

॥ श्रीरस्तु ॥

॥ श्रीमद्भागवतम् ॥

पाठान्तरसंबलितः

॥ प्रथमसम्पुटम् ॥



चेन्नपुर्या

वाविल्लु रामस्वामिशास्त्रुलु अण्डु सन्सु
इत्येतैः संमुद्र्य प्रकाशितम्

PREFACE.

The premier firm in Madras for Sanskrit and Telugu publications, Messrs. V. Ramaswamy Sastrulu & Sons, has been publishing from time to time a number of useful books in Sanskrit and Vernacular literature, especially in Telugu. Special mention may be made of the handy volumes of the Southern Recension of that great epic, the Mahābhārata in Devanagari script. The firm is interested mainly in the spread of Indian culture and Indian civilisation. Towards this end the firm is now placing before the literary world a critical edition of Srimad Bhāgavata Purāna, the Purāna of the Purānas.

Next to the epics, the Rāmāyana and the Mahābhārata, Srimad Bhāgavata is the most popular of all the Purānas. Though there are as many as eighteen Mahāpurānās, besides a host of Upapurānās, Srimad Bhāgavata has a greater claim on Hindu minds from the Himalayas to Cape Comorin. It makes a fascinating appeal both to the lay people and the orthodox. The burden of its song is fervent devotion to Hari by repeating His name and listening to His glorious achievements, which goes by the name of Harikathā Śravanam.

The Indian genius has chalked out a threefold path leading to the final goal of salvation and attainment

PREFACE

Godhood. The three means are the paths of Karma, Bhakti and Jñāna. Srimad Bhāgavata lays special emphasis on the Bhakti aspect of Indian religion and philosophy. To sustain the interest of the reader Śukabrahmam, the author of the Purāna, has embellished it from the beginning to the end with a host of episodes brimming with a wealth of details. As Dr. Winternitz says, "It is the one Purāna which, more than any of the others, bears the stamp of a unified composition, and deserves to be appreciated as a literary production on account of its language, style and metre."

It is divided into twelve books or skandhās and consists of eighteen thousand slokas. It is too well known that this is not the first edition which follows mainly the Southern Recension. An edition was first published by this firm in Telugu script with Sridhara's commentary in 1877. There is an edition of the Bhāgavata Purāna in the Grantha script published at Kumbakonam during the years 1907-09. There is a Telugu edition of the Purāna in two volumes, published at Wanaparthy with a commentary by Virarāghava. Besides, portions of the Purāna have been published in different languages including Oriya. Still earlier we find an excellent edition of the Purāna with text and translation in French entitled *Le Bhagavata Purana* by *Eugene Burnouf*, and published in five volumes in Paris different periods, 1840, 1844, 1847 and 1898. This edition is almost to be said to be a standard one. Enterprising

publishers of Bombay like Gopal Narayan & Co., Jagadisvara Yantralaya, Sri Venkatesvara Steam Press, have published different editions with different commentaries like those of Sridhara Svamin, Vijayadhvaja Tirtha, Bālabodhini, Subodhini and Anvitārtha Prakāś'ika. To these numbers Mr. T. R. Krishnamachariar of Madhva Vilas Book Depot, Kumbhakonam, has added his edition of the full text of the Bhāgavata Purāna in two volumes.

The present publication, which is in Devanāgarī script, is based on a number of manuscripts and is replete with different readings. What has been aimed at here is a critical and scientific edition which is bound to hold the field for long as one of the standard editions of the Bhāgavata Purāna. I have no doubt that this publication will meet with cordial reception at the hands of Orientalists, East and West, and will adorn the shelves of all libraries, public and private, sooner or later.

It needs no mention that undertakings of this kind mean heavy financial responsibility, and Messrs. V. Ramaswamy Sastrulu & Sons look forward to patrons of Hindu culture to encourage them in their useful publications.

V. R. BAMACHANDRA DIKSHITAR.

Department of Indian History,

University of Madras.

॥ श्रीरस्तु ॥

श्रीमद्भागवतस्य पुराणरत्नस्य सप्तस्कन्धात्मकं प्रथमसम्पुटम्

तत्र

॥ विषयानुक्रमणिका ॥

श्रीमद्भागवतमाहात्म्यम्

विषयाः		पुटम्
	प्रथमाध्याये	
भक्तियारदसंवादः	...	१
	द्वितीयाध्याये	
कुमारनारदसंवादः	...	११
	तृतीयाध्याये	
भक्तिकष्टनिवर्तनम्	...	२०
	चतुर्थाध्याये	
विप्रमोक्षः	...	३०
	पञ्चमाध्याये	
गोकर्णवर्णनम्	...	४०
	षष्ठाध्याये	
सप्ताहश्रवणविधिकथनम्	...	५१
	प्रथमस्कन्धे	
नैमिशेयोपारूयानम्	...	१
सूतं प्रति शौनकादिप्रश्नप्रकारः	...	२
सूतकृत भगवत्कथाप्रशंसा	...	४

विषयाः	पुटम्
भगवतो नारायणस्य नानावतारकथाः	...
अनिर्वचनीयहृत्तापोत्पत्तिं प्रति व्यासस्य परिचिन्तनम्	...
व्याससन्निधिं प्रति नारदागमनम्	...
नारदमहर्षेः पूर्वजन्मवृत्तान्तकथनम्	...
अश्वत्थाम्नः अर्जुनकृतपराभवकथा	...
गर्भस्थस्य परीक्षितः परिरक्षणकथा	...
शरतरुगतस्य भीष्माचार्यस्य सन्निधिं प्रति धर्मराजगमनम्	...
भीष्माचार्यकृत श्रीकृष्णस्तुतिः	...
श्रीकृष्णमूर्तेः द्वारकानगरीं प्रति प्रस्थानकथा	...
परीक्षिजन्मकथा	...
गान्धारीधृतराष्ट्रयोर्देहपरित्यागकथा	...
उत्पातोत्पत्तिशङ्कितस्य धर्मराजस्य परिचिन्तनकथा	...
द्वारकानगरादागतेनार्जुनेनाभिहितश्रीकृष्णनिर्याणकथा	...
धर्मराजकृतपरीक्षितपट्टाभिषेकघट्टः	...
धर्मराजादीर्णं महाप्रस्थानगमनम्	...
शमीकमहर्षिनन्दनविस्मृष्टपरीक्षिच्छापकथा	...
परीक्षित्प्रायोपवेशघट्टः	...

द्वितीयस्कन्धे

परीक्षितसन्निधिं प्रति शुक्रमहर्षेरागमनकथा	...
भागवतकथाप्रारम्भघट्टः	...
मोक्षप्राप्त्युपायकथनम्	...
महापुरुषस्वरूपस्य ब्रह्माण्डस्वरूपत्वेनाभिवर्णनम्	...
मुमुक्षोर्भगवत्स्वरूपधारणायोगप्रकारकथनम्	...

विषयाः		पुटम्
भगवत्स्वरूपपरिज्ञानविधिप्रतिपादनम्	...	१२२
उपासनाभेदेनोपासकानां विभिन्नफलप्राप्तिप्रतिपादनघट्टः	...	१२९
भगवद्गुणानुवर्णनपूर्वकतया आत्मतत्त्वस्वरूपकथनप्रपञ्चोद्गवा- द्यभिवर्णनघट्टः	...	१३३
भगवतो नारायणस्य विविधावतारलीलाभिवर्णनकथा	...	१३७
परीक्षितकृतपुराणार्थप्रश्नप्रकारः	...	१५९

तृतीयस्कन्धे

तीर्थयात्राचरणदशायामुद्धवं प्रति विदुरकृतकृष्णादिकुशल- वृत्तान्तकथा	...	१८०
उद्धवकृतं श्रीकृष्णलीलाविशेषाणां सङ्ग्रहेणाभिवर्णनम्	...	१८५
विदुरमैत्रेयसंवादप्रारम्भः	...	२०१
प्रजावृद्ध्यर्थमुद्युक्तस्य स्वायम्भुवमनोर्वृत्तान्तः	...	२१०
श्रीयज्ञवराहमूर्त्यवतारकथा	...	२५०
यज्ञवराहमूर्तिं प्रति ब्रह्मादिदेवकृतस्तुतिः	...	२५१
जयविजययोर्द्विरण्याक्षहिरण्यकशिपुरुपत्वेनोत्पत्याद्यभिवर्णनकथा	...	२६६
श्रीयज्ञवराहमूर्तिकृतद्विरण्याक्षसंहारकथा	...	२९१
ब्रह्माण्डसृष्टिप्रवचनपूर्वकयक्षरक्षोगणदेवतागणादि सृष्टिकथा	...	२९७
स्वायम्भुवमनुवंशानुवर्णनपूर्वकदेवहृत्युद्धाघटनाद्यभिवर्णनकथा	...	३०३
कपिलावतारकथा	...	३२३
कपिलरूपेणाविर्भूतं भगवन्तं प्रति ब्रह्मकृतस्तुतिः	...	३२४
कपिलदेवहृतिसंवादः	...	३२९
गर्भस्थजीवकृत भगवत्स्तुतिः	...	३६५

चतुर्थस्कन्धे

विषयाः	पुटम्
विदुर्न प्रति मैत्रेयेणोपदिष्टस्वायम्भुवमनुपुत्रीवंशानुवर्णनकथा ...	३८१
कर्दमप्रजापतिसन्तत्यभिवर्णनकथा ...	३८४
अलितपः प्रभावाभिवर्णनपूर्वकसोमोत्पत्तिकथा ...	३८५
दक्षमहेश्वरयोः विरोधोत्पत्तिकथा ...	३८९
दक्षेणानुष्ठीयमानाभ्वरदर्शनार्थं दाक्षायणीगमनम् ...	३९१
वीरभद्रकृतदक्षाभ्वरभवंसनकथा ...	३९४
वीरभद्रादिभिः परिभूतदेवैः कृता ब्रह्मविज्ञप्तिः ...	४००
दक्षिणामूर्तिरूपिणमीश्वरंप्रति ब्रह्मादिभिः कृता स्तुतिः ...	४१०
ब्रह्मादिप्रार्थितेश्वरकृतदक्षाद्यनुग्रहकथा ...	४१७
दक्षादिकृत श्रीमन्नारायणस्तुतिः ...	४१९
ध्रुवोपाख्यानम् ...	४२८
ध्रुवेण सम्प्राप्तनारदानुग्रहकथा ...	४३६
ध्रुवकृतभगवस्तुतिः ...	४३९
अङ्गपुत्रस्य वेनस्येतिहासः ...	४६५
पृथूपाख्यानप्रारम्भः ...	४७७
गोरूपधारिण्याः भुवः पृथुचक्रवर्तिकृतविविधौषधिदोहनवृत्तान्तः... ..	४९०
पृथुचक्रवर्त्यनुष्ठिताश्वमेधाभ्वरे इन्द्रकृततदीयाश्वापहरणकथा ...	४९४
तदभ्वरे पृथोः श्रीमन्नारायणमूर्त्यनुग्रहप्राप्तिकथा ...	४९९
पृथुचक्रवर्तिकृतब्राह्मणप्रशंसा ...	५०६
पृथुं प्रति सनत्कुमारकृतज्ञानोपदेशप्रकारः ...	५१३
ज्ञानवैराग्यसम्पन्नस्य पृथोर्मौक्षैश्वर्यप्राप्तिकथा ...	५२२
प्रचेतसः प्रति श्रीरुद्रकृतयोगादेशनामस्त्रोत्रोपदेशकथा ...	५२७

विषयानुक्रमणिका

५

विषयाः	पुटम्
प्राचीनबर्हिषं प्रति नारदाभिहितज्ञानमार्गोपदेशकथा	... ५३८
पुरज्जनीपाख्यानम्	... ”
प्रचेतेभ्यो भगवद्वत्तवरप्रदानम्	... ५७१

पञ्चमस्कन्धे

मनुपुत्रस्य प्रियव्रतस्योपाख्यानम्	... ५८३
ऋषभावतारकथा	... ५९८
जडभरतोपाख्यानम्	... ६१२
भूगोलस्वरूपादिनिर्णयः	... ६५२
नरकलोकवर्णनम्	... ६९९

षष्ठस्कन्धे

अजामिलोपाख्यानम्	... ७०७
श्रीमन्नारायणकिङ्करयमकिङ्करयोस्संवादः	... ७२१
दक्षकृतहंसगुह्याख्यस्तोत्रम्	... ७२९
शबलाश्वान्प्रति नारदोपदिष्टनिवृत्तिमार्गाभिवर्णनम्	... ७३७
दक्षकृतप्रजासर्गाभिवर्णनम्	... ७३९
इन्द्रतिरस्कारात्कुपितस्य बृहस्पतेरन्तर्धानवृत्तान्तः	... ७४४
इन्द्रं प्रति विश्वरूपोपदिष्टनारायणकवचवृत्तान्तः	... ७४९
विश्वरूपशिरश्छेदनादिन्द्रस्य ब्रह्महत्यासम्प्राप्तिवर्णनम्	... ७५६
हतपुत्रेण त्वष्ट्रा मारणहोमवशाद्बृत्वासुरोत्पादनम्	... ७६९
देवासुरयुद्धप्रारम्भः	... ७७५
बृत्वासुरसंहारवशादिन्द्रस्य पुनर्ब्रह्महत्यासम्प्राप्तिः	... ७८०
चिलकेतूपाख्यानम्	... ७९१
चिलकेतोस्तपः प्रभावेन भगवत्पदप्राप्तिः	... ७९५

विषयाः

चित्तकेतोरीश्वरतिरस्कारवशाच्छापप्राप्तिः	...
सवितृवंशाद्यभिवर्णनम्	...
सप्तानां मरुतामुत्पत्तिः	...

सप्तमस्कन्धे

धर्मपुत्रं प्रति नारदोपदिष्टहरिकथा	...
हरिद्वारपालकानां सनकादिभ्यः शापप्राप्तिः	...
यमेनाभिवर्णितसुयज्ञोपाख्यानम्	...
द्विरण्यकशिपुं प्रति ब्रह्मणा वरप्रदानम्	...
प्रह्लादचरितम्	...
प्रह्लादं प्रति द्विरण्यकशिपुकृततज्जनभर्त्सनाद्यभिवर्णनम्	...
श्रीनृसिंहमूर्त्यवतारः	...
द्विरण्यकशिपुवधः	...
श्रीनृसिंहमूर्तिं प्रति ब्रह्मादिदेवकृतस्तुतिः	...
श्रीनृसिंहमूर्तिं प्रति प्रह्लादकृतस्तुतिः	...
द्विपुरासुरसंहारः	...
वर्णाश्रमधर्मनिर्णयोपदेशः	...
प्रह्लादाजगरसंवादः	...

॥ श्रीऋषभवतम् ॥

॥ प्रथमसम्पुटम् ॥

ॐ

॥ नमो भगवते वासुदेवाय ॥

श्रीपद्मपुराणोत्तरखण्डस्थं

॥ श्रीमद्भागवतमाहात्म्यम् ॥

प्रथमोऽध्यायः

(भक्तियारदसमागमः)

- *सच्चिदानन्दरूपाय विश्वोत्पत्त्यादिहेतवे ।
तापत्रयविनाशाय श्रीकृष्णाय वयं नुमः ॥ १
- यं प्रब्रजन्तमनुपेतमपेतकृत्यं
द्वैपायनो विरहकातर आजुहाव ।
पुत्रेति तन्मयतया तरवोऽभिनेदु-
स्तं सर्वभूतहृदयं मुनिमानतोऽस्मि ॥ २
- नैमि^१षे सूतमासीनमभिवाद्य महामतिम् ।
कथामृतरसास्वादकुशलः शौनकोऽब्रवीत् ॥ ३
- शौनकः—
अज्ञानध्वान्तविध्वंसकोटिसूर्यसमप्रभ ।
सूताख्याहि कथासारं मम कर्णरसायनम् ॥ ४

* क्वचिन्नास्ति 1 शे

*

भक्तिज्ञानविरागा^१प्तो विवेको वर्धते ^२महान् ।
 मायामोहनिरासश्च वैष्णवैः क्रियते कथम् ॥ ५
 इह घोरे कलौ ^३प्रायो जीवश्चासुरतां गतः ।
 क्लेशक्रान्तस्य तस्यैव शोधने किं परायणम् ॥ ६
 श्रेयसां यद्भवेच्छ्रेयः पावनानां च पावनम् ।
 कृष्णप्राप्तिकरं शश्वत् साधनं तद्वदाधुना ॥ ७
 चिन्तामणिलोकसुखं ^४सुरद्रुः स्वर्गसम्पदम् ।
 प्रयच्छति गुरुः प्रीतो वैकुण्ठं योगिदुर्लभम् ॥ ८

सूतः—

प्रीतिः शौनक चित्ते ते ह्यतो वच्मि विचार्य च ।
 सर्वसिद्धान्तनिष्पन्नं संसारभयनाशनम् ॥ ९
 भक्त्यौघवर्धनं यच्च कृष्णसन्तोषहेतुकम् ।
 तदहं तेऽभिधास्यामि सावधानतया शृणु ॥ १०
 कालव्यालमुखप्रासत्रासनिर्णाशहेतवे ।
 श्रीमद्भागवतं शास्त्रं कलौ कीरेण भाषितम् ॥ ११
 एतस्मादपरं किञ्चिन्मनःशुद्ध्यै न विद्यते ।
 जन्मान्तरे भवेत्पुण्यं तदा भागवतं लभेत् ॥ १२
 परीक्षिते कथां वक्तुं सभायां संस्थिते शुके ।
 सुधाकुम्भं गृहीत्वैव देवास्तत्र समागमन् ॥ १३

शुकं नत्वावदन्सर्वे स्वकार्यकुशलाः सुराः ।	
कथासुधां प्रयच्छस्व गृहीत्वैव सुधामिमाम् ॥	१४
एवं विनिमये जाते सुधा राज्ञा प्रपीयताम् ।	
प्रपास्यामो वयं सर्वे श्रीमद्भागवतामृतम् ॥	१५
क कथा क सुधा लोके क काचः क मणिर्महान् ।	
ब्रह्मरातो विचार्यैवं तदा देवाञ्जहास ह ॥	१६
अभक्तांस्तांश्च विज्ञाय न ददौ स कथामृतम् ।	
श्रीमद्भागवती वार्ता सुराणामपि दुर्लभा ॥	१७
राज्ञो मोक्षं तथा वीक्ष्य पुरा धातापि विस्मितः ।	
सत्यलोके तुलां बद्ध्वाऽतोलयत्साधनान्यजः ॥	१८
लघून्यन्यानि जातानि गौरवेण इदं महत् ।	
तदा ऋषिगणाः सर्वे विस्मयं परमं ययुः ॥	१९
मेनिरे भगवद्रूपं शास्त्रं भागवतं ^२ कलौ ।	
पठनाच्छ्रवणात्सद्यो वैकुण्ठफलदायकम् ॥	२०
^३ सप्ताहेन श्रुतं चैतत्सर्वथा मुक्तिदायकम् ।	
सनकाद्यैः पुरा प्रोक्तं नारदाय दयापरैः ॥	२१
यद्यपि ब्रह्मसम्बन्धाच्छ्रुतमेतन् ^४ महर्षिणा ।	
सप्ताहश्रवणविधिः कुमारैस्तस्य भाषितः ॥	२२

शौनकः—

लोकविग्रह^१मुक्तस्य नारदस्यास्थिरस्य च ।
विधिश्रवे कुतः प्रीतिः संयोगः कुत्र तैः सह ॥ २३

सूतः—

अत्र ते कीर्तयिष्यामि भक्ति^२युक्तं कथानकम् ।
शुकेन मम यत्प्रोक्तं रहः शिष्यं विचार्य च ॥ २४
एकदा हि विशालायां चत्वार ऋषयोऽमलाः ।
सत्सङ्गार्थं समायाता दृश्युस्तत्र नारदम् ॥ २५

कुमाराः—

कथं ब्रह्मन्दीनमुखः कुतश्चिन्ता^३तुरो भवान् ।
त्वरितं गम्यते कुत्र कुतश्चागमनं तव ॥ २६
इदानीं शून्यचित्तोऽसि गतचित्तो यथा जनः ।
तदेवं मुक्तसङ्गस्य नोचितं वद कारणम् ॥ २७

नारदः—

अहं तु पृथिवीं यातो ज्ञात्वा सर्वोत्तमामिति ।
पुष्करं च प्रयागं च काशीं गोदावरीं तथा ॥ २८
हरिक्षेत्रं कुरुक्षेत्रं श्रीरङ्गं सेतुबन्धनम् ।
एवमादिषु तीर्थेषु भ्रममाण इतस्ततः ॥ २९
नापश्यं कुत्रचिच्छर्म मनः सन्तोषकारकम् ।
कलिनाऽधर्ममित्रेण धरेयं^४वाघतेऽधुना ॥ ३०

१ युक्तस्य २ पृष्टं ३ परो ४ बाधिता

प्रथमोऽध्यायः

५

सत्यं नास्ति तपः शौचं दया दानं न विद्यते ।	
उदरम्भरिणो जीवा वराकाः कूटभाषिणः ॥	३१
मन्दाः सुमन्दमतयो मन्दभाग्या ह्युपद्रुताः ।	
पाषण्डनिरताः सन्तो विरक्ताः सपरिग्रहाः ॥	३२
तरुणीप्रभुता गेहे श्यालको बुद्धिदायकः ।	
^१ कन्याविक्रयिणो लोभाहम्पतीनां च कल्कनम् ॥	३३
आश्रमा यवनै रुद्धास्तीर्थानि सरितस्तथा ।	
देवतायतनान्यत्र दुष्टैर्नष्टानि भूरिशः ॥	३४
न योगी नैव सिद्धो वा न ज्ञानी सत्क्रियो नरः ।	
कलिदावानलेनाद्य साधनं भस्मतां गतम् ॥	३५
^२ अट्टशूला जनपदाः शिवशूला द्विजातयः ।	
कामिन्यः केशशूलिन्यः सम्भवन्ति कलाविह ॥	३६
एवं पश्यन्कलेर्दोषान्पर्यटन्नवनीमहम् ।	
यामुनं तटमापन्नो यत्र लीला हरेरभूत् ॥	३७
तत्राश्चर्यं मया दृष्टं श्रूयतां तन्मुनीश्वराः ।	
एका तु तरुणी तत्र निषण्णा खिन्नमानसा ॥	३८
वृद्धौ द्वौ पतितौ पार्श्वे निःश्वसन्तावचेतनौ ।	

१ कन्याया विक्रयो

२ अहमनं शिवो वेदः शूली विक्रय उच्यते । केशो भगमिति प्रोक्त-
मिति प्राहुर्मनीषिणः ॥

शुश्रूषन्ती प्रबोधन्ती रुदती च तयोः पुरः ॥	३९
दशदिक्षु निरीक्षन्ती रक्षितारं निजं वपुः ।	
वीज्यमाना शतस्त्रीभिर्बोध्यमाना मुहुर्मुहुः ॥	४०
दृष्ट्वा दूराद्गतः सोऽहं कौतुकेन तदन्तिकम् ।	
मां दृष्ट्वा चोत्थिता बाला विह्वला चाब्रवीद्वचः ॥	४१
बाला—	
भो भो साधो क्षणं तिष्ठ मच्चिन्तामपि नाशय ।	
दर्शनं तव लोकस्य सर्वथाघहरं परम् ॥	४२
बहुधा तव वाक्येन दुःखशान्तिर्भविष्यति ।	
यदा भाग्यं भवेद्भूरि भवतो दर्शनं तदा ॥	४३
नारदः—	
कासि त्वं काविमौ चेमा नार्यः काः पद्मलोचनाः ।	
वद देवि सविस्तारं स्वस्य दुःखस्य कारणम् ॥	४४
बाला—	
अहं भक्तिरिति ख्याता इमौ मे तनयौ मतौ ।	
ज्ञानवैराग्यनामानौ कालयोगेन जर्जरौ ॥	४५
गङ्गाद्याः सरितश्चेमा मत्सेवार्थं समागताः ।	
तथापि न च मे श्रेयः सेवितायाः सुरैरपि ॥	४६
इदानीं शृणु मद्द्वार्ता ^१ सचित्तस्त्वं तपोधन ।	
वार्ता मे वितताप्यस्ति तां श्रुत्वा सुखमावह ॥	४७

प्रथमोऽध्यायः

७

- उत्पन्ना ¹द्राविडे साहं वृद्धिं कर्णाटके गता ।
 क्वचित्क्वचिन्महाराष्ट्रे गुर्जरे जीर्णतां गता ॥ ४८
- तत्र घोरकलेर्योगात्पाखण्डैः खण्डिताङ्गका ।
 दुर्बलाहं चिरं जाता पुत्राभ्यां सह मन्दताम् ॥ ४९
- वृन्दावनं पुनः प्राप्य नवीनेव सुरूपिणी ।
 जाताहं युवती सम्यक्प्रेष्ठरूपा तु साम्प्रतम् ॥ ५०
- इमौ तु शयितावत्र सुतौ मे हृदयतः श्रमात् ।
 इदं स्थानं परित्यज्य विदेशं गम्यते मया ॥ ५१
- जरठत्वं समायातौ तेन दुःखेन दुःखिता ।
 साहं तु तरुणी कस्मात्सुतौ वृद्धाविमौ कुतः ॥ ५२
- त्रयाणां सहचारित्वाद्द्वैपरीत्यं कुतः स्थितम् ।
 घटते जरठा माता तरुणौ तनयाविति ॥ ५३
- अतः शोचामि चात्मानं विस्मयाविष्टमानसा ।
 वद योगनिधे धीमन्कारणं चात्र किं भवेत् ॥ ५४
- नारदः—
 ज्ञानेनात्मनि पश्यामि सर्वमेतत्तवानधे ।
 न विषादस्त्वया कार्यो हरिः शं ते करिष्यति ॥ ५५
- सूतः—
 क्षणमात्रेण तज्ज्ञात्वा वाक्यमूचे मुनीश्वरः ॥ ५५॥
- नारदः—
 शृणुषु वावहिता बाले युगोऽयं दारुणः कलिः ।

तेन लुप्तः सदाचारो योगमार्गस्तपांसि च ॥ ५६॥

जना अघासुरायन्ते शाठ्यदुष्कर्मकारिणः ।

इह सन्तो विषीदन्ति प्रहृष्यन्ति ह्यसाधवः ॥ ५७॥

धत्ते धैर्यं तु यो धीमान्स धीरः पण्डितोऽथवा ॥ ५८

अस्पृश्यान्वलोकयेयं शेषभारकरी धरा ।

वर्षे वर्षे क्रमाज्जाता मङ्गलं नापि दृश्यते ॥ ५९

न त्वामपि सुतैः साकं कोऽपि पश्यति साम्प्रतम् ।

उपेक्षितानुरागान्धैर्जर्जरत्वेन संस्थिता ॥ ६०

बृन्दावनस्य संयोगात्पुनस्त्वं तरुणी नवा ।

धन्यं बृन्दावनं तेन भक्तिर्नृत्यति यत्र च ॥ ६१

अत्रेमौ ग्राहकाभावान्न जरामपि मुञ्चतः ।

किञ्चिदात्मसुखेनेह प्रसुप्तिर्मन्यतेऽनयोः ॥ ६२

भक्तिः—

कथं परीक्षिता राज्ञा स्थापितो ह्यशुचिः कलिः ।

प्रवृत्ते तु कलौ सर्वसारः कुत्र गतो महान् ॥ ६३

करुणापरेण हरिणाऽयधर्मः कथमीक्ष्यते ।

इमं मे संशयं छिन्धि त्वद्वाचा सुखितास्म्यहम् ॥ ६४

नारदः—

यदि पृष्टस्त्वया वाले प्रेमतः श्रवणं कुरु ।

सर्वं वक्ष्यामि ते भद्रे कश्मलं ते गमिष्यति ॥ ६५

यदा मुकुन्दो भगवान् क्षमां त्यक्त्वा स्वपदं गतः ।	
तद्दिनात्कलिरायातः सर्वसाधनबाधकः ॥	६६
दृष्टो दिग्विजये राज्ञा दीनवच्छरणं गतः ।	
न मया मारणीयोऽयं सारङ्ग इव सारभुक् ॥	६७
यत्फलं नास्ति तपसा न योगेन समाधिना ।	
तत्फलं लभते सम्यक्कलौ केशवकीर्तिनात् ॥	६८
एकाकारं कलिं दृष्ट्वा सार ^१ वत्सारनीरसम् ।	
विष्णुरातः स्थापितवान्कलिजानां सुखाय च ॥	६९
कुकर्माचरणात्सारः सर्वतो निर्गतोऽधुना ।	
पदार्थाः संस्थिता भूमौ बीजहीनास्तुषा यथा ॥	७०
विप्रैर्भागवती वार्ता गेहे गेहे जने जने ।	
कारिता कणलोभेन कथासारस्ततो गतः ॥	७१
अत्युग्रभूरिकर्माणो नास्तिका रौरवा जनाः ।	
तेऽपि तिष्ठन्ति तीर्थेषु तीर्थसारस्ततो गतः ॥	७२
कामक्रोधमहालोभतृष्णाव्याकुलचेतसः ।	
तेऽपि तिष्ठन्ति तपसि तपःसारस्ततो गतः ॥	७३
मनसश्चाजयाल्लोभाद्दम्भात्पाखण्डसंश्रयात् ।	
शास्त्रानभ्यसनाच्चैव ध्यानयोगफलं गतम् ॥	७४
पण्डितास्तु कलत्रेण रमन्ते महिषा इव ।	

पुत्रस्योत्पादने दक्षा अदक्षा मुक्तिसाधने ॥	७५
नहि वैष्णवता कुत्र सम्प्रदायपुरःसरा ।	
एवं प्रल ^१ यतां प्राप्तो वस्तुसारः स्थले स्थले ॥	७६
अयं तु युगधर्मो हि वर्तते कस्य दूषणम् ।	
अतस्तु पुण्डरीकाक्षः सहते निकटे स्थितः ॥	७७

सूतः—

इति तद्वचनं श्रुत्वा विस्मयं परमं गता ।	
भक्तिरुचे वचो भूयः श्रूयतां तच्च शौनक ॥	७८

भक्तिः—

सुरर्षे त्वं हि धन्योऽसि मद्भाग्येन समागतः ।	
साधूनां दर्शनं लोके सर्वसिद्धिकरं परम् ॥	७९

जयति ^२जगति मायां यस्य कायाधवस्ते
 वचनरचनमेकं केवलं चाकलय्य ।
 ध्रुवपदमपि यातो यत्कृपातो ध्रुवोऽयं
 सकलकुशलपात्रं ब्रह्मपुत्रं नतास्मि ॥

८०

इति श्रीपद्मपुराणे उत्तरखण्डे श्रीभागवतमाहात्म्ये
 प्रथमोऽध्यायः ॥

॥ द्वितीयोऽध्यायः ॥

(कुमारनारदसंवादः)

नारदः—

वृथा खे ^१ दयसे बाले अहो चिन्तातुरा कथम् । श्रीकृष्णचरणाम्भोजं स्मर दुःखं गमिष्यति ॥	१
द्रौपदी च परित्राता येन कौरवकर्मलात् । पालिता गोपसुन्दर्यः स कृष्णः कापि नो गतः ॥	२
त्वं तु ^२ भक्तिः प्रिया तस्य सततं प्राणतोऽधिका । त्वयाहृतस्तु भगवान्याति नीचगृहेष्वपि ॥	३
सत्यादित्रियुगे बोधवैराग्यौ मुक्तिसाधकौ । कलौ तु केवला भक्तिर्ब्रह्मसायुज्यकारिणी ॥	४
इति निश्चित्य चिद्रूपः ^३ सद्रूपां त्वां ससर्ज ह । परमानन्दचिन्मूर्तिः सुन्दरीं कृष्णवल्लभाम् ॥	५
बद्धाञ्जलिं त्वया पृष्टं किं करोमीति चैकदा । त्वां तदाज्ञापयत्कृष्णो मद्भक्तान्पोषयेति च ॥	६
अङ्गीकृतं त्वया तद्वै प्रसन्नोऽभूद्धरिस्तदा । मुक्तिं दासीं ददौ तुभ्यं ज्ञानवैराग्यकाविमौ ॥	७
पोषणं स्वेन रूपेण वैकुण्ठे त्वं करोषि च । भूमौ भक्तिविपोषाय छायारूपं त्वया कृतम् ॥	८

मुक्तिं ज्ञानं विरक्तिं च सह कृत्वा गता भुवि ।	
कृतादिद्वापरस्यान्तं महानन्देन संस्थिता ॥	९
कलौ मुक्तिः क्षयं प्राप्ता पाखण्डामयपीडिता ।	
त्वदाज्ञया गता शीघ्रं वैकुण्ठं पुनरेव सा ॥	१०
स्मृता त्वयापि चात्रैव मुक्तिरायाति याति च ।	
पुत्रीकृत्य त्वयेमौ च पार्श्वे स्वस्यैव रक्षितौ ॥	११
उपेक्षातः कलौ मन्दौ वृद्धौ जातौ सुतौ तव ।	
तथापि चिन्तां मुञ्च त्वमुपायं चिन्तयाम्यहम् ॥	१२
^१ कलिना सदृशः कोऽपि युगो नास्ति वरानने ।	
तस्मिंस्त्वां स्थापयिष्यामि गेहे गेहे जने जने ॥	१३
अन्यधर्मास्तिरस्कृत्य पुरस्कृत्य महोत्सवान् ।	
तदा नाहं हरेर्दासो लोके त्वां न प्रवर्तये ॥	१४
^२ त्वदन्विताश्च ये जीवा भविष्यन्ति कलाविह ।	
पापिनोऽपि गमिष्यन्ति निर्भयं कृष्णमन्दिरम् ॥	१५
येषां चित्ते वसेद्भक्तिः सर्वदा प्रेमरूपिणी ।	
न ते पश्यन्ति कीनाशं स्वप्नेऽप्यमलमूर्तयः ॥	१६
न प्रेतो न पिशाचो वा राक्षसो वा सुरोऽपि वा ।	
भक्तियुक्तमनस्कानां स्पर्शने न प्रभुर्भवेत् ॥	१७
न तपोभिर्न वेदैश्च न ज्ञानेनापि कर्मणा ।	

द्वितीयोऽध्यायः १३

- हरिर्हि साध्यते भक्त्या प्रमाणं तत्र गोपिकाः ॥ १८
- नृणां जन्मसहस्रेण भक्तौ प्रीतिर्हि जायते ।
कलौ भक्तिः कलौ भक्तिर्भक्त्या कृष्णः पुरस्थितः ॥ १९
- भक्तिद्रोहकरा ये च ते सीदन्ति जगत्तये ।
दुर्वासा दुःखमापन्नः पुरा भक्तिविनिन्दकः ॥ २०
- अलं ब्रतैरलं तीर्थैरलं योगैरलं मखैः ।
अलं ज्ञानकथालापैर्भक्तिरेकैव मुक्तिदा ॥ २१

सूतः—

- इति नारदनिर्णीतं स्वमाहात्म्यं निशम्य सा ।
सर्वाङ्गपुष्टिसंयुक्ता नारदं वाक्यमब्रवीत् ॥ २२

भक्तिः—

- अहो नारद धन्योऽसि प्रीतिस्ते मयि निश्चला ।
न कदाचिद्विमुञ्चामि चित्ते स्थास्यामि सर्वदा ॥ २३
- कृपालुना त्वया साधो मद्राधा ध्वंसिता क्षणात् ।
पुत्रयोश्चेतना नास्ति ततो बोधय बोधय ॥ २४

सूतः—

- तस्या वचः समाकर्ष्य कारुण्यं नारदो गतः ।
तयोर्बोधनमारंभे कराग्रेण विमर्दयन् ॥ २५
- मुखं संयोज्य कर्णान्ते शब्दमुच्चैः समुच्चरन् ।
ज्ञान! प्रबुध्यतां शीघ्रं रे वैराग्य! प्रबुध्यताम् ॥ २६

वेदवेदान्तघोषैश्च गीतापाठैर्मुहुर्मुहुः ।	
बोधयमानौ तदा तेन कथञ्चिच्चोत्थितौ बलात् ॥	२७
नेत्रैरनवलोकन्तौ जृम्भन्तौ सालसावुभौ ।	
वक्रवत्पलितौ प्रायः शुष्ककाष्ठसमाङ्गकौ ॥	२८
क्षुत्क्षामौ तौ निरीक्ष्यैव पुनः स्वापपरायणौ ।	
ऋषिश्चिन्तापरो जातः किं विधेयं मयेति च ॥	२९
अहो निद्रा कथं याति वृद्धत्वं च महत्तरम् ।	
चिन्तयन्निति गोविन्दं स्मरयामास भार्गव ॥	३०
व्योमवाणी तदैवाभून्मा ऋषे खिद्यतामिति ।	
उद्यमः सफलस्तेऽयं भविष्यति न संशयः ॥	३१
एतदर्थं तु सत्कर्म सुरर्षे त्वं समाचर ।	
तत्ते कर्माभिधास्यन्ति साधवः साधुभूषणाः ॥	३२
सत्कर्मणि कृते तस्मिन् सनिद्रा वृद्धताऽनयोः ।	
गमिष्यति क्षणाद्भक्तिः सर्वतः प्रसरिष्यति ॥	३३
इत्याकाशवचः स्पष्टं तत्सर्वैरपि विश्रुतम् ।	
नारदो विस्मयं लेभे नेदं ज्ञातामिति ब्रुवन् ॥	३४
नारदः—	
अनयाकाशवाण्यापि गोप्यत्वेन निरूपितम् ।	
किंवा तत्साधनं कार्यं येन कार्यं भवेत्तयोः ॥	३५

द्वितीयोऽध्यायः

१५

क भविष्यन्ति सन्तस्ते कथं दास्यन्ति साधनम् ।	
मयात्र किं प्रकर्तव्यं यदुक्तं व्योमभाषया ॥	३६
सूतः—	
तत्र ^१ द्वावपि संस्थाप्य निर्गतो नारदो मुनिः ।	
तीर्थं तीर्थं विनिष्क्रम्य पृच्छन्मार्गं मुनीश्वरान् ॥	३७
वृत्तान्तः श्रूयते सर्वैः किञ्चिन्निश्चित्य नोच्यते ।	
असाध्यं केचन प्रोचुर्दुर्ज्ञेयमिति चापरे ॥	३८
मूकीभूतास्तथाऽन्ये तु कियन्तस्तु पलायिताः ॥	३८॥
हाहाकारो महानासीत् त्रैलोक्ये विस्मयावहः ।	
वेदवेदान्तघोषैश्च गीतापाठैर्विबोधितम् ॥	३९॥
भक्तिज्ञानविरागाणां नोदतिष्ठत्तिकं यदा ।	
उपायो नापरोऽस्तीति कर्णे कर्णेऽजपञ्जनाः ॥	४०॥
योगिना नारदेनापि स्वयं न ज्ञायते तु यत् ।	
तत्कथं शक्यते वक्तुमितरैरिह मानुषैः ॥	४१॥
एवं ऋषिगणैः पृष्टैर्निर्णीयोक्तं दुरासदम् ॥	४२
ततश्चिन्तातुरः सोऽथ बदरीवनमागतः ।	
तपश्चरामि चात्रेति तदर्थं कृतनिश्चयः ॥	४३
तावद्दर्शं पुरतः सनकादीन्मुनीश्वरान् ।	
कोटिसूर्यसमाभासानुवाच मुनिसत्तमः ॥	४४

नारदः—

इदानीं भूरिभागेन भवद्भिः सङ्ग ¹ मोऽभवत् ।	
कुमारा वदतां शीघ्रं कृपां कृत्वा ममोपरि ॥	४५
भवन्तो योगिनः सर्वे बुद्धिमन्तौ बहुश्रुताः ।	
पञ्चहायनसंयुक्ताः पूर्वेषामपि पूर्वजाः ॥	४६
सदा वैकुण्ठनिलया हरिकीर्तनतत्पराः ।	
लीलामृतरसोन्मत्ताः कथामात्रैकजीविनः ॥	४७
हरिः शरणमेवं हि नित्यं येषां मुखे वचः ।	
अतः कालसमादिष्टा जरा युष्मान्न बाधते ॥	४८
येषां भूभङ्गमात्रेण द्वारपालौ हरेः पुरा ।	
भूमौ निपतितौ सद्यो यत्कृपातः १पुरं गतौ ॥	४९
अहो भाग्यस्य योगेन दर्शनं भवतामिह ।	
अनुग्रहस्तु कर्तव्यो मयि दीने दयापरैः ॥	५०
अशरीरगिरोक्तं यत् किं साधनमुच्यताम् ।	
अनुष्ठेयं कथं तावत् प्रव्रुवन्तु सविस्तरम् ॥	५१
भक्तिज्ञानविरागाणां सुखमुत्पद्यते कथम् ।	
स्थापनं सर्ववर्णेषु प्रेमपूर्वं प्रयत्नतः ॥	५२

कुमाराः—

मा चिन्तां कुरु देवर्षे हर्षं चित्ते समावह ।

उपायः सुखसाध्योऽत्र वर्तते पूर्व एव हि ॥	५३
अहो नारद धन्योऽसि विरक्तानां शिरोमणिः ।	
सदा श्रीकृष्णदासानामप्रणीर्योगभास्करः ॥	५४
त्वयि चित्रं न मन्तव्यं भक्त्यर्थमनुवर्तिनि ।	
घटते कृष्णदासस्य भक्तेः ^१ संस्थापना सदा ॥	५५
ऋषिभिर्बहवो लोके पन्थानः प्रकटीकृताः ।	
श्रमसाध्याश्च ते सर्वे प्रायः स्वर्गफलप्रदाः ॥	५६
वैकुण्ठसाधकः पन्था स तु गोप्यो हि वर्तते ।	
तस्योपदेष्टा पुरुषः प्रायो भाग्येन लभ्यते ॥	५७
सत्कर्म तव निर्दिष्टं व्योमवाचा तु यत्पुरा ।	
तदुच्यते शृणुष्वद्य स्थिरचित्तः प्रसन्नधीः ॥	५८
द्रव्ययज्ञास्तपोयज्ञा योगयज्ञास्तथाऽपरे ।	
स्वाध्यायज्ञानयज्ञाश्च ते तु कर्मविसूचकाः ॥	५९
सत्कर्मसूचको नूनं ज्ञानयज्ञः स्मृतो बुधैः ।	
श्रीमद्भागवतालापः स तु गीतः शुकादिभिः ॥	६०
भक्तिज्ञानविरागाणां तद्वेषेण बलं महत् ।	
ब्रजिष्यति द्वयोः कष्टं सुखं भक्तेर्भविष्यति ॥	६१
प्रलयं हि गमिष्यन्ति श्रीमद्भागवतध्वनेः ।	
^३ कलेदोषा इमे सर्वे सिंहशब्दादृका इव ॥	६२

ज्ञानवैराग्यसंयुक्ता भक्तिः प्रेमरसावहा ।

प्रतिगेहं प्रतिजनं ततः क्रीडां करिष्यति ॥

६३

नारदः—

वेदवेदान्तघोषैश्च गीतापाठैः प्रबोधितम् ।

भक्तिज्ञानविरागाणां नोदतिष्ठत्त्वं ^१महत् ॥

६४

श्रीमद्भागवतालापात् तत् कथं बोधयेष्यति ।

तत्कथासु तु वेदार्थः श्लोके श्लोके पदे पदे ॥

६५

छिन्दन्तु संशयं ह्येनं भवन्तोऽमोघदर्शनाः ।

विलम्बो नात्र कर्तव्यः शरणागतवत्सलाः ॥

६६

कुमाराः—

वेदोपनिषदां साराज्जाता भागवती कथा ।

अत्युत्तमा ततो भाति पृथग्भूता ^२फलाकृतिः ॥

६७

आमूलाग्रं रसस्तिष्ठन्नास्ते न ^३स्वादते यथा ।

^४स भूयः सम्पृथग्भूतः फले विश्वमनोहरः ॥

६८

यथा दुग्धे स्थितं सर्पिर्न स्वादायोपकल्पते ।

पृथग्भूतं हि त^५द्रव्यं देवानां रसवर्धनम् ॥

६९

इक्षुणामपि मध्यान्तं शर्करा व्याप्य तिष्ठति ।

पृथग्भूता च सा मिष्टा तथा भागवती कथा ॥

७०

इदं भागवतं नाम पुराणं ब्रह्मसम्मितम् ।

१ यदा

२ फलोन्नतिः

३ स्वादते

४ सम्भूय

५ दिव्यं

द्वितीयोऽध्यायः १९

भक्तिज्ञानविरागाणां स्थापनाय प्रकाशितम् ॥ ७१

वेदान्तवेदसुक्लाते गीताया अपि कर्तरि ।
परितापवति व्यासे मुह्यज्ञानसागरे ॥ ७२

तदा त्वया पुरा प्रोक्तं चतुःश्लोकसमन्वितम् ।
तदीयश्रवणात्सद्यो निर्बाधो बादरायणः ॥ ७३

तत्र ते विस्मयः केन यतः प्रश्नकरो भवान् ।
श्रीमद्भागवतं^१ श्रव्यं श्लोकदुःखविनाशनम् ॥ ७४

नारदः—

यद्दर्शनं च विनिहन्त्यशुभानि सद्यः
श्रेयस्तनोति भवदुःखद्वार्दितानाम् ।
निश्शेषशेषमुखगीतकथैकपानाः
प्रेमप्रकाशकृतये शरणं गतोऽस्मि ॥ ७५

भागयोदयेन बहुजन्मसमार्जितेन
सत्सङ्ग^२मेन लभते पुरुषो यदा वै ।
अज्ञानहेतुकृतमोहमदान्धकार-
नाशं विधाय हि तदोदयते विवेकः ॥ ७६

इति श्रीपद्मपुराणे उत्तरखण्डे श्रीभागवतमाहात्म्ये
द्वितीयोऽध्यायः

॥ तृतीयोऽध्यायः ॥



(भक्तिकष्टनिवर्तनम्)

नारदः—

ज्ञानयज्ञं करिष्यामि शुकशास्त्रकथोज्ज्वलम् ।

भक्तिज्ञानविरागाणां स्थापनार्थं प्रयत्नतः ॥

^१कुत्र कार्यो मया यज्ञः स्थलं तद्वाच्यतामिह ।

महिमा शुकशास्त्रस्य वक्तव्यो वेदपारगैः ॥

क्रियद्भिर्दिवसैः श्राव्या श्रीमद्भागवती कथा ।

को विधिस्तत्र कर्तव्यो ममेदं वदतामितः ॥

कुमाराः—

शृणु नारद वक्ष्यामो विनम्राय विवेकिने ।

गङ्गाद्वारसमीपे तु तटमानन्दनामकम् ॥

नानाऋषिगणैर्जुष्टं देवसिद्धनिषेवितम् ।

नानातरुलताकीर्णं नवकोमलवालुकम् ॥

रम्यमेकान्तदेशस्थं हेमपद्मसु^२सौरभम् ।

यत्समीपस्थजीवानां वैरं चेतसि न स्थितम् ॥

ज्ञानयज्ञस्त्वया तत्र कर्तव्यो ह्यप्रयत्नतः ।

अपूर्वैरसरूपा च कथा तत्र भविष्यति ॥

पुरःस्थं निर्वलं चैव जराजीर्णकलेबरम् ।

तद्द्वयं च पुरस्कृत्य भक्तिस्तत्रागमिष्यति ॥

यत्र भागवती वार्ता तत्र भक्त्यादिकं ब्रजेत् ।

कथाशब्दं समाकर्ण्य तत्त्रिकं^१ तरुणायते ॥

सूतः—

एवमुक्त्वा कुमारस्ते नारदेन समं ततः ।

गङ्गातटं समाजग्मुः कथापानाय सत्वराः ॥

यदा यातास्तटं ते तु तदा कोलाहलोऽप्यभूत् ।

भूर्लोके देवलोके च ब्रह्मलोके तथैव च ॥

श्रीभागवतपीयूषपानाय रसलम्पटाः ।

धावन्तोऽप्याययुः सर्वे प्रथमं ये च वैष्णवाः ॥

भृगुर्वसिष्ठश्च्यवनश्च गौतमो

मेधातिथिर्देवलदेवरातौ ।

रामस्तथा गाधिसुतश्च शाकलो

मृकण्डपुत्राऽत्रिजपिप्पलादाः ॥

योगेश्वरौ व्यासपराशरौ च

छायाशुको जाजलिजह्नुमुख्याः ।

सर्वेऽप्यमी मुनिगणाः सहपुत्रशिष्याः

स्वस्त्रीभिराययुरतिप्रणयेन युक्ताः ॥

वेदान्तः सह वेदाश्च मन्त्रास्तन्त्राः समूर्तयः ।	
दशसप्तपुराणानि षट्शास्त्राणि तथाययुः ॥	१५
गङ्गाद्याः सरितस्तत्र पुष्करादिसरांसि च ।	
क्षेत्राणि च दिशः सर्वा दण्डकादिवनानि च ॥	१६
^१ नागादयो ययुस्तत्र देवगन्धर्व ^२ दानवाः ।	
गुरुत्वात्तत्र नायातान्भृगुः सम्बोध्य चान्यत् ॥	१७
दीक्षिता नारदेनाथ दत्तमासनमुत्तमम् ।	
कुमारा वन्दिताः सर्वैर्निषेदुः कृष्णतत्पराः ॥	१८
वैष्णवाश्च विरक्ताश्च न्यासिनो ब्रह्मचारिणः ।	
^३ मुखभागे स्थितास्ते च तदग्रे नारदः स्थितः ॥	१९
एकभागे ऋषिगणास्तदन्यत्र दिवोकसः ।	
वेदोपनिषदोऽन्यत्र तीर्थान्यत्र स्त्रियोऽन्यतः ॥	२०
जयशब्दो नमः शन्दः शङ्खशब्दस्तथैव च ।	
चूर्णलाजाप्रसूनानां निक्षेपः सुमहानभूत् ॥	२१
विमानानि समारुह्य कियन्तो देवनायकाः ।	
कल्पवृक्षप्रसूनानि सर्वास्तत्र समाकिरन् ॥	२२
सूतः—	
एवं तेष्वेकचित्तेषु श्रीमद्भागवतस्य च ।	
महात्म्यमूचिरे स्पष्टं नारदाय महात्मने ॥	२३

तृतीयोऽध्यायः

२३

कुमाराः—

अथ ते सम्प्रवक्ष्यामो महिमा शुकशास्त्रजः ।	
यस्य श्रवणमात्रेण मुक्तिः करतले स्थिता ॥	२४
सदा सेव्या सदा सेव्या श्रीमद्भागवती कथा ।	
यस्याः श्रवणमात्रेण हरिश्चित्तं समाश्रयेत् ॥	२५
ग्रन्थोऽष्टादशसाहस्रो द्वादशस्कन्धसम्मितः ।	
परीक्षिच्छुकसंवादः शृणु भागवतं च तन् ॥	२६
तावत्संसारचक्रेऽस्मिन् भ्रमतेऽज्ञानतः पुमान् ।	
यावत्कर्णगता नास्ति शुकशास्त्रकथा क्षणम् ॥	२७
किं श्रुतैर्बहुभिः शास्त्रैः पुराणैश्च भ्रमावहैः ।	
एकं भागवतं शास्त्रं मुक्तिदानेन गर्जति ॥	२८
कथा भागवतस्यापि नित्यं भवति यद्गृहे ।	
तद्गृहं तीर्थरूपं हि वसतां पापनाशनम् ॥	२९
अश्वमेधसहस्राणि वाजपेयशतानि च ।	
शुकशास्त्रकथायाश्च कलां नार्हन्ति षोडशीम् ॥	३०
तावत्पापानि देहेऽस्मिन्निवसन्ति तपोधनाः ।	
यावन्न श्रूयते सम्यक् श्रीमद्भागवतं नरैः ॥	३१
न गङ्गा न गया काशी पुष्करं न प्रयागकम् ।	
शुकशास्त्रकथायाश्च फलेन समतां नयेत् ॥	३२
श्लोकार्धं श्लोकपादं वा नित्यं भागवतोद्भवम् ।	

पठस्व स्वमुखेनैव यदीच्छसि परां गतिम् ॥	३३
वेदादिवेदमाता च पौरुषं सूक्तमेव च ।	
त्रयीं भागवतं चैव द्वादशाक्षर एव च ॥	३४
द्वादशात्मा प्रयागश्च कालः संवत्सरात्मकः ।	
ब्राह्मणाश्चाग्निहोत्रं च सुरभिर्द्वादशी तथा ॥	३५
तुलसी च वसन्तश्च पुरुषोत्तम एव च ।	
एतेषां तत्त्वतः प्राज्ञैर्न पृथग्भाव इष्यते ॥	३६
यश्च भागवतं शास्त्रं वाचयेदर्धतोऽनिशम् ।	
जन्मकोटिकृतं पापं नश्यते नात्र संशयः ॥	३७
श्लोकार्धं श्लोकपादं वा पठेद्भागवतं च यः ।	
नित्यं पुण्यमवाप्नोति राजसूयाश्चमेधयोः ॥	३८
उक्तं भागवतं नित्यं कृतं च हरिचिन्तनम् ।	
तुलसीपोषणं चैव धेनूनां सेवनं समम् ॥	३९
अन्तकाले तु येनैव श्रूयते शुकशास्त्रवाक् ।	
प्रीत्या तस्यैव वैकुण्ठं गोविन्दोऽपि प्रयच्छति ॥	४०
हेमसिंहयुतं चैतद्वैष्णवाय ददाति च ।	
कृष्णेन सह सायुज्यं स पुमाँल्लभते ध्रुवम् ॥	४१

आजन्ममात्रमपि येन शठेन किञ्चि-

चित्तं विधाय शुकशास्त्रकथा न पीता ।

- चाण्डालवच्च खरवदूत तेन नीतं
मिथ्या स्वजन्म जननीजनिदुःखभाजा ॥ ४२
- जीवच्छवो निगदितः स तु पापकर्मा
येन श्रुतं शुककथावचनं न किञ्चित् ।
धिक् तं नरं पशुसमं भुवि भाररूप-
मेवं वदन्ति दिवि देवसरोजमुख्याः ॥ ४३
- दुर्लभैव कथा लोके श्रीमद्भागवतोद्भवा ।
कोटिजन्मसमुत्थेन पुण्येनैव तु लभ्यते ॥ ४४
- तेन योगनिधे धीमन् श्रोतव्या सा प्रयत्नतः ।
दिनानां नियमो नास्ति सर्वदा श्रवणं मतम् ॥ ४५
- सत्येन ब्रह्मचर्येण सर्वदा श्रवणं मतम् ।
अशक्यत्वात्कलौ बोध्यो विशेषोऽत्र शुकाज्ञया ॥ ४६
- मनोवृत्तिजयश्चैव नियमाचरणं तथा ।
दीक्षां कर्तुं च शक्यत्वात्सप्ताहश्रवणं मतम् ॥ ४७
- श्रद्धातः श्रवणे नित्यं माघे तावद्धि यत्फलम् ।
तत्फलं शुकदेवेन सप्ताहश्रवणे कृतम् ॥ ४८
- मनसश्चाजयाद्रोगात् पुंसां चैवायुषः क्षयात् ।
कलेर्दोषबहुत्वाच्च सप्ताहश्रवणं मतम् ॥ ४९
- यत् फलं नास्ति तपसा न योगेन समाधिना ।

धनायासेन तत्सर्वं सप्ताहश्रवणे लभेत् ॥	५०
ब्रह्माद्गर्जति सप्ताहः सप्ताहो गर्जति व्रतात् ।	
तपसो गर्जति प्रोचैस्तीर्थान्नित्यं हि गर्जति ॥	५१
योगाद्गर्जति सप्ताहो ध्यानाज्ज्ञानाच्च गर्जति ।	
किं ब्रूमो गर्जनं तस्य रे रे गर्जति गर्जति ॥	५२

शौनकः—

साश्चर्यमेतत्कथितं कथानकं

ज्ञानादिधर्मान्विगणय्य साम्प्रतम् ।

निःश्रेयसे भागवतं पुराणं

जातं कुतो योगविदादिसूचकम् ॥

५३

सूतः—

यदा कृष्णो धरां त्यक्त्वा स्वपदं गन्तुमुद्यतः ।

एकादशं परिश्रुत्वाप्युद्धवो वाक्यमब्रवीत् ॥

५४

उद्धवः—

त्वं तु यास्यसि गोविन्द भक्तकार्यं विधाय च ।

मच्चित्ते महती चिन्ता तां श्रुत्वा सुखमावह ॥

५५

आगतोऽयं कलिर्घोरो भविष्यन्ति पुनः खलाः ।

तत्सङ्गेनैव सन्तोऽपि गमिष्यन्त्युग्रतां यदा ॥

५६

तदा भारवती भूमिर्गौरुपेयं कमाश्रयेत् ।

अन्यो न दृश्यते त्राता त्वत्तः कमललोचन ॥

५७

अतः सत्सु दयां कृत्वा भक्तवत्सल मा ब्रज ।	
भक्तार्थं सगुणो जातो निराकारोऽपि चिन्मयः ॥	५८
त्वद्वियोगेन ते भक्ताः कथं स्थास्यन्ति भूतले ।	
निर्गुणोपासने कष्टमतः किञ्चिद्विचारय ॥	५९
इत्युद्धववचः श्रुत्वा प्रभासेऽचिन्तयद्वरिः ।	
भक्तावलम्बनार्थाय किं विधेयं मयेति च ॥	६०
स्वकीयं यद्भवेत्तेजस्तच्च भागवतेऽदधात् ।	
तिरोधाय प्रविष्टोऽयं श्रीमद्भागवतार्णवम् ॥	६१
तेनेयं वाङ्मयी मूर्तिः प्रत्यक्षा वर्तते हरेः ।	
सेवनाच्छ्रवणात्पाठादर्शनात्पापनाशिनी ॥	६२
सप्ताहश्रवणं तेन सर्वेभ्योऽप्यधिकं कृतम् ।	
साधनानि तिरस्कृत्य कलौ धर्मोऽयमीरितः ॥	६३
दुःखदारिद्र्यदौर्भाग्यपापप्रक्षालनाय च ।	
कामक्रोधजयार्थे हि कलौ धर्मोऽयमीरितः ॥	६४
अन्यथा वैष्णवी माया देवैरपि सुदुस्त्यजा ।	
कथं त्याज्या भवेत्पुम्भिः सप्ताहोऽतः प्रकीर्तितः ॥	६५

सूतः—

एवं नगाहश्रवणोरुधर्मे

प्रकाश्यमाने ऋषिभिः सभायाम् ।

आश्चर्यमेकं समभूतदानीं
तदुच्यते संश्रुणु शौनक त्वम् ॥ ६६

भक्तिः सुतौ तौ तरुणौ गृहीत्वा
प्रेमैकरूपा सहसाविरासीत् ।
श्रीकृष्ण गोविन्द हरे मुरारे
नाथेति नामानि मुहुर्वदन्ती ॥ ६७

तां चागतां भागवतार्थभूषां
सुचारुवेषां ददृशुः सदस्याः ।
कथं प्रविष्टा कथमागतेयं
१मध्ये मुनीनामिति तर्कयन्तः ॥ ६८

ऊचुः कुमारा वचनं तदानीं
कथार्थतो निष्पतिताधुनेयम् ।
एवं गिरः सा ससुता निशम्य
सनत्कुमारं निजगाद नम्रा ॥ ६९

भक्तिः—

भवद्भिरद्यैव कृतास्मि पुष्टा
कलिप्रनष्टापि कथारसेन ।
काहं तु तिष्ठाम्यधुना ब्रुवन्तु
ब्राह्मन्वा इदं तां गिरमूचिरे ते ॥ ७०

भक्तेषु गोविन्द^१सरूप^२कर्त्री

प्रेमैकधर्त्री भवरोगहन्त्री ।

सा त्वं च तिष्ठस्व सुधैर्यसंश्रया

निरन्तरं वैष्णवमानसानि ॥

७१

ततोऽपि दोषाः कलिजा इमे त्वां

द्रष्टुं न शक्ताः प्रभवोऽपि लोके ।

एवं तदाज्ञावसरेऽपि भक्तिसू

तदा निषण्णा हरिदासचित्ते ॥

७२

सकलभुवनमध्ये निर्धनास्तेऽपि धन्या

निवसति हृदि येषां श्रीहरेर्भक्तिरेषा ।

हरिरपि निजलोकं सर्वथातो विहाय

प्रविशति हृदि येषां भक्तिसूत्रोपनद्धः ॥

७३

ब्रूमोऽद्य ते किमधिकं महिमानमेवं

ब्रह्मात्मकस्य भुवि भागवताभिधस्य ।

यत्संश्रयान्निगदिते लभते सुवक्ता

श्रोतापि कृष्णसमतामलमन्यधर्मैः ॥

७४

इति श्रीपद्मपुराणे उत्तरखण्डे श्रीभागवतमाहात्म्ये

तृतीयोऽध्यायः ॥

॥ चतुर्थोऽध्यायः ॥



(विप्रमोक्षः)

सूतः—

अथ वैष्णवचित्तेषु दृष्ट्वा भक्तिमलौकिकीम् । निजलोकं परित्यज्य भगवान्भक्तवत्सलः ॥	१
वनमाली घनश्यामः पीतवासा मनोहरः । काञ्चीकलापरुचिरोल्लसन्मुकुटकुण्डलः ॥	२
त्रिभङ्गललितश्चारुकौस्तुभेन विराजितः । कोटिमन्मथलावण्यो हरिचन्दनचर्चितः ॥	३
परमानन्दचिन्मूर्तिर्मधुरो मुरलीधरः । आविवेश स्वभक्तानां हृदयान्यमलानि च ॥	४
वैकुण्ठवासिनो ये च वैष्णवा उद्धवादयः । तत्कथाश्रवणार्थं ते गूढरूपेण संस्थिताः ॥	५
तदा जयजयारावो रसपुष्टिरलौकिकी । चूर्णप्रसूनवृष्टिश्च मुहुः शङ्करवोऽप्यभूत् ॥	६
तत्सभासंस्थितानां च देहगेहात्मविस्मृतिः । दृष्ट्वा च तन्मयावस्थां नारदो वाक्यमब्रवीत् ॥	७

अलौकिकोऽयं महिमा मुनीश्वराः

सप्ताहजन्योऽद्य विलोकितो मया ।

चतुर्थोऽध्यायः

३१

मूढाः शठा ये पशुपक्षिणोऽत्र
सर्वेऽपि निष्पापतमा भवन्ति ॥

८

अतो नृलोके ननु नास्ति किञ्चि-
च्चित्तस्य शोधाय कलौ पवित्रम् ।
अघौघविध्वंसकरं तथैव
कथासमानं भुवि नास्ति चान्यत् ॥

९

के के विशुद्ध्यन्ति वदन्तु मह्यं
सप्ताहयज्ञेन कथामयेन ।
कृपालुभिर्लोकहितं विचार्य
प्रकाशितः कोऽपि नवीनमार्गः ॥

१०

कुमाराः—

ये मानवाः पापकृतस्तु सर्वदा
सदा दुराचाररता विमार्गगाः ।
क्रोधाग्निदग्धाः कुटिलाश्च कामिनः
सप्ताहयज्ञेन कलौ पुनन्ति ते ॥

११

सत्येन हीनाः पितृमातृदूषका-
स्तृष्णाकुलाश्चाश्रमधर्मवर्जिताः ।
ये दाम्भिका मत्सरिणोऽपि हिंसकाः
सप्ताहयज्ञेन कलौ पुनन्ति ते ॥

१२

- पञ्चोग्रपापाच्छलच्छकारिणः
 क्रूराः पिशाचा इव निर्दयाश्च ये ।
 ब्रह्मस्वपुष्टा व्यभिचारकारिणः
 सप्ताहयज्ञेन कलौ पुनन्ति ते ॥ १३
- कायेन वाचा मनसापि पातकं
 नित्यं प्रकुर्वन्ति शठा हठेन ये ।
 परस्वपुष्टा मलिना दुराशयाः
 सप्ताहयज्ञेन कलौ पुनन्ति ते ॥ १४
- अत्र ते कीर्तयिष्याम इतिहासं पुरातनम् ।
 यस्य श्रवणमात्रेण पापहानिः प्रजायते ॥ १५
- तुङ्गभद्रातटे पूर्वमभूत्पत्तनमुत्तमम् ।
 यत्र वर्णाः स्वधर्मेण सत्यसत्कर्मतत्पराः ॥ १६
- आत्मदेवः पुरे तस्मिन्सर्ववेदविशारदः ।
 श्रौतस्मार्तेषु निष्णातो द्वितीय इव भास्करः ॥ १७
- भिक्षुको वित्तवाँल्लोके तत्प्रिया धुन्धुली स्मृता ।
 स्ववाक्यस्थापिका नित्यं सुन्दरी सुकुलोद्भवा ॥ १८
- लोकवार्तारता क्रूरा प्रायशो बहुजल्पिका ।
 शूरा च गृहकृत्येषु कृपणा कलहप्रिया ॥ १९
- एवं निवसतोः प्रेम्णा दम्पत्यो रममाणयोः ।
 अर्थाः कामास्तयो राजन्न सुखाय गृहादिकम् ॥ २०

पश्चाद्धर्माः समारब्धास्ताभ्यां सन्तानहेतवे ।	
गोभूहिरण्यवासांसि दीनेभ्यो यच्छतः सदा ॥	२१
धनार्धं धर्ममार्गेण ताभ्यां नीतं तथापि च ।	
न पुत्रो नापि वा पुत्री ततश्चिन्तातुरो भृशम् ॥	२२
एकदा स द्विजो दुःखाद्गृहं त्यक्त्वा वनं गतः ।	
मध्याह्ने वृषितो जातस्तंडागं समुपेयिवान् ॥	२३
पीत्वा जलं ^१ निषण्णस्तु प्रजादुःखेन कर्षितः ।	
मुहूर्तादपि तत्रैव संन्यासी कश्चिदागतः ॥	२४
दृष्ट्वा पीतजलं तं तु विप्रो यातस्तदन्तिकम् ।	
नत्वा च पादयोस्तस्य निश्चसन्संस्थितः पुरः ॥	२५
यतिः—	
कथं रोदिषि विप्र त्वं का ते चिन्ता बलीयसी ।	
वद त्वं सत्वरं मह्यं स्वस्य दुःखस्य कारणम् ॥	२६
ब्राह्मणः—	
किं ब्रवीमि ऋषे दुःखं पूर्वपापेन सञ्चितम् ।	
मदीयाः पूर्वजास्तोयं कवोष्णमुपभुञ्जते ॥	२७
मदत्तं नैव गृह्णन्ति प्रीत्या देवा द्विजातयः ।	
प्रजादुःखेन शून्योऽहं प्राणांस्यक्तुमिहागतः ॥	२८
धिग्जीवितं प्रजाहीनं धिग्गृहं च प्रजां विना ।	
धिग्जनं चानपत्यस्य धिक्कुलं सन्ततिं विना ॥	२९

पाल्यते या मया धेनुः सा वन्ध्या सर्वथा भवेत् ।
यो मया रोपितो वृक्षः सोऽपि वन्ध्यत्वमाश्रयेत् ॥ ३०

यत्फलं मद्गृहायातं तच्च शीघ्रं विनश्यति ।
निर्भाग्यस्थानपत्न्यस्य किमतो जीवितेन मे ॥ ३१

कुमाराः—

इत्युक्त्वा स रुरोदोच्चैस्तत्पार्श्वं दुःखपीडितः ।
तदा तस्य यतेश्चित्ते करुणामूर्दुरीयसी ॥ ३२

सद्बालाक्षरमालां च वाचयामास योगवान् ।
सर्वं ज्ञात्वा यतिः पश्चाद्विप्रमूचे सविस्तरम् ॥ ३३

यतिः—

मुञ्चाज्ञानं प्रजारूपं वलिष्ठा कर्मणो गतिः ।
विवेकं तु समासाद्य त्यज संसारवासनाम् ॥ ३४

शृणु विप्र मया तेऽद्य प्रारब्धं तु विलोकितम् ।
सप्तजन्मावधि तव पुत्रो नैव च नैव च ॥ ३५

सन्ततेः सगरो दुःखमवापाङ्गः पुरा तथा ।
रे मुञ्चाद्य कुटुम्बाशां संन्यासे सर्वथा सुखम् ॥ ३६

ब्राह्मणः—

विवेकेन भवेत्किं मे पुत्रं देहि बलादपि ।
नो चेत्त्यजाम्यहं प्राणांस्त्वदग्रे शोकमूर्च्छितः ॥ ३७

पुत्रादिसुखहीनोऽयं संन्यासः शुष्क एव हि ।
गृहस्थः सरसो लोके पुत्रपौत्रसमन्वितः ॥ ३८

इति विप्राग्रहं दृष्ट्वा प्रात्रवीत्स तपोधनः ॥ ३८ ॥

यतिः—

चित्रकेतुर्गतः कष्टं विधिलेखविमार्जनात् ।

न यास्यसि सुखं पुत्राद्यथा दैवहतोद्यमः ॥ ३९ ॥

अतो हठेन युक्तोऽसि ह्यर्थिनं किं वदान्यहम् ॥ ४० ॥

कुमाराः—

तस्याग्रहं समालोक्य फलमेकं स दत्तवान् ।

इदं भक्षय पत्न्या त्वं ततः पुत्रो भविष्यति ॥ ४१ ॥

सत्यं शौचं दया दानमेकभक्तं तु भोजनम् ।

वर्षावधि स्त्रिया कार्यं तेन पुत्रोऽतिनिर्मलः ॥ ४२ ॥

एवमुक्त्वा ययौ योगी विप्रस्तु गृहमागतः ।

पत्न्याः पाणौ फलं दत्त्वा स्वयं यातस्तु कुत्रचित् ॥ ४३ ॥

तरुणी कुटिला तस्य सख्यग्रे च रुरोद ह ॥ ४३ ॥

धुन्धुली—

अहो चिन्ता ममोत्पन्ना फलं चाहं न भक्षये ॥ ४४ ॥

फल^१भक्षेण गर्भः स्याद्गर्भेणोदर^२वह्निना ।

स्वल्प^३भक्षं ततोऽशक्तिर्गृहकार्यं कथं भवेत् ॥ ४५ ॥

दैवाद्घाटीं ब्रजेद्रामे पलायेद्गर्भिणी कथम् ।

शुकवन्निवसेद्गर्भस्तं कुक्षेः कथमुत्सृजेत् ॥ ४६ ॥

तिर्यक् चेदागतो गर्भस्तदा मे मरणं भवेत् ।

प्रसूतौ दारुणं दुःखं सुकुमारी कथं सहे ॥	४७
मन्दायां मयि सर्वस्वं ननान्दा संहरेत्तदा ।	
सत्यशौचादिनियमो दुराराध्यः स दृश्यते ॥	४८
लालने पालने दुःखं प्रसूतायाश्च वर्तते ।	
धन्व्या वा विधवा मारी सुखिनी चेति मे मतिः ॥	४९
कुमाराः—	
एवं कुतर्कयोगेन तत्फलं नैव भक्षितम् ।	
पत्या पृष्टं फलं भुक्तं भुक्तं चेति तयेरितम् ॥	५०
एकदा भगिनी तस्यास्तद्रूढं स्वेच्छयागता ।	
तदग्रे कथितं सर्वं चिन्तेयं महती हि मे ॥	५१
दुर्बला तेन दुःखेन ह्यनुजे करवाणि किम् ।	
साम्रवीन्मम गर्भोऽस्ति तं दास्यामि प्रसूतितः ॥	५२
तावत्कालं सगर्भेव गुप्ता तिष्ठ गृहे सुखम् ।	
वित्तं त्वं मत्पतेर्यच्छ स ते धारयति बालकम् ॥	५३
षाण्मासिको मृतो बाल इति लोको वदिष्यति ।	
तं बालं पोषयिष्यामि नित्यमागत्य ते गृहे ॥	५४
फलमर्पय धेन्वै त्वं परीक्षार्थं तु साम्प्रतम् ।	
तत्तदाचरितं सर्वं तथैव स्त्रीस्वभावतः ॥	५५
अथ कालेन सा नारी प्रसूता बालकं तदा ।	
आनीय जनको बालं रहस्ये धुन्धुलीं ददौ ॥	५६
तया च कथितं भर्त्रे प्रसूतः सुखमर्भकः ।	

चतुर्थोऽध्यायः

३७

लोकस्य सुखमुत्पन्नमात्मदेवप्रजोदयात् ॥	५७
ददौ दानं द्विजातिभ्यो जातकर्म विधाय च ।	
मीतवादित्रघोषोऽभूत्तद्वारे मङ्गलं बहु ॥	५८
भर्तुरग्रेऽब्रवीद्वाक्यं स्तन्यं नास्ति कुचे मम ।	
अन्यस्तन्येन निर्दुग्धा कथं पुष्णामि बालकम् ॥	५९
मत्स्वसायाः प्रसूताया मृतो बालः प्रवर्तते ।	
तामाकार्यं गृहे रक्ष सा तेऽर्भं पोषयिष्यति ॥	६०
पतिना तत्कृतं सर्वं पुत्ररक्षणहेतवे ।	
पुत्रस्य धुन्धुकारीति नाम मात्रा प्रतिष्ठितम् ॥	६१
त्रिमासे निर्गते चाथ सा धेनुः सुषुबेऽर्भकम् ।	
सर्वाङ्गसुन्दरं दिव्यं निर्मलं कनकप्रभम् ॥	६२
दृष्ट्वा प्रसन्नो विप्रस्तु संस्कारान्स्वयमादधे ।	
मत्वाश्चर्यं जनाः सर्वे दिदृक्षार्थं समागताः ॥	६३
भाग्योदयोऽधुना जात आत्मदेवस्य पश्यत ।	
धेन्वा बालः प्रसूतस्तु देवरूपीति कौतुकम् ॥	६४
न ज्ञातं तद्रहस्यं तु केनापि विधियोगतः ।	
गोकर्णं तं सुतं दृष्ट्वा गोकर्णं नाम चाकरोत् ॥	६५
क्रियत्कालेन तौ जातौ तरुणौ तनयावुभौ ।	
गोकर्णः पण्डितो ज्ञानी धुन्धुकारी महाखलः ॥	६६
खानशौचक्रियाहीनो दुर्भक्षी क्रोध ^१ वर्धितः ।	

- दुःपरिग्रहकर्ता च शवहस्तेन भोजनम् ॥ ६७
- चोरः सर्वजनद्वेषी परवेशमप्रदीपकः ।
- लालनायार्भकान्धृत्वा सद्यः कूपे न्यपातयन् ॥ ६८
- हिंसकः शस्त्रधारी च दीनान्धानां प्रपीडकः ।
- चाण्डालाभिरतो नित्यं पाशहस्तस्त्वसङ्गतः ॥ ६९
- तेन वेश्याकुसङ्गेन पैत्र्यं वित्तं तु नाशितम् ।
- एकदा पितरौ ताड्य पात्राणि स्वयमाहरत् ॥ ७०
- तत्पिता कृपणः प्रोच्चैर्धनहीनो रुरोद् ह ।
- वन्ध्यत्वं तु समीचीनं कुपुत्रो दुःखदायकः ॥ ७१
- क्व तिष्ठामि क्व गच्छामि को मे दुःखं व्यपोहयेत् ।
- प्राणांस्यजामि दुःखेन हा कष्टं मम संस्थितम् ॥ ७२
- तदानीं तु समागत्य गोकर्णो ज्ञानसंयुतः ।
- बोधयामास जनकं वैराग्यं परिदर्शयन् ॥ ७३
- गोकर्णः—
- असारः खलु संसारो दुःखरूपी विमोहकः ।
- सुतः कस्य धनं कस्य स्नेहवाङ्मलतेऽनिशम् ॥ ७४
- न चेन्द्रस्य सुखं किञ्चिन्न सुखं चक्रवर्तिनः ।
- सुखमस्ति विरक्तस्य मुनेरेकान्तजीविनः ॥ ७५
- मुञ्चाज्ज्ञानं प्रजारूपं मोहतो नरके गतिः ।
- निपतिष्यति देहोऽयं सर्वं त्यक्त्वा वनं ब्रज ॥ ७६

कुमाराः—

तद्वाक्यं तु समाकर्ण्य गन्तुकामः पिताऽब्रवीत् ॥

७६॥

पिता—

किं कर्तव्यं वने तात तत्त्वं वद सविस्तरम् ॥

७७

अन्धकूपे स्नेह^१पाशे बद्धः पङ्कुरहं शठः ।

कर्मणा पतितो नूनं मामुद्धर दयानिधे ॥

७८

गोकर्णः—

देहेऽस्थिमांसरुधिरेऽभिमतिं त्यज त्वं

जायासुतादिषु सदा ममतां विमुञ्च ।

पश्यानिशं जगदिदं क्षणभङ्गनिष्ठं

वैराग्यरागरसिको भव भक्तिनिष्ठः ॥

७९

धर्मं भजस्व सततं त्यज लोकधर्मान्

सेवस्व साधुपुरुषाञ्जहि कामतृष्णाम् ।

अन्यस्य दोषगुणचिन्तनमाशु मुक्त्वा

सेवाकथारसमहो नितरां पिब त्वम् ॥

८०

कुमाराः—

एवं सुतोऽक्तिवशतोऽपि गृहं विहाय

यातो वनं स्थिरमतिर्गतषष्टिवर्षः ।

युक्तो हरेरनुदिनं परिचर्ययातः

श्रीकृष्णमाप नियतं दशमस्य पाठात् ॥

८१

इति श्रीपद्मपुराणे उत्तरखण्डे श्रीभागवतमाहात्म्ये

चतुर्थोऽध्यायः

॥ पञ्चमोऽध्यायः ॥

(गोकर्णवर्णनम्)

सूतः—

- पितर्युपरते तेन जननी ताडिता भृशम् ।
 क वित्तं तिष्ठते ब्रूहि हनिष्ये लत्तया न चेत् ॥ १
- इति तद्वाक्यसन्त्रासाज्जनन्या पुत्रदुःखतः ।
 कूपे पातः कृतो रात्रौ तेन सा निधनं गता ॥ २
- गोकर्णस्तीर्थयात्रार्थं निर्गतो योगसंस्थितः ।
 न दुःखं न सुखं तस्य न वैरी नापि बान्धवः ॥ ३
- धुन्धुकारी गृहेऽतिष्ठत्पञ्चपण्यवधूवृतः ।
 अत्युग्रकर्मकर्ता च तत्पोषणविमूढधीः ॥ ४
- एकदा कुलटास्तास्तु भूषणान्यभिलिप्सवः ।
 तदर्थं निर्गतो गेहात्कामान्धो मृत्युमस्मरन् ॥ ५
- यतस्ततश्च संहृत्य वित्तं बेदम पुनर्गतः ।
 ताभ्योऽयच्छत्सुवस्त्राणि भूषणानि कियन्ति च ॥ ६
- बहुवित्तचयं दृष्ट्वा रात्रौ नार्यो विचारयन् ॥ ६॥
- नार्यः—
 चौर्यं करोत्यसौ नित्यमतो राजा ग्रहीष्यति ।
 वित्तं हृत्वा पुनश्चैनं मारयिष्यति निश्चितम् ॥ ७॥
 अतोऽर्थगुप्तये गूढमस्माभिः किं न हन्यते ।

पञ्चमोऽध्यायः

४१

निहल्यैनं गृहीत्वार्थं यास्यामो यत्रकुत्रचित् ॥

८॥

सूतः—

इति ता निश्चयं कृत्वा ^१गुप्तं तं बद्ध्वा रश्मिभिः ।

पाशं कण्ठे निधायास्य तन्मृत्युमुपचक्रमुः ॥

९॥

त्वरितं न ममारासौ चिन्तायुक्तास्तदाभवन् ।

तप्ताङ्गारसमूहांश्च तन्मुखे हि विचिक्षिपुः ॥

१०॥

अग्निज्वालातिदुःखेन व्याकुले निधनं गतः ॥

११

तं देहं मुमुचुर्गते प्रायः साहसिकाः स्त्रियः ।

न ज्ञातं तद्रहस्यं तु केनापीदं तथैव च ॥

१२

लोकैः पृष्टा वदन्ति स्म दूरं यातः प्रियो हि नः ।

आगमिष्यति वर्षेऽस्मिन्वित्तलोभविकर्षितः ॥

१३

स्त्रीणां नैव तु विश्वासोऽनृतानां कारयेद्बुधः ।

विश्वासे यः स्थितो मूढः स दुःखैः परिभूयते ॥

१४

सुधामयं बचो यासां कामिनां रसवर्धनम् ।

हृदयं क्षुरधाराभं प्रियः को नाम योषिताम् ॥

१५

संहृत्य वित्तं ता याताः कुलटा बहुभर्तृकाः ।

धुन्धुर्कारो वभूवाथ महान्प्रेतः कुकर्मतः ॥

१६

वात्यारूपधरो नित्यं धावन्दशदिशोत्तरम् ।

शीतातपपरिक्षिप्तो निराहारः पिपासितः ॥

१७

न लेभे शरणं कापि हा दैवेति मुहुर्वदन् ।	
कियत्कालेन गोकर्णो मृतं लोकादबुध्यत ॥	१८
अनाथं तं विदित्वैव गयाश्राद्धमचीकरत् ।	
यस्मिंस्तीर्थे तु संयाति तत्र श्राद्धं प्रवर्तयन् ॥	१९
एवं भ्रमन्स गोकर्णः स्वपुरं समुपेयिवान् ।	
रात्रौ गृहाङ्गणे स्वप्नमागतोऽलक्षितः परैः ॥	२०
तत्र सुप्तं स विज्ञाय धुन्युकारी स्वचान्धवम् ।	
निशीथे दर्शयामास महारौरुद्रतरं वपुः ॥	२१
सकृन्मेपः सकृद्धस्ती सकृच्च महिषोऽभवत् ।	
सकृदिन्द्रः सकृच्चाग्निः पुनश्च पुरुषोऽभवत् ॥	२२
वैपरीत्यमिदं दृष्ट्वा गोकर्णो धैर्यसंयुतः ।	
अयं दुर्गतिकः कोऽपि निश्चित्याथ तमब्रवीत् ॥	२३
गोकर्णः—	
कस्त्वमुग्रतरो रात्रौ कुतो यातो दशामिमाम् ।	
किंवा प्रेतः पिशाचो वा राक्षसोऽसीति शंस नः ॥	२४
सूतः—	
एवं पृष्टस्तदा तेन रुरोदोच्चैः पुनः पुनः ।	
अशक्तो वचनोच्चारं संज्ञामात्रं चकार ह ॥	२५
ततोऽञ्जलौ जलं कृत्वा गोकर्णस्तमुदीरयत् ।	
तत्से ^१ कहतपापोऽसौ प्रवक्तुमुपचक्रमे ॥	२६

प्रेतः—

अहं भ्राता त्वदीयोऽस्मि धुन्धुकारीति नामतः ।	
स्वकीयेनैव दोषेण ब्रह्मत्वं नाशितं मया ॥	२७
कर्मणो नास्ति संख्या मे महाऽज्ञाने विवर्तिनः ।	
लोकानां हिंसकः सोऽहं स्त्रीभिर्दुःखेन मारितः ॥	२८
अतः प्रेतत्वमापन्नो दुर्दशां च ^१ वदाम्यहम् ।	
वाताहारेण जीवामि दैवाधीनफलोदयात् ॥	२९
अहो बन्धो कृपासिन्धो भ्रातर्मामाशु मोचय ।	
गोकर्णो वचनं श्रुत्वा तस्मै वाक्यमथाब्रवीत् ॥	३०

गोकर्णः—

त्वदर्थं तु मया पिण्डो मया दत्तो विधानतः ।	
तत्कथं नैव मुक्तोऽसि ममाश्चर्यमिदं महत् ॥	३१
गयाश्राद्धान्न मुक्तिश्चेदुपायो नापरस्त्वह ॥	
किं विधेयं मया प्रेत तत्त्वं वद सविस्तरम् ॥	३२

प्रेतः—

गयाश्राद्धशतेनापि मुक्तिर्मे न भविष्यति ।	
उपायमपरं ^२ किञ्चित्त्वं विचारय साम्प्रतम् ॥	३३
इति तद्वाक्यमाकर्ण्य गोकर्णो विस्मयं गतः ।	
शतश्राद्धैर्न मुक्तिश्चेदसाध्यं मोचनं तव ॥	३४

इदानीं तु निजं स्थानमातिष्ठ प्रेत निर्भयः ।	
त्वन्मुक्तिसाधकं किञ्चिदाचरिष्ये विचार्य च ॥	३५
धुन्धुकारी निजस्थानं तेनादिष्टस्ततो गतः ।	
गोकर्णश्चिन्तयामास तां रात्रिं न तदध्यगात् ॥	३६
प्रातस्तमागतं दृष्ट्वा लोकाः प्रीत्या समागताः ।	
तत्सर्वं कथितं तेन यज्जातं च यथा निशि ॥	३७
विद्वांसो योगनिष्ठाश्च ज्ञानिनो ब्रह्मवादिनः ।	
तन्मुक्तिं नैव ^१ तेऽपश्यन्पश्यन्तः शास्त्रसञ्चयान् ॥	३८
ततः सर्वैः सूर्यवाक्यं तन्मुक्तौ स्थापितं परम् ।	
गोकर्णः स्तम्भनं चक्रे सूर्यवेगस्य वै तदा ॥	३९
गोकर्णः—	
तुभ्यं नमो जगत्साक्षिन् ब्रूहि मे मुक्तिहेतुकम् ॥	३९॥
सूतः—	
तच्छ्रुत्वा दूरतः सूर्यः स्फुटमित्यभ्यभाषत ॥	४०
सूर्यः—	
श्रीमद्भागवतान्मुक्तिः सप्ताहं वाचनं कुरु ॥	४०॥
सूतः—	
इति सूर्यवचः सर्वैर्धर्मरूपं तु विश्रुतम् ॥	४१
सर्वेऽत्रुवन्प्रयत्नेन कर्तव्यं सुकरं त्विदम् ।	
गोकर्णो निश्चयं कृत्वा वाचनार्थं प्रवर्तितः ॥	४२

पञ्चमोऽध्यायः

४५

तत्र संश्रवणार्थाय देशभ्रामाज्जना ययुः ।	
पङ्क्वन्धवृद्धमन्दाश्च तेऽपि पापक्षयाय वै ॥	४३
समाजस्तु महाञ्जातो देवविस्मयकारकः ॥	४३॥
यदैवासनमास्थाय गोकर्णोऽकथयत्कथाम् ।	
स प्रेतोऽपि तदायातः स्थानं पश्यन्नितस्ततः ॥	४४॥
सप्तप्रन्थियुतं तत्रापश्यत्कीचकमुच्छ्रितम् ॥	४५
तन्मूलच्छिद्रमाविश्य श्रवणार्थं स्थितो ह्यसौ ।	
वातरूपी स्थितिं कर्तुमशक्तो वंशमाविशत् ॥	४६
वैष्णवं ब्राह्मणं मुख्यं श्रोतारं परिकल्प्य सः ।	
प्रथमस्कन्धतः स्पष्टमाख्यातं धेनुजोऽकरोत् ॥	४७
दिनान्ते रक्षिता गाथा तदा चित्रं बभूवह ।	
वंशैकप्रन्थिभेदोऽभूत्सशब्दं पश्यतां सताम् ॥	४८
द्वितीयेऽह्नि तथा सायं द्वितीयप्रन्थिभेदनम् ।	
तृतीयेऽह्नि तथा सायं तृतीयप्रन्थिभेदनम् ॥	४९
एवं सप्तदिनै ^१ श्चैव सप्तप्रन्थिविभेदनम् ।	
कृत्वा ^२ स द्वादशस्कन्धश्रवणात्प्रेततां जहौ ॥	५०
दिव्यरूपधरो जातस्तुलसीदाममण्डितः ।	
पीतवासा घनश्यामो मुकुटी कुण्डलान्वितः ॥	५१
ननाम भ्रातरं सद्यो गोकर्णमिति चाब्रवीत् ।	

त्वयाहं मोचितो बन्धो कृपया प्रेतकर्मलात् ॥	५२
घन्या भागवती वार्ता प्रेतपीडाविनाशिनी ।	
सप्ताहोऽपि तथा घन्यः कृष्णलोकफलप्रदः ॥	५३
कम्पन्ते सर्वपापानि सप्ताहश्रवणे स्थिते ।	
अस्माकं प्रलयं सद्यः कथा चेयं करिष्यति ॥	५४
आर्द्रं शुष्कं लघु स्थूलं वाङ्मनःकर्मभिः कृतम् ।	
श्रवणं विदहेत्पापं पावकः समिधो यथा ॥	५५
अस्मिन्वै भारते वर्षे सूरिभिर्देवसंसदि ।	
अकथाश्राविणां पुंसां निष्फलं जन्म कीर्तितम् ॥	५६
किं मोहतो रक्षितेन सुपुष्टेन बलीयसा ।	
अध्रुवेण शरीरेण शुक्लशाल्वकथां विना ॥	५७
अस्थिस्तम्भं स्नायुबद्धं मांसशोणितलेपितम् ।	
चर्मावनद्धं दुर्गन्धपात्रं मूत्रपुरीषयोः ॥	५८
जराशोकविपाकार्तं रोगमन्दिरमातुरम् ।	
दुष्पूरं दुर्धरं दुष्टं सदोषं क्षणभङ्गुरम् ॥	५९
कृमिविद्भस्मसंज्ञान्तं शरीरमिति वर्णितम् ।	
अस्थिरेण स्थिरं कर्म कुतोऽयं साधयेन्नहि ॥	६०
यत्प्रातः संस्कृतं चान्नं सायं तच्च विनश्यति ।	
तर्दायरससम्पुष्टे काये का नाम नित्यता ॥	६१

सप्ताहश्रवणांशुके प्राप्यते निकटे हरिः ।	
अतो दोषनिवृत्त्यर्थमेतदेव हि साधनम् ॥	६२
बुद्बुदा इव तोयेषु मशका इव जन्तुषु ।	
जायन्ते मरणायैव कथाश्रवणवर्जिताः ॥	६३
जडस्य शुष्कवंशस्य यत्र ग्रन्थिविभेदनम् ।	
चित्रं किमु तदा चित्तग्रन्थिभेदः कथाश्रवात् ॥	६४
भिद्यते हृदयग्रन्थिश्लिष्टघन्ते सर्वसंशयाः ।	
क्षीयन्ते चास्य कर्माणि सप्ताहश्रवणे कृते ॥	६५
संसारकर्दमालेपप्रक्षालनपटीर्यासि ।	
कथातीर्थे स्थिते चित्ते मुक्तिरेव बुधैः स्मृता ॥	६६
एवं ब्रुवति वै तस्मिन्विमानमगमत्तदा ।	
वैकुण्ठवासिभिर्युक्तं प्रस्फुरद्दीप्तिमण्डलम् ॥	६७
सर्वेषां पश्यतां भेजे विमानं धुन्वुलीसुतः ।	
विमाने वैष्णवान्वीक्ष्य गोकर्णो वाक्यमब्रवीत् ॥	६८
गोकर्णः—	
अत्रैव बहवः सन्ति श्रोतारो मम निर्मलाः ।	
^१ फलभेदः कुतो जातः प्रब्रुवन्त हरिप्रियाः ॥	६९
श्रवणं समभागेन सर्वेषामिह दृश्यते ।	

1 सी 2 आनीतानि विमानानि न तेषां युगपत्कृतः ।

इति कचिदधिकः पाठो दृश्यते

फलभेदः कुतो जातः प्रब्रुवन्तु हरिप्रियाः ॥ ७०

हरिदासाः—

- श्रवणस्य विभेदेन फलभेदोऽत्र संस्थितः ।
 श्रवणं तु कृतं सर्वैर्न तथा मननं कृतम् ॥ ७१
- फलभेदस्ततो जातो भजनादपि मानद ॥ ७१॥
- सप्तरात्रमुपोष्यैव प्रेतेन श्रवणं कृतम् ।
 मननादि तथा तेन स्थिरचित्ते कृतं श्रुशम् ॥ ७२॥
- अदृढं च हतं ज्ञानं प्रमादेन हतं श्रुतम् ।
 सन्दिग्धो हि हतो मन्त्रो व्यग्रचित्तो हतो जपः ॥ ७३॥
- अवैष्णवो हतो देशो हतं श्राद्धमपात्रकम् ।
 हतमश्रोत्रिये दानमनाचारं हतं कुलम् ॥ ७४॥
- विश्वासो गुरुवाक्येषु स्वस्मिन्दीनत्वभावना ।
 मनोदोषजयश्चैव कथायां निश्चला मतिः ॥ ७५॥
- एवमादि कृतं चेत्स्यात्तदा वै श्रवणे फलम् ।
 पुनः श्रवान्ते सर्वेषां वैकुण्ठे वसतिर्ध्रुवम् ॥ ७६॥
- गोकर्णं तव गोविन्दो गोलोकं दास्यति स्वयम् ॥ ७७
- सूतः—
- एवमुक्त्वा ययुः सर्वे वैकुण्ठं हरिकीर्तनाः ॥ ७७॥
- श्रावणे मासि गोकर्णः कथामूचे तथा पुनः ।
 सप्तरात्रवर्ती भूयः श्रवणं तैः कृतं पुनः ॥ ७८॥

कथासमाप्तौ यज्जातं श्रूयतां तच्च नारद ॥	७९
विमानैः सह भक्तैश्च हरिराविर्बभूव ह ।	
जय ^१ शब्दो नमः ^२ शब्दस्तत्रासन्बहवस्तदा ॥	८०
पाञ्चजन्यध्वनिं चक्रे हर्षात्तत्र स्वयं हरिः ।	
गोकर्णं तु समालिङ्ग्याकरोत्स्वसदृशं हरिः ॥	८१
श्रोतृनन्यान्धनश्यामान्पीतकौशेयवाससः ।	
किरीटिनः कुण्डलिनस्तथा चक्रे हरिः क्षणात् ॥	८२
तद्रामे ये स्थिता जीवा आश्रयाण्डालजातयः ।	
विमाने स्थापितास्तेऽपि गोकर्णकृपया तदा ॥	८३
प्रेषिता हरिलोके ते यत्र गच्छन्ति योगिनः ।	
गोकर्णेन स गोपालो गोलोकं गोपवह्नुभम् ॥	८४
कथाश्रवणतः प्रीतो निर्ययौ भक्तवत्सलः ॥	८४॥
अयोध्यावासिनः पूर्वं यथा रामेण सङ्गताः ।	
तथा कृष्णेन ते नीता गोलोकं योगिदुर्लभम् ॥	८५॥
यत्र सूर्यस्य सोमस्य सिद्धानां न गतिः कदा ।	
तं लोकं हि गतास्ते तु श्रीमद्भागवतश्रवात् ॥	८६॥

ब्रूमोऽत्र ते किं फलबुन्दमुज्ज्वलं

सप्ताहयज्ञेन कथासु सञ्चितम् ।

- कर्णेन गोकर्णकथाक्ष^१रो यैः
 पी^२तश्च ते गर्भगता न भूयः ॥ ८७ ॥
- वाताम्बुपर्णाशनदेहशोषणै-
 स्तपोभिरुग्रैश्चिरकालसञ्चितैः ।
 योगैश्च संयाति न तां गतिं वै
 सप्ताहगाथाश्रवणेन यान्ति ^३ते ॥ ८८ ॥
- इतिहासमिमं पुण्यं शाण्डि^४ल्योऽपि मुनीश्वरः ।
 पठते चित्रकूटस्थो ब्रह्मानन्दपरिप्लुतः ॥ ८९ ॥
- आख्यानमेतत्परमं पवित्रं
 श्रुतं सकृद्वै विदहेदघौघम् ।
 श्राद्धे प्रयुक्तं पितृवृत्तिमावहे-
 न्नित्यं सुपाठादपुनर्भवं च ॥ ९० ॥
- इति श्रीपद्मपुराणे उत्तरखण्डे श्रीभागवतमाहात्म्ये
 पञ्चमोऽध्यायः ॥

॥ षष्ठोऽध्यायः ॥



(सप्ताहश्रवणविधिकथनम्)

कुमाराः—

- अथ ते सम्प्रवक्ष्यामः सप्ताहश्रवणे विधिम् ।
सहायैर्वसुभिश्चैव प्रायः साध्यो विधिः स्मृतः ॥ १
- दैवज्ञं तु समाहूय मुहूर्तं पृच्छ च यत्नतः ।
विवाहे यादृशं^१ चित्तं तादृशं परिकल्पयेत् ॥ २
- नभस्य आश्विनोजौ च मार्गशीर्षः शुचिर्नभाः ।
एते मासाः कथारम्भे श्रोतॄणां मोक्षसूचकाः ॥ ३
- मासानां विग्रहे यानि तानि त्याज्यानि सर्वथा ।
सहायाश्चेतरे तत्र कर्तव्याः सोद्यमाश्च ये ॥ ४
- देशे देशे तथा सेयं वार्ता प्रेष्या प्रयत्नतः ।
भविष्यति कथा चात्र आगन्तव्यं कुटुम्बिभिः ॥ ५
- दूरे हरिकथाः केचिद्दूरे चाच्युतकीर्तनाः ।
स्त्रियः शूद्रादयो ये च तेषां बोधो यतो भवेत् ॥ ६
- देशे देशे विरक्ता ये वैष्णवाः कीर्तनोत्सुकाः ।
तेष्वेव पत्रं प्रेष्यं च तल्लेखनमितीरितम् ॥ ७
- सतां समाजो भविता सप्तरात्रं सुदुर्लभः ।
अपूर्वरसरूपैव कथा चात्र भविष्यति ॥ ८

- श्रीभागवतपीयूषपानाय रसलम्पटाः ।
 भवन्तश्च तथा शीघ्रमायात प्रेमतत्पराः ॥ ९
- नावकाशः कदाचिच्चेद्दिनमात्रं तथापि तु ।
 सर्वथाऽऽगमनं कार्यं क्षणोऽत्रैव सुदुर्लभः ॥ १०
- एवमाकारणं तेषां कर्तव्यं विनयेन च ।
 आगन्तुकानां सर्वेषां वासस्थानानि कल्पयेत् ॥ ११
- तीर्थे वापि वने वापि गृहे वा श्रवणं मतम् ।
 विशाला वसुधा यत्र कर्तव्यं तत्कथास्थलम् ॥ १२
- शोधनं मार्जनं भूमेर्लपनं धातुमण्डनम् ।
 गृहोपस्करमुद्गत्य गृहकोणे निवेशयेत् ॥ १३
- अर्वाक्पञ्चाहतो यन्नादास्तीर्णानि प्रमेलयेत् ।
 कर्तव्यो मण्डपः प्रोच्चैः कदलीखण्डमण्डितः ॥ १४
- फलपुष्पदलैर्विध्वग्वितानेन विराजितः ।
 चतुर्दिक्षु ध्वजारोपो बहुसम्पद्विराजितः ॥ १५
- ऊर्ध्वं सप्तैव लोकाश्च कल्पनीयाः सविस्तरम् ।
 तेषु विप्रा विरक्ताश्च स्थापनीयाः प्रबोध्य च ॥ १६
- पूर्वं तेषामासनानि कर्तव्यानि यथोत्तरम् ।
 वक्तुश्चापि तदा दिव्यमासनं परिकल्पयेत् ॥ १७
- उदङ्मुखो भवेद्वक्ता श्रोता वै प्राङ्मुखस्तदा ।

प्राञ्जुखश्चेद्भवेद्वक्ता श्रोता चोदञ्जुखस्तदा ॥	१८
अथवा पूर्वदिग्ज्ञेया पूज्यपूजकमध्यतः ।	
श्रोतृणामागमे प्रोक्ता देशकालादिकोविदैः ॥	१९
विरक्तो वैष्णवो विप्रो वेदशास्त्रविशुद्धिकृत् ।	
दृष्टान्तकुशलो धीरो वक्ता कार्योऽतिनिःस्पृहः ॥	२०
अनेकधर्मविभ्रान्ताः स्त्रैणाः पाखण्डवादिनः ।	
शुक्रशास्त्रकथोच्चारं त्याज्यास्ते यदि पण्डिताः ॥	२१
वक्तुः पार्श्वे सहायार्थमन्यः स्थाप्यस्तथाविधः ।	
पण्डितः संशयच्छेत्ता लोकबोधनतत्परः ॥	२२
वक्त्रा क्षौरं प्रकर्तव्यं दिनादर्वाग्रताप्रये ।	
अरुणोदयेऽसौ निर्वृत्य शौचं स्नानं समाचरेत् ॥	२३
नित्यं सङ्क्षेपतः कृत्वा सन्ध्याद्यं स्वं प्रयत्नतः ।	
कथाविघ्नविघाताय गणनाथं प्रपूजयेत् ॥	२४
पितृन् सन्तर्प्य शुद्धार्थं प्रायश्चित्तं समाचरेत् ।	
सण्डलं च प्रकर्तव्यं तत्र स्थाप्यो हरिस्तथा ॥	२५
कृष्णमुद्दिश्य मन्त्रेण चरेत्पूजाविधिं क्रमात् ।	
प्रदक्षिणनमस्कारान्पूजान्ते स्तुतिमाचरेत् ॥	२६
संसारसागरे मग्नं दीनं मां करुणानिधे ।	

कर्ममोहगृहीता ^१ ङ्ग मामुद्धर भवार्णवात् ॥	२७
श्रीमद्भागवतस्यापि ततः पूजा प्रयत्नतः ।	
कर्तव्या विधिना प्रीत्या धूपदीपसमन्विता ॥	२८
ततस्तु श्रीफलं धृत्वा नमस्कारं समाचरेत् ।	
स्तुतिः प्रसन्नचित्तेन कर्तव्या केवलं तदा ॥	२९
श्रीमद्भागवताख्योऽयं प्रत्यक्षः कृष्ण एव हि ।	
स्वीकृतोऽसि मया नाथ मुत्तयर्थं भवसागरे ॥	३०
मनोरथो मदीयोऽयं सफलः सर्वथा त्वया ।	
निर्विघ्नेनैव कर्तव्यो दासोऽहं तव केशव ॥	३१
एवं दीनवचः प्रोक्त्वा वक्तारं चाथ पूजयेत् ।	
सम्भूष्य वस्त्रभूषाभिः पूजान्ते तं च संस्तवेत् ॥	३२
शुकरूप प्रबोधज्ञ सर्वशास्त्रविशारद ।	
एतत्कथाप्रकाशेन मदज्ञानं विनाशय ॥	३३
तदग्रे नियमः पश्चात्कर्तव्यः श्रेयसे मुदा ।	
सप्तरात्रं यथाशक्त्या धारणीयः स एव हि ॥	३४
वरणं पञ्चविप्राणां कथाभङ्गनिवृत्तये ।	
^२ कर्तव्यस्तैर्हरिजपो द्वादशाक्षरविद्यया ॥	३५
ब्राह्मणान्वैष्णवांश्चान्यांस्तथा कीर्तनकारिणः ।	

षष्ठोऽध्यायः

५५

नत्वा सम्पूज्य दत्ताज्ञः स्वयमासनमाविशेत् ॥	३६
लोकवित्तधनागारपुत्रचिन्तां व्युदस्य च ।	
कथाचित्तः ह्युद्धमतिः स लभेत्फलमुत्तमम् ॥	३७
आसूर्योदयमारभ्य सार्धत्रिप्रहरा ^१ न्तकम् ।	
वाचनीया ^२ तथा सम्यग्धीरकण्ठं सुधीमता ॥	३८
कथाविरामः कर्तव्यो मध्याह्ने घटिकाद्वयम् ।	
तत्कथामनु कार्यं वै कीर्तनं वैष्णवैस्तदा ॥	३९
मलमूत्रजयार्थं हि लघ्वाहारः सुखावहः ।	
हविष्यान्नेन कर्तव्यो हेकवारं कथार्थिना ॥	४०
उपोष्य सप्तरात्रं वै शक्तिश्चेच्छृणुयात्तदा ।	
घृतपानं पयःपानं कृत्वा वै शृणुयात्सुखम् ॥	४१
फलाहारेण वा ^३ भाव्यमेकभक्तेन वा पुनः ।	
सुखसाध्यं भवेद्यत्तु कर्तव्यं श्रवणाय तत् ॥	४२
भोजनं तु वरं मन्ये कथाश्रवणकार ^४ कम् ।	
नोपवासो वरः प्रोक्तः कथाविन्नकरो यदि ॥	४३
सप्ताहव्रतिनां पुंसां नियमाञ्छृणु नारद ।	
विष्णुदीक्षाविहीनानां नाधिकारः कथाश्रवे ॥	४४
ब्रह्मचर्यमधस्सुप्तिः पत्रावल्यां च भोजनम् ।	

कथासमाप्तौ भुक्तिं च कुर्यान्नित्यं कथाव्रती ॥	४५
द्विदलं मधु तैलं च गरिष्ठान्नं तथैव च ।	
भावदुष्टं पर्युषितं जह्यान्नित्यं कथाव्रती ॥	४६
कामं क्रोधं मदं मानं मत्सरं लोभमेव च ।	
दम्भं मोहं तथा द्वेषं दूरयेच्च कथाव्रती ॥	४७
वेदवैष्णवविप्राणां गुरुगोत्रतिनां तथा ।	
स्त्रीराजमहतां निन्दां वर्जयेद्यः कथाव्रती ॥	४८
^१ पलाण्डं गृञ्जनं क्षौद्रं मसूरान्नं च नालिकाम् ।	
हरेरनर्पितं चान्यन्निषिद्धं वर्जयेद्ब्रती ॥	४९
रजस्वलान्यजम्लेच्छपतितत्रा ^२ त्यकैस्त ^३ दा ।	
द्विजद्विड्वेदबाह्यैश्च न वदेद्यः कथाव्रती ॥	५०
सत्यं शौचं दया मौनमार्जवं विनयं तथा ।	
उदारमानसं तद्वदेवं कुर्यात्कथाव्रती ॥	५१
दरिद्रश्च क्षयी रोगी निर्भाग्यः पापकर्मवान् ।	
अनपत्यो मोक्षकामः शृणुयाच्च कथामिमाम् ॥	५२
अपुष्पा काकवन्ध्या च वन्ध्या या च मृताभिका ।	
स्रवद्गर्भा च या नारी तथा श्राव्या प्रयत्नतः ॥	५३
एतेषु विधिना श्रावे तदक्ष ^४ यतरं भवेत् ।	
अत्युत्तमा कथा दिव्या कोटियज्ञफलप्रदा ॥	५४

१ इदमर्धद्वयं कच्चिन्नास्ति २ तकै ३ था ४ य्य

षष्ठोऽध्यायः

५७

- एवं कृत्वा व्रतविधिमुद्यापनमथाचरेत् ।
जन्माष्टमीव्रतमिव कर्तव्यं फलकाङ्क्षिभिः ॥ ५५
- अकिञ्चनेषु भक्तेषु प्रायो नोद्यापनाग्रहः ।
श्रवणेनैव पूतास्ते निष्कामा वैष्णवा यतः ॥ ५६
- एवं नगाहयज्ञेऽस्मिन्समाप्ते श्रोतृभिस्तदा ।
पुस्तकस्य च वक्तुश्च पूजा कार्यातिभक्तितः ॥ ५७
- प्रसादतुलसीमाला श्रोतृभ्यश्चाथ दीयताम् ।
मृदङ्गतालललितं कर्तव्यं कीर्तनं ततः ॥ ५८
- जयशब्दं नमश्शब्दं शङ्खशब्दं च कारयेत् ।
विप्रेभ्यो याचकेभ्यश्च वित्तमन्नं च दीयताम् ॥ ५९
- विरक्तश्चेद्भवेच्छ्रोता गीता वाच्या परेऽहनि ।
गृहस्थश्चेत्तदा होमः कर्तव्यः कर्मशान्तये ॥ ६०
- प्रतिश्लोकं तु जुहुयाद्विधिना दशमस्य च ।
पायसं मधु सर्पिश्च तिलान्नादिकसंयुतम् ॥ ६१
- अथवा हवनं कुर्याद्रायत्र्या सुसमाहितः ।
तन्मयत्वात्पुराणस्य परमस्य च तत्त्वतः ॥ ६२
- होमाशक्तौ बुधो हौम्यं दद्यात्तत्फलसिद्धये ।
नानाच्छिद्रनिरोधार्थं न्यूनताधिकता^१नयोः ॥ ६३

दोषयोः प्रशमार्थं च पठेन्नामसहस्रकम् ।	
तेन स्यात्सफलं सर्वं नास्त्यस्मादधिकं यतः ॥	६४
द्वादश ब्राह्मणान्पश्चाद्भोजयेन्मधुपायसैः ।	
दद्यात्सुवर्णधेनुं च व्रतपूर्णत्वहेतवे ॥	६५
शक्तौ पलत्रयमितं स्वर्णसिंहं विधाय च ।	
तत्रास्य पुस्तकं स्थाप्य लिखितं ललिताक्षरम् ॥	६६
सम्पूज्यावाहनाद्यैस्तदुपचारैः सदक्षिणम् ।	
वस्त्रभूषणगन्धाद्यैः पूजिताय यतात्मने ॥	६७
आचार्याय सुधीर्दत्त्वा मुक्तः स्याद्भवन्धनैः ।	
एवं कृते विधाने च सर्वपापनिवार ^१ णे ॥	६८
फलदं स्यात्पुराणं तु श्रीमद्भागवतं शुभम् ।	
धर्मकामार्थमोक्षाणां साधनं स्यान्न संशयः ॥	६९

कुमाराः—

इति ते कथितं सर्वं किं भूयः श्रोतुमिच्छसि ।	
श्रीमद्भागवतेनैव भुक्तिमुक्ती करे स्थिते ॥	७०

सूतः—

इत्युक्त्वा ते महात्मानः प्रोचुर्भागवतीं कथाम् ।	
सर्वपापहरां पुण्यां भुक्तिमुक्तिप्रदायिनीम् ॥	७१
शृण्वतां सर्वभूतानां सप्ताहं नियतात्मनाम् ।	

षष्ठोऽध्यायः

५९

यथाविधि ततो देवं तुष्टुवुः पुरुषोत्तमम् ॥

७२

तदन्ते ज्ञानवैराग्यभक्तीनां पुष्टता परा ।

तारुण्यं परमं चाभूत्सर्वभूतमनोहरम् ॥

७३

नारदश्च कृतार्थोऽभूत्सिद्धे स्वीये मनोरथे ।

पुलकीकृतसर्वाङ्गः परमानन्दसम्भृतः ॥

७४

एवं कथां समाकर्ण्य नारदो भगवत्प्रियः ।

प्रेमगद्गदया वाचा तानुवाच कृताञ्जलिः ॥

७५

नारदः—

धन्योऽस्म्यनुगृहीतोऽस्मि भवद्भिः करुणापरैः ।

अद्य मे भगवाँल्लब्धः सर्वपापहरो हरिः ॥

७६

श्रवणं सर्वधर्म्येभ्यो वरं मन्ये तपोधनाः ।

वैकुण्ठस्थो यतः कृष्णः श्रवणाद्यस्य लभ्यते ॥

७७

सूतः—

एवं ब्रुवति वै तत्र नारदे वैष्णवोत्तमे ।

परिभ्रमन्समायातः शुक्रो योगेश्वरस्तदा ॥

७८

तत्राययौ षोडशवार्षिकस्तदा

व्यासात्मजो ज्ञानमहाविधचन्द्रमाः ।

कथावसाने निजलाभपूर्णः

प्रेम्णा पठन् भागवतं शनैः शनैः ॥

७९

दृष्ट्वा सदस्याः परमोरुतेजसं

सद्यः समुत्थाय ददुर्महासनम् ।

प्रीत्या सुरर्षिस्तमपूजयत्सुखं

स्थितोऽवदत्संश्रृणुतामलां गिरम् ॥

८०

श्रीशुकः—

निगमकल्पतरोर्गलितं फलं

शुकमुखादमृतद्रवसयुतम् ।

पिबत भागवतं रसमालयं

मुद्गरहो रसिका भुवि भावुकाः ॥

८१

धर्मः प्रोञ्जितकैतवोऽत्र परमो निर्मत्सराणां सतां

वेद्यं वास्तवमत्र वस्तु शिवदं तापत्रयोन्मूलनम् ।

श्रीमद्भागवते महामुनिकृते किंवा परैरीश्वरः

सद्यो हृद्यवरुध्यतेऽत्र कृतिभिः श्रुश्रुभिस्तक्षणात् ॥

८२

श्रीमद्भागवतं पुराणतिलकं यद्वैष्णवानां धनं

यस्मिन् पारमहंस्यमेवममलं ज्ञानं परं गीयते ।

यत्र ज्ञानविरागभक्तिसहितं नैष्कर्म्यमाविष्कृतं

तच्छृण्वन् प्रपठन्विचारणपरो भक्त्या विमुच्येन्नरः ॥

८३

स्वर्गे सत्ये च कैलासे वैकुण्ठे नास्त्ययं रसः ।

अतः पिबन्तु सद्भाग्या मा मा मुञ्चत कर्हिचित् ॥

८४

सूतः—

एवं ब्रुवाणे सति बादराय^१णौ
मध्ये सभायां हरिराविरासीत् ।

प्रह्लादबल्युद्धवफाल्गुनादिभि-
वृतः सुरर्षिस्तमपूजयञ्च तान् ॥ ८५

दृष्ट्वा प्रसन्नं महदासने हरिं
ते चक्रिरे कीर्तनमग्रतस्तदा ।

भवो भवान्या कमलासनस्तु
तत्राग^२मत्कीर्तनदर्शनाय ॥ ८६

प्रह्लादस्तालधारी तरलगतितया चोद्धवः कांस्यधारी
वीणाधारी सुरर्षिः स्वरकुशलतया रागकर्तार्जुनोऽभूत् ।

इन्द्रोऽवादीन्मृदङ्गं जयजयसुकराः कीर्तने ते कुमाराः
यत्राप्रे भाववक्ता सरसरचनया व्यासपुत्रो बभूव ॥ ८७

ननर्त मध्ये त्रिकमेव तत्र
भक्त्यादिकानां नटवत्सुतेजसाम् ।

अलौकिकं कीर्तनमेतदीक्ष्य
हरिः प्रसन्नोऽपि वचोऽब्रवीत्तत् ॥ ८८

सत्तो वरं ^३भाववृतादृणुध्वं
प्रीतः कथाकीर्तनतोऽस्मि साम्प्रतम् ।

- श्रुत्वेति तद्वाक्यमतिप्रसन्नाः
 प्रेमाद्र्चिन्ता हरिमूर्चिरे ते ॥ ८९
- नगाहगाथासु च सर्वभक्तै-
 रेभिस्त्वया भाव्य^१मिति प्रयत्नात् ।
 मनोरथोऽयं परिपूरणीय-
 स्तथेति चोक्त्वान्तरधीयताच्युतः ॥ ९०
- ततोऽनमत्तच्चरणेषु नारद-
 स्तथा शुकादीनपि तापसांश्च ।
 अथ प्रहृष्टाः परिनष्टमोहाः
 सर्वे ययुः पीतकथामृतास्ते ॥ ९१
- भक्तिः सुताभ्यां सह रक्षिता सा
 शास्त्रे स्वकीयेऽपि तदा शुक्रेन ।
 अतो हरिर्भागवतस्य सेवना-
 च्चित्तं समायाति हि वैष्णवानाम् ॥ ९२
- दारिद्र्यदुःखज्वरदाहितानां
 मायापिशाचीपरिमर्दितानाम् ।
 संसारसिन्धौ परिपातितानां
 क्षेमाय वै भागवतं प्रगर्जति ॥ ९३

शौनकः—

शुकेनोक्तं कदा राज्ञे गोकर्णेन कदा पुनः ।
सुरर्षये कदा ब्राह्मैश्छिन्धि मे संशयं त्विमम् ॥ ९४

सूतः—

आकृष्णनिर्गमात् त्रिंशद्वर्षाधिकगते कलौ ।
नवमीतो नभस्ये च कथारम्भं शुकोऽकरोत् ॥ ९५

परीक्षिच्छ्रवणान्ते च कलौ वर्षशतद्वये ।
शुद्धे शुचौ नवम्यां च धेनुजोऽकथयत्कथाम् ॥ ९६

तस्मादपि कलौ प्राप्ते त्रिंशद्वर्षगते सति ।
ऊचुरुर्जे सिते पक्षे नवम्यां ब्रह्मणः सुताः ॥ ९७

इत्येतत्ते समाख्यातं यत्पृष्टाऽहं त्वयानध ।
कलौ भागवती वार्ता भवरोगविनाशिनी ॥ ९८

कृष्णप्रियं सकलकल्मषनाशनं च
मुक्त्यैकहेतुरिह भक्तिविलासकारि ।

सन्तः कथानकमिदं पिबतादरेण
लोके हि तीर्थपरिशीलनसेवया किम् ॥ ९९

स्वपुरुष¹मपि वीक्ष्य पाशहस्तं
वदति यमः किल तस्य कर्णमूले ।

परिहर भगवत्कथासु मत्ता-
न्प्रमुरहमन्यनृणां न वैष्णवानाम् ॥ १००

असारे संसारे विषयविष^१भङ्गाकुलधियः

क्षणार्थं क्षेमार्थं पिवत शुक्रगाथातुलमुधाम् ।

किमर्थं न्यर्थं भो व्रजत कुपथे कुरिसतपथे

परीक्षित्साक्षी यच्छ्रवणगतमुक्त्युक्तिक्थने ॥ १०१

^२रसप्रवाहसंस्थेन श्रीशुकेनेरिता कथा ।

कण्ठे सम्बध्यते येन स वैकुण्ठप्रभुर्भवेत् ॥ १०२

इति च परमगुह्यं सर्वसिद्धान्तसिद्धं

सपदि निगदितं ते शास्त्रपुञ्जं विलोक्य ।

जगति शुक्रकथातो निर्मलं नास्ति किञ्चि-

त्पिव परसुखहेतोर्द्वादशस्कन्धसारम् ॥ १०३

एतां यो नियततया शृणोति भक्त्या

यश्चैनां कथयति शुद्धवैष्णवाग्रे ।

तौ सम्यग्विधिकरणात्फलं लभेते

याथार्थ्यान्न हि भुवने किमप्यसाध्यम् ॥ १०४

इति श्रीपद्मपुराणे उत्तरखण्डे श्रीभागवतमाहात्म्ये षष्ठोऽध्यायः

॥ समाप्तमिदं श्रीमद्भागवतमाहात्म्यम् ॥

श्रीमद्भागवतस्यपुराणरत्नान्तर्गतद्वादशस्कन्धानां

॥ अध्यायार्थसंग्रहश्लोकाः ॥

॥ प्रथमस्कन्धे ॥

- शास्त्रौघसारश्श्रीकृष्णकृत्यं सृष्ट्यादिकेळ्यः ।
अवतारकथाः कृष्णवृत्तयो धर्मरक्षणम् ॥ १
- तदेवं प्रथमेऽध्याये षट् प्रश्ना मुनिभिः कृताः ।
द्वितीये तूत्तरं सूतश्चतुर्णामाहतेष्वथ ॥ २
- अवतारकथाप्रश्ने तृतीये तूत्तराभिधा ।
पुरुषाद्यवतारोक्त्या तत्तच्चारित्रवर्णनैः ॥ ३
- तुर्ये भागवतारम्भकारणत्वेन वर्णयते ।
व्यासस्यापरितोषस्तु तपः प्रवचनादिभिः ॥ ४
- पञ्चमे सर्वधर्मेभ्यो हरिकीर्तनगौरवम् ।
व्यासचित्तप्रसादाय नारदेनोपदिश्यते ॥ ५
- व्यासस्य प्रत्ययार्थं हि षष्ठे प्राग्जन्मसम्भवम् ।
स्वभाग्यं नारदः प्राह कृष्णसङ्कीर्तनोद्भवम् ॥ ६
- अथ भागवतश्रोतुर्जन्म वक्तुं परीक्षितः ।
सुप्तबालवधाद्दौणेर्दण्डस्तप्तम उच्यते ॥ ७

अष्टमे कुपितद्रौणेरन्नाद्रक्षा परीक्षितः ।	
श्रीकृष्णसंस्तुतिः कुन्त्या राज्ञश्शोकश्च कीर्यते ॥	८
युधिष्ठिराय भीष्मेण सर्वधर्मनिरूपणम् ।	
श्रीकृष्णसंस्तुतिर्मुक्तिर्नवमे तस्य वर्ण्यते ॥	९
दशमे कृतकार्यस्य हस्तिनापुरतो हरेः ।	
स्त्रीभिस्संस्तूयमानस्य वर्ण्यते द्वारकागमः ॥	१०
एकादशे रतिसम्यग्यादवेन्द्रस्य वर्ण्यते ।	
आनतैस्तूयमानस्य पुरीं निर्विद्वय बन्धुभिः ॥	११
पूर्वोक्तं यत्प्रसङ्गाद्यहोणिदण्डादिविस्तरात् ।	
द्वादशे तु तथैवाथ परीक्षिज्जन्म वर्ण्यते ॥	१२
निर्गमो धृतराष्ट्रस्य विदुरोक्त्या त्रयोदशे ।	
उक्तः पौत्राभिषेकेण वक्तुं राज्ञो महापथम् ॥	१३
चतुर्दशे त्वरिष्ठानि दृष्ट्वा राजा विशङ्कितः ।	
अश्रुणोदर्जुनात्कृष्ण तिरोधानमितीर्यते ॥	१४
कलिप्रवेशमालक्ष्य धुरं न्यस्य परीक्षिति ।	
आरूरोह नृपस्वर्गमिति पञ्चदशेऽब्रवीत् ॥	१५
ततश्च षोडशे भूमिधर्मयोः कलिखिन्नयोः ।	
संवादो वर्ण्यते प्राप्तिः पालकस्य परीक्षितः ॥	१६
ततस्तप्तदशे राज्ञः कलेर्निग्रह उच्यते ।	

अध्यायार्थसंग्रहश्लोकाः

६७

तस्यैवं वीर्यभाजोऽपि वैराग्यं वक्ष्यतेऽद्भुतम् ॥

१७

राज्ञस्त्वष्टादशे तस्य ब्रह्मशापो निरूप्यते ।

सचानुग्रहएवास्य जातो वैराग्यमावहन् ॥

१८

प्रायोपविष्टे गङ्गायां राज्ञि योगिजनावृते ।

शुकस्यागमनं तत्र प्रोक्तमेकोनोवशके ॥

१९

॥ द्वितीयस्कन्धे ॥

तत्र तु प्रथमेऽध्याये कीर्तनश्रवणादिभिः ।

स्थविष्टे भगवद्रूपे मनसो धारणोच्यते ॥

१

द्वितीये तु ततस्स्थूलधारणातो जितं मनः ।

सर्वसाक्षिणि सर्वेशे विष्णौ धार्यमितीर्यते ॥

२

दृश्यालम्बनरूपैव मुक्तवैराजधारणा ।

इहोच्यते तु तच्चाद्या सर्वान्तर्यामिधारणा ॥

३

तृतीये विष्णुभक्तेस्तु वैशिष्ट्यं शृण्वतो मुनेः ।

भक्त्युद्रेकेण तत्कर्म श्रवणादर ईर्यते ॥

४

तुर्ये परीक्षिता पृष्टं सृष्ट्यादि हरिचेष्टितम् ।

शुकेन ब्रह्मतत्पुत्रसंवादेनोपवर्ण्यते ॥

५

पञ्चमे नारदेनाथ पृष्टः सृष्ट्यादि वक्त्यजः ।

हरेर्लीलाविराट्सृष्टिं कालकर्मादिशक्तिभिः ॥

६

षष्ठे विराड्बिभूतिश्च प्रोक्ताध्यात्मादिभेदतः ।

दृढीकृतं तु पूर्वोक्तं सर्वं पुरुषसूक्ततः ॥	७
उच्यन्ते सप्तमे लीलावतारा ब्रह्मणोदिताः ।	
नारदाय तु तत्कर्मप्रयोजनगुणैस्सह ॥	८
अष्टमे देहसम्बन्धमाक्षिपन्नीशजीवयोः ।	
बहून् परीक्षिदापृच्छत्पुराणार्थान् बुभुत्सितान् ॥	९
राजप्रश्नोत्तरं वक्तुं ब्रह्मणे हरिणोदितम् ।	
कथयामास नवमे शुको भागवतं पुनः ॥	१०
ततो भागवतव्याख्याद्वारैव दशमे स्फुटम् ।	
राजप्रश्नोत्तरं वक्तुमारंभे वादरायणिः ॥	११

॥ तृतीयस्कन्धे ॥

तत्र तु प्रथमाध्याये बन्धून् हित्वा गतायुषः ।	
निर्गतस्योद्धवेनादौ संवादः क्षत्तुरुच्यते ॥	१
द्वितीये कृष्णविश्लेषादनुशौचन्नथोद्धवः ।	
क्षेत्रे वालचरित्राणि कृष्णस्यावर्णयच्छ्वसन् ॥	२
तृतीये मधुरामेत्य ब्रजात्कंसवधादिकम् ।	
यत्कृतं द्वारकायां च कृष्णेन तदवर्णयत् ॥	३
चतुर्थे बन्धुनिधनं श्रुत्वा तज्ज्ञानलब्धये ।	
उद्धवस्योपदेशेन क्षत्ता मैत्रेयमागतम् ॥	४
पञ्चमे भगवल्लीलां क्षत्ता पृष्ठो महामुनिः ।	

अध्यायार्थसंग्रहश्लोकाः

६९

- प्रोवाच महदादीनां सर्गं तैश्च हरेस्तुतिम् ॥ ५
- उक्तश्चतुर्भिरध्यायैः क्षत्ता मैत्रेय सङ्गमः ।
संवादस्तु तयोस्स्कन्धद्वयेनाथ निगद्यते ॥ ६
- कौषारवं पर्यपृच्छद्गङ्गाद्वारे कृतक्रियम् ।
विदुरः कृष्णनिर्दिष्टं मुकुन्दं मनसा गतः ॥ ७
- षष्ठे तैरीश्वराविष्टैस्सृष्टिमाह विराट्त्तनोः ।
अधिदैवादिभेदं च तत्रैव भगवत्कृतम् ॥ ८
- सप्तमे संशयच्छेदि प्रतिनन्द्य मुनेर्वचः ।
पुनः क्षत्ता कृता नानाप्रश्नास्सम्यगुदीरिताः ॥ ९
- अष्टमे समभूद्ब्रह्मा नाभेस्तु जलशायिनः ।
तमजानन् जले विभ्यत्तपसा तोषयद्धरिम् ॥ १०
- नवमे तपसा तुष्टं दृष्ट्वा नारायणं त्वजः ।
अस्तौदेकार्णवे सीदन् लोकसर्गचिकीर्षया ॥ ११
- दशमे कालसम्प्रश्रं प्रतिवक्तुं तदुद्भवः ।
प्राकृतादिविभागेन सर्गस्तु दशधोच्यते ॥ १२
- अथत्वेकादशे कालः परमाण्वादिलक्षणैः ।
युगमन्वन्तरादिभ्यः कल्पमानादि वर्ण्यते ॥ १३
- द्वादशे तु कुमारादि मनस्सर्गोह्यमैथुनात् ।
कायद्वैधेन यौनस्तु मनुसर्गोऽनुवर्ण्यते ॥ १४

त्रयोदशे सिसृक्षायां मनोराकस्मिकाप्लुते ।	
धरामुद्धर्तुमुद्भूतात्क्रोडाहैत्यानुसूदनम् ॥	१५
चतुर्दशे निदानं तु तद्वधे वक्तुमुच्यते ।	
सन्ध्यायां कश्यपाद्गर्भसम्भवः कामतोऽदितेः ॥	१६
हतप्रभैस्सुरैः पृष्टः प्राह पञ्चदशे विधिः ।	
तद्वीजविप्रशापादि वैकुण्ठे विष्णुभृत्ययोः ॥	१७
हरिणा सान्त्वितैर्विप्रैरनुतप्तैस्तु षोडशे ।	
तयोरसुरभावेऽपि कृतोऽनुग्रह ईर्यते ॥	१८
ततस्सप्तदशे जन्म तयोर्लोकभयङ्करम् ।	
हिरण्याक्षप्रभावश्च वर्ण्यते दिग्जयेऽद्भुतम् ॥	१९
अष्टादशे हिरण्याक्षधराधर्तवराहयोः ।	
निर्विशेषं महायुद्धं देवरक्षा निरूप्यते ॥	२०
ऊनविंशे विरिञ्च्यादिप्रार्थितेन महामृथे ।	
वराहेण हिरण्याक्षवधश्श्लाघ्योऽनुवर्ण्यते ॥	२१
विंशे वराहजन्मादिव्यवधानादथादितः ।	
सर्गोऽनुस्मर्यते वक्तुमन्वयं प्रस्तुतं मनोः ॥	२२
एकविंशे तपोविद्यातोषितेन तु विष्णुना ।	
कर्दमस्य मनोः पुत्र्या विवाहघटनोच्यते ॥	२३
द्वाविंशे कर्दमायादाद्यथादिष्टं हि विष्णुना ।	

अध्यायार्थसंग्रहश्लोकाः

७१

- मनुर्दुहितरं देवहूतिमित्युपवर्ण्यते ॥ २४
- त्रयोदशे तपोयोगनिर्मिते सर्वसम्पदि ।
विमाने कामगे चित्रा तयो रीतिर्निरूप्यते ॥ २५
- चतुर्विंशे ततो जन्म कपिलस्याह तत्पितुः ।
प्रब्रज्यां तमनुज्ञाप्य ऋणत्रयविमोक्षतः ॥ २६
- पञ्चविंशे जनन्या तु पृष्टो बन्धविमोचनम् ।
आदावाह परं भक्तिलक्षणं कपिलस्सुतः ॥ २७
- षड्विंशे पुंप्रकृत्योस्तु विवेकायोपवर्ण्यते ।
सांख्येन सर्वभावानां जन्मलक्षणभेदतः ॥ २८
- घाता पुत्राय यत्प्रोक्तं क्षत्रे मित्रासुतेन यत् ।
मात्रे सांख्यं तदध्यात्मं प्राधान्येनाह तत्त्ववित् ॥ २९
- सप्तविंशे ततस्सम्यग्बहुसाधनयोगतः ।
पुंप्रकृत्योर्विवेकेन मोक्षरीतिर्निरूप्यते ॥ ३०
- अष्टाविंशे ततोऽष्टाङ्गयोगेशध्यानशोभिना ।
सर्वोपाधिविनिर्मुक्तस्वरूपज्ञानमीर्यते ॥ ३१
- भक्तिं सङ्क्षेपतः प्रोच्य सांख्यमाख्याय विस्तृतम् ।
अथाह वैष्णवं योगमष्टाङ्गं कपिलो हरिः ॥ ३२
- एकोनत्रिंशके भक्तियोगस्तु बहुधोच्यते ।
कालस्य च बलं घोरसंसृतेश्च विरक्तये ॥ ३३

त्रिंशो तु कायकान्तादिलालनाकुलचेतसाम् । कामिनां तामसी पापादधोगतिरुदीर्यते ॥	३४
एकत्रिंशो विमिश्रैस्तु पुण्यपापैरिहान्तरा । मनुष्ययोनिसम्प्राप्तिर्वर्ण्यते राजसी गतिः ॥	३५
द्वात्रिंशो सात्त्विकैर्धर्मैरुर्ध्वा गतिरुदीर्यते । तत्त्वज्ञानविहीनस्य ततश्च पुनरागतिः ॥	३६
त्रयस्त्रिंशो तु तस्यैव कपिलस्योपदेशतः । ज्ञानभावेन तन्मातुर्जीवन्मुक्तिरुदीर्यते ॥	३७

॥ चतुर्थस्कन्धे ॥

तत्र तु प्रथमाध्याये मनुकन्यान्वयाः पृथक् । वर्ण्यन्ते यत्र यज्ञादिमूर्तिभिः प्रभवा हरेः ॥	१
द्वितीये प्रथमाध्यायोपक्षिप्तभवदक्षयोः । विद्वेषे वर्ण्यते हेतुर्विश्वसृज्यज्ञसम्भवः ॥	२
तृतीये तु मती तात यज्ञोत्सवदिदृक्षया । गमिष्यन्ती महेशेन वारिता नीतिहेतुभिः ॥	३
चतुर्थे तु पतिं हित्वा गता पित्रावमानिता । रुषा निर्भर्स्य तं यज्ञे जहौ देहमितीर्यते ॥	४
पञ्चमे तु सती देहत्यागमाकर्ण्य शङ्करः । वीरभद्रं रुषोत्पाद्य तेन दक्षमजीघनत् ॥	५

अध्यायार्थसंग्रहश्लोकाः

७३

षष्ठे तु देवसङ्घेन सह गत्वा भवं विधिः ।	
सान्त्वयामास दक्षादिजीविताद्यर्थमादरात् ॥	६
सप्तमे विष्णुरुद्धूतस्तुतो दक्षभवादिभिः ।	
यज्ञं प्रवर्तयामास दक्षेणेति निरूप्यते ॥	७
मनुकन्यान्वये प्राप्ता दक्षयज्ञकथोदिता ।	
मनुपुत्रान्वये प्राप्ता ध्रुवचर्याथ पञ्चभिः ॥	८
अष्टमे गुरुदारोक्तिरोषमत्सरतः पुरात् ।	
निर्गतेन ध्रुवेणाह तपसा तोषणं हरेः ॥	९
नवमे तु हरिं स्तुत्वा लब्ध्वा तस्माद्द्वरान् ध्रुवः ।	
प्रत्यागत्याकरोद्राज्यं पित्रा दत्तमितीर्यते ॥	१०
दशमे भ्रातृहन्तृणां यक्षाणामकरोद्वधम् ।	
एकएवालकाङ्गत्वैत्यस्य विक्रम ईर्यते ॥	११
एकादशे तु यक्षाणां दक्षं दृष्ट्वा मनुस्वयम् ।	
आगत्य वारयामास ध्रुवं तस्वोपदेशतः ॥	१२
द्वादशे धनदेनाभिनन्दितः पुरमागतः ।	
यज्ञैरिष्ट्वा हरेस्थानमारुरोहेति कीर्यते ॥	१३
एवं पञ्चभिरध्यायैर्ध्रुवचर्यानुवर्णिता ।	
अथैकादशभिश्चित्रं पृथुचारित्रमुच्यते ॥	१४
तत्र त्रयोदशे वक्तुं पृथोर्जन्म ध्रुवान्वये ।	

अङ्गो वेनपिता पुत्रक्रौर्याद्गतइतीर्यते ॥	१५
चतुर्दशे तु दुष्पुत्रभयादङ्गे गते द्विजैः ।	
अभिषिक्तस्य वेनस्य रोषात्तैर्वध उच्यते ॥	१६
ततः पञ्चदशे विप्रैर्मदनाद्वेनबाहुतः ।	
जातस्य तु पृथोरुक्तमभिषेकार्हणादिकम् ॥	१७
षोडशे सर्वलोकेशैस्सत्कृतं भार्यया युतम् ।	
मुनिप्रयुक्तास्सूताद्यास्तुवन्ति स्मेति वर्ण्यते ॥	१८
ततस्सप्तदशे लोके क्षुधः प्रशमयन् पृथुः ।	
प्रस्तवीजां महीं हन्तुं यत्तो भीत्या तया स्तुतः ॥	१९
आलोलतुलसीमालमारूढविनतासुतम् ।	
ज्योतिरिन्दीवरश्याममाविरस्तु ममाप्रतः ॥	२०
अष्टादशे महीवाक्याद्वत्सपात्रादिभेदतः ।	
पृथ्वादिभिस्तु क्रमशस्सा दुग्धेति निरूप्यते ॥	२१
ऊनविंशेऽश्वमेधाङ्गहयापहरणात्पृथोः ।	
इन्द्रं हन्तुं प्रवृत्तस्य घात्रा वारणमुच्यते ॥	२२
विंशे तु विष्णुना साक्षात्पृथोर्यङ्गेऽनुशासनम् ।	
वरदानप्रसङ्गेन प्रीतिश्चान्योन्यमीर्यते ॥	२३
एकविंशे तु पृथुना प्रजानामनुशासनम् ।	
महासत्रे सुरादीनां महासदसि वर्ण्यते ॥	२४

अध्यायार्थसंग्रहश्लोकाः

७५

द्वाविंशे तु परं ज्ञानं पृथवे हरिशासनात् ।	
सनत्कुमारो भगवानुपादिशदित्तीयते ॥	२५
त्रयोविंशे सभार्यस्य वने नित्यसमाधितः ।	
विमानमधिरुह्याथ वैकुण्ठगतिरीर्यते ॥	२६
एकादशभिरध्यायैः पृथोश्चरितमीरितम् ।	
प्रचेतसामथाष्टाभिस्तन्मध्ये पञ्चभिः पितुः ॥	२७
चतुर्विंशे प्रपौत्रात्तु पृथोः प्राचीनबर्हिषः ।	
प्रचेतसां जनिस्तेभ्यो रुद्रगीतं च वर्णयते ॥	२८
प्रचेतस्सु तपस्यत्सु तत्पित्रे नारदो घृणी ।	
प्राचीनबर्हिषेऽध्यात्मं परोक्षेणाह पञ्चभिः ॥	२९
पुरञ्जनकथाव्याजात्पञ्चविंशे तु नारदः ।	
आत्मनो बुद्धिसङ्गेन विविधामाह संसृतिम् ॥	३०
प्रचेतस्सु तपस्तीव्रं तप्यमानेषु नारदः ।	
पुरञ्जनकथाकूटं प्राह प्राचीनबर्हिषे ॥	३१
षड्विंशे मृगयाव्याजात्स्वप्रजागरणोक्तिभिः ।	
सद्बुद्धित्यागयोगाभ्यां संसृतिस्त्वा प्रपञ्चयते ॥	३२
सप्तविंशे प्रियापुत्राद्यासक्त्या विस्मृतात्मनः ।	
कालकन्याशुपाख्यानैर्जरारोगान्मुदीर्यते ॥	३३
अष्टाविंशे तु वैदर्भ्यां ध्यानेन ह्यविचिन्तया ।	

स्त्रीत्वं प्राप्तस्य दैवेन कदाचिन्मुक्तिरुच्यते ॥	३४
ऊनत्रिंशो परोक्षार्थव्याख्यानेनोपसंहृतम् ।	
स्त्रीसङ्गतो भवस्त्वीशसङ्गान्मुक्तिरुदीर्यते ॥	३५
प्रसङ्गात्पञ्चभिः प्रोक्तं वृत्तं प्राचीनबर्हिषः ।	
वर्णयते च पुनर्द्वाभ्यां प्रस्तुतं च प्रचेतसाम् ॥	३६
तत्र त्रिंशो तपस्तुष्टाद्देवाल्लब्धवरास्ततः ।	
आगत्य वार्क्षीमुद्वाह्य राज्यं चक्रुरितीर्यते ॥	३७
एकत्रिंशो सुते दक्षे धुरं न्यस्य प्रचेतसः ।	
नारदोक्तेन मार्गेण गता मुक्तिमितीर्यते ॥	३८

॥ पञ्चमस्कन्धे ॥

तत्र तु प्रथमेऽध्याये ज्ञानिनो राज्यनिर्वृतिः ।	
पुनश्च ज्ञाननिष्ठेति प्रियव्रतकथाद्भुताः ॥	१
वंशं प्रियव्रतस्यापि निबोध नृपसत्तम ।	
यो नारदादात्मविद्यामधिगम्य पुनर्महीम् ॥	२
मुक्त्वा विभज्य पुत्रेभ्य ऐश्वर्यं समगात्पदम् ।	
द्वितीये प्रोक्तमाग्नीध्रचरितं स्त्रैणसम्मतम् ॥	३
पद्भ्यां हि पूर्वचिक्ष्यां यो नाभिमुख्यानजीजनत् ॥	३॥
जस्मिन् वंशे प्रसिद्धोऽयमाग्नीध्रस्त्रैणपुङ्गवः ।	
विहसन्निव तस्येदं चरितं मुनिरब्रवीत् ॥	४॥

अध्यायार्थसंग्रहश्लोकाः

७७

तृतीये चरितं नाभेः परं मङ्गलमीर्यते ।	
यस्य यज्ञे प्रतीतस्सन् पुत्रोऽभूद्दृषभो हरिः ॥	५॥
चतुर्थादि त्रिभिः प्रोक्तमृषभस्येहितं महत् ।	
लोकार्थं येन सत्कर्म नैष्कर्म्यं च प्रदर्शितम् ॥	६॥
चतुर्थे शतपुत्रस्य राज्यं तस्योपवर्ण्यते ।	
यस्य राज्ये जनस्सर्वस्सन्तोषामृतनिर्वृतः ॥	७॥
पञ्चमे मोक्षधर्मोपदेशैः पुत्रानुशासनम् ।	
उक्तं पारमहंस्यं च तस्य द्वन्द्वतितिक्षया ॥	८॥
षष्ठे लीनाभिमानस्य देहत्यागक्रमाभिधा ।	
प्रदहन्तं दवाग्निं यः पश्यन्नपि न पश्यति ॥	९॥
अध्यायानां त्रयेणैवमृषभाख्यानमीरितम् ।	
अष्टभिर्भरताख्यानमितः प्रसूयते मृतम् ॥	१०॥
सप्तमे भरतो राज्ये चिरं यज्ञैर्हरिं यजन् ।	
आरब्धकर्मनिर्वाणो हरिक्षेत्रेऽभजद्धरिम् ॥	११॥
अष्टमे भजतो विष्णुं तस्य कर्मान्तरायतः ।	
एणरक्षाप्रसक्तस्य जातमेणत्वमीर्यते ॥	१२॥
कृपयापि कृतस्सङ्गः पतनायैव योगिनः ।	
इति प्रदर्शयन्नाह भरतस्यैणपोषणम् ॥	१३॥
पितुःप्राप्तात्मविज्ञानो भरतो मृगतां गतः ।	
प्रारब्धकर्मवेगेन तदन्ते जडविप्रताम् ॥	१४॥

नवमे जडविप्रत्वे तस्य रागाद्यभावतः ।	
भद्रकाळीपशुत्वेऽपि निर्विकारत्वमीर्यते ॥	१५॥
दशमे क्षिपता राज्ञा शिविकां स्वां बहन् मुनिः ।	
स्वदुर्वादानुवादेन विज्ञायाशु प्रसादितः ॥	१६॥
एवं भूताविकारित्वमज्ञसर्वज्ञयोस्समम् ।	
इति सर्वज्ञतासिद्ध्यै रहूगणकथेरणम् ॥	१७॥
एकादशेऽथ सम्पृष्टो रहूगणमहीश्रुता ।	
उपादिशत्परं ज्ञानं स योगीति निगद्यते ॥	१८॥
द्वादशे पुनरापृष्टस्सन्देहेन महीश्रुता ।	
स योगी सर्वसन्देहानपानुददितिर्यते ॥	१९॥
त्रयोदशे विरक्ताय वृथा तत्स्वनिरूपणम् ।	
इति वैराग्यदाढ्याय भवाटव्युपवर्ण्यते ॥	२०॥
चतुर्दशे भवारण्यरूपकृत्याकृतिः कृता ।	
प्रस्तुते दस्युगोमायुमशकाद्यर्थकल्पनैः ॥	२१॥
एवमष्टभिरध्यायैर्भरतस्योक्तमीहितम् ।	
ततः पञ्चदशे तस्य कीर्त्यन्ते वंशजा नृपाः ॥	२२॥
पूर्वोक्तद्वीपसिंघ्वादिमानचिह्नस्वरूपतः ।	
स्पष्टं प्रवक्तुमारब्धा पञ्चाध्यायी ह्यतःपरम् ॥	२३॥
षोडशेऽधस्तथाचोर्ध्वं परितस्सन्निवेशतः ।	
मेरोः स्थितिर्महीकञ्जकर्णिका चोपवर्ण्यते ॥	२४॥

प्रियव्रतचरित्रोक्ता सप्तद्वीपादिकल्पना ।	
तद्विशेषविजिज्ञासुः कथान्ते परिपृच्छति ॥	२५॥
ततस्सप्तदशे गङ्गागमनं तच्चतुर्दिशम् ।	
इलावृते च रुद्रेण सङ्कर्षणनिषेवनम् ॥	२६॥
अष्टादशे ततो मेरोः पूर्वादिक्रमतस्त्रिषु ।	
त्रिषु चोत्तरवर्षेषु सेव्यसेवकवर्णनम् ॥	२७॥
ऊनविंशे किंपुरुषे भारते चोपवर्ण्यते ।	
सेव्यसेवकभावश्च भारतश्रैष्ठ्यमेव च ॥	२८॥
विंशे प्लक्षादिषड्द्वीपस्थितिमाह सहार्णवैः ।	
लोकालोकस्थितिं चान्तर्बहिर्भागादिमानतः ॥	२९॥
एवमध्यायविंशत्या भूमर्यादा निरूपिता ।	
अतः परं द्युमर्यादापालनं त्रिभिरुच्यते ॥	३०॥
एकविंशे रवेः कालचक्रेण भ्रमतोऽन्वहम् ।	
स्वगत्या राशिस्त्रारैर्लोकयात्रा निरूप्यते ॥	३१॥
द्वाविंशे सोमशुक्रादेस्थानमाहोत्तरोत्तरम् ।	
तत्तद्गत्यनुसारेण त्विष्टानिष्टे तथा नृणाम् ॥	३२॥
त्रयोविंशे ध्रुवस्थानं ज्योतिश्चक्राश्रयं ततः ।	
शिंशुमारस्वरूपेण हरेश्च स्थितिरुच्यते ॥	३३॥
एवं त्रिभिर्द्युमर्यादापालनं वर्णितं तथा ।	
अधोभुवनमर्यादापालनं त्रिभिरुच्यते ॥	३४॥

चतुर्विंशे रवेरर्वाकस्वर्भान्वादिस्थितिः क्रमात् । अतलादिविलस्वर्गमर्यादास्सप्त वर्णिताः ॥	३५।
पञ्चविंशे ततोऽधस्तादाह शेषस्य संस्थितिम् । सञ्जिहीर्षोरिदं काले यत्र रुद्रसमुद्भवः ॥	३६।
षड्विंशे तु ततोऽधस्तान्नरकस्थितिरुच्यते । पापिनो यत्र दह्यन्ते यमदूतैर्यथायथम् ॥	३७।

॥ षष्ठस्कन्धे ॥

तत्रादौ प्रथमे विष्णोर्दूतैः पातकिमोचनम् । तत्पापख्यापनायोक्तं यामैर्धर्मादिलक्षणम् ॥	१
द्वितीये वैष्णवैर्याम्यन्नाममाहात्म्यमद्भुतम् । श्रावयित्वा द्विजो विष्णोर्लोकं नीत इतीर्यते ॥	२
तृतीये तु यमेनापि वैष्णवोत्कर्षवर्णनैः । सान्त्वयित्वा स्वदूतास्ते वैष्णवैः किङ्करीकृताः ॥	३
चतुर्थादित्रिभिर्विश्वरूपजन्मविवक्षया । प्रचेतस्सुतदक्षस्य वंशस्तावत्प्रतन्यते ॥	४
पञ्चमे नारदेनाथ वाचःकूटैस्तु नाशितान् । सुतानाकर्ण्य दक्षोऽमुं शशापेति निरूप्यते ॥	५
षष्ठे दक्षेण पृष्टायां कन्या षष्ठ्यां प्रकीर्तिताः । पृथग्वंशा यतो जातो विश्वरूपोऽदितेऽसुतात् ॥	६
सप्तमे विश्वरूपोऽसौ पौरोहित्ये वृत्तस्सुरैः ।	

अध्यायार्थसंग्रहश्लोकाः

८१

- गुरुणा सम्परित्यक्तैः पौरोहित्यमथाकरोत् ॥ ७
- अष्टमे विश्वरूपस्तु वर्म नारायणात्मकम् ।
इन्द्राय प्राह येनेन्द्रो गुप्तो दैत्यानथाजयत् ॥ ८
- नवमे विश्वरूपे तु हते शक्रेण कोपतः ।
त्वष्ट्रा चोत्पादिते वृत्रे भीतैर्देवैर्हरेस्तुतिः ॥ ९
- दशमे केशवादिष्टो दह्खड्खस्थिजवज्रभृत् ।
इन्द्रोऽयुध्यत वृत्रेण सोऽप्यनेन विनिर्जितः ॥ १०
- एकादशे तु वृत्रस्य युध्यमानस्य वज्रिणा ।
भक्तिज्ञानबलोदर्काश्चित्रा वाचस्सुवर्णिताः ॥ ११
- द्वादशेऽतिविषण्णेन स्वयमुत्साहितेन तु ।
महेन्द्रेण महायुद्धे वृत्रस्य वध ईर्यते ॥ १२
- त्रयोदशे तु वृत्रस्य ब्रह्महत्यामहाभयात् ।
चिरं नष्टोऽवितशशक्रो विष्णुनेति निरूप्यते ॥ १३
- वृत्रस्य ज्ञानभक्त्यादिश्रुत्या पृष्टः परीक्षिता ।
श्रोतुमाह चतुर्भिस्तप्राग्जन्मचरितान्यतः ॥ १४
- चतुर्दशे तु सहसा कृच्छ्रलब्धसुते मृते ।
चित्रकेतोरतिस्लेहादतिशोको निरूप्यते ॥ १५
- ततः पञ्चदशे चित्रकेतोश्शोकापनोदनम् ।
कृतं तत्त्वोपदेशेन नारदेनाङ्गिरोयुजा ॥ १६
- षोडशे तत्सुतोत्तयैव विशोकीकृत्य तं नृपम् ।

आदिदेश महाविद्यां नारदश्शेषतोषिणीम् ॥	१७
ततस्तप्तदशे योगमहर्षिं प्राप्य खे चरन् ।	
विहस्य गिरिशं शापादुमाया वृत्रतां गतः ॥	१८
त्वष्टुर्वंशमनुक्रम्य सप्रसङ्गं यथाक्रमम् ।	
आदित्यानामथान्येषां वंशानाह मुनीश्वरः ॥	१९
अदितेः पञ्चमादीनां पुत्राणामन्वयोक्तिः ।	
अष्टादशे दितेर्गर्भे शक्रेण मरुतां भिधा ॥	२०
ऊनविंशेऽत्र यत्प्रोक्तं कश्यपेन दितेर्ब्रतम् ।	
तदेवं विवृतं लोकहिताय परितोषणम् ॥	२१

॥ सप्तमस्कन्धे ॥

तत्र तु प्रथमेऽध्याये हिरण्यकशिपोस्सुते ।	
विष्णुभक्ते विरोधस्तु विप्रशापज ईर्यते ॥	१
द्वितीये विष्णुरोषेण लोकं विप्लाव्य दानवैः ।	
तद्धतभ्रातृपुत्रादीनितिहासैरसान्त्वयत् ॥	२
तृतीये तस्य तपसा तप्तं वीक्ष्य जगद्विधिः ।	
आगत्य विस्मितस्तेन संस्तुतस्तवरानदात् ॥	३
चतुर्थे तु वरान् लब्ध्वा विजित्वाखिललोकपान् ।	
विष्णुद्वेषेण तान् सर्वान् दैत्येन्द्रस्समपीडयत् ॥	४
पञ्चमे गुरुतोऽधीतं त्यक्त्वा विष्णुस्तुतौ रतम् ।	

अध्यायार्थसंग्रहश्लोकाः

८३

घातयन् विषसर्पाद्यैस्सुतं दैत्यो नचाशकत् ॥	५
षष्ठे गुरौ गृहव्यग्रे प्रह्लादो दैत्यबालकान् ।	.
अनुकम्प्य परं तत्त्वं नारदोक्तमुपादिशत् ॥	६
सप्तमे मातृगर्भस्थे स्वस्मिन्नारदभाषितम् ।	
प्रह्लादो वर्णयामास शिष्यप्रत्ययसिद्धये ॥	७
अश्रावि नारदादेतन्मया गर्भ इतीरितुम् ।	
तत्प्रस्तावकथामाह पदैषोडशभिस्सुधीः ॥	८
अष्टमेऽतिरुषा सूनुं निघ्नन् दैत्यो हतस्वयम् ।	
आविर्भूय नृसिंहेन स च ब्रह्मादिभिस्तुतः ॥	९
अन्तःकृपासुधापूर्णो बहिःक्रोधो नृकेसरी ।	
दैत्येन्द्रमरिभावेन भजन्तं स्वमखादयत् ॥	१०
नवमे ब्रह्मणा भीत्या चोदितोऽसुरबालकः ।	
कोपं प्रशमयन्नस्तौन्नृसिंहमतिभीषणम् ॥	११
दशमे त्वनुगृह्यामुं भक्तमन्तर्हिते हरौ ।	
प्रसङ्गाद्धरिणा रुद्रे कृतोऽनुग्रह ईर्यते ॥	१२
तदेवं दशभिर्ज्ञानभक्तियोगाबुदीरितौ ।	
अथ पञ्चभिरध्यायैः कर्मयोगोऽनुवर्ण्यते ॥	१३
एकादशे नृणां धर्मास्साधारण्येन वर्णिताः ।	
विशेषेण च वर्णानां मुख्यामुख्याश्च योषिताम् ॥	१४
द्वादशे वर्ण्यते धर्मो ब्रह्मचारिवनस्थयोः ।	

चतुर्णामाश्रमाणां च साधारण्येन कश्चन ॥	१५
त्रयोदशे यतेर्धर्मस्साधकस्योच्यते महान् ।	
अवधूतेतिहासेन सिद्धावस्था च वर्ण्यते ॥	१६
चतुर्दशे गृहस्थस्य परमो धर्म ईर्यते ।	
देशकालादिभेदेन पुंसश्चेयो विशेषकृत् ॥	१७
ततः पञ्चदशे सर्ववर्णाश्रमनिबन्धनम् ।	
सारतस्सङ्गहेणाथ वर्ण्यते मोक्षलक्षणम् ॥	१८

॥ अष्टमस्कन्धे ॥

तत्र तु प्रथमे स्वायम्भुवस्वारोचिषस्तथा ।	
उत्तमस्तामसश्चेति चतुर्मनुनिरूपणम् ॥	१
स्वायम्भुवेऽन्तरेऽनन्तदुरन्तगुणवर्णनात् ।	
मुदितः परिपप्रच्छ सर्वमन्वन्तरस्थितिम् ॥	२
तुर्ये मन्वन्तरे प्रोक्तं गजेन्द्रस्य विमोक्षणम् ।	
द्वितीयादित्रिभिस्तत्तु विस्तरेणोपवर्ण्यते ॥	३
द्वितीये तु गजेन्द्रस्य गजीभिः क्रीडतो जले ।	
दैवाद्राहगृहीतस्य हरिस्मृतिरुदीर्यते ॥	४
तृतीयेन गजेन्द्रेण स्तुतो हरिरुपेत्य तम् ।	
समुद्धारं प्राहाञ्च प्राहं देवलशापतः ॥	५
चतुर्थे तु तयोर्प्राहः प्राप गन्धर्वतां पुनः ।	

अध्यायार्थसंग्रहश्लोकाः

८५

- गजं स्वपार्षदं कृत्वा हरिर्निन्ये निजं पदम् ॥ ६
- अमृताख्यानमष्टाभिरध्यायैरनुवर्ण्यते ।
- स्वभक्तपक्षपातेन यत्र योषायितं प्रभोः ॥ ७
- पञ्चमे पञ्चमञ्चाथ षष्ठं चाकथयन्मनुम् ।
- विप्रशापाच्च निश्श्रीकैः कृता देवैर्हरिस्तुतिः ॥ ८
- षष्ठे पुनस्तुतिर्विष्णावाविर्भूते सुरैः कृता ।
- तन्मन्त्राच्चासुरैस्साकममृतार्थं महोद्यमः ॥ ९
- सप्तमे मन्थनोद्भूतविषभीत्याखिलैर्जनैः ।
- स्तुतस्सन् कृपया रुद्रः पपौ विषमितीर्यते ॥ १०
- अष्टमे मध्यमानेऽढ्यौ लक्ष्म्या विष्णौ वृतेऽसुरैः ।
- धन्वन्तरेर्हृते सोमे मोहिन्युद्भव ईर्यते ॥ ११
- नवमे मोहितैर्दैत्यैरर्पितेऽमृतभाजने ।
- तद्वञ्चनेन देवेभ्योऽमृतं दत्तं तयैर्यते ॥ १२
- दशमे मत्सरादैत्यैरारब्धे तु मृथे सुरैः ।
- दैत्यमायाविषण्णेषु देवेष्वाविर्बभौ हरिः ॥ १३
- तदेवममृतावाप्तिर्नाभक्तानामितीरितम् ।
- भक्तमत्सरतः प्राणहानिः पुनरुदीर्यते ॥ १४
- एकादशे तु भगवत्कृपयातिबलोद्धतैः ।
- अमरैस्समरे दैत्या बलिप्रभृतयो जिताः ॥ १५
- द्वादशे मोहिनीरूपविभ्रमालोकनोत्सुकम् ।

भवं सम्मोहयामास हरिः पुनरसान्त्वयत् ॥	१६
अमुह्यन्नसुरा विष्णुमायया न तदद्भुतम् ।	
इति वक्तुं महादेवमोहोऽयमिति वर्ण्यते ॥	१७
त्रयोदशे तु वर्ण्यते सप्तमादीन्यनुक्रमात् ।	
मन्वन्तराणि सर्वाणि षड्विधानि पृथक्पृथक् ॥	१८
चतुर्दशे तु सर्वेषां मन्वादीनां यथायथम् ।	
पृथक्कर्माणि वर्ण्यन्ते भगवद्वंशवर्तिनाम् ॥	१९
अत्रैर्यते नवाध्याय्यां वामं वामनचेष्टितम् ।	
निग्रहाच्छललो यत्र बलेभूयाननुग्रहः ॥	२०
बलिं पञ्चदशे विश्वजिताचार्याह्वयाजयन् ।	
ततोऽसौ स्वर्गमजयद्भूयाद्देवा निलिल्यिरे ॥	२१
षोडशे पुत्रनाशेन शोचन्त्या अदितेः पतिः ।	
प्रार्थितः कश्यपः प्राह पयोव्रतमितीर्यते ॥	२२
षोडशे कश्यपोऽदित्या प्रार्थितो लीनपुत्रया ।	
महच्छ्रेयस्करं तस्यै पयोव्रतमुपादिशत् ॥	२३
ततस्सप्तदशेऽदित्या कृते तस्मिन् व्रते हरिः ।	
तत्कामपूरणायदौ तत्पुत्रोऽभूदित्तीर्यते ॥	२४
ततस्त्वष्टादशे भूत्वा वामनस्सत्कृतोऽखिलैः ।	
बलेर्यज्ञज्ञतस्तेन चोक्तो वृणु वरानिति ॥	२५
अनर्षिणे तु हरिणा याचिते च पदत्रयम् ।	

अध्यायार्थसंग्रहश्लोकाः

प्रतिश्रुते च बलिना जानन् गुरुरवारयत् ॥	८७
स्तुत्वार्थितो भगवता सबलिस्त्रिपदीमिताम् ।	२६
वामनायोनर्विशे क्ष्मां दास्यन् शुक्रेण वार्यते ॥	२७
दातुस्तुतिस्स्वयंतुष्टिरित्यादिप्रस्तुतोचितम् ।	
वक्तव्यमिति भिक्षूंश्च शिक्षयन्नाह वामनः ॥	२८
विंशे गुरुक्तिमुल्लंघ्य दत्तां क्ष्मां बलिना हरिः ।	
प्रतिगृह्णाखिलान् लोकान् विश्वरूपो विचक्रमे ॥	२९
विंशेत्वनृतभीतोऽसौ ज्ञात्वापि कपटं हरेः ।	
ददौ पृथ्वीं तदा विष्णुस्सहस्रावर्धताड्युतम् ॥	३०
एकविंशे पदापूर्तिमिषेण बलिबन्धनम् ।	
विष्णुना कृतमुत्कर्षं तस्य ख्यापयितुं जने ॥	३१
द्वाविंशे तु प्रसन्नस्सन् प्रस्थाप्य सुतलं बलिम् ।	
दत्त्वा वरान् हरिर्नूनं गत्वा तद्द्वारपोऽभवत् ॥	३२
समर्पिततनूवित्तनिर्मलाचलभक्तिभिः ।	
चलितो बलिना चित्रं स्वमेवार्पयदच्युतः ॥	३३
त्रयोविंशे बलौ याते सुतलं सपितामहे ।	
उपेन्द्रेण दिवं गत्वा पूर्ववन्मोदते हरिः ॥	३४
चतुर्विंशे भगवतः कथा मत्स्यस्वरूपिणः ।	
विविच्यते यतस्सत्यव्रतरक्षा महार्णवे ॥	३५

तनुं तनुं प्रदर्श्यादौ निजैश्वर्यनिदर्शनात् ।
मत्स्यं पृच्छति पृथ्वीशो लीलया वामनोपमम् ॥ ३६

॥ नवमस्कन्धे ॥

तत्र तु प्रथमेऽध्याये वैवस्वतमुतान्वये ।
सोमं वंशप्रवेशोक्त्यै सुद्युम्नस्त्रीत्वमुच्यते ॥ १

द्वितीये मनुपुत्राणां द्वावपुत्रौ विरागतः ।
करुशकादिपञ्चानां वंशानाह लघुक्रमात् ॥ २

तृतीये मनुपुत्रस्य शर्यातेः कीर्त्यतेऽन्वयः ।
यत्र सौकन्यमाख्यानं रैवतं च महाद्भुतम् ॥ ३

चतुर्थे मनुपुत्रस्य नाभागस्य कथोच्यते ।
तत्सूनोश्चाम्बरीषस्य कृत्या प्रतिहता यतः ॥ ४

पञ्चमे विष्णुचक्रं तु प्रसार्य प्राणसङ्कटात् ।
दुर्वासा विक्षतस्तेन यथा तद्वृत्तमीर्यते ॥ ५

षष्ठारम्भेऽम्बरीषस्य वंशमुक्त्वा ततः परम् ।
षष्ठाद्यष्टभिरध्यायैरिद्विवाकोर्वश उच्यते ॥ ६

तत्र षष्ठे शशादादिमान्धात्रन्तो निरूप्यते ।
प्रसङ्गात्सौभरेराख्या मान्धातृतनयापतेः ॥ ७

मान्धातुरन्वयः प्रोक्तस्सप्तमे यत्र गीयते ।
पुरुकुत्सस्य चाख्यानं हरिश्चन्द्रस्य चोत्तमम् ॥ ८

अष्टमे रोहितस्योक्तो वंशो यत्राभवन्नृपः ।	
सगरः कपिलाक्षेपान्निर्दग्धा यस्य सूनवः ॥	९
नवमेंऽशुमतो वंशः खटाङ्गावधि वर्ण्यते ।	
गङ्गां भूतलमानिन्ये यस्य पौत्रो भगीरथः ॥	१०
दशमे प्राह खटाङ्गवंशे श्रीरामसम्भवम् ।	
तच्चरित्रं च लङ्केशं हत्वाऽयोध्यागमावधि ॥	११
दशमे रामचरितमाविर्भावपुरस्सरम् ।	
शुकेन वर्ण्यते पुण्यमभिषेकोत्सवावधि ॥	१२
ततश्चैकादशेऽयोध्यामावसन्ननुजैसह ।	
यज्ञादि यच्चकारेशो रामस्तदनुवर्ण्यते ॥	१३
रामएकादशे यज्ञैरीजे राष्ट्रेष्ववासयत् ।	
कुशादीन् वृत्तिरुदिता प्रजानां राघवस्य च ॥	१४
द्वादशे रामपुत्रस्य कुशस्यान्वय उच्यते ।	
एवमिक्ष्वाकुपुत्रस्य शशादस्योरितोऽन्वयः ॥	१५
आरभ्याह्मकुशम्भूपानैक्ष्वाकान् द्वादशेगतान् ।	
भविष्यतस्सुमित्रान्तान् बृहद्रथमुखांस्तथा ॥	१६
इक्ष्वाकोकेन पुत्रस्य निमेर्वैशख्योदशे ।	
वर्ण्यते जज्ञिरे यत्र ब्रह्मज्ञा जनकादयः ॥	१७
त्रयोदशेऽरिषड्वर्गजयीराजान्ववायकृत् ।	
ऐक्ष्वाकस्य निमेर्देहान्मथिताज्जनकोऽभवत् ॥	१८

चतुर्दशे गुरोः पत्न्यां तारायां सोमजाद्बुधात् ।	
जातश्चैलषड्वर्षयामायुर्मुख्यात्तजीजनत् ॥	१९
चतुर्दशे त्रिजात्सोमाद्गुरोः पत्न्यां बुधोऽजनि ।	
स उपास्तोर्वशीं तज्जस्तसङ्केतं पुरुरवाः ॥	२०
ततः पञ्चदशे गाधिरैळपुत्रान्वयेऽजनि ।	
यद्दौहित्रसुतो रामः कार्तवीर्यमहान् रुषा ॥	२१
उक्ताः पञ्चदशे वंशाश्श्रुतायुः प्रमुखोत्थिताः ।	
अर्जुनं गाधिजा पौत्रो रामो हन्तेतिचेरितम् ॥	२२
षोडशे चार्जुनसुतैर्जमदग्नौ हते मुहुः ।	
रामात् क्षत्रवधः प्रोक्तो विश्वामित्रस्य चान्वयः ॥	२३
तीर्थान्यटन् प्रसूभ्रातृन् रामोऽहन् षोडशे नृपान् ।	
गाधेः पुत्रोऽभवत्पुत्रस्तद्वंशोऽभूदनेकशः ॥	२४
अयोस्तप्तदशेत्वैळज्येष्ठपुत्रस्य पञ्चसु ।	
सुतेषु तत्र वृद्धाधिचतुर्णां वंशवर्णनम् ॥	२५
वंशान् सप्तदशेऽवादीदैळज्येष्ठसुतायुषः ।	
पुत्रैरम्भरजिक्षत्रवद्धानेनोभिराहितान् ॥	२६
अष्टादशे ययातेस्तु नाहुषस्य कथोच्यते ।	
यस्य पञ्चसु पुत्रेषु कनीयानग्रहीज्जराम् ॥	२७
आयुषो ज्येष्ठपुत्रस्य नहुषस्याप्रजस्सुतः ।	
ययातिः पूरुमकृताष्टादशे नृपमात्मजम् ॥	२८

अध्यायार्थसंग्रहश्लोकाः

९१

- ऊनविंशे ययातिस्खं चेष्टितं नन्वजोपमम् ।
 देवयानीं समाश्राव्य विरक्तो मुक्तिमाप्तवान् ॥ २९
- मुक्तभोगामजां हास्यन्नजवद्वृत्तिमात्मनः ।
 विडम्बयन्प्रियामाह निर्वेदयितुमात्मवान् ॥ ३०
- विंशे पितृप्रसादात्पराजासनमहोन्नतेः ।
 पूरोर्विंशे तु दौष्यन्तेर्भरतस्येर्यते यशः ॥ ३१
- एकविंशे तु दौष्यन्तेस्सुतस्यान्वय उच्यते ।
 रन्तिदेवाजमीढादेर्यत्र कीर्तिः प्रतन्यते ॥ ३२
- एकविंशे भरद्वाजपुत्रमन्युसुतान्वयः ।
 वर्ण्यन्ते रन्तिदेवाजमीढाद्या यत्र वंशिनः ॥ ३३
- द्वाविंशे तु दिवोदासवंशमुक्त्वाथ वर्णिताः ।
 ऋक्षवंशे जरासन्धपार्थदुर्योधनादयः ॥ ३४
- दिवोदासात्तु पाञ्चालवंशो द्वाविंश उच्यते ।
 वंशान्तरादाजमीढचैद्यमागधकौरवाः ॥ ३५
- त्रयोविंशोत्वनोर्दुह्योस्तुर्वसोश्चान्वयः क्रमात् ।
 यदोश्च वंशोऽनुक्रान्तो यावज्ज्यामखसम्भवम् ॥ ३६
- त्रयोविंशोऽन्वयानुक्त्वा शुकोनुप्रमुखैः कृतान् ।
 ज्यामखावधिसाचख्यौ यदोर्विशं महत्तरम् ॥ ३७
- चतुर्विंशे विदर्भस्य पुत्रत्रयसमुद्भवाः ।
 वंशा नानामुखाः प्रोक्ता रामकृष्णोद्भवावधि ॥ ३८

॥ दशमस्कन्धे ॥

- कृष्णावतारचरितश्रवणामृतनिवृतः ।
उक्तानुवादेनौत्सुक्याद्राजा पृच्छति तत्पुनः ॥ १
- तत्र तु प्रथमे कंसस्वमृत्युं देवकीसुतात् ।
श्रुत्वा भीतोऽवधीत्तस्याष्वङ्गर्भानिति वर्ण्यते ॥ २
- द्वितीये कंसघाताय देवक्या गर्भगो हरिः ।
ब्रह्मादिभिस्तुतस्सा च सान्वितेति निरूप्यते ॥ ३
- तृतीये निजरूपेण सम्भूतस्तु हरिस्वयम् ।
पितृभ्यां संस्तुतो नीतः पित्रा भीतेन गोकुलम् ॥ ४
- चतुर्थे चण्डिकावाक्यमाकर्ण्यतिभयाकुलः ।
दुर्मन्त्र्यभिहितं मेने कंसो बालादिर्हिसनम् ॥ ५
- पञ्चमे जातकं नन्दस्सूनोः कृत्वा महोत्सवम् ।
गत्वा तु मधुरां प्राप वसुदेवागमोत्सवम् ॥ ६
- षष्ठे सख्युर्गिरानन्दो ब्रजन् गच्छन् मृतां पथि ।
दृष्ट्वा तु राक्षसीं तस्या मृत्युं श्रुत्वा स विस्मितः ॥ ७
- उत्क्षिपन् शकटं व्योम्नि तृणावर्तमधिक्षिपन् ।
दर्शयन्विश्वमास्ये च कृष्णः क्रीडति सप्तमे ॥ ८
- अष्टमे नामकर्मास्य बालक्रीडा कुतूहले ।
मृद्भक्षणादियोगे च विश्वरूपं निरूप्यते ॥ ९
- विश्वरूपादि बालस्य निशम्याशङ्किनः पितुः ।

अध्यायार्थसंग्रहश्लोकाः

	१३
नामकृद्गर्वाक्येन निजं तत्त्वमसूचयत् ॥	१०
नवमे पयउत्सिक्ते गत्वा गोप्यथ तत्कृतम् ।	
विलोक्य भाण्डभङ्गादि कृष्णं दान्ना बबन्ध तम् ॥	११
तत्तूद्राश्रितं विश्वं दृष्ट्वा विस्मितचेतसः ।	
बन्धनद्व्यङ्गुलापूर्ता पूर्णतांसोऽन्वदर्शयत् ॥	१२
दशमेऽपातयद्राजन्नन्तरा यमळार्जुनौ ।	
तत्र ताभ्यां च देवाभ्यां कृष्णस्तुत इतीर्यते ॥	१३
एकादशे समागत्य वृन्दावनमथार्भकैः ।	
वत्सान्पालयतानेन हतौ वत्सबकासुरौ ॥	१४
द्वादशे तु महासर्पवपुर्धरमघासुरम् ।	
वत्सपालगळं क्रुद्धो गळेऽहन्निति वर्णयते ॥	१५
महाबकगळक्रीडा केवलस्य न कौतुकम् ।	
इतीवाघासुरमुखे ससखः प्राविशद्वरिः ॥	१६
त्रयोदशे हरिर्ब्रह्मा वत्सान्पालांश्च मायया ।	
तदा तत्सर्वरूपोऽढं कृष्णः पूर्ववदाचरत् ॥	१७
चतुर्दशेऽद्भुतं दृष्ट्वाऽपूर्वागन्तुकनिश्चयम् ।	
अनीशः कर्तुमस्तौपीत्कृष्णं ब्रह्मातिमोहितः ॥	१८
ततः पञ्चदशे धेनुपालनं धेनुकार्दनम् ।	
काळीयक्ष्वेळतो गोपरक्षणं च निरूप्यते ॥	१९
षोडशे काळियस्योक्तो निग्रहो यमुनाह्वदे ।	

तत्पत्नीभिस्तुतेनाथ कृष्णेनानुग्रहः पुनः ॥	२०
नागं सप्तदशे नागालयं तं निरयासयत् ।	
बन्धूंश्च सखिनश्श्रान्तान् सुप्तांस्तत्र दवादपात् ॥	२१
अष्टादशे ततो प्रीष्मे वसन्तगुणलक्षिते ।	
अघातयद्वलेनालं प्रलम्बं लीलया हरिः ॥	२२
ऊनविंशे निविष्टं तु गोपगोकुलमच्युतः ।	
मुञ्जारण्यमरण्याग्नेररक्षत्तन्निपानतः ॥	२३
विंशे प्रावृट्छरच्छोभावर्णनेन वनोचिताः ।	
प्रावृट्क्रीडा निरूप्यन्ते गोपराभयुजो हरेः ॥	२४
एकविंशे शरद्रम्यवृन्दावनगते हरौ ।	
तद्वेणुस्वनमाकर्ण्य गोपीभिर्गीतमीर्यते ॥	२५
द्वाविंशे गोपकन्यानां वस्त्राहरणलीलया ।	
वरदं वा गतः कृष्णो यज्ञशालामितीर्यते ॥	२६
त्रयोविंशे ततो गोपैरन्नयाच्चापदेशतः ।	
तत्पत्न्यनुग्रहात्कृष्णो दीक्षितानन्वतापयत् ॥	२७
चतुर्विंशे महेन्द्रस्य मखं व्यावर्त्य हेतुभिः ।	
कृष्णः प्रावर्तयामास गोवर्धनमहोत्सवम् ॥	२८
पञ्चविंशे रूपा शक्रे ब्रजनाशाय वर्षति ।	
उद्धृत्य गिरिमासारादरक्षद्रोकुलं प्रभुः ॥	२९
षड्विंशे विस्मितान्गोपान् कृष्णस्याद्भुतकर्मभिः ।	

अध्यायार्थसंग्रहश्लोकाः

९५

नन्दो गगोक्तिमाशंक्य तदैश्वर्यमवर्णयत् ॥	३०
सप्तविंशे तदालक्ष्य कृष्णस्य प्राभवं परम् ।	
वर्णयते सुरभीन्द्राभ्यामभिषेकमहोत्सवः ॥	३१
अष्टाविंशे ततो नन्दानयनं वरुणालयात् ।	
वैकुण्ठदर्शनं चापि गोपानामनुवर्णयते ॥	३२
ऊनत्रिंशे तु रासार्थमुक्तिप्रत्युक्तयो हरेः ।	
गोपीभीराससंरम्भे तस्य चान्तर्धिकौतुकम् ॥	३३
त्रिंशे विरहसन्तप्तगोपीभिः कृष्णमार्गणम् ।	
उन्मत्तवन्न नियतं भ्रमतीभिर्वने वने ॥	३४
एकत्रिंशे निशायां ताः पुनः पुलिनमागताः ।	
कृष्णमेवानुगायन्त्यः प्रार्थयन्ते तदागमम् ॥	३५
द्वात्रिंशे विरहालापविकृन्नहृदयो हरिः ।	
तत्राविर्भूय गोपीस्तास्सान्त्वयामास मानयन् ॥	३६
त्रयस्त्रिंशे ततो गोपीमण्डलीमध्यगो हरिः ।	
प्रियास्ता रमयामास ह्लादिनी वनकेळिभिः ॥	३७
चतुस्त्रिंशेऽहिनाग्रस्तं नन्दं हरिरमूमुचत् ।	
विद्याभ्रञ्चाङ्गिरशशापाच्छङ्कचूडं तथावधीत् ॥	३८
पञ्चत्रिंशे वनं याते कृष्णे गोकुलयोषितः ।	
युग्मश्लोकानुगतेन निन्युर्दुःखेन वासरान् ॥	३९
षट्त्रिंशे निहतेऽरिष्टे नारदोक्त्या बलाच्युतौ ।	

वसुदेवसुतौ ज्ञात्वा कंसोऽक्रूरं समादिशत् ॥	४०
सप्तत्रिंशे हते केशिन्यच्युतो भाविकर्मभिः ।	
नारदेन स्तुतः क्रीडन् व्योमासुरमथावधीत् ॥	४१
अष्टत्रिंशे यथाध्यायन्नक्रूरो गोकुलं गतः ।	
तथैव रामकृष्णाभ्यां गृहं नीत्वा सुंसत्कृतः ॥	४२
प्रातः केशिवधे वृत्ते द्वादश्यां निर्गते मुनौ ।	
ततो व्योमे हतेऽक्रूरस्सायं गोकुलमागमत् ॥	४३
नवत्रिंशे पुरीं गच्छत्यच्युते गोपिकोक्तयः ।	
अक्रूरेणाथ काळिन्ध्यां विष्णुलोकस्य दर्शनम् ॥	४४
चत्वारिंशे ततोऽक्रूरः कृष्णं मत्वेश्वरेश्वरम् ।	
प्रणम्य भक्त्या तुष्टाव सगुणागुणभेदतः ॥	४५
एकचत्वारिंशकेऽहन् रजकं प्रविशन्पुरीम् ।	
ततो वरानदात्तुष्टस्सुदान्नो वायकस्य च ॥	४६
द्विचत्वारिंशके कुब्जोऽन्नमन्नन्धनुषो भिदा ।	
वधस्तद्रक्षिणां कंसारिष्टरङ्गोत्सवानि च ॥	४७
त्रिचत्वारिंशके हत्वा गजेन्द्रं रामकृष्णयोः ।	
रङ्गप्रवेशसौभाग्यं चाणूरेणानुभाषणम् ॥	४८
चतुश्चत्वारिंशके तु मल्लकंसदिमर्दनम् ।	
कंसयोषित आश्वासस्ताभ्यां पित्रोश्च दर्शनम् ॥	४९
पञ्चचत्वारिंशकेऽथ पितृनन्दादिसान्त्वनम् ।	

अध्यायार्थसंग्रहश्लोकाः

९७

उग्रसेनाभिषेकश्च गुरौ वासात्पुरागमः ॥	५०
षट्चत्वारिंशके घोषमुद्धवं प्रेष्य तद्विरा ।	
यशोदानन्दयोश्चक्रे कृष्णश्लोकापनोदनम् ॥	५१
कामचारं द्विजातिस्सन् परित्यज्यातिसंयतः ।	
गुरोर्ज्ञानमनुप्राप्य सख्या गोपीरुपादिशत् ॥	५२
सप्तचत्वारिंशकेऽथ कृष्णादेशेन गोपिकाः ।	
बोधयित्वा द्ववस्तत्त्वमनुज्ञाप्यागमत्पुरीम् ॥	५३
अष्टचत्वारिंशकेऽथ कृष्णः कुब्जामरीरमत् ।	
अक्रूरस्य गृहं गत्वा तं गजाह्वयमादिशत् ॥	५४
सैरन्धिकाममापूर्य पूरयित्वा मनोरथान् ।	
अक्रूरस्य ततः कृष्णस्तेन पार्थानसांत्वयत् ॥	५५
ऊनपञ्चाशत्तमे तु गत्वा क्रूरो गजाह्वयम् ।	
राज्ञस्त्वभ्रातृपुत्रेषु बुद्ध्वा वैषम्यमागमत् ॥	५६
ततः पञ्चाशत्तमे तु जरासन्धभयादिव ।	
कारयित्वाम्बुधौ दुर्गं तं निनाय निजं जनम् ॥	५७
कपटान् कपटेनैव हत्वा दैत्यानयत्नतः ।	
अजयत्तं जरासन्धं धर्मैषैव तु धार्मिकम् ॥	५८
एकपञ्चाशत्तमेऽहन् मुचुकुन्ददृशा हरिः ।	
यवनं मुचुकुन्देन स्तुतस्सन्नन्वकम्पत ॥	५९
यवनेन्द्रसुतात्कालयवनाद्यदुभीषणात् ।	

हस्तिरगिरस्त्वैरं पालनायापलायत ॥	६०
द्विपञ्चाशत्तमे धावन्भयादिव गतः पुरीम् ।	
अन्वमोदत सन्देशं रुक्मिण्या द्विजवर्णितम् ॥	६१
त्रिपञ्चाशत्तमे गत्वा विदर्भानद्भुते हितः ।	
रुक्मिणीमाहरत्कृष्णो मिषतां द्विषतां बलात् ॥	६२
चतुःपञ्चाशत्तमे तु जित्वा राज्ञो विपक्षगान् ।	
रुक्मिणं च विरूप्याथ भैष्ण्याः पाणिं पुरोऽग्रहीत् ॥	६३
पञ्चपञ्चाशत्तमे तु प्रद्युम्नोऽजनि कृष्णतः ।	
शम्बरेण हृतस्सोऽथ हत्वा तं कान्तयागमत् ॥	६४
प्रद्युम्नहानिलाभाद्यैश्शम्बराहरणादिना ।	
कुटुम्बिनामपत्यादि सुखदुःखमसूचयत् ॥	६५
षट्पञ्चाशत्तमे मिथ्याभियोगे मणिमाहरत् ।	
कन्यां जाम्बवतः प्राप कृष्णस्सत्राजितस्ततः ॥	६६
पुत्रादिकामसौख्यस्य निष्ठा मुक्त्वातिचञ्चलम् ।	
अर्थस्यानर्थतामाह स्यमन्ताहरणादिना ॥	६७
सप्तपञ्चाशत्तमे तु पुनश्शतधनोर्वधे ।	
प्राप्तं स्वदुर्यशो मार्षिं कृष्णोऽक्रूरागतान्मणेः ॥	६८
अक्रूरमुररीकृत्य मणेः पात्रमथाच्युतः ।	
उपामन्थ्य तमेकान्ते सरामोऽगाद्गजाह्वयम् ॥	६९
अष्टपञ्चाशत्तमे तु कृष्णः पञ्चकरेऽग्रहीत् ।	

अध्यायार्थसंग्रहश्लोकाः

९९

- काळिन्दीं मित्रविन्दां च सत्यां भद्रां च लक्ष्मणाम् ॥ ७०
- काळिन्दीं निजलाभाय तपः परमुपेयुषीम् ।
उपनेष्यन् प्रियावासमिन्द्रप्रस्थमथागमत् ॥ ७१
- ऊनषष्टितमे भौमं हत्वा तेनाहृतो हरिः ।
कन्यास्सहस्रशः प्राप्य पारिजातं ततोऽहरत् ॥ ७२
- परिणीय ततस्ताभिस्तन्मनोरथपूरणैः ।
आत्मारामोऽप्यसौ रेमे तद्गृहेषु गृहस्थवत् ॥ ७३
- अथ षष्टितमे कृष्णः परिहासेन रुक्मिणीम् ।
कोपयित्वा ततः प्रेम कलहो तामसान्त्वयत् ॥ ७४
- रामारामजनानन्दमहोदयविडम्बनैः ।
रुक्मिण्या प्रेमकलहच्छद्मनैश्चर्यमीर्यते ॥ ७५
- एकषष्टितमे शौरेः पुत्रपौत्रादिसन्ततिः ।
अनिरुद्धविवाहे च रुक्मिणो रामतो वधः ॥ ७६
- अष्टाधिकशतद्व्यष्टसहस्रस्त्रीसमुद्भवान् ।
कोटिशः पुत्रपौत्रादीन् हरिर्दारैरयोजयत् ॥ ७७
- द्वियुक्षष्टितमे प्रोक्तमनिरुद्धस्य रोधनम् ।
कन्यया रममाणस्य बाणेन बहुबाहुना ॥ ७८
- त्रियुक्षष्टितमे चाथ बाणयादवसङ्गरे ।
स्तुतिर्ज्वरेणेश्वरेण बाणबाहुभिदो हरेः ॥ ७९
- श्रीकृष्णश्श्रीहरं जित्वा बाणबाहूनथाच्छिनत् ।

चतुर्बाहुं विमुञ्चेमं देवदेव दयानिधे ॥	८०
इति सम्प्रार्थितस्तेन रुद्रेण प्रीतमानसः ।	
प्रह्लादाय वरो दत्तः पुरा वध्योऽसुरो मया ॥	८१
चत्वारोऽस्य भुजाश्श्लेष्ठा भविष्यत्यजरामरः ।	
पार्षदोऽयं भवतु ते हरेत्युक्त्वा ससर्ज तम् ॥	८२
चतुष्पष्टितमे कृष्णो नृगं शापादमोचयत् ॥	
ब्रह्मस्वहारिदोषोक्त्या राज्ञो दृप्तानशिक्षयत् ॥	८३
विभूतिभोगभाग्यादिमदोद्धतमनोरथान् ।	
अन्वशासद्यदून् कृष्णः नृगोद्धारप्रसङ्गतः ॥	८४
पञ्चषष्टितमे रामश्चक्रे गोकुलमागतः ।	
रममाणस्तु गोपीभिः काळिन्द्याः कर्षणं मदात् ॥	८५
रामस्य चरितं चित्रं काळिन्द्याकर्षणादि यत् ।	
पौण्ड्रकान्तादिकृष्णस्य पृथगुक्तं ततः परम् ॥	८६
षड्चक्रषष्टितमे काशीं गत्वाहन् पौण्ड्रकं हरिः ।	
तन्मित्रं च ततो वृत्तं सुदक्षिणमथादिशत् ॥	८७
सप्तषष्टितमे रामो गिरौ रैवतके मदात् ।	
स्वैरं युवतिभिः क्रीडन्नवधीद्विविदं बलः ॥	८८
अष्टषष्टितमे साम्ने निबद्धे कौरवैर्युधि ।	
तद्विमोक्षाय रामेण द्विजाह्वयविकर्षणम् ॥	८९
एकोनसप्ततितमे गार्हस्थ्यं प्रतिमन्दिरम् ।	

अध्यायार्थसंग्रहश्लोकाः

१०१

कृष्णस्य नारदो दृष्ट्वा विस्मितोऽगात्ततस्तुवन् ॥	९०
ततस्तु सप्ततितमे कृष्णस्याह्निककर्मणि ।	
दूतनारदयोः कार्ये मन्त्रिमन्त्रविचारणम् ॥	९१
जगन्मङ्गलचारित्रमाह्निकं जगदीशितुः ।	
नारदेन कचिक्किञ्चित् दृष्टमाह यथाक्रमम् ॥	९२
अथैकसप्ततितमे ह्युद्धवस्य तु मन्त्रतः ।	
इन्द्रप्रस्थं गते कृष्णे पार्थानां परमोत्सवः ॥	९३
राजसूयमिषं कृत्वा भीमदुर्योधनादिषु ।	
कलिमुत्पाद्य तद्द्वारा भूभारमहरत्प्रभुः ॥	९४
ततो द्विसप्ततितमे राज्ञा कार्ये निवेदिते ।	
दुर्जयं मागधं बुद्ध्वा भीमेनाघातयद्धरिः ॥	९५
ततस्त्रिसप्ततितमे मोचयित्वा नृपान् हरिः ।	
राजार्हभोगैस्त्वान्देशान् प्रस्थाप्य पुनराहरत् ॥	९६
अत्युन्नद्धजरासन्धवधात्तद्बुद्धभूपतीन् ।	
विमोक्ष्य कृपया कृष्णो निजरूपमदर्शयत् ॥	९७
चतुर्युक्सप्ततितमे राजसूयक्रियाद्विजैः ।	
अप्रपूजाप्रसङ्गेन चैद्यघातादि वर्ण्यते ॥	९८
राजसूयमुखे हत्वा जरासन्धं तदन्तरे ।	
चैद्यं तदन्ते कुर्वन्तं बीजं कलिमिवावपत् ॥	९९
पञ्चयुक्सप्ततितमे यज्ञावभृथसम्भ्रमः ।	

सुयोधनस्य चाक्षान्त्या मानभङ्गो दृशिक्रमात् ॥	१००
ततष्षट्सप्ततितमे वृष्णिंसात्वमहामृथे ।	
द्युमद्रदाप्रहारेण रणात्प्रद्युम्ननिर्गमः ॥	१०१
सम्पाद्य धर्मराजस्य राजसूयमहोदयम् ।	
निहत्य सौभराजादीनथोपारमदच्युतः ॥	१०२
सप्तयुक्सप्ततितमे नानामायाविचक्षणः ।	
कृष्णेनागत्य साल्वस्तु हतस्सौभं च चूर्णितम् ॥	१०३
ततोऽष्टसप्ततितमे दन्तवक्रविडूरथौ ।	
हत्वा हरिः पुरे रेमे रामस्सूतं ततोऽवधीत् ॥	१०४
ऊनाशीतितमे रामः पल्वलं द्विजतुष्टये ।	
निहत्य तीर्थस्नानाद्यैस्सूतहत्यामपानुदत् ॥	१०५
तथाशीतितमे कृष्णश्श्रीदामानं गृहागतम् ।	
सम्पूज्यापृच्छदर्थेऽसुं गुरुवासकथां मुदा ॥	१०६
एकाशीतितमे सख्युर्जग्ध्वा पृथुकतण्डुलान् ।	
श्रियं निर्मितवानिन्द्रदुर्लभां तु तदाश्रमे ॥	१०७
द्व्यशीतितम आगत्य कुरुक्षेत्रं रविग्रहे ।	
वृष्टीन् दृष्ट्वा मुदा भूपाञ्चक्रुः कृष्णकथा मिथः ॥	१०८
श्रीकामसुहृदे कृष्णः प्रकल्पयेन्द्रपदं भुवि ।	
नन्दादिसुहृदानन्द कुरुक्षेत्रं जगाम सः ॥	१०९
त्र्यशीतितम एवं च स्त्रीणां कृष्णकथोत्सवे ।	

अध्यायार्थसंग्रहश्लोकाः

१०३

द्रौपद्यै कृष्णभार्याभिरुक्तास्वस्वकरग्रहाः ॥	११०
चतुर्भिरधिकेशीतितमे मुनिसमागमे ।	
वसुदेवमुखोत्साहबन्धुप्रस्थापनादिकम् ॥	१११
पञ्चाशीतितमे रामकृष्णौ सम्प्रार्थितौ स्तुतौ ।	
पित्रे ज्ञानमथो मात्रे मृतान्पुत्रानयच्छताम् ॥	११२
नन्दयित्वा कुरुक्षेत्रे यात्रायां सुहृदो बहून् ।	
तत्स्वज्ञानं ततः पित्रोरादिशन्मृतसूनुभिः ॥	११३
षडशीतितमे दम्भात्सुभद्रामर्जुनोऽहरत् ।	
गत्वा च मिथिलां कृष्णो नृपविप्रावनन्दयत् ॥	११४
पित्रोस्वज्ञानमादिश्य सुभद्रामर्जुनाय च ।	
जगाम मिथिलां कृष्णस्सभक्तप्रियकृत्ततः ॥	११५
सप्ताशीतितमे नारायणनारदवादतः ।	
वेदैस्तुतिर्गुणालम्बा निर्गुणा च तथोच्यते ॥	११६
अष्टाशीतितमे विष्णुभक्तः कैवल्यमश्रुते ।	
ततोऽर्वाग्देवभक्तस्तु विभूतिमिति वर्ण्यते ॥	११७
नवाशीतितमे देवः को महानिति संशये ।	
परीक्ष्य विष्णोरुत्कर्षं मुनिभ्योऽवर्णयद्भृगुः ॥	११८
मृतपुत्रं समादाय विप्रोऽरोदीद्धरेः पुरः ।	
अर्जनेन प्रतिज्ञातं विप्रपुत्रस्य रक्षणम् ॥	११९
शिशवदर्शनं प्राप्ते फल्गुनेऽग्निसमीपगे ।	

सार्जुनो हरिरानाय्य वैकुण्ठात्तत्सुतार्पणम् ॥ १२०

चरमे तु पुनः प्रोक्त्वा कृष्णलीला समासतः ।

यदुवंशप्रसूतानामानन्त्यं च सकारणम् ॥ १२१

॥ एकादशस्कन्धे ॥

उक्तैर्त्रिंशदध्यायैर्मुक्तिरेकादशे ततः ।

जायते येतिहासाद्यैस्समासव्यासयोगतः ॥ १

नारदो वसुदेवाय समासेन न्यवर्णयत् ।

भगवानुद्धवायाथ विस्तरेणोपपत्तिभिः ॥ २

तत्र तु प्रथमेऽध्याये यदुवंशस्य संक्षयः ।

उपक्षिप्तो विरागाय मौसल्यव्यपदेशतः ॥ ३

प्रवर्तितः परानन्दकृष्णक्रीडानुवर्णिता ।

तन्निवृत्त्या परानन्दपदारोहोनुवर्णयते ॥ ४

द्वितीये निमिजायन्तसंवादेनाह नारदः ।

धर्मान्भागवतान्भक्त्या वसुदेवाय पृच्छते ॥ ५

मायातत्तरणब्रह्मकर्मप्रश्नचतुष्टये ।

तृतीये तूत्तरं दत्तमार्षभैर्मुनिभिः पृथक् ॥ ६

चतुर्थेत्ववतारेहाप्रश्नस्योत्तरमुक्तवान् ।

जयन्तिनन्दनो नाम्ना द्रमिळो नवसत्तमः ॥ ७

पञ्चमे भक्तिहीनानां का निष्ठा को युगे युगे ।

विष्णोः पूजाविधिः प्रश्नद्वयस्योत्तरमुच्यते ॥ ८

अध्यायार्थसंग्रहश्लोकाः

१०५

- षष्ठे ब्रह्मादिभिस्तुत्वा गन्तुं विज्ञापितं हरिं ।
उद्धवः प्रार्थयामास स्वधाम नय मामिति ॥ ९
- सप्तमे तूद्धवज्ञानसिद्धौ पृष्टस्त्वयं हरिः ।
अवधूतेतिहासोक्तगुरुष्वष्टाववर्णयत् ॥ १०
- अष्टमेऽजगरादिभ्यो नवभ्यश्शिक्षितं हरिः ।
अवधूतगिरा प्राह विवेकायोद्धवं प्रति ॥ ११
- नवमे कुररादिभ्यो देहतश्चोपशिक्षितम् ।
श्रुत्वा यदुः कृतार्थोऽभूदिति कृष्णेन वर्णितम् ॥ १२
- चतुर्विंशतिगुर्वाख्यो लब्धसम्भावना भुवः ।
उद्धवस्यात्मतत्त्वाप्त्यै साधनोक्तिपरेरिता ॥ १३
- दशमे देहसम्बन्धात् संसृतिर्नात्मनस्समृता ।
इत्येतद्वर्णयामास मतान्तरनिवारतः ॥ १४
- एकादशे तु बद्धानां मुक्तानामपि लक्षणम् ।
साधूनां च तथा भक्तेर्लक्षणं हरिणेरितम् ॥ १५
- द्वादशे साधुसङ्गस्य महिमा वर्णितः पुरा ।
कर्मानुष्ठानतत्त्यागव्यवस्था च ततः परम् ॥ १६
- त्रयोदशेऽथ सत्त्वस्य वृद्ध्याविद्योदयक्रमः ।
हंसेतिहासतश्चित्तगुणविश्लेषवर्णनम् ॥ १७
- चतुर्दशे परं श्रेयो भक्तिरेव नचेतरत् ।
इत्येतद्वर्णयते ध्यानयोगश्च सहसा धनैः ॥ १८

ततः पञ्चदशे प्रोक्तास्सिद्धयो धारणानुगाः ।	
श्रीविष्णुपदसम्प्राप्तावन्तरायतया मताः ॥	१९
षोडशे तु हरेराविर्भावयुक्ता विभूतयः ।	
ज्ञानवीर्यप्रभावादिविशेषणोपवर्णिताः ॥	२०
अन्तस्तद्योगतापत्तौ विभूत्यादिनिरूपणम् ॥	२० ॥
ततस्सप्तदशे पृष्टे स्वधर्मे भक्तिरूपेण ।	
हंसोक्तं धर्ममन्वाह ब्रह्मचारिगृहस्थयोः ॥	२१ ॥
अष्टादशेऽवदद्धर्मं वनस्थयतिगोचरम् ।	
अधिकारविशेषेण विशेषं चापि तद्गतम् ॥	२२ ॥
ज्ञानादेर्निर्णयः पूर्वं कृतो ह्याश्रमधर्मतः ।	
एकोनविंशतितमे ज्ञानादेस्त्याग उच्यते ॥	२३ ॥
ज्ञानिनो वर्ण्यते कर्माभाव एकोनविंशके ।	
युक्तितर्कस्वरूपाभ्यां नष्टज्ञानस्य सर्वदा ॥	२४ ॥
विंशे योगत्रयं प्रोक्तं भक्तिज्ञानक्रियात्मकम् ।	
गुणदोषव्यवस्थार्थमधिकारिविभागतः ॥	२५ ॥
एकविंशे क्रियानानभक्तिष्वनधिकारिणाम् ।	
कामिनां द्रव्यदेशादिगुणदोषाः प्रपञ्चिताः ॥	२६ ॥
द्वाविंशे तत्त्वसंख्यानामविरोधविधोच्यते ।	
पुं प्रकृत्योर्विवेकश्च जन्ममृत्युविधादि च ॥	२७ ॥
त्रयोविंशे तिरस्कारसहनोपाय ईर्यते ।	

अध्यायार्थसंग्रहश्लोकाः

१०७

भिष्णुगीताप्रकारेण मनसस्संयमो धिया ॥	२८॥
चतुर्विंशे तु सांख्येन मनोमोहो निवार्यते ।	
आत्मनस्सर्वभावानामागमापायचिन्तया ॥	२९॥
स्वपदद्वन्द्वभक्तानामद्वन्द्वत्वाय संयमम् ।	
चित्रस्योक्त्वा पुनः कृष्णसांख्यमत्राह तत्कृते ॥	३०॥
पञ्चविंशे स्वनैर्गुण्यप्रतिपत्त्यै निरूप्यते ।	
चित्तप्रभवसत्त्वादिगुणवृत्तिरनेकधा ॥	३१॥
षड्विंशे योगनिष्ठाया विघातो दुष्टसङ्गतः ।	
साधुसङ्गेन तन्निष्ठा परा काष्ठेति वर्ण्यते ॥	३२॥
योगिनो योगविभ्रंशस्सङ्गतस्सम्भवेदिति ।	
सर्वधा तन्निवृत्त्यर्थमैळगीतं वितन्यते ॥	३३॥
सप्तविंशे क्रियायोगस्सद्यश्चित्तप्रसादतः ।	
सर्वकामाप्तिहेतुश्च साङ्गः प्रोक्तस्समासतः ॥	३४॥
रागाद्याकुलचित्तानां कुतो सङ्गादिसम्भवः ।	
इति कृष्णार्चनं भद्रमनुस्मृत्यानुपृच्छति ॥	३५॥
अष्टाविंशे तु यः पूर्वं विस्तरेणोपवर्णितः ।	
ज्ञानयोगः पुनश्चासौ समाहृत्य निरूप्यते ॥	३६॥
ऊनत्रिंशे तु यः पूर्वं विस्तरेण निरूपितः ।	
भक्तियोगस्तमेवाह स्वभक्ताय समासतः ॥	३७॥
अतिक्लेशमिवाल्क्ष्य योगे सङ्गैकसंसदि ।	
सुखोपायं पुनः कृष्णमुद्धवः परिपृच्छति ॥	३८॥

त्रिंशे तु प्रागुपक्षिप्तमौसलच्छलतो हरिः ।	
स्वधाम गन्तुमन्विच्छन् सञ्जहार निजं कुलम् ॥	३९॥
एकत्रिंशे स्वकं धाम जगाम भगवानितः ।	
तमेवानुययुः प्रीत्या वसुदेवादयस्ततः ॥	४०॥
देवान्यदून्विधायादौ भूयो देवान् विधाय तान् ।	
श्रीकृष्णस्वेच्छया धाम स्वतन्वैव समाविशत् ॥	४१॥

॥ द्वादशस्कन्धे ॥

उक्तल्लयोदशाध्यायैर्द्वादशेत्वाश्रयस्सतः ।	
अधिष्ठानावधित्वाभ्यामाश्रयश्चेत्स्वरस्सतः ॥	१
उक्तो लयावधित्वेन प्राकृतात्यन्तिके लये ।	
अधिष्ठानतया चोक्तो महापुरुषवर्णने ॥	२
तत्राद्यैष्वङ्मिरध्यायैश्शुकः प्राह परीक्षिते ।	
शैवैस्तत्राखिलान्याह सूतः पृष्टोऽथ सन्निभिः ॥	३
स्वाश्रयश्रवणे कार्यो न विळम्बो मनीषिणा ।	
इत्येतत्कालवैषम्यं चतुर्भिस्तावदुच्यते ॥	४
तत्र तु प्रथमे भाविमागधान्वयभूमिपान् ।	
कलिप्रभावतः प्राह सङ्करादिमलीमसान् ॥	५
द्वितीये तु कलेर्दोषवृद्धौ कल्त्रयवतारतः ।	
अधर्मिष्ठे जने नष्टे पुनः कुतयुगागमः ॥	६
तृतीये भूमिगीतैस्तु राज्यदोषादि वर्णयते ।	

अध्यायार्थसंग्रहश्लोकाः

१०९

कलौ च दोषभूयिष्ठे दोषहन्त्री हरेर्नतिः ॥	७
चतुर्थे च चतुर्थोक्ता लया नैमित्तिकादयः ।	
तत्र संसारनिस्तारो हरिकीलैव वर्ण्यते ॥	८
पञ्चमे तु समासेन परब्रह्मोपदेशतः ।	
रात्रस्तक्षकसन्देशान्मृशुभीतिनिवारणम् ॥	९
षष्ठे परीक्षितो मोक्षस्सर्वहोमादि तत्सुतात् ।	
वेदशाखाविभागोक्तौ त्रिवेदव्यासवर्णनम् ॥	१०
सप्तमे धर्मविस्तारः पुराणव्यसनं ततः ।	
पुराणलक्षणादीनि फलं भागवतश्रुतेः ॥	११
अष्टमे तु तपश्चर्या मार्कण्डेयस्य मोहकैः ।	
कामादिभिरसंमोहो नरनारायणस्तुतिः ॥	१२
नवमे भगवन्मायादिदृक्षोर्दर्शनं मुहुः ।	
मायाशिशोर्दयाब्धौ च मुनेर्निर्वेशनिर्गमैः ॥	१३
दशमे शिव आगत्य मुनेस्तुष्टो वरानदात् ।	
तेन साकमतिप्रीत्या समाभाष्य सभाजयन् ॥	१४
एकादशे तु पूजार्थं महापुरुषवर्णनम् ।	
रवेर्व्यूहस्य चाख्यानं प्रतिमासं पृथक्पृथक् ॥	१५
द्वादशे तु पुराणोक्तसर्वार्थानुक्रमः कृतः ।	
प्रथमस्कन्धमारभ्य प्राधान्येन समासतः ॥	१६
त्रयोदशे पुराणानां संख्यामाह यथाक्रमम् ।	
दानं दानस्य माहात्म्यं श्रीमद्भागवतस्य च ॥	१७

॥ सिद्धान्तचन्द्रिका ॥

॥ श्रीमद्भागवतस्य सर्वपुराणोत्कृष्टत्वप्रतिपादकपीठिका ॥

श्रीमन्निखिलोपनिषत्प्रतिपाद्यपरमाद्वैतसिद्धान्तप्रतिपादकत्वात्-
अपरिमेयप्रमेयविस्तृताखिलवेदजातविभजनपूर्वकतया निखिलपुराणा-
दिसद्ग्रन्थप्रवर्तकैश्श्रीवेदव्यासभट्टारकैर्भगवद्गुणवर्णनैकप्रधानतया प्रणी-
तत्वात् - मात्स्यगारुडाद्यनेकसद्ग्रन्थेष्वत्युत्कृष्टतया प्रतिपादितत्वात्
गीता-सहस्रनाम -रामायणादिशब्दानां निरुपपदानां यथाक्रमं भगव-
द्गीता-विष्णुसहस्रनाम - वाल्मीकिरामायणवाचकत्वं यथा तद्वदस्यापि
भागवतशब्दस्य - निरुपपदस्य श्रीविष्णुभागवतवाचकतया निखि-
लास्मच्छिष्टजनैरङ्गीकृतत्वात् - निखिललोकाभिवन्द्यमुनिगणसंसेव्य -
मानानवद्यपदारविन्देन शुक्रमहर्षिणाप्यधीतत्वात् - मोक्षशास्त्रमिदमिति
निश्चयबुद्ध्या - तेनैव महर्षिणा मुमुक्षवे परीक्षिते बोधितत्वादित्याद्य-
नेकहेतुभिश्श्रीमद्भागवतस्यास्य सर्वपुराणोत्कृष्टत्वं निखिलोपनिष-
त्तुल्यत्वं च स्पष्टतरमेव दृश्यते, तथाप्यस्मद्विमतानुवर्तिभिरनाघ्रात-
वेदगन्धैरसम्प्रदायाधीतपुराणग्रन्थैरनालोचिताखिलसद्ग्रन्थकथासम्बन्धैः
स्वार्थास्वार्थविवेचनाभावप्रयुक्तात्यसूयान्धैः कैश्चिन्मन्दैरिदं भागवताख्यं
मोक्षशास्त्रं, केनचिदाधुनिकेन बोधेवाख्येन रचितमित्यभाणि, तत्पद-
वीमनुसृत्यैवान्येऽपि केचिच्छुक्रमहर्षिणा प्रणीतमित्यवोचन् ॥ तथैवा-

परे व्यासापरनाम्ना केन चिदाधुनिकेन प्रणीतमित्यूचुः, कैश्चिद्व्यासे-
नोपपुराणेषु सप्तदशपुराणत्वेन कृतमिति चाभिहितमेवं विविधविरुद्धा-
सद्धेतुवादकलुषितैस्वेच्छानुवर्तनैकायत्तशाक्तजनालर्कभाषितैः श्रीम-
द्व्यासमहर्षिप्रणीतश्रीमद्भागवतकाञ्चनशैलस्य न कापि क्षतिरिति
निश्चित्य तदीयपूर्वपक्षोपपादनपूर्वकतया सहेतुभिरकुटिलार्थकैर्वचनै-
स्साधकबाधकनिरूपणपूर्वकतया परमसिद्धान्तस्सङ्गहेण प्रकाश्यते—
तथा हि—

॥ पूर्वपक्षिभिश्शाक्तैरुदाहृतप्रथमकक्षया ॥

हेमाद्रिनामकस्य राज्ञस्सभास्थानपण्डितेष्वप्रगण्यः पण्डित-
जनसर्वभौमो बोपदेवः, गोपालमतावलम्बिनस्तत्प्रभोः प्रीणनाथ,
तदाज्ञानुसारेणैतत्पुराणरत्नं भगवद्व्यासप्रणीतत्वेन तन्नाम्ना विरचय्य,
तस्मै राज्ञे समर्पितवान्, ततस्स भूपतिर्वहुभिः पण्डितैस्साकमामूलान्
तदवलोक्य, विविधविचित्रभगवद्भागवतकथाविशेषैस्तत्तद्वृत्तीयवर्ण-
नोचितपदगुम्भनैः निखिलवेदान्तप्रतिपाद्यपरमतत्वार्थापादकवाक्य-
रचनादिभिश्चातिरमणीयमिदमिति निश्चित्य, तादृग्विधसर्वोत्कृष्टग्रन्थ-
स्यैतस्यैव, भागवताख्यपुराणरत्नत्वेन लोके प्रतीतिर्यथा स्यात्तथा कर्तुं
तस्मान्मातृकास्थानापन्नात्पुत्रिकास्थानापन्नाब्रह्मीमूलग्रन्थविततीर्णिष्या -
द्य, स्वाश्रितपण्डितजनसमुदयद्वारा, तद्व्याख्यानादीन् कारयित्वा,
लोके तद्ग्रन्थसन्ततीः प्रख्यापितवानितीयं कथा तत्तद्विधजनपर-
म्पराप्रवचनमूलतो लोके प्रख्यातैव श्रूयते, नचैवंविधजनपरम्पराप्र-
वचनश्रवणमात्रेणैव तत्पुराणरत्नमाधुनिकपण्डितवर्यविरचितमिति वा-

च्यं, तस्मिन्नेवार्थे सन्दिहानैस्तद्व्याकर्तृभिश्श्रीधराचार्यादिभिः प्रथम-
स्कन्धीय प्रथमश्लोक व्याख्यानावसाने (भागवतं नामान्यदित्यपि न
शङ्कनीयं) इति लिखितं, तल्लिङ्गादेवान्यद्भागवतं वर्तत इति द्योत्यते ॥
तस्मादेतस्य विष्णुभागवतस्य बोपदेवकर्तृकत्वे, न कामप्यनुपपत्तिं
पश्यामः ॥

॥ पूर्वपक्षिभिश्शक्तैरुदाहृतद्वितीयकक्ष्या ॥

श्रीमद्व्यासमहर्षिप्रणीतेषु, भारत, स्कान्द, विष्णुपुराणादि-
सद्व्रन्थप्रतिपादितश्लोकवृन्देष्वनुसृतद्राक्षापाक, कैशिकीवृत्त्यादीनां च,
श्रीमद्भागवतग्रन्थप्रतिपादितश्लोकसमुदायेष्वनुसृतनारिकेलपाक, आर-
भटीवृत्त्यादीनां च, तेजस्तिमिरयोरिव परस्परवैधर्म्यसद्भावः, अक्षि-
मद्भिर्विचक्षणैः प्रत्यक्षेणासकृदुररीकृत एव भवति, यथैव लेखन,
पठन, सम्भाषण, सञ्चलनालङ्करणादिष्वभ्यस्तफक्किाविरुद्धफक्किा-
वत्त्वं न लोके यत्र कुत्रापि वा साधारणतया दृष्टम्, तथैव कृतिरचना-
दिष्वप्यभ्यस्तशय्यापाकवृत्त्यादीनामविरुद्धशय्यादिमत्वमेव तत्तत्कवि-
जनवर्षविरचितग्रन्थेषु दृश्यते, तस्मात्पूर्वोक्तक्रमेणात्रापि भागवते,
भारतादिग्रन्थप्रतिपादितश्लोकेष्वनुसृतशय्यापाकवृत्त्यादीनां विरुद्धश-
य्यादिसद्भावादितन्न भगव्यासकृतमिति वक्तुं सुशकम् ॥

अत्रोपपादितपाक, वृत्ति, शय्या, रीत्यादीनाम्, लक्षणस्वरूप-
निरूपकप्रमाणवचनानि ॥

॥ प्रतापरुद्रीये, काव्यप्रकरणे - “ अथ कैशिक्यादीनां
स्वरूपं निरूप्यते ॥

अत्यर्थसुकुमारार्थसन्दर्भा कैशिकी मता ।

अत्युद्धतार्थसन्दर्भा वृत्तिरारभटी मता ॥

ईषन्मृद्वर्थसन्दर्भा भारतीवृत्तिरिष्यते ।

ईषत्प्रौढार्थसन्दर्भा सात्त्वती वृत्तिरिष्यते ॥

अत्र

अत्यन्तसुकुमारौ दौ शृङ्गारकरुणौ मतौ ।

अत्युद्धतरसौ रौद्रबीभत्सौ परिकीर्तितौ ॥

हास्यशान्ताद्भुताः किञ्चित्सुकुमाराः प्रकीर्तिताः ।

ईषत्प्रौढौ समाख्यातौ रसौ वीरभयानकौ ॥”

यत्र शृङ्गारकरुणावतिक्रोमलेन सन्दर्भेण वर्ण्येते, तत्र कैशिकी, यत्र रौद्रबीभत्सावतिप्रौढेन सन्दर्भेण प्रतिपाद्येते, तत्रार-
भटी, यत्र नातिसुकुमारा हास्यशान्ताद्भुताः, नातिसुकुमारेण सन्दर्भेण
प्रतिपाद्यन्ते तत्र भारती, यत्र नातिप्रौढौ वीरभयानकावतिप्रौढेन
सन्दर्भेण निर्वाह्येते, तत्र भारतीति निश्चयः, एतासामुदाहरणश्लोकाः
ग्रन्थविस्तरभयान्नात्र प्रकाशिताः ॥

अपि च तस्मिन्नेव ग्रन्थे—

मध्यमारभटीत्वन्या तथा मध्यमकैशिकी ।

वृत्ती इमे उभे सर्वरससाधारणे मते ॥

मृद्वर्थेऽप्यनतिप्रौढबन्धा मध्यमकैशिकी ।

मध्यमारभटी प्रौढेऽप्यर्थेनातिमृदुक्रमा ॥

वैदर्भ्यादिरीतीनां शब्दगुणाश्रितानामर्थविशेषनिरपेक्षतया
केवलसन्दर्भसौकुमार्यप्रौढत्वमात्रविषयत्वात् कैशिक्यादिभ्यो भेदः ॥

अथ रीतीनां स्वरूपं निरूप्यते—

रीतिर्नामगुणाश्लिष्टा पदसङ्घाटनामता ॥

सा त्रिविधा—वैदर्भी, गौडी, पाञ्चाली चेति ॥

बन्धपारुष्यरहिता शब्दकाठिन्यवर्जिता ।

नातिदीर्घसमासा च वैदर्भी रीतिरिष्यते ॥

ओजः कान्तिगुणोपेता गौडीया रीतिरिष्यते ।

पाञ्चालरीति वैदर्भी गौडी रीत्युभयात्मिका ॥

अथ शय्यानिरूपणम्—

या पदानां परान्योन्यमैत्री शय्येति कथ्यते ॥

अथ पाकनिरूपणम्—

अर्थगन्भीरिमा पाकस्स द्विधा हृदयङ्गमः ।

द्राक्षपाको नारिकेळपाकश्च प्रस्फुटान्तरौ ॥

द्राक्षापाकस्स कथितो बहिरन्तस्स्फुरद्रसः ।

सनारिकेळपाकस्स्यादन्तर्गूढरसोदयः ॥

एवमेव वस्त्वलङ्कारप्रतीतावपि द्रष्टव्यम्, पाकान्तराणि यथा-

सम्भवमूहानि, ग्रन्थविस्तरभयादेव न तद्विषयविवेचना तु, विशेषतः प्रतिपादिता ॥

॥ पूर्वपक्षिभिश्शाक्तैरुदाहृततृतीयकक्षया ॥

श्रीमन्मत्स्यपुराण, गरुडपुराण, स्कन्दपुराणादिभ्यः, श्रीमच्छ्रीधराचार्य, विजयध्वजाचार्य, वीरराघवाचार्य, प्रभृतिभिर्व्याख्याकर्तृभिः, प्रथमस्कन्धीयप्रथमश्लोकव्याख्यानावसरेऽभ्युदाहृतश्लोकेषु प्रोष्ठपदानक्षत्रे पूर्णिमायां च, स्वर्णरचितसिंहानाधिरोपितस्य यथोक्तलक्षणलक्षितस्य समग्रस्य, श्रीविष्णुभागवतस्य सत्कुलीनाय श्रोत्रियाय दानेन, दातुर्मोक्षप्राप्तिरूपफलमुपदिष्टम् तथा हि—

॥ मत्स्यपुराणे - पुराणदानप्रस्तावे ॥

यत्राधिकृत्य गायत्रीं वर्णयते धर्मविस्तरः ।

वृत्रासुरवधोपेतं तद्भागवतमिष्यते ॥

लिखित्वा तच्च यो दद्याद्धेमसिंहसमन्वितम् ।

प्रोष्ठपद्यां पौर्णमास्यां स याति परमं पदम् ॥ इत्यादि

अत्र प्रतिपादितरीत्या, हेमसिंहस्य च श्रीभागवतग्रन्थस्य च न कोऽपि सम्बन्धः, प्रतिपाद्यप्रतिपादकयोरभेदविवक्षया तथोक्तमिति वक्तव्यं, तथासति, प्रतिपाद्यस्य भगवतो नारायणस्य गरुडवाहनवत्त्वं हि लोके प्रसिद्धतया सद्ग्रन्थेषु दृश्यते, न सिंहवाहनवत्त्वं, नाप्यन्यवाहनवत्त्वं च प्रतिपादितं भवति, अपि तु भगवत्याश्श्रीदेव्यास्तु सिंहवाहनवत्त्वं तु बहुषु सद्ग्रन्थेषु, प्रसिद्धतया श्रूयते, न च

नृसिंहरूपिणो भगवतो रूपे ॥ नृत्वमपहाय सिंहत्वमात्रमवलम्ब्य
तदुपर्यारोपितश्रीमद्भागवतग्रन्थदाने दातुः मोक्षप्राप्तिर्भवतीति वाच्यं,
प्रतिपाद्यस्यैव शिरसि तत्प्रतिपादकमधिष्ठाप्य, प्रददतः पुरुषस्य
मोक्षावाप्तिर्भवतीति वक्तुस्वोपानहौ स्वशिरसि धर्तव्याविति प्रलपतः
पुरुषस्येव मौर्ख्यं परं सर्वजनविदितं भवेदिति निश्चिनुमः ॥

॥ पूर्वपक्षमिश्रशक्तैरुदाहृतचतुर्थकक्षया ॥

श्रीमद्भागवतव्याख्यानकर्तृभिः पूर्वोक्तश्रीधराचार्यादिभिस्त-
स्मिन्नेव प्रथमस्कन्धीयप्रथमश्लोकव्याख्यानावसरे मात्स्यादिपुराणेभ्यः
उद्धृतश्लोकेषु श्रीमद्भागवतस्वरूपनिरूपकत्वेनोपपादितलक्षणानि सर्वा-
ण्यपि, न विष्णुभागवतपराणि भवितुमर्हति, अपि तु देवीभागवत-
पराण्येवेति ब्रूमः, तथा हि श्रीधराचार्यवर्यादिभिरुदाहृतवचनानि ॥

॥ यथोक्तं मत्स्यपुराणे - पुराणदानप्रस्तावे ॥

यत्राधिकृत्य गायत्रीं वर्णयते धर्मविस्तरः ।

वृत्रासुरवधोपेतं तद्भागवतमिष्यते ॥

लिखित्वा तच्च यो दद्याद्धेमसिंहसमन्वितम् ।

प्रोष्ठपद्यां पौर्णमास्यां स याति परमं पदम् ॥

अष्टादशसहस्रं तत्पुराणं परिकीर्तितम् ।

स्कान्दे च—

ग्रन्थोऽष्टादशसाहस्रो द्वादशस्कन्धसम्मितः ।

हयग्रीवत्रहाविद्या यत्र वृत्रवधस्तथा ॥

गायत्र्या च समारम्भस्तद्वै भागवतं विदुः ॥ इति

किं च पद्मपुराणे अम्बरीषं प्रति गौतमवचनम्—

अम्बरीषश्चुक्रोक्तं नित्यं भागवतं शृणु ।

पठस्व स्वमुखेनापि यदीच्छसि भवक्षयम् ॥ इति

गरुडे च—

अर्थोऽयं ब्रह्मसूत्राणां भारतार्थविनिर्णयः ।

गायत्रीभाष्यरूपोऽसौ वेदार्थपरिवृंहितः ॥

पुराणानां साररूपस्साक्षाद्भागवतोदितः ।

द्वादशस्कन्धसंयुक्तशतविच्छेदसंयुतः ॥

ग्रन्थोऽष्टादशसाहस्रश्रीमद्भागवताभिधः ॥ इति

किं च महामायारूपिण्या भगवत्याः प्रसादबलादेव विच्छिन्न-
शिरसश्श्रीमहाविष्णोर्हयग्रीवत्वसम्प्राप्तेर्देवीभागवते कण्ठोक्त्या प्रति-
पादितत्वात्, श्रीमद्द्वयग्रीवावतारस्य विनष्टनिखिलमहाविद्यानामक-
श्रीविद्योद्धरणैकप्रयोजनत्वात्, तथैव श्रीहयग्रीवपरब्रह्ममूर्तिना, अग-
स्त्यमहर्षये ह्युपदिष्टदेवीप्रतिपादकनिखिलागमग्रन्थजातस्य हयग्रीवब्रह्म-
विद्येतिशाक्तैस्सर्वत्राप्यभ्युपेतत्वात्, श्रीविष्णुभागवते वा, अन्यत्र
पुराणान्तरे वा, तथानुक्तत्वाच्च. एवमत्र प्रतिपादितयुक्तिचतुष्टयेन,
अत्रत्यहयग्रीवब्रह्मविद्येतिविशेषणं च, गायत्र्यादिसमारम्भ इत्यादि
विशेषणानि च, न विष्णुभागवतपराणीत्यत्र न कामप्यनुपपत्तिं
पश्यामः अत्रोपपादितयुक्तिचतुष्टयस्योपष्टम्भकतयात्र प्रमाणवचनानि
साकल्येन प्रतिपाद्यन्ते—

॥ श्रीमद्गस्त्यऋषिप्रणीतपञ्चदशीभाष्ये ॥

हयग्रीवाल्लब्ध्वा सकलममुमाद्यं मनुवरं

कृता टीका तस्यानुमतविधिनाऽगस्त्यमुनिना ।

कलातस्वोद्भासिन्यपरिमितभाग्योदयकरी

त्रयीसारादुद्धृत्य च सदुपकाराय सुधिया ॥

॥ किञ्च - ललितासहस्रनामसूत्ररपीठिकायाम् ॥

हयाननमहाबुद्धे सर्वशास्त्रविशारद ।

कथितं ललितादेव्याश्चरितं परमाद्भुतम् ॥

इत्यादि एतच्छ्लोकद्वयार्थपर्यालोचनया, श्रीहयग्रीवपरब्रह्ममूर्तिनैव महा-
विद्याह्यगस्त्यायोपदिष्टेत्यर्थस्तु स्पष्टतरं प्रतिपादितो भवति ॥ किञ्च

॥ हयग्रीवावतारकारणविवेचनापादकप्रमाणवचनानि ॥

॥ देवीभागवते, प्रथमस्कन्धे, पञ्चमाध्याये ॥

ऋषयः—

सूतास्माकं मनःकामं मग्नं संशयसागरे ।

त्वयोक्तं महदाश्चर्यं जगद्विस्मयकारकम् ॥

यन्मूर्धा माधवस्यापि गतो देहान्महात्मनः ।

हयग्रीवस्तदा जातस्सर्वकर्ता जनार्दनः ॥

वेदोऽपि सौति यं देवं देवास्सर्वे यदाश्रयाः ।

आदिदेवो जगन्नाथस्सर्वकारणकारणम् ॥

तस्यापि वदनं छिन्नं दैवयोगात्कथं तथा ।

तत्सर्वं कथयाशु त्वं विस्तरेण महात्मनः ॥

सूतः—

शृण्वन्तु मुनयस्सर्वे सावधानास्समन्ततः ।
 चरितं देवदेवस्य विष्णोः परमतेजसः ॥
 कदाचिद्दारुणं युद्धं कृत्वा देवस्सनातनः ।
 दशवर्षसहस्राणि परिश्रान्तो जनार्दनः ॥
 समदेशे श्रुभे स्थाने कृत्वा पद्मासने विभुः ।
 दत्त्वा भारं धनुष्कोट्यां निद्रामाप रमापतिः ॥
 श्रान्तत्वाद्दैवयोगाच्च जातस्तत्रातिनिद्रितः ॥

इत्यारभ्य

सूतः—

इति श्रुत्वा वचस्तेषां त्वष्टा चातित्वरान्वितः ।
 वाजिशीर्षं च कर्ताशु क्षणाच्च सुरसन्निधौ ॥
 विष्णोश्शरीरे झडिति योजिते वाजिमस्तके ।
 हयग्रीवो हरिर्जातो महामायाप्रसादतः ॥
 स्वल्पेनैव तु कालेन दानवस्स हि दर्पितः ॥
 निहतस्तरसा सङ्घे देवानां रिपुरोजसा ।
 यद्दं श्रुभमाख्यानं शृण्वन्ति भुवि मानवाः ॥
 सर्वदुःखविनिर्मुक्तास्ते भवन्ति न संशयः ।
 महामायाचरित्रं च पवित्रं पापनाशनम् ।
 पठतां शृण्वतां चैव सर्वसम्पत्तिदायकम् ॥

इत्यन्तेन, महाविष्णोर्देव्यनुग्रहवशाद्धयग्रीवत्वसम्प्राप्तिरुक्ता ॥

॥ पूर्वपक्षिभिश्शाक्तैरुदाहृतपञ्चमकक्ष्या ॥

श्रीमद्ब्रह्मासमहर्षिर्निखिललोकानुद्धर्तुकामः, ऋग्यजुस्सामाथर्व-
णाख्यतया वेदान् संविभज्य, पैल, वैशम्पायन, प्रमुखशिष्यानध्या-
पयामास, ततः परं शिष्यप्रशिष्यद्वारा विविधशाखाभेदेनानुत्सन्ना-
एवाद्यापि लोके वेदाः प्रवर्तन्त इत्यर्थस्सर्वजनविदित एव हि
दृश्यते, किं च, तथैव समहर्षिर्निखिलवेदार्थधारणासमर्थानां जनाना-
मुपकृतये, अष्टादशमहापुराणानि रचयामास, ततः परमपि तत्तत्पु-
राणानभ्युदितार्थेषु केषुचित्सन्दिग्धविषयेषु, सन्दिहानानां जनानां
सन्देहनिवर्तनैकपरत्वेनाष्टादशोपपुराणान्यप्यरचयत्, एवं सति, तत्र
तत्र पुराणेपूदाहृतपुराणानुक्रमणिकायां, भागवतस्य पञ्चमपुराणत्वेन
व्यवहारस्तु सर्वेष्वपि पुराणेषु प्रतिपादितो भवति, किं च, उप-
पुराणेषु सप्तदशपुराणस्य भागवतमिति नाम च सम्यगव्यवहृतं सह-
रीदृश्यते, अपि च, निखिलपुराणप्रणयनान्तरकाल एव व्यासेन
श्रीमहाभारतग्रन्थः प्रणीत इत्यर्थः स्पष्टतरं सर्वैरपि श्रुतचरएव
भवति, ततः परमेव श्रीमद्भागवतप्रणयनं तु निर्वृत्तमित्यत्रैव भागवत-
ग्रन्थे कण्ठोक्त्या प्रतिपादितं हि श्रूयते ॥

॥ श्रीमद्भागवते - चतुर्थाध्याये ॥

स्त्रीशूद्रद्विजबन्धूनां त्रयी न श्रुतिगोचरा ।

कर्मश्रेयसि मूढानां श्रेयएवं भवेदिह ॥

इति भारतमाख्यानं कृपया मुनिना कृतम् ॥ इति

तस्मात्पूर्वोक्तप्रकारेण निखिलमहापुराणोपपुराणप्रणयनोत्तर-
कालप्रणीतभारतग्रन्थात्परतोविरचितस्यैतस्य भागवतग्रन्थस्य, अष्टा-
दशमहापुराणोपपुराणान्तःपातित्वं न कदापि सङ्गच्छत इति
निश्चिनुमः ॥

॥ प्रथमकक्ष्याखण्डनम् ॥

श्री बोपदेवाख्यपण्डितजनसार्वभौमेनैतद्विष्णुभागवतं विर-
चितमिति कैश्चिदनाप्तैराप्तजनवदवभासमानैरनालोचिताखिलशास्त्रप्रमे-
यप्रमाणैर्बोपदेवप्रणीताखिलग्रन्थजातनिर्णयपरिज्ञानहीनैस्वेच्छामनुव-
र्तमानैः पण्डितमन्यमानैर्निखिलशिष्टजनावगीतासदाचारानुवर्तना-
सादिताहोपुरुषिकाधरीकृतस्वजनाभिमानैर्मानविहीनैश्शाक्तजनैः पौनः-
पुन्येन प्रलपितवाग्जालं सर्वमप्यस्मदभिहितसद्युक्तिजंज्ञानिलैर्विधूतं
सद्विशीर्णविविधावयवं भवतीति विद्वच्छिखामणयो विदां कुर्वन्तु ॥

तथा हि, प्रथमकक्ष्याप्रतिपादितयावद्विषयपर्यालोचनया
हेमाद्रिनामकप्रभोः प्रीणनाय बोपदेवेनेदं पुराणरत्नं विरचितमित्यर्थः
प्रतिपादितो भवति, तत्र युक्तिस्तु पामरजनपरम्पराप्रवचनप्रयुक्तदुरा-
शङ्कापनोदनाय श्रीधराचार्येण प्रथमस्कन्धप्रथमश्लोकव्याख्यानावसरे
प्रतिपादितं (भागवतं नामान्यदित्यपि नशङ्कनीयमिति) वाक्यं, न
किमप्यन्यत्सयुक्तिकं वचनं पूर्वपक्षिणा तत्र वा अन्यत्र वा समुपपा-
दितं, तस्मात्प्रलपितवचनानामुपमर्दकतया अत्र प्रतिपाद्यमानामेनां
दुर्जनकपोलचपेटिकानार्त्नी सिद्धान्तस्वरूपप्रतिपादिकां प्रक्रियां, प्रवर्त-
यिष्यामः ॥

तथा हि, कदाचिद्धेमाद्रिनामकविद्वत्प्रभुणा मुहूर्तद्वितयेनास्माकं
भागवताध्यायसङ्ग्रहार्थः ग्रन्थरूपेण कथयितुं समर्थः को वास्यस्मिन्
सदसीति, मध्येसभं पृष्टे, बोपदेवनामककविरधिसभं, परश्वः कथयि-
ष्यामीति प्रतिज्ञाय स्वप्रतिज्ञातार्थं निर्वोढुं श्रीमद्भागवतकथानुक्रमणि-
काप्रतिपादकत्वेन भागवताध्यायसाराख्यं ग्रन्थं विरचय्य, तस्मै
हेमाद्रिभूपतये समर्पयत् ॥

॥ यस्यायमाद्यश्लोकः ॥

श्रीमद्भागवताध्यायसारोद्धत निरूप्यते ।

विदुषा बोपदेवेन मन्त्रिहेमाद्रितुष्टये ॥ इति

किं च, ततः परमतिसङ्ग्रहरूपेणाभिवर्णितभागवताध्यायसाराख्य-
ग्रन्थावलोकनेनापरितुष्टस्य प्रभोः प्रीणनाय, तदाज्ञां पुरस्कृत्य सएव
बोपदेवः, भक्तिमुक्ताफल, भक्तिलहरीनामकग्रन्थद्वयं श्लोकरूपेणा-
कथयत्, ततस्तत्कृतिद्वयरचनयातिपरितुष्टेन हेमाद्रिणात्यादरात्सबो-
पदेवस्सम्मानितोऽभूद्वितीयं कथा तत्कृतग्रन्थजाते भक्तिमुक्ताफलाख्य-
ग्रन्थसंख्यानिर्णायकवचनलेखनावसरे स्पष्टतरं प्रकाशितम् ॥

॥ तथा हि - मुक्ताफलाख्य ग्रन्थटीकावसाने
श्रीबोपदेवकृत ग्रन्थसङ्ख्यानिर्णायकप्रमाणवचनम् ॥

यस्य व्याकरणे वरेण्यघटनाख्याताः प्रबन्धा दश

प्रख्याता नरवैद्यकेषु तिथिभिर्व्याख्यास्तथा षोडश ।

साहित्ये त्रयएव भागवततत्त्वोक्तौ त्रयस्तस्य तु

ह्यन्तर्वाणिशिखामणेरिह गुणाः के के न लोकोत्तराः ? ॥

किं च, तत्रैव, श्रीमद्भागवतग्रन्थो द्वाविंशतिवारमधीत इति श्रीमद्भागवतमाहात्म्यानुवर्णनपूर्वकतया श्रीवेदव्यासस्तुतिरपि तेनैव बोपदेवेन प्रतिपादिता, न तद्विषयप्रतिपादकानि वचनानि ग्रन्थ-विस्तरभयादत्र प्रकाशितानि ॥

एवं च सति पूर्वोक्तप्रकारेण बोपदेवप्रणीतभागवताध्याय-सारभक्तिमुक्ताफल, भक्तिलहरीख्यग्रन्थत्रयप्रतिपादितार्थापरिज्ञातृभिः पामरैः प्रलपितवचनजालस्यानादरणीयतां च श्रीमद्भागवताध्यायप्रतिपादितार्थं सङ्ग्रहरूपेण परिजिज्ञासोर्हेमाद्रेः प्रीणनाय द्रव्यलोभाद्भागवताध्यायार्थसङ्ग्रहप्रणयने प्रवृत्तस्य बोपदेवस्य भागवतग्रन्थप्रणेतृत्वं न कदापि वक्तुं, श्रोतुमूहितुं च शक्यत इत्यर्थं च विद्वच्छिखामणय-स्पष्टतरं विजानन्तुतराम् ॥ किं च, श्रीमद्भागवतव्याख्याकर्तृणामग्र-गण्येन श्रीधराचार्यवर्येण स्वव्याख्यानप्रणयनावसरे तत्तदध्यायाना-मादावध्यायार्थप्रतिपादकत्वेन सङ्ग्रहश्लोकाः प्रतिपादिताः, ते च श्लोकास्साकल्येनात्रोपोद्घातप्रकरणे यथाक्रमं प्रकाशिताः ॥ न तादृ-शाध्यायार्थप्रतिपादकश्लोकप्रणयनमात्रेण भागवतग्रन्थः श्रीधराचार्येण प्रणीत इति केनाप्युच्यते ॥ तथैव बोपदेवेन कविनाप्येकस्मिन्नहनि स्वपौरुषसाधनाय प्रणीतश्रीमद्भागवताध्यायार्थसङ्ग्रहाख्यग्रन्थरचना-मात्रेण निखिलोपनिषत्प्रतिपाद्य परमतस्त्वावबोधकभागवतमेव तेन प्रणीतमिति नोद्बुध्यते, स यदि कोशागारे तदध्यक्षेण निष्कपरिगण-नाय श्रुतिं दत्त्वा नियुक्तभटान् बिलोक्य कोशागाराधिपतीनित्येव प्रलपेदिति निश्चिनुमः, तस्माद्बोपदेवाख्यः कश्चन साधारणकविः,

भागवतार्थसङ्ग्रहणैकायत्तमनाः, तदर्थसङ्ग्रहप्रतिपादकग्रन्थप्रणयनेनैव विश्रुतकीर्तिः जयदेव, नारायणतीर्थादिषु भागवतप्रतिपादितार्था-पादकग्रन्थकर्तृष्वयमप्यन्तर्भवितुमर्हतीत्यर्थस्सर्वैरपि पण्डितवरैः कर-तलामलकवद्विज्ञेय एव भवति, तस्मात्पूर्वपक्षिणा चक्षुषी निमील्य-प्रलपितपूर्वपक्षस्तून्मूलित एवेति दिक् ॥

॥ द्वितीयकक्ष्याखण्डनम् ॥

श्रीमन्महाभारतादिषु प्रतिपादितश्लोकेषु पाक, शय्या, वृत्तीनां च, श्रीमन्महाभागवतप्रतिपादितशय्यादीनां च, तेजस्तिमिरयोरिव परस्परविभिन्नधर्मवत्त्वं, करतलामलकवत्सर्वजनविदितमिति यदुक्तं तत्र विचारयामः ॥

तथा हि, श्रीमद्भगवानादिनारायणो निखिललोकोत्तरणाय स्वांशतो व्यासमहर्षिरूपेणावतीर्य निखिलवेदजातं चतुर्धा विभज्य स्वशिष्येभ्यः पैलादिभ्य उपदिदेश, ततः परं निखिलपुराणान्यपि परिष्कृत्य लोके प्रवर्तयामास तथैव वेदलक्षणप्रतिपादकशिक्षादिकं च, ब्रह्मसूत्रादिकं च, प्रणिनाय, सर्वेषामप्यपरोक्षसाक्षात्काररूपमोक्ष-प्राप्तिनिरोधकाज्ञानान्धकारपटलं दूरीचकार ॥

तत्राखिललोकोत्तरणसाधनीभूतानन्तग्रन्थनिर्माणालङ्करणपरिमेय-महिम्ना भगवता व्यासेन तत्तदधिकारिजनानुकूलतया विविधविचित्र-कथाप्रतिपादकत्वेन, बहवो ग्रन्थाः प्रणीताः, तेषु भारतादिग्रन्थजातं वेदाध्ययनानधिकारिणां स्त्रीशूद्रादीनामश्रुतश्रुतिस्मृत्यादिग्रन्थसमुदा-

यानां श्रवणमात्रतः कथासन्दर्भान्वयसन्दर्भादिकं यथासुलभतया परिज्ञातं भवेत्तथा, द्राक्षापाकफक्किकां च, कैशिकीवृत्तिं चाधिकृत्य निखिलजनानामनायासेनाध्ययनसाध्यत्वेनारचयत् ।

तथा हि—

॥ भारते, भीष्मपर्वणि, अध्याये, भगवद्गीतासु ॥

धर्मक्षेत्रे कुरुक्षेत्रे समवेता युयुत्सवः ।

मामकाः पाण्डवाश्चैव किमकुर्वत सञ्जय ॥ इत्यादि

तथैव परमार्थपरिज्ञानमभिलषतामुपकाराय ब्रह्मसूत्राण्यतिदु-
रूहार्थान्यखिलपण्डित सार्वभौमैरध्यत्यादरादुपदेशतो ध्येयान्यकरोत्,
तथा हि, ब्रह्मसूत्रेषु प्रथमाध्याये—

सू. ओं, “अथातो ब्रह्मजिज्ञासा—जन्माद्यस्य यतः—शास्त्र-
योनित्वात्—ईक्षतेर्नाशब्द मि”त्यादि ॥

तथा च, व्यासशिक्षायां—

श्रीवासुदेवं वरदं प्रणम्य

श्रीमद्गणेशं वचसां च देवीम् ।

शिक्षां प्रवक्ष्ये श्रुतिकारणाङ्ग

सुबोधकं लक्षणशीर्षभूषाम् ॥

अथ स्वरादिसंज्ञाश्च तत्प्रयोजनमेव च ।

तत्फलं च प्रवक्ष्यामि विदुषां प्रमुदेह्यहम् ॥

एवमेव छान्दसानां सुलभतया अर्थज्ञानं यथा स्यात्तथातिप्रसिद्ध-
शब्दसंयोजनपूर्वकतयैव वेदशिक्षादिकं विरचितं अनेनैव क्रमेण, श्रीम-
द्भागवताख्यमेतत्पुराणरत्नमखिलपण्डितजनोपादेयतयाखिलोपनिषत्प्र-
तिपाद्यपरमार्थप्रकाशमकरोत्, एवमेव क्रमेण यथाधिकारं प्रणीतेषु
तत्तद्ग्रन्थसमुदयेषु, पाक, रीति, वृत्त्यादीनां परस्परवैलक्षण्यं तस्य
महर्षेर्विवक्षितमेव स्यात्, अन्यथा तदुद्दिष्टार्थस्य वैयर्थ्यापत्तेः, किं च,

अचतुर्वदनो ब्रह्मा द्विबाहुरपरो हरिः ।

अफाललोचनश्शम्भुर्भगवान् बादरायणः ॥

इत्यनेन त्रिमूर्तिस्वरूपत्वं व्यासमहर्षेः प्रतिपादितं भवति,
किं च, भागवते, प्रथमस्कन्धे, तृतीयाध्याये—

ततस्सप्तदशे जातस्सत्यवत्यां पराशरात् ।

चक्रे वेदतरोश्शाखा दृष्ट्वा पुंसोऽल्पमेधसः ॥

इत्यादीनि बहूनि वचनानि तत्र द्रष्टव्यानि—

एतेन विनष्टनिखिलागमोद्धरणाय व्यासरूपेण भगवानादि-
नारायण अवततारेत्यर्थः स्पष्टतरं प्रतिपादितो भवति एवं च सति
सर्वज्ञेन भगवता व्यासमहर्षिणा तत्तद्ध्येतृजनानां प्रीत्युत्पादनाय
यथाधिकारं विरचितभारतभागवताद्युत्तमग्रन्थेष्वनुसृतशय्यापाक-
वृत्त्यादीनां परस्परवैलक्षण्यं तु निखिलास्मच्छिष्टजनानामतीव श्लाघ-
नीयमेव भवतीत्यर्थमबुध्वा दोषबुद्ध्या प्रलपतोऽस्मत्पूर्वपक्षिणस्सन्देह-
पदवीं न कोऽपि मूढोऽनुवर्तितः इत्याचक्ष्महे तस्मादेव तस्मिन्नेवार्थे

निखिलशिष्टजनाभ्युपगतप्रसिद्धदृष्टान्तप्रवचननामकमुष्टिकुट्टनेन तस्य शिरोगतानादिविषजदोषवेदनां निवर्तयिष्यामः ॥

तथा हि, श्रीमद्भगवत्पादादिभिः कविजनसार्वभौमैः काळि-
दासादिभिरपि कविवरैस्तथैवान्यैस्साधारणकविभिश्च, विरचितकाव्य,
नाटक, चम्पू, भाण, प्रभृतिषु ग्रन्थेषु च, तथैव तत्कृतम-
तग्रन्थेषु च, व्याख्याग्रन्थेषु च वृत्ति, रीति, शय्यादीनां वैविध्यं तु
दरीदृष्टमेव भवति, तस्मादेव तेषामनन्यकविजनसाधारणयोग्यता
निखिलास्मदीयपण्डितजनश्लाघनीयैवाभूत्, तथा हि—

॥ श्रीमद्भगवत्पादैर्विरचितग्रन्थेभ्यः केचन श्लोकाद्युदाहियन्ते ॥

तथा हि, आत्मबोधे—

बोधोऽन्यसाधनेभ्यो हि साक्षान्मोक्षैकसाधनम् ।

पाकस्य वह्निवज्ज्ञानं विना मोक्षो न सिध्यति ॥

अविरोधितया कर्म नाविद्यां विनिवर्तयेत् ।

विद्याविद्यां निहन्येव तेजस्तिमिरसङ्भवत् ॥

इत्यादि, किं च—

तव हितमेकं वक्ष्ये वचनं शृणु सुखकामो यदि तत्त्वम् ।

स्वप्ने दृष्टं सकलं हि मृषा जाग्रति च स्मर तद्वदिति ॥

इत्यादिष्वत्यन्तसुकुमारार्थसम्बन्धसाहित्येन च, मृदुलपदगुम्भनेन च
बहवो ग्रन्थास्सामान्यमुमुक्षुजनानां हिताय विरचिताः ॥

॥ तैरेव भगवत्पादैर्विरचितसौन्दर्यलहर्या ॥

शिवशक्त्या युक्तो यदि भवति शक्तः प्रभवितुं
नचेदेवं देवो न खलु कुशलस्पन्दितुमपि ।
अतस्त्वामाराध्यां हरिहरविरिञ्चादिभिरपि
प्रणन्तुं स्तोतुं वा कथमकृतपुण्यः प्रभवति ॥

इत्यादि एवमेव क्रमेण यथाधिकारं शारीरकमीमांसाभाष्यादिकं विर-
चितमिति ज्ञातव्यम् ॥

काळिदासाख्यकविजनसार्वभौमेन प्रणीतरघुवंश, मेघसन्देश,
नलोदय, हरिश्चन्द्रनळोपाख्यानादिषु, वृत्ति, रीति, शय्यादीनां तेज-
स्तिमिरयोरिव विभिन्नतैव प्रसिद्धतया दृश्यते, तथा हि—

॥ रघुवंशे - प्रथमसर्गे ॥

क सूर्यप्रभवो वंशः क चाल्पविषया मतिः ।

तितीर्षुर्दुस्तरं मोहादुडुपेनास्मि सागरम् ॥ इत्यादि

चतुर्थसर्गे—

दिलीपानन्तरं राज्ये तं निशम्य प्रतिष्ठितम् ।

पूर्वं प्रधूमितो राज्ञां हृदयेऽग्निरिवोत्थितः ॥

तस्मिन्नेव काव्ये, दशमसर्गे—

पृथिवीं शासतस्तस्य पाकशासनतेजसः ।

किञ्चिदूनमनूनर्धेशशरदामयुतं ययौ ॥ इत्यादि

मेघसन्दर्शे, प्रथमसर्गे—

हित्वा तस्मिन् भुजगबलयं शम्भुना दत्तहस्ता
क्रीडाशैले यदि च विचरेत्पादचारेण गौरी ।
भङ्गीभक्त्या विरचितवपुस्तम्भितांतर्जलौघ-
स्सोपानत्वं कुरुमणितटारोहणायाग्रयायी ॥

नळोदये, द्वितीयाश्वासे—

स्मरस्य युद्धरङ्गतां रसारसारसारसा ।

जितावियोगिनस्समुन्नतेन तेन तेन ते ॥

टीका.—रसा विश्वम्भरा, कथंभूता, सारसारसा साराः
शोभनाः, सारसाः पक्षिविशेषाः यस्यास्सा तथोक्ता, स्मरस्य
मन्मथस्य युद्धरङ्गतां जन्यस्थानतां ॥ 'युद्धमायोधनं जन्य'मित्यमरः ॥
आर प्राप, ततः ते वियोगिनः विरहिणः समुन्नतेन तेन इनः स्वामी
तस्य भावः इनता समुन्नता समुच्छ्रिता इनता यस्य तेन 'उच्चप्रांशू-
न्नतोद्गोच्छ्रितास्तुङ्ग' इत्यमरः ॥ तेन स्मरेण जितास्सकलाश्च प्रियाः
सङ्गता इति भावः ॥

॥ तस्मिन्नेवाश्वासे ॥

पिकोपिकोपिकोपिको वियोगिनीरभर्त्सयत् ।

वचांसि भङ्गमालपन्नितानि तानितानि ताः ॥

तेनैव कविजनसार्वभौमेन काळिदासेन विरचितहरिश्चन्द्रनळो-
पाख्याने—

अथानुलोम्येन दमयन्ती चन्द्रोदये व्यसनवती जातेत्यर्थं च,
प्रातिलोम्ये-चन्द्रमती हरिश्चन्द्रेण गर्भं प्रापितेत्यर्थं च प्रतिपादयन्नाह—

तापिता हिमधाम्नाऽभूत्तदालोकनकामना ।

साधवेतिकृताधीता रुचातीव महैनसा ॥

टीका.—तस्य नळस्य आलोकने वीक्षणे, कामनं आशा यस्यास्सा
तथोक्ता भैमी हिमधाम्ना चन्द्रेण, अधवेति कृता अधवानां प्रोषित-
भर्तृकाणां, ईतिमुपद्रवं करोतीति कृत्तया, अतएव, अतीव महैनसा
अत्यन्तमहापातकवत्या अनाथस्त्रीवधादिति भावः ॥ ‘कलुषं वृजिनै-
न्नेघ’मित्यमरः, रुचा चन्द्रिकया, तापिता सती आधीता मनोव्याधिं
प्राप्ताभूत् ॥ ‘पुंस्याधिर्मानसी व्यथे’ त्यमरः, अत्र तदालोकन-
कामनेत्यनेन सङ्कल्पख्या तृतीयावस्था सूचिता, हिमधाम्ना
अधीतेत्यनेन अभिहिता निद्राभावाज्जागरख्या तुरीयावस्था ॥
प्रातिलोम्ये तु—

सा न हैमवती चारुताधीताकृतिवेधसा ।

नामका न कलोदात्तभूम्ना धाम हितापिता ॥

टीका.—हिमवतः अपत्यं स्त्री हैमवती पार्वती, सेव चारुतया
सौन्दर्येण अधीता प्राप्ता, नामः मनः केळिरसः यस्यास्सा, नामका-
कुलाङ्गनोचितलज्जावतीति भावः, हितानुकूला, सा चन्द्रमती,
आकृतौ आकारे, वेधसा विष्णुतुल्येन ॥ ‘वेधा विष्णौ च
धातरी’ति शाश्वतः ॥ यद्वा, आकृतिवेधसा कार्येषु, ब्रह्मतुल्येन,

अघटनघटनादक्षेणेत्यर्थः ॥ कलासु विद्यासु, उदात्तभूम्ना महनीय-
माहात्म्येन हरिश्चन्द्रेण, धाम तेजः ॥ गर्भोत्पादकं वीर्यमित्यर्थः,
अपिता प्रापिता, नेति नगर्भिणीकृत्येत्यर्थः ॥

तस्मिन्नेव काव्ये, आनुलोम्ये—

कङ्कमैत्तनुसादन्सा प्रसवेषु सुनन्दनम् ।

नाजला बिसवल्लीव सिताकान्तिरधीरधीः ॥

प्रातिलोम्ये तु—

धीरधीरति कान्तासि वल्लीव सबिलाजना ।

नन्दनं सुषुवे सप्रसादं सानुत्तमैककम् ॥

एवमतिविचित्ररचनाशक्तिसम्प्राप्तानन्यकविसाधारणा समान-
यशोवितानमहितानां सर्वतोमुखवाक्प्रपञ्चानां वश्यवचसां महाक-
वीनां चिरतराभ्यस्तानर्गळकवित्वधाराप्रभावमहिम्ना विविधविचित्र-
शय्यापाकवृत्त्यलङ्काररसविशेषपरिकृतकाव्यादिप्रणेतृणां महात्मनां
विचित्ररचनावैचित्र्यसाहित्येनानुवर्णनं तेषामुत्कर्षापादकमेव भवेन्नाप-
कर्षापादकमित्याचक्ष्महे ॥

तस्मात्सर्वज्ञस्य भगवतस्स्वतन्त्रेच्छस्य व्यासमहर्षेः जहुकन्या-
प्रवाहवत्सर्वतोमुखैव वाग्गरी प्रवहतीति विश्वविश्वजनीनैः पण्डित-
जनसार्वभौमैस्तादृक्प्रपञ्चस्य परस्परं रीति, वृत्ति, शय्या, पाकादीनां
वैविध्यं श्लाघ्यतममेवेति निश्चितसिद्धान्तखड्गविनिहतपक्षेण पूर्वपक्षि-
णा द्वितीयकक्षामात्रलुठत्पदविन्यासेनोद्बुष्टदूषणरूपस्ववचनजालं जाल-
वत्स्वनिरोधकं सत्तस्य महर्षेर्भूषणायितमभूदिति दिक् ॥

॥ तृतीयकक्षयाखण्डनप्रकारः ॥

पूर्वोक्ततृतीयकक्षयाप्रतिपादितयावद्विषयपर्यालोचनया, मात्स्य, गारुडादि, पुराणेभ्य उद्धृतश्लोकैः स्वर्णमयसिंहासनाधिरोपित-श्रीमद्भागवतग्रन्थस्य प्रोष्ठपदानक्षत्रघटितपौर्णमास्यां वा, आहोस्वि-त्प्रोष्ठपदानक्षत्रघटितदिने वा, पूर्णिमायां वा, दानं त्वपरोक्षसाक्षा-त्काररूपनिश्चयसंप्रदत्त्वेन प्रतिपादितमित्युक्त्वा, तादृग्विधदानप्रतिपा-दकवचनानि च, ह्यग्नीवब्रह्मविद्येत्यादिवशेषणानि च, देवीभागवत-पराण्येवेति पूर्वपक्षिणा सोद्धोषं प्रलपितेऽर्थे, दोषोद्धाटनपूर्वकं परम-सिद्धान्तः प्रकाशयते—

तथा हि—भूमारापनोदनाय, ब्रह्मरुद्रेन्द्राद्यखिलदेवबृन्दप्रार्थ-नया यदुवंशेऽवतीर्णस्य श्रीमद्भागवतो नारायणपरब्रह्ममूर्तेरखिलस्वरू-पस्य, गरुड, सिंह, आज्ञनेय, हंस, तुरङ्गमदन्तावळाद्यनेकवाहनवत्त्वं निखिलश्रुति, स्मृतीतिहासागमाद्यस्मदीयसद्ग्रन्थेषु प्रसिद्धतया विहितं हि श्रूयते, तथैव विष्णुवालयेषु संवत्सरोत्सवादिषु, क्रियमाणेषु विष्णोस्सिंहवाहनवत्त्वं ह्यक्षिमद्भिस्सर्वैरपि प्रत्यक्षतयावलोक्यते, तथैव विघनस्सूत्रादिषु विष्णोर्गरुडसिंहादिवाहनवत्त्वं विधिरूपतया प्रति-पादितं हि दृश्यते ॥ तथा हि—

॥ भृगुप्रोक्ते, वैधानसे दैविकयज्ञाधिकारस्थोत्सवपटले ॥

सूत्रम्—“अथ विष्णोर्वाहनानि व्याख्यास्यामः—प्रथमे हंसो

द्वितीये सिंहस्तृतीये ह्याञ्जनेयश्चतुर्थे फणीन्द्रः पञ्चमे वैनतेयषष्ठे
दन्तावळस्सप्तमे रथोऽष्टमे तुरङ्गमो नवमे शिबिका दशमे पुष्पकमिति”

॥ तथाचात्रिप्रोक्तकारिकाग्रन्थे ॥

अत्रिः—

हंसो मृगेन्द्रो हनुमान् फणीन्द्रः पक्षिराट् तथा ।

दन्तावळरथाश्चाश्च शिबिका पुष्पमण्टपः ॥

उत्सवे दिवसे श्रीमांस्तानारुह्य यथाक्रमम् ।

अर्चावतारमाहात्म्यं लोकानां दर्शयन् हरिः ॥

॥ तथा च, वैशम्पायनोक्तकारिकाग्रन्थे ॥

वैशम्पायनः—

प्रथमे दिवसे प्राप्ते हंसमारुह्य माधव ।

लोकान् पालय लोकेश लक्ष्मीश वरद प्रभो ॥

द्वितीये दिवसे प्राप्ते मृगेन्द्रमधिरुह्य च ।

भक्तानां नयनानन्दं कुरुष्व वरद प्रभो ॥

तृतीये दिवसे प्राप्ते हनूमन्तमधिष्ठितः ।

कटाक्षदुग्धकल्लोलैस्सर्वान् स्नापय केशव ॥

तुरीये दिवसे प्राप्ते फणीन्द्रमधिसंस्थितः ।

तूर्यवाद्यसमायुक्तो भक्तांस्त्राह्यजित प्रभो ॥

पञ्चमे दिवसे प्राप्ते वैनतेयं समाश्रितः ।

ब्रह्मघोषैस्तूर्यघोषैरन्वितः पाहि सर्वतः ॥

प्राप्ते षष्ठेऽहि देवेश गजेन्द्रमधिसंस्थितः ।

अर्चादिभेदरूपेण भक्तान् रक्षस्व माधव ॥
 सप्तमे दिवसे प्राप्ते रथमारुह्य भक्तिद ।
 नानादेवगणोपेत वीक्षस्व मधुसूदन ॥
 अष्टमे दिवसे प्राप्ते तुरङ्गममधिश्रितः ।
 नानायुधधरश्श्रीमन् पाहीमान् वरद प्रभो ॥
 नवमे दिवसे प्राप्ते शिविकामधिसंश्रितः ।
 अनन्ततीर्थैस्सर्वैशस्सर्वान् प्लावय मद्भिधान् ॥
 दशमे दिवसे प्राप्ते पुष्पकं च समाश्रितः ।
 दिक्पालकादिसहितस्सर्वतः पाहि केशव ॥

इत्यादि, एवमेव पाञ्चरात्रागमेष्वपि प्रतिपादितम्, अत्र ग्रन्थविस्तर-
भयान्न तानि वचनान्युदाहृतानि ॥

एवं विघनस्सूत्रान्निवैशम्पायनादिवचनैस्सिंहाद्यनेकवाहनवत्त्वं
 सर्वस्वरूपिणो भगवतश्श्रीमन्नारायणस्य निर्बाधकतया विधिचोदितमेव
 भवतीत्यर्थे सिद्धे, तन्निखिलकल्याणगुणगणवर्णनैकप्रधानतया, व्यास-
 महर्षिणा विरचितस्य, श्रीमद्भागवतपुराणरत्नस्य, तत्स्वरूपत्वेन तदधि-
 रुढसिंहवाहनस्य प्रतिरूपस्वर्णमयसिंहप्रतिमायामधिरोप्य दाने क्रिय-
 माणे, दातुरपरोक्षसाक्षात्काररूपमोक्षप्राप्तिस्सम्पद्यत इति रूपेण
 प्रवचनं, निखिलास्मच्छिष्टजनाङ्गीकार्यमेव भवतीत्यर्थे न कामप्यनुप-
 पत्तिं पश्यामः ॥

अपरं च—

नानृषिः कुरुते काव्यं नाविष्णुः पृथिवीपतिः ।

इत्यादिशिष्टजनवचनपर्यालोचनया सर्वेऽपि राजानो विष्णवं-
 शजाता इत्यर्थस्सङ्गच्छते, प्रजापालनरूपपरमधर्मनिर्वहणायाधिकृत-
 स्याभिषिक्तस्य राज्ञसिंहासनवत्त्वमव्यभिचरेण शास्त्रेषु प्रतिपादितं
 हि दृश्यते, तस्माद्विष्णवंशजातस्य राज्ञसिंहासनवत्त्वे सिद्धे तदंश-
 कारणभूतस्य भगवत्सिंहासनवत्त्वप्रवचने ह्यनुपपत्तिं भावयतः पूर्व-
 पक्षिणः प्रत्यक्षापलापं कुर्वतः पक्षच्छेदेऽप्यक्ष्युन्मूलनं त्वपेक्ष्यत इति
 निश्चिनुमः, अन्यदप्यत्र रहस्यं, हेमाद्रि, रुद्रयामळप्रभृतिविविधदान-
 प्रतिपादकनिबन्धनग्रन्थेषु तत्तद्रोगाविष्टजनानां रोगापनुत्तये विहित-
 विविधदानप्रतिपादककल्पविधाने तत्तद्रोगानुरूपतया एकस्याएव
 देवतायाः बहुवाहनवत्त्वमभिहितं भवति, तथैव विविधायुधवत्त्वमपि
 परस्परविभिन्नतयैव श्रूयते, तस्मादत्र श्रीमद्भगवत्प्रतिपादकस्य भागवत-
 ग्रन्थस्य, स्वर्णसिंहप्रतिमाधिरोपितस्यैव दानं कर्तव्यमिति सिद्धान्तित-
 परमसिद्धान्तचन्द्रहासेन विभिन्नपक्षस्य पूर्वपक्षिणः पश्चावलम्बित-
 शशाक्तजनास्स्वावज्ञां विजानन्तुतरामिति दिक् ॥

न च देवीभागवत, ललितोपाख्यानादिशाक्तग्रन्थेषु भगवत्या-
 सिंहवाहनवत्त्वस्य प्रसिद्धतया प्रतिपादितत्वान्तद्वाहनवत्त्वं तस्याएव
 वक्तुं न्याय्यमिति वाच्यं, भगवत्या महालक्ष्म्या विष्णुभार्यात्वेन
 पूर्वोक्तरीत्या स्वभर्तृवाहनेषु सिंह, गरुड, गज, हंसादिषु मध्ये
 स्वेच्छानुरोधेन, कदाचिसिंहवाहनाधिरोहणं, कदाचिद्गजवाहनाधि-
 रोहणं, कदाचिद्धंसवाहनाधिरोहणं चापि नैवायुक्तं भवेत्, तथैव लोके
 सर्वत्रापि तत्तत्कुटुम्बेषु पुरुषारूढान्येव, शिविकादीनि स्त्रीभिरप्या-

रूढानि भवन्ति, तदारोहणमात्रेण तानि सर्वाण्यपि स्त्रीवाहनान्येवेति व्यवहारस्तु न लोके प्रवर्तते ॥

किं च गृहारामक्षेत्रवित्तदासदासीवाहनपशुभूषणऋगादीना-
मधिकारस्तु भर्तुरेवेति मन्वादिधर्मशास्त्रेषु निश्चितत्वात्तथा न कस्मि-
न्नपि विषये स्त्रियास्वातन्त्र्यं वर्तत इत्यर्थः ॥ 'न स्त्री
स्वातन्त्र्यमर्हती'त्यादि शिष्टवचनैस्सर्वेषामपि विदितचरणं भवतीति
निश्चितत्वात्, तस्माद्विष्णुवाहनान्तर्गत सिंह, गज, हंसादिवाहना-
रोहणमात्रेण न देव्यास्तेषु वाहनेष्वधिकारो वर्तत इति निश्चिनुमः ॥
ननु श्रु. "आत्मा वा रे द्रष्टव्यश्श्रोतव्यो मन्तव्यो निदिध्यासितव्यः
सोऽन्वेष्टव्यस्त विजिज्ञासितव्यः, तद्विज्ञासस्वे"त्यादि, श्रुतिकदम्बेन
वेदान्तशास्त्राध्ययनापेक्षिभिर्मुमुक्षुभिस्सर्वैरपि श्रवणमनननिदिध्यास-
नादिकं विधित्साया रूपत्वेन विहितं न तु कर्मठैः क्रियमाणदान-
धर्मादिविधिक्रियाकलापो मोक्षेच्छूनां विधिरूपतया प्रतिपादितो
हि श्रूयते, एवं च सति, मोक्षशास्त्रस्यैतस्य श्रवणमननादिविधिभि-
स्साकं दानविधेरपि प्रवचनं नैव युक्तमिति महत्याक्षेपे सिद्धान्तस्त्वेवं
प्रकाशयते—

निखिलोपनिषत्तुल्यतां चैतस्य मोक्षशास्त्रस्य प्रतिपादयितुमेव
भगवानादिनारायणस्वरूपो व्यासस्सर्वत्रापि निखिलश्रुत्यर्थमप्युद्धृत्य-
श्लोकरूपेणारचयत्, केषुचिद्दृष्टेषु तत्तच्छ्रुतीनामानुपूर्व्यनतिक्रमेणैव
ताएव श्रुतीः श्लोकरूपेणारवर्णयत्, तथा हि—

॥ भागवते, अष्टमस्कन्धे, प्रथमाध्याये ॥

आत्मावास्यमिदं विश्वं यत्किञ्चिज्जगत्यां जगत् ।

तेन त्यक्तेन भुञ्जीथा मागृथः कस्य खिद्धनम् ॥

अयं तु श्लोकः—ईशावास्योपनिषदि प्रथमद्वितीयवाक्ये एव भवतः, एवमेव प्रकारेणान्यत्रापि प्रतिपादितश्रुतिरूपश्लोका द्रष्टव्याः॥ तस्मादेतस्य पुराणरत्नस्य, वेदस्येव, निरर्थकतया वर्णानुपूर्व्यनतिक्रमेण पठने च, तादृशश्रुत्यर्थसारभूतस्यास्य श्रोत्रियाय मुमुक्षवे दाने चापरोक्षसाक्षात्कारमोक्षावाप्तिरूपफलं तु लभ्यत इत्युक्त्वा, गुरुमूलतस्तत्सम्प्रदायानुसारेणार्थे परिज्ञाते मोक्षप्राप्तिस्तु कैमुतिकन्यायसिद्धेत्यभिप्रायो निखिलास्मच्छिष्टजनैर्निश्चेतव्य एव भवति, किञ्चात्र निरर्थकस्य वेदस्य यथासम्प्रदायं वर्णानुपूर्व्यनतिक्रमणपूर्वकाध्ययने महत्फलं त्वभिहितं ॥ तथा हि—

॥ प्रातिशाख्याख्यकुमारव्याकरणे - द्वितीयप्रश्नान्ते ॥

पदक्रमविशेषज्ञो वर्णक्रमविचक्षणः ।

स्वरमात्राविभागज्ञो गच्छेदाचार्यसंसदम् ॥'

गच्छेदाचार्यसंसदमिति, किञ्च ॥ कृतादियुगचतुष्टये, कृत-युगे तपसा फलसिद्धिरभिहिता, त्रेतायां तु ज्ञानेन फलसिद्धिरुक्ता, द्वापरे यज्ञादिना फलसिद्धिर्निश्चिता भवति, कलौ तु सर्वेषामपि मनुजानां दानेनैव फलसिद्धिर्भवतीति वक्ष्यमाणस्मृतिचोदितवचनप्रमाणैरवगम्यते, ऐतमेवार्थं मनसि निधाय स भगवान् परमकारुणिको

व्यासः मुमुक्षूणामपि पापनिवृत्तिः परम्परया मोक्षसाधिका भवेदिति निश्चित्य, एतस्यापि मोक्षशास्त्रस्य दानं तु विधिरूपतया कर्तव्यमित्य-
वादीत्, मुमुक्षूणामपि तपःप्रभृतिकर्मकलापैः पापनिवृत्तौ सत्यामेव-
मोक्षावाप्तिर्भवतीत्यर्थो भगवत्पादैरपि सूचितः, तथा हि, आत्मबोध-
प्रकाशिकायाम्—

तपोभिः क्षीणपापानां शान्तानां बीतरागिणाम् ।

मुमुक्षूणामपेक्ष्योऽयमात्मबोधो विधीयते ॥

इति, अत्र तपोभिरिति, बहुवचनेन, तत्तद्युगानुरोधेन मनुना
विहिततपो, ज्ञान, यज्ञ, दानान्येवाभिहितानि भवन्तीति ज्ञेयम् ॥

अतः कलौ सर्वेषामपि मनुजानां दानादेव सर्वार्थसिद्धिर्भव-
तीति निखिलश्रुतिस्मृतीत्यादिषु विधिरूपतया ह्यभिर्वर्णितार्थस्सर्वजन-
वेद्यो भवितव्य इत्यभिप्रायेण दानपारम्पर्यप्रतिपादकनिखिलश्रुतिस्मृत्या-
दीनां वचनानि च, प्रतिग्रहीतृस्वरूपनिरूपणं च, व्याध्यादिना स्वतो-
दानकर्मणि शक्यभावे सति, प्रतिनिधिमूलतो दानं कर्तव्यमित्यपरि-
जानतामस्मदीयानां हिताय प्रतिनिधिस्वरूपनिरूपणं च, सप्रमाणकै-
र्वचनैः प्रकाशयन्ते ॥ तथा च विष्णुराह—

पापं निवर्तयेद्धीमान् दानेनैव कलौ युगे ।

इति योगोऽस्य दानशब्दस्याङ्गिरसा स्पष्टतया दर्शितः ॥

वर्णानामाश्रमाणां च चातुर्वर्ण्ये युधिष्ठिर ।

दानं धर्मं प्रवक्ष्यामि यथा वेदे सुभाषितम् ॥

नन्दिपुराणे—

दानं परं प्रशंसन्ति दानमेव परायणम् ।
 दानं बन्धुर्मनुष्याणां दानं कोशो ह्यनुत्तमः ॥
 दानं कामफलो वृक्षो दानं चिन्तामणिर्नृणाम् ।
 दानं पुत्रः परं द्रव्यं दानं माता पिता तथा ॥
 न दानेन विना किञ्चित्प्रार्थितं फलमाप्यते ।
 अपि बालाग्रमात्रस्य तुला तस्य न विद्यते ॥
 हारनूपुरसङ्घैस्तु पूरितोत्तममन्दिरा ।
 इन्दिरा प्राप्यते सर्वैर्दानादेवेति निश्चयः ॥

सौरपुराणे—

न दानादधिकं किञ्चिद्दृश्यते भुवनत्रये ।
 दानेन प्राप्यते स्वर्गं श्रीर्दानेनैव लभ्यते ॥
 दानेन शत्रून् जयति व्याधिर्दानेन नश्यति ।
 दानेन लभ्यते विद्यां दानेन युवतीजनः ॥
 धर्मार्थकाममोक्षाणां साधनं त्रितयं स्मृतम् ॥

ब्रह्मकैवर्ते—

व्रतस्य साधनं दानं तपसस्स्थापनं च यत् ॥
 दानमेव परं श्रेय इह लोके परत्र च ।
 विमुक्तिसाधनं चैतच्छ्रुतिराह नृणां भुवि ॥

मनुः—

तपःपरं कृतयुगे त्रेतायां ज्ञानमुच्यते ।
 द्वापरे यज्ञमेवाहुर्दानमेव कलौ युगे ॥

उशनाः—

दानादृते नोपकारो विद्यते धनिनः परः ।
दीयमानं हि दत्तस्य भूयएवाभिवर्धत ॥ इति

वेदन्यासः—

यद्ददाति विशिष्टेभ्यो यच्चाश्नाति दिने दिने ।
तत्तु वित्तमहं मन्ये शेषं कस्यापि रक्षति ॥
यद्ददाति यदश्नाति तदेव धनिनो धनम् ।
अन्ये मृतस्य क्रीडन्ति दारैरपि धनैरपि ॥

बृहस्पतिः—

तपोधर्मं कृतयुगे ज्ञानं त्रेतायुगे स्मृतम् ।
द्वापरे चाध्वरः प्रोक्तः कलौ दानं दया दमः ॥

अत्रार्थे शतपथश्रुतिः ॥

तदेतत्क्षितयं सिद्धेद्दमो दानं दयेति च ।
दानेन भोगी भवति मेधावी वृद्धसेवया ॥
अर्हिसायां च दीर्घायुरिति प्राहुर्मनीषिणः ॥

थमः—

यतीनां प्रणवो धर्मो निराहारो वनौकसाम् ।
दानमेव गृहस्थानां शुश्रूषा ब्रह्मचारिणाम् ॥

मात्स्ये—

पापकर्मसमायुक्तं पतन्तं नरके नरम् ।
त्रायते दानमेकं तु पात्रभूते द्विजे कृतम् ॥

तथा—

न्यायेनार्जनमर्थानां वर्धनं चाभिरक्षणम् ।
सत्पात्रप्रतिपत्तिश्च सर्वशास्त्रेषु पठ्यते ॥

कूर्मपुराणे—

दानधर्मात्परो धर्मो भूतानां नेह विद्यते ।
तस्माद्विप्राय दातव्यं श्रोत्रियाय द्विजातिभिः ॥

द्विजातिभिरित्युपलक्षणम् ॥ “वर्णानामाश्रमाणां चेदि”त्यादिना,
व्यासादिभिस्सर्वसाधारणतया दानस्याभ्यनुज्ञातत्वात् ॥

महाभारते—

आयासशतलब्धस्य प्राणेभ्योऽपि गरीयसः ।
गतिरेका हि वित्तस्य दानमन्यद्विपत्तयः ॥
ब्राह्मणायामिहूपाय यो दद्यादर्धमर्थिने ।
स ददाति निधिश्रेष्ठं पारलौकिकमात्मनः ॥

कूर्मपुराणे—

न हि दानात्परतरमन्यदस्तीति मे मतिः ।
धने धनवतां किञ्चिदहार्यं राजतस्करैः ॥

वह्निपुराणे—

तथैव पुण्यतीर्थेषु व्रतेषु नियमेषु च ।
सम्यक्कीर्णेषु विप्रर्षे पश्चाद्दानं समाचरेत् ॥
यस्य वित्तं न दानाय नोपभोगाय देहिनाम् ।
नापि कीर्त्यै न धर्माय तस्य वित्तं निरर्थकम् ॥

तस्माद्विक्तं समासाद्य दैवाद्वा पौरुषादथ ।
दद्यात्सम्यग्द्विजातिभ्यः कीर्तनानि न कारयेत् ॥

स्कान्दे, प्रभासखण्डे—

देवालयं नो विदधाति वर्षीं
कुण्डं तटाकं न करोति कूपम् ।
पुण्यं विवाहं स्वजनोपकारं
तथा सभां वा द्विजमन्दिरं वा ॥
धनं सदा भूमिगतं करोति
क्षयं न जानाति कुलस्य चासौ ॥

व्यासः—

अहन्यहनि याचन्तमहं मन्ये गुरुं यथा ।
मार्जनं दर्पणस्येव यः करोति दिने दिने ॥
किं धनेन करिष्यन्ति देहिनो भङ्गुराशयाः ।
यदर्थं धनमिच्छन्ति तच्छरीरमशाश्वतम् ॥
न दानाय न धर्माय न कामाय न कीर्तये ।
तत्परित्यज्य गन्तव्यं तदन्नं किं न दीयते ॥
इच्छानुरूपो विभवः कदा कस्य भविष्यति ।
अदाता पुरुषस्त्यागी धनं सन्त्यज्य गच्छति ॥
दातारं कृपणं मन्ये मृतोऽप्यर्थं न मुञ्चति ॥

मनुः—

दानधर्मं निषेवेत नित्यमैष्टिकपौष्टिकम् ।
परितुष्टेन भावेन पात्रमासाद्य भक्तितः ॥

इष्टौ यज्ञे दीयते यद्दक्षिणादि तदैष्टिकम् ।
 बहिर्वेदि च यद्दानं तत्पौष्टिकमिति स्मृतम् ॥
 यत्किञ्चिदपि दातव्यं याचितेनानसूयया ।
 उत्पत्स्यते हि तत्पात्रं यत्तारयति सर्वतः ॥
 स्वर्गायुर्मूतिकामेन तथा पापोपशान्तये ।
 मुमुक्षुणा च दातव्यं ब्राह्मणेभ्यस्सदान्वहम् ॥

विष्णुधर्मोत्तरे—

न ददाति च यो दानं मोघं तस्य जनार्दनम् ।
 उत्थायोत्थाय दातव्यं ब्राह्मणेभ्यो युधिष्ठिर ॥

बह्निपुराणे—

अन्नं मूलं फलं शाकमुदपात्रं तपोधनाः ।
 दानं विभवतो दत्त्वा नरास्स्वर्यान्ति धार्मिकाः ॥

याज्ञवल्क्यः—

दातव्यं प्रत्यहं पात्रे निमित्तेषु विशेषतः ।
 याचितेनापि दातव्यं श्रद्धापूर्तं तु शक्तितः ॥

मत्स्यपुराणे—

उक्तसर्वगुणोपेत उक्तदोषविवर्जितः ।
 कामधुग्धेनुवद्दानं फलत्यात्मेप्सितं फलम् ॥
 इह कीर्तिं वदान्याख्यां स्फतीन् भोगान् त्रिविष्टपे ।
 दानश्रद्धां तृतीयेऽपि जन्मनि प्रसवोत्तमे ॥ वदान्यो बहूप्रदः

दानमेव परो धर्मो दानमेव परं तपः ।
 न हि दानात्परतरमिह लोके परत्र च ॥
 दानेन भोगानापरोति दानेनायुश्च विन्दति ।
 नरस्वर्गापवर्गौ च दानेनैव समश्नुते ॥

मार्कण्डेयपुराणे—

कुटुम्बिने श्रोत्रियाय ब्राह्मणाय महात्मने ।
 दातव्यं भिक्षवेऽप्यन्यमात्मनो भूतिमिच्छता ॥

देवलः—

दुर्लभं भारते वर्षे जन्म तस्मिन् मनुष्यता ।
 मानुषे ब्राह्मणत्वं च दुर्लभं सुतरां मतम् ॥
 विप्रत्वे सति दुष्प्रापा विद्यादिगुणयोगिता ।
 तत्र न्यायार्जितार्थात्तिस्ततो भक्त्याप्तिरिष्यते ॥
 लब्ध्वैतद्गुणसंयोगं तीर्थं पात्रं च पर्व च ।
 दानानि ये प्रयच्छन्ति कृतार्थास्ते नरा भुवि ॥

भगवत्यः—

गोभिर्विप्रैश्च वेदैश्च सतीभिस्सत्यवादिभिः ।
 अलुब्धैर्दानशीलैश्च सप्तभिर्धार्यते मही ॥
 यैर्नमुक्तं च न द्रुतं तीर्थेन मरणं कृतम् ।
 हिरण्यमन्नमुदकं ब्राह्मणेभ्यो न चार्पितम् ॥
 दीना विवसन्ता रूक्षणाः कपालाङ्कितपाणयः ।
 दृश्यन्ते ते महाराज जायमानाः पुनः पुनः ॥

विष्णुधर्मोत्तरे—

सीदते द्विजमुख्याय योऽर्थिने न प्रयच्छति ।
सामर्थ्ये सति दुर्बुद्धिर्नरकायोपपद्यते ॥

कूर्मपुराणे—

यस्तु द्रव्यार्जनं कृत्वा नार्चयेद्ब्राह्मणान् सुरान् ।
सर्वस्वमपहृत्यैनं राजा राष्ट्रात्प्रवासयेत् ॥

ब्रह्मपुराणे—

सदाचाराः कुलीनाश्च रूपवन्तः प्रियंवदाः ।
बहुश्रुताश्च धर्मज्ञा याचमानाः परान् सदा ॥
दृश्यन्ते दुःखिनस्सर्वे प्राणिनः क्षुत्प्रपीडिताः ।
अदत्तदाना जायन्ते परभाग्योपजीविनः ॥

व्यासः—

अक्षरद्वयमभ्यस्तं नास्ति नास्तीति यत्पुरा ।
तदिदं देहि देहीति विपरीतमुपस्थितम् ॥

स्कन्दपुराणे—

बोधयन्ते न याचन्ते देहीति कृपणं जनाः ।
अवस्थेयमदानस्य माम्भूदेवं भवानपि ॥
देहीत्येवं ब्रुवन्नर्थी जनं बोधयतीव सः ।
निवारयति यस्तं वै तिर्यग्योनिं ब्रजेत्तु यः ॥

शातातपः—

माददस्वेति यो ब्रूयाद्द्वयं गोब्राह्मणेषु च ।
यदिदं कष्टमर्थित्वं प्रागदानफलं हि तत् ॥

एकेन तिष्ठताधस्तादन्येनोपरितिष्ठता ।
दातृयाचकयोर्भेदः कराभ्यामेव सूचितः ॥

यमः—

कन्याप्रदाने यज्ञे वान्यस्मिन् वा धर्मसङ्कटे ।
विघ्नमाचरते यस्तु तमाहुर्ब्रह्मघातुकम् ॥
तस्माद्विभूतिमन्विच्छन् न दाने विघ्नमाचरेत् ।
दद्यादहरहः पात्रे लोकत्रयजिगीषया ॥

महाभारते—

सर्वकामैश्च सम्पूर्णं दत्त्वा वेदम हिरण्मयम् ।
मुद्गलाय गतस्वर्गं शतद्युन्नो महायशाः ॥
एते चान्ये च बहवो दानेन तपसा सह ।
महात्मानो गतास्वर्गं शुद्धात्मानो जितेन्द्रियाः ॥
तेषां प्रतिष्ठिता कीर्तिर्यावत्स्थास्यति मेदिनी ।

दानेन भूतानि वशीभवन्ति
दानेन वैराण्युपयान्ति नाशम् ।
परोऽपि बन्धुत्वमुपैति दाना-
हानं हि सर्वव्यसनानि हन्ति ॥

अत्रार्थे श्रुतिः—

दानं यज्ञानां वरूथं दक्षिणा लोके दातारं सर्वभूतान्युप-
जीवन्ति दानेनारातीनपानुदन्त दानेन द्विषन्तो मित्रा भवन्ति दाने
सर्वं प्रतिष्ठितं तस्माद्दानं परमं वदन्तीति ॥

तदेवाह, स्कान्दे—

सूतः—

श्रुत्वार्जुनस्य तद्वाक्यं हरिर्धर्मात्मजं मुदा ।
 सम्मार्ज्यं पाणिना पाणी वचनं चेदमब्रवीत् ॥
 शृणु भूपाल वक्ष्यामि तव मुक्तिप्रदं शुभम् ।
 सर्वपापहरं पुण्यं सर्वोपद्रवनाशनम् ॥
 चतुर्णामपि वर्णानां नराणां पुत्रकामिनाम् ।
 धनदं धनकामानां रोगिणां रोगनाशनम् ॥
 ब्रह्महत्या सुरापानं स्तेयं गुर्वङ्गनागमः ।
 सङ्कलीकरणं चैव मलिनीकरणं तथा ॥
 अपात्रीकरणं चैव जातिभ्रंशकरं तथा ।
 उपपातकमित्येतन्नवधा परिकीर्तितम् ॥
 एतेषां निष्कृती राजन् दानेनैव भवेद्भुवम् ॥ इत्यादि
 नित्यकर्मपरित्यागे दासी वेश्यागमेऽपि वा ।
 अनृते चैव यत्पापं यत्पापं गुरुनिन्दया ॥
 कन्याशुल्केन यत्पापं यत्पापं रुद्रविक्रये ।
 नित्यहोमपरित्यागे व्रतलोपे च यद्भवेत् ॥
 यत्पापं दारसन्त्यागे यत्पापं तिलविक्रये ।
 वेदमातृपरित्यागे भूधेनुहरणेऽपि वा ॥
 एवमादीनि पापानि सम्भवन्ति द्विजन्मनाम् ।
 दानादस्मात्प्रणश्यन्ति नान्यथा कुरुनन्दन ॥

विप्रग्रामधनादाने विप्राणामपहासने ।
 विप्रवृत्तिहरे पापं पापं यद्विप्रवञ्चने ॥
 देवद्रव्यापहारेण पापं यच्छिवनिन्दया ।
 यत्पापं चक्रचिह्नानां यत्पापं लिङ्गधारिणाम् ॥
 तेषां दाने च यत्पापं पाषण्डत्वेन यद्भवेत् ।
 यत्पापं दुष्टमांसानां भक्षणे हिंसने तथा ॥
 विभवे सति नास्तिक्यात्पुण्यकालादिसम्भवे ।
 न किञ्चित्क्रियते दानमसभ्यानां परिग्रहे ॥
 वर्णव्यतिक्रमे पापं विवाहे राजनन्दन ।
 यत्पापं पुत्रहिंसायां यत्पापं भ्रातृमारणे ॥
 यत्पापं दारसन्त्यागे ह्यपराधं विना नृप ।
 तटाकारामकासारवापीकूपविनाशने ॥
 यत्पापं धेनुहिंसायां स्वराष्ट्रस्यापि पीडने ।
 अल्पकार्ये बहूद्योगो बहूद्योगेऽल्पकार्यवान् ॥
 गोविप्रग्रामराष्ट्रेषु चोरपीडाद्युपेक्षया ।
 यत्पापं भवति क्षिप्रं वेदविद्वेषिणामपि ॥
 एवमादीन्यनेकानि पापानि क्षितिमण्डले ।
 राज्ञां भवन्ति सर्वत्र कर्मणा मनसा गिरा ॥
 तेषामपीह शुद्ध्यर्थमुक्तं दानं स्वयम्भुवा ।
 हीनमूल्येन यद्द्वयं यद्द्वयं बहुमूल्यतः ॥
 कृत्वा न्यायेन यो जीवेद्यत्पापं रसविक्रये ।

धान्येषु रत्नजातेषु ह्युपकेशादिवस्तुषु ॥
 क्रीत्वाल्पेनैव मूल्येन विक्रेतुर्बहुमूल्यतः ।
 यत्पापं वणिजः प्रोक्तमसभ्यानां च भाषणे ॥
 अश्वोष्ट्रकरमार्जारधेनुसूकरयोषिताम् ।
 विक्रयेणैव यत्पापं लवणस्य विशेषतः ॥
 एवं बहुविधं पापं विशां भवति नित्यशः ।
 पराशरादयो विप्रा नृत्त्यन्त्यानन्दसंयुताः ॥
 जम्बूद्वीपे महापुण्ये जन्म यः प्राप्य मानवः ॥
 दानेऽस्मिन् विमुखो भूयात्कस्मात्तस्मादचेतनः ।
 विद्यमानधनो यस्तु दानेऽस्मिन्विमुखो यदि ॥
 तस्यैव जन्मसंवृत्तिस्सूकरेषु बहुष्विह ।
 शुष्कीभूतस्य पापस्य ह्यार्द्राभूतस्य पाप्मनः ॥
 निष्कृतिर्भूप दानं यन्नान्यथा गतिरस्त्विह ।
 कलौ तु पापभूयिष्ठे नरः पुण्यपराङ्मुखः ।
 ब्रह्मा तदनुकम्पार्थं सृष्टवान् दानमुत्तमम् ॥
 पुण्यं सुखार्थं कुर्वीत दुःखार्थं पापकर्मकृत् ॥
 अतः पापं न कुर्वीत कर्मणा मनसा गिरा ।
 अकृतेन क्षरेद्यज्ञस्तपो विस्मयतः क्षरेत् ॥
 क्षरेत्कीर्तनतो दानमायुर्विप्रावमानतः ॥
 अदातुः पापवृद्धिस्स्यात्पापवृद्धेर्दरिद्रता ।
 दारिद्र्यात्कुरुते पापं पापात्तस्मादधोगतिः ॥

गतिहीनः पुनर्भूमौ जायते रोगसंयुतः ।
 भूमौ जातस्य मर्त्यस्य धर्महीनस्य पापिनः ॥
 देहात्कष्टतरं नास्ति तस्माद्दोषं न कारयेत् ।
 एतैर्युक्तो यदा देही कर्मबन्धस्खवेश्मवत् ॥
 मृत्वा मृत्वा पुनर्भूमावन्तो नास्तीह जन्मनाम् ।
 तस्मात्सर्वप्रयत्नेन सर्वबन्धविमुक्तये ॥
 सर्वदोषविनाशाय सर्वरोगोपशान्तये ।
 सर्वेषां श्रेयसां भूत्यै कुर्याद्दानमनुत्तमम् ॥
 शरीरं पापसम्भूतं पापेनैव प्रवर्धते ।
 पापमूलमिदं ज्ञात्वा तच्छान्तिं साधयेन्नरः ॥
 एवं त्वमपि राजेन्द्र कुरु दानमनुत्तमम् ।
 सर्वपापविशुद्ध्यर्थं यावद्विक्तं सहाम्बया ॥

इत्याद्यखिलश्रुतिस्मृतीतिहासपुराणवचनबलात्सर्वैरप्यस्मदीयैरैहिका-
 मुष्मिकफलसम्पादनेच्छुभिः कलियुगेऽस्मिन् दानमेवावश्यं कर्तव्य-
 मित्यर्थस्सर्वमतसम्मततया निश्चेतव्य इति दिक् ॥

॥ अथ प्रतिगृहीतृधर्मस्वरूपनिरूपणम् ॥

ब्रह्माण्डपुराणे—

शुचिः पवित्रपाणिश्च गृहीयादन्तरामुखः ।
 अभीष्टदेवतां ध्यायन् मनसा विजितेन्द्रियः ॥
 कृतोत्तरीयको विप्र अन्तर्जानुकरस्तथा ।
 दातुरिष्टमभिध्यायन् प्रगृहीयादलोलुपः ॥

विश्वामित्रः—

अभ्यर्थितश्च धर्मज्ञस्तथा बद्धशिखो द्विजः ।

स्नातस्सम्यगुपस्पृश्य गृहीयात्प्रयतश्शुचिः ॥

आपस्तम्बः—

आर्द्रवासास्तु यः कुर्याज्जपहोमप्रतिग्रहान् ।

सर्वं तद्राक्षसं विन्याद्वहिर्जानुश्च यत्कृतम् ॥

बोधायनः—

काषायवासाः कुरुते जपहोमपरिग्रहान् ।

न तद्देवेषु भवति हव्यकव्यस्वधाहविः ॥

गारुडपुराणे—

स्नातस्सम्यगुपस्पृश्य दधानो धौतवाससी ।

सपवित्रकरश्चैव प्रतिगृहीत कर्मवित् ॥

विष्णुधर्मोत्तरे—

प्रतिग्रहीता सावित्रं सर्वत्रैवानुकीर्तयेत् ।

ततस्तु कीर्तयेत्सार्धं द्रव्येण द्रव्यदेवताम् ॥

समापयेत्ततः पश्चात्कामश्रुत्या प्रतिग्रहम् ।

तदन्ते कीर्तयेत्सार्धं द्रव्येण द्रव्यदेवताम् ॥

समापयेत्ततः पश्चात्कामश्रुत्या प्रतिग्रहम् ।

तदन्ते कीर्तयेत्स्वस्ति प्रतिग्रहविधिस्त्वयम् ॥

आदित्यपुराणे—

ओंकारमुच्चरन् प्राज्ञो द्रविणं सकुशोदकम् ।

गृहीयाद्दक्षिणे हस्ते तदन्ते स्वस्ति कीर्तयन् ॥

तथा

प्रतिग्रहं पठेदुच्चैः प्रतिगृह्य द्विजोत्तमात् ।
 मन्त्रं पठेच्च राजन्यादुपांशु च तथा विशः ॥
 मनसा च तथा शूद्रे स्वस्ति वाचनमेव च ।
 सोङ्कारं ब्राह्मणे कुर्यान्निरोङ्कारं महीपतौ ॥
 उपांशु च तथा वैश्ये मनसा स्वस्ति शूद्रके ॥

॥ अथ दानपात्रस्वरूपनिरूपणम् ॥

तपस्तप्त्वा सृजद्रह्या ब्राह्मणान् वेदगुप्तये ।
 वृष्यर्थं पितृदेवानां ब्रह्मसंरक्षणाय च ॥

मत्स्ये—

नास्ति विप्रसमो देवो नास्ति विप्रसमो गुरुः ।
 नास्ति विप्रात्परं शास्त्रं नास्ति विप्रात्परो निधिः ॥

संवर्तैः—

श्रोत्रियाय दरिद्राय चार्थिने च विशेषतः ।
 यद्दानं दीयते तस्मै तद्दानं शुभकारणम् ॥

भविष्योत्तरपुराणे—

क्षान्तिस्पृहा दया सत्यं दानशीलं तपश्श्रुतम् ।
 एतदष्टाङ्गमुद्दिष्टं परमं पात्रलक्षणम् ॥

याज्ञवल्क्यः—

न विद्यया केवलया तपसा वापि पात्रता ।
 यत्र वृत्तं भवेच्छ्रेष्ठं तद्धि पात्रं प्रकीर्तितम् ॥

ब्रह्मकैवर्ते—

जन्मना ब्राह्मणो ज्ञेयस्संस्कारैर्द्विज उच्यते ।

विद्यया याति विप्रत्वं त्रिभिश्श्रोत्रिय उच्यते ॥

यमः—

‘स मम ब्राह्मणे दानं द्विगुणं ब्राह्मणब्रुवे ।

श्रोत्रिये शतसाहस्रमनन्तं वेदपारगे ॥

संवर्तः—

श्रोत्रिये चैव साहस्रमाचार्ये द्विगुणं ततः ।

आत्मज्ञे शतसाहस्रमनन्तं चाग्निहोत्रिणि ॥

उत्पत्तिं प्रळयं चैव भूतानामागतिं गतिम् ।

वेत्ति विद्यामविद्यां च स भवेद्वेदपारगः ॥

पद्मपुराणे—

एकं वेदान्तगं विप्रं भोजयेच्छ्रद्धयान्वितः ।

तस्य मुक्तौ भवेत्कोटिर्विप्राणां नात्र संशयः ॥

उद्दिश्याथ वसुं देवं प्रियतामिति चानघे ।

पात्रं मनसि सञ्चिन्त्य तोयमप्सु विनिक्षिपेत् ॥

॥ उद्दिश्याथ वसुं देवमित्यादि पात्रासन्निधिविषयम् ॥

इति पात्रलक्षणम् ॥

॥ अथ अपात्रस्वरूपनिरूपणम् ॥

गोरक्षकान् वाणिजकान् तथा दुःशीलिनश्शठान् ।

प्रेष्यान् वार्धुषिकांश्चैव विप्रान् शूद्रवदाचरेत् ॥

भविष्यत्पुराणे—

भस्मनीव हुतं हव्यं तथा भवति निष्फलम् ।

जपेन रहिते विप्रे तथा दानं निरर्थकम् ॥

शातातपः—

नष्टं देवलके दत्तं प्रणष्टं चैव वार्धुषि ।
 यच्च वाणिजके दत्तं न च तत्प्रेत्य नो इह ॥
 नाब्राह्मणाय दातव्यं न देयं ब्राह्मणब्रुवे ।
 नब्राह्मणक्रिये चैव न च दुर्ब्राह्मणे धनम् ॥

तथा

आमपात्रे रणे यद्वन्नश्यते सह भाजनम् ।
 अपात्रेण तथा दत्तं सहपात्रेण नश्यति ॥
 व्यर्थमब्राह्मणे दानं पतिते तस्करे तथा ।
 गुरोश्चाप्रीतिजनके कृतघ्ने ग्रामयाचके ॥
 वेदविक्रयिके चैव यस्य चोपपतिर्गृहे ।
 स्त्रीभिर्जितेषु यद्दत्तं व्याळग्राहे तथैव च ॥
 ब्रह्मबन्धौ च यद्दत्तं यद्दत्तं वृषलीपतौ ।
 किङ्करेषु च यद्दत्तं वृथा दानानि षोडश ॥
 बीजं चतुष्पथे पक्वं वापितं निष्फलं भवेत् ।
 दानं तद्वदपात्रेषु विन्यस्तं निष्फलं भवेत् ॥

॥ अथ प्रतिनिधितया नियोज्यपुरुषस्वरूपनिरूपणम् ॥

स्कान्दे—

असामर्थ्यशरीरस्य दाने च समुपस्थिते ।
 कारयेद्धर्मपत्नीं वा पुत्रं वा विनयान्वितम् ॥

भ्रातरं भगिनीं शिष्यं ब्राह्मणं दक्षिणादिभिः ॥

तत्रैव प्रभासखण्डे—

आत्मपुत्रपुरोधाश्च भ्राता पत्नी सखापि वा ।

दानादिधर्मकार्येषु जायते प्रीतिहस्तकाः ॥

एभिः कृतं महादेवी स्वयमेव कृतं भवेत् ॥

स्मृतौ—

काम्ये प्रतिनिधिर्नास्ति नित्यनैमित्तिके च सः ।

काम्ये चापक्रमादूर्ध्वं केचित्प्रतिनिधिं विदुः ॥

पुत्रो वा धर्मपत्नी वा यजमानेऽसितं चरेत् ।

यजमाननियोगेन ऋत्विग्वा दानमाचरेत् ॥

यथोक्तदक्षिणा तस्मै दातव्या दानसिद्धये ।

पुरोधाः क्षत्रियो दातुर्द्वयोः पुण्यं समं स्मृतम् ॥

उपदानफलं ताभ्यां समग्रं समवाप्यते ।

शृणु यो वान्यमुद्दिश्य चैकादश्यामुपोषितः ॥

यमुद्दिश्य कृतो विप्रस्तस्य पूर्णफलं भवेत् ।

कर्ता दशगुणं पुण्यं प्राप्नोत्येव न संशयः ॥

एवं निखिलश्रुतिस्मृतीतिहासपुराणेभ्यः उद्धृतदानपारम्य-

प्रतिपादकप्रमाणवचनरत्नरत्नावल्यलंकृत-

तृतीयकक्ष्याखण्डनं समाप्तम् ॥



॥ चतुर्थकक्ष्याखण्डनम् ॥

हयग्रीवब्रह्मविद्यात्वं देवीभागवतस्येत्यादि यदुक्तं तदप्यनादि-
दुर्वासनाप्रयुक्त स्वाज्ञानाज्ञानद्वारा पूर्वपक्षिणा प्रलपितमिति वक्ष्य-
माणसद्भेतुकवाक्यप्रपञ्चपर्यालोचनया पण्डितजनैः प्रयुक्तधिकारपूर्वक-
तिरस्कारवचनस्य पात्रीभूतं भवेदिति निश्चिनुमः, तथा हि ॥

श्रीमद्भयग्रीवब्रह्मविद्येतन्न हयग्रीवपरब्रह्ममूर्तये प्रोक्ता ब्रह्म-
विद्या वा ? आहोस्वित् हयग्रीवपरब्रह्ममूर्तिना प्रोक्ता ब्रह्मविद्येति वा ?
नाद्यः, विनष्टनिखिलवेदपुराणेतिहासानामुद्धरणैकप्रयोजनतया श्रीह-
यग्रीवावतारस्य प्रतिपादितत्वात्, तत्र तत्र, अगस्त्ययाज्ञवल्क्यनार-
दब्रह्मादीन् प्रति तत्कृतनिखिलागमतदङ्गोपदेशस्य, कण्ठोकत्या अभि-
हितत्वात्, नापि द्वितीयः, निखिलपुरुषार्थप्रदानन्तवेदजातस्य च,
तदङ्गभूतशास्त्राणां च, तदर्थप्रकाशकानन्तग्रन्थजातस्याप्यपुरुषप्रणीत-
त्वान्, तथैव निखिलास्मच्छिष्टजैरप्यभ्युपगतत्वाच्च ॥ किं च हय-
ग्रीवतन्त्रे, व्यासनारदसंबादे—

पुरा सर्वासु विद्यासु नष्टासु प्रळये मुने ।

नारायणो जगत्कर्ता रमाश्रितभुजान्तरः ॥

निस्स्वाध्यायवषट्कारस्वधास्वाहाविवर्जितम् ।

विलोक्य भुवनं कृत्स्नं किमिति व्याकुलो भवेत् ॥

अन्वीक्ष्य वेदशास्त्राणि नापश्यत्किमपि प्रभुः ।

हयग्रीवतनुं प्राप्य सच्चिदानन्दरूपिणीम् ॥

निष्कलङ्कशशिच्छायां निर्निद्रकमलेक्षणाम् ।
 नित्यामचिन्त्यविभवां नीराजितपदां सुरैः ॥
 चन्द्रमण्डलमध्यस्थपुण्डरीकनिषेदुषीम् ।
 शङ्खचक्राक्षवलयपुस्तकोज्ज्वलबाहुकाम् ॥
 पूरयित्रीं जगत्कृत्स्नं प्रभया देहजातया ।
 ऋषिभिः प्राक्तनैर्ध्येयां ज्ञानविज्ञानपूरिताम् ॥
 मनोवाग्विषयातीतामागमान्तनिवासिनीम् ।
 कोशातीतां गुणोन्मुक्तामवस्थात्रयवर्जिताम् ॥

इत्यादिना, निखिलवेदजातस्य च, तदुदितकर्मकलापस्य च साकल्येन हानौ सत्यां, तदुद्धरणैकप्रयोजनतया हयग्रीवावतारो भगवता स्वीकृत इत्यर्थस्य प्रतिपादितत्वाच्च, तस्माद्धयग्रीवमूर्तिनोद्धृता ब्रह्मविद्येति वा, आहोस्वित्, हयग्रीवस्य ब्रह्मविद्येति वा वक्तुं सुशकं, अत्र द्वितीये षष्ठीतत्पुरुषे, उद्धार्योद्धारकभावरूपसम्बन्धस्तु स्पष्ट एव प्रतिपादितो भवति, तत्रत्यब्रह्मविद्याशब्दस्य कोऽर्थ इति विचिकित्सायां 'वेदस्तत्त्वं तपो ब्रह्म ब्रह्मा विप्रः प्रजापतिरिति कोशबलाद्ब्रह्मन् शब्दस्य यदि वेदार्थकत्वमुररीकुर्मस्तर्हि ब्रह्मविद्ये तस्य वेदविद्येत्यर्थस्तु लब्धो भवति ॥ यदि तत्त्वार्थकत्वमङ्गीकुर्मः तदा ब्रह्मणस्तत्त्वस्य विद्याज्ञानमित्यर्थस्तु निष्पन्नो भवति, यदि तपस्त्वभिहितं स्यात्, तदा तपो-विद्येत्यर्थस्तु लभ्यते, यदि चतुर्मुखब्रह्मपरत्वमुररीकुरुषे तदा श्रीमन्नारा-यणपरब्रह्ममूर्तिना स्वनाभिकमलादुद्धृताय ब्रह्मणे चतुर्मुखायोपदिष्ट-वेदविद्येत्येवार्थस्संगच्छते, यदि विप्रार्थमङ्गीकरोषि तदानीमपि

द्विजानां वेदाध्ययनस्य विहितत्वात् ब्राह्मणानामध्येयविद्येत्यर्थोऽभि-
हितो भवति तथा च पूर्वोक्तरीत्या ब्रह्मन् शब्दवाच्यनिखिलार्थेष्वपि
ब्रह्मविद्येत्यस्य देवीविद्येत्यर्थस्तु न कदापि लभ्यते न च ब्रह्मणो भार्या-
रूपत्वात् ब्रह्मन् शब्देन तद्भार्यारूपसरस्वत्यभिहिता भवेदिति वाच्यं,
तर्हि ब्राह्मीति विद्येति वा, अहोस्विद्ब्राह्मणी विद्येति वा, उत ब्रह्मणी
विद्येति वा स्यात्, तत्कथमित्युक्तौ, ब्रह्मण इयमित्यर्थे तस्येदमिति
सूत्रेण, अणप्रत्यये सति 'टिड्ढाणञि' त्यादिना ङीष्प्रत्यये, ब्राह्मीति
रूपं निष्पन्नं तथैव ब्रह्मणो भार्येत्यर्थे विविक्षते, ब्रह्मन् शब्दस्य
शार्ङ्गरवादित्वात् 'शार्ङ्गरवादिभ्यो ङीनि'ति सूत्रेण ङीनीकृते, ब्राह्म-
णीति रूपमुपपन्नं भवति, किं च ब्रह्माणमानयति जीवयतीति कर्म-
ण्यणि, टिड्ढाणञित्यादिना ङीपि सति, ब्रह्मणीति रूपं सम्पन्न-
मभूत्, न च तत्र तत्र शाक्तग्रन्थेषु पूर्वोक्तक्रमेणागस्त्यं प्रति महा-
विद्याया ह्यश्रीवोपदिष्टत्वेन प्रतिपादनं कथमुपपद्यत इति वाच्यं,
विविधमन्त्रकलाप्रतिपादकविद्याया अपि चतुर्थवेदान्तः पातित्वान्नि-
खिलवेदोद्धरणैकपरायणेन श्रीह्यश्रीवमूर्तिनोद्धृतवेदवृन्दे, शते पञ्चा-
शन्न्यायेन, तस्या अपि महाविद्यायास्तत्रान्तर्भावस्तु वक्तुं युक्तएव
भवतीति ब्रूमः, किं च 'प्रोष्टपद्यां पौर्णमास्यां स याति परमां गति-
मि'त्यादिना श्रीमद्भागवतग्रन्थदानकालप्रतिपादनपूर्वकतया यदुक्तं तत्र
विचारयामः, अनात्रातस्मृतिगन्धेनाननुष्ठितवेदचोदितसद्गतत्रातेना-
सम्भाषितव्रतिजनसमुदायेनापक्षीणपक्षेण पूर्वपक्षिणा स्वपक्षहानि-
मप्यपरिगणय्य स्वेच्छामनुवर्तमानेन पूर्णिमायां तथैव प्रोष्टपदानक्षत्रे

च महाभगवत्युद्देश्यकदानादिकमेव कर्तव्यमिति निखिलस्मृतीति-
हासविपरीतार्थस्त्वभिहितः, एवमेव विपरीतार्थकलुषितचित्तमलेन
पूर्णिमाप्रोष्ठपदयोः महाभगवत्युद्देश्यककर्मैव कर्तव्यं नान्यदिति वद-
तानेन, सर्वजनसाधारणाहारसञ्चारभाषणादिप्रसक्तिरपि निषिद्धको-
टावेव निवेशिता भवेदिति मन्यामहे, तथा हि ॥

सर्वेष्वपि शिवविष्णवालयेषु पञ्चपर्वोत्सवादिषु क्रियमाणेषु
पूर्णिमायामतीव श्लाघ्यतमत्वेनोत्सवादिकं क्रियते, न तथा देव्याल-
येषु देवीविषये पूर्णिमास्वाराधनादिकं प्रसिद्धतया क्रियते, नापि
दानकाण्डप्रतिपादकग्रन्थेषु देव्याः प्रीतये तामुद्देश्य दानादिकं
तस्मिन्नेवाहनि कर्तव्यमिति प्रसिद्धतया लिखितं हि दृश्यते, किं च
तत्रैव पूर्णिमायां, श्राद्धविशेषस्य कर्तव्यतया स्मृतिषु विहितं हि
दृश्यते, अपरं च, श्रीहयग्रीवोपनिषदि, एकादश्यां पौर्णिमास्यां वा
हयग्रीवं जप्त्वा महानुभावो भवतीत्यादिना पूर्णिमायामेकादश्यां
वा हयग्रीवमनोर्जपस्य प्राप्तिफलरूपतया, कण्ठोक्त्या प्रतिपादितं च
श्रूयते, अपि च, पूर्णिमाया अधिपतिर्महेश्वरः, प्रोष्ठपदानक्षत्रस्य अधि-
देवोऽहिर्बुध्न्यः, अहिर्बुध्न्योनामेश्वरः ॥ 'अहिर्बुध्न्यो महाकालो
महानटः' इति कोशात्, वाराधिपेष्वपि भानुवारस्य सूर्यः, तथैव,
सोम, कुज, सौम्य, गुरु, शुक्र, शनिवासराणां यथा क्रमं, इन्दु, भौम,
बुध, बृहस्पति, भृगु, मन्दा एव वाराधिपाः एवं दिनाधिपनक्षत्राधिपेषु
मध्ये, न यस्य कस्यापि देव्या आधिपत्यं प्रतिपादितं हि दृश्यते,
एवं च सति विपक्षिणास्त्पूर्वपक्षिणा सद्धर्मनिबद्धापूर्वजिह्वगप्रयोग-

पदवीमनुवर्तमानेनावश्यं भाविविपद्भाजा प्रलपितानर्थकवचनसमुद-
यस्य, तृणनिवृत्तनजललेखनादिवन्निष्फलतैवाप्यत इति सुधियो
विदां कुर्वन्तु ॥

ग्रन्थविषयेत्वष्टादशसहस्रत्वद्वादशस्कन्धसम्मितत्वादिकस्य सर्व-
स्यापि श्रीमद्भागवत, देवीभागवतयोर्विषये समानतयाभ्युपगतत्वान्न
तद्विचारोऽस्माभिरादृतः, किं च, तथैव गरुडपुराणोदाहृतस्य
'अर्थोऽयं ब्रह्मसूत्राणामि' त्यादिना प्रतिपादितविशेषणसमुदयस्य
गन्धमात्रस्य देवीभागवतविषये, ह्यप्रसक्तत्वात्तल्लक्षणसमन्वयदशायां
शाक्तास्त्वक्षीणि निमीत्य, अन्ध, मूक, बधिर, वेषव्याजादिना,
आहेखित्, स्वोपास्यमहाभगवत्यनुग्रहाधिक्यसम्पादनायानुसृतावा-
माचारानुष्ठानशीलतया सेवितासवपानप्रयुक्तमूर्च्छादिना वा, गरुड-
पुराणप्रमाणपरिचिन्तने विस्मृतचित्तवृत्तयो ह्यभूवन्, तस्माद्गरुड-
वचनाकर्णनमपि तेषामनिष्ठानर्थापादकमेव भवेदिति दिक् ॥

॥ पञ्चमकक्ष्याखण्डनम् ॥

पञ्चमकक्ष्याप्रपञ्चितयावद्विषयविवेचनया श्रीमन्महाभारतप्रण-
यनात्पूर्वमेवाष्टादशमहापुराणोपपुराणानि तेनैव महामुनिना व्यासेन
विरचितानीत्यर्थे निश्चिते, ततः परस्मिन् काले विरचितस्य श्रीमद्भा-
गवतग्रन्थस्य महापुराणान्तःपातित्वं न कदापि सङ्घटत इति पञ्च-
मकक्ष्यावलम्बित्वा पूर्वपक्षिणा पण्डितमन्यमानेनासत्सम्प्रदायाधी-
तात्पत्पासद्ग्रन्थपठनासादितचित्तमलेन प्रलपितवचनजालमविवेकाधि-

क्यान्निगदितमिति निश्चित्य, तदनादिचित्तमलविमोचनद्वारा स्वस्थता-
प्रदायिनीं वक्ष्यमाणयुक्तिसंहतिरूपामतिसंस्कृतनेपाळबीजरचितवटक-
मुष्टिमेककालेनास्मै प्रयच्छामः ॥ तथा हि—

श्रीमदादिनारायणपरब्रह्ममूर्तेश्चतुर्विंशतिसंख्याकेष्ववतारेषु सप्त-
दशावतारतया निखिलश्रुतिस्मृतीतिहासपुराणाद्यखिलविद्यासमुदयमु-
द्धर्तुमाविर्भूतेन भगवद्ब्राह्मसमहर्षिणा निखिललोकोपकारायातिनिगूढा-
नन्तवेदजातमपि तदर्थोपबृंहकश्रुतिस्मृतीतिहासपुराणादिकं च परि-
ष्कृतमित्यर्थः सर्वजनविदितचर एव श्रूयते ॥ तथा हि—

भागवते, स्कन्धे, १, अ. ३, ततस्सप्तदशे जातस्सत्यवत्यां
पराशरात्, चक्रे वेदतरोऽशाखा दृष्ट्वा पुंसोऽल्पमेधस इत्यादि,
तत्रेयं प्रक्रिया, विद्वच्छिखामणिभिरत्यादरात्साकूतमवधार्या, तथा
हि, ऋगादिवेदान् संविभज्य पैलादिभ्य उपदिश्य, ततः परं निखिल-
वेदजातप्रतिपाद्यपरमतच्चावबोधनाय ब्रह्मसूत्राणि, निखिलश्रुतिसमुद-
यमणिगणग्रन्थनसूत्राणीव स भगवान् व्यासः, रचयामास, तदा वेदा-
नधिकारिणां स्त्रीशूद्रद्विजावभासानामुपकाराय निखिलवेदार्थोपबृंहक-
तया भारतनामकमितिहासरत्नं शतपर्वकं विरचय्य तच्चातिरमणीयमपि
ग्रन्थवैपुल्येनाध्येतृणात्मनधीतश्रुतिस्मृतीनां कदाचिदपरिज्ञेयमेव भवे-
दिति सन्दिहानस्स एव मुनिवरस्वशिष्यौ, वैशम्पायन, जैमिनी,
आहूय तस्य शतपर्वकस्य महाभारतस्य अष्टादशपर्वतया सङ्ग्रहरूपेण
तदेव कुरुतमित्याज्ञा दत्वा, तन्मूलतो महाभारतग्रन्थस्य सङ्ग्रहद्वयं

कारयामास, तयोर्मध्ये वैशम्पायनकृतं यद्भारतं तदेवास्मदीयैः
पण्डितवरैरत्रयैरहरहः पापञ्चते, न जैमिनिकृतं, तत्तु न सार्वत्रिकं
तस्मिन्नश्वमेधपर्वमात्रं मयाप्यधीतचरं, किञ्चायमेवार्थः वैशम्पायनीय-
भारते आदिपर्वणि स्पष्टं प्रतिपादित एव हि दृश्यते ॥ तथा हि—

श्रीमहाभारते - आदिपर्वणि - अनुक्रमणिकाध्याये

शौनकादिऋषीन् प्रति सूतोक्तिः ॥

समीपे पार्थिवेन्द्रस्य सम्यक्पारीक्षितस्य च ।

कृष्णद्वैपायनप्रोक्तास्तुपुण्या विविधाः कथाः ॥

कथिताश्चापि विधिवद्या वैशम्पायनेन च ।

श्रुत्वाहं ता विचित्रार्था महाभारतसंश्रिताः ॥

कृष्णद्वैपायनकथितास्तथैव वैशम्पायनकथितकथाश्च श्रुताः
इत्युक्तत्वात्, श्रीमहाभारतस्य वैशम्पायनप्रवक्तृकतापि पार्थक्येन
वर्तत इत्यर्थस्स्पष्टं प्रतिपादितो भवति ॥

॥ किञ्च - तस्मिन्नेवानुक्रमणिकाध्याये ॥

“एतत्पर्वशतं पूर्णं व्यासेनोक्तं महात्मना ।

ततस्तु सूतपुत्रेण रौमहर्षणिना पुरा ॥

कथितं नैमिशारण्ये पर्वाण्यष्टादशैव तु ।

समासो भारतस्याय मि”त्यादिना सूतप्रोक्तभारतं तु व्यास-
कृतशतपर्वसङ्ग्रहरूपमष्टादशपर्वसम्मितमित्यर्थस्स्पष्टतया प्रतिपादितो
भवति, अपरं च, तस्मिन्नेव घट्टे—

हरिवंशस्ततः पर्व पुराणं खिलसंज्ञितम् ।

भविष्यत्पर्वचाप्युक्तं खिलेष्वेवाद्भुतं ततः ॥

अत्र प्रतिपादितैः, पुराणं, खिलसंज्ञितं, खिलेष्वेवाद्भुतं, भविष्यत्पर्वेत्यादिशब्दैः पूर्वमृषिप्रणीतविविधविचित्रकथागुम्भितपुराणानि, खिलान्यासन्नित्यर्थश्च तत्परिष्करणं च व्यासेन कृतमित्यर्थश्च द्योतितो भवति ॥

एतेन श्रीमद्व्यासमहर्षिप्रणीतशतपर्वसहितस्य श्रीमहाभारतस्य वैशम्पायनजैमिनीभ्यां विरचितभारतग्रन्थावतिसङ्ग्रहरूपवित्यर्थश्च तत्कृतभारतद्वयेऽपि केषुचिद्दृष्टेषु सन्दर्भानुकूलतया श्लोकाश्चाध्यायाश्च नूतनतया प्रतिपादिता एव भवेयुरित्यर्थश्च, बहूनामध्यायानां पर्वणां च, विशेषेण सङ्कोचोऽप्यभवदित्यर्थश्च विद्वच्छिखामणिभिरत्यादराद्बहू एव भवेदिति निश्चिनुमः.....

किञ्च, पूर्वोक्तक्रमेणैव, ब्राह्म, वैष्णव, गारुडाद्यखिलपुराणानि तु पूर्वतनैर्ऋषिभिर्विविधविचित्रकथासन्दर्भघटनादिभिरतिरमणीयतया विरचितान्येवावर्तन्त, अपि तु, तेषु कानिचिदुत्सन्नानि, कानिचिदतिगूढार्थानि, कानिचिद्विच्छिन्नपूर्वोत्तरसन्दर्भाणि चासन्, तत्र तत्र विच्छिन्नविषयादीन् सम्यगालोच्य, तत्तत्सन्दर्भानुकूलतया स महर्षिर्न्यासो देशकालावनुसृत्य, जीर्णालयोद्धरणादिकमिव तान्येव पुराणानि सम्यक्परिष्कृतवानित्यर्थो बुद्धिमद्भिस्तत्तद्विषयप्रपञ्चितदेशकालकथासन्दर्भाद्यालोचनया, स्पष्टतरमेव जातो भवेत्, तस्मादेव

हेतोः ॥ “अष्टादशपुराणानां कर्ता सत्यवतीसुतः” इति वचनस्थ-
कर्तृशब्दस्य प्रवर्तक इत्यर्थस्तु निश्चेतव्य एव भवति, अन्यथा विष्णु-
पुराणे, ब्राह्मदिष्वपि पुराणेषु प्रतिपादितोद्घातप्रकरणेषु तत्तत्पुराण-
प्रवक्तृणां विविधता तु न तदाप्यभिहिता भवेत्, तथा च ॥

॥ विष्णुपुराणे - प्रथमाध्याये - पराशरं प्रति - वसिष्ठोक्तिः ॥

सन्ततेर्न मम च्छेदः क्रुद्धेनापि यतः कृतः ।

त्वया तस्मान्महाभाग ददाम्यन्यं महावरम् ॥

पुराणसंहिताकर्ता भवान् वत्स भविष्यसि ।

देवतापारमार्थ्यं च यथावद्वेत्स्यसे भवान् ॥

इत्यारभ्य—

सोऽहं वदाम्यशेषं ते मैत्रेय परिपृच्छतः ।

पुराणसंहितां सम्यक् तां निबोध यथा तथम् ॥

इत्युक्तत्वाद्विष्णुपुराणप्रणेता पराशरमहर्षिरेवेत्यर्थः ॥ कण्ठो-
क्त्या प्रतिपादितो भवति, एवमेवान्येष्वपि पुराणेषूपोद्घातप्रकरणेषु
तत्तद्ग्रन्थप्रणेतृप्रतिपादकवचनानि द्रष्टव्याणि, नात्र ग्रन्थविस्तरभया-
ल्लिखितानि, किं च, अष्टादशपुराणेषु मध्ये, तत्तत्पुराणस्यारम्भे वा,
आहोस्विदन्ते वा, ब्राह्मद्यष्टादशमहापुराणानां परिगणना तु श्लोक-
रूपतया प्रतिपादितैव दृश्यते, यदि निखिलपुराणानां प्रणेता व्यास-
स्यात्तर्हि, अष्टादशपुराणप्रणयनेह्यपरिपूर्णे, तत्तत्पुराणानां नामानुक्र-
मणिका च, तत्तत्पुराणघटितश्लोकसंख्यापरिमितिश्च, अजातसुतस्य

भविष्यत्सुखदुःखनिर्णायकलेखनादिवत्तस्य महर्षेः पूर्वमेव कथं विज्ञाते भवतः, तत्तत्पुराणेषु भारतादीतिहासग्रन्थे च तत्तत्कथा-सन्दर्भोपष्टम्भकतयाभिवर्णितेतिहासेषु कलियुगादिदशायामुत्पन्नपरी-क्षिञ्जनमेजयप्रभृतयश्च, तदव्यवहितपूर्वकालोत्पन्नयुधिष्ठिरप्रभृतयश्चापि विशेषतः प्रतिपादिता भवन्ति, तेषां प्रभुत्वदशायामपि सम्भूत-विचित्रचरित्राणि चाभिवर्णितान्येव दृश्यन्ते, किं बहुना ?

॥ भारते, आदिपर्वणि, प्रथमाध्याये, शौनकादिऋषीन्
प्रति सूतोक्तिः ॥

जनमेजयस्य राजर्षेःसर्पसत्रे महात्मनः ।

समीपे पार्थिवेन्द्रस्य सम्यक्पारीक्षितस्य च ॥

कृष्णद्वैपायनप्रोक्ताःसुपुण्या विविधाः कथाः ।

इत्याद्युक्त्या, भारतप्रणयनं जनमेजयऋतुपर्यवसानानन्तरकाल एवेति निश्चितं भवति, अन्यथा शौनकादिऋषीनुद्दिश्य सूतेनाभिहितार्थ-प्रतिपादकवचनसमुदायस्य भारतान्तःपातित्वं न कदापि सङ्घटते, तथा प्रवचनस्य असम्भवरूपदोषप्रसक्तिरप्यपरिहार्यैव भवेत्, अपरं च, श्रीमद्भागवते प्रथमस्कन्धीयद्वादशाध्यायमारभ्य यावत्स्कन्धपरि-समाप्ति, परीक्षीदितिहासएवाभिवर्णितः, तथैव विष्णुपुराणादिष्वपि दृश्यते, किं च, परीक्षिन्महीपालस्य पट्टाभिषेकः कलियुगप्रवेशा-दनन्तरकाल एव युधिष्ठिरेण कृत इति भागवतविष्णुपुराणभारतादिषु सर्वत्रापि श्रूयते, एतेन कलियुगादनन्तरकाल एव प्रथमसहस्रे श्रीम-द्भागवताद्यखिलग्रन्थप्रणयनं त्वेककाल एवाभूदिति निश्चीयते ॥

एवमेव क्रमेण पुराणान्तरेष्वपि प्रतिपादितविषयपर्यालोचनया, तत्र तत्राभिहित नरपालानां राज्यपरिपालनदशायामेव तदीयविचित्र-चरित्रलेखनादिकं सम्भवतीत्यर्थस्सर्वजनसाधारणतया ह्यभ्युपगम्यो भवतीति बालिशस्यापि निश्चयज्ञानमुत्पद्यते, किं च, पुराणश्रोतॄणां परीक्षिदादीनां च पुराणप्रवक्तॄणां श्लोकसूतादीनां च, नामानि तत्त-त्पुराणप्रणयनदशायां तद्ग्रन्थप्रणेतुर्न स्मृतिपथमारूढानि भवेयुः, तथैव व्यासमहर्षिप्रणीत एव ग्रन्थे तन्माहात्म्याद्यभिवर्णनं तत्स्तुतिश्च न तेनैव प्रत्यपादीति प्रवचनं न्याय्यं भवति किञ्चात्मस्तुतिं परगर्हां च वर्जयेदित्यापस्तम्बीयादिनिखिलधर्मशास्त्रेष्व्वात्मस्तुतेर्निषिद्धत्वात्, अपि च, स्वेन स्वमाहात्म्यानुवर्णने क्रियमाणे, इतरेषां तत्र यथार्थज्ञानं न कदापि निष्पद्यते, अतो हेतोस्तन्महर्षिप्रणीतनिखिलसद्ग्रन्थ-ब्रातप्रतिपादिताखिलविषयेषु च मृषात्वज्ञानं तु स्थालीपुलाकन्याया-दुत्पद्यते, तस्मान्निखिलपुराणेतिहासादिसद्ग्रन्थसमुदयरचनायाः वैय-थ्यापत्तिर्दुर्वारैव भवेत्, अत एवात्र पूर्वोक्तप्रतिपादितयावत्सद्युक्ति-समुदयपर्यालोचनया निखिलपुराणप्रतिपादितविषयाणां परस्परवैषम्ये निर्णीते, सर्वग्रन्थसमरसतया सम्प्रदायार्थाविरोधेन च परमसिद्धान्तः प्रतिपाद्यते ॥

॥ सिद्धान्तसङ्ग्रहनिरूपणम् ॥

धर्माद्यखिलपुरुषार्थप्रदानन्तश्रुतिस्मृतीतिहासपुराणाद्यखिलसद्ग्रन्था-नामनादिसिद्धानां, कालविशेषवैपरीत्यादिना समुत्सन्नतायां प्रसक्तायां श्रीमदादिनारायणस्वयमेव व्यासरूपेण सत्यवत्यां पराशरमहर्षेरवतीर्य

सर्वमपि श्रुतिकदम्बं च तथैव स्मृतिजालमप्युद्धधार-तत्रोद्धरणपद्धतिस्तु सुधीभिरेवमुन्नेया, तथा हि, ब्राह्मादिनिखिलपुराणसमुदये, तत्तदुप-क्रमोपसंहारप्रकरणेषु प्रतिपादितरीत्या, महर्षिभिः पराशर, मार्कण्डेय, सनत्कुमारप्रभृतिभिरेवाखिलपुराणानि विरचितान्येवावर्तन्त, तेषां कालदेशवैपरीत्यादिना ह्युत्सन्नताप्रसक्तौ सत्यां कानिचित्पुराणानि भगशो विभ्रष्टानि, कानिचित्सर्गैर्विहीनानि, कानिचित्सन्दर्भ-सन्धायकविषयप्रतिपादकश्लोकैर्विरहितानि, कानिचिदसम्पूर्णत्वेन प्रणीतानि, कानिचिदन्ततो विभ्रष्टानि कानिचित्त्र तत्र विविधदेशेषु भागशो विप्रकीर्णानि चैवं प्रकारेण विभ्रष्टनिखिलसद्ग्रन्थजातं स्वय-मेव सम्यक्परिष्कृत्य, ततः परं तत्तत्पुराणग्रन्थानां सजातीयवृत्ति-शय्यारीतिपाकवत्त्वेन शिष्यमूलतः उपोद्घातप्रकरणानि च, विषयानु-क्रमपद्धतिश्च, तत्तत्पुराणघटितश्लोकनिर्णायकसंख्याश्च, निखिलपुरा-णानामनुक्रमणिकापादश्लोकांश्च, तत्तत्पुराणप्रवक्तृश्रावकानां परस्परं सञ्जातप्रश्नोत्तराणि चैवमादिभिस्तत्संदर्भोचितग्रन्थप्रणयनैर्निखिला-न्यपि पुराणानि परिष्कुरुतेति स्वशिष्येभ्यो रोमहर्षणप्रभृतिभ्यः आज्ञां दत्त्वा, तथा कारयामास, अतो हेतोस्सर्वेषामपि पुराणानां परिष्करणं त्वेककाल एवासीदति निश्चीयते, तत्र पुराणजाते व्यास-महर्षिणा सर्वपुराणोत्कृष्टत्वेन निखिलोपनिषत्प्रतिपाद्यपरमतस्वार्थो-पबृंहकत्वेन च श्रीमद्भागवतं स्वयमेव स महर्षिर्विरचय्य, स्वसुताय शुकायोपदिदेश, शुकस्तु परीक्षिते मुमुक्षवे ह्युपदिष्टवान्, तच्चापि भागवतमितरपुराणपरिष्करणानुसारेणैव शिष्यमुखाल्लोके प्रवर्तयामास,

तस्माच्छुक्रायोपदिष्टभागवतं तु परमतत्त्वापादकग्रन्थजातमेव नान्य-
दिति ज्ञेयम्, तमेव परमार्थं ततः परं सूतोऽपि शुकमुखादापाततः
परिज्ञाय शौनकादिऋषीन् प्रत्यवादीत्, ततः परमेवैतत्सर्वमप्या-
लोच्य, शिष्यपरम्पराप्रतिपादकश्लोकरूपग्रन्थसम्मेलनेन रोमहर्षणा-
दयः परिष्कृतवन्तः, तत्र, व्यासावतारप्रभावाद्यभिवर्णनादीनि च,
शौनकादिऋषीणां स्तुतीश्च, तएव रचयामासुः ॥ अन्यथा पूर्वोक्तरीत्या
निखिलपुराणेष्वनादिषु तत्र तत्र कलियुगप्रवेशानन्तरकालिकवृत्तान्त-
समुदयानुप्रवेशस्य हेयत्वरूपदोषापत्तेः ॥

तस्मादेतस्य पुराणरत्नस्य, दशलक्षणलक्षितस्य ब्रह्मसूत्रार्थ-
प्रकाशकस्य, महाभारतार्थनिर्णायकस्य, श्रीहयग्रीवब्रह्मविद्येत्यादिविल-
क्षणविरुदाङ्कितस्य, वृत्रासुरवधादिविविधविचित्रपुण्यकथाप्रतिपाद-
कस्य, साक्षात्प्रवक्ता भगवान् व्यासः, ब्राह्मादीतरपुराणानां तु
प्रवक्तारस्त्वन्ये पराशरादयः, प्रवर्तकस्त्वयमेव भगवान् व्यास इति
विवेकः, एवं च सति, द्वापरादाववतीर्णेन तेन परमतत्त्वापादक-
विषयजातप्रकाशकग्रन्थजाते, प्रणीते, ततःपरं जनिष्यमाण युधिष्ठिर-
परीक्षितप्रभृतिभूपतीनां कथाभिवर्णनेच्छा च, स्वात्मस्तुतिश्च न कदा-
प्यपेक्षितैव भवति, अपि तु ततःपरं तच्छिष्यैः, पैल, वैशम्पायन,
जैमिनि, सुमन्तु, रोमहर्षण, वैशम्पायन, मैत्रेय, प्रभृतिभिस्तदाज्ञां
पुरस्कृत्यैव लोकोपकाराय पठितृणां प्रवृत्त्युत्पादनाय च, स्वगुरुमहि-
मानुवर्णनपुरस्सरं तत्तत्कालानुसारतः पुराणप्रवक्तुस्सूतस्य च श्रोतृणां
शौनकादीनां च नामानि तत्तद्दृष्टेषु पूर्वोक्तरीत्या यथासन्दर्भं प्रतिपाद्य

निखिलानि पुराणानि परिष्कृतानीति विद्वद्भिरकुटिलदृष्टिभिः पर-
मार्थस्त्वेवमाकलनीयः, न च, पञ्चमकक्ष्यायामभिवर्णितप्रकारेण,
भारतप्रणयनानन्तरकालप्रणीतस्यैतस्य पुराणरत्नस्य तत्पूर्वकालिक-
पुराणसमुदये ह्यन्तर्भावः कथं वक्तुं शक्य इति वाच्यं, अत्र निगदित-
युक्तिनिकुरुम्बनिर्धारितपरमसिद्धान्तार्थपर्यालोचनया भगवद्वास-
प्रणीत, भारत, भागवतादिसद्ग्रन्थानां च, तत्परिष्कृतब्राह्मादि-
पुराणादीनां च तदाज्ञानुसारेण रोमहर्षण, वैशम्पायन, जैमिन्यादिभिः
पुनः कृतपरिष्करणं कलियुगादावेककालएव कृतमित्यर्थे निश्चिते, न
मूढोऽप्यत्र समकालपरिष्कृतग्रन्थसमुदये, पौर्वापर्यविचारणां कर्तुं
यतते, न च यत्र कुत्रापि वास्मत्सद्ग्रन्थत्राते, महाभारतप्रणयना-
त्पूर्वमेव निखिलपुराणपरिष्करणं तु निर्वृत्तमिति कण्ठोक्त्या लिखितं
हि श्रूयते, किं तु श्लो. 'स्त्रीशूद्रद्विजबन्धूनां त्रयी न श्रुतिगोचरा ।
इति भारतमाख्यानं कृपया मुनिना कृतम्' ॥ इत्यादिना, श्रीमद्वास-
महर्षिणा विरचितशतपर्वक महाभारतप्रणयनानन्तरकाल एव, सर-
स्वतीनद्याः पश्चिमतटे शम्याप्रासादसंज्ञिकाश्रमे नारदोपदेशतस्तेन
महर्षिणा परमतत्वापादकतया प्रणीतश्रीमद्भागवतार्थशुक्महर्षये-
ह्युपदिष्ट इत्यर्थस्स्पष्ट एवेति विद्वच्छिखामणयो विदां कुर्वन्तु ॥

किं च, सर्वज्ञैर्मनुयाज्ञवल्क्यप्रभृतिभिस्समृतिप्रवर्तकैः प्रति-
पादितस्मृतिपरिष्करणेऽधीयमेव फक्किका त्वनुसृता दृश्यते तत्कथ-
मित्युक्तौ, भगवान् सर्वज्ञो मनुर्निखिललोकोपकाराय मानवसंहिताख्यं
धर्मशास्त्रं विरचय्य स्वशिष्याय भृगवे ह्युपदिदेश, स च भृगुस्तन्मुखा-

दधीत्य तत्र तत्र प्रतिपादनीय, मनुस्तुत्यादिकं सर्वमपि व्यरचयदिति परमनिष्कृष्टार्थस्तु समदृष्टिभिः पण्डितवरैर्निश्चेतव्य इत्याचक्षमहे ॥

॥ एतदर्थोपष्टम्भकप्रमाणवचनानि, मनुस्मृत्यां प्रथमाध्याये ॥

इदं शास्त्रं तु कृत्वासौ मामेव स्वयमादितः ।

विधिवद्ब्राह्मणमास मरीच्यार्दीस्त्वहं मुनीन् ॥

एतद्वोऽयं भृगुश्शास्त्रं श्रावयिष्यत्यशेषतः ।

एतद्धि मत्तोऽधिजगे सर्वमेषोऽखिलं मुनिः ॥

ततस्तथा स तेनोक्तो महर्षिर्मनुना भृगुः ।

तानब्रवीदृषीन् सर्वान् महर्षीन् श्रूयतामिति ॥

अत्र ब्रह्मा मनवे धर्मशास्त्रमुपदिष्टवान् ॥ तदा शतसहस्र-
श्लोकपरिमितं धर्मशास्त्रं मनुना विरचितमासीत्, तत्तु मनोर्भृगुरधि-
जगे, ततो भृगुणा तदर्थं संक्षिप्य, इदं तु शास्त्रं विरचितमिति
ज्ञेयम् ॥

अयमेव पन्थाः स्मृत्यन्तरेष्वपि तत्कर्तृभिरङ्गीकृत इति ज्ञेयं,
श्लो. 'तत्र योगीश्वरं याज्ञवल्क्य मि'त्यादिस्मृतिप्रवक्तृस्तुतिपरवाक्य-
जातं सर्वमपि तच्छिष्यप्रणीतमित्यर्थे, न कापि विचिकित्सा कार्या,
तथैव रामायणादिमहाकाव्येष्वपि, भरद्वाजप्रभृतिभिर्वाल्मीकिशिष्यैरेव
तत्सन्दर्भोचितश्लोकाः केचन प्रणीता इत्यर्थोऽपि विद्वच्छिष्यामणिभि-
स्सादरमादरणीय इति सर्वमनवद्यम् ॥

असत्क्रीर्तनकान्तारपरिवर्तनपांसुलाम् ।
वाचं शौरिकथालापगङ्गयैव पुनीमहे ॥

श्रीमद्रामषडक्षरीमन्त्रराजोपासनालब्धसंस्कृतप्राकृतवैकृताद्यनेक-
भाषाविरचितनिखिलस्वतन्त्रप्रतिभाभासुरेण दम्पूरु वेङ्कटसुब्बा-
शास्त्रिणा विरचितायां, श्रीमदखिलास्तिकजनाङ्गीकृतश्रुतिस्मृतीतिहास-
पुराणादिसद्ग्रन्थप्रतिपादितपरमाद्वैतसिद्धान्तप्रकाशिकायां, भगवद्व्यास-
महर्षिप्रणीतश्रीमद्भागवतपुराणरत्नपरिपालकसुवर्णपेटिकायां असम्प्रदा-
याधीतासद्ग्रन्थगन्धर्वितवामाचारानुसारिशक्तजनचपेटिकायां, श्री-
मद्भागवतसिद्धान्तचन्द्रिकायां, शाक्तजनप्रलपितपञ्चकक्षयोन्मूलन-
दम्भोलिप्रयोगो नाम सिद्धान्तग्रन्थस्समाप्तः ॥

न मया पक्षपातेन न स्तब्धत्वेन नाग्रहात् ।
रचितं किं तु तत्तत्त्वं सुधीभ्यो ज्ञातुमिच्छया ॥
तत्तत्त्वान्वेषणायातः प्रयतन्तु सदा बुधाः ।
दूषयन्तु च तेनाहं तत्त्वज्ञानमवाप्नुयाम् ॥
चमत्कृतिं मत्कृतेस्तु परिभाव्य स्वया धिया ।
हृष्यन्तु विबुधास्सर्वे रसास्वादनचेतसः ॥

अत्र चन्द्रिकायां प्रथमपुटे, चतुर्थपङ्क्तौ, यत्पादेत्यार्यान्ति-
मभागे “नमामि तुरङ्गवदनन्तमि”त्यस्य, “नमामीड्यचरणकमलन्त-
मि”ति प्रवचनं श्लाघ्यतरमिति मन्यामहे ॥

॥ श्रीकृष्णावतारकालनिर्णयविचारघट्टः ॥

श्रीमदाश्रितजनापन्निवारणैकपरायणो भगवानादिनारायणो भूमा-
रापनोदनाय ब्रह्मरुद्रेन्द्रादिनिखिलदेववृन्दैस्सम्प्रार्थितस्सन्, श्रीकृष्ण-
स्वरूपेणावतीर्य, निखिलदुष्टजननिबर्हणशिष्टजनपरिरक्षणादिकं सर्वमपि
निर्वर्त्य पुनर्ब्रह्मादिदेवगणप्रार्थितस्सन्, वैकुण्ठनगरं प्राप्तवान् ॥

तत्तादृगपरिमेयानन्यादृशानवद्यगुणप्रभावविनुत्तस्य भगवत्-
श्रीकृष्णमूर्तेरवतारकालनिर्णयादिकमन्यूनानतिरिक्ततया साकल्येन
भागवत, विष्णुपुराण, हरिवंशादिग्रन्थेषु न यत्र कुत्रापि कण्ठोक्त्या
ह्यभिवर्णितम्, अपि तु, केषुचिद्ग्रन्थेषु, तदवतारघट्टे, तज्जनननक्षत्र-
निर्णयश्च, तदाविर्भूतनिशीथकालविशेषश्च प्रतिपादितौ, अन्येषु केषु-
चिद्ग्रन्थेषु तज्जननकाल प्रतिपादकमास, ऋतु, पक्ष, नक्षत्र, मुहूर्ता
एव स्पष्टतरमभिवर्णिताः, न तु युगवर्षादयस्तु तत्रावतारघट्टे त्वभि-
वर्णिताः, अपि तु, पूर्वोक्तविष्णुपुराण, भागवत, हरिवंशादिग्रन्थेष्वेव
केषुचिद्घट्टेषु युगवर्षादिनिर्णयस्तु विद्वज्जनैकवेद्यतया विविधवचनसमू-
हैस्सूचित एवाभूत्, तस्मात्तद्वचनार्थसूचितयुगवर्षादिनिर्णयापरिज्ञा-
नाद्धेतोस्सभगवानादिनारायणस्वरूपश्रीकृष्णपरब्रह्ममूर्तिः, कस्मिन्
युगे? कस्मिन् वत्सरे? ह्यवततारेति च, तदाविर्भूतवत्सरमारभ्य
गतवत्सराः कत्यभवन्नि?ति च, मायामानुषविग्रहधारिणस्तस्य भूमा-
ववस्थानकालः कियानि?ति चैवं विशेषतो विचिकित्सनीयविविध-
सन्देहसमुद्दयैस्सन्दिग्धमत्सकानां निखिलभगवद्भक्तानामत्यन्तोपका-
राय, श्रीकृष्णपरब्रह्ममूर्त्यवतारकालनिर्णयप्रतिपादकभागवत, विष्णु-

पुराण, हरिवंशादिग्रन्थेष्वभिवर्णितनिखिलप्रमाणवचनाभिप्रायानुसारतः, सर्वग्रन्थार्थसमरसतया, निखिलभागवतजनानामपरिमितानन्दोत्पादनायात्र, श्रीकृष्णमूर्त्यवतारकालनिर्णयस्त्वेवमभिवर्ण्यते—
तथा हि ॥

॥ श्रीमद्भागवतस्य दशमस्कन्धीयतृतीयाध्याये-
श्रीकृष्णावतारकालनिर्णयकप्रमाणवचने ॥

अथ सर्वगुणोपेतः कालः परमशोभनः ।
यहोवाजनजन्मर्क्षं शान्तर्क्षग्रहतारकम् ॥
मन्दं मन्दं जलधरा जगर्जुरनुसागरम् ।
निशीथे तमउद्भूते जायमाने जनार्दने ॥

अत्रोदाहृतश्लोकद्वये प्रथमश्लोकप्रतिपादिता “जनजन्मर्क्षमि”
त्यनेन प्रजापतिदेवताकरोहिणीनक्षत्रमित्यभिहितं भवति, द्वितीयश्लोक-
प्रतिपादित “निशीथे तम उद्भूते” इत्यनेन तिमिरसम्मिलितनिशीथ-
काल इत्यर्थश्च स्पष्टतया प्रतिपादितो भवति ॥

एवं चेदत्र नक्षत्रनिशीथकालौ द्वावेवाभिहितौ, न युग, वर्ष,
मास, पक्ष, तिथिप्रभृतयोऽत्रावतारघट्टे ह्यभिवर्णिताः ॥ किं च—

॥ श्रीमद्विष्णुपुराणीयपञ्चमांशे - प्रथमाध्याये-
योगमायां प्रति विष्णुक्तिः ॥

ततोऽहं सम्भविष्यामि देवकीजठरे शुभे ।
गर्भे त्वया यशोदायां गन्तव्यमविलम्बितम् ॥

प्रावृट्काले च नभसि कृष्णाष्टम्यामहं निशि ।

उत्पत्स्यामि नवम्यां च प्रसूतिं त्वमवाप्स्यसि ॥

अत्रोदाहृतश्लोकद्वयेन प्रतिपादितैः, प्रावृट्काल, नभः कृष्णा-
ष्टमीनिशाशब्दैः नवम्यां त्वं प्रसूतिमवाप्स्यसीत्यनेन च, वक्ष्यमाण-
हरिवंशग्रन्थस्य “यामेव रजनीमि”त्याकारकप्रमाणवचनबलेन च,
वर्षतौ, श्रावणमासे, नवमीविद्धायां कृष्णपक्षाष्टम्यां रात्रौ श्रीकृष्ण-
परब्रह्ममूर्तेर्मायामानुषविग्रहरूपेणाविर्भावो जात इत्यर्थस्स्पष्टतया प्रति-
पादितो भवति ॥

॥ हरिवंशीयपूर्वभागे - अध्याये - २५ - योगनिद्रां
प्रति - श्रीमन्नारायणोक्तिः ॥

अर्धरात्रे करिष्यामि गर्भमोक्षं यथासुखम् ।

अष्टमस्य तु मासस्य जातावावां ततस्समम् ॥

अहं यशोदां यास्यामि त्वं देवीं याहि देवकीम् ।

आवयोर्गर्भव्यत्यासे कंसो गच्छति मूढताम् ॥

अध्याये—

यस्मिन्नहनि देवेशं गर्भे चाधत्त देवकी ।

यशोदापि समाधत्त गर्भं तदहरेव हि ॥

विष्णोश्शरीरजां निद्रां विष्णोर्निर्देशकारिणीम् ।

गर्भकाले त्वसम्पूर्णे ह्यष्टमे मासि ते स्त्रियौ ॥

देवकी च यशोदा च सुषुवाते समं तदा ।

यामेव रजनीं कृष्णो जज्ञे वृष्णिकुले प्रभुः ॥
 तामेव रजनीं कन्यां यशोदादेव्यजायत ।
 अष्टम्यां श्रावणे मासे कृष्णपक्षे महातिथौ ॥
 रोहिण्यामर्धरात्रे च सुधांशानुदयोन्मुखे ।
 देवक्यजनयद्विष्णुं यशोदा तां तु कन्यकाम् ॥
 मुहूर्तेऽभिजिति प्राप्ते ह्यर्धरात्रे सुखावहे ॥

तस्मिन्नेवाध्याये—

वसुदेवस्ततो गत्वा देवकीगर्भवेश्म तत् ।
 ददर्श देवदेवेशं रात्रौ जातमधोक्षजम् ॥
 शयानमाम्बुजे पत्रे वटपत्रे यथा पुरा ।
 प्राचीनशिरसं देवं पश्चिमन्यस्तपादकम् ॥

एतद्वचनसमुदयपर्यालोचनया भागवत, विष्णुपुराणाभ्यामुदा-
 हृतवचनप्रतिपादितमास, ऋतु, पक्ष, नक्षत्र, तिथि, रात्र्यादिकाल-
 स्वरूपपरिज्ञानादपि विशेषतः, तज्जननमुहूर्तस्त्वभिजिदित्यर्थश्च, देवकी-
 यशोदाभ्यां श्रीकृष्णयोगमाययोर्जननमेकरात्र्यामेवाभूदित्यर्थश्च, तथा-
 विधोत्पत्तिरष्टममासएवासीदित्यर्थश्च, अत एव श्रीकृष्णपरब्रह्ममूर्ति-
 र्जननोत्तरक्षण एव, लोकाचारानुसारेण पद्मपत्रेष्वभिनिवेशित
 इत्यर्थश्च, तदा सूतिकागृहे शतकोटिसूर्यतेजसा, विभ्राजमानश्रीकृष्ण-
 रूपमायाशिशुः प्राग्दिङ्निमित्तशिरस्कतया च, पश्चिमदिग्विन्यस्त-
 पाद्युगळतया च सन्निवेशित इत्यर्थश्चैवमादिविशेषास्सम्यग्बिज्ञाता
 एव भवन्ति ॥

श्रीमद्भागवते, एकादशस्कन्धस्य षष्ठाध्याये, श्रीकृष्णमूर्तिजीवित-
कालनिर्णायकप्रमाणवचनं, श्रीकृष्णं प्रति ब्रह्मादिदेवोक्तिः ॥

यदुवंशोऽवतीर्णस्य भवतः पुरुषोत्तम ।

शरच्छतं व्यतीयाय पञ्चविंशाधिकं विभो ॥

एतद्वचनस्थैः, भवतः, पञ्चविंशाधिकं, शरच्छतं, व्यतीयायेति पदैः,
श्रीकृष्णं वैकुण्ठनगरमानेतुमागतब्रह्मादिदेवप्रार्थनकाले भगवत्श्री-
कृष्णमूर्तेर्जन्मप्रभृतिव्यतीतसंवत्सरसंख्या तु पञ्चविंशोत्तरशतात्मिके-
त्यर्थस्तु स्पष्टतया प्रतिपादितो भवति, एवमेव विष्णुपुराणादिष्वपि
प्रतिपादित एव हि श्रूयते ॥ तथा हि—

श्रीविष्णुपुराणे, पञ्चमांशे, अध्याये, ३७,

॥ श्रीकृष्णं प्रति, इन्द्रप्रेषितदेवदूतोक्तिः ॥

वस्वशिवमरुदादित्यरुद्रसाध्यादिभिस्सह ।

विज्ञापयति शक्रस्त्वां तदिदं श्रूयतां प्रभो ॥

दुर्वृत्ता निहता दैत्या भुवो भारोऽवतारितः ।

त्वया सनाथास्त्रिदशा भवन्तु त्रिदिवे पुनः ॥

पञ्चविंशत्युत्तरकं शतं तु शरदां गतम् ।

इदानीं गम्यतां स्वर्गो भवतो यदि रोचते ॥

अत्र पञ्चविंशत्युत्तरकं शतं तु शरदां गतम् इत्यनेन श्रीमद्भागवतो-
क्तक्रमेणैव पञ्चविंशत्युत्तरशतवत्सरा व्यतीता इत्यर्थः प्रतिपादितो
भवति अनेनैव क्रमेण हरिवंशादिग्रन्थेष्वप्यभिवर्णितार्थस्सम्यक्तत्र तत्र
द्रष्टव्यः, ग्रन्थविस्तरभयान्नात्र तदर्थप्रकाशकवचनान्युदाहृतानि ॥

श्रीमद्भागवतैकादशस्कन्धस्थसप्तमाध्याये,
श्रीकृष्णमूर्तिनिर्याणकालप्रतिपादकप्रमाणवचनानि ॥

समुद्रसप्तमेऽह्नेनां पुरीं सम्प्लावयिष्यति ।
यर्ह्येवायं मया त्यक्तो लोकोऽयं नष्टमङ्गलः ॥
भविष्यत्यचिरात्साधो कलिनापि निराकृतः ।

एतद्वचनार्थपर्यालोचनया, ब्रह्मादिदेवगणप्रार्थनानन्तरकाल एव श्रीकृष्णमूर्तिना उद्धवमुद्दिश्य, ब्रह्मादिदेवागमनदिवसात्परं सप्तमदिवसे द्वारकानगरी समुद्रान्तर्लीना भविष्यतीति च, ततोऽव्यवहितकाल एव मयाप्ययं लोकस्यज्यत इति च, तदात्वएव कलिप्रवेशोऽपि भवतीति च, प्रतिपादितार्थस्सर्वैरपि विज्ञेय एव भवति, एतेन कलियुगप्रवेशस्य पूर्वस्मिन्नेव मासि श्रीकृष्णह्वानार्थं ब्रह्मादिदेवागमनं जातमित्यर्थश्च, श्रीकृष्णमूर्तिनिर्याणदिवस एव कलिप्रवेशो जात इत्यर्थश्च सम्यगूह्यो भवति, अयमेवार्थो विष्णुपुराणेऽपि प्रतिपादितः ॥ तथाहि—

॥ विष्णुपुराणे, चतुर्थांशे, अध्याये २४ ॥

यस्मिन् कृष्णो दिवं यातस्तस्मिन्नेव तदाऽहनि ।
प्रतिपन्नं कलियुगं तस्य संख्यां निबोधत ॥

एतद्वचनार्थविवेचनया श्रीकृष्णपरब्रह्ममूर्तिनिर्याणदिवस एव कलिप्रवेशो जात इत्यर्थावगमेन पूर्वोदाहृतभागवतपुराणवचनसूचितार्थस्यातीव सामरस्यं सङ्गच्छत इति निश्चिनुमः ॥

किं च, श्रीकृष्णपरब्रह्ममूर्तिं पुनर्वैकुण्ठमानेतुमागतैर्ब्रह्मादिदेवै-
रुद्दिष्टपञ्चविंशत्युत्तरशतवर्षाः व्यवहार्यमाणदैववत्सरा एव भवितु-
मर्हन्ति, नैतल्लोकव्यवहार्यमाण सौर, चान्द्र, बार्हस्पत्य, सावन,
नाक्षत्राख्यपञ्चविधवत्सरेष्वन्तर्भूता भवितुमर्हन्तीति महत्याक्षेपे सति,
सप्रमाणकैरकुटिलार्थकैर्वचनैस्सम्प्रदायार्थाविरोधेन परमसिद्धान्तः
प्रकाश्यते ॥ तथा हि—

॥ विष्णुपुराणस्थ, पञ्चमांशीयत्रयोविंशाध्याये

श्रीकृष्णं प्रति मुचिकुन्दोक्तिः ॥

मुचिकुन्दश्च तत्रासौ वृद्धगर्गवचस्मरन् ।

संस्मृत्य प्रणिपत्यैनं परं सर्वेश्वरं हरिम् ॥

प्राह ज्ञातो भवान् विष्णोरंशस्त्वं परमेश्वर ।

पुरा गर्गेण कथितमष्टाविंशे महायुगे ॥

द्वापरान्ते हरेर्जन्म यदुवंशे भविष्यति ॥ इति

एतद्वचनार्थस्य साकल्येन परिचिन्तनया जगत्सृष्टिमारभ्यानु-
सृतवत्सरसमुदये ह्यष्टाविंशतितममहायुगान्तःपरिवर्तमानद्वापरयुग-
स्यान्तिमभागे, यदुवंशे, श्रीभगवान्, नारायणोऽवतरिष्यतीति, पूर्वं
वृद्धगर्गैरभाषीति, मुचिकुन्दश्श्रीकृष्णमूर्तिं प्रत्यवोचदित्यर्थावगमेन,
ब्रह्मादिदेवैरुद्दिष्टवत्सरास्तु न ब्रह्मलोके व्यवहारोपयुक्तदैवसंवत्सराः,
अपि तु, ऐहिकव्यवहारोपयुक्तप्रभवादिसंवत्सरा एवेत्यर्थो निश्चेतव्यो
भवति, किं च, श्रीकृष्णं प्रति मुचिकुन्दोक्तरीत्या, अष्टाविंशतितम-

महायुगान्तर्वर्तिद्वापरयुगं तु वर्तमानकलियुगाव्यवहितपूर्वयुगमेव भवितुमर्हतीत्यर्थे प्रमाणवचनानि प्रकाशयामः ॥ तथा हि—

॥ सूर्यसिद्धान्ते, प्रथमाध्याये ॥

आयुषोऽर्धं गतं तस्य शेषात्कल्पोऽयमादिमः ।

कल्पादस्माच्च मनवष्षड्व्यतीतास्ससन्धयः ॥

अष्टाविंशयुगादस्माद्यातमेतत्कृतं युगम् ।

अतः कालं प्रसङ्ग्याय सङ्ख्यामेकत्र पिण्डये ॥ इति

अत्र अष्टाविंशयुगादस्मादित्यस्य, अष्टाविंशतितममहायुगादिति व्याख्याकर्तृभिरभिहितं, अन्यथा तत्रैव यातमेतत्कृतं युगमिति शब्दस्य अष्टाविंशतितममहायुगान्तःपातित्वं न सङ्गटेत, तस्मात्सूर्यसिद्धान्त-ग्रन्थसिद्धान्तितपरमसिद्धान्तानुसारेण वर्तमानमहायुगं त्वष्टाविंशति-तममहायुगमेव भवितुमर्हतीत्यत्र न कोऽपि विशयः कार्यः ॥

एतेन, द्वापरान्ते हरेर्जन्म यदुवंशे भविष्यतीत्यादिपूर्वोदाहृत-वचनसमुदयस्यातीव सामरस्यं सङ्गटत इति निश्चिनुमः, तस्मात्पूर्वं ब्रह्मादिदेवैरुद्दिष्टवत्सरासङ्ख्याचरवैहिकव्यवहारोपयुक्तप्रभवादिसंवत्स-रात्मिकैव, नैवामुष्मिकव्यवहारोपयुक्तदैवसंवत्सरात्मिकेति ज्ञेयम् ॥

अतो हेतोर्ब्रह्मादिदेवैरुद्दिष्टवत्सरास्तु ब्रह्मलोकव्यवहार्यमाण-दैववत्सरा इति कापुरुषैरभ्युदीरितकुशङ्कासमुदयस्यात्र न कोऽप्यव-काश इति सुधियो विजानन्तु तराम् ॥ किं च—

॥ भागवते, दशमस्कन्धे, अध्याये, ५१-

श्रीकृष्णं प्रति मुचिकुन्दोक्तिः ॥

इत्युक्तस्तं प्रणम्याह मुचिकुन्दो मुदान्वितः ।

ज्ञात्वा नारायणं देवं गर्गवाक्यमनुस्मरन् ॥

अत्र गर्गवाक्यमनुस्मरन्निति शब्दव्याख्यानावसरे, भगवता, श्रीधराचार्येण, अष्टाविंशतितमे महायुगे, यदुवंशे भगवानवतरिष्यतीति वृद्धगर्गवाक्यमनुस्मरन्नित्यर्थ इति व्याख्यातं, तस्मादष्टाविंशतितम-महायुगान्तर्वर्तिद्वापरयुगं तु वर्तमानकलियुगाव्यवहितपूर्वयुगमेव भवितुमर्हतीत्यर्थे न कापि विचिकित्सा कार्या ॥

एवं, श्रीमद्भागवत, विष्णुपुराण, हरिवंशादिशिष्टजनाङ्गीकृत-सद्गुण्यभ्युदीरितपरमार्थस्य समर्मकतया यथासम्प्रदायं पर्यालोचनायां कृतायां, सर्वस्यापि सन्देहसमुदयस्य, सामरस्यमतीव श्लाघ्यतमत्वने निर्बाधकतया च, लभ्यत एवेति विशिष्टशिष्टजनसिद्धान्तितपरमार्थ-प्रवचने वयमतीव दृढचित्ता भवामेत्याचक्षमहे ॥

तस्मान्निखिलचराचरपोषणैकायत्तचित्तस्य भगवतोऽवतार-लीलाविशेषान् प्रति कुमतप्रविष्टकापुरुषैः क्रियमाणकुत्सिताक्षेपास्त्व-सम्प्रदायाधीतापरिपूर्णग्रन्थार्थपरिज्ञानप्रयुक्ताविवेकमूला एवेति सुधियो विदां कुर्वन्तु ॥

॥ निष्कृष्टाभिप्रायविवेचना ॥

पूर्वोक्तक्रमानुसारेण, भागवत, विष्णुपुराण, हरिवंशादिसद्ग्रन्थ-
प्रतिपादिताखिलप्रमाणवचनार्थपर्यालोचनया निष्कृष्टपरमाभिप्रायस्तु
करतलामलकवन्निखिलभागवतजनवेद्यतया सङ्गहेणात्र प्रकाश्यते, तथा
हि, चतुष्षष्टिसहस्रोत्तरलक्षाष्टकपरिमितिद्वापरयुगसंवत्सरेषु मध्ये
चतुस्सप्तत्युत्तराष्टशताधिकत्रिषष्टिसहस्रोत्तराष्टलक्षपरिमितहायनेषु च,
मासचतुष्टये च, एकविंशतिदिनेषु च गतेषु सत्सु, तात्कालिकव्यव-
हारयोग्य, स्वभानुसंवत्सरश्रावणमासासितपक्षनवमीविद्धाष्टम्यां रात्र्यां
निशीथवेळायां, वृषभलग्नसम्भूताभिजिताख्यसुमुहूर्ते, श्रीमदादि-
नारायणपरब्रह्ममूर्तिर्लीलागृहीतशरीरस्सन् देवकीदेव्याः गर्भत आवि-
र्बभूव ॥ तदुत्पत्त्यनन्तरकाल एव स मायाशिशुः प्राग्दिङ्नियमित-
शिरस्कृतया च पश्चिमदिग्विन्यस्तपादयुगळतया च पद्मपत्रेषु सन्निवे-
शितः तदा स परमपुरुषश्चतुर्बाहुतया च, शङ्खचक्राद्यायुधवत्तया
चाधिकतेजःपुञ्जदीपितसूतिकागृहस्सन् विरराज तात्कालिकव्यवहारो-
पयुक्तस्वभानुसंवत्सरश्रावणबहुलाष्टमीप्रभृति वर्तमानराक्षससंवत्सर
पुष्यशुद्धप्रतिपत्तिथ्यवधितया परिगणने क्रियमाणे, गतसंवत्सराः,
एकाशीत्युत्तरपञ्चसहस्राण्यभवन्, तदुपरि, मासस्तु, एकः दिनानि
चत्वार्यासन्, किं च, तस्यानादिनिधनस्य पुरुषोत्तमस्य मायामानुष-
देहधारितयावस्थानकालस्तु सार्धाष्टदिवसोत्तरसप्तमासाधिकपञ्चविंश-
त्युत्तरशतवत्सरात्मक इति निश्चेतव्यः, तत्परिगृहीतमायामानुष-

विग्रहपरित्यागदिवसस्तु प्रमादिसंवत्सरचैत्रशुद्धप्रतिपदेव भवति,
 निखिलजगन्निर्माणालङ्कर्मिणप्रभावविनुतस्य निर्याणात्परतो गतसंव-
 त्सराः षट्पञ्चाशदुत्तरनवशताधिकचतुस्सहस्रसंख्यापरिमिता एवा-
 सन्, श्रीकृष्णपरब्रह्ममूर्तिन आविर्भूताष्टमीदिवस एव नवमीविद्ध-
 घटिकायां तु यशोदागर्भे योगमाया जातेति निश्चितत्वाद्योगमाया
 श्रीकृष्णमूर्त्यनुजेत्यत्र न कापि शङ्केति सर्वमनवद्यम् ॥



श्रीमदखिलोपनिषत्प्रतिपाद्यपरमतत्त्वार्थप्रतिपादक-
 श्रीमद्भागवतग्रन्थस्य नवमस्कन्धप्रतिपादित-
 यादववंशानुक्रमणिकात्र स्पष्टतरं
 सङ्गहेण प्रकाशयते—

अनिर्वचनीयमहिम्नोऽव्यक्तात्परमात्मनश्चतुर्मुखब्रह्मा, व्यक्ती-
 भूतस्सन्नदभूत्, तस्मादत्रिरजनि, तस्य दृग्भ्यः अमृतमयस्सोमस्तू-
 त्पन्नः, तस्य बृहस्पतिभार्यायां तारायां बुधो नामातिसुन्दरतनुस्तदं-
 शज उदभूत्, तस्य बुधस्य इच्छायां, पुरुरवा नाम राजश्रेष्ठस्समजा-
 यत, तस्य पुरुरवसः ऊर्वश्यां, आयुः श्रुतायुः, सत्यायुः रयः,
 विजयः, जय इति षट्पुत्रा आसन्, एतेषु सर्वज्येष्ठस्य आयुषः
 नहुषः, क्षत्रवृद्धः, रजः, रम्भः अनेना इति पञ्चपुत्रास्समजायन्त,
 तेष्वग्रजातस्य नहुषस्य, यतिः, ययातिः, वियतिः, कृतिः, इत्येवं षट्-
 पुत्रा उदभूवन्, तेषु ययातेः दैत्यगुरुतनूजायां देवयान्यां यदुतुर्वसू,
 वृषपर्वतनूभवायां शर्मिष्ठायां द्रुह्य, अनु, पूरुनामानश्च समजायन्त,
 तत्र यदोर्महात्मनः परमभागवतसार्वभौमस्यान्ववाये सञ्जातस्य परम-
 भक्तिसमाराधिताखिलदेवस्य वसुदेवस्य, परमभागवतशिखामणेः
 देवराजकन्यायां देवक्यां, अखिलचराचरनिर्माणालङ्कर्मिणनिखिल-
 कल्याणगुणगणाकरो भगवानादिनारायणस्त्ववततार, तस्मान्निखिल-
 कलिकल्मपान्धकारनिर्हरणभास्करायमाणयदुवंशस्य वाक्यरूपतस्सङ्ग-
 हेणानुवर्णनमखिलभगवद्भक्तजनोह्लासजनकं भवेदिति मनीषयात्र
 भागवतोक्तानुक्रमेणानुवर्णयते ॥



॥ यादववंशानुक्रमणिका ॥



यदोः-सहस्रजित्, क्रोष्टुः, नलः, रिपुः,	जयभ्वजस्य-ताळजङ्घ इत्येकः पुत्रः
इति चत्वारस्सुनव उदभूवन्.	ताळजङ्घस्य-पुत्रशतं त्वासीत्, तत्र ज्येष्ठो
सहस्रजितः-शतजित् समजनि	वीतिहोत्रः
शतजितः-महाहयः, वेणुहयः, हेहयः,	वीतिहोत्रस्य-वृकणः
इति पुत्रास्त्रय उत्पन्नाः.	वृकणस्य-मधुः
हेहयस्य-धर्मस्सञ्जातः, एतस्यैव नेल इ-	मधोः-वृष्णिप्रमुखं पुत्रशतं त्वासीत्, ते
त्यपरं नाम विष्णुपुराणेह्यस्य धर्मनेल	तु माधवाः, यादवा इत्यपि संज्ञिता
इत्युक्तं	भवन्ति, वृष्णिवंशजातास्तु वृष्णयः
धर्मस्य-कुन्तिः	इति व्यवहृता भवन्ति
कुन्तेः-सोभञ्जिः	वृजिनवतः-श्वाहितः पुत्रः
सोभञ्जेः-महिष्मान्	श्वाहितस्य-भेरुशेकुः पुत्रः
महिष्मतः-भद्रसेनकः	भेरुशेकोः-चित्तरथः पुत्रः
भद्रसेनकस्य-दुर्मदः, धनिकः इति द्वौ	चित्तरथस्य-शशिविन्दुः पुत्रः, अस्य पृथुः
पुत्रौ	विदूरथाद्या अपि पुत्राः तथोत्तरग्रन्थे
धनिकस्य-कृतवीर्यः, कृताग्निः, कृतवर्मा,	ह्यभिहितत्वात्
कृतौजाः इति चत्वारः पुत्राः	शशिविन्दोः-दशलक्षापरिमिताः पुत्राः,
कृतवीर्यस्य-अर्जुनः	तेषां मध्ये पृथुयशाः, पृथुकर्मा, पृथु-
कार्तवीर्यार्जुनस्य-पुत्रसहस्रमुत्पन्नं, तत्र	जयः, पृथुश्रवाः, पृथुकीर्तिरित्येते
परशुरामनिहतेभ्य अवशिष्टाः जय-	प्रधानपुत्राः
भ्वजः, शूरसेनः, वृषणः, मधुः, ऊर्जितः	पृथुश्रवसः-उशानाः, एतस्यैव धर्म इत्य-
इति पञ्चपुत्राः	परं नाम

उशनसः-रुचक इति पुत्रः
 रुचकस्य-पुरजित्, द्रुमः, रुक्मेषुः,
 पृथुः, ज्यामख इति पञ्चपुत्राः
 ज्यामखस्य-शैव्यायां विदर्भ इति पुत्रः
 विदर्भस्य स्नुषा कन्यायां-कुशः, कुधः,
 रोमपाद इति पुत्रद्वयमुदभूत्
 रोमपादस्य-बभ्रुः पुत्रः
 बभ्रुः-कृतिः
 कृतेः-उशिकःपुत्रः, तस्यैव कौशिक
 इत्यपरं नाम
 उशिकस्य-चेदिः
 चेदेः-चैद्यादयो भूपाला आसन्
 स्नुषापुत्रस्य क्रुधस्य-कुन्तिः पुत्रः
 कुन्तेः-घृष्टिः
 घृष्टेः-निर्वृतिः
 निर्वृतेः-दशार्हः
 दशार्हस्य-व्योमः
 व्योमस्य-जीमूतः
 जीमूतस्य-विकृतिः
 विकृतेः-भीमरथः
 भीमरथस्य-नवरथः
 नवरथस्य-दशरथः
 दशरथस्य-शकुनिः
 शकुनेः-कुन्तिः
 कुन्तेः-देवरातः
 देवरातस्य-देवक्षत्रः

देवक्षत्रस्य-मधुः
 मधोः-कुरुवशः
 कुरुवशस्य-अनुः
 अनोः-पुरुहोत्रः
 पुरुहोत्रस्य-अंशुः
 अंशोः-सात्वतः
 सात्वतस्य-भजमानः, भजिः, दिव्यः,
 वृष्णिः, देवावृथः, अन्धकः, महाभोजः
 इत्येते सप्तपुत्राः
 भजमानस्य-एकस्यां भार्यायां निम्नोचिः,
 कङ्कणः, वृष्णिः, अन्यस्यां भार्यायां,
 शतजित्, सहस्रजित्, अयुतजित्,
 एते षट्पुत्राः
 सात्वतपुत्रेषु पञ्चमस्य देवावृथस्य-
 बभ्रुः
 महाभोजस्य-वंश्याभोज इति व्यवहृताः
 अभवन्
 भजमानपुत्रेषु तृतीयस्य वृष्णेः, सुमित्रः,
 युधाजिदिति द्वौ पुत्रौ
 युधाजितः-शिनिः, अनमित्र इति द्वौ
 पुत्रौ
 अनमित्रस्य-निम्नः, शिनिरिति द्वौ पुत्रौ
 पृश्निरित्यप्येकः
 निम्नस्य-सहाजितः-प्रसेनः, इति द्वौ
 पुत्रौ
 अनमित्रद्वितीयपुत्रस्य शिनेः-सत्यकः

सत्यकस्य-सात्यकिः, अस्यैव युयुधानः

इति नाम

सात्यकेः-जयः

जयस्य-कुणिः

कुणेः-युगन्धरः

अनमित्तवृतीयपुत्रस्य पृश्नेः-श्वफल्कः,

चित्तकः, इति द्वौ पुत्रावास्तुः

श्वफल्कस्यगान्दिन्या-अक्रूरः, असङ्गः,

सारमेयः, मृदुकः, मृदुपत्, शिवः,

वर्मघृकः, घृष्टघर्मः, क्षत्रोपेक्षः, शत्रुघ्नः,

गन्धमादः, प्रतिबाहुः, इत्येवं द्वादश

पुत्रा आसन् सुचारुनाम्न्येका कन्या

चाप्यजायत

अक्रूरस्य-देवलः, अनुपदेवः

पूर्वं प्रतिपादितस्य भेरुशेकुपुत्रस्य चित्त-

रथस्य-पृथुः, विद्वरथाद्याजाताः एते

वृष्णय इत्यपि व्यवहृताः

सात्वतसुतस्य-अन्धकस्य, कुकुरः, भज-

मानः, शुचिः, कम्बळबर्हिष इति

चत्वारअन्धकसुताः, एते वृष्णय

इत्यपि व्यवहृताः

कुकुरस्य-वृष्णिः

वृष्णेः-विलोमा

विलोमः-कपोतरोमा

कपोतरोमः-अनुः

अनोः-दुन्दुभिः, अत्र, अनोरन्धकः तस्य

दुन्दुभिरिति विष्णुपुराणे प्रतिपादि-

ते, तदनुसारेण अनोरपत्यमन्धक इति

ज्ञेयम्

दुन्दुभेः-दविद्योतः, पुनर्वसुरिति द्वौ

पुत्रौ

दविद्योतस्य-आहुक इत्येकः पुत्रः, आहु-

कीचेत्येका कन्या

आहुकस्य-देवकः, उग्रसेनः इति द्वौ

पुत्रौ

देवकस्य-देवलः, अनुपदेवः, सुदेवः, देव-

वर्धनः, इति चत्वारः पुत्रा उदभूवन्

घृतदेवा, शान्तिदेवा, उपदेवा, श्री-

देवा, देवरक्षिता, सहदेवा, देवकी,

इति सप्तकन्यका आसन्

उग्रसेनस्य-कंसः, सुनामा, न्यग्रोधः,

कह्लः, शङ्खुः सुभूः राष्ट्रपालः, विसृष्टः,

तुष्टिमानिति, नवपुत्राः, कंसा, कंस-

वती, कङ्का, सुरभूः, राष्ट्रपालिका-

चेति पञ्च दुहितरः, एता वसुदेवा-

नुजन्मनां देवभागादीनां भार्याः

अन्धकसुतेषु द्वितीयस्य-भजमानस्य,

विद्वरथः

विद्वरथस्य-शूरः

शूरस्य-शनिः

शिनेः-भोजः

भोजस्य-हृदिकः

हृदिकस्य-देवमीढः, शतधनुः, कृतवर्मा
चेति त्रयः पुत्राः

देवमीढस्य-मारिषानाम कन्यायां वसु-

देवः, देवभागः, देवश्रवाः, आनकः,

सृञ्जयः, श्यामकः, कङ्कः, अनीकः

वत्सकः, वृकः इति दशपुत्रा उद-

भूवन्, वसुदेवस्यैवानकदुन्दुभिरित्य-

परं नाम पृथा, श्रुतदेवा, श्रुतकीर्तिः,

श्रुतश्रवाः, राजाधिदेवीति पञ्चकन्या-

श्चासन्, एतासु पञ्चसु पृथया विवा-

हात्पूर्वमेव, दुर्वाससोपदिष्टदेवता-

कर्षणविद्यापरीक्षार्थं तथा तु, रवि-

राकृष्टः, तदा रविस्स्वांशान्तस्यागर्भे

समाधाय गतः तस्मादेव कानीनः

कर्णस्तस्यामुदभूत्, ततःपरं, पृथातु

पाण्डवे दत्ता, श्रुतदेवातुकारूषायदत्ता

तस्यामेव दन्तवक्रस्समजनि, तस्यैव

दन्तवक्त्र इत्यपरं नाम, घृष्टकेतुः

श्रुतकीर्तिमुवाह, तस्याः प्रतर्दनादयः

पञ्च उदभूवन्, राजाधिदेव्याञ्जयत्से-

नात् विन्दानुविन्दाबुदभूतां, दमघो-

षः श्रुतश्रवसमुवाह, तस्यां शिशुपालः

उदभूत्

देवभागस्य कंसायां-चित्तकेतुः, बृहद्वल-

श्चेति द्वौ पुत्रौ

देवश्रवसः कंसवत्यां-सुवीरः, इषुमानिति

द्वौ पुत्रौ

कङ्कस्य कङ्कार्या-बकः, सत्वजित्, पुरु-

जिदिति पुत्रत्रयमुदभूत्

सृञ्जयस्य राष्ट्रपाल्यां-वृषः दुर्मैषणः अन्ये

च केचन पुत्राः

श्यामकस्य सुरभूम्यां-हरिकेशः हिर-

ण्याक्ष इति द्वौ पुत्रौ

वत्सकस्य मिश्रकेश्याख्याप्सरसि-वृकः

प्रभृति पुत्रास्समभूवन्

वृकस्य दूर्वाक्ष्यां-तक्षः, पुष्करः, सादवः,

एतत्प्रभृति पुत्रास्समजायन्त

अनीकस्य कर्णिकायां-ऋतधाम, जया-

स्थ्या द्वौ पुत्रौ

वसुदेवस्य-पौरवी, रोहिणी, भद्रा, मदि-

रा, लोचना, इळा, देवकीप्रमुखाः

पःन्यथासन् भद्राया एव कौसल्ये-

त्यपरं नाम

तत्र भार्यासु पौरव्यां-सुभद्रः, भद्र-

बाहुः, दुर्मैदः भद्रः, भूतः अन्ये च

सप्ततनयाः

रोहिण्यां-बलः, गदः, सारणः, दुर्मैदः,

विपुलः, ध्रुवः, कृतः अन्ये च केचन

जाताः

मदिरायां-नन्दः, उपनन्दः, कृतकः,

शूरः अन्ये च केचन जाताः

भद्रार्या-केशीनामैक एवाभूत्	श्रीदेवायां-वसुः, हंसः, सुधन्वा अन्ये च
रोचनायां-हस्तः, हेमाङ्गदः अन्ये च	तयः पुत्रा आसन्
केचन जाताः	देवरक्षितायाः-गदप्रभृति नवपुत्रा
इळ्यायां-उरुवल्कः, अन्ये च केचन	आसन्
जाताः	सहदेवायां-पुरूठः, श्रुतमुख्याः अष्टपुत्राः
धृतदेवायां-तिष्ठ इत्येक एवजातः	उदभूवन्
शान्तिदेवायां-प्रश्रमः, प्रश्रितः, अन्ये	देवक्यां-कीर्तिमान्, सुषेणः, भद्रसेनः,
च केचन जाताः	ऋजुः, समदनः, भद्रः, सङ्कर्षणः,
उपदेवायां-कल्पवृष्टिप्रभृति दशराजानो	श्रीमन्नारायणांशसम्भूतश्रीकृष्णश्च -
जाताः	त्यष्टौ पुत्रा अभवन् सुभद्रानामकन्य-
	का चोदभूत्

लीलागृहीतविग्रहस्य श्रीकृष्णपरब्रह्ममूर्तेः, दाराः, अष्टोत्तर-
शताधिकषोडशसहस्रसङ्ख्याका आसन्, तासां मध्ये प्रधानभूताष्टप्र-
भार्या अवर्तन्त, तासु चान्यास्वप्येकैकस्यां दश पुत्राह्युदभूवन्, एव-
मष्टोत्तरशताधिकषोडशसहस्रमहिषीणां, साकल्येन परिगणने, पुत्राः
अशीत्युत्तरैकषष्टिसहस्रादिलक्षापरिमिता ह्यासन् ॥ तेषु च पुत्रेषु
महारथाः, प्रद्युम्नः, अनिरुद्धः, दीप्तिमान्, भानुः, साम्बः, मित्रः,
बृहद्भानुः, वृकः, अरुणः, पुष्करः, देवबाहुः, श्रुतदेवः, सुनन्दनः,
चित्रभानुः, वरुधः, कविः, न्यग्रोधः, किं च, त्रिवक्रायामुपक्रोशो-
नाम पुत्रस्सञ्जातः, स तु कृष्णमनुव्रतस्सन् नारदोपदेशतः,
स्त्रीशूद्रदासानां वैष्णवसंस्कारप्रतिपादकं मुक्तिहेतुकं सात्त्वतशास्त्रं
रचयामास ॥

तेषां त्वष्टादशसुतानां मध्ये प्रद्युम्नस्तु प्रथमः गुणैश्चोत्तमस्सन्
स्थितः, तस्य वंशवर्णनमेवं प्रकाश्यते—

श्रीकृष्णस्य रुक्मिणीदेव्यां-प्रद्युम्नः	प्रतिबाहोः-सुबाहुः
प्रद्युम्नस्य रुक्मिदुहितरि-अनिरुद्धः	सुबाहोः-उग्रसेनः
अनिरुद्धस्य रुक्मि पौत्र्या-वज्रः	उग्रसेनस्य-शतसेनः
वज्रस्य-प्रतिबाहुः	

एवमेव क्रमेणान्येषां च पुत्रा असङ्ख्याका बहवश्चोत्पन्नाः,
तेषां गृहाचार्याः सङ्ख्यायां षोडशसहस्रोत्तरकोटित्रयपरिमिताः
अभवन्, एवं गृहाचार्यसङ्ख्यायामगणनीयायां सत्यां तदाचार्या-
ध्यापितानां श्रीकृष्णवंशप्रसूतानां सङ्ख्या न केनापि वक्तुं, श्रोतु-
मूहितुं, परिसङ्ख्यातुं च शक्यत इति सर्वमनवद्यम् ॥

॥ ओं - तत्सत् ॥

॥ श्रीमद्भागवतसिद्धान्तचन्द्रिका समाप्ता ॥

॥ श्रीमद्भागवतम् ॥

॥ प्रथमस्कन्धः ॥

ॐ

॥ नमो भगवते वासुदेवाय ॥

॥ श्रीमद्भागवतम् ॥



प्रथमस्कन्धे प्रथमोऽध्यायः

(नैमिषेयोपाख्यानम्)

जन्माद्यस्य यतोऽन्वयादितरतश्चार्थेष्वभिन्नः स्वराट्
तेने ब्रह्म हृदा य आदिकवये मुह्यन्ति यत्सूरयः ।
तेजोवारिमृदां यथा विनिमयो यत्र त्रिसर्गो¹ऽमृषा
धाम्ना स्वेन सदा निरस्तकुहकं सत्यं परं धीमहि ॥ १

धर्मः प्रोज्झितकैतवोऽत्र परमो निर्मत्सराणां सतां
वेद्यं वास्तवमत्र वस्तु शिवदं तापत्रयोन्मूलनम् ।
श्रीमद्भागवते महामुनिकृते किं वा परैरीश्वरः
सद्यो हृद्यवरुध्यतेऽत्र कृतिभिः शुश्रूषुभिस्तत्क्षणात् ॥ २

निगमकल्पतरुर्गलितं फलं
शुकमुखादमृतद्रव²संयुतम् ।
पिबत भागवतं रसमालयं
मुद्गरहो रसिका भुवि भावुकाः ॥ ३

1 मृषा 2 सम्मितम्
श्रीभाग-13*

नैमिषेऽनिमिषक्षेत्रे ऋषयः शौनकादयः ।	
सत्रं स्वर्गाय लोकाय सहस्रसममासत ॥	४
त एकदा तु मुनयः प्रातर्हुतहुताग्रयः ।	
सत्कृतं सूतमासीनं पप्रच्छुरिदमादरात् ॥	५
ऋषयः—	
त्वया खलु पुराणानि सेतिहासानि चानघ ।	
आख्यातान्यप्यधीतानि धर्मशास्त्राणि यान्युत ॥	६
यानि वेदविदां श्रेष्ठो भगवान्बादरायणः ।	
अन्ये च मुनयः सूत परावरविदो विदुः ॥	७
वेत्थ त्वं सौम्य तत्सर्वं तत्त्वतस्तदनुग्रहात् ।	
ब्रूयुः स्निग्धस्य शिष्यस्य गुरवो गुह्यमप्युत ॥	८
तत्र तत्राञ्जसाऽयुष्मन्भवता यद्विनिश्चितम् ।	
पुंसामेकान्ततः श्रेयस्तन्नः शंसितुमर्हसि ॥	९
प्रायेणाल्पायुषः ^१ सभ्य कलावस्मिन्युगे जनाः ।	
मन्दाः सुमन्दमतयो मन्दभाग्या ह्युपद्रुताः ॥	१०
भूरीणि भूरिकर्माणि श्रोतव्यानि विभागशः ।	
अतः साधोऽत्र यत्सारं समुद्धृत्य मनीषया ॥	११
ब्रूहि नः श्रद्धानानां येनात्मा सम्प्रसीदति ॥	११॥
सूत जानामि भद्रं ते भगवान्सात्वतां पतिः ।	

देवक्यां वसुदेवस्य जातो यस्य चिकीर्षया ॥	१२॥
तन्नः श्लुश्रूषमाणानामर्हस्यज्ञानुवर्णि ^१ तुम् ।	
यस्यावतारो भूतानां क्षेमाय च भवाय च ॥	१३॥
आपन्नः संसृतिं घोरां यन्नाम विवशो गृणन् ।	
ततः सद्यो वि ^२ युज्येत यद्विभेति स्वयं भयम् ॥	१४॥
यत्पादसंश्रयाः सूत मुनयः प्रशमाय ^३ नाः ।	
सद्यः पुनन्त्युपस्पृष्टाः स्वर्धुन्यापोनुसेवया ॥	१५॥
को वा भगवतस्तस्य पुण्यश्लोकेऽयकर्मणः ।	
शुद्धिकामो न शृणुयाद्यशः कलिमलापहम् ॥	१६॥
तस्य कर्माण्युदाराणि परिगीतानि सूरिभिः ।	
ब्रूहि नः श्रद्धानानां लीलया दधतः कलाः ॥	१७॥
अथाख्याहि हरेर्धीमन्नवतारकथाः शुभाः ।	
लीला विदधतः स्वैरमीश्वरस्यात्ममायया ॥	१८॥
वयं तु न वितृप्याम उत्तमश्लोकविक्रमे ।	
यच्छृण्वतां रसज्ञानां स्वादु स्वादु पदे पदे ॥	१९॥
कृतवान्किल वीर्याणि सह रामेण केशवः ।	
अतिमर्त्यानि भगवान्गूढः कपटमानुषः ॥	२०॥
कलिमागतमाज्ञाय क्षेत्रेऽस्मिन्वैष्णवे वयम् ।	
आसीना दीर्घसत्रेण कथायां सक्षणा हरेः ॥	२१॥

त्वं नः सन्दर्शितो धात्रा दुस्तरं निस्तितीर्षिताम् ।

कलिं सत्वहरं पुंसां कर्णधार इवार्णवम् ॥

२२ ॥

ब्रूहि योगेश्वरे कृष्णे ब्रह्मण्ये धर्मवर्मणि ।

स्वां काष्ठामधुनोपेते धर्मः कं शरणं गतः ॥

२३ ॥

इति श्रीमद्भागवते महापुराणे अष्टादशसहस्रिकायां
संहितायां प्रथमस्कन्धे प्रथमोऽध्यायः ॥

॥ द्वितीयोऽध्यायः ॥

व्यासः—

इति सम्प्रश्नसंहृष्टो विप्राणां रौमहर्षणिः ।

प्रतिपूज्य वचस्तेषां प्रवक्तुमुपचक्रमे ॥

१

सूतः—

यं प्रब्रजन्तमनुपेतमपेतकृत्यं

द्वैपायनो विरहकातर आजुहाव ।

पुत्रेति तन्मयतया तरवोऽभिनेदु-

स्तं सर्वभूतहृदयं मुनिमानतोऽस्मि ॥

२

यः स्वानुभावमखिलश्रुतिसारमेक-

मध्यात्मदीपमतितिती^१र्षतां तमोन्धम् ।

संसारिणां करुणयाह पुराणगुह्यं

तं व्याससूनुमुपयामि गुरुं मुनीनाम् ॥

३

२] प्रथमस्कन्धः ५

नारायणं नमस्कृत्य नरं चैव नरोत्तमम् ।

देवीं सरस्वतीं ^१चैव ततो जयमुदीरयेत् ॥ ४

मुनयः साधु पृष्टोऽहं भवद्विर्लोकमङ्गलम् ।

यत्कृतः कृष्णसम्प्रश्नो येनात्मा सुप्रसीदति ॥ ५

स वै पुंसां परो धर्मो यतो भक्तिरधोक्षजे ।

अहैतुक्यप्रतिहता ययात्मा सम्प्रसीदति ॥ ६

वासुदेवे भगवति भक्तियोगः प्रयोजितः ।

जनयत्याशु वैराग्यं ज्ञानं यत्तदहैतुकम् ॥ ७

धर्मः स्वनुष्ठितः पुंसां विष्वक्सेनकथासु यः ।

नोत्पादयेद्यदि रतिं श्रम एव हि केवलम् ॥ ८

^२धर्मस्य ह्यापवर्गस्य नार्थोऽर्थायोपकल्पते ।

नार्थस्य धर्मैकान्तस्य कामो लाभाय हि स्मृतः ॥ ९

कामस्य नेन्द्रियप्रीतिर्लाभो जीवेत यावता ।

जीवस्य तस्वजिज्ञासा नार्थो यश्चेह कर्मभिः ॥ १०

वदन्ति तत्तस्वविदस्तस्वं यज्ज्ञानमद्वयम् ।

ब्रह्मेति परमात्मेति भगवानिति शब्द्यते ॥ ११

तच्छ्रद्धाना मुनयो ज्ञानवैराग्ययुक्तया ।

१ व्यासं

२ श्रुतसम्प्यौपनिषदं दूरे हरिकथामृतात् ।

यन्न सन्ति द्रवञ्चित्तप्रेमाश्रुपुलकोद्गमाः ॥

[इति क्वचिदधिकः पाठः]

पश्यन्त्यात्मनि चात्मानं भक्त्या श्रुतगृहीतया ॥	१२
अतः पुम्भिर्द्विजश्रेष्ठा वर्णाश्रमविभागशः ।	
स्वनुष्ठितस्य धर्मस्य संसिद्धिर्हरितोषणम् ॥	१३
तस्मादेकेन मनसा भगवान्सात्वतां पतिः ।	
श्रोतव्यः कीर्तितव्यश्च ध्येयः पूज्यश्च नित्यदा ॥	१४
यदनुध्यासिना युक्ताः कर्मग्रन्थिनिबन्धनम् ।	
छिन्दन्ति कोविदास्तस्य को न कुर्यात्कथारतिम् ॥	१५
शुश्रूषोः श्रद्धानस्य वासुदेवकथा ^१ रुचिः ।	
स्यान्महत्सेवया विप्राः पुण्यतीर्थनिषेवणात् ॥	१६
शृण्वतां स्वकथां कृष्णः पुण्यश्रवणकीर्तनः ।	
हृद्यन्तःस्थो ह्यभद्राणि विधुनोति सुहृत्सताम् ॥	१७
नष्टप्रायेष्वभद्रेषु नित्यं भागवतसेवया ।	
भगवत्युत्तमश्लोके भक्तिर्भवति नैष्ठिकी ॥	१८
तदा रजस्तमोभावाः कामलोभादयश्च ये ।	
चेत एतैरनाविद्धं स्थितं सत्त्वे प्रसीदति ॥	१९
एवं प्रसन्नमनसो भगवद्भक्तियोगतः ।	
भगवत्तत्त्वविज्ञानं मुक्तसङ्गस्य जायते ॥	२०
भिद्यते हृदयग्रन्थिशिछद्यन्ते सर्वसंशयाः ।	
क्षीयन्ते चास्य कर्माणि दृष्ट एवात्मनीश्वरे ॥	२१

अतो वै कवयो नित्यं भक्तिं परमया मुदा ।	
वासुदेवे भगवति कुर्वन्त्यात्मप्रसादनीम् ॥	२२
सत्त्वं रजस्तम इति प्रकृतेर्गुणास्तै-	
र्युक्तः परः पुरुष एक इहास्य धत्ते ।	
स्थित्यादये हरिविरिञ्चिहरेति संज्ञाः	
श्रेयांसि तत्र खलु सत्त्वतनोर्दृणां स्युः ॥	२३
पार्थिवाहारुणो धूमस्तस्मादग्निस्त्रयीमयः ।	
तमसस्तु रजस्तस्मात्सत्त्वं यद्ब्रह्मदर्शनम् ॥	२४
भेजिरे मुनयोऽथाग्रे भगवन्तमधोक्षजम् ।	
सत्त्वं विशुद्धं क्षेमाय कल्पन्ते येऽनु तानिह ॥	२५
मुमुक्षवो घोररूपान्हित्वा भूतप ^१ तीनथ ।	
नारायणकलाः शान्ता भजन्ति ह्यनसूयत्रः ॥	२६
रजस्तमः प्रकृतयः समशीला भजन्ति वै ।	
पितृभूतप्रजेशादीन् श्रियैश्वर्यप्रजेऽसवः ॥	२७
वासुदेवपरा वेदा वासुदेवपरा मखाः ।	
वासुदेवपरा योगा वासुदेवपराः क्रियाः ॥	२८
वासुदेवपरं ज्ञानं वासुदेवपरं तपः ।	
वासुदेवपरो धर्मो वासुदेवपरा गतिः ॥	२९
स एवेदं ससर्जाग्ने भगवानात्ममायया ।	

सदसद्रूपया चासौ गुणमय्याऽगुणो विभुः ॥	३०
तया विलसितेष्वेषु गुणेषु गुणवानिव ।	
अन्तः प्रविष्ट आभाति विज्ञानेन विजृम्भितः ॥	३१
यथा ह्यवहितो वह्निर्दारुष्वेकः स्वयोनिषु ।	
नानेव भाति विश्वात्मा भूतेषु च तथा पुमान् ॥	३२
असौ गुणमयैर्भावैर्भूतसूक्ष्मेन्द्रियात्मभिः ।	
स्वनिर्मितेषु निर्विष्टो मुङ्क्ते भूतेषु तद्गुणान् ॥	३३
भावयत्येष सत्त्वेन लोकान्वै लोकभावनः ।	
लीलावतारानुरतो देवतिर्यङ्मनरादिषु ॥	३४

इति श्रीमद्भागवते महापुराणे अष्टादशसहस्रिकार्या
संहितायां प्रथमस्कन्धे द्वितीयोऽध्यायः ॥

॥ तृतीयोऽध्यायः ॥

सूतः—

जगृहे पौरुषं रूपं भगवान्महदादिभिः ।	
सम्भूतं षोडशकलमादौ लोकसिसृक्षया ॥	१
यस्याम्भसि शयानस्य योगनिद्रां व्रितन्वतः ।	
नाभिहृदाम्बुजादासीद्ब्रह्मा विश्वसृजां पतिः ॥	२
यस्यावयवसंस्थानैः कल्पितो लोकविस्तरः ।	
तद्वै भगवतो रूपं विशुद्धं सत्त्वमूर्जितम् ॥	३

पश्यन्त्यदो रूपमदभ्रचक्षुषा

सहस्रपादोरुभुजाननाद्भुतम् ।

सहस्रमूर्धश्रवणाक्षिनासिकं

सहस्रमौल्यम्बरकुण्डलोलसत् ॥

४

एतन्नानावताराणां निधानं बीजमव्ययम् ।

यस्यांशांशेन सृज्यन्ते देवतिर्यङ्गरादयः ॥

५

स एव प्रथमं देवः कौमारं सर्गमास्थितः ।

चचार दुश्चरं ब्रह्मा ब्रह्मचर्यमखण्डितम् ॥

६

द्वितीयं तु भवायास्य रसातलगतां महीम् ।

उद्धरिष्यन्नुपादत्त यज्ञेशः सौकरं वपुः ॥

७

तृतीयमृषिसर्गं च देवर्षित्वमुपेत्य सः ।

तन्त्रं सात्वतमाचष्ट नैष्कर्म्यं कर्मणां यतः ॥

८

तुर्ये धर्मकलासर्गे नरनारायणावृषी ।

भूत्वा^१त्मोपशमोपेतमकरोदुश्चरं तपः ॥

९

पञ्चमः कपिलो नाम सिद्धेशः कालविप्रुतम् ।

प्रोवाचासुरये सांख्यं तन्वभ्रामविनिर्णयम् ॥

१०

ष^२ष्ठे अत्रेरपत्यत्वं वृतः प्राप्तोऽनसूयया ।

आन्वीक्षिकीमलर्काय प्रह्लादादिभ्य ऊचिवान् ॥

११

ततः सप्तम आकृत्यां रुचेर्यज्ञोऽभ्यजायत ।

स यामाद्यैः सुरगणैरपात्स्वायम्भुवान्तरम् ॥	१२
अष्टमे मेरुदेव्यां तु नाभेर्जात उरुक्रमः ।	
दर्शयन्वर्त्म धीराणां सर्वाश्रमनमस्कृतम् ॥	१३
ऋषिभिर्याचितो भेजे नवमं पार्थिवं वपुः ।	
दुग्धेमामौषधीर्विप्रास्तेनायं स उशत्तमः ॥	१४
रूपं स जगृहे मात्स्यं चाक्षुषोदधिसम्प्लवे ।	
नाव्यारोप्य महीमय्यामपाद्वैवस्वतं मनुम् ॥	१५
सुरासुराणामुदधिं मध्नतां मन्दराचलम् ।	
दध्रे कमठरूपेण पृष्ठ एकादशे विभुः ॥	१६
धान्वन्तरं द्वादशमं त्रयोदशममेव च ।	
अपाययत्सुरानन्यान्मोहिन्या मोहयन्स्त्रिया ॥	१७
चतुर्दशं नारसिंहं विभ्रदैत्येन्द्रमूर्जितम् ।	
ददार करजै ^१ र्वक्षस्येरकां कटकृद्यथा ॥	१८
पञ्चदशं वामनकं कृत्वाऽगादध्वरं बलेः ।	
पदत्रयं याचमानः प्रत्यादित्सुस्त्रिविष्टपम् ॥	१९
अवतारे षोडशमे पश्यन् ब्रह्मद्रुहो नृपान् ।	
त्रिःसप्तकृत्वः कुपितो निःक्षत्रामकरोन्महीम् ॥	२०
ततः सप्तदशे जातः सत्यवत्यां पराशरान् ।	
चक्रे वेदतरोः शाखा दृष्ट्वा पुंसोऽल्पमेधसः ॥	२१

नरदेवत्वमापन्नः सुरकार्यचिकीर्षया ।	
समुद्रनिग्रहादीनि चक्रे वीर्याण्यतःपरम् ॥	२२
एकोनविंशे विंशतिमे वृष्णिषु प्राप्य जन्मनी ।	
रामकृष्णाविति भुवो भगवानहरद्वरम् ॥	२३
ततः कलौ सम्प्रवृत्ते सम्मोहाय सुरद्विषाम् ।	
बुद्धो नाम्ना ^१ ऽजनसुतः कीकटेषु भविष्यति ॥	२४
अथासौ युगसन्ध्यायां दस्युप्रायेषु राजसु ।	
जनिता विष्णुयशसो नाम्ना कल्किर्जगत्पतिः ॥	२५
अवतारा ह्यसंख्येया हरेः सत्त्वनिधेर्द्विजाः ।	
यथाऽविदासिनः कुल्याः सरसस्युस्सहस्रशः ॥	२६
ऋषयो मनवो देवा मनुपुत्रा महौजसः ।	
कलाः सर्वे हरेरेव सप्रजापतयस्तथा ॥	२७
एते चांशकलाः पुंसः कृष्णस्तु भगवान्स्वयम् ।	
इन्द्रारिव्याकुलं लोकं मृडयन्ति युगे युगे ॥	२८
जन्म गुह्यं भगवतो य एतत्प्रयतो नरः ।	
सायं प्रातर्गृणन्भक्त्या दुःखशामाद्विमुच्यते ॥	२९
एतद्रूपं भगवतो ह्यरूपस्य चिदात्मनः ।	
मायागुणैर्विरचितं महदादिभिरात्मनि ॥	३०
यथा नभसि मेघौघो रेणुर्वा पार्थिवोऽनिले ।	

एवं द्रष्टरि दृश्यत्वमारोपितमबुद्धिभिः ॥	३१
अतः परं यदव्यक्तमप्यूढगुण ^१ व्यूहितम् ।	
अदृष्टाश्रुतवस्तुत्वात्स जीवो यत्पुनर्भवः ॥	३२
यत्रेमे सदसद्रूपे प्रतिषिद्धे स्वसंविदा ।	
अविद्यात्मानि कृते इति तद्ब्रह्मदर्शनम् ॥	३३
यद्येषोपरता देवी मायावैशारदी मतिः ।	
सम्पन्न एवेति विदुर्महिम्नि स्वे महीयते ॥	३४
एवं जन्मानि कर्माणि ह्यकर्तुरजनस्य च ।	
वर्णयन्ति स्म कवयो वेदगुह्यानि हृत्पतेः ॥	३५

स वा इदं विश्वममोघलीलः

सृजत्यवत्यत्ति न सज्जतेऽस्मिन् ।

भूतेषु चान्तर्हित आत्मतन्त्रः

षाड्वर्गिकं जिघ्रति षड्गुणेशः ॥

३६

न चास्य कश्चिन्निपुणेन धातु-

रवैति जन्तुः कुमनीष ऊतीः ।

नामानि रूपाणि मनोवचोभिः

सन्तन्वतो नटचर्यामिवाद्भः ॥

३७

स वेद धातुः पदवीं परस्य

दुरन्तवीर्यस्य रथाङ्गपाणेः ।

योऽमायया सन्ततयानुवृत्त्या

भजेत तत्पादसरोजगन्धम् ॥

३८

अथेह धन्या भगवन्त इत्थं

यद्वासुदेवेऽखिललोकनाथे ।

कुर्वन्ति सर्वात्मकमात्मभावं

न यत्र भूयः परिवर्त उग्रः ॥

३९

इदं भागवतं नाम पुराणं ब्रह्मसम्मितम् ।

उत्तमश्लोकचरितं चकार भगवानृषिः ॥

४०

निःश्रेयसाय लोकस्य धन्यं स्वस्त्ययनं महत् ।

तदिदं ग्राहयामास सुतमात्मवतां वरम् ॥

४१

सर्ववेदेतिहासानां सारं सारं समुद्धृतम् ।

स तु संश्रावयामास महाराजं परीक्षितम् ॥

४२

प्रायोपविष्टं गङ्गायां परीतं परमर्षिभिः ।

कृष्णे स्वधामोपगते धर्मज्ञानादिभिः सह ॥

४३

कलौ नष्टदशामेष पुराणार्कोऽश्रुनोदितः ।

तत्र कीर्तयतो विप्रा विप्रर्षेर्भूरितेजसः ॥

४४

अहं चाध्यगमं तत्र निविष्टस्तदनुग्रहात् ।

^१सोऽहं वः श्रावयिष्यामि यथाऽधीतं यथामति ॥

४५

इति श्रीमद्भागवते महापुराणे अष्टादशसहस्रिकायां

संहितायां प्रथमस्कन्धे तृतीयोऽध्यायः ॥

१ यूयं व्यवसिता विप्रा जिज्ञासायां च निष्ठिताः । [इति क्वचिदधिकः पाठः]

॥ चतुर्थोऽध्यायः ॥

व्यासः—

इति ब्रुवाणं संस्तूय मुनीनां दीर्घसत्त्विणाम् ।
 वृद्धः कुलपतिः सूतं बह्वृचः शौनकोऽब्रवीत् ॥ १

शौनकः—

सूत सूत महाभाग वद नो वदतां वर ।
 कथां भागवतीं पुण्यां यदाह भगवाञ्छुकः ॥ २

कस्मिन्युगे प्रवृत्तेयं स्थाने वा केन हेतुना ।
 कुतः सञ्चोदितः कृष्णः कृतवान्संहितां मुनिः ॥ ३

^१तत्र पुत्रो महायोगी समदृङ्निर्विकल्पकः ।
 एकान्तमतिरुन्निद्रो गूढो मूढ इवेयते ॥ ४

दृष्ट्वाऽनुयान्तमृषिमात्मजमप्यनम्रं

देव्यो ह्रिया परिदधुर्न सुतस्य चित्रम् ।

तद्वीक्ष्य पृच्छति मुनौ जगदुस्तवास्ति

स्त्रीपुंभिदा न तु सुतस्य विविक्तदृष्टेः ॥ ५

कथमालक्षितः पौरैः सम्प्राप्तः कुरुजाङ्गलान् ।

उन्मत्तमूकजडवद्विचरन् गजसाह्वये ॥ ६

कथं वा पाण्डवेयस्य राजर्षेर्मुनिना सह ।

४] प्रथमस्कन्धः १५

संवादः समभूतात यत्रैषा सात्वती श्रुतिः ॥ ७
स गोदोहनमात्रं हि गृहेषु गृहमेधिनाम् ।
अवेक्षते महाभागस्तीर्थीकुर्वस्तदाश्रमम् ॥ ८
अभिमन्युसुतं सूत प्राहुर्भागवतोत्तमम् ।
तस्य जन्म महाश्र्वर्थं कर्माणि च गृणीहि नः ॥ ९
स सम्राट् कस्य वा हेतोः पाण्डूनां मानवर्धनः ।
प्रायोपविष्टो गङ्गायामनादृत्याधिराद्श्रियम् ॥ १०

नमन्ति यत्पादनिकेतमात्मनः

शिवाय हानीय धनानि शत्रवः ।

कथं स वीरः श्रियमङ्ग दुस्त्यजां

युवैषतोत्स्रष्टुमहो सहासुभिः ॥ ११

शिवाय लोकस्य भवाय भूतये

य उत्तमश्लोकपरायणा जनाः ।

जीवन्ति नात्मार्थमसौ पराश्रयं

मुमोच निर्विद्य कुतः कलेबरम् ॥ १२

तत्सर्वं नः समाचक्ष्व पृष्टो यदिह किञ्चन ।

मन्ये त्वां विषये वाचां स्नातमन्यत्र छान्दसात् ॥ १३

सूतः—

द्वापरे समनुप्राप्ते तृतीये युगपर्यये ।

जातः पराशराद्योगी वासव्यां कलया हरेः ॥ १४

स कदाचित्सरस्वत्या उपस्पृश्य जलं शुचि ।	
विविक्त ^१ देश आसीन उदिते रविमण्डले ॥	१५
परावरज्ञः स ऋषिः कालेनाव्यक्तरंहसा ।	
युगधर्मव्यतिकरं प्राप्तं भुवि युगे युगे ॥	१६
भौतिकानां च भावानां शक्तिहासं च तत्कृतम् ।	
अश्रद्धानान्निःसत्त्वान्दुर्मेधान्हसितायुषः ॥	१७
^३ दुर्भगांश्च जनान्वीक्ष्य मुनिर्दिव्येन चक्षुषा ।	
सर्ववर्णाश्रमाणां यद्ध्यौ हितममोघदृक् ॥	१८
चातुर्होत्रं कर्मशुद्धं प्रजानां वीक्ष्य वैदिकम् ।	
व्यदधाद्यज्ञसन्तत्यै वेदमेकं चतुर्विधम् ॥	१९
ऋग्यजुः सामाथर्वाख्या वेदाश्चत्वार उद्धृताः ।	
इतिहासपुराणं च पञ्चमो वेद उच्यते ॥	२०
तत्रगर्वेदधरः पैलस्सामगो जैमिनिः कविः ।	
वैशम्पायन एवैको निष्णातो यजु ^४ षामुत ॥	२१
अथर्वाङ्गिरसामासीत्सुमन्तुर्दारुणो मुनिः ।	
इतिहासपुराणानां पिता मे रोमहर्षणः ॥	२२
त एत ऋषयो वेदं स्वं स्वं व्यस्यन्ननेकधा ।	
शिष्यैः प्रशिष्यैस्तच्छिष्यैर्वेदास्ते शाखिनोऽभवन् ॥	२३
त एव वेदा दुर्मेधैर्धार्यन्ते पुरुषैर्यथा ।	

४]	प्रथमस्कन्धः	१७
एवं चकार भगवान्व्यासः कृपणवत्सलः ॥		२४
स्त्रीशूद्रद्विजबन्धूनां त्रयी न श्रुतिगोचरा । कर्मश्रेयसि मूढानां श्रेय एवं भवेदिह ॥		२५
इति भारतमाख्यानं कृपया मुनिना कृतम् ॥		२५॥
एवं प्रवृत्तस्य सदा भूतानां श्रेयसि द्विजाः । सर्वात्मकेनापि यदा नातुष्यद्दृढयं ततः ॥		२६॥
नातिप्रसीदद्दृढयः सरस्वत्यास्तटे शुचौ । वितर्कयन्विविक्तस्थ इदं प्रोवाच धर्मवित् ॥		२७॥
घृतव्रतेन हि मया छन्दांसि गुरवोऽग्नयः । मानिता निर्वर्षलीकेन गृहीतं चानुशासनम् ॥		२८॥
भारतव्यपदेशेन ह्याम्नायार्थश्च दर्शितः । दृश्यते यत्र धर्मादि स्त्रीशूद्रादिभिरप्युत ॥		२९॥
^१ तथापि बत मे दैह्यो ह्यात्मा चैवात्मना विभुः । असम्पन्न इवाभाति ब्रह्मवर्चस्यसत्तमः ॥		३०॥
किंवा भागवता धर्मा न प्रायेण निरूपिताः । प्रियाः परमहंसानां त एव ह्यच्युतप्रियाः ॥		३१॥
तस्यैवं खिलमात्मानं मन्यमानस्य खिद्यतः । कृष्णस्य नारदोऽभ्यागादाश्रमं प्रागुदाहृतम् ॥		३२॥


तमभिज्ञाय सहसा प्रत्युत्थायागतं मुनिः ।

पूजयामास विधिवन्नारदं सुरपूजितम् ॥

३३॥

इति श्रीमद्भागवते महापुराणे अष्टादशसहस्रिकायां
संहितायां प्रथमस्कन्धे चतुर्थोऽध्यायः ॥

॥ पञ्चमोऽध्यायः ॥



(व्यासनारदसंवादः)

सूतः—

अथ तं सुखमासीन उपासीनं बृहच्छ्रुवाः ।

देवर्षिः प्राह विप्रर्षिं वीणापाणिः स्मयन्निव ॥

१

नारदः—

पाराशर्यं महाभाग भवतः कञ्चिदात्मना ।

परितुष्यति शारीर आत्मा मानस एव वा ॥

२

जिज्ञासितं सुसंपन्नमपि ते महदद्भुतम् ।

कृतवान्भारतं यस्त्वं सर्वार्थपरिवृंहितम् ॥

३

जिज्ञासितमधीतं च यत्तद्ब्रह्म सनातनम् ।

अथापि शोचस्यात्मानमकृतार्थं इव प्रभो ॥

४

व्यासः—

अस्त्येव मे सर्वमिदं त्वयोक्तं

तथापि नात्मा परितुष्यते मे ।

तन्मूलमभ्यक्तमगाधबोधं पृच्छामहे त्वात्मभवात्मभूतम् ॥	५
स वै भवान्वेद समस्तगुह्य- मुपासितो यत्पुरुषः पुराणः । परावरेणो मनसैव विश्वं सृजत्यवत्यत्ति गुणैरसङ्गः ॥	६
त्वं पर्यटन्नर्क इव त्रिलोकी- मन्तश्चरो वायुरिवात्मसाक्षी । परावरे ब्रह्मणि धर्मतो ब्रतैः स्नातस्य मे न्यूनमलं विचक्ष्व ॥	७

श्रीनारदः—

भवताऽनुदितप्रायं यशो भगवतोऽमलम् । येनैवासौ न तुष्येत मन्ये तद्दर्शनं खिलम् ॥	८
यथा धर्मादयश्चार्था मुनिवर्यानुकीर्तिताः । न तथा वासुदेवस्य महिमा ह्यनुवर्णितः ॥	९
न यद्वचश्चित्रपदं हरेर्यशो जगत्पवित्रं प्रगृणीत कर्हिचित् । यद्वायसं तीर्थमुशन्ति मानसाः न यत्र हंसा निरमन्त्युशिक्षयाः ॥	१०

- तद्वाग्विसर्गो जनताघविप्लवो
 यस्मिन्प्रतिश्लोकमबद्धवत्यपि ।
 नामान्यनन्तस्य यशोङ्कितानि
 यच्छृण्वन्ति गायन्ति गृणन्ति साधवः ॥ ११
- नैष्कर्म्यमप्यच्युतभाववर्जितं
 न शोभते ज्ञानमलं निरञ्जनम् ।
 कुतः पुनः शश्वदभद्रमीश्वरे
 न चार्पितं कर्म यदप्यकारणम् ॥ १२
- अथो महाभाग भवानमोघहृक्
 श्रुचिश्रवाः सत्यरतो धृतव्रतः ॥
 उरुक्रमस्याखिलबन्धमुक्तये
 समाधिनानुस्मर तद्विचेष्टितम् ॥ १३
- ततोऽन्यथा किञ्चन यद्विवक्षतः
 पृथक्दृशस्तत्कृतरूपनामभिः ।
 न कुत्रचित्कापि च दुःस्थिता मति-
 र्लभेत वाताहतनौरिवास्पदम् ॥ १४
- जुगुप्सितं धर्मकृतेऽनुशासतः
 स्वभावरक्तस्य महान्धयतिक्रमः ।
 यद्वाक्यतो धर्म इतीतरः स्थितो
 न मन्यते तस्य निवारणं जनः ॥ १५

विचक्षणोऽस्यार्हति वेदितुं विभो-

रनन्तपारस्य निवृत्तितः सुखम् ।

प्रवर्तमानस्य गुणैरनात्मन-

स्ततो भवान्दर्शय चेष्टितं विभो ॥

१६

त्यक्त्वा स्वधर्मं चरणाम्बुजं हरे-

र्भजन्नपक्वोऽथ पतेत्ततो यदि ।

यत्र क वाऽभद्रमभूदमुष्य किं

को वार्थ आप्तो भजतां स्वधर्मतः ॥

१७

तस्यैव हेतोः प्रयतेत कोविदो

न लभ्यते यद्भ्रमतामुपर्यधः ।

तल्लभ्यते दुःखवदन्यतः सुखं

कालेन सर्वत्र गभीररंहसा ॥

१८

न वै जनो जातु कथञ्चनाब्रजेत्

मुकुन्दसेव्यन्यवदङ्ग संसृतिम् ।

स्मरन्मुकुन्दाङ्घ्र्युपगूहनं पुन-

र्विहातुमिच्छेन्न रसप्रहो यतः ॥

१९

इदं हि विश्वं भगवानिवेतरो

यतो जगत्स्थाननिरोधसम्भवाः ।

तद्धि स्वयं वेद भवांस्तथापि वै

प्रादेशमात्रं भवतः प्रदर्शितम् ॥

२०

त्वमात्मनात्मानमवेह्यमोघदृक्

परस्य पुंसः परमात्मनः कलाम् ।

अजं प्रजातं जगतः शिवाय त-

न्महानुभावाभ्युदयोऽधिगण्यताम् ॥

२१

इदं हि पुंसस्तपसः श्रुतस्य वा

स्विष्टस्य सूक्तस्य च बुद्धिदत्तयोः ।

अविच्युतोऽर्थः कविभिर्निरूपितो

यदुत्तमश्लोकगुणानुवर्णनम् ॥

२२

अहं पुरातीतभवेऽभवं मुने

दास्यास्तु कस्याश्चन वेदवादिनाम् ।

निरूपितो बालक एव योगिनां

शुश्रूषणे प्रावृषि निर्विविक्षताम् ॥

२३

ते मय्यपेताखिलचापलेऽर्भके

दान्ते धृतक्रीडनकेऽनुवर्तिनि ।

चक्रुः कृपां यद्यपि तुल्यदर्शनाः

शुश्रूषमाणे मुनयोऽल्पभाषिणि ॥

२४

उच्छिष्टलेपाननुमोदितो द्विजैः

सकृत्स्म भुञ्जे तदपास्तकिल्बिषः ।

एवं प्रवृत्तस्य विशुद्धचेतस-

स्तद्धर्म एवात्मरुचिः प्रजायते ॥

२५

तत्रान्वहं कृष्णकथाः प्रगायता-
मनुग्रहेणाशृणवं मनोहराः ।

ताः श्रद्धया मेऽनुपदं विशृण्वतः

प्रियश्रवस्यङ्ग ममाभवद्रुचिः ॥

२६

तस्मिंस्तदा लब्धरुचेर्महामुने

प्रियश्रवस्यस्खलिता मतिर्मम ।

ययाहमेतत्सदसस्वमायया

पश्ये मयि ब्रह्मणि कल्पितं परे ॥

२७

इत्थं शरत्प्रावृषिकावृतू हरे-

र्विशृण्वतो मेऽनुसवं यशोऽमलम् ।

सङ्कीर्त्यमानं मुनिभिर्महात्मभि-

र्भक्तिः प्रवृत्तात्मरजस्तमोपहा ॥

२८

तस्यैवं मेऽनुरक्तस्य प्रश्रितस्य हतैनसः ।

श्रद्धधानस्य बालस्य दान्तस्यानुचरस्य च ॥

२९

ज्ञानं गुह्यतमं यत्तत्साक्षाद्भागवतोदितम् ।

अन्ववोचन्गमिष्यन्तः कृपया दीनवत्सलाः ॥

३०

येनैवाहं भगवतो वासुदेवस्य वेधसः ।

मायानुभावमविदं येन गच्छन्ति तत्पदम् ॥

३१

एतत्संसूचितं ब्रह्मंस्तापत्रयचिकित्सितम् ।

यदीश्वरे भगवति कर्म ब्रह्मणि भावितम् ॥

३२

आमयो यश्च भूतानां जायते येन सुव्रत ।	
तदेव ह्यामयं द्रव्यं न पुनाति चिकित्सितम् ॥	३३
एवं नृणां क्रियायोगाः सर्वे संसृतिहेतवः ।	
त एवात्मविनाशाय कल्पन्ते कल्पिताः परे ॥	३४
यदत्र क्रियते कर्म भगवत्परितोषणम् ।	
ज्ञानं यत्तदधीनं हि भक्तियोगसमन्वितम् ॥	३५
कुर्वाणा यत्र कर्माणि भगवच्छिक्षयाऽसकृत् ।	
गृणन्ति गुणनामानि कृष्णस्यानुस्मरन्ति च ॥	३६
नमो भगवते तुभ्यं वासुदेवाय धीमहि ।	
प्रद्युम्नायानिरुद्धाय नमः सङ्कर्षणाय च ॥	३७
इति मूर्त्यभिधानेन मन्त्रमूर्तिममूर्तिकम् ।	
यजते यज्ञपुरुषं स सम्यग्दर्शनः पुमान् ॥	३८
इमं स्वनिगमं ब्रह्मन्नवेत्य मदनुष्ठितम् ।	
अदान्मे ज्ञानमैश्वर्यं स्वस्मिन्भावं च केशवः ॥	३९

त्वमप्यदभ्रश्रुतविश्रुतं विभोः

समाप्यते येन विदां बुभुत्सितम् ।

^१आख्याहि दुःखैर्मुहुरर्दितात्मनां

^२सङ्केशनिर्वाणमुशन्ति नान्यथा ॥

४०

इति श्रीमद्भागवते महापुराणे अष्टादशसहस्रिकायां
संहितायां प्रथमस्कन्धे पञ्चमोऽध्यायः ॥

॥ षष्ठोऽध्यायः ॥

सुतः—

एवं निशम्य भगवान्देवर्षेर्जन्म कर्म च ।
भूयः पप्रच्छ तं ब्रह्मन्व्यासः सत्यवतीसुतः ॥ १

व्यासः—

भिक्षुभिर्विप्रवसिते विज्ञानादेष्टृभिस्तव ।
वर्तमानो वयस्याद्ये ततः किमकरोद्भवान् ॥ २
स्वायम्भुव कया वृत्त्या वर्तितं ते परं वयः ।
कथं चेदमुदसाक्षीः काले प्राप्ते कलेवरम् ॥ ३
प्राक्कल्पविषयामेतां स्मृतिं ते सुरसत्तम ।
न ह्येष व्यवधात्काल एष सर्वनिराकृतिः ॥ ४

नारदः—

भिक्षुभिर्विप्रवसिते विज्ञानादेष्टृभिर्मम ।
वर्तमानो वयस्याद्ये तत एतदकारषम् ॥ ५
एकात्मजा मे जननी योषिन्मूढा च किङ्करी ।
मय्यात्मजेऽनन्यगतौ चक्रे स्नेहानुबन्धनम् ॥ ६
साऽस्वतन्त्रा न कल्पाऽसीद्योगक्षेमं ममेच्छती ।
ईशस्य हि वशे लोको योषा दारुमयी यथा ॥ ७
अहं च तद्ब्रह्मकुल ऊषिवांस्तदवेक्षया ।

दिग्देशकालाव्युत्पन्नो बालकः पञ्चहायनः ॥	८
एकदा निर्गतां गेहाद्बुहन्तीं निशि गां पथि ।	
सर्पोऽदशत्पदा स्पृष्टः कृपणां कालचोदितः ॥	९
तदा तदहमीशस्य भक्तानां शममीप्सतः ।	
अनुग्रहं मन्यमानः प्रातिष्ठं दिशमुत्तराम् ॥	१०
स्फीताञ्जनपदांस्तत्र पुरग्रामव्रजाकरान् ।	
खेटखर्वटवाटीश्च वनान्युपवनानि च ॥	११
चित्रघातुविचित्राद्रीनिभमग्नभुजद्रुमान् ।	
जलाशयाञ्छिवजलान्नलिनीः सुरसेविताः ॥	१२
चित्रस्वनैः पत्ररथैर्विभ्रमद्भ्रमरश्रियः ।	
नलवेषुशरस्तम्बकुशकीचकगह्वरम् ॥	१३
एक एवातियातोऽहमद्राक्षं विपिनं महत् ।	
घोरं प्रतिभयाकारं व्यालोलूकशिवाजिरम् ॥	१४
परिश्रान्तेन्द्रियात्माहं तृट्परीतो बुभुक्षितः ।	
स्नात्वा पीत्वा हृदे नद्या उपस्पृष्टो गतश्रमः ॥	१५
तस्मिन्निर्मनुजेऽरण्ये पिप्पलोपस्थ आ ^१ स्थितः ।	
आत्मनात्मानमात्मस्थं यथाश्रुतमचिन्तयम् ॥	१६
ध्यायतश्चरणाम्भोजं भावनिर्जितचेतसा ।	
औत्कण्ड्याशुकलाक्षस्य हृद्यासीन्मे शनैर्हरिः ॥	१७

६]

प्रथमस्कन्धः

२७

प्रेमातिभरनिर्भिन्नपुलकाङ्गोऽतिनिर्वृतः ।

आनन्दसम्प्लवे लीनो नापश्यमुभयं मुने ॥

१८

रूपं भगवतो यत्तन्मनः कान्तं शुचापहम् ।

अपश्यन्सहसोत्तस्थे वैकुण्ठ्याहुर्मना इव ॥

१९

दिदृक्षुस्तदहं भूयः प्रणिधाय मनो हृदि ।

वीक्षमाणोऽपि नापश्यमवितृप्त इवातुरः ॥

२०

एवं यतन्तं विजने मामाहागोचरो गिराम् ।

गम्भीरश्लक्ष्णया वाचा श्रुचः प्रशमयन्निव ॥

२१

हन्तास्मिञ्जन्मनि भवान्न मां द्रष्टुमिहार्हति ।

अविपक्वकषायाणां दुर्दर्शोऽहं कुयोगिनाम् ॥

२२

सकृद्यदर्शितं रूपमेतत्कामाय तेऽनघ ।

मत्कामः शनकैः साधुः सर्वान्मुञ्चति हृच्छयान् ॥

२३

सत्सेवयाऽदीर्घया ते जाता मयि दृढा मतिः ।

हित्वाऽवद्यमिमं लोकं गन्ता मज्जनतामसि ॥

२४

मतिर्मयि निबद्धेयं न विपद्येत कर्हिचित् ।

प्रजासर्गनिरोधेऽपि स्मृतिश्च मदनुग्रहात् ॥

२५

एतावदुक्त्वोपरराम तन्मह-

द्भूतं नभोलिङ्गमलिङ्गमीश्वरम् ।

अहं च तस्मै महतां महीयसे

शीर्ष्णाऽवनामं विदधेऽनुकम्पितः ॥

२६

नामान्यनन्तस्य हतत्रयः पठन्

गुह्यानि भद्राणि कृतानि च स्मरन् ।

गां पर्यटंस्तुष्टमना गतस्पृहः

कालं प्रतीक्षन्विमदो विमत्सरः ॥

२७

एवं कृष्णमतेर्ब्रह्मन्नसक्तस्यामलात्मनः ।

कालः प्रादुरभूत्काले विद्युत्सौदामनी यथा ॥

२८

प्रयुज्यमाने मयि तां श्रुद्धां भागवतीं तनुम् ।

आरब्धकर्मनिर्वाणो न्यपतत्पाञ्चभौतिकाः ॥

२९

कल्पान्त इदमादाय शयानेऽम्भस्युदंन्वतः ।

शिशयिषोरनुप्राणं विविशेऽन्तरहं विभोः ॥

३०

सहस्रयुगपर्यन्त उध्यायेदं सिस्तृक्षतः ।

मरीचिमिश्रा ऋषयः प्राणेभ्योऽहं च जज्ञिरे ॥

३१

अन्तर्बहिश्च लोकांस्त्रीन्पर्येभ्यस्कन्दितव्रतः ।

अनुग्रहान्महाविष्णोरविघातगतिः क्वचित् ॥

३२

देवदत्तामिमां वीणां स्वरब्रह्मविभूषिताम् ।

मूर्च्छयित्वा हरिकथां गायमानश्चराम्यहम् ॥

३३

प्रगायतः स्ववीर्याणि तीर्थपादः प्रियश्रवाः ।

आहूत इव मे शीघ्रं दर्शनं याति चेतसि ॥

३४

एतद्भ्रातुरचित्तानां मात्रास्पर्शेच्छया मुहुः ।

भवसिन्धुप्लवो दृष्टो हरिचर्यानुवर्णनम् ॥

३५

७]

प्रथमस्कन्धः

२९

यमादिभिर्योगपथैः कामलोभहतो मुहुः ।

मुकुन्दसेवया यद्वत्तथाऽऽत्माद्धा न शाम्यति ॥

३६

सर्वं तदिदमाख्यातं यत्पृष्टोऽहं त्वयाऽनघ ।

जन्मकर्मरहस्यं मे भवतश्चात्मतोषणम् ॥

३७

सूतः—

एवं सन्भाष्य भगवान्नारदो वासवीसुतम् ।

आमन्त्र्य वीणां रणयन्ययौ यादृच्छिको मुनिः ॥

३८

अहो देवर्षिर्धन्योऽन्यं यत्कीर्तिं शार्ङ्गधन्वनः ।

गायन्माद्यन्निदं तन्त्रया रमयत्यातुरं जगत् ॥

३९

इति श्रीमद्भागवते महापुराणे अष्टादशसहस्रिकायां
संहितायां प्रथमस्कन्धे षष्ठोऽध्यायः ॥

॥ सप्तमोऽध्यायः ॥

(द्रौणिनिग्रहः)

शौनकः—

निर्गते नारदे सूत भगवान्वादरायणः ।

श्रुतवांस्तदभिप्रेतं ततः किमकरोद्विभुः ॥

१

सूतः—

ब्रह्मनद्यां सरस्वत्यामाश्रमः पश्चिमे तटे ।

शम्याप्रास इति प्रोक्त ऋषीणां सत्रवर्धनः ॥

२

तस्मिन्स्व आश्रमे व्यासो बदरीषण्डमण्डिते ।	
आसीनोऽप उपस्पृश्य प्रणिदध्यौ मनः स्वयम् ॥	३
भक्तियोगेन मनसि सम्यक्प्रणिहितेऽमले ।	
अपश्यत्पुरुषं पूर्वं मायां च तदपाश्रयाम् ॥	४
यया सम्मोहितो जीव आत्मानं त्रिगुणात्मकम् ।	
परोऽपि मनुतेऽनर्थं तत्कृतं चाभिपद्यते ॥	५
अनर्थोपशमं साक्षाद्भक्तियोगमधोक्षजे ।	
लोकस्याजानतो विद्वांश्चक्रे सात्वतसंहिताम् ॥	६
यस्यां वै श्रयमाणायां कृष्णे परमपूरुषे ।	
भक्तिरुत्पद्यते पुंसः शोकमोह ^१ जरापहा ॥	७
स संहितां भागवतीं कृत्वाऽनुक्रम्य चात्मजम् ।	
शुकमध्यापयामास निवृत्तिनिरतं मुनिः ॥	८
शौनकः—	
स वै निवृत्तिनिरतः सर्वत्रोपेक्षको मुनिः ।	
कस्य वा वृहतीमेतामात्मारामः समभ्यसत् ॥	९
सूतः—	
आत्मारामाश्च मुनयो निर्ग्रन्था अप्युरुक्रमे ।	
कुर्वन्त्यहैतुकीं भक्तिमित्थं भूतगुणो हरिः ॥	१०
हरेर्गुणाक्षिप्तमतिर्भगवान्वादरायणिः ।	

७]	प्रथमस्कन्धः	३१
	अध्यगान्महदाख्यानं नित्यं विष्णुजनप्रियः ॥	११
	परीक्षितोऽथ राजर्षेर्जन्मकर्मविलापनम् ।	
	संस्थां च पाण्डुपुत्राणां वक्ष्ये कृष्णकथोदयम् ॥	१२
	यदा मृधे कौरवसृञ्जयानां वीरेष्वथो वीरगतिं गतेषु । वृकोदराविद्धगदाभिमर्श- भग्नोरुदण्डे घृतराष्ट्रपुत्रे ॥	१३
	भर्तुः प्रियं द्रौणिरिति स्म पश्यन् कृष्णासुतानां स्वपतां शिरांसि । उपाहरद्विप्रियमेव तस्य जुगुप्सितं कर्म विगर्हयन्ति ॥	१४
	माता शिशूनां निधनं सुतानां निशम्य घोरं परितप्यमाना । तदाऽरुदद्वाष्पकलाकुलाक्षी तां सान्त्वयन्नाह किरीटमाली ॥	१५
	तदा शुचस्ते प्रमृजामि भद्रे यद्ब्रह्मवन्धोः शिर आततायिनः । गाण्डीवमुक्तैर्विशिखैरुपाहरे त्वाक्रम्य यत्स्नास्यसि दग्धपुत्रा ॥	१६

इति प्रियां बल्गुविचित्रजल्पैः

स सान्त्वयित्वाऽच्युतमित्रसूतः ।

अन्वाद्रवहंशित उग्रधन्वा

कपिध्वजो गुरुपुत्रं रथेन ॥

१७

तमापतन्तं स विलक्ष्य दूरात्

कुमारहोद्विभ्रमना रथेन ।

पराद्रवत्प्राणपरीप्सुरुर्व्या

यावद्रमं रुद्रभयाद्यथा कः ॥

१८

यदाऽशरणमात्मानमैक्षत श्रान्तवाजिनम् ।

अस्त्रं ब्रह्मशिरो मेन आत्मघ्राणं द्विजात्मजः ॥

१९

अथोपस्पृश्य सलिलं सन्दधे तत्समाहितः ।

अजानन्नपसंहारं प्राणकृच्छ्रं उपस्थिते ॥

२०

ततः प्रादुष्कृतं तेजः प्रचण्डं सर्वतोदिशम् ।

प्राणापदमभिप्रेक्ष्य विष्णुं जिष्णुरुवाच ह ॥

२१

अर्जुनः—

कृष्ण कृष्ण महाभाग भक्तानामभयङ्कर ।

त्वमेको दह्यमानानामपवर्गोऽसि संसृतेः ॥

२२

त्वमाद्यः पुरुषः साक्षादीश्वरः प्रकृतेः परः ।

मायां व्युदस्य चिच्छक्त्या कैवल्ये स्थित आत्मनि ॥

२३

स एव जीवलोकस्य मायामोहितचेतसः ।

७]

प्रथमस्कन्धः

३३

विघत्से स्वेन वीर्येण श्रेयो धर्मादिलक्षणम् ॥

२४

तथायं चावतारस्ते भुवो भारजिहीर्षया ।

स्वानां चानन्यभावानामनुध्यानाय चासकृत् ॥

२५

किमिदं स्विक्रुतो वेति देवदेव न वेद्म्यहम् ।

सर्वतोमुखमायाति तेजः परमदारुणम् ॥

२६

श्रीभगवान्—

वेत्थेदं द्रोणपुत्रस्य ब्राह्ममखं प्रदर्शितम् ।

नैवासौ वेद संहारं प्राणबाध उपस्थिते ॥

२७

नहस्यान्यतमं किञ्चिदखं प्रत्यवकर्शनम् ।

जह्यखतेज उन्नद्धमखज्ञो ह्यखतेजसा ॥

२८

सूतः—

श्रुत्वा भगवता प्रोक्तं फाल्गुनः परवीरहा ।

स्पृष्ट्वाऽपस्तं परिक्रम्य ब्राह्मं ब्राह्मणाय सन्दधे ॥

२९

संहत्यान्योन्यमुभयोस्तेजसी शरसंवृते ।

आवृत्य रोदसी खं च ववृधातेऽर्कवह्निवत् ॥

३०

दृष्ट्वाखतेजस्तु तयोर्खीलोकान्प्रदहन्महत् ।

दह्यमानाः प्रजास्सर्वाः सांवर्तकममंसत ॥

३१

प्रजोपप्लवमालक्ष्य लोकव्यतिकरं च तम् ।

मतं च वासुदेवस्य सञ्जहारार्जुनो द्वयम् ॥

३२

तत आसाद्य तरसा दारुणं गौतमीसुतम् ।

श्रीभाग—15*

बबन्धामर्षताम्राक्षः पशुं रशनया यथा ॥	३३
शिविराय निनीषन्तं दाम्ना बद्धा रिपुं बलात् । प्राहार्जुनं प्रकुपितो भगवानम्बुजेक्षणः ॥	३४
मैनं पार्थार्हसि त्रातुं ब्रह्मबन्धुमिमं जहि । योऽसावनागसः सुप्तानवधीन्निशि बालकान् ॥	३५
मत्तं प्रमत्तमुन्मत्तं सुप्तं बालं स्त्रियं जडम् । प्रपन्नं विरथं भीतं न रिपुं हन्ति धर्मवित् ॥	३६
स्वप्राणान्यः परप्राणैः प्रपुष्पात्यघृणः खलः । तद्वधस्तस्य हि श्रेयो यद्दोषाद्यात्यधः पुमान् ॥	३७
प्रतिश्रुतं च भवता ^१ पाञ्चाल्यैः शृण्वतो मम । आहरिष्ये शिरस्तस्य यस्ते मानिनि पुत्रहा ॥	३८
तदसौ वध्यतां पाप आतताय्यात्मबन्धुहा । भर्तुश्च विप्रियं वीर कृतवान्कुलपांसनः ॥	३९
सूतः—	
एवं परीक्षता धर्मं पार्थः कृष्णेन चोदितः । नैच्छद्वन्तुं गुरुसुतं यद्यप्यात्महनं महान् ॥	४०
अथोपेत्य स्वशिविरं गोविन्दप्रियसारथिः । न्यवेदयत्तं प्रियायै शोचन्त्या आत्मजान्हतान् ॥	४१

तथाहृतं पशुवत्पाशबद्ध-

मवाङ्मुखं कर्मजुगुप्सितेन ।

निरीक्ष्य कृष्णाऽपकृतं गुरोः सुतं

वामस्वभावा कृपया ननाम च ॥

४२

उवाच चासहन्त्यस्य बन्धनानयनं सती ।

मुच्यतां मुच्यतामेष ब्राह्मणो नितरां गुरुः ॥

४३

सरहस्यो धनुर्वेदः सविसर्गोपसंयमः ।

अस्त्रग्रामश्च भवता शिक्षितो यदनुग्रहात् ॥

४४

स एष भगवान्द्रोणः प्रजारूपेण वर्तते ।

तस्यात्मनोऽर्धं पत्न्यास्ते नान्वगाद्वीरसूः कृपी ॥

४५

तद्धर्मज्ञ महाभाग भवद्भिर्गौरवं कुलम् ।

वृजिनं नार्हति प्राप्तुं पूज्यं वन्द्यमभीक्ष्णशः ॥

४६

मा रोदीदस्य जननी गौतमी पतिदेवता ।

यथाहं मृतवत्सार्ता रोदिम्यश्रुमुखी मुहुः ॥

४७

यैः कोपितं ब्रह्मकुलं राजन्यै^१रकृतात्मभिः ।

तत्कुलं प्रदहत्याशु सानुबन्धं शुचार्पितम् ॥

४८

सूतः—

धर्म्यं न्याय्यं सकरुणं निर्व्यलीकं समं महत् ।

राजा धर्मसुतो राज्ञ्याः प्रत्यनन्दद्वचो द्विजाः ॥

४९

नकुलः सहदेवश्च युयुधानो धनञ्जयः ।	
भगवान्देवकीपुत्रो ये चान्ये याश्च योषितः ॥	५०
तत्राहामर्षितो भीमस्तस्य श्रेयान्वधः स्मृतः ।	
न भर्तुर्नात्मनश्चार्थे योऽहन्त्सुप्ताञ्छिशून्वृथा ॥	५१
निशम्य भीमगदितं द्रौपद्याश्च चतुर्भुजः ।	
आलोक्य वदनं सख्युरिदमाह हसन्निव ॥	५२

श्रीभगवान्—

ब्रह्मबन्धुर्न हन्तव्य आततायी वधार्हणः ।	
मयैवोभयमान्नातं परिपाह्यनुशासनम् ॥	५३
कुरु प्रतिश्रुतं सत्यं यत्तत्सान्त्वयता प्रियाम् ।	
प्रियं च भीमसेनस्य पाञ्चाल्या मह्यमेव च ॥	५४

सूतः—


अर्जुनः सहसाऽऽज्ञाय हरेर्हीर्दमथासिना ।	
मणिं जहार मूर्धन्यं द्विजस्य सहमूर्धजम् ॥	५५
विमुच्य रशनाबद्धं बालहत्याहतप्रभम् ।	
तेजसा मणिना हीनं शिबिरान्निरयापयत् ॥	५६
वपनं द्रविणादानं स्थानान्निर्यापणं तथा ।	
एष हि ब्रह्मबन्धूनां वधो नान्योऽस्ति दैहिकः ॥	५७

पुत्रशोकातुराः सर्वे पाण्डवाः सह कृष्णया ।
स्वानां मृतानां यत्कृत्यं चक्रुर्निर्हरणादिकम् ॥

५८

इति श्रीमद्भागवते महापुराणे अष्टादशसहस्रिकायाम्
संहितायां प्रथमस्कन्धे सप्तमोऽध्यायः

॥ अष्टमोऽध्यायः ॥



(कुन्तीस्तुतिर्युधिष्ठिरानुतापः)

सूतः—

अथ ते सम्परेतानां स्वानामुदकमिच्छताम् ।
दातुं सकृष्णा गङ्गायां पुरस्कृत्य ययुः स्त्रियः ॥ १

ते निनीयोदकं सर्वे विलप्य च भृशं पुनः ।
आप्नुता हरिपादाब्जरजःपूतसरिज्जले ॥ २

तत्रासीनं कुरुपतिं धृतराष्ट्रं सहानुजम् ।
गान्धारीं पुत्रशोकार्तां पृथां कृष्णां च माधवः ॥ ३

सान्त्वयामास मुनिभिर्हृतबन्धूञ्छुचार्पितान् ।
भूतेषु कालस्य गतिं दर्शयन्नप्रतिक्रियाम् ॥ ४

साधयित्वाऽजातशत्रोः स्वं राज्यं कितवैर्हृतम् ।
घातयित्वाऽसतो राज्ञः कचस्पर्शक्षतायुषः ॥ ५

याजयित्वाश्वमेधैस्तं त्रिभिरुत्तमकल्पकैः ।	
तद्यशः पावनं दिक्षु शतमन्योरिवातनोत् ॥	६
आमन्त्र्य पाण्डुपुत्रांश्च शैनेयोद्धवसंयुतः ।	
द्वैपायनादिभिर्विप्रैः पूजितैः प्रतिपूजितः ॥	७
गन्तुं कृतमतिर्ब्रह्मन्द्वारकां रथमास्थितः ।	
उपलेभेऽभिधावन्तीमुत्तरां भयविह्वलाम् ॥	८

उत्तरा—

पाहि पाहि महायोगिन्देवदेव जगत्पते ।	
नान्यं त्वदभयं पश्ये यत्र मृत्युः परस्परम् ॥	९
अभिद्रवति मामीश शरस्तत्रायसो विभो ।	
कामं दहतु मां नाथ मा मे गर्भो निपात्यताम् ॥	१०

सूतः—

उपधार्य वचस्तस्या भगवान्भक्तवत्सलः ।	
अपाण्डवमिदं कर्तुं द्रौणेरस्त्रमबुध्यत ॥	११
तर्ह्येवाथ ^१ मुनिश्रेष्ठ पाण्डवाः पञ्च सायकान् ।	
आत्मनोऽभिमुखान्दीप्तानालक्ष्यान्वाण्युपाददुः ॥	१२
व्यसनं वीक्ष्य तत्तेषामनन्यविषयात्मनाम् ।	
सुदर्शनेन स्वास्त्रेण स्वानां रक्षां व्यधाद्विभुः ॥	१३
अन्तस्थः सर्वभूतानामात्मा योगेश्वरो हरिः ।	

८]

प्रथमस्कन्धः

३९

स्वमाययाऽवृणोद्गर्भं वैराट्याः कुरुतन्तवे ॥	१४
यद्यप्यस्त्रं ब्रह्मशिरस्त्वमोघं चाप्रतिक्रियम् ।	
वैष्णवं तेज आसाद्य समशाम्यद्भृगूढह ॥	१५
मा मंस्था ह्येतदाश्चर्यं सर्वाश्चर्यमयेऽच्युते ।	
य इदं मायया देव्या सृजत्यवति हन्यजः ॥	१६
ब्रह्मतेजोविनिर्मुक्तैरात्मजैः सह कृष्णया ।	
प्रयाणाभिमुखं कृष्णमिदमाह पृथा सती ॥	१७

कुन्ती—

नमस्ये पुरुषं त्वाद्यमीश्वरं प्रकृतेः परम् ।	
अलक्ष्यं सर्वभूतानामन्तर्बहिरवस्थितम् ॥	१८
माया ^१ जवनिकाच्छन्नमज्ञाऽधोक्षजमव्ययम् ।	
न लक्ष्यसे मूढदृशा नटो नाट्यधरो यथा ॥	१९
तथा परमहंसानां मुनीनाममलात्मनाम् ।	
भक्तियोगविधानार्थं कथं पश्येमहि स्त्रियः ॥	२०
कृष्णाय वासुदेवाय देवकीनन्दनाय च ।	
नन्दगोपकुमाराय गोविन्दाय नमो नमः ॥	२१
नमः पङ्कजनाभाय नमः पङ्कजमालिने ।	
नमः पङ्कजनेत्राय नमस्ते पङ्कजाङ्गुये ॥	२२

यथा हृषीकेश खलेन देवकी
 कंसेन रुद्धातिचिरं शुचार्पिता ।
 विमोचिताहं च सहात्मजा विभो
 त्वयैव नाथेन मुहुर्विपद्रणात् ॥ २३

विषान्महाग्नेः पुरुषाददर्शना-
 दसत्सभाया वनवासकृच्छ्रतः ।
 मृधे मृधेऽनेकमहारथास्त्रतो
 द्रौण्यस्त्रतश्चास्म हरेऽभिरक्षिताः ॥ २४

^१विपदः सन्तु नः शश्वत्तत्र तत्र जगद्गुरो ।
 भवतो दर्शनं यत्स्यादपुनर्भवदर्शनम् ॥ २५

जन्मैश्वर्यश्रुतिश्रीभिरेधमानमदः पुमान् ।
 नैवार्हत्यभिधातुं वै त्वामकिञ्चनगोचरम् ॥ २६

नमोऽकिञ्चनवित्ताय निवृत्तगुणवृत्तये ।
 आत्मारामाय शान्ताय कैवल्यपतये नमः ॥ २७

मन्ये त्वां कालमीशानमनादिनिधनं विभुम् ।
 समं चरन्तं सर्वत्र भूतानां यन्मिथः कलिः ॥ २८

न वेद कश्चिद्भगवंश्चिकीर्षितं
 तवेहमानस्य नृणां विडम्बनम् ।

१ सुयोधननिस्सृष्टो नः शापायामर्षणो मुनिः ।

पत्नैश्चातृप्यत सह त्रिलोकैश्चरतां वने ॥

[इति क्वचिदधिकः पाठः]

न यस्य कश्चिद्द्वयितोऽस्ति कर्हिचिद्

द्वेष्यश्च यस्मिन्विषमा मतिर्नृणाम् ॥

२९

जन्म कर्म च विश्वात्मन्नजस्याकर्तुरात्मनः ।

तिर्यङ्नृषिषु यादःसु तदत्यन्तविडम्बनम् ॥

३०

गोप्याददे त्वयि कृतागसि दाम ताव-

द्या ते दशाश्रुकलिताञ्जनसम्भ्रमाक्षम् ।

वक्रं निनीय भयभावनया स्थितस्य

सा मां विमोहयति भीरपि यद्विभेति ॥

३१

केचिदाहुरजं जातं पुण्यश्लोकस्य कीर्तये ।

यदोः प्रियस्यान्ववाये मलयस्येव चन्दनम् ॥

३२

अपरे वसुदेवस्य देवक्र्यां याचितोऽभ्यगात् ।

अजस्त्वमस्य क्षेमाय वधाय च सुरद्विषाम् ॥

३३

भारावतरणायान्ये भुवो नाव इवोदधौ ।

सीदन्त्या भूरिभारेण जातो ह्यात्मभुवार्थितः ॥

३४

भवेऽस्मिन्क्लृश्यमानानामविद्याकामकर्मभिः ।

श्रवणस्मरणार्हाणि करिष्यन्निति केचन ॥

३५

शृण्वन्ति गायन्ति गृणन्त्यभीक्षणशः

स्मरन्ति नन्दन्ति तवेहितं जनाः ।

त एव पश्यन्त्यचिरेण तावकं

भवप्रवाहोपरमं पदाम्बुजम् ॥

३६

अप्यद्य नस्त्वं स्वकृतेहित प्रभो जिहाससि खित्सुहृदोऽनुजीविनः । येषां न चान्यद्भवतः पदाम्बुजा- त्परायणं राजसु योजितांहसाम् ॥	३७
के वयं नामरूपाभ्यां यदुभिः सह पाण्डवाः । भवतोऽदर्शनं यर्हि हृषीकाणामिवेशितुः ॥	३८
नेयं शोभिष्यते तत्र तथेदानीं गदाधर । त्वत्पदैरङ्किता भाति स्वलक्षणविलक्षितैः ॥	३९
इमे जनपदाः स्वृद्धाः सुपक्वौषधिवीरुघः । वनाद्रिनद्युदन्वन्तो ह्येधन्ते तव वीक्षितैः ॥	४०
अथ विश्वेश विश्वात्मन्विश्वमूर्ते स्वकेषु मे । स्नेहपाशमिमं छिन्धि दृढं पाण्डुपु वृष्णिषु ॥	४१
त्वयि मेऽनन्यविषया मतिर्मधुपतेऽसकृत् । रतिमुद्वहतादद्धा गङ्गेचौघमुदन्वति ॥	४२
श्रीकृष्ण कृष्णसख वृष्ण्यृषभावनिधु- प्राजन्यवंशदहनानपवर्गवीर्य । गोविन्द गोद्विजसुरार्तिहरावतार योगेश्वराखिलगुरो भगवन्नमस्ते ॥	४३

सूतः—

पृथयेत्थं कल्पदैः परिणूताखिलोदयः ।

८]

प्रथमस्कन्धः

४३

मन्दं जहास वैकुण्ठो मोहयन्निव मायया ॥

४४

तां बाढमित्युपामन्त्र्य प्रविश्य गजसाह्वयम् ।

स्त्रियश्च स्वपुरं यास्यन्प्रेम्णा राज्ञा निवारितः ॥

४५

व्यासाद्यैरीश्वरेहाज्ञैः कृष्णेनाद्भुतकर्मणा ।

प्रबोधितोऽपीतिहासैर्नावुध्यत शुचार्पितः ॥

४६

आह राजा धर्मसुतश्चिन्तयन्सुहृदां वधम् ।

प्राकृतेनात्मना विप्राः स्नेहमोहवशं गतः ॥

४७

अहो मे पश्यताज्ञानं हृदि रूढं दुरात्मनः ।

पारक्यस्यैव देहस्य बह्वचो मेऽक्षौहिणीर्हिताः ॥

४८

बालद्विजसुहृन्मित्रपितृभ्रातृगुरुद्रुहः ।

न मे स्यान्निरयान्मोक्षो ह्यपि वर्षायुतायुतैः ॥

४९

नैनो राज्ञः प्रजाभर्तुर्धर्मयुद्धे वधो द्विषाम् ।

इति मे न तु बोधाय कल्पते शासनं वचः ॥

५०

स्त्रीणां मद्धतबन्धूनां द्रोहो योऽसाविहोत्थितः ।

कर्मभिर्गृहमेधीयैर्नाहं कल्पो व्यपोहितुम् ॥

५१

यथा पङ्केन पङ्काम्भः सुरया वा सुराकृतम् ।

भूतहत्यां तथैवैकां न यज्ञैर्माष्टुमर्हति ॥

५२

इति श्रीमद्भागवते महापुराणे अष्टादशसहस्रिकायां

संहितायां प्रथमस्कन्धे अष्टमोऽध्यायः ॥

॥ नवमोऽध्यायः ॥

(युधिष्ठिरराज्यप्रलम्भः)

सूतः—

- इति भीतः प्रजाद्रोहात्सर्वधर्मविवित्सया ।
 ततो विनशनं प्रागाद्यत्र देवव्रतोऽपतत् ॥ १
- तदा ते भ्रातरः सर्वे सदश्वैः स्वर्णभूषितैः ।
 अन्वगच्छन्नथैर्विप्रा व्यासधौम्यादयस्तथा ॥ २
- भगवानपि विप्रर्षे रथेन सधनञ्जयः ।
 स तैर्व्यरोचत नृपः कुबेर इव गुह्यकैः ॥ ३
- दृष्ट्वा निपतितं भूमौ दिवश्च्युतभिवामरम् ।
 प्रणमुः पाण्डवा भीष्मं सानुगाः सह चक्रिणा ॥ ४
- तत्र ब्रह्मर्षयः सर्वे देवर्षयश्च सत्तम ।
 राजर्षयश्च तत्रासन्द्रष्टुं^१ भारतपुङ्गवम् ॥ ५
- पर्वतो नारदो धौम्यो भगवान्वादरायणः ।
 बृहदश्वो भरद्वाजः सशिष्यो रेणुकासुतः ॥ ६
- वसिष्ठ इन्द्रप्रमदस्त्रितो गृत्समदोऽसितः ।
 कक्षीवान्गौतमोऽत्रिश्च कौशिकोऽथ सुदर्शनः ॥ ७

अन्ये च मुनयो ब्रह्मन्ब्रह्मरातादयोऽमलाः ।	
शिष्यैरुपेता आजग्मुः कश्यपाङ्गिरसादयः ॥	८
तान्समेतान्महाभागानुपलभ्य वसूत्तमः ।	
पूजयामास धर्मज्ञो देशकालविभागवित् ॥	९
कृष्णं च तत्प्रभावज्ञ आसीनं जगदीश्वरम् ।	
हृदिस्थं पूजयामास माययोपात्तविग्रहम् ॥	१०
पाण्डुपुत्रानुपासीनान्प्रश्रयप्रेमसङ्गतान् ।	
अभ्याचष्टानुरागात्त्रैरन्धीभूतेन चक्षुषा ॥	११
अहो कष्टमहोऽन्याय्यं यद्युयं धर्मनन्द ^१ नाः ।	
जीवितुं नार्हथ क्लिष्टं विप्रधर्माच्युताश्रयाः ॥	१२
संस्थितेऽतिरथे पाण्डौ पृथा बालप्रजा वधूः ।	
युष्मत्कृते बहून्क्लेशान्प्राप्ता तोकवती मुहुः ॥	१३
सर्वं कालकृतं मन्ये भवतां च यदप्रियम् ।	
स ^२ पालो यद्वशे लोको वायोरिव घनावलिः ॥	१४
यत्र धर्मसुतो राजा गदापाणिर्वृकोदरः ।	
कृष्णोऽस्त्री गाण्डि ^३ वं चापं मुहृत्कृष्णस्ततो विपत् ॥	१५
न ह्यस्य कर्हिचिद्राजन्पुमान्वेद विधित्सितम् ।	
यद्विजिज्ञासया युक्ता मुह्य ^४ न्ते कवयोऽपि हि ॥	१६
तस्मादिदं दैवतन्त्रं व्यवस्य भरतर्षभ ।	

तस्यानुविहितोऽनाथा नाथ प्राहि प्रजाः प्रभो ॥	१७
एष वै भगवान्साक्षादाद्यो नारायणः पुमान् ।	
मोहयन्मायया लोकं गूढश्चरति वृष्णिषु ॥	१८
अस्यानुभावं भगवान्वेद गुह्यतमं शिवः ।	
देवर्षिर्नारदस्साक्षाद्भगवान्कपिलो नृप ॥	१९
यं मन्यसे मातलेयं ^१ प्रियं मित्रं सुहृत्तमम् ।	
अकरोः सचिवं दूतं सौहृदादथ सारथिम् ॥	२०
सर्वात्मनः समदृशो ह्यद्वयस्यानहंकृतेः ।	
तत्कृतं मतिवैषम्यं निरवद्यस्य न क्वचित् ॥	२१
तथाप्येकान्तभक्तेषु पश्य भूपानुकम्पितम् ।	
यन्मेऽसूंस्त्यजतः साक्षात्कृष्णो दर्शनमागतः ॥	२२
भक्त्यावेश्य मनो यस्मिन्वाचा यन्नाम कीर्तयन् ।	
त्यजन्कलेवरं योगी मुच्यते कामकर्मभिः ॥	२३
स देवदेवो भगवान्प्रतीक्षतां	
कलेवरं यावदिदं हिनोम्यहम् ।	
प्रसन्नहासारुणलोचनोल्लस-	
न्मुखाम्बुजो ध्यानपथश्चतुर्भुजः ॥	२४

सूतः—

युधिष्ठिरस्तदाकर्ण्य शयानं शरपञ्जरे ।

अष्टच्छद्विविधान्धर्मानृषीणां चानुशृण्वताम् ॥ २५

पुरुषस्वभावविहितान्यथावर्णं यथाश्रमम् ।

वैराग्यरागोपाधिभ्यामान्नातोभयलक्षणान् ॥ २६

दानधर्मान्राजधर्मान्मोक्षधर्मान्विभागशः ।

स्त्रीधर्मान्भगवद्धर्मान्समासव्यासयोगतः ॥ २७

धर्मार्थकाममोक्षांश्च सहोपायान्यथा मुने ।

नानाख्यानेतिहासेषु वर्णयामास ^१तत्त्ववित् ॥ २८

धर्मं प्रवदतस्तस्य स कालः प्रत्युपस्थितः ।

यो योगिनश्छन्दमृत्योर्वाञ्छितस्तूत्तरायणः ॥ २९

तदोपसंहृत्य गिरः सह^२स्त्रिणी-

र्विमुक्तसङ्गं मन आदिपूरुषे ।

कृष्णे लसत्पीतपटे चतुर्भुजे

पुरः स्थितेऽमीलितहृग्व्यधारयन् ॥ ३०

विशुद्धया धारणया हताशुभ-

स्तदीक्षयैवाशु गतायुध^३श्रमः ।

निवृत्तसर्वेन्द्रियवृत्तिविभ्रम-

स्तुष्टाव जन्यं विसृजञ्जनार्दनम् ॥ ३१

भीष्मः—

इति मतिरूपकल्पिता वितृष्णा

भगवति सात्वतपुङ्गवे विभूम्नि ।

- स्वसुखमुपगते क्वचिद्विहर्तुं
प्रकृतिमुपेयुषि यद्भवप्रवाहः ॥ ३२
- त्रिभुवनकमनं तमालवर्णं
रविकरगौरवराम्बरं दधाने ।
वपुरलककुलावृतानना^१ब्जं
विजयसखे रतिरस्तु मेऽनवद्या ॥ ३३
- युधि तुरगरजोविधूम्रविष्व-
क्कचलुलितश्रमवार्यलङ्कृतास्ये ।
मम निशितशरैर्विभिद्यमान-
त्वचि विलसत्कवचेऽस्तु कृष्ण आत्मा ॥ ३४
- सपदि सखिवचो निशम्य मध्ये
निजपरयोर्बिलयो रथं निवेश्य ।
स्थितवति परसैनिकायुरक्षणा
हृतवति पार्थसखे रतिर्ममास्तु ॥ ३५
- व्यवहितपृतनामुखं निरीक्ष्य
स्वजनवधाद्विमुखस्य दोषबुद्ध्या ।
कुमतिमहरदात्मविद्यया य-
श्चरणरतिः परमस्य तस्य मेऽस्तु ॥ ३६

स्वनिगममपहाय मत्प्रतिज्ञा-

मृतमधिकर्तुमवपुतो रथस्थः ।

धृतरथचरणोऽभ्ययाच्चलद्-

ह्रिरिव हन्तुमिमं गतोत्तरीयः ॥

३७

शितविशिखहतो विशीर्णदंशः

क्षतजपरिप्लुतो आततायिनो मे ।

प्रसभमभिससार मद्रघार्थं

स भवतु मे भगवान्गतिर्मुकुन्दः ॥

३८

विजयरथकुटुम्ब आत्ततोत्रे

धृतहयरश्मिनि तच्छ्लयेक्षणीये ।

भगवति रतिरस्तु मे मुमूर्षो-

र्यमिह निरीक्ष्य हता गताः ¹स्वरूपम् ॥

३९

ललितगतिविलासवल्गुहास-

प्रणयनिरीक्षणकल्पितोरुमानाः ।

कृतमनुकृतवत्य उन्मदान्धाः

प्रकृतिमगन्किल यस्य गोपवध्वः ॥

४०

मुनिगणनृपवर्यसङ्कुलेन्तः

सदसि युधिष्ठिरराजसूय एषाम् ।

1 स्वरूपम्

अर्हणमुपपेद ईक्षणीयो
मम दृशिगोचर एष आविरात्मा ॥ ४१

¹तमिममहमजं शरीरभाजां
हृदि हृदि धिष्ठितमात्मकल्पितानाम् ।
प्रतिदृशमिव नैकधार्कमेकं
समधिगतोऽस्मि विधूतभेदमोहः ॥ ४२

सूतः—

कृष्ण एवं भगवति मनोवाग्दृष्टिवृत्तिभिः ।
आत्मन्यात्मानमावेश्य सोऽन्तः श्वास उपारमत् ॥ ४३
सम्पद्यमानमाज्ञाय भीष्मं ब्रह्मणि निष्कले ।
सर्वे बभूवुस्ते तूष्णीं वयांसीव दिनात्यये ॥ ४४
तत्र दुन्दुभयो नेदुर्देवमानववादिताः ।
शशंसुः साधवो राज्ञां खात्पेतुः पुष्पवृष्टयः ॥ ४५
तस्य निर्हरणादीनि सम्परेतस्य भार्गव ।
युधिष्ठिरः कारयित्वा मुहूर्तं दुःखितोऽभवत् ॥ ४६
तुष्टुवुर्मुनयो हृष्टाः कृष्णं तद्द्रुह्यनामभिः ।
ततस्ते कृष्णहृदयाः स्वाश्रमान्प्रययुः पुनः ॥ ४७

1 क्षितिभरमवरोपितुं कुरूणां

श्वसन इवासृजदक्षध्वंशवह्निम् ।

तमिममहमनुव्रतार्तिहाङ्गिं

हृदि परिरभ्य जहामि सत्यनीडम् ॥

[इति क्वचिदधिकः पाठः]

१०]

प्रथमस्कन्धः

५१

ततो युधिष्ठिरो गत्वा सहकृष्णो गजाह्वयम् ।

पितरं सान्त्वयामास गान्धारीं च तपस्विनीम् ॥

४८

पित्रा चानुमतो राजा वासुदेवानुमोदितः ।


चकार राज्यं धर्मेण पितृपैतामहं विभुः ॥

४९

इति श्रीमद्भागवते महापुराणे अष्टादशसहस्रिक्यां

संहितायां प्रथमस्कन्धे नवमोऽध्यायः

॥ दशमोऽध्यायः ॥



शौनकः—

हत्वा स्वरिक्थस्पृ^१ध आततायिनो

युधिष्ठिरो धर्मभृतां वरिष्ठः ।

सहानुजैः प्रत्यवरुद्धभोजनः

कथं प्रवृत्तः किमका^२रषीत्ततः ॥

१

सूतः—

वंशं कुरोर्वैशदवाग्निनिर्हृतं

संरोहयित्वा भवभावनो हरिः ।

निवेशयित्वा निजराज्य ईश्वरो

युधिष्ठिरं प्रीतमना बभूव ह ॥

२

निशम्य भीष्मोक्तमथाच्युतो ^१ क्तं प्रवृत्तविज्ञानविधूतविभ्रमः । शशास गामिन्द्र इवाजिताश्रयः परिध्युपान्तामनुजानुवर्तितः ॥	३
कामं ववर्ष पर्जन्यः सर्वकामदुघा मही । सिषिचुः स्म ब्रजान्गावः पयसोधस्वतीर्मुदा ॥	४
नद्यः समुद्रा गिरयः सवनस्पतिवीरुधः । फलन्त्योषधयः सर्वाः काममन्वृतु तस्य वै ॥	५
नाघयो व्याधयः क्लेशा दैवभूतात्महेतवः । अजातशत्रावभवञ्जन्तूनां राज्ञि कर्हिचित् ॥	६
उषित्वा हास्तिनपुरे मासान्कतिपयान्हरिः । सुहृदां च विशोकाय स्वसुश्च प्रियकाम्यया ॥	७
आमन्त्र्य चाभ्यनुज्ञातः परिष्वज्याभिवाद्य तम् । आरुरोह रथं कैश्चित्परिष्वक्तोऽभिवादितः ॥	८
सुभद्रा द्रौपदी कुन्ती विराटतनया तथा । गान्धारी धृतराष्ट्रश्च युयुत्सुर्गौतमो यमौ ॥	९
वृकोदरश्च धौम्यश्च स्त्रियो मत्स्यसुतादयः । न सेहिरे विमुह्यन्तो विरहं शार्ङ्गधन्वनः ॥	१०
सत्सङ्गान्मुक्तदुःसङ्गो हातुं नोत्सहते बुधः ।	

कीर्यमानं यशो यस्य सकृदाकर्ण्य रोचनम् ॥	११
तस्मिन्न्यस्तधियः पार्थाः सहेरन्विरहं कथम् ।	
दर्शनस्पर्शसंलापशयनासनभोजनैः ॥	१२
सर्वे तेऽनिमिषैरक्षैस्तमनुद्रुतचेतसः ।	
वीक्षन्तः स्नेहसम्बद्धा विचेलुस्तत्र तत्र ह ॥	१३
न्यरुन्धन्नुद्गलद्वाष्पमौत्कण्ड्याद्देवकीसुते ।	
निर्यात्यगारान्नोऽभद्रमिति स्याद्ब्रान्धवस्त्रियः ॥	१४
मृदङ्गशङ्खभेर्यश्च ^१ पणवानकगोमुखाः ।	
धुन्धुर्यानकघण्टाद्या नेदुर्दुन्दुभयस्तथा ॥	१५
प्रासादशिखरारूढाः कुरुनार्यो दिदृक्षु ^२ या ।	
ववृपुः कुसुमैः कृ ^३ ष्णे प्रेमव्रीडास्मितेक्षणाः ॥	१६
सितातपत्रं जग्राह मुक्तादामविभूषितम् ।	
रत्नदण्डं गुडाकेशः प्रियः प्रियतमस्य ह ॥	१७
उद्धवः सात्यकिश्चैव व्यजने परमाद्भुते ।	
विकीर्यमाणः कुसुमै रेजे मधुपतिः पथि ॥	१८
अश्रूयन्ताशिषः सत्यास्तत्र तत्र द्विजेरिताः ।	
नानुरूपानुरूपाश्च निर्गुणस्य गुणात्मनः ॥	१९
अन्योन्यमासीत्सञ्जल्प उत्तमश्लोकचेतसाम् ।	
^४ कौरवेन्द्रपुरस्त्रीणां सर्वश्रुतिमनोहरः ॥	२०

- स वै किलायं पुरुषः पुरातनो
 य एक आसीदविशेष आत्मनि ।
 अग्रे गुणेभ्यो जगदात्मनीश्वरे
 निमीलितात्मन्निशि सुप्तशक्तिषु ॥ २१
- स एव भूयो निजवीर्यचोदितां
 स्वजीवमायां प्रकृतिं सिसृक्षतीम् ।
 अनामरूपात्मनि रूपनामनी
 विधित्समानोऽनुससारं शास्त्रकृत् ॥ २२
- स वा अयं यत्पदमत्र सूरयो
 जितेन्द्रिया निर्जितमातरिश्वनः ।
 पश्यन्ति भक्त्युत्कलितामलात्मना
 नन्वेष सत्त्वं परिमार्ष्टुमर्हति ॥ २३
- स वा अयं सख्यनुगीतसत्कथो
 वेदेषु गुह्येषु च गुह्यवादिभिः ।
 य एक ईशो जगदात्मलीलया
 सृजत्यवत्यत्ति न तत्र सज्जते ॥ २४
- यदा ह्यधर्मेण तमोधियो नृपाः
 जीवन्ति तत्रैष हि सत्त्वतः किल ।

^१धत्ते भगं सत्यमृतं दयां यशो
भवाय रूपाणि दधद्युगे युगे ॥ २५

अहो अलं श्लाघ्यतमं यदोः कुल-
महो अलं पुण्यतमं मधोर्वनम् ।
यदेष पुंसामृषभः ^२श्रियः प्रियः
स्वजन्मना चङ्क्रमणेन चाञ्चति ॥ २६

अहो बत स्वयंशसस्तिरस्करी
कुशस्थली पुण्ययशस्करी भुवः ।
पश्यन्ति नित्यं यदनुग्रहेषित-
स्मितावलोकं स्वपतिं स्म यत्प्रजाः ॥ २७

नूनं व्रतस्नानहुतादिनेश्वरः
समर्चितो ह्यस्य गृहीतपाणिभिः ।
पिबन्ति याः सख्यधरामृतं मुहु-
र्ब्रजस्त्रियः सम्मुमुहुर्यदाशयाः ॥ २८

या वीर्यशुल्केन हृताः स्वयंवरे
प्रमथ्य चैद्यप्रमुखान्दि शुष्मिणः ।
प्रद्युम्नसाम्बाम्बसुतादयोऽपराः
याञ्चाहृता भौमवधे सहस्रशः ॥ २९

एताः परं स्त्रीत्वमपास्तपेशलं निरस्तशौचं बत सायु कुर्वते । यासां गृहात्पुष्करलोचनः पति- र्न जात्वपैत्याहृतिभिर्हृदि स्पृशन् ॥	३०
एवंविधा गदन्तीनां स गिरः पुरयोषिताम् । निरीक्षणेनाभिनन्दन्सस्मितेन ययौ हरिः ॥	३१
अजातशत्रुः पृतनां गोपीथाय मधुद्विषः । परेभ्यः शङ्कितः स्नेहात्प्रायुञ्क्त चतुरङ्गिणीम् ॥	३२
अथ दूरागतान्शौरिः कौरवान्विरहातुरान् । संनिवर्त्य दृढं स्निग्धान्प्रायात्स्वनगरीं प्रियैः ॥	३३
कुरुजाङ्गलपाञ्चालान्शूरसेनान्सयामुनान् । ब्रह्मावर्तं कुरुक्षेत्रं मत्स्यान्सारस्वतानथ ॥	३४
मरु ^१ धन्वमतिक्रम्य सौवीराभीर ^३ योः परान् ॥ आनर्तान्भार्गवोपागाच्छ्रान्तवाहो मनाग्विभुः ॥	३५
तत्र तत्र ह तत्रत्यैर्हरिः प्रत्युद्यतार्हणः । सायं भेजे दिशं पश्चाद्भविष्ठो गां गतस्तदा ॥	३६

इति श्रीमद्भागवते महापुराणे अष्टादशमहस्त्रिकायां
संहितायां प्रथमस्कन्धे दशमोऽध्यायः ॥

॥ एकादशोऽध्यायः ॥

(श्रीकृष्णद्वारकाप्रवेशः)

सूतः—

आनर्तान्स उपव्रज्य स्वृद्धाञ्जनपदान्स्वकान् ।

दध्मौ दरवरं तेषां विषादं शमयन्निव ॥

१

स उच्चकाशे धवलोदरोदरोऽ-

प्युरुक्रमस्याधरशोणशोणिमा ।

¹दाध्मायमानः करकञ्जसम्पुटेयथाञ्ज^१खण्डे कलहंस उत्स्वनः ॥

२

तमुपश्रुत्य निनदं जगद्भू^१यभयावहम् ।

प्रत्युद्ययुः प्रजाः सर्वा भर्तृदर्शनलालसाः ॥

३

तत्रोपनीतबलयो रवेर्दीपमि^४वाहताः ।

आत्मारामं पूर्णकामं निजलाभेन नित्यदा ॥

४

प्रीत्युत्फुल्लमुखाः प्रोचुर्हर्षगद्गदया गिरा ।

पितरं सर्वसुहृद्दमवितारमिवा^५र्भकाः ॥

५

नताः स्म ते नाथ^५सदाङ्घ्रिपङ्कजंविरिञ्चवैरि^६ऋयसुरेन्द्रवन्दितम् ।

परायणं क्षेममिहेच्छतां परं न यत्र कालः प्रभवेत्परप्रभुः ॥	६
भवाय नस्त्वं भव विश्वभावन त्वमेव माताथ सुहृत्पतिः पिता । त्वं सद्गुरुर्नः परमं च दैवतं यस्यानुवृत्त्या कृतिनो बभूविम ॥	७
अहो सनाथा भवता स्म यद्वयं त्रैविष्टपानामपि दूरदर्शनम् । प्रेमस्मितस्निग्धनिरीक्षणाननं पश्येम रूपं तव सर्वसौभगम् ॥	८
यद्द्विभुजाक्षापससार भो भवा- न्कुरुन्मधून्वाथ सुहृदिदृक्षया । तत्राब्दकोटिप्रतिमः क्षणो भवे- द्रविं विना ^१ क्षणोरिव नस्तवाच्युत ॥	९
^१ इति चोदीरिता वाचः प्रजानां भक्तवत्सलः । शृण्वानोऽनुग्रहं दृष्ट्वा वितन्वन्प्राविशत्पुरीम् ॥	१०
मधुभोजदशार्हाहंकुरान्धकवृष्णिभिः । आत्मतुल्यबलैर्गुप्तां नागैर्भोगवतीमिव ॥	११
सर्वर्तुसर्वविभवपुण्यवृक्षलताश्रमैः ।	

उद्यानोपवनारामैर्वृतपद्माकरश्रियम् ॥	१२
गोपुरद्वारमार्गेषु कृतकौतुकतोरणाम् ।	
चित्रध्वजपताकाग्रैरन्तःप्रतिहतातपाम् ॥	१३
सम्मार्जितमहामार्गरथ्यापणकचत्वराम् ।	
सिक्तां गन्धजलैरुप्रां फलपुष्पाक्षताङ्कुरैः ॥	१४
द्वारि द्वारि गृहाणां च दध्यक्षतफलेक्षुभिः ।	
अलङ्कृतां पूर्णकुम्भैर्बलिभिर्धूपदीपकैः ॥	१५
निशम्य प्रेष्ठमायान्तं वसुदेवो महामनाः ।	
अक्रूरश्चोग्रसेनश्च रामश्चाद्भुतविक्रमः ॥	१६
प्रद्युम्नश्चारुदेष्णश्च ^१ साम्बो जाम्बवतीसुतः ।	
प्रहर्षवेगोच्छ्वसितशयनासनभोजनाः ॥	१७
वारणेन्द्रं पुरस्कृत्य ब्राह्मणैः ससुमङ्गलैः ।	
शङ्खतूर्यनिनादेन ब्रह्मघोषेण चादृताः ॥	१८
प्रत्युज्जग्मू रथैर्हृष्टाः प्रणयागतसाध्वसाः ।	
वारमुख्याश्च शतशो यानैस्तद्दर्शनोत्सुकाः ॥	१९
लसत्कुण्डलनिर्भातकपोलवदनश्रियः ॥	
नटनर्तकगन्धर्वाः सूतमागधवन्दिनः ॥	२०
गायन्ति चोत्तमश्लोकचरितान्यद्भुतानि च ।	
भगवांस्तत्र बन्धूनां पौराणामनिवर्तिनाम् ॥	२१

- यथाविध्युपसङ्गम्य सर्वेषां मानमादधे ॥ २१ ॥
- प्रह्वाभिवादानश्लेषकरस्पर्शस्मितेक्षणैः ।
आश्वास्य चाश्वपाकेभ्यो वरैश्चाभिमतैर्विभुः ॥ २२ ॥
- स्वयं च गुरुभिर्विप्रैः सदारैः स्थविरैरपि ।
आशीर्मिर्युज्यमानोऽन्यैर्बन्दिभिश्चाविशत्पुरम् ॥ २३ ॥
- राजमार्गं गते कृष्णे द्वारकायाः कुलस्त्रियः ।
हर्म्याण्यारुरुहुर्विप्र तदीक्षणमहोत्सवाः ॥ २४ ॥
- नित्यं निरीक्षमाणानां यदपि द्वारकौकसाम् ।
न वितृष्यन्ति हि दृशः श्रियो धामाङ्गमच्युतम् ॥ २५ ॥
- श्रियो निवासो यस्योरः पानपात्रं मुखं दृशाम् ।
बाहवो लोकपालानां सारङ्गाणां पदाम्बुजम् ॥ २६ ॥
- सितातपत्रव्यजनैरुपस्कृतः
प्रसूनवर्षैरभिवर्षितः पथि ।
पिशङ्गवासा वनमालया बभौ
घनो यथाकोडुपचापवैद्युतैः ॥ २७ ॥
- प्रविष्टस्तु गृहं पित्रोः परिष्वक्तः स्वमातृभिः ।
ववन्दे शिरसा सप्त देवकीप्रमुखा मुदा ॥ २८ ॥
- ताः पुत्रमङ्कमारोप्य स्नेहस्त्रुतपयोधराः ।
हर्षविह्वलितात्मानः सिषिचुर्नेत्रजैर्जलैः ॥ २९ ॥

अथाविशत्स्वभवनं सर्वकाममनुत्तमम् ।

प्रासादा यत्र पत्नीनां सहस्राणि च षोडश ॥

३०॥

पत्न्यः पतिं प्रोष्य गृहानुपागतं

विलोक्य सञ्जातमनोमहोत्सवाः ।

उत्तस्थुरारात्सहसासनाशया-

त्साकं व्रतैर्व्रीडितलोचनाननाः ॥

३१॥

तमात्मजैर्दृष्टिभिरन्तरात्मना

दुरन्तभावाः परिरेभिरे पतिम् ।

निरुद्धमप्यास्रवदम्बु नेत्रयो-

र्विलज्जतीनां भृगुवर्यं वैकुवात् ॥

३२॥

यद्यप्यसौ पार्श्वगतो रहोगत-

स्तथापि तस्याङ्घ्रियुगं नवं नवम् ।

पदे पदे का विरमेत तत्पदा-

ञ्चलापि यच्छीर्नं जहाति कर्हिचित् ॥

३३॥

एवं नृपाणां क्षितिभारजन्मना-

मक्षौहिणीभिः परिवृत्ततेजसाम् ।

विधाय वैरं श्वसनो यथानलं

मिथो वधेनोपरतो निरायुधः ॥

३४॥

स एष नरलोकेऽस्मिन्नवतीर्णः स्वमायया ।

रेमे स्त्रीरत्नकूटस्थो भगवान्प्राकृतो यथा ॥

३५॥

उद्दामभावपिशुनामलवल्गुहास-

ब्रीडावलोकनिहतो मदनोऽपि यासाम् ।

सम्मुह्य चापमजहात्प्रमदोत्तमास्ता

यस्येन्द्रियं विमथितुं कुहकैर्न शुकुः ॥ ३६ ॥

तमयं मन्यते लोको ह्यसङ्गमपि सङ्गिनम् ।

आत्मौपम्येन मनुजं व्यापृण्वानं यतोऽबुधः ॥ ३७ ॥

एतदीशानमीशस्य प्रकृतिस्थोऽपि तद्गुणैः ।

न युज्यते सदात्मस्यैर्यथा बुद्धिस्तदाश्रया ॥ ३८ ॥

तं मेनिरेऽबला मूढाः स्वैणं चानुव्रतं रहः ।

अप्रमाणविदो भर्तुरीश्वरं मतयो यथा ॥ ३९ ॥

इति श्रीमद्भागवते महापुराणे अष्टादशसहस्रिकायां

संहितायां प्रथमस्कन्धे एकादशोऽध्यायः ॥

॥ द्वादशोऽध्यायः ॥

(परीक्षित्वात्माद्युत्कर्षः)

शौनकः—

अश्वत्थाम्नोपसृष्टेन ब्रह्मशीर्ष्णोरुतेजसा ।

उत्तराया हतो गर्भ ईशेनाजीवितः पुनः ॥ १

तस्य जन्म महाबुद्धेः कर्माणि च महात्मनः ।

१२] प्रथमस्कन्धः ६३

निघनं च यथैवासीत्स प्रेत्य गतवान्यथा ॥ २

तदिदं श्रोतुमिच्छामि गदितुं यदि मन्यसे ।

ब्रूहि नः श्रद्धानानां यस्य ज्ञानमदाच्छ्लोकः ॥ ३

सूतः—

अपीपलद्धर्मराजः पितृवद्रञ्जयन्प्रजाः ।

निःस्पृहः सर्वकामेभ्यः कृष्णपादाब्जसेवया ॥ ४

सम्पदः ऋतवो ^१विप्रा महिषी भ्रातरो मही ।

जम्बूद्वीपाधिपत्यं च यशश्च त्रिदिवं गतम् ॥ ५

किं ते कामाः सुरस्पर्धा मुकुन्दमनसो द्विजाः ।

अधिजहुर्मुदं राज्ञः क्षुधितस्य यथेतरे ॥ ६

मातुर्गर्भगतो वीरः स तदा भृगुनन्द^२न ।

ददर्श पुरुषं कश्चिद्दह्यमानोऽस्रतेजसा ॥ ७

अङ्गुष्ठमात्रममलं स्फुरत्पुरटमौलिनम् ।

अपीच्यदर्शनं श्यामं तडिद्वाससमच्युतम् ॥ ८

श्रीमद्दीर्घचतुर्बाहुं तप्तकाञ्चनकुण्डलम् ।

क्षतजाक्षं गदापाणिमात्मनः सर्वतोदिशम् ॥ ९

परिभ्रमन्तमुत्काभां भ्रामयन्तं गदां मुहुः ।

अस्रतेजः स्वगदया नीहारमिव गोपतिः ॥ १०

विधमन्तं सन्निकर्षे पर्यैक्षत क इत्यसौ ॥ १०॥

विधूय तदमेयात्मा भगवान्धर्मगुण्विभुः ।	
मिषतो दशमा ^१ सस्य तत्रैवान्तर्दधे हरिः ॥	११॥
ततः सर्वगुणोदके सानुकूलग्रहोदये ।	
जज्ञे वंशधरः पाण्डोर्भूयः पाण्डुरिवौजसा ॥	१२॥
तस्य प्रीतमना राजा विप्रैर्धौम्यकृपादिभिः ।	
जातकं कारयामास वाचयित्वा च मङ्गलम् ॥	१३॥
हिरण्यं गां महीं ग्रामान्हस्यश्चान्नृपतिर्वरान् ।	
प्रादात्स्वन्नं च विप्रेभ्यः प्रजातीर्थे स तीर्थवित् ॥	१४॥
तमूचुर्ब्राह्मणास्तुष्टा राजानं प्रश्रयान्वितम् ।	
एष ह्यस्मिन्प्रजातन्तौ ^२ पुरूणां पौरवर्षभ ॥	१५॥
दैवेनाप्रतिघातेन शुक्ले संस्थामुपेयुषि ।	
रातो वोऽनुग्रहार्थाय विष्णुना प्रभविष्णुना ॥	१६॥
तस्मान्नाम्ना विष्णुरात इति लोके बृहच्छ्रुवाः ।	
भविष्यति न सन्देहो महाभागवतो ^३ महान् ॥	१७॥

युधिष्ठिरः—

अप्येष वंशयान्नाजर्षीन्पुण्यश्लोकान्महात्मनः ।	
अनुवर्तिता स्वियशसा साधुवादेन सत्तमाः ॥	१८॥

ब्राह्मणाः—

पार्थ प्रजाविता साक्षादिक्ष्वाकुरिव मानवः ।

ब्रह्मण्यः सत्यसन्धश्च रामो दाशरथिर्यथा ॥	१९॥
एष दाता शरण्यश्च यथा ह्यौशीनरः शिविः ।	
यज्ञो वितनिता स्वानां दौष्यन्तिरिव यज्वनाम् ॥	२०॥
धन्विनामग्रणीरेष तुल्यश्चार्जुनयोर्द्वयोः ।	
हुताश इव दुर्धर्षः समुद्र इव दुस्तरः ॥	२१॥
मृगेन्द्र इव विक्रान्तो निषेव्यो हिमवानिव ।	
तितिक्षुर्वसुधेवासौ सहिष्णुः पितराविव ॥	२२॥
पितामहसमः साम्ये प्रसादे गिरिशोपमः ।	
आश्रयः सर्वभूतानां यथा देवो रमाश्रयः ॥	२३॥
सर्वसद्गुणमाहात्म्य एष कृष्णमनुव्रतः ।	
रन्तिदेव इवोदारो ययातिरिव धार्मिकः ॥	२४॥
धृत्या बलिसमः कृष्णे प्रह्लाद इव सद्रहः ।	
आहतैषोऽश्वमेधानां वृद्धानां पर्युपासकः ॥	२५॥
राजर्षीणां जनयिता शास्ता चोत्पथगामिनाम् ।	
निग्रहीता कलेरेष भुवो धर्मस्य कारणान् ॥	२६॥
तक्षकादात्मनो मृत्युं द्विजपुत्रोपसर्जितात् ।	
प्रपत्स्यत उपश्रुत्य मुक्तसङ्गः पदं हरेः ॥	२७॥
जिज्ञासितात्मयाथात्म्यो मुनेर्व्याससुतादसौ ।	
हित्वेदं नृप गङ्गायां यास्यत्यद्वाऽकुतोभयम् ॥	२८॥
इति राज्ञ उपादिश्य विप्रा जातककोविदाः ।	

लब्धोपचितयः सर्वे प्रतिजग्मुः स्वकान्गृहान् ॥	२९॥
स एष लोकविख्यातः परीक्षिदिति यत्प्रभुः । गर्भदृष्टमनुध्यायन्परीक्षेत नरोष्विव ॥	३०॥
स राजपुत्रो ववृध आशु शुक्ल इवोड ^१ पः । आपूर्यमाणः पितृभिः काष्ठाभिरिव सोऽन्वहम् ॥	३१॥
यक्ष्यमाणोऽश्वमेधेन ज्ञातिद्रोहजि ^२ हासया । राजाऽलब्धधनो दध्यावन्यत्र करदण्डयोः ॥	३२॥
तदभिप्रेतमालक्ष्य भ्रातरोऽच्युतचोदिताः । धनं प्रहीणमाजहुरुदीच्यां दिशि भूरिशः ॥	३३॥
तेन सम्भृतसम्भारो धर्मपुत्रो युधिष्ठिरः । वाजिमेधैस्त्रिभिर्भितो ^३ यज्ञैः समयजद्धरिम् ॥	३४॥
आहूतो भगवान्नाज्ञा याजयित्वा द्विजैर्नृपम् । उवास कतिचिन्मासान्सुहृदां प्रियकाम्यया ॥	३५॥
ततो राज्ञाभ्यनुज्ञातः कृष्णया सह बन्धुभिः । ययौ द्वारवतीं ब्रह्मन्सार्जुनो यदुभिवृतः ॥	३६॥

इति श्रीमद्भागवते महापुराणे अष्टादशसहस्रिकायां
संहितायां प्रथमस्कन्धे द्वादशोऽध्यायः

॥ त्रयोदशोऽध्यायः ॥

सूतः—

विदुरस्तीर्थयात्रायां मैत्रेयादात्मनो गतिम् ।	
ज्ञात्वागाद्धास्तिनपुरं तथावाप्तविवित्सितः ॥	१
यावतः कृतवान्प्रश्नान्क्षत्ता कौषारवाग्रतः ।	
जातैकभक्तिर्गोविन्दे तेभ्यश्चोपरराम ह ॥	२
तं बन्धुमागतं दृष्ट्वा धर्मपुत्रः सहानुजः ।	
धृतराष्ट्रो युयुत्सुश्च सूतः शारद्वतः पृथा ॥	३
गान्धारी द्रौपदी ब्रह्मन्सुभद्रा चोत्तरा कृपी ।	
अन्याश्च जामयः पाण्डोर्ज्ञातयः ससुताः स्त्रियः ॥	४
प्रत्युज्जग्मुः प्रहर्षेण प्राणं तन्वा इवागतम् ।	
अभिसङ्गम्य विधिवत्परिष्वङ्गाभिवादनैः ॥	५
मुमुचुः प्रेमबाष्पौघं विरहौत्कण्ठ्यकातराः ॥	५॥
राजा तमर्हयांचक्रे कृतासनपरिग्रहम् ।	
तं भुक्तवन्तमासीनं विश्रान्तं सुखमासने ॥	६॥
प्रश्रयावनतो राजा प्राह तेषां च शृण्वताम् ॥	७
युधिष्ठिरः—	
अपि स्मरथ नो युष्मत्पक्षच्छायासमेधितान् ।	
विपद्गणाद्विषाद्भयादेर्मोचिता यत्समातृकाः ॥	८

कया वृत्त्या वर्तितं वञ्चरद्भिः क्षितिमण्डलम् ।	
तीर्थानि क्षेत्रमुख्यानि सेवितानीह भूतले ॥	९
भवद्विधा भागवतास्तीर्थीभूताः स्वयं विभो ।	
तीर्थाकुर्वन्ति तीर्थानि स्वान्तः स्थेन गदाभृता ॥	१०
अपि नः सुहृदस्तात बान्धवाः कृष्णदेवताः ।	
दृष्टाः श्रुता वा यदवः स्वपुर्यां सुखमासते ॥	११
इत्युक्तो धर्मराजेन सर्वं तत्समवर्णयत् ।	
यथानुभूतं क्रमशो विना यदुकुलक्षयम् ॥	१२
नन्वप्रियं दुर्विषहं नृणां स्वयमुपस्थितम् ।	
नावेद ^१ यत्सकरुणो दुःखितान्द्रष्टुमक्षमः ॥	१३
कञ्चित्कालमथावात्सीत्सत्कृतो देवत् ^२ सुखम् ।	
भ्रातुर्ज्येष्ठस्य श्रेयस्कृत्सर्वेषां प्रीतिमावहन् ॥	१४
अभिभ्रदर्यमा दण्डं यथावदघकारिषु ।	
यावद्धार शूद्रत्वं शापाद्वर्षशतं यमः ॥	१५
युधिष्ठिरो लब्धराज्यो दृष्ट्वा पौत्रं कुलन्धरम् ।	
भ्रातृभिलोकपालाभैर्मुमुदे परया श्रिया ॥	१६
^३ एवं गृहेषु सक्तानां प्रसक्तानां तदीहया ।	
अत्यक्रामदविज्ञातः कालः परमदुस्तरः ॥	१७

१ ये २ स्वकैः

३ अथामन्याच्युतो बन्धून्निवर्त्यानुगतान्विभुः ।

अर्जुनोद्धवशैनेयैः वृतो द्वारवतीं यया ॥

[इति क्वचिदधिकः पाठः]

विदुरस्तदभिप्रेत्य धृतराष्ट्रमभाषत ।	
राजन्निर्गम्यतां शीघ्रं पश्येदं भयमागतम् ॥	१८
प्रतिक्रिया न यस्येह कुतश्चित्कर्हिचित्प्रभो ।	
स एव भगवान्कालः सर्वेषां नः समागतः ॥	१९
येन चैवाभिपन्नोऽयं प्राणैः प्रियतमैरपि ।	
जनः सद्यो वि ^१ युज्येत किमुतान्यैर्धनादिभिः ॥	२०
पितृभ्रातृसुहृत्पुत्रा हतास्ते विगतं वयः ।	
आत्मा च जरया म्रस्तः परगेहमुपाससे ॥	२१
(अन्धः पुरैव बधिरो मन्दप्रज्ञश्च साम्प्रतम् । विशीर्णदन्तो मन्दाग्निः सरोगः कफमुद्धहन्) ॥	
अहो महीयसी जन्तोर्जीविताशा यया भवान् ।	
भी ^२ मेनावर्जितं पिण्डमादत्ते गृहपालवत् ॥	२२
अग्निर्निःसृष्टो दत्तश्च गरो दाराश्च दूषिताः ।	
हृतं क्षेत्रं धनं येषां तद्वत्तैरसुभिः कियत् ॥	२३
तस्यापि तव देहोऽयं कृपणस्य जिजीविषोः ।	
परैत्यनिच्छतो जीर्णो जरया वाससी इव ॥	२४
गतस्वार्थमिमं देहं विरक्तो मुक्तबन्धनः ।	
अविज्ञातगति ^३ र्गृह्यात्स वै धीर उदाहृतः ॥	२५
यः स्वकात्परतो वेह जातनिर्वेद आत्मवान् ।	

हृदि कृत्वा हरिं गेहात्प्रब्रजेत्स नरोत्तमः ॥	२६
अथोदीचीं दिशं यातु स्वैरज्ञातगतिर्भवान् ।	
इतोऽर्वाक्प्रायशः कालः पुंसां गुणविकर्षणः ॥	२७
एवं राजा विदुरेणानुजेन प्रज्ञाचक्षुर्बोधितो ह्याजमीढः । छित्त्वा स्वेषु स्नेहपाशान्द्रुद्धिमो निश्चक्राम भ्रातृसन्दर्शिताध्वा ॥	२८
पतिं प्रयान्तं सुबलस्य पुत्री पतिव्रता चानुजगाम साध्वी । हिमालयं न्यस्तदण्डप्रहर्षं मनस्विनामिव सत्सम्प्रहारः ॥	२९
अजातशत्रुः कृतमैत्रो हुताग्नि- र्विप्रान्नत्वा तिलगोभूमिरुक्मैः । गृहं प्रविष्टो गुरुवन्दनाय न चापश्यत्पितरौ सौबलीं च ॥	३०
तत्र सञ्जयमासीनं पप्रच्छोद्विग्णमानसः । गावल्गणे क्व नस्तातो वृद्धो हीनश्च नेत्रयोः ॥	३१
अम्बा च हतपुत्रार्ता पितृव्यः क्व गतः सुहृत् । अपि मय्यकृतप्रज्ञे हतबन्धुः स भार्यया ॥	३२
आशंसमानः शमलं गङ्गायां दुःखितोऽपतत् ॥	३२॥

पितर्युपरते पाण्डौ सर्वान्नः सुहृदः शिशून् ।
अरक्षतां व्यसनतः पितृव्यौ क्व गतावितः ॥ ३३ ॥

सूतः—

कृपया स्नेहवैकुण्ठ्यात्सूतो विरहकर्षितः ।
आत्मेश्वरमचक्षाणो न प्रत्याहातिपीडितः ॥ ३४ ॥

विमृज्याश्रूणि पाणिभ्यां विष्टभ्यात्मानमात्मना ।
अजातशत्रुं प्रत्यूचे प्रभोः पादावनुस्मरन् ॥ ३५ ॥

सञ्जयः—

नाहं वेद व्यवसितं पित्रोर्वेः कुलनन्दन ।
गान्धार्या वा महाबाहो मुषितोऽस्मि महात्मभिः ॥ ३६ ॥

अथाजगाम भगवान्नारदः सहतुम्बुरुः ।
प्रत्युत्थायाभिवाद्याह सानुजोऽभ्यर्चयन्निव ॥ ३७ ॥

युधिष्ठिरः—

नाहं वेद गतिं पित्रोर्भगवन्क्व गतावितः ।
^१अम्बा वा हतपुत्रार्ता क्व गता च तपस्विनी ॥ ३८ ॥

कर्णधार इवापारे भगवान्पारदर्शकः ।
अथावभाषे भगवान्नारदो मुनिसत्तमः ॥ ३९ ॥

^२मा कञ्चन श्रुचो राजन्यदीश्वरवशं जगत् ।

१ दिष्ट्या नो भगवान् दृष्टो मग्नानां व्यसनार्णवे ।

[इति क्वचिदधिकः पाठः]

२ नारदः—

लोकाः सपाला यस्येमे वहन्ति बलिमीशितुः ॥	४०॥
स संयुनक्ति भूतानि स एव वियुनक्ति च ॥	४१
यथा गावो नसि प्रोतास्तन्त्र्यां ब ^१ द्धाः स्वदामभिः ।	
वाक्तन्त्र्यां नामभिर्वद्धा वहन्ति बलिमीशितुः ॥	४२
यथा क्रीडोपस्कराणां संयोगविगमाविह ।	
इच्छया क्रीडितुः स्यातां तथैवेशेच्छया नृणाम् ॥	४३
यन्मन्यसे ध्रुवं लोकमध्रुवं वा न चोभयम् ।	
सर्वथा हि न शोच्यास्ते स्नेहादन्यत्र मोहजात् ॥	४४
तस्माज्जहङ्ग वैकुण्ठ्यमज्ञानकृतमात्मनः ।	
कथं त्वनाथाः कृपणा वर्तेरंस्ते च मां विना ॥	४५
कालकर्मगुणाधीनो देहोऽयं पाञ्चभौतिकः ।	
कथमन्यांस्तु गोपायेत्सर्पग्रस्तो यथा परम् ॥	४६
अहस्तानि सहस्तानामपदानि चतुष्पदाम् ।	
फल्गूनि तत्र महतां जीवो जीवस्य जीवनम् ॥	४७
तदिदं भगवान्राजन्नेक आत्मात्मनां स्वहृक् ।	
अन्तरोऽनन्तरो भाति पश्य तं माययोरुधा ॥	४८
सोऽयमद्य महाराज भगवान्भूतभावनः ।	
कालरूपोऽवतीर्णोऽस्यामभावाय सुरद्विषाम् ॥	४९
निष्पादितं देवकृत्यमवशेषं प्रतीक्षते ।	

तावद्युयमवेक्ष्वं भवेद्यावदिहेश्वरः ॥	५०
घृतराष्ट्रः सह भ्रात्रा गान्धार्या च स्वभार्यया । दक्षिणेन हिमवत ऋषीणामाश्रमं गतः ॥	५१
स्रोतोभिः सप्तभिर्या वै स्वर्धुनी सप्तधा व्यधात् । सप्तानां प्रीतये नाना सप्तस्रोतः प्रचक्षते ॥	५२
स्नात्वानुसवनं तस्मिन्ह्रुत्वा चाम्नीन्यथाविधि । अभक्ष उपशान्तात्मा स आस्ते विगतैषणः ॥	५३
जितासनो जितश्वासः प्रत्याहृतषडिन्द्रियः । हरिभावनया ध्वस्तरजःसत्त्वतमोमलः ॥	५४
विज्ञानात्मनि संयोज्य क्षेत्रज्ञे प्रविलाप्य तम् । ब्रह्मण्यात्मानमाधारे घटाम्बरमिवाम्बरे ॥	५५
ध्वस्तमायागुणोदर्को निरुद्धकरणाशयः । निवर्तिताखिलाहार आस्ते स्थाणुरिवाचलः ॥	५६
तस्यान्तरायो मैवा ^१ भूः संन्यस्ताखिलकर्मणः ॥	५६॥
स वा अद्यतनाद्राजन्परतः पञ्चमेऽहनि । कलेवरं हास्यति स्वं तच्च भस्मीभविष्यति ॥	५७॥
दह्यमानेऽग्निभिर्देहे पत्युः पत्नी सहोदजे । बहिः स्थिता पतिं साध्वी तमग्निमनुवेक्ष्यति ॥	५८॥
विदुरस्तु तदाश्चर्यं नि ^२ शम्य कुरुनन्दन ।	

हर्षशोकयुतस्तस्माद्गन्ता तीर्थनिषेवकः ॥

५९॥


^१इत्युक्त्वाथारुहत्स्वर्गं नारदः सहतुम्बुरुः ।

युधिष्ठिरो वचस्तस्य हृदि कृत्वाऽजहाच्छुचः ॥

६०॥

इति श्रीमद्भागवते महापुराणे अष्टादशसहस्रिकायां
संहितायां प्रथमस्कन्धे त्रयोदशोऽध्यायः ॥

॥ चतुर्दशोऽध्यायः ॥



(युधिष्ठिरवितर्कः)

सूतः—

सम्प्रस्थिते द्वारकायां जिष्णौ बन्धुदिदृक्षया ।

ज्ञातुं च पुण्यश्लोकस्य कृष्णस्य च विचेष्टितम् ॥

१

व्यतीताः कतिचिन्मासास्तदा नायात्ततोऽर्जुनः ।

ददर्श घोररूपाणि निमित्तानि कुरुद्वहः ॥

२

कालस्य च गतिं रौद्रां विपर्यस्तर्तुधर्मिणः ।

पापीयसीं नृणां वार्तां क्रोधलोभानृतात्मनाम् ॥

३

जिह्मप्रायं व्यवहृतं शास्त्र्यमिश्रं च सौहृदम् ।

पितृमातृसुहृद्भ्रातृदम्पतीनां च कल्कनम् ॥

४

^२(कन्याविक्रयिणं तातं सुतं पित्रोरपोषकम् ।

ब्राह्मणान्वेदविमुखान् शूद्रान्वै ब्रह्मवादिनः ॥)

निमित्तान्यत्परिष्ठानि काले त्वनुगते नृणाम् ।

लोभाद्यधर्मप्रकृतिं दृष्ट्वावाचानुजं नृपः ॥

५

युधिष्ठिरः—

सम्प्रेषितो द्वारकायां ^१जिष्णुर्वन्धुदिदृक्षया ।

ज्ञातुं च पुण्यश्लोकस्य कृष्णस्य च विचेष्टितम् ॥

६

गताः सप्ताधुना मासा भीमसेन तवानुजः ।

नायाति कस्य वा हेतोर्नाहं ^२वेदेदमञ्जसा ॥

७

अपि देवर्षिणादिष्टः स कालोऽयमुपस्थितः ।

यदात्मनोऽङ्गमाक्रीडं भगवानुत्सिसृक्षति ॥

८

यस्मान्नः सम्पदो राज्यं दाराः प्राणाः कुलं प्रजाः ।

आसन्सपत्नविजयो लोकाश्च यदनुग्रहात् ॥

९

पश्योत्पातान्नरव्याघ्र दिव्यान्भौमान्सदैहिकान् ।

^३दारुणान् शंसतोऽदूराद्भयं नो बुद्धिमोहनम् ॥

१०

ऊर्वक्षिवाहवो मह्यं स्फुरन्त्यङ्ग पुनः पुनः ।

वेपथुश्चापि हृदय आरादास्यन्ति विप्रियम् ॥

११

शिवैषोद्यन्तमादित्यमभिरौत्यनलानना ।

मामङ्ग सारमेयोऽयमभिरौति ह्यभीरुवत् ॥

१२

शस्ताः कुर्वन्ति मां सव्यं दक्षिणं पशवोऽपरे ।

वाहांश्च पुरुषव्याघ्र लक्ष्ये रुदतो मम ॥

१३

मृत्युदूतः कपोतोऽयमुलूकः कम्पयन्मनः ।	
प्रत्युलूकश्च कुहानै ^१ रनिद्रौ शून्यमिच्छतः ॥	१४
धूम्रा दिशः परिधयः कम्पते भूः सहाद्रिभिः ।	
निर्घातश्च महानासीत्साकं च स्तनयित्नुभिः ॥	१५
वायुर्वाति खरस्पर्शो रजसा विस्तृजंस्तमः ।	
असृग्वर्षन्ति जलदा बीभत्समिव सर्वतः ॥	१६
सूर्यं हतप्रभं पश्य ग्रहमर्दं मिथो दिवि ।	
^२ ससङ्कुलैर्भूतगणैर्ज्वलिते इव रोदसी ॥	१७
नद्यो नदाश्च क्षुभिताः सरांसि च मनांसि च ।	
न ज्वलत्यग्निराज्येन कालोऽयं किं विधास्यति ॥	१८
न पिबन्ति स्तनं वत्सा न दुह्यन्ति च मातरः ।	
रुदन्यश्रुमुखा गावो न हृष्यन्त्यृषभा ब्रजे ॥	१९
दैवतानि रुदन्तीव स्विद्यन्ति ^३ ह्युच्चलन्ति च ॥	१९॥
इमे जनपदा ग्रामाः पुरोद्यानाकराश्रमाः ।	
भ्रष्टश्रियो निरानन्दाः किमयं दर्शयन्ति नः ॥	२०॥
मन्य एतैर्महोत्पातैर्नूनं भगवतः पदैः ।	
अनन्यपुरुषश्रीभिर्हीना भूर्हतसौभगा ॥	२१॥
इति चिन्तयतस्तस्य दृष्टारिष्टेन चेतसा ।	
राज्ञः प्रत्यागमद्ब्रह्मन्यदुपुर्याः कपिध्वजः ॥	२२॥

तं पादयोर्निपतितमयथापूर्वमातुरम् ।

अधोवदनमबिबन्दून्मुञ्चन्तं नयनाब्जयोः ॥

२३॥

विलोक्योद्विग्नहृद^१यो विच्छायमनुजं नृपः ।

घृच्छति स्म सुहृन्मध्ये संस्मरन्नारदेरितम् ॥

२४॥

युधिष्ठिरः—

कच्चिदानर्तपुर्यां नः स्वजनाः सुखमासते ।

मधुभोजदशार्हार्हसात्वतान्धकवृष्णयः ? ॥

२५॥

शूरो मातामहः कच्चित्स्वस्त्यास्ते ^२वाऽथ मारिषः ।

मातुलः सानुजः कच्चित्कुशल्यानकटुन्दुभिः ? ॥

२६॥

सप्त स्वसारस्तत्पत्न्यो मातुलान्यः सहात्मजाः ।

आसते सस्रुषाः क्षेमं देवकीप्रमुखाः स्वयम् ? ॥

२७॥

कच्चिद्राजाहुको जीवत्यसत्पुत्रोऽस्य चानुजः ।

^३हृदीकः ससुतोऽक्रूरो जयन्तगदसारणाः ? ॥

२८॥

आसते कुशलं कच्चिद्ये च ^४शत्रुजिदादयः ।

कच्चिदास्ते सुखं रामो भगवान्सात्वतां प्रभुः ? ॥

२९॥

प्रद्युम्नः सर्ववृष्णीनां सुखमास्ते महारथः ।

गम्भीररयोऽनिरुद्धो वर्धते भगवानुत ? ॥

३०॥

सुषेणश्चारुदेष्णश्च साम्बो जाम्बवतीसुतः ।

अन्ये च कार्ष्णिप्रवराः सपुत्रा ऋषभादयः ? ॥

३१॥

तथैवानुचराः शौरैः श्रुतदेवोद्धवादयः ।	
सुनन्दनन्दशीर्षण्या ये चान्ये सात्वतर्षभाः ? ॥	३२ ॥
अपि स्वस्त्यासते सर्वे रामकृष्णमुजाश्रयाः ? ।	
अपि स्मरन्ति कुशलमस्माकं बद्धसौहृदाः ? ॥	३३ ॥
भगवानपि गोविन्दो ब्रह्मण्यो भक्तवत्सलः ।	
कच्चित्पुरे सुधर्मायां सुखमास्ते सुहृद्वृतः ? ॥	३४ ॥
मङ्गलाय च लोकानां क्षेमाय च भवाय च ।	
आस्ते यदुकुलाम्भोधावाद्योऽनन्तसखः पुमान् ? ॥	३५ ॥
यद्वाहुदण्डगुप्तायां स्वपुर्यां यदवोऽर्चिताः ।	
क्रीडन्ति परमानन्दं महापौरुषिका इव ? ॥	३६ ॥

यत्पादशुश्रूषणमुख्यकर्मणा

सत्यादयो ब्रह्मसहस्रयोषितः ।

निर्जित्य सङ्घे त्रिदशांस्तदाशिषो

हरन्ति वज्रायुधवल्लभोचिताः ? ॥ ३७ ॥

यद्वाहुद^१ण्डाभ्युदयानुजीविनो

युदुप्रवीरा ह्यकुतोभया मुहुः ।

अधिक्रमन्त्यङ्घ्रिभिराहृतां बलात्

सभां सुधर्मां सुरसत्तमोचिताम् ? ॥ ३८ ॥

कच्चित्तेऽनामयं तात भ्रष्टतेजा विभासि मे ।

अलब्धमानोऽवज्ञातः किंवा तात चिरोषितः ? ॥	३९॥
कच्चिन्नाभिहतोऽभावैः शब्दादिभिरमङ्गलैः ।	
न दत्तमुक्तमर्थिभ्य आशया यत्प्रतिश्रुतम् ? ॥	४०॥
कच्चित्त्वं ब्राह्मणं बालं गां वृद्धं रोगिणं स्त्रियम् ।	
शरणोपसृतं सत्त्वं नात्याक्षीः शरणप्रदः ? ॥	४१॥
कच्चित्त्वं नागमोऽगम्यां गम्यां वाऽसत्कृतां स्त्रियम् ।	
पराजितो वाथ भवान्नोत्तमैर्नासमैः पथि ? ॥	४२॥
अपिस्वित्पर्यभुङ्क्थस्त्वं सम्भोज्यान्वृद्धबालकान् ॥	४३
उपेक्ष्यातिथिभृत्यांश्च गर्भिण्या ^१ सुरकन्यकाः ।	
जुगुप्सितं कर्म किञ्चित्कृतवान्न यदक्षमम् ॥	४४
कच्चित्प्रेष्ठतमे ^२ नाथ हृदयेनात्मबन्धुना ।	
शून्योऽस्मि रहितो नित्यं मन्यसे तेऽन्यथा न रुक् ॥	४५

इति श्रीमद्भागवते महापुराणे अष्टादशसहस्रिकायां
संहितायां प्रथमस्कन्धे चतुर्दशोऽध्यायः ॥

॥ पञ्चदशोऽध्यायः ॥

(षण्ढवस्वर्गारोहणम्)

सूतः—

- एवं कृष्णसखः कृष्णो भ्रात्रा राज्ञा विकल्पितः ।
 नानाशङ्कास्पदं रूपं कृष्णविश्लेषकर्षितः ॥ १
- शोकेन शुष्यद्वदनहृत्सरोजो हतप्रभः ।
 विभुं तमेवानुध्यायन्नाशक्तोत्प्रतिभाषितुम् ॥ २
- कृच्छ्रेण संस्तभ्य शुचः पाणिनामृज्य नेत्रयोः ।
 परोक्षेण समुन्नद्धप्रणयौत्कण्ठ्यकातरः ॥ ३
- सख्यं मैत्रीं सौहृदं च सारथ्यादिषु संस्मरन् ।
 नृपमग्रजमित्याह बाष्पगद्गदया गिरा ॥ ४

अर्जुनः—

- वञ्चितोऽहं महाराज हरिणा बन्धुरूपिणा ।
 येन मेऽपहृतं तेजो देवविस्मापनं महत् ॥ ५
- यस्य क्षणवियोगेन लोको ह्यप्रियदर्शनः ।
 उक्थेन रहितो ह्येष मृतकः प्रोच्यते यथा ॥ ६

यत्संश्रयाद्दुःखमुपागतानां

राज्ञां स्वयंवरमुखे स्मरदुर्मदानाम् ।

तेजो हृतं खलु मयाभिहतश्च मत्स्यः

सज्जीकृतेन धनुषाधिगता च कृष्णा ॥

७

यत्सन्निधावहमु खाण्डवमग्नयेऽदा-

मिन्द्रं च सामरगणं तरसा विजित्य ।

लब्धा सभा मयकृताद्भुतशिल्पमाया

दिग्भ्योऽहरन्नृपतयो बलिमध्वरे ते ॥

८

य^१त्तेजसा नृपशिरोङ्घ्रिमहन्मखार्थं

आर्योऽनुजस्तव गजायुतसन्ववीर्यः ।

तेनाहताः प्रमथनाथमखाय भूपाः

यन्मोचिता^२स्तदनयन्बलिमध्वरे ते ॥

९

पद्भ्यास्तवाधिमखकृत्प्रमहाभिषेक-

श्लाघिष्ठचारुकवरं कितवैः सभायाम् ।

स्पृष्टं विकीर्य पदयोः पतिताश्रुमुख्याः

यैस्तत्त्रियोऽकृत हतेशविमुक्तकेशाः ॥

१०

यो नो जुगोप वनमेत्य दुरन्तकृच्छ्रा-

हुर्वाससोऽरिविहिताद्युताग्रभुग्यः ।

शाकान्नशिष्टमुपभुज्य यतस्त्रिलोकीं

तृप्ताममंस्त सलिले विनिमग्नसङ्घः ॥

११

१ त्सन्निधौ २ त्समवयन

यत्तेजसाथ भगवान्युधि शूलपाणि-

र्विस्मापितः स गिरिजोऽस्त्रमदान्निजं मे ।

अन्येऽपि चाहममुनैव कलेबरेण

प्राप्तो महेन्द्रभवने महदासनार्धम् ॥

१२

तत्रैव मे विहरतो भुजदण्डयुग्मं

गाण्डीवलक्षणमरातिवधाय देवाः ।

सेन्द्राः श्रिता यदनुभावितमाजमीढ

तेनाहमद्य मुषितः पुरुषेण भूम्ना ॥

१३

यद्बान्धवः कुरुबलाब्धिमनन्तपार-

मेको रथेन ^१ततरेऽहमतीर्यसत्त्वम् ।

प्रत्याहृतं ^२बहु धनं च मया परेषां

^३तेजास्पदं मणिमयं च हृतं शिरोभ्यः ॥

१४

यो भीष्मकर्णगुरुशल्यचमूष्वदभ्र-

राजन्यवर्यरथमण्डलमण्डितासु ।

अग्नेचरो मम विभो रथयूथपाना-

मायुर्मनांसि च दृशा सह ओज आर्च्छत् ॥

१५

यद्दो^४षु मा प्रणिहितं गुरुभीष्मकर्ण-

द्रौणित्रिगर्तशलसैन्धवबाह्निकाद्यैः ।

- अस्त्राण्यमोघमहिमानि निरूपितानि
नो पस्पृष्टुर्नृहरिदासमिवासुराणि ॥ १६
- सौले वृतः कुमतिनात्मद ईश्वरो मे
यत्पादपद्ममभवाय भजन्ति भव्याः ।
मां श्रान्तवाहमरयो रथिनो भुविष्टं
न प्राहरन्यदनुभावनिरस्तचित्ताः ॥ १७
- नर्माण्युदाररुचिरस्मितशोभितानि
हे पार्थ हेऽर्जुन सखे कुरुनन्दनेति ।
सञ्जल्पितानि नरदेव हृदिस्पृशानि
स्मर्तुर्लुठन्ति हृदयं मम माधवस्य ॥ १८
- शय्यासनाटनविकत्थनभोजनादि-
ष्वैक्याद्वयस्य ऋतवानिति विप्रलब्धः ।
सख्युः सखेव पितृवत्तनयस्य सर्वं
सेहे ^१महान्महितया कुमतेरघं मे ॥ १९
- सोऽहं नृपेन्द्र रहितः पुरुषोत्तमेन
सख्या प्रियेण सुहृदा हृदयेन शून्यः ।
अध्वन्युरुक्रमपरिग्रहमङ्ग रक्षन्
गोपैरसद्भिरबलेव विनिर्जितोऽस्मि ॥ २०

तद्वै धनुस्त इषवः स रथो हयास्ते
 सोऽहं रथी नृपतयो यत आ^१नमन्ति ।
 सर्वं क्षणेन तदभूदसदीशरिक्तं
 भस्मन्हुतं कुहकराद्धमिवोत्तमूष्याम् ॥

२१

राजंस्त्वयाभिपृष्टानां सुहृदां नः सुहृत्पुरे ।
 विप्रशापविमूढानां निघ्नतां मुष्टिभिर्मिथः ॥ २२
 वारुणीं मदिरां पीत्वा मदोन्मथितचेतसाम् ।
 अजानतामिवान्योन्यं चतुःपञ्चावशेषिताः ॥ २३
 प्रायेणैतद्भगवत ईश्वरस्य विचेष्टितम् ।
 मिथो निघ्नन्ति भूतानि भावयन्ति च यन्मिथः ॥ २४
 जलौकसां जले यद्वन्महान्तोऽदन्यणीयसः ।
 दुर्बलान्वलिनो राजन्महान्तो बलिनो मिथः ॥ २५
 एवं बलिष्ठैर्यदुभिर्महद्भिरितरान्विभुः ।
 यदन्यदुभिरन्योन्यं भूभारान्सञ्जहार ह ॥ २६
 देशकालार्थयुक्तानि हृत्तापोपशमानि च ।
 हरन्ति स्मरतश्चित्तं गोविन्दाभिहितानि मे ॥ २७
 एवं चिन्तयतो जिष्णोः कृष्णपादसरोरुहम् ।
 सौहार्देनातिगाढेन शान्तासीद्विमला मतिः ॥ २८
 वासुदेवाङ्गचतुर्ध्यानपरिवृंहितरंहसा ।

१५]	प्रथमस्कन्धः	८५
	भक्त्या निर्मथिताशेषकषायधिषणोऽर्जुनः ॥	२९
	गीतं भगवता ज्ञानं यत्तत्सङ्ग्राममूर्धनि ।	
	कालकर्मतमोरुद्धं पुनरध्यगमत्प्रभुः ॥	३०
	विशोको ब्रह्मसम्पत्त्या सञ्छिन्नद्वैतसंशयः ।	
	लीनप्रकृतिनैर्गुण्यादलिङ्गत्वादसम्भवः ॥	३१
	निशम्य भगवन्मार्गं संस्थां यदुकुलस्य च ।	
	स्वः पथाय मतिं चक्रे निभृतात्मा युधिष्ठिरः ॥	३२
	पृथाप्यनुश्रुत्य धनञ्जयोदितं	
	नाशं यदूनां भगवद्गतिं च ताम् ।	
	एकान्तभक्त्या भगवत्यधोक्षजे	
	निवेशितात्मोपरराम संसृतेः ॥	३३
	ययाहरद्भुवो भारं तां तनुं विजहावजः ।	
	कण्टकं कण्टकेनेव द्वयं चापीशितुः समम् ॥	३४
	यथा मत्स्यादिरूपाणि धत्ते जह्याद्यथा नटः ।	
	भूभारः क्षपितो येन जहौ तच्च कलेबरम् ॥	३५
	यदा मुकुन्दो भगवानिमां महीं	
	जहौ स्वतन्वा श्रवणीयसत्कथः ।	
	तदाऽहरेवाप्रतिबुद्धचेतसा-	
	^१ मधर्महेतुः कलिरन्ववर्तत ॥	३६

युधिष्ठिरस्तत्परिसर्पणं बुधः

पुरे च राष्ट्रे च गृहे तदात्मनि ।

¹विभाव्य लोभानृतजिह्वाहिंसना-

द्यधर्मचक्रं गमनाय पर्यधात् ॥

३७

स्वराद् पौत्रं विनयिनमात्मनः सुसमं गुणैः ।

तोयनीव्याः पतिं भूमेरभ्यषिञ्चद्रजाह्वये ॥

३८

मथुरायां तथा बभ्रं शूरसेन²पतिं ततः ।

प्राजापत्यां निरूप्येष्टिमग्नीनिपिबदीश्वरः ॥

३९

विसृज्य तत्र तत्सर्वं दुकूलवलयदिकम् ।

³निर्ममो निरहङ्कारः सञ्छिन्नाशेषबन्धनः ॥

४०

वाचं जुहाव मनसि तत्प्राण इतरे च तम् ।

मृत्यावपानं सोत्सर्गं तं पञ्चत्वे ह्यजोहवीत् ॥

४१

त्रित्वे हुत्वाथ पञ्चत्वं तच्चैकत्वेऽजुहोन्मुनिः ।

सर्वमात्मन्यजुहर्वाद्ब्रह्मण्यात्मानमव्यये ॥

४२

चीरवासा निराहारो बद्धवाङ्मुक्तमूर्धजः ।

दर्शयन्नात्मनो रूपं जडोन्मत्तपिशाचवत् ॥

४३

अनवेक्षमाणो निरगाद्शृण्वन्बधिरो यथा ।

उदीचीं प्रविवेशाशां गतपूर्वा महात्मभिः ॥

४४

हृदि ब्रह्म परं ध्यायन्नावर्तेत यतो गतः ॥

४४॥

सर्वे तमनु निर्जग्मुर्भ्रातरः कृतनिश्चयाः ।	
कलिनाऽधर्ममित्रेण दृष्ट्वा स्पृष्टाः प्रजा भुवि ॥	४५॥
ते साधुकृतसर्वार्था ज्ञात्वात्यन्तिकमात्मनः ।	
मनसा धारयामासुर्वैकुण्ठचरणाम्बुजम् ॥	४६॥
तद्ध्यानोद्विक्त्या भक्त्या विशुद्धधिषणाः परे ।	
तस्मिन्नारायणपद एकान्तमतयो गतिम् ॥	४७॥
अवापुर्दुर्वापां ते असद्भिर्विषयात्मभिः ।	
विधूतकल्मषाः स्थानं विरजेनात्मनैव हि ॥	४८॥
विदुरोऽपि परित्यज्य प्रभासे देहमात्मवान् ।	
कृष्णावेशेन तच्चित्तः पितृभिः स्वक्षयं ययौ ॥	४९॥
द्रौपदी च तदाज्ञाय पतीनामनपेक्षताम् ।	
वासुदेवे भगवति ह्येकान्तमतिराप तम् ॥	५०॥

यः श्रद्धयैतद्भगवत्प्रियाणां

पाण्डोः सुतानामिति सम्प्रयाणम् ।

शृणोत्यलं स्वस्त्ययनं पवित्रं


लब्ध्वा हरौ भक्तिमुपैति सिद्धिम् ॥

५१॥

इति श्रीमद्भगवते महापुराणे अष्टादशसहस्रिकायां

संहितायां प्रथमस्कन्धे पञ्चदशोऽध्यायः ॥

॥ षोडशोऽध्यायः ॥



(पृथ्वोधर्मसंवादः)

सूतः—

ततः परीक्षिद्विजवर्यशिक्षया

महीं महाभागवतः शशास ह ।

यथा हि सूत्यामभिजातकोविदाः

समादिशन्विप्र महद्गुणस्तथा ॥

१

स उत्तरस्य तनयामुपयेम इरावतीम् ।

जनमेजयादींश्चतुरस्तस्यामुत्पादयत्सुतान् ॥

२

आजहाराश्वमेधांस्त्रीन्गङ्गायां भूरिदक्षिणान् ।

शारद्वतं गुरुं कृत्वा देवा यत्राक्षगोचराः ॥

३

निर्जग्राहौजसा वीरः कलिं दिग्विजये क्वचित् ।

नृपलिङ्गधरं शूद्रं व्रन्तं गोमिथुनं पदा ॥

४

शौनकः—

कस्य हेतोर्निजग्राह कलिं दिग्विजये नृपः ।

नृदेवचिह्नधृक् शूद्रः कौऽसौ गां यः पदाहनत् ॥

५

तत्कथ्यतां महाभाग यदि कृष्णकथाश्रयम् ॥

५॥

अथवास्य पदान्भोजमकरन्दलिहां सताम् ।

किमन्यैरसदालापैरायुषो यदसद्ब्रयः ॥

६॥

क्षुद्रायुषां नृणामङ्ग मर्यानामृतमिच्छताम् ।	
इहोपहृतो भगवान्मृत्युः शामित्रकर्मणि ॥	७॥
न कश्चिन्म्रियते तावद्यावदास्त इहान्तकः ।	
एतदर्थं हि भगवानाहूतः परमर्षिभिः ॥	८॥
अहो नृलोके पीयेत हरिलीलामृतं वचः ॥	९
मन्दस्य मन्दप्रज्ञस्य वयो मन्दायुषश्च वै ।	
निद्रया ह्वियते नक्तं दिवा च व्यर्थकर्मभिः ॥	१०

सूतः—

यदा परीक्षित्कुरुजाङ्गले वसन्	
कलिं प्रविष्टं निजचक्रवर्तिते ।	
निशम्य वार्तामनतिप्रियां ततः	
शरासनं संयुगशौण्डिराददे ॥	११
खलंकृतं श्यामतुरङ्गयोजितं	
रथं मृगेन्द्रध्वजमाश्रितः पुरात् ।	
वृतो रथाश्चद्विपपत्तियुक्तया	
खसेनया दिग्विजयाय निर्गतः ॥	१२

भद्राश्वं केतुमालं च भारतं चोत्तरान्कुरुन् ।	
किंपुरुषादीनि वर्षाणि विजित्य जगृहे बलिम् ॥	१३
तत्र तत्रोपशृण्वानः स्वपूर्वेषां महात्मनाम् ।	
प्रगीयमानं च यशः कृष्णमाहात्म्यसूचकम् ॥	१४

आत्मानं च परित्रातमश्वत्थाम्नोऽस्रतेज ^१ सः ।	
स्नेहं च वृष्णिपार्थानां तेषां भक्तिं च केशवे ॥	१५
तेभ्यः परमसन्तुष्टः प्रीत्युज्जृम्भितलोचनः ।	
महाधनानि वासांसि ददौ हारान्महामनाः ॥	१६

सारथ्यपारषदसेवनसख्यदौत्य-

वीरासनानुगमनस्तव^२नप्रणामम् ।

स्निग्धेषु पाण्डुषु जगत्प्रणतिं च विष्णो-

भक्तिं करोति नृपतिश्चरणारविन्दे ॥

तस्यैवं वर्तमानस्य पूर्वेषां वृत्तिमन्वहम् ।	
नातिदूरे किलाश्चर्यं यदासीत्तन्निबोध मे ॥	१८
धर्मः पदैकेन चरन्विच्छायामुपलभ्य गाम् ।	
पृच्छति स्माश्रुवदनां विवत्सामिव मातरम् ॥	१९

धर्मः—

कच्चिद्धृद्रेऽनामयमात्मनस्ते

विच्छायासि म्लायतेषन्मुखेन ।

आलक्ष्ये भवतीमन्तरार्धिं

दूरेबन्धुं शोचसि कश्चनान्मव ॥

पादैर्न्यूनं शोचसि मैकपाद-

मात्मानं वा वृषलैर्भोक्ष्यमा^३णाम् ।

- ¹अहो सुरादीन्हृतयज्ञभागान्
प्रजा उतस्विन्मघवत्यवर्षति ॥ २१
- अरक्ष्यमाणाः स्त्रिय उर्वि बालान्
शोचस्यथो पुरुषादैरिवार्तान् ।
वाचं देवीं ब्रह्मकुले कुकर्म-
ण्यब्रह्मण्ये राजकुले कुलाग्र्यान् ॥ २२
- किं क्षत्रबन्धून्कलिलोपसृष्टा-
नाष्ट्राणि वा तैरवरोपितानि ।
इतस्ततो वाशनपानवास-
स्नानव्यवायोन्मुखजीवलोकम् ॥ २३
- यद्वाम्ब ते भूरिभरावतार-
कृतावतारस्य हरेर्धरित्रि ।
अन्तर्हितस्य स्मरती विसृष्टा
कर्माणि निर्वाणविलम्बितानि ॥ २४
- इदं ²समाचक्ष्व तवाधिमूलं
वसुन्धरे येन विकर्शितासि ।
कालेन वा ते बलिनां बसीयसा
सुरार्चितं किं हृतमम्बसौभगम् ॥ २५

धरणी—

- भवान्हि वेद तत्सर्वं यन्मां धर्मानुपृच्छसि ।
चतुर्भिवर्तसे येन पादैर्लोकसुखावहैः ॥ २६
- सत्यं शौचं दया क्षान्तिस्त्यागः सन्तोष आर्जवम् ।
शमो दमस्तपः साम्यं तितिक्षोपरतिः श्रुतम् ॥ २७
- ज्ञानं विरक्तिरैश्वर्यं शौर्यं तेजो बलं स्मृतिः ।
स्वातन्त्र्यं कौशलं कान्तिर्धैर्यं मार्दवमेव च ॥ २८
- प्रागल्भ्यं प्रश्रयः शीलं सह ओजो बलं भगः ।
गाम्भीर्यं स्थैर्यमास्तिक्यं कीर्तिर्मानोऽनहंकृतिः ॥ २९
- एते चान्ये च भगवन्नित्या यत्र महागुणाः ।
प्रार्थ्या महत्त्वमिच्छद्भिर्न वियन्ति स्म कर्हिचित् ॥ ३०
- तेनाहं गुणपात्रेण श्रीनिवासेन साम्प्रतम् ।
शोचामि रहितं लोकं पाप्मना कलिनेक्षितम् ॥ ३१
- आत्मानं चानुशोचामि भवन्तं चामरोत्तमम् ।
देवान्पितृन्तृषन्साधून्सर्वान्वर्णास्तथाश्रमान् ॥ ३२
- ब्रह्मादयो बहुतिथं यदपाङ्गमोक्ष-
कामास्तपः समचरन्भगवत्प्रपन्ना ।
सा श्रीः स्ववासमरविन्दवनं विहाय
यत्पादसौभगमलं भजतेऽनुरक्ता ॥ ३३

तस्याहमब्जकुलिशाङ्कुशकेतुकैतैः

श्रीमत्पदैर्भगवतः समलङ्कृता^१ङ्गीम् ।

त्रानत्यरोच उपलभ्य ततो विभूतिं

लोकान्स मां व्यसृजदुत्स्रयतीं तदन्ते ॥

३४

यो वै ममातिभरमासुरवंशराज्ञा-

मक्षौहिणीशतमपानुददात्मतन्त्रः ।

त्वां दुःस्थमूनपदमात्मनि पौरुषेण

सम्पादयन्त्यदुषु रम्यमविभ्रदङ्गम् ॥

३५

का वा सहेत विरहं पुरुषोत्तमस्य

प्रेमावलोकुरुचिरस्मितवल्गुजल्पैः ।

स्थैर्यं स मानमहरन्मधुमानिनीनां

रोमोत्सवो मम यदङ्घ्रिविटाङ्घ्रितायाः ॥

३६

तयोरेवं कथयतोः पृथिवीधर्मयोस्तदा ।

परीक्षिन्नाम राजर्षिः प्राप्तः प्राचीं सरस्वतीम् ॥

३७

इति श्रीमद्भागवते महापुराणे अष्टादशसहस्रिकायां

संहितायां प्रथमस्कन्धे षोडशोऽध्यायः ॥

॥ समदशोऽध्यायः ॥

(कलिनिग्रहः)

सूतः—

तत्र गोमिथुनं राजा हन्यमानमनाथवत् ।	
दण्डहस्तं च वृषलं दृष्टो नृपलाञ्छनम् ॥	१
वृषं मृणालधवलं मेहन्तमिव विभ्यतम् ।	
वेषमानं पदैकेन सीदन्तं शूद्रताडितम् ॥	२
गां च ^१ धर्मदुघां दीनां भृशं शूद्रपदाहताम् ।	
विवत्सां साश्रुवदनां क्षामां यवसमिच्छतीम् ॥	३
पप्रच्छ रथमारूढः कार्तस्वरपरिच्छदम् ।	
मेघगम्भीरया वाचा समारोपितकार्मुकः ॥	४
^२ कस्त्वं मच्छरणे लोके बलाद्धंस्य ^३ बलां बली ।	
नरदेवोऽसि वेषेण नटवत्कर्मणाऽद्विजः ॥	५
कस्त्वं कृष्णे गते दूरं सह गाण्डीवधन्वना ।	
शोच्योऽस्यशोच्यान्नहसि प्रहरन्वधमर्हसि ॥	६
त्वं वा मृणालधवलः पादैर्न्यूनः पदा चरन् ।	
वृषरूपेण किं क ^४ श्चिद्देवो नः परिखेदयन् ॥	७
न जातु ^५ पौरवेन्द्राणां दोर्दण्डपरिरम्भिते ।	

भूतलेऽनुपतन्त्यस्मिन्विना ते प्राणिनां शुचः ॥	८
मा सौरभेयानुशुचो व्येतु ते वृषलाद्भयम् ।	
मा रोदीरम्ब भद्रं ते खलानां मयि शास्त्रि ॥	९
यस्य राष्ट्रे प्रजाः सर्वास्त्रस्यन्ते साध्यसाधुभिः ।	
तस्य मत्तस्य नश्यन्ति कीर्तिरायुर्भगो गतिः ॥	१०
एष राज्ञां परो धर्मो ह्यार्तानामार्तिनिग्रहः ।	
अत एनं ^१ वधिष्यामि भूतद्रुहमसत्तमम् ॥	११
कोऽवृश्चत्तव पादांस्त्रीन्सौरभेय चतुष्पदं ।	
मा भूवंस्त्वादृशा राष्ट्रे राज्ञां कृष्णानुवर्तिनाम् ॥	१२
आख्याहि वृष भद्रं वः साधूनामकृतागसाम् ।	
आत्मवैरूप्यकर्तारं पार्थानां कीर्तिदूषणम् ॥	१३
जनेऽनागस्यघं युञ्जन्सर्वतोऽस्य च महद्भयम् ।	
^३ साधूनां भद्रमेव स्यादसाधुदमने कृते ॥	१४
अनागस्त्रिह भूतेषु य आगस्कृन्निरङ्कुशः ।	
आहर्तास्मि भुजं साक्षादमर्यस्यापि साङ्गदम् ॥	१५
राज्ञो हि परमो धर्मः स्वधर्मस्थानुपालनम् ।	
शासतोऽन्यान्यथाशास्त्रमनापद्युत्पथानिह ॥	१६

धर्मः—

एतद्वः पाण्डवेयानां युक्तमार्ताभयं वचः ।

येषां गुणगणैः कृष्णो दौत्यादौ भगवान्कृतः ॥	१७
न वयं क्लेशबीजानि यतः स्युः पुरुषर्षभ ।	
पुरुषं तं विजानीमो वाक्यभेदविमोहिताः ॥	१८
केचिद्विकल्पवसना आहुरात्मानमात्मनः ।	
दैवमन्ये परे कर्म स्वभावमपरे प्रभुम् ॥	१९
अप्रतर्क्यादनिर्देश्यादिति केष्वपि निश्चयः ।	
अत्रानुरूपं राजर्षे विमृशस्व मनीषया ॥	२०

सूतः—

एवं धर्मं प्रवदति स सम्राड् द्विजसत्तम ।	
समाहितेन मनसा विखेदः ^१ पर्यचष्ट तम् ॥	२१

राजा—

धर्मं ब्रवीषि धर्मज्ञ धर्मोऽसि वृषरूपधृक् ।	
यद्दधर्मकृतः स्थानं सूचकस्यापि तद्भवेत् ॥	२२
अथवा देवमायाया नूनं गतिरगोचरा ।	
चेतसो वचसश्चापि भूतानामिति निश्चयः ॥	२३
तपः शौचं दया सत्यमिति पादाः ^२ प्रकीर्तिताः ।	
अधर्मो ^३ शैल्यो भग्नाः स्मयसङ्गमदैस्तव ॥	२४
इदानीं धर्मं पादस्ते सत्यं निर्वर्तयेद्यतः ।	
तं जिघृक्ष्यधर्मोऽयमनृतेनैधितः कलिः ॥	२५

इयं च भूर्भगवता न्यासितोरुभरा सती ।	
श्रीमद्भिस्तत्पदन्यासैः सर्वतः कृतकौतुका ॥	२६
शोचत्यश्रुकला साध्वी दुर्भगेवोज्झिता ^१ धुना ।	
अब्रह्मण्या नृपव्याजाः शूद्रा भोक्ष्यन्ति मामिति ॥	२७
इति धर्मं महीं चैव सान्त्वयित्वा महारथः ।	
निशातमाददे खड्गं कलयेऽधर्महेतवे ॥	२८
तं जिघांसुमभिप्रेत्य विहाय नृपलाञ्छनम् ।	
तत्पादमूलं शिरसा स ^२ मागाद्भयविह्वलः ॥	२९
पतितं पादयोर्वीक्ष्य कृपया दीनवत्सलः ।	
शरण्यो नावधीच्छ्लोक्य आह चेदं हसन्निव ॥	३०

राजा—

न ते गुडाकेशयशोधराणां	
बद्धाञ्जलेवै भयमस्ति किञ्चित् ।	
न वर्तितव्यं भवता कथञ्चन	
क्षेत्रे मदीये त्वमधर्मबन्धुः ॥	३१
त्वां वर्तमानं नरदेवदेहे-	
ष्वनुप्रवृत्तोऽयमधर्म ^३ पूगः ।	
लोभोऽनृतं चौर्यमनार्यमंहो	
ज्येष्ठा च माया कलहश्च दम्भः ॥	३२

१ सती २ म ३ यूथः

न वर्तितव्यं तदधर्मबन्धो .

धर्मेण सत्येन च वर्तितव्ये ।

ब्रह्मावर्ते यत्र यजन्ति यज्ञै-

र्यज्ञेश्वरं यज्ञवितानविज्ञाः ॥

३३

यस्मिन्हरिर्भगवानिज्यमान

इज्यामूर्तिर्यजतां शं तनोति ।

कामानमोघान्स्थिरजङ्गमाना-

मन्तर्बहिर्वायुरिवैष आत्मा ॥

३४

सूतः—

परीक्षितैवमादिष्टः स कलिर्जातवेपथुः ।

तमुद्यतासिमाहेदं दण्डपाणिमिवोद्यतम् ॥

३५

कलिः—

यत्र कचन वत्स्यामि सार्वभौम तवाज्ञया ।

लक्ष्ये तत्र तत्रापि त्वामात्तेषुशरासनम् ॥

३६

तन्मे धर्मभृतां श्रेष्ठ स्थानं निर्देष्टुमर्हसि ।

यत्रैव नियतो वत्स्य आतिष्ठंस्तेऽनुशासनम् ॥

३७

सूतः—

अभ्यर्थितस्तदा तस्मै स्थानानि कलये ददौ ।

द्यूतं पानं स्त्रियः सूना यत्राधर्मश्चतुर्विधः ॥

३८

पुनश्च याचमानाय जातरूपमदात्प्रभुः ।

१७]

प्रथमस्कन्धः

९९

ततोऽनृतं मदं कामं रजो वैरं च पञ्चमम् ॥	३९
अमूनि पञ्च स्थानानि ह्यधर्मप्रभवः कलिः । औत्तरेयेण दत्तानि न्यवसत्तन्निदेशकृत् ॥	४०
अथैतानि न सेवेत बुभूषुः पुरुषः क्वचित् । विशेषतो धर्मशीलो राजा लोकपतिर्गुरुः ॥	४१
वृषस्य नष्टांस्त्रीन्पादांस्तपः शौचं दयामिति । प्रतिसन्दध आश्वस्य महीं च समवर्धयत् ॥	४२
स एष एतर्ह्यध्यास्त आसनं पार्थिवोचितम् । पितामहेनोपन्यस्तं राज्ञारण्यं विविक्षता ॥	४३
आस्तेऽधुना स राजर्षिः कौरवेन्द्रश्रियोल्लसन् । गजाह्वये महाभागश्चक्रवर्ती बृहच्छ्रवाः ॥	४४
इत्थम्भूतानुभावोऽयमभिमन्युसुतो नृपः । यस्य पालयतः क्षोणीं यूयं सत्राय दीक्षिताः ॥	४५

इति श्रीमद्भागवते महापुराणे अष्टादशसहस्रिकायां
संहितायां प्रथमस्कन्धे सप्तदशोऽध्यायः

॥ अष्टादशोऽध्यायः ॥



(विप्रशापोपलम्भनम्)

सूतः—

- यो वै द्रौण्यस्त्रविपुष्टो न मातुरुदरे मृतः ।
 अनुग्रहाद्भगवतः कृष्णस्याद्भुतकर्मणः ॥ १
- ब्रह्मकोपोत्थिताद्यस्तु तक्षकात्प्राणविप्लवात् ।
 न सम्मुमोहोरुभयाद्भगवत्यर्पिताशयः ॥ २
- उत्सृज्य सर्वतः सङ्गं विज्ञाताजितसंस्थितिः ।
 वैयासकेर्जहौ शिष्यो गङ्गायां स्वं कलेवरम् ॥ ३
- नोत्तमश्लोकवार्तानां जुषतां तत्कथामृतम् ।
 स्यात्सम्भ्रमोऽन्तकालेऽपि स्मरतां तत्पदाम्बुजम् ॥ ४
- तावत्कलिर्न प्रभवेत्प्रविष्टोऽपीह सर्वतः ।
 यावदीशो महानुर्व्यामाभिमन्यव एकराद् ॥ ५
- यस्मिन्नहनि यद्देव भगवानुत्ससर्ज गाम् ।
 तदैवेहानुवृत्तोऽसावधर्मप्रभवः कलिः ॥ ६
- नानुद्वेष्टि कलिं सम्राट् सारङ्ग इव सारभुक् ।
 कुशलान्याशु सिध्यन्ति नेतराणि कृतानि यत् ॥ ७
- किं नु बालेषु शूरेण कलिना धीरभीरुणा ।
 अप्रमत्तः प्रमत्तेषु यो वृको नृषु वर्तते ॥ ८

उपवर्णितमेतद्वः पुण्यं पारीक्षितं मया ।
वासुदेवकथोपेतमाख्यानं यदपृच्छत ॥ ९

या याः कथा भगवतः कथनीयोरुर्कर्मणः ।
गुणकर्माश्रयाः पुम्भिः संसेव्यास्ता बुभूषुभिः ॥ १०

ऋषयः—

सूत जीव समाः सौम्य शाश्वतीर्विशदं यशः ।
यस्त्वं शंससि कृष्णस्य मर्यानाममृतं हि नः ॥ ११

कर्मण्यस्मिन्ननाश्वासे धूमधूम्रात्मनां भवान् ।
आपाययति गोविन्दपादपद्मासवं मधु ॥ १२

तुलयाम लवेनापि न स्वर्गं नापुनर्भवम् ।
भगवत्सङ्घिसङ्घस्य मर्यानां किमुताशिषः ॥ १३

को नाम तृप्येद्रसवित्कथायां
महत्तमैकान्तपरायणस्य ।
नान्तं गुणानामगुणस्य जग्मु-
र्योगेश्वरा ये भवपाद्ममुख्याः ॥ १४

तन्नो भवान्वै भगवत्प्रधानो
महत्तमैकान्तपरायणस्य ।
हरेरुदारं चरितं विशुद्धं
शुश्रूषतां नो वितनोतु विद्वन् ॥ १५

स वै महाभागवतः परीक्षि-	
द्येनापवर्गाख्यमदभ्रबुद्धिः ।	
ज्ञानेन वैयासकिशब्दितेन	
भेजे खगेन्द्रध्वजपादमूलम् ॥	१६
तन्नः परं पुण्यमसंवृतार्थ-	
माख्यानमत्यद्भुतयोगनिष्ठम् ।	
आख्याह्यनन्ताचरितोपपन्नं	
पारीक्षितं भागवताभिरामम् ॥	१७
सूतः—	
अहो वयं जन्मभृतोऽद्य हास्य	
वृद्धानुवृत्त्यापि विलोमजाताः ।	
दौःकुल्यमार्धिं विधुनोति शीघ्रं	
महत्तमानामभिधानयोगः ॥	१८
कुतः पुनर्गृणतो नाम तस्य	
महत्तमैकान्तपरायणस्य ।	
योऽनन्तशक्तिर्भगवाननन्तो	
महद्गुणत्वाद्यमनन्तमाहुः ॥	१९
एतावतालं ननु सूचितेन	
गुणैरसाम्यानतिशायनस्य ।	
हित्वेतरान्प्रार्थयतो विभूति-	
र्यस्याङ्घ्रिरेणुं जुषतेऽनभीप्सोः ॥	२०

- अथापि यत्पादनखावसृष्टं
जगद्विरिञ्चोपहृताहृणाम्भः ।
सेशं पुनात्यन्यतमो मुकुन्दा-
त्को नाम लोके भगवत्पदार्थः ॥ २१
- यत्रानुरक्ताः सहसैव धीरा
व्यपोह्य देहादिषु सङ्गमूढम् ।
व्रजन्ति तत्पारमहंस्यमन्यं
यस्मिन्नहिंसोपशमः स्वधर्मः ॥ २२
- अहं हि पृष्टोऽर्यमणो भवद्भि-
राचक्ष आत्मावगमोऽत्र यावान् ।
नभः पतन्त्यात्मसमं पतत्रिण-
स्तथा समं विष्णुगतिं विपश्चितः ॥ २३
- एकदा धनुरुद्यम्य विचरन्मृगयां वने ।
मृगाननुगतः श्रान्तः क्षुधितस्तृषितो भृशम् ॥ २४
- जलाशयमचक्षाणः प्रविवेश तमाश्रमम् ।
ददर्श मुनिमासीनं शान्तं मीलितलोचनम् ॥ २५
- प्रतिरुद्धेन्द्रियप्राणमनोबुद्धिसुपारतम् ।
स्थानत्रयात्परं प्राप्तं ब्रह्मभूतमविक्रियम् ॥ २६
- विप्रकीर्णजटाच्छन्नं रौरवेणाजिनेन च ।
विश्लुष्यत्तालुरुदकं तथाभूतमयाचत ॥ २७

अलब्धवृणभूम्यादिरसम्प्राप्ता ^१ र्घसूनुतः ।	
अवज्ञातमिवात्मानं मन्यमानश्चुकोप ह ॥	२८
अभूतपूर्वः सहसा क्षुत्तृद्भ्यामर्दितात्मनः ।	
ब्राह्मणं प्रत्यभूद्ब्रह्मन्मत्सरो मन्युरेव च ॥	२९
स तु ब्रह्मरूपेरंसे गतासुमुदरं रुषा ।	
विनिर्गच्छन्धनुःकोट्या निधाय पुरमागमत् ॥	३०
एष किं निभृताशेषकरणो मीलितेक्षणः ।	
मृषासमाधिराहोस्वित्किं नु स्यात्क्षत्रबन्धुभिः ॥	३१
तस्य पुत्रोऽतितेजस्वी विहरन्बालकोऽर्भकैः ।	
राज्ञाघं प्रापितं तातं श्रुत्वा तत्रेदमब्रवीत् ॥	३२
अहो अधर्मः पालानां पीत्रां बलिभुजामिव ।	
स्वामिन्यघं यदासानां द्वारपानां शूनामिव ॥	३३
ब्राह्मणैः क्षत्रबन्धुर्हि द्वारपालो निरूपितः ।	
स कथं तद्रूहे द्वाःस्थः सभाण्डं भोक्तुमर्हति ॥	३४
कृष्णे गते भगवति शास्तर्युत्पथगामिनाम् ।	
तद्भिन्नसेतूनद्याहं शास्मि पश्यत मे बलम् ॥	३५
इत्युक्त्वा रोषताम्राक्षो वयस्यानृषिबालकान् ।	
कौशिक्याप उपस्पृश्य वाग्वज्रं विससर्ज ह ॥	३६
इति लङ्घितमर्यादं तक्षकः सप्तमेऽहनि ।	

१दङ्क्षयति स्म कुलाङ्गारं चोदितो मे ततद्रुहम् ॥	३७
ततोऽभ्येत्याश्रमं बालो गले सर्पकलेवरम् ।	
पितरं वीक्ष्य दुःखार्तो मुक्तकण्ठो रुरोद ह ॥	३८
स वा आङ्गिरसो ब्रह्मन् श्रुत्वा सुतविलापनम् ।	
उन्मीलय शनकैर्नेत्रे दृष्ट्वा स्वांसे मृतोरगम् ॥	३९
विस्मृज्य पुत्रं पप्रच्छ वत्स कस्माद्धि रोदिषि ।	
केन वा ते प्रतिकृतमित्युक्तः स न्यवेदयत् ॥	४०

निशम्य शप्तमतदर्हं नरेन्द्रं

स ब्राह्मणो नात्मजमभ्यनन्दत् ।

अहो वतांहो महदज्ञ ते कृत-

मल्पीयसि द्रोह उरुर्दमो धृतः ॥ ४१

न वै नृभिर्नरदेवं पराख्यं

सम्मातुमर्हस्यविपक्वबुद्धे ।

यत्तेजसा दुर्विषहेण गुप्ताः

विन्दन्ति भद्राप्यकुतोभयाः प्रजाः ॥ ४२

अलक्ष्यमाणे नरदेवनाम्नि

रथाङ्गपाणावयमङ्ग लोकः ।

तदा हि चोरप्रचुरो विनङ्क्ष्य-

त्यरक्ष्यमाणोऽविवरूथवत्क्षणात् ॥ ४३

तदद्य नः पापमुपैत्यनन्वयं यन्नष्टनाथस्य वसोर्विलुम्पकात् । परस्परं घ्नन्ति शपन्ति वृञ्जते पशून्त्रियोऽर्थान्पुरुदस्यवो जनाः ॥	४४
तदार्यधर्मश्च विलीयते नृणां वर्णाश्रमाचारयुतस्त्रयीमयः । ततोऽर्थकामाभिनिवेशितात्मनां शुनां कपीनामिव वर्णसङ्करः ॥	४५
धर्मपालो नरपतिः स तु सम्राड् बृहच्छूवाः । साक्षान्महाभागवतो राजर्षिर्हयमेधयाद् ॥	४६
क्षुत्तृद्श्रमयुतो दीनो नैवास्मच्छापमर्हति ॥ अपापेषु स्वभृत्येषु बालेनापकबुद्धिना । पापं कृतं तद्भगवान्सर्वात्मा क्षन्तुमर्हति ॥	४६॥ ४७॥
तिरस्कृता विप्रलब्धाः शप्ताः क्षिप्ता हतापि वा । नास्य तत्प्रतिकुर्वन्ति तद्भक्ताः प्रभवोऽपि हि ॥	४८॥
इति पुत्रकृताघेन सोऽनुतप्तो महामुनिः । स्वयं विप्रकृतो राज्ञा नैवाघं तदचिन्तयत् ॥	४९॥
प्रायशः साधवो लोके परैर्द्वन्द्वेषु योजिताः । न व्यथन्ति न हृष्यन्ति यत आत्माऽगुणाश्रयः ॥	५०॥
इति श्रीमद्भागवते महापुराणे अष्टादशसहस्रिकायां संहितायां प्रथमस्कन्धे अष्टादशोऽध्यायः ॥	

॥ एकोनविंशोऽध्यायः ॥

(शुकागमनम्)

सूतः—

महीपतिस्त्वथ तत्कर्म गह्वं विचिन्तयन्नात्मकृतं सुदुर्मनाः । अहो मया नीचमनार्थवत्कृतं निरागसि ब्रह्मणि गूढतेजसि ॥	१
ध्रुवं ततो मे कृतदेवहेलना- हुरत्ययं व्यसनं नातिदीर्घात् । तदस्तु कामं त्वघनिष्कृताय मे यथा न कुर्यां पुनरेवमद्धा ॥	२
अद्यैव राज्यं बलमृ ^१ द्धकोशं प्रकोपितब्रह्मकुलानलो मे । दहत्वभद्रस्य पुनर्न मेऽभू- त्पापीयसी धीर्द्विजदेवगोभ्यः ॥	३
^२ स चिन्तयन्नित्थमथाशृणोद्यथा मुनेः सुतोक्तो निर्ऋतिस्तक्षका ^३ ख्यः । स साधु मेने नचिरेण तक्षका- नलं प्रसक्तस्य विरक्तिकारणम् ॥	४

अथो विहायेमममुं च ^१लोकं
विमर्शि^२तो हेयतया पुरस्तात् ।

कृष्णाङ्घ्रिसेवामधिमन्यमान
उपाविशत्प्रायममर्त्यनद्याम् ॥ ५

या वै लसच्छ्रीतुलसीविमिश्र-
कृष्णाङ्घ्रिरेण्वभ्यधिकाम्बुनेत्री ।
पुनाति लोकानुभयत्र सेशा-
न्कस्तां न सेवेत मरिष्यमाणः ॥ ६

इति व्यवच्छिद्य स पाण्डवेयः
प्रायोपवेशं प्रतिविष्णुपद्याम् ।
दध्यौ मुकुन्दाङ्घ्रिमन्यभावो
मुनिव्रतो मुक्तसमस्तसङ्गः ॥ ७

तत्रोपजग्मुर्भुवनं पुनाना
महानुभावा मुनयः सशिष्याः ।
प्रायेण तीर्थाभिगमापदेशैः
स्वयं हि तीर्थानि पुनन्ति सन्तः ॥ ८

अत्रिर्वसिष्ठश्चयवनः शरद्वा-
नरिष्ठनेमिर्भृगुरङ्गिराश्च ।

पराशरो गाधिसुतोऽथ राम

उतथ्य इन्द्रप्रमदेध्मवाहौ ॥

९.

मेघातिथिर्देवल आर्ष्टिषेणो

भारद्वाजो गौतमः पिप्पलादः ।

मैत्रेय और्वः कवषः कुम्भयोनि-

द्वैपायनो भगवान्नारदश्च ॥

१०.

अन्ये च देवर्षिब्रह्मर्षिवर्या

राजर्षिवर्या अरुणादयश्च ।

नानार्षेयप्रवरान्समेता-

नभ्यर्च्य राजा शिरसा ववन्दे ॥

११.

सुखोपविष्टेष्वथ तेषु भूयः

कृतप्रणामः स्वचिकीर्षितं यत् ।

विज्ञापयामास विविक्तचेता

उपस्थितोऽग्रेऽभिगृहीतपाणिः ॥

१२.

राजा—

अहो वयं धन्यतमा नृपाणां

महत्तमानुग्रहणीयशीलाः ।

राज्ञां कुलं ब्राह्मणपादशौचा-

दूराद्विसृष्टं बत गर्ह्यकर्म ॥

१३.

- तस्यैव मेऽघस्य परावरेणो
 व्यासक्तचित्तस्य गृहेष्वभीक्ष्णम् ।
 निर्वेदमूलो द्विजशापरूपो
 यत्र प्रसक्तो भयमाशु धत्ते ॥ १४
- तं मोपयातं प्रतिचिन्तु विप्रा
 गङ्गा च देवी धृतचित्तमीशे ।
 द्विजोपसृष्टः कुहकस्तक्षको वा
 दशत्वलं गायत विष्णुगाथाः ॥ १५
- पुनश्च भूयाद्भगवत्यनन्ते
 रतिः प्रसङ्गश्च तदाश्रयेषु ।
 महत्सु यां यामुपयामि सृष्टिं
 मैत्र्यस्तु सर्वत्र नमो द्विजेभ्यः ॥ १६
- इति स्म राज्ञाध्यवसाययुक्तः
 प्राचीनमूलेषु कुशेषु धीरः ।
 उदङ्मुखो दक्षिणकूल आस्ते
 समुद्रपद्म्याः स्वसुतन्यस्तभारः ॥ १७
- एवं च तस्मिन्नरदेवदेवे
 प्रायोपविष्टे दिवि देवसङ्घाः ।
 प्रशस्य भूमौ व्यकिरन्प्रसूनै-
 रुदा मुहुर्दुन्दुभयश्च नेदुः ॥ १८

- महर्षयो वै समुपागता ये
 प्रशस्य साध्वित्यनुमोदमानाः ।
 ऊचुः प्रजानुग्रहशीलसारा
 य^१दुत्तमश्लोकगुणाभिरूपम् ॥ १९
- न वा इदं राजर्षिवर्यं चित्रं
 भवत्सु कृष्णं समनुव्रतेषु ।
 येऽध्यासनं राजकिरीटजुष्टं
 सद्यो जहुर्भगवत्पार्श्वकामाः ॥ २०
- सर्वे वयं तावदिहास्महेऽद्य
 कलेबरं यावदसौ विहाय ।
 लोकं परं विरजस्कं विशोकं
 यास्यत्ययं भागवतप्रधानः ॥ २१
- आश्रुत्य तदृषिगणवचः परीक्षि-
 त्समं मधुच्युद्रु चाव्यलीकम् ।
 आभाषतैनानभिनन्द्य युक्तं
 शुश्रूषमाणश्चरितानि विष्णोः ॥ २२
- समागताः सर्वत एव सर्वे
 वेदा यथा मूर्तिधरास्त्रिपृष्ठे ।

नेहाथवामुत्र च कश्चनार्थं ऋते परानुग्रहमात्मशीलम् ॥	२३
ततश्च वः पृच्छन्मिमं विपृच्छे विश्रम्य विप्रा इतिकृत्यतायाम् । सर्वात्मना म्रियमाणैश्च कृत्यं शुद्धं च तत्रामृशताभियुक्ताः ॥	२४
तत्रा ^१ भवद्भगवान्ब्यासपुत्रो यदृच्छया गामटमानोऽनपेक्षः । अलक्ष्यलिङ्गो निजलाभतुष्टो वृत ^२ स्त्रिबालैरवधूतवेषः ॥	२५
तं द्व्यष्टवर्षं सुकुमारपाद- करोरुवाहंसकपोलगात्रम् । चार्वायताक्षोन्नसतुल्यकर्ण- सुध्वाननं कम्बुसुजातकण्ठम् ॥	२६
निगूढजत्रुं पृथुतुङ्गवक्षस- मावर्तनाभिं वलिवल्गूदरं च । दिगम्बरं वक्रविकीर्णकेशं प्रलम्बबाहुं स्वमरोत्तमाभम् ॥	२७

- श्यामं सदापीच्यवयोऽङ्गलक्ष्म्या
स्त्रीणां मनोत्रं रुचिरस्मितेन ।
प्रत्युत्थितास्ते मुनयः स्वासनेभ्य-
स्तल्लक्षणज्ञा अपि गूढवर्चसम् ॥ २८
- स विष्णुरातोऽतिथय आगताय
तस्मै सपर्यां शिरसा जहार ।
ततो निवृत्ता ह्यबुधाः स्त्रियोऽर्भका
महासने सोपविवेश पूजितः ॥ २९
- स संवृतस्तत्र महान्महीयसां
ब्रह्मर्षिराजर्षिदेवर्षिसङ्घैः ।
व्यरोचतालं भगवान्यथेन्दु-
र्भक्षतारानिकरैः परीतः ॥ ३०
- प्रशान्तमासीनमकुण्ठमेधसं
मुनिं नृपो भागवतोऽभ्युपेत्य ।
प्रणम्य मूर्ध्नावहितः कृताञ्जलि-
र्नत्वा गिरा सूनुतयान्वपृच्छत ॥ ३१
- अहो अद्य वयं ब्रह्मन्सत्सेव्याः क्षत्रबन्धवः ।
कृपयातिथिरूपेण भवद्भिस्तीर्थिकाः कृताः ॥ ३२
- येषां संस्मरणात्पुंसां सद्यः शुद्ध्यन्ति वै गृहाः ।
किं पुनर्दर्शनस्पर्शपादशौचासनादिभिः ॥ ३३

सान्निध्यात्ते महायोगिन्पातकानि महान्त्यपि ।
सद्यो नश्यन्ति वै पुंसां विष्णोरिव सुरेतराः ॥ ३४

^१अपि मे भगवान्प्रीतः कृष्णः पाण्डुसुतप्रियः ।
पैतृष्वस्त्रेयप्रीत्यर्थं तद्गोत्रस्यात्तबान्धवः ॥ ३५

अभिप्रस्थापितो नूनं कारुण्याविष्टचेतसा ।
कृष्णो नैवेत्यहं मन्ये भक्तानां शमभीप्सता ॥ ३६

अन्यथा तेऽव्यक्तगतेर्दर्शनं नः कथं नृणाम् ।
नितरां म्रियमाणानां संसिद्धस्य वनीयसः ॥ ३७

अतः पृच्छामि संसिद्धिं योगिनां परमं गुरुम् ।
पुरुषस्येह यत्कार्यं म्रियमाणस्य सर्वथा ॥ ३८

यच्छ्रोतव्यमथो जाप्यं यत्कर्तव्यं नृभिः प्रभो ।
स्मर्तव्यं भजनीयं वा ब्रूहि यद्वा विपर्ययम् ॥ ३९

नूनं भगवतो ब्रह्मन्गृहेषु गृहमेधिनाम् ।
न लक्ष्यते ह्यवस्थानमपि गोदोहनं क्वचित् ॥ ४०

सूतः—


एवमाभाषितः पृष्टः स राज्ञा ऋक्षण्या गिरा ।
प्रत्यभाषत धर्मज्ञो भगवान्बादरायणिः ॥ ४१

इति श्रीमद्भागवते महापुराणे अष्टादशसहस्रिकायां

संहितायां प्रथमस्कन्धे एकोनविंशोऽध्यायः ॥

इति प्रथमस्कन्धः समाप्तः ॥

॥ श्रीमद्भागवतम् ॥



द्वितीयस्कन्धे प्रथमोऽध्यायः ॥



(महापुरुषसंस्थानुवर्णनम्)

शुकः—

- वरीयानेष ते प्रश्नः कृतो लोकहि¹तं नृप ।
आत्मवित्सम्मतः पुंसां श्रोतव्यादिषु यः परः ॥ १
- श्रोतव्यादीनि राजेन्द्र नृणां सन्ति सहस्रशः ।
अपश्यतामात्मतत्त्वं गृहेषु गृहमेधिनाम् ॥ २
- निद्रया ह्वियते नक्तं व्यवायेन च वा वयः ।
दिवा चार्थेहया राजन्कुटुम्बभरणेन वा ॥ ३
- देहापत्यकलत्रादिष्वात्मसैन्येष्वसत्स्वपि ।
तेषां प्रमत्तो निधनं पश्यन्नपि न पश्यति ॥ ४
- तस्माद्भारत सर्वात्मा भगवान्हरिरीश्वरः ।
श्रोतव्यः कीर्तितव्यश्च स्मर्तव्यश्चेच्छ्रुताऽभ^२यम् ॥ ५
- एतावान्साङ्ख्ययोगाभ्यां स्वधर्मपरिनिष्ठया ।

जन्मलाभः परः पुंसामन्ते नारायणस्मृतिः ॥	६
प्रायेण मुनयो राजन्निवृत्ता विधि ^१ षेधतः ।	
नैर्गुण्यस्था रमन्ते स्म गुणानुकथने हरेः ॥	७
इदं भागवतं नाम पुराणं ब्रह्मसम्मितम् ।	
अधीतवान्द्रापरादौ पितुर्द्वैपायनादहम् ॥	८
परिनि ^२ ष्ठितोऽपि नैर्गुण्ये उत्तमश्लोकलीलया ।	
गृहीतचेता राजर्षे आख्यानं यदधीतवान् ॥	९
तदहं तेऽभिधास्यामि महापौरुषिको भवान् ।	
यस्य श्रद्धधतामाशु स्यान्मुकुन्दे ^३ गतिः सती ॥	१०
एतन्निर्विद्यमानानामिच्छतामकुतोभयम् ।	
योगिनां नृप निर्णीतं हरेर्नामानुकीर्तनम् ॥	११
किं प्रमत्तस्य बहुभिः परोक्षैर्हायनैरिह ।	
वरं मुहूर्तं विदितं घटेत श्रेयसे यतः ॥	१२
खट्वाङ्गो नाम राजर्षिर्ज्ञात्वेयन्तामिहायुषः ।	
मुहूर्तात्सर्वमुत्सृज्य गतवानभयं हरिम् ॥	१३
तवाप्येतर्हि कौरव्य सप्ताहं जीवितावधिः ।	
उपकल्पय तत्सर्वं तावद्यत्साम्परायिकम् ॥	१४
अन्तकाले तु पुरुष आगते गतसाध्वसः ।	
छिन्द्यादसङ्गशस्त्रेण स्पृहां देहेऽनु ये च तम् ॥	१५

१]

द्वितीयस्कन्धः

११७

- गृहात्प्रव्रजितो धीरः पुण्यतीर्थजलाप्तुतः ।
शुचौ विविक्त आसीनो विधिवत्कल्पितासने ॥ १६
- अभ्यसेन्मनसा शुद्धं त्रिवृद्ध्वाक्षरं परम् ।
मनो यच्छेज्जितश्चासौ ब्रह्मवीजम^१विस्मरन् ॥ १७
- नियच्छेद्विषयेभ्योऽक्षान्मनसा बुद्धिसारथिः ।
मनः कर्मभिराक्षिप्तं शुभार्थे धारयेद्विया ॥ १८
- तत्रैकावयवं ध्यायेदव्युच्छिन्नेन चेतसा ।
मनो निर्विषयं युङ्क्त्वा ततः किञ्चन न स्मरेत् ॥ १९
- पदं तत्परमं विष्णोर्मनो यत्र प्रसीदति ॥ १९॥
- रजस्तमोभ्यामाक्षिप्तं विमूढं मन आत्मनः ।
यच्छेद्वारणया धीरो हन्ति या तत्कृतं मलम् ॥ २०॥
- यतः सन्धार्यमाणायां योगिनो भक्तिलक्षणः ।
आशु सम्पद्यते योग आश्रयं भद्रमीक्षतः ॥ २१॥
- राजा—
यथा सन्धार्यते ब्रह्मन्धारणा यत्र सम्मता ।
यादृशी वा हरेदाशु पुरुषस्य मनोमलम् ॥ २२॥
- शुकः—
जितासनो जितश्चासौ जितसङ्गो जितेन्द्रियः ।
स्थूले भगवतो रूपे मनः सन्धारयेद्विया ॥ २३॥-

वि ^१ शेषस्तस्य देहोऽयं स्थविष्ठ ^२ श्च स्थवीयसाम् ।	
यत्रेदं दृश्यते विश्वं भूतं भव्यं भवच्च सत् ॥	२४॥
^३ आण्डकोशे शरीरेऽस्मिन्सप्तावरणसंयुते ।	
वैराजः पुरुषो योऽसौ भगवान् धारणाश्रयः ॥	२५॥

पातालमेतस्य हि पादमूलं
 पठन्ति पार्ष्णिप्रपदे रसातलम् ।
 महातलं विश्वसृजोऽथ गुल्फौ
 तलातलं वै पुरुषस्य जङ्घे ॥ २६॥

द्वे जानुनी सुतलं विश्वमूर्ते-
 रुरुद्वयं वितलं चातलं च ।
 महीतलं तज्जघनं महीपते
 नभस्तलं नाभिसरो गृणन्ति ॥ २७॥

उरस्थलं ज्योतिरनीकमस्य
 ग्रीवा महर्वदनं वै जनोऽस्य ।
 तपो रराटीं विदुरादिपुंसः
 सत्यं तु शीर्षाणि सहस्रशीर्ष्णः ॥ २८॥

इन्द्रादयो बाहव आहुरुस्त्राः
 कर्णौ दिशः श्रोत्रममुष्य शब्दः ।

- नासत्यदस्रौ परमस्य नासे
 घ्राणोऽस्य गन्धो मुखमग्निरिद्धः ॥ २९ ॥
- द्यौरक्षिणी चक्षुरभूत्पतङ्गः
 पक्ष्माणि विष्णोरहनी उभे च ।
 तद्भ्रूविजृम्भः परमेष्ठिधिष्य-
 मापोऽस्य तालू रस एव जिह्वा ॥ ३० ॥
- छन्दांस्यनन्तस्य शिरो गृणन्ति
 दंष्ट्रा यमः स्नेहकला द्विजानि ।
 हासो जनोन्मादकरी च माया
 दुरन्तसर्गो यदपाङ्गमोक्षः ॥ ३१ ॥
- ब्रीडोत्तरोष्ठोऽधर एव लोभो
 धर्मः स्तनोऽधर्मपथोऽस्य पृष्ठः ।
 कस्तस्य मेढ्रं वृषणौ च मित्रौ
 कुक्षिः समुद्रा गिरयोऽस्थिसङ्घाः ॥ ३२ ॥
- नद्योऽस्य नाड्योऽथ तनूरुहाणि
 महीरुहा विश्वतनोर्नृपेन्द्र ।
 अनन्तवीर्यः श्वसितं मातरिश्वा
 गतिर्वयः कर्मगुणप्रवाहः ॥ ३३ ॥
- ईशस्य केशान्विदुरम्बुवाहा-
 न्वासस्तु सन्ध्यां कुरुवर्य भूम्नः ।

अव्यक्तमाहुर्हृदयं मनश्च सचन्द्रमाः सर्वविकारकोशः ॥	३४॥
विज्ञानशक्तिं महिमामनन्ति सर्वात्मनोऽन्तःकरणं गिरित्रम् । अश्वाश्चतयुष्ट्रगजां नखानि सर्वे मृगाः पशवः श्रोणिदेशे ॥	३५॥
वयांसि तद्व्याकरणं विचित्रं मनुर्मनीषा मनुजो निवासः । गन्धर्वविद्याधरचारणाप्सरः- स्वरस्मृतीरसुरानीकवीर्यः ॥	३६॥
ब्रह्माननं क्षत्रभुजो महात्मा विडूररङ्गिश्चितकृष्णवर्णः । नानाभिधाभीज्यगणोपपन्नो द्रव्यात्मकः कर्मवितानयोगः ॥	३७॥
इयानसावीश्वरविग्रहस्य यः सन्निवेशः कथितो मया ते । सन्धार्यतेऽस्मिन् ^१ वपुषि स्थविष्ठे मनः स्वबुद्ध्या न यतोऽस्ति किञ्चित् ॥	३८॥

स सर्वधीवृत्त्यनुभूतसर्व
आत्मा यथा स्वप्रजनेक्षितैकः ।

तं सत्यमानन्दनिधिं भजेत
नान्यत्र सज्जेद्यत आत्मपातः ॥

३९॥

इति श्रीमद्भागवते महापुराणे अष्टादशसहस्रिकायां
संहितायां द्वितीयस्कन्धे प्रथमोऽध्यायः ॥

॥ द्वितीयोऽध्यायः ॥

(पुरुषसंस्थावर्णनम्)

शुकः—

एवं पुरा धारणात्मयोनि-
र्नष्टां स्मृतिं प्रत्यवरुध्य तुष्टात् ।
तथा ससर्जैदममोघदृष्टि-
र्यथाप्ययात्प्राग्व्यवसायबुद्धिः ॥

१

शाब्दस्य हि ब्रह्मण एष पन्था
यन्नामभिर्ध्यायति धीरपार्थैः ।
परिभ्रमंस्तत्र न विन्दतेऽर्था-
न्मायामये वासनया शयानः ॥

२

अतः कविर्नामसु यावदर्थः
स्यादप्रमत्तो व्यवसायबुद्धिः ।

सिद्धेऽन्यथाऽर्थे न यतेत तत्र

परिश्रमं तत्र समीक्षमाणः ॥

३

सत्यां क्षितौ किं कशिपोः प्रयासै-

र्वाहौ स्वसिद्धे ह्युपवर्हणैः किम् ।

सत्यञ्जलौ किं पुरुधान्नपात्र्या

दिग्बल्कलादौ सति किं दुकूलैः ॥

४

चीराणि किं पथि न सन्ति दिशन्ति भिक्षां

नैवाङ्घ्रिपाः परभृतः सरितोऽप्यशुष्यन् ।

रुद्धा गुहाः किमजितोऽवति नोपसन्नान्

कस्माद्भजन्ति कवयो धनदुर्मदान्धान् ॥

५

एवं स्वचित्ते स्वत एव सिद्ध

आत्मा प्रियोऽर्थो भगवाननन्तः ।

तं निर्वृतोऽनियतार्थो भजेत

संसारहेतूपरमश्च यत्र ॥

६

कस्तां त्वनाहत्य परानुचिन्ता-

मृते पशूनसर्ती नाम युञ्ज्यात् ।

पश्यञ्जनं पतितं वैतरण्यां

स्वकर्मजान्परितापाञ्जुषाणम् ॥

७

केचित्स्वदेहान्तर्हृदयावकाशे

प्रादेशमात्रं पुरुषं वसन्तम् ।

चतुर्भुजं कञ्जरथाङ्गशङ्ख-	
गदाधरं धारणया स्मरन्ति ॥	८
प्रसन्नवक्त्रं नलिनायतेक्षणं	
कदम्बकिञ्जल्कपिशङ्गवाससम् ।	
लसन्महारत्नहिरण्मयाङ्गदं	
स्फुरन्महारत्नकिरीटकण्डलम् ॥	९
उन्निद्रहृत्पङ्कजकर्णिकालये	
योगेश्वरस्थापितपादपल्लवम् ।	
श्रीलक्ष्मणं कौस्तुभरत्नकन्धर-	
मम्मलानलक्ष्म्या वनमालयाञ्चितम् ॥	१०
विभूषितं मेखलयाङ्गुलीयकै-	
र्महाधनैर्नूपुरकङ्कणादिभिः ।	
स्निग्धामलाकुञ्चितनीलकुन्तलै-	
र्विरोचमानाननहासपेशलम् ॥	११
अदीनलीलाहसितेक्षणोल्लस-	
ङ्गुभङ्गसंसूचितभूर्यनुग्रहम् ।	
ईक्षेत चिन्तामयमेनमीश्वरं	
यावन्मनो धारणयावतिष्ठते ॥	१२
एकैकशोऽङ्गानि धियानुभावये-	
त्पादादि यावद्धसितं गदाभृतः ।	

- जितं जितं स्थानमपोह्य धारये-
 त्परं परं शुद्धति धीर्यथा ^१यथा ॥ १३
- यावन्न जायेत परावरेऽस्मि-
 न्विश्वेश्वरे द्रष्टरि भक्तियोगः ।
 तावत्स्थवीयः पुरुषस्य रूपं
 क्रियावसाने प्रयतः स्मरेत ॥ १४
- स्थिरं सुखं चासनमाश्रितो यति-
 र्यदा जिहासुरिममङ्ग लोकम् ।
 काले च देशे च मनो न स^२ज्जये-
 त्प्राणं नियच्छेन्मनसा जितासुः ॥ १५
- मनः स्वबुद्ध्यामलया नियम्य-
 क्षेत्रज्ञ एतां निनयेत्तमात्मनि ।
 आत्मानमात्मन्यवरुध्य धीरो
 लब्धोपशान्तिर्विरमेत कृत्यात् ॥ १६
- न यत्र कालोऽनिमिषां परः प्रभुः
 कुतो नु देवा जगतां य ईशिरे ।
 न यत्र सत्त्वं न रजस्तमश्च
 न वै विकारो न महान्प्रधानम् ॥ १७

परं पदं वैष्णवमाम्नन्ति त-	
द्यन्नेति नेतीत्यतदुत्सिस्तृक्ष्वः ।	
विस्तृज्य दौरात्म्यमनन्यसौहृदा	
हृदोपगुह्यार्हपदं पदे पदे ॥	१८
इत्थं मुनिस्तूपरमेद्व्यवस्थितो	
विज्ञानदृग्वीर्यसुरन्धिताशयः ॥	
स्वपार्श्विणापीड्य गुदं ततोऽनिलं	
स्थानेषु षट्सूत्रमयेज्जितक्लमः ॥	१९
नाभ्यां स्थितं हृद्यधिराप्य तस्मा-	
दुदानगत्योरसि तं नयेन्मुनिः ।	
ततोऽनुसन्धाय धिया मनस्वी	
स्वतालुमूलं शनकैर्नयेत ॥	२०
तस्माद्भ्रुवोरन्तरमुन्नयेत	
निरुद्धसप्तास्वयनोऽनपेक्षः ।	
स्थित्वा मुहूर्तार्धमकुण्ठदृष्टि-	
निर्भिद्य मूर्धन्विस्तृजेत्परं गतः ॥	२१
यदि प्रयास्यन्नृप पारमेष्ठ्यं	
वैहायसानामुत यद्विहारम् ॥	
अष्टाधिपत्यं गुण ^३ सन्निवाये	
सहैव गच्छेन्मनसेन्द्रियैश्च ॥	२२

योगेश्वराणां गतिमाहुरन्त-	
बहिस्त्रिलोक्याः पवनान्तरात्मनाम् ।	
न कर्मभिस्तां गतिमाप्नुवन्ति	
विद्यातपोयोगसमाधिभाजाम् ॥	२३
वैश्वानरं याति विहायसा गतः	
सुषुम्नया ब्रह्मपथेन शोचिषा ।	
विधूतकल्कोऽथ हरेरुदस्ता-	
त्प्रयाति चक्रं नृप शैल्युमारम् ॥	२४
तद्विश्वनाभिं त्वतिवर्त्य विष्णो-	
रणीयसा विरजेनात्मनैकः ।	
नमस्कृतं ब्रह्मविदामुपैति	
कल्पायुषो यद्विबुधा रमन्ते ॥	२५
अथो अनन्तस्य मुखानलेन	
दंढह्यमानं स निरीक्ष्य विश्वम् ।	
निर्याति सिद्धेश्वरजुष्टधिष्ण्यं	
यद्वैपरार्धं तदु पारमेष्ठ्यम् ॥	२६
न यत्र शोको न जरा न मृत्यु-	
नार्तिर्न चोद्वेग ऋते कुतश्चित् ।	
यच्चित्ततोदः कृपयानिदंविदां	
दुरन्तदुःखप्रभवानुदर्शना ^१ त् ॥	२७

- ततो विशेषं प्रतिपद्य निर्भय-
 स्तेनात्मनापोऽनलमूर्तिरत्वरन् ।
 ज्योतिर्मयो वायुमुपेत्य काले
 वाय्वात्मनां खं बृहदात्मलिङ्गम् ॥ २८
- घ्राणेन गन्धं रसनेन वै रसं
 रूपं तु दृष्ट्वा श्वसनं त्वचैव ।
 श्रोत्रेण चोपेत्य नभोगुणत्वं
 प्राणेन चाकृतिमुपैति योगी ॥ २९
- स भूतसूक्ष्मेन्द्रियसंनिकर्षं
 मनोमयं देवमयं विकार्यम् ।
 संसाद्य गत्या सह तेन याति
 विज्ञानतत्त्वं गुणसंनिरोधम् ॥ ३०
- तेनात्मनात्मानमुपैति शान्त-
 मानन्दमानन्दमयोऽवसाने ।
 एतां गतिं भागवतीं गतो यः
 स वै पुनर्नेह विषज्जतेऽङ्ग ॥ ३१
- एते स्मृती ते नृप वेदगीते
 त्वयामिपृष्टे ह सनातने च ।
 ये वै पुरा ब्रह्मण आह पृष्ट
 आराधितो भगवान्वासुदेवः ॥ ३२

न ह्यतोऽन्यः शिवः पन्था विशतः संसृताविह ।	
वासुदेवे भगवति भक्तियोगो यतो भवेत् ॥	३३
भगवान्ब्रह्म कात्स्नर्येन त्रिरन्वीक्ष्य मनीषया ।	
तद्ध्यवस्यत्कूटस्थो रतिरात्मन्यतो भवेत् ॥	३४
भगवान्सर्वभूतेषु लक्षितः स्वात्मना हरिः ।	
दृश्यैर्बुद्ध्यादिभिर्द्रष्टा लक्षणैरनुमापकैः ॥	३५
तस्मात्सर्वात्मना राजन् हरिः सर्वत्र सर्वदा ।	
श्रोतव्यः कीर्तितव्यश्च स्मर्तव्यो भगवान्नृणाम् ॥	३६

पिबन्ति ये भगवत आत्मनः सतां

कथामृतं श्रवणपुटेषु सम्भृतम् ।

पुनन्ति ते विषयविदूषिताशयं


ब्रजन्ति तच्चरणसरोरुहान्तिकम् ॥

३७

इति श्रीमद्भागवते महापुराणे अष्टादशसहस्रिकयां

संहितायां द्वितीयस्कन्धे द्वितीयोऽध्यायः ॥

॥ तृतीयोऽध्यायः ॥



श्रीशुकः—

एवमेतन्निगदितं पृष्टवान्यद्भवान्मम ।	
नृणां यन्म्रियमाणानां मनुष्येषु मनीषिणाम् ॥	१
ब्रह्मवर्चसकामस्तु यजेत ब्रह्मणस्पतिम् ।	
इन्द्रमिन्द्रियकामस्तु प्रजाकामः प्रजापतीन् ॥	२
देवीं मायां तु श्रीकामस्तेजस्कामो विभावसुम् ।	
वसुकामो वसून् रुद्रान्वीर्यकामोऽथ वीर्यवान् ॥	३
अन्नाद्यकामस्त्वदितिं स्वर्गकामोऽदितेः सुतान् ।	
विश्वान्देवान्नाज्यकामः साध्यान्संसाधको विशाम् ॥	४
आयुष्यकामोऽश्विनौ देवौ पुष्टिकाम इलं यजेत् ।	
प्रतिष्ठाकामः पुरुषो रोदसी लोकमातरौ ॥	५
रूपाभिकामो गन्धर्वान्स्त्रीकामोऽप्सरउर्वशीम् ।	
आधिपत्यकामः सर्वेषां यजेत परमेष्ठिनम् ॥	६
यज्ञं यजेद्यशस्कामः कोशकामः प्रचेतसम् ।	
विद्याकामस्तु गिरिशं दाम्पत्यार्थं उमां सतीम् ॥	७
धर्मार्थं उत्तमश्लोकं तन्तुं तन्वन्पितृन् यजेत् ।	
रक्षाकामः पुण्यजनानोजस्कामो मरुद्गणान् ॥	८

1 दान्

श्रीभाग—21*

राज्यकामो मनून्देवान्निर्ऋतिं त्वभिचरन्यजेत् ।	
कामकामो यजेत्सौममकामः पुरुषं परम् ॥	९
अकामः सर्वकामो वा मोक्षकाम उदारधीः ।	
तीव्रेण भक्तियोगेन यजेत पुरुषं परम् ॥	१०
एतावानेव यजतामिह निःश्रेयसोदयः ।	
भगवत्यचलो भावो यद्भागवतसङ्गतः ॥	११

ज्ञानं ^१यदा प्रतिनिवृत्तगुणोर्मिचक्र-

मात्मप्रसाद उत यत्र गुणेष्वसङ्गः ।

कैवल्यसम्मतपथस्त्वथ भक्तियोगः

को निर्वृतो हरिकथासु रतिं न कुर्यात् ॥ १२

शौनकः—

इत्यभिव्याहृतं राजा निशम्य भरतर्षभः ।	
किमन्यत्पृष्टवान्भूयो वैयासकिमृषिं कविम् ॥	१३
एतच्छ्रुषूषतां विद्वन्सूत नोऽर्हसि भाषितुम् ।	
कथा हरिकथोदर्काः सतां स्युः ^२ सदसि ध्रुवम् ॥	१४
स वै भागवतो राजा पाण्डवेयो महारथः ।	
बालक्रीडनकैः क्रीडन्कृष्णक्रीडां य आददे ॥	१५
वैयासकिश्च भगवान्वासुदेवपरायणः ।	
उरुगायगुणोदाराः सतां स्युः ^३ हिं समागमे ॥	१६

३] द्वितीयस्कन्धः १३१

आयुर्हरति वै पुंसामुद्यन्नस्तं च यन्नसौ ।
तस्यते यत्क्षणो नीत उत्तमश्लोकवार्तया ॥ १७

तरवः किं न जीवन्ति भस्त्राः किं न श्वसन्त्युत ।
न खादन्ति न मेहन्ति किं ग्रामपशवोऽपरे ॥ १८

श्वविद्धराहोष्ट्रखरैः संस्तुतः पुरुषः पशुः ।
न यत्कर्णपथोपेतो जातु नाम गदा^१ग्रजः ॥ १९

बिले बतोरुक्रमविक्रमान्ये
न शृण्वतः कर्णपुटे नरस्य ।
जिह्वाऽसती दार्दुरिकेव सूत
न चोपगायत्युरुगायगाथाः ॥ २०

भारः परं पट्टकिरीटजुष्ट-
मप्युत्तमाङ्गं न नमेन्मुकुन्दम् ।
शावौ करौ नो कुरुतः सपर्या
हरेर्लेसत्काञ्चनकङ्कणौ वा ॥ २१

बर्हायिते ते नयने नराणां
लिङ्गानि विष्णोर्न निरीक्षतो ये ।
पादौ नृणां तौ द्रुमजन्मभाजौ
क्षेत्राणि नानुव्रजतो हरेर्यौ ॥ २२

जीवञ्शवो भागवताङ्घ्रिरेणुं

न जातु मर्त्योऽभिलभेत यस्तु ।

श्रीविष्णुपद्या मनुजस्तुलस्याः

श्वसन् शवो यस्तु न वेद गन्धम् ॥

२३

तदश्मसारं हृदयं बतेदं

यद्द्रव्यमाणैर्हरिनामधेयैः ।

न विक्रियेताथ ^१यदा विकारो

नेत्रे जलं गात्ररुहेषु हर्षः ॥

२४

अथाभिधेह्यङ्ग मनोनुकूलं

प्रभाषसे भागवतप्रधानः ।

यदाह वैयासकिरात्मविद्या-


विशारदो नृपतिं साधुपृष्टः ॥

२५

इति श्रीमद्भागवते महापुराणे अष्टादशसहस्रिकायां

संहितायां द्वितीयस्कन्धे तृतीयोऽध्यायः ॥

॥ चतुर्थोऽध्यायः ॥



सूतः—

वैयासकेरिति वचस्तत्त्वनिश्चयमात्मनः ।	
उपधार्य मतिं कृष्ण औत्तरेयः सर्ती व्यधात् ॥	१
आत्मजायासुतागारपशुद्रविणबन्धुषु ।	
राज्ये चाविकले नित्यं विरूढां ममतां जहौ ॥	२
पप्रच्छ चेममेवार्थं यन्मां पृच्छथ सत्तमाः ।	
कृष्णानुभावश्रवणे श्रद्धानो महामनाः ॥	३
संस्थां विज्ञाय संन्यस्य कर्म त्रैवर्गिकं च यत् ।	
वासुदेवे भगवति आत्मभावं ^१ दृढं गतः ॥	४
राजा—	
समीचीनं वचो ब्रह्मन्सर्वज्ञस्य तवानघ ।	
तमो विशीर्यते मह्यं हरेः कथयतः कथाम् ॥	५
भूय एव विवित्सामि भगवानात्ममायया ।	
^२ यथेदं सृजते विश्वं दुर्विभाव्यमधीश्वरैः ॥	६
यथा गोपायति विभुर्यथा संयच्छते पुनः ।	
यां यां शक्तिमुपाश्रित्य पुरुशक्तिः परः पुमान् ॥	७
आत्मानं क्रीडयन्क्रीडन्करोति विकरोति च ॥	७॥

१ परं २ (यथावतीर्णो भगवान्परिरक्षति सत्पथम्)

इतीदमर्धं क्वचिदधिकं कुण्डलीकृतं दृश्यते

नूनं भगवतो ब्रह्मन्हरेरद्भुतकर्मणः ।	
दुर्विभाव्यमिवाभाति कविभिश्चापि चेष्टितम् ॥	८॥
यथा गुणांस्तु प्रकृतेर्युगपत्क्रमशोऽपि वा ।	
विभर्ति भूरिशस्त्वेकः कुर्वन्कर्माणि जन्मभिः ॥	९॥
विचिकित्सितमेतन्मे ब्रवीतु भगवान्यथा ।	
शाब्दे ब्रह्मणि निष्णातः परस्मिंश्च भवान्खलु ॥	१०॥

सूतः—

इत्युपामन्त्रितो राज्ञा गुणानुकथने हरेः ।	
हृषीकेशमनुस्मृत्य प्रतिवक्तुं प्रचक्रमे ॥	११॥

श्रीशुकः—

नमः परस्मै पुरुषाय भूयसे	
सदुद्भवस्थाननिरोधलीलया ।	
गृहीतशक्तित्रितयाय देहिना-	
मन्तर्भवायानुपलक्ष्यवर्त्मने ॥	१२॥
भूयो नमः सद्दृजिनच्छिदेऽसता-	
मसम्भवायाखिलसत्त्वमूर्तये ।	
पुंसां पुनः पारमहंस्य आश्रमे	
व्यवस्थितानामनुमृग्यदाशुषे ॥	१३॥
नमो नमस्तेऽस्त्वृषभाय सात्वतां	
विदूरकाष्ठाय मुहुः कुयोगिनाम् ।	

निरस्तसान्यातिशयेन राधसा
स्वधामनि ब्रह्मणि रंस्यते नमः ॥ १४॥

यत्कीर्तनं यत्स्मरणं यदीक्षणं
यद्वन्दनं यच्चञ्चुवणं यदर्हणम् ।
लोकस्य सद्यो विधुनोति कल्मषं
तस्मै सुभद्रश्रवसे नमो नमः ॥ १५॥

विचक्षणा यच्चरणोपसादना-
त्सङ्गं व्युदस्योभयतोऽन्तरात्मनः ।
वि^१दन्ति हि ब्रह्मगतिं गतकृमा-
स्मस्यै सुभद्रश्रवसे नमो नमः ॥ १६॥

तपस्विनो दानपरा यशस्विनो
मनस्विनो मन्त्रविदः सुमङ्गलाः ।
क्षेमं विन्दन्ति विना यदर्पणं
तस्मै सुभद्रश्रवसे नमो नमः ॥ १७॥

किरातहूणान्ध्रपुलिन्दपुल्कसा
आभीरकङ्का यवनाः ^२खसादयः ।
येऽन्ये च पापा यदुपाश्रयाश्रयाः
शुध्यन्ति तस्मै प्रभविष्णवे नमः ॥ १८॥

- स एव आत्मात्मवतामधीश्वर-
 स्त्रयीमयो धर्ममयस्तपोमयः ।
 गतव्यलीकैरजशङ्करादिभि-
 र्वितर्क्यलिङ्गो भगवान्प्रसीदताम् ॥ १९ ॥
- श्रियः पतिर्यज्ञपतिः प्रजापति-
 र्धियां पतिर्लोकपतिर्धरापतिः ।
 पतिर्गतिश्चान्धकवृष्णिसान्वतां
 प्रसीदतां मे भगवान्सतां पतिः ॥ २० ॥
- यदङ्गन्धुध्यानसमाधिधौतया
 धियानुपश्यन्ति हि तत्त्वमात्मनः ।
 वर्दन्ति चैतत्कवयो यथारुचं
 स मे मुकुन्दो भगवान्प्रसीदताम् ॥ २१ ॥
- प्रचोदिता येन पुरा सरस्वती
 वितन्वताऽजस्य सतीं स्मृतिं हृदि ।
 स्वलक्षणा प्रादुरभूत्किलास्यतः
 स मे ऋषीणामृषभः प्रसीदताम् ॥ २२ ॥
- भूतैर्महद्भिर्य इमाः पुरो विभु-
 निर्माय शेते यदमूषु पूरुषः ।
 भुङ्क्ते गुणान्षोडश षोडशात्मकः
 सोऽलंकृषीष्ट भगवान्वचांसि मे ॥ २३ ॥

५]

द्वितीयस्कन्धः

१३७

नमस्तस्मै भगवते व्यासायामिततेजसे ।

पपुर्ज्ञानमयं सौम्या यन्मुखान्बुरुहासवम् ॥

२४॥

एतदेवात्मभू राजन्नारदाय विपृच्छते ।

वेदगर्भोऽभ्यधात्साक्षाद्यदाह हरिरात्मनः ॥

२५॥

इति श्रीमद्भगवते महापुराणे अष्टादशसहस्रिकायां
संहितायां द्वितीयस्कन्धे चतुर्थोऽध्यायः ॥

॥ पञ्चमोऽध्यायः ॥

नारदः—

देवदेव नमस्तेऽस्तु भूतभावन पूर्वज ।

तद्विजानीहि यज्ज्ञानमात्मतत्त्वनिदर्शनम् ॥

१

यद्रूपं यदधिष्ठानं यतः सृष्टमिदं प्रभो ।

यत्संस्थं यत्परं यच्च तत्तत्त्वं वद तत्त्वतः ॥

२

सर्वं ह्येतद्भवान्वेद भूतभव्यभवत्प्रभुः ।

करामलकवद्विश्वं विज्ञानावसितं तव ॥

३

यद्विज्ञानो यदाधारो यत्परस्त्वं यदात्मकः ।

एकः सृजसि भूतानि भूतैरेवात्ममायया ॥

४

आत्मन्भावयसे तानि न पराभावयन्स्वयम् ।

आत्मशक्तिमवष्टभ्य ऊर्णनाभिरिवाकृमः ॥

५

नाहं वेद परं ह्यस्मिन्नापरं न समं विभो । नामरूपगुणैर्भाव्यं सदसत्किचिदन्यतः ॥	६
स भवानचरद्द्वोरं यत्तपः सुसमाहितः । तेन खेदयसे नस्त्वं परां शङ्कां प्रयच्छसि ॥	७
एतन्मे पृच्छतः सर्वं सर्वज्ञ सकलेश्वर । विजानीहि तथैवेदमहं बुद्ध्येऽनुशासितः ॥	८
ब्रह्मा—	
सम्यक्कारुणिकस्येदं वत्स ते विचिकित्सितम् । यदहं चोदितः ^१ सौम्य परधर्मप्रदर्शने ॥	९
ना ^२ नृतं तव तच्चापि यथा मां प्रब्रवीषि भो । अविज्ञाय परं मत्त एतावत्त्वं यतो हि मे ॥	१०
येन स्वरोचिषा विश्वं रोचितं रोचयाम्यहम् । यथाकौ ^३ ऽग्निर्यथा सोमो यथर्क्षग्रहतारकाः ॥	११
तस्मै नमो भगवते वासुदेवाय धीमहि । यन्मायया दुर्जयया मां ब्रुवन्ति जगद्गुरुम् ॥	१२
विलज्जमानया यस्य स्थातुमीक्षापथेऽमुया । विमोहिता विकथन्ते ममाहमिति दुर्धियः ॥	१३
द्रव्यं कर्म च कालश्च स्वभावो जीव एव च । वासुदेवात्परो ब्रह्मन् चान्योऽर्थोऽस्ति तत्त्वतः ॥	१४
नारायणपरा वेदा देवा नारायणाङ्गजाः ।	

१ धर्मे भगवद्दीर्घदर्शने

२ त्यन्तमनृतं

५]

द्वितीयस्कन्धः

१३९.

नारायणपरा लोका नारायणपरा मखाः ॥	१५.
नारायणपरो योगो नारायणपरं तपः ।	
नारायणपरं ज्ञानं नारायणपरा गतिः ॥	१६.
तस्यापि द्रष्टुरीशस्य कूटस्थस्याखिलात्मनः ।	
सृज्यं सृजामि सृष्टोऽहमीक्ष्यैवाभिचोदितः ॥	१७.
सत्त्वं रजस्तम इति निर्गुणस्य गुणास्त्रयः ।	
स्थितिसर्गनिरोधेषु गृहीता मायया विभोः ॥	१८.
कार्यकारणकर्तृत्वे द्रव्यज्ञानक्रियाश्रयाः ।	
बध्नन्ति नित्यदा मुक्तं मायिनं पुरुषं गुणाः ॥	१९.
स एष भगवांल्लिङ्गैस्त्रिभिरेभिरधोक्षजः ।	
स्वलक्षितगतिर्ब्रह्मन्सर्वेषां मम चेश्वरः ॥	२०.
कालं कर्म स्वभावं च मायेशो मायया स्वया ।	
आत्मन्यदृच्छया प्राप्तं विबुभूपुरुपाददे ॥	२१.
कालाद्गुणव्यतिकरः परिणामः स्वभावतः ।	
कर्मणो जन्म महतः पुरुषाधिष्ठितादभूत् ॥	२२.
महतस्तु विकुर्वाणाद्रजःसत्त्वोपबृंहितात् ।	
तमःप्रधानस्त्वभवद्द्रव्यज्ञानक्रियात्मकः ॥	२३.
सोऽहङ्कार इति प्रोक्तो विकुर्वन्समभूत्तिधा ।	
वैकारिकस्तैजसश्च तामसश्चेति यद्विद्वा ॥	२४.
द्रव्यशक्तिः क्रियाशक्तिर्ज्ञानशक्तिरिति प्रभो ॥	२४॥.

तामसादपि भूतादेर्विकुर्वाणादभून्नभः ।	
तस्य मात्रागुणः शब्दो लिङ्गं यद्दृष्टृदृश्ययोः ॥	२५॥
नभसोऽथ विकुर्वाणादभूत्स्पर्शगुणोऽनिलः ।	
परान्वयाच्छब्दवांश्च प्राण ओजः सहो बलम् ॥	२६॥
वायोरपि विकुर्वाणात्कालकर्मस्वभावतः ।	
उदपद्यत तेजो वै रूपवत्स्पर्शशब्दवत् ॥	२७॥
तेजसस्तु विकुर्वाणादासीदम्भो रसात्मकम् ।	
रूपवत्स्पर्शवच्चाग्भो घोषवच्च परान्वयात् ॥	२८॥
विशेषस्तु विकुर्वाणादम्भसो गन्धवानभूत् ।	
परान्वयाद्रसस्पर्शशब्दरूपगुणान्वितः ॥	२९॥
वैकारिकान्मनो जज्ञे देवा वैकारिका दश ।	
दिग्वातार्कप्रचेतोश्चिवह्नीन्द्रोपेन्द्रमित्रकाः ॥	३०॥
तैजसात्तु विकुर्वाणादिन्द्रियाणि दशाभवन् ।	
ज्ञानशक्तिः क्रियाशक्तिर्बुद्धिः प्राणस्तु तैजसौ ॥	३१॥
श्रोत्रं त्वग्प्राणदृग्जिह्वावाग्दोर्मह्नाङ्घ्रिपायवः ।	
यदैतेऽसङ्गता भावा भूतेन्द्रियमनोगुणाः ॥	३२॥
यदायतननिर्माणे न शेकुर्ब्रह्मवित्तम ॥	३३
तदा संहस्य चान्योन्यं भगवच्छक्तिचोदिताः ।	
सदसत्त्वमुपादाय चोभयं ससृजु ^१ र्हृदः ॥	३४

वर्षपूगसहस्रान्ते तदण्डमुदकेशयम् ।	
कालकर्मस्वभावस्थो जीवो जीवमजीवयत् ॥	३५.
स एव पुरुषस्तस्मादण्डं निर्भिद्य निर्गतः ।	
सहस्रोर्वद्धिबाह्वक्षः सहस्राननशीर्षवान् ॥	३६.
यस्येहावयवैर्लोकान्कल्पयन्ति मनीषिणः ।	
कट्यादिभिरधः सप्त सप्तोर्ध्वं जघनादिभिः ॥	३७.
पुरुषस्य मुखं ब्रह्म क्षत्रमेतस्य बाहवः ।	
ऊर्वोर्वैश्वो भगवतः पद्भ्यां शूद्रोऽभ्यजायत ॥	३८
भूर्लोकः कल्पितः पद्भ्यां भुवर्लोकोऽस्य नाभितः ।	
हृदा स्वर्लोक उरसा महर्लोको महात्मनः ॥	३९.
श्रीवायां जनलोकश्च तपोलोकः स्तनद्वयात् ।	
मूर्धभिः सत्यलोकस्तु ब्रह्मलोकः सनातनः ॥	४०.
तत्कट्यां चातलं कृत्तमूरुभ्यां वितलं विभोः ।	
जानुभ्यां सुतलं शुद्धं जङ्घाभ्यां तु तलातलम् ॥	४१
महातलं तु गुल्फाभ्यां प्रपदाभ्यां रसातलम् ।	
पातालं पादतलत इति लोकमयः पुमान् ॥	४२.
भूर्लोकः कल्पितः पद्भ्यां भुवर्लोकोऽस्य नाभितः ।	
स्वर्लोकः कल्पितो मूर्ध्ना इति वा लोककल्पना ॥	४३

इति श्रीमद्भागवते महापुराणे अष्टादशसहस्रिकायां
संहितायां द्वितीयस्कन्धे पञ्चमोऽध्यायः ॥

॥ षष्ठोऽध्यायः ॥

ब्रह्मा—

वाचां वह्नेर्मुखं क्षेत्रं छन्दसां सप्त धातवः ।	
हव्यकव्यामृतान्नानां जिह्वा सर्वरसस्य च ॥	१
सर्वासूनां च वायोश्च तद्वासे परमायने ।	
अश्विनोरोषधीनां च घ्राणो मोदप्रमोदयोः ॥	२
रूपाणां तेजसां चक्षुर्दिवः सूर्यस्य चाक्षिणी ।	
कर्णौ दिशां च तीर्थानां श्रोत्रमाकाशशब्दयोः ॥	३
तद्गात्रं वस्तुसाराणां सौभगस्य च भाजनम् ।	
त्वगस्य स्पर्शवायोश्च सर्वमेधस्य चैव हि ॥	४
रोमाण्युद्धिज्जजातीनां यैर्वा यज्ञस्तु सम्भृतः ।	
केशश्मश्रुनखान्यस्य शिलालोहान्निघृताम् ॥	५
बाहवो लोकपालानां प्रायशः क्षेमकर्मणाम् ।	
विक्रमो भूर्भुवः स्वश्च क्षेमस्य शरणस्य च ॥	६
सर्वकामवरस्यापि हरेश्चरण आस्पदम् ।	
अपां वीर्यस्य सर्गस्य पर्जन्यस्य प्रजापतेः ॥	७
पुंसः शिक्ष उपस्थस्तु प्रजात्यानन्दनिर्वृतेः ।	
पायुर्यमस्य मित्रस्य परिमोक्षस्य नारद ॥	८

हिंसाया निर्ऋतेर्मृत्योर्निरयस्य गुदः स्मृतः ।	
पराभूतेरधर्मस्य तमसश्चापि पश्चिमः ॥	९
नाड्यो नदनदीनां तु गोत्राणामस्थिसंहतिः ।	
अव्यक्तरससिन्धूनां भूतानां निधनस्य च ॥	१०
उदरं विदितं पुंसो हृदयं मनसः पदम् ।	
धर्मस्य मम तुभ्यं च कुमाराणां भवस्य च ॥	११
विज्ञानस्य च सन्वस्य परस्यात्मा परायणम् ।	
अहं भवान्भवश्चैव त इमे मुनयोऽग्रजाः ॥	१२
सुरासुरनरा नागाः खगा मृगसरीसृपाः ।	
गन्धर्वाप्सरसो यक्षा रक्षोभूतगणोरगाः ॥	१३
पशवः पितरः सिद्धा विद्याध्राश्चारणा द्रुमाः ।	
अन्ये च विविधा जीवा जलस्थलनभौकसः ॥	१४
ग्रहर्क्षकेतवस्तारास्ताडितः स्तनयित्त्वः ।	
सर्वं पुरुष एवेदं भूतं भव्यं भवच्च यत् ॥	१५
तेनेदमावृतं विश्वं वितस्तिमधितिष्ठाति ।	
स्वधिष्ण्यं प्रतपन्प्राणो बहिश्च प्रतपत्यसौ ॥	१६
एवं विराजं प्रतपंस्तपत्यन्तर्बहिः पुमान् ।	
सोऽमृतस्याभयस्येशो मर्त्यमन्नं यदत्यगात् ॥	१७
महिभैष ततो ब्रह्मन्पुरुषस्य दुरत्ययः ।	

पादेषु सर्वभूतानि पुंसः स्थितिपदो विदुः ॥	१८
अमृतं क्षेममभयं त्रिमूर्धोऽधायि मूर्धसु ।	
पादास्त्रयो बहिश्चासन्नप्रजानां य आश्रमाः ॥	१९
अन्तस्त्रिलोक्यास्त्वपरो गृहमेधोऽबृहद्व्रतः ।	
१सती विचक्रमे विष्वङ् साशनानशने उभे ॥	२०
यदविद्या च विद्या च पुरुषस्तूभयाश्रयः ॥	२०॥
यस्मादण्डं विराड् जज्ञे भूतेन्द्रियगुणात्मकः ।	
तद्द्वयमत्यगाद्विश्वं गोभिः सूर्य इवातपन् ॥	२१॥
यदास्य नाभ्यान्नलिनादहमासं महात्मनः ।	
ना ^२ विदं यज्ञसम्भारान्पुरुषावयवाट्टते ॥	२२॥
तेषु यज्ञस्य पशवः सवनस्पतयः कुशाः ।	
इदं च देवयजनं कालश्चोरुगुणान्वितः ॥	२३॥
वस्तून्योषधयः स्नेहा रसलोहमृदो जलम् ।	
ऋचो यजूषि सामानि चातुर्होत्रं च सत्तम ॥	२४॥
नामधेयानि मन्त्राश्च दक्षिणाश्च व्रतानि च ।	
देवतानुक्रमः कल्पः सङ्कल्पस्तन्त्रमेव च ॥	२५॥
गतयो मतय ^३ श्चैव प्रायश्चित्तं समर्पणम् ।	
पुरुषावयवैरेते सम्भाराः सम्भृता मया ॥	२६॥

६]

द्वितीयस्कन्धः

१४५

इति सम्भृतसम्भारः पुरुषावयवैरहम् ।	
तमे ^१ वं पुरुषं यज्ञं तेनैवायजमीश्वरम् ॥	२७॥
ततस्ते भ्रातर इमे प्रजानां पतयो नव ।	
अयजन्व्यक्तमव्यक्तं पुरुषं सुसमाहिताः ॥	२८॥
ततश्च मनवः काले ईजिरे ऋषयोऽपरे ।	
पितरो विबुधा दैत्या मनुष्याः ऋतुभिर्विभुम् ॥	२९॥
नारायणे भगवति तदिदं विश्वमाहितम् ।	
गृहीतमायोरुगुणः सर्गादावगुणः स्वतः ॥	३०॥
सृजामि तन्नियुक्तोऽहं हरो हरति तद्वशः ।	
विश्वं पुरुषरूपेण परिपाति त्रिशक्तिधृक् ॥	३१॥
इति तेऽभिहितं तात यथेदमनुपृच्छसि ।	
नान्यद्भगवतः किञ्चिद्भ्रान्त्यं सदसदात्मकम् ॥	३२॥

न भारती मेऽङ्ग मृषोपलक्ष्यते

न वै क्वचिन्मे मनसो मृषा गतिः ।

न मे हृषीकाणि पतन्त्यसत्पथे

यन्मे हृदौक्कण्ठ्यवता धृतो हरिः ॥ ३३॥

सोऽहं समाम्नायमयस्तपोमयः

प्रजापतीनामभिवन्दितः पतिः ।

1 व

श्रीभाग—22*

आस्थाय योगं निपुणं समाहित-

स्तं नाध्यगच्छं यत आत्मसम्भवः ॥

३४॥

नतोऽस्म्यहं तच्चरणं समीयुषां

भवच्छिदं स्वस्ययनं सुमङ्गलम् ।

यो ह्यात्ममायाविभवं स्म पर्यगा-

द्यथा नभः स्वान्तमथापरे कुतः ॥

३५॥

नाहं न यूयं यद्वृतां गतिं विदु-

र्न वामदेवः किमुतापरे सुराः ।

तन्मायया मोहितबुद्धयस्त्विदं

विनिर्मितं चात्मसमं विचक्ष्महे ॥

३६॥

यस्यावतारकर्माणि गायन्ति ह्यस्मदादयः ।

न यं विदन्ति तत्त्वेन तस्मै भगवते नमः ॥

३७॥

स एष आद्यः पुरुषः कल्पे कल्पे सृजत्यजः ।

¹आत्मात्मन्यात्मनात्मानं संयच्छति च पाति च ॥

३८॥

विशुद्धं केवलं ज्ञानं प्रत्यक्सम्यगवस्थितम् ।

सत्यं पूर्णमनाद्यन्तं निर्गुणं नित्यमद्वयम् ॥

३९॥

ऋषे विदन्ति मुनयः प्रशान्तात्मेन्द्रियाशयाः ।

यदा तदेवासत्तर्कैस्तिरोधीयेत विप्लुतम् ॥

४०॥

आद्योऽवतारः पुरुषः परस्य

कालः स्वभावः सदसन्मनश्च ।

द्रव्यं विकारो गुण इन्द्रियाणि

विराट् स्वराट् स्थास्तु चरिष्णु भूम्नः ॥ ४१ ॥

अहं भवो यज्ञ इमे प्रजेशाः

दक्षादयो ये भवदादयश्च ।

स्वर्लोकपालाः स्वगलोकपालाः

नृलोकपालास्तल्लोकपालाः ॥ ४२ ॥

गन्धर्वविद्याधरचारणेशाः

ये यक्षरक्षोरगनागनाथाः ।

ये वा ऋषीणामृषभाः पितृणां

दैत्येन्द्रसिद्धेश्वरदानवेन्द्राः ॥ ४३ ॥

अन्ये च ये प्रेतपिशाचभूत-

कूष्माण्डयादोमृगपक्ष्यधीशाः ।

यत्किञ्च लोके भगवन्महस्व-

दोजःसहस्वद्वलवत्क्षमावत् ॥ ४४ ॥

श्रीह्रीविभूत्यात्मवदद्भुता^३र्ण

तत्त्वं परं रूपवदस्वरूपम् ।

प्राधान्यतो यानृष आमनन्ति

लीलावतारान्पुरुषस्य भूम्नः ॥

४५॥

आपीयतां कर्णकषायशोषा-

ननुक्रमिष्ये त इमान्सुपेशान् ॥

४६

इति श्रीमद्भागवते महापुराणे अष्टादशसहस्रिकायां
संहितायां द्वितीयकण्ठे षष्ठोऽध्यायः ॥

॥ सप्तमोऽध्यायः ॥

ब्रह्मा—

यत्रोद्यतः क्षितितलोद्धरणाय बिभ्र-

त्क्रौडो तनुं सकलयज्ञमयीमनन्तः ।

अन्तर्महार्णव उपागतमादिदैत्यं

तं दंष्ट्रयाद्रिमिव वज्रधरो ददार ॥

१

जातो रुचेरजनयत्सुयमान्सुयज्ञ

आकूतिसूनुरमरानथ दक्षिणायाम् ।

लोकत्रयस्य महतीमहरद्यदार्तिं

स्वायम्भुवेन मनुना हरिरित्यनूक्तः ॥

२

जज्ञे च कर्दमगृहे द्विज देवहृत्यां

स्त्रीभिः समं नवभिरात्मगतिं स्वमात्रे ।

- ऊचे ययात्मशमलं गुणसङ्गपङ्क-
मस्मिन्विधूय कपिलस्य गतिं प्रपेदे ॥ ३
- अत्रैरपत्यमभिकाङ्क्षत आह तुष्टो
दत्तो मयाहमिति यद्भगवान्स दत्तः ।
यत्पादपङ्कजपरागपवित्रदेहाः
योगर्द्धिमापुरुभर्यां यदुहैहयाद्याः ॥ ४
- तप्तं तपो विविधलोकसिसृक्षया मे
आदौ सनात्स्वतपसः स चतुःसनोऽभूत् ।
प्राक्कल्पसंप्लवविनष्टमिहात्मतत्त्वं
सम्यग्जगाद् मुनयो यदचक्षतात्मन् ॥ ५
- धर्मस्य दक्षदुहितर्यजनिष्ट मूर्त्यां
नारायणो नर इति स्वतपःप्रभावः ।
दृष्ट्वात्मनो भगवतो नियमावलोकं
देव्यस्त्वनङ्गपृतना घटितुं न शेकुः ॥ ६
- कामं दहन्ति कृतिनो ननु रोषदृष्ट्या
रोषं दहन्तमुत तेन दहन्त्यसह्यम् ।
सोऽयं यदन्तरमलं निविशन्विभेति
कामः कथं नु पुनरस्य मनः श्रयेत ॥ ७
- विद्धः सपत्न्युदितपत्रिभिरन्ति राज्ञो
बालोऽपि सन्नपगतस्तपसे वनानि ।

तस्मा अदाद्भुवगतिं गृणते प्रसन्नो

दिव्याः स्तुवन्ति मुनयो यदुपर्यधस्तात् ॥

८

यद्वेनमुत्पथगतं द्विजवाक्यवज्र-

विप्लुष्टपौरुषभगं निरये पतन्तम् ।

त्रात्वार्थितो जगति पुत्रपदं च लेभे

दुग्धा वसूनि वसुधा सकलानि येन ॥

९

नाभेरसावृषभ आस सुदेविसूनु-

र्यो वै चचार समदृग्जडयोगचर्याम् ।

यत्पारमहंस्यमृषयः पदमामनन्ति

स्वस्थः प्रशान्तकरणः परिमुक्तसङ्गः ॥

१०

सत्रे ममास भगवान्हयशीरषाथो

साक्षात्स यज्ञपुरुषस्तपनीयवर्णः ।

छन्दोमयो मखमयोऽखिलदेवतात्मा

वाचो बभूवुरुशतीः श्वसतोऽस्य नस्तः ॥

११

मत्स्यो युगान्तसमये मनुनोपलब्धः

क्षोणीमयो निखिलजीवनिकायकेतः ।

विस्रंसितानुरुभये सलिले मुखान्मे

आदाय तत्र विजहार ह वेदमार्गान् ॥

१२

क्षीरोदधावमरदानवयूथपाना-

मुन्मथताममृतलब्धय आदिदेवः ।

पृष्ठेन कच्छपवपुर्विदधम गोत्रं
निद्राक्षणोऽद्रिपरिवर्तकषाणकण्डूः ॥ १३

त्रैविष्टपोरुभयहासनृसिंहरूपं
कृत्वा भ्रमद्भुकुटिदंष्ट्रकरालवक्रम् ।
दैत्येन्द्रमाशु गदयाभिपतन्तमारा-
दूरौ निपात्य विददार नखैः स्फुरन्तम् ॥ १४

अन्तःसरस्युरुबलेन पदे गृहीतो
ग्राहेण यूथपतिरम्बुजहस्त आर्तः ।
आहेदमादिपुरुषाखिललोकनाथ
तीर्थश्रवः श्रवणमङ्गलनामधेय ॥ १५

श्रुत्वा हरि^१स्तमरणार्थिनमप्रमेय-
श्रक्रायुधः पतगराजभुजाधिरूढः ।
चक्रेण नक्रवदनं विनिपाट्य तस्मा-
द्धस्ते प्रगृह्य भगवान्कृपयोज्जहार ॥ १६

ज्यायान्गुणैरवरजोऽप्यदितेः सुतानां
लोकान्विचक्रम इमान्यदथाधियज्ञः ।
क्षमां वामनेन जगृहे त्रिपदच्छलेन
याच्वामृते पथि चरन्प्रभुभिर्न चाल्यः ॥ १७

नार्थो बलेरयमुरुक्रमपादशौच-

मापः शिखाधृतवतो विबुधाधिपत्यम् ।

यो वै प्रतिश्रुतमृते न चिकीर्षदन्य-

दात्मानमङ्ग शिरसा हरयेऽभिमेने ॥

१८

तुभ्यं च नारद भृशं भगवान्वि^१रुद्ध-

भावेन साधुपरितुष्ट उवाच योगम् ।

ज्ञानं च भागवतमात्मसतत्त्वदीपं

यद्वासुदेवशरणा विदुरञ्जसैव ॥

१९

चक्रं च दिक्ष्वविहतं दशसु स्वतेजो

मन्वन्तरेषु मनुवंशधरो विभर्ति ।

दुष्टेषु राजसु दमं व्यदधात्स्वकीर्तिं

सत्ये त्रिपृष्ठ उशर्ती प्रथयंश्चरित्रैः ॥

२०

धन्वन्तरिश्च भगवान्स्वयमेव कीर्ति-

र्नाम्ना नृणां पुरुभुजां रुज आशु हन्ति ।

यज्ञे च भागममृतायुरवावरुन्ध

आयुश्च वेदमनुशास्यवतीर्य लोके ॥

२१

क्षत्रं क्षयाय विधिनोपभृतं महात्मा

ब्रह्मध्रुगुञ्जितपथं नरकार्तिलिप्सु ।

उद्धन्त्यसाववनिकण्टकमुग्रवीर्य-

स्त्रिःसप्तकृत्व उरुधारपरश्वधेन ॥

२२

अस्मत्प्रसादसुमुखः कलया कलेश

इक्ष्वाकुवंश अवतीर्य गुरोर्निदेशे ।

तिष्ठन्वनं सदयितानुज आविवेश

यस्मिन्विरुध्य दशकन्धर आर्तिमाच्छेत् ॥

२३

यस्मा अदादुदधिरूढभयाङ्गवेपो

मार्गं सपद्यरिपुरं हरवद्दिधक्षोः ।

दूरे सुहृन्मथितरोषसुशोणदृष्ट्या

तातप्यमानमकरोरगनक्रचक्रः ॥

२४

वक्षःस्थलस्पर्शरुग्णमहेन्द्रवाह-

दन्तैर्विडम्बितककुब्जुष ऊढहासम् ।

सद्योऽसुभिः सह विनेष्यति दारहर्तु-

र्विस्फूर्जितैर्धनुष उच्चरतोऽधिसैन्ये ॥

२५

भूमेः सुरेतरवरुथविमर्दितायाः

क्लेशव्ययाय कलया सितकृष्णकेशः ।

जातः करिष्यति जनानुपलक्ष्यमार्गः

कर्माणि चात्ममहिमोपनिबन्धनानि ॥

२६

तोकेन जीवहरणं यदुल्लुकिक्काया-

ल्लैमासिकस्य च पदा शकटोऽपवृत्तः ।

- यद्रिङ्गत्तान्तरगतेन दिविस्पृशोर्वा
 उन्मूलनं त्वितरथाऽर्जुनयोर्न भाव्यम् ॥ २७
- यद्वै ब्रजे ब्रजपशून्विषतोयपीथा-
 न्पालांस्त्वजीवयदनुग्रहदृष्टिवृष्ट्या ।
 तच्छुद्धयेऽतिविषवीर्यविलोजिह्व-
 मुच्चाटयिष्यदुरगं विहरन् हृदिन्याम् ॥ २८
- तत्कर्म दिव्यमिव यन्निशि निःशयानं
 दावाग्निना शुचिवने परिदह्यमाने ।
 उन्नेष्यति ब्रजमतोऽवसितान्तकालं
 नेत्रे पिधाय सबलोऽनधिगम्यवीर्यः ॥ २९
- गृह्णीत यद्यदुपबन्धममुष्य माता
 शुल्बं सुतस्य न तु तत्तदमुष्य माति ।
 यज्जृम्भतोऽस्य वदने भुवनानि गोपी
 संवीक्ष्य शङ्कितमनाः प्रतिबोधितासीत् ॥ ३०
- नन्दं च मोक्षयति भयाद्वरुणस्य पाशा-
 द्रोपान्बिलेषु पिहितान्मयसूनुना च ।
 अह्नापृतं निशि शयानमतिश्रमेण
 लोके विकुण्ठ उपनेष्यति गोकुलं स्म ॥ ३१
- गोपैर्मखे प्रतिहते ब्रजविप्लवाय
 देवैऽभिवर्षति पशून्कृपया रिरक्षुः ।

घर्तोच्छिलीन्द्रमिव सप्त दिनानि सप्त
वर्षो महीध्रमनघैककरे सलीलम् ॥ ३२

क्रीडन्वने निशि निशाकररश्मिगौर्या
रासो^१न्मुखः कल्पदायतमूर्च्छितेन ।
उद्दीपितस्मररुजां व्रजभृद्वधूनां
हर्तुर्हरिष्यति शिरो धनदानुगस्य ॥ ३३

ये च प्रलम्बखरदर्दुरकेश्यरिष्ट-
मल्लेभकंसयवनाः कुजपौण्ड्रकाद्याः ।
अन्ये च शाल्वकपिबल्वलदन्तवक्र-
सप्तोक्षशम्बरविदूरथरुक्मिमुख्याः ॥ ३४

ये वा मृधे समितिशालिन आत्तचापाः
काम्बोजमत्स्यकुरुकैकयसृञ्जयाद्याः ।
यास्यन्यदर्शनमलं बलभीमपार्थ-
व्याजाह्वयेन हरिणा निलयं तदीयम् ॥ ३५

कालेन मीलितधियामवमृश्य नृणां
स्तोकायुषां स्वनिगमो बत दूरपारः ।
आविर्हितस्त्वनुयुगं स हि सत्यवत्यां
वेद्द्रुमं विटपशो विभजिष्यति स्म ॥ ३६

वेदद्विषां निगमवर्त्मनि निष्ठितानां

पूर्भिर्भयेन विहिताभिरदृश्यतूर्भिः ।

लोकान्घ्नतां मतिविमोहमतिप्रलोभं

वेषं विधाय बहुभाष्यत औपधर्म्यम् ॥

३७

यद्द्वालयेष्वपि सतां न हरेः कथाः स्युः

पा^१खण्डिनो द्विजजना वृषला नृदेवाः ।

स्वाहा स्वधा वषडिति स्म गिरो न यत्र

शास्ता भविष्यति कलेर्भगवान्युगान्ते ॥

३८

सर्गे तपोऽहमृषयो नव ये प्रजेशाः

स्थाने च धर्ममखमन्वमरावनीशाः ।

अन्ते त्वधर्महरमन्युवशासुराद्या

मायाविभूतय इमाः पुरुशक्तिभाजः ॥

३९

विष्णोर्तु वीर्यगणनां कतमोऽर्हतीह

यः पार्थिवान्यपि कविर्विममे रजांसि ।

चस्कम्भ यः स्व^१रंहसाऽस्खलता त्रिपृष्ठं

यस्मात्तिसाम्यसदनादुरुकम्पयानम् ॥

४०

नान्तं विदाम्यहममी मुनयोऽग्रजास्ते

मायाबलस्य पुरुषस्य कुतोऽपरे ये ।

गायन्गुणान्दशशतानन आदिदेवः

शेषोऽधुनापि संभवस्यति नास्य पारम् ॥ ४१

येषां स एव भगवान्दययेदनन्तः

सर्वात्मनाश्रितपदो यदि निर्व्यलीकम् ।

ते दुस्तरामतितरन्ति च देवमायां

नैषां ममाहमिति धीः श्वसृगालभक्ष्ये ॥ ४२

वेदाहमङ्ग परमस्य हि योगमायां

यूयं भवश्च भगवानथ दैत्यवर्च्यः ।

पत्नी मनोः स च मनुश्च तदात्मजाश्च

प्राचीनवर्हि ऋभुरङ्ग उत ध्रुवश्च ॥ ४३

इक्ष्वाकुरैलमुचुकुन्दविदेहगाधि-

रध्वम्बरीषसगरा गयनाहुषाद्याः ।

मान्धात्रलर्कशतधन्वनुरन्तिदेवा

देवव्रतो बलिर^१मूर्तरयो दिलीपः ॥ ४४

सौभर्युतङ्कशिविदेवलपिप्पलाद-

सारस्वतोद्धवपराशरभूरिषेणाः ।

येऽन्ये विभीषणहनूमदुपेन्द्रदत्त-

पार्थाष्टिषेणविदुरश्रुतदेववर्याः ॥ ४५

ते वै विदन्त्यतितरन्ति च देवमायां

स्त्रीशूद्रहूणशबरा अपि पापजीवाः ।

यद्यद्भुतक्रमपरायणशीलशिक्षा-

स्तिर्यग्जना अपि किमु श्रुतधारणा ये ॥

४६

शश्वत्प्रशान्तमभयं प्रतिबोधमात्रं

शुद्धं समं सदसतः परमात्मतत्त्वम् ।

शब्दो न यत्र पुरुकारकवान्क्रियार्थो

माया परैत्यभिमुखे च विलज्जमाना ॥

४७

तद्वै पदं भगवतः परमस्य पुंसो

ब्रह्मेति यद्विदुरजस्रसुखं विशोकम् ।

सध्युङ्क्ते नियम्य यतयो यमकर्तृहेति

जह्युः स्वराडिव निपानखनित्रमिन्द्रः ॥

४८

स श्रेयसामपि विभुर्भर्गवान्यतोऽस्य

भावस्वभावविहितस्य सतः प्रसिद्धिः ।

देहे स्वधातुविगमेऽनुविशीर्यमाणे

व्योमेव तत्र पुरुषो न विशीर्यतेऽजः ॥

४९

सोऽयं तेऽभिहितस्तात भगवान्विश्वभावनः ।

समासेन हरेर्नान्यदन्यस्मात्सदसच्च यत् ॥

५०

इदं भागवतं नाम यन्मे भगवतोदितम् ।

सङ्ग्रहोऽयं विभूतीनां त्वमेतद्विपुलीकुरु ॥

५१

- १ यथा हरौ भगवति नृणां भक्तिर्भविष्यति ।
 २ सर्वात्मन्यखिलाधार इति सङ्कल्प्य वर्णय ॥ ५२
 ३ मायां वर्णयतोऽमुष्य ईश्वरस्यानुमोदतः ।
 शृण्वतः श्रद्धया नित्यं माययात्मा न मुह्यति ॥ ५३

इति श्रीमद्भागवते महापुराणे अष्टादशसहस्रिकायां
 संहितायां द्वितीयस्कन्धे सप्तमोऽध्यायः

॥ अष्टमोऽध्यायः ॥

(प्रश्नविधिः)

सूतः—

- ब्रह्मणा चोदितो ब्रह्मन्गुणाख्यानेऽगुणस्य च ।
 यस्मै यस्मै यथा प्राह नारदो देवदर्शनः ॥ १
 एतद्वेदितुमिच्छामि तत्त्वं वेदविदां वर ।
 हरेरद्भुतवीर्यस्य कथा लोकसुमङ्गलाः ॥ २
 कथयस्व महाभाग यथाहमखिलात्मनि ।
 कृष्णे निवेश्य निस्सङ्गं मनस्त्यक्षये कलेवरम् ॥ ३

१ राजा—

- २ नृजन्मनि न तुष्येत किं कायमनु नश्वरैः ।
 कृष्णे यद्यपवर्गो भक्तिस्स्यादनपायिनी ॥
 किं स्याद्दूर्णाश्रमाचारैः किं दानैः किं तपश्श्रुतैः ।
 सर्वाधमोत्तमश्लोके न चेद्भक्तिरधोक्षजे ॥


इति श्लोकद्वयं क्वचिदधिकं दृश्यते

शृण्वतः श्रद्धया नित्यं गृणतश्च स्वचेष्टितम् ।	
कालेन नातिदीर्घेन भगवान्विशते हृदि ॥	४
प्रविष्टः कर्णरन्ध्रेण स्वानां भावसरोरुहम् ।	
धुनोति शमलं कृष्णः सलिलस्य यथा शरत् ॥	५
धौतात्मा पुरुषः कृष्णपादमूलं न मुञ्चति ।	
मुक्तसर्वपरिक्लेशः पान्थः स्वशरणं यथा ॥	६
यदधातुमतो ब्रह्मन्देहारम्भोऽस्य धातुभिः ।	
यदृच्छया हेतुना वा भवन्तो जानते यथा ॥	७
आसीद्यदुदरात्पद्मं लोकसंस्थानलक्षणम् ।	
यावानन्यं वै पुरुष इयत्तावयवैः पृथक् ॥	८
तावानसाविति प्रोक्तं संस्थावयववानिव ।	
अजः सृजति भूतानि भूतात्मा यदनुग्रहात् ॥	९
ददृशे येन तद्रूपं नाभिपद्मसमुद्भवः ।	
स चापि यत्र पुरुषो विश्वस्थित्युद्भवाप्ययः ॥	१०
मुक्त्वात्ममायां मायेशः शेते सर्वगु ^१ हाशयः ॥	१०॥
पुरुषावयवैर्लोकाः सपालाः पूर्वकल्पिताः ।	
लोकैरमुष्यावयवाः सपालैरिति श्लुश्रुम ॥	११॥
यावान्कल्पो विकल्पो वा यथा कालोऽनुमीयते ।	

८]	द्वितीयस्कन्धः	१६१
	भूतभव्यभवच्छब्द आयुर्मानं च यत्सतः ॥	१२॥
	कालस्यानुगतियां तु लक्षयतेऽण्वी बृहत्यापि ।	
	यावत्सः कर्मगतयो यादृशीर्द्विजसत्तम ॥	१३॥
	यस्मिन्कर्मसमावायो यथा येनोपगृह्यते ।	
	गुणानां गुणिनां चैव परिणाममभीप्सताम् ॥	१४॥
	भूपातालककुब्जयोमग्रहनक्षत्रभूभृताम् ।	
	सरित्समुद्रद्वीपानां सम्भवश्चैतदोकसाम् ॥	१५॥
	प्रमाणमण्डकोशस्य बाह्याभ्यन्तरभेदतः ।	
	महतां चानुचरितं वर्णाश्रमविनिश्चयः ॥	१६॥
	अवतारानुचरितं यदाश्रयतमं हरेः ।	
	युगानि युगमानं च धर्मो यश्च युगे युगे ॥	१७॥
	नृणां साधारणो धर्मः सविशेषश्च यादृशः ।	
	श्रेणीनां राजर्षीणां च धर्मः कृच्छ्रेषु जीवताम् ॥	१८॥
	तत्त्वानां परिसंख्यानां लक्षणं हेतुलक्षणम् ।	
	पुरुषाराधनविधिर्योगस्याध्यात्मिकस्य च ॥	१९॥
	योगेश्वरैश्वर्यगतिर्लिङ्गभङ्गस्तु योगिनाम् ।	
	वेदोपवेदधर्माणामितिहासपुराणयोः ॥	२०॥
	सम्प्लवः सर्वभूतानां विक्रमः प्रतिसङ्क्रमः ।	
	इष्टापूर्तस्य काम्यानां त्रिवर्गस्य च यो विधिः ॥	२१॥

यश्चानुशायिनां सर्गः पाखण्डस्य च सम्भवः ।	
आत्मनो बन्धमोक्षौ च व्यवस्थानं स्वरूपतः ॥	२२॥
यथात्मतन्त्रो भगवान्विक्रीडत्यात्ममायया ।	
विस्मृज्य वा यथा मायामुदास्ते साक्षिवद्विभुः ॥	२३॥
सर्वमेतच्च भगवन्पृच्छते मेऽनुपूर्वशः ।	
तत्त्वतोऽर्हस्युदाहर्तुं प्रपन्नाय महामुने ॥	२४॥
अत्र प्रमाणं हि भवान्परमेष्ठी यथात्मभूः ।	
परे चेहानुतिष्ठन्ति पूर्वेषां पूर्वजैः कृतम् ॥	२५॥
न मेऽसवः परायन्ति ब्रह्मन्ननशनादमी ।	
पिबतोऽच्युतपीयू ^१ षमन्यत्र कुपिताद्विजात् ॥	२६॥
सूतः—	
स उपामन्त्रितो राज्ञा कथायामिति सत्पतेः ।	
ब्रह्मरातो भृशं प्रीतो विष्णुरातेन संसदि ॥	२७॥
प्राह भागवतं नाम पुराणं ब्रह्मसम्मितम् ।	
ब्रह्मणे भगवत्प्रोक्तं ब्रह्मकल्प उपागते ॥	२८॥
यद्यत्परीक्षितृषभः पाण्डूनामनुपृच्छति ।	
आनुपूर्व्येण तत्सर्वमाख्यातुमुपचक्रमे ॥	२९॥
इति श्रीमद्भागवते महापुराणे अष्टादशसहस्रिकायां संहितायां द्वितीयस्कन्धे अष्टमोऽध्यायः ॥	

॥ नवमोऽध्यायः ॥



श्रीशुकः—

- आत्ममायामृते राजन्परस्यानुभवात्मनः ।
न घटेतार्थसम्बन्धः स्वप्नद्रष्टुरिवाञ्जसा ॥ १
- बहुरूप इवाभाति मायया बहुरूपया ।
रममाणो गुणेष्वस्यां ममाहमिति मन्यते ॥ २
- सर्हि वाव महिन्नि स्वे परस्मिन्कालमाययोः ।
रमेत गतसम्मोहस्यक्त्वोदास्ते तदोभयम् ॥ ३
- आत्मतत्त्वविशुद्ध्यर्थं यदाह भगवानृतम् ।
ब्रह्मणे दर्शयन्रूपमव्यलीकत्रतादृतः ॥ ४
- स आदिदेवो जगतां परो गुरुः
स्वधिष्ण्यमास्थाय सिसृक्षयैक्षत ।
तां नाध्यगच्छदृशमत्र सम्मतां
प्रपञ्चनिर्माणविधिर्यया भवेत् ॥ ५
- स चिन्तयन्ब्रह्मक्षरमेकदाम्भ-
स्युपाश्रृणोद्दिर्गदितं वचो विभुः ।
स्पर्शेषु यत्षोडशमेकविंशं
निष्किञ्चनानां नृप यद्धनं विदुः ॥ ६

निशम्य तद्वृ^१क्कदिदृक्षया दिशो
 विलोक्य तत्रान्यदपश्यमानः ।
 स्वधिष्ण्यमास्थाय विमृश्य तद्धितं
 तपस्युपादिष्ट इवादधे मनः ॥

७

दिव्यं सहस्राब्दममोघदर्शनो
 जितानिलात्मा विजितोभयेन्द्रियः ।
 अतप्यत स्माखिललोकतापनं
 तपस्तपीयांस्तपतां समाहितः ॥

८

तस्मै स्वलोकं भगवान्सभाजितः
 सन्दर्शयामास परं न यत्परम् ।
 व्यपेतसङ्केशविमोहसाध्वसं
 स्वदृष्टवद्विर्विबुधैरभिष्टुतम् ॥

९

प्रवर्तते यत्र रजस्तमस्तयोः
 सत्त्वं च मिश्रं न च कालविक्रमः ।
 न यत्र माया किमुतापरे हरे-
 रनुव्रता यत्र सुरासुरार्चिताः ॥

१०

श्यामावदाताः शतपत्रलोचनाः
 पिशङ्गवन्त्राः सुरुचः सुपेशसः ।

- सर्वे चतुर्बाहव उन्मिषन्मणि-
 प्रवेकनिष्काभरणाः सुवर्चसः ॥ ११
- प्रवालवैदूर्यमृणालवर्चसः
 परिस्फुरत्कुण्डलमौलिमालिनः ॥ ११॥
- भ्राजिष्णुभिर्यः परितो विराजते
 लसद्विमानावलिभिर्महात्मनाम् ।
 विद्योतमानः प्रमदोत्तमाद्युभिः
 सविद्युद्भ्रावलिभिर्यथा नभः ॥ १२॥
- श्रीर्यत्र रूपिण्युरुगायपादयोः
 करोति मानं बहुधा विभूतिभिः ।
 प्रेङ्गं श्रिता या कुसुमाकरानुगै-
 विगीयमाना प्रियकर्म गायती ॥ १३॥
- ददर्श तत्राखिलसत्त्वतां पतिं
 श्रियः पतिं यज्ञपतिं जगत्पतिम् ।
 सुनन्दनन्दप्रबलार्हणादिभिः
 स्वपार्षदमुख्यैः परिसेवितं विभुम् ॥ १४॥
- भृत्यप्रसादाभिमुखं दृगासवं
 प्रसन्नहासारुणलोचनाननम् ।
 किरीटिनं कुण्डलिनं चतुर्भुजं
 पीताम्बरं वक्षसि लक्षितं श्रिया ॥ १५॥

अध्यर्हणीयासनमास्थितं परं

वृतं चतुःषोडशपञ्चशक्तिभिः ।

युक्तं भगैः स्वैरितरत्र चाध्रुवैः

स्व एव धामन्नममाणमीश्वरम् ॥

१६॥

तद्दर्शनाह्लादपरिप्लुतान्तरो

हृष्यत्तनुः प्रेमभराश्रुलोचनः ।

ननाम पादाम्बुजमस्य विश्वसृ-

ग्यत्पारमहंस्येन पथाधिगम्यते ॥

१७॥

तं प्रीयमाणं समुपस्थितं तदा

प्रजाविसर्गे निजशासनार्हणम् ।

बभाष ईषत्स्मितशोचिषा गिरा

प्रियः प्रियं प्रीतमनाः करे स्पृशन् ॥

१८॥

श्रीभगवान्—

त्वयाहं तोषितः सम्यग्वेदगर्भं सिसृक्षया ।

चिरं भृतेन तपसा दुस्तोषः कूटयोगिनाम् ॥

१९॥

वरं वरय भद्रं ते वरेशं माभिवाञ्छितम् ।

ब्रह्मञ्छ्रेयःपरिश्रामः पुंसो महर्शनावधिः ॥

२०॥

मनीषितानुभावोऽयं मम लोकावलोकनम् ।

यदुपश्रुत्य रहसि चकर्त्त परमं तपः ॥

२१॥

प्रत्यादिष्टं मया तत्र त्वयि कर्मविमोहिते ।

९]	द्वितीयस्कन्धः	१६७
तपो मे हृदयं साक्षादात्माहं तपसोऽनघ ॥		२२॥
सृजामि तपसैवेदं प्रसामि तपसा पुनः ।		
बिभर्मि तपसा विश्वं वीर्यं मे दुश्चरं तपः ॥		२३॥
ब्रह्मा—		
भगवान्सर्वभूतानामध्यक्षोऽवस्थितो गुहाम् ।		
वेद ह्यप्रतिरुद्धेन प्रज्ञानेन चिकीर्षितम् ॥		२४॥
तथापि नाथमानस्य नाथ नाथय नाथितम् ।		
परा ^१ वरे यथा रूपे जानीयां ते त्वरूपिणः ॥		२५॥
यथात्ममायायोगेन नानाशक्त्युपबृंहितम् ।		
विलुम्पन्विसृजन्गृह्णन्ब्रह्मात्मानमात्मना ॥		२६॥
क्रीडस्यमोघसङ्करूप ऊर्णनाभिर्यथोर्णुते ।		
तथा तद्विषयां धेहि मनीषां मयि माघव ॥		२७॥
भगवच्छिक्षितमहं करवाणि ह्यतन्द्रितः ।		
नेहमानः प्रजासर्गं बध्येयं यदनुग्रहात् ॥		२८॥
यावत्सखा सख्युरिवेश ते कृतः		
प्रजाविसर्गे विभजामि भोजनम् ।		
अविह्व ^२ मस्ते परिकर्मणि स्थितो		
मा मे समुन्नद्धमदोऽजमानिनः ॥		२९॥

श्रीभगवान्—

ज्ञानं परमगुह्यं मे यद्विज्ञानसमन्वितम् ।	
सरहस्यं तदङ्गं च गृहाण गदितं मया ॥	३०॥
यावानहं यथाभावो यद्रूपगुणकर्मकः ।	
तथैव तत्त्वविज्ञानमस्तु ते मदनुग्रहात् ॥	३१॥
अहमेवासमेवाग्रे नान्यद्यत्सदसत्परम् ।	
पश्चादहं यदेतच्च योऽवशिष्येत सोऽस्म्यहम् ॥	३२॥
ऋतेऽर्थं यत्प्रतीयेत न प्रतीयेत चात्मनि ।	
तद्विद्यादात्मनो मायां यथा भासो यथा तमः ॥	३३॥
यथा महान्ति भूतानि भूतेषूच्चावचेष्वनु ।	
प्रविष्टान्यप्रविष्टानि तथा तेषु न तेष्वहम् ॥	३४॥
एतावदेव जिज्ञास्यं तत्त्वजिज्ञासुनात्मनः ।	
अन्वयव्यतिरेकाभ्यां यत्स्यात्सर्वत्र सर्वदा ॥	३५॥
एतन्मतं समातिष्ठ परमेण समाधिना ।	
भवान्कल्पविकल्पेषु न विमुह्यति कर्हिचित् ॥	३६॥


शुकः—

सम्प्रदिश्यैवमजनो जनानां परमेष्ठिनम् ।	
पश्यतस्तस्य तद्रूपमात्मनो न्यरुणद्धरिः ॥	३७॥
अन्तर्हितेन्द्रियार्थाय हरये विहिताञ्जलिः ।	
सर्वभूतमयो विश्वं ससर्जेंदं स पूर्ववत् ॥	३८॥

प्रजापतिर्धर्मपतिरेकदा नियमान्यमान् ।	
भद्रं प्रजानामन्विच्छन्नातिष्ठत्स्वार्थकाम्यया ॥	३९॥
तं नारदः प्रियतमो रिक्थादानामनुव्रतः ।	
शुश्रूषमाणः शीलेन प्रश्रयेण दमेन च ॥	४०॥
मायां विविदिषन्विष्णोर्मायेशस्य महामुनिः ।	
महाभागवतो राजन्पितरं पर्यतोषयत् ॥	४१॥
तुष्टं निशाम्य पितरं लोकानां प्रपितामहम् ।	
देवर्षिः परिपप्रच्छ भवान्यन्मानुपृच्छति ॥	४२॥
तस्मा इदं भागवतं पुराणं दशलक्षणम् ।	
प्रोक्तं भगवता प्राह प्रीतः पुत्राय भूतकृत् ॥	४३॥
नारदः प्राह मुनये सरस्वत्यास्तटे नृप ।	
ध्यायते ब्रह्म परमं व्यासायामिततेजसे ॥	४४॥
यदुताहं त्वया पृष्टो वैराजात्पुरुषादिदम् ।	
यथासीत्तदुपाख्यास्ये प्रश्नानन्यांश्च कृत्स्नशः ॥	४५॥

इति श्रीमद्भागवते महापुराणे अष्टादशसहस्रिकायां
संहितायां द्वितीयस्कन्धे नवमोऽध्यायः ॥

॥ दशमोऽध्यायः ॥



(पुरुषसंस्थानुवर्णनम्)

शुकः—

अत्र सर्गो विसर्गश्च स्थानं पोषणमूतयः ।	
मन्वन्तरेशानुकथानिरोधो मुक्तिराश्रयः ॥	१
दशमस्य विशुद्ध्यर्थं नवानामिह लक्षणम् ।	
वर्णयन्ति महात्मानः श्रुतेनार्थेन चाञ्जसा ॥	२
भूतमात्रेन्द्रियधियां जन्मसर्ग उदाहृतः ।	
ब्रह्मणो गुणवैषम्याद्विसर्गः पौरुषः स्मृतः ॥	३
स्थितिर्वैकुण्ठविजयः पोषणं तदनुग्रहः ।	
मन्वन्तराणि सद्धर्मऊतयः कर्मवासनाः ॥	४
अवतारानुचरितं हरेश्चास्यानुवर्तिनाम् ।	
पुंसा ^१ मीशकथाः प्रोक्ता नानाख्यानोपबृंहिताः ॥	५
निरोधोऽस्यानुशयनमात्मनः सह शक्तिभिः ।	
मुक्तिर्हित्वान्यथा रूपं स्वरूपेण व्यवस्थितिः ॥	६
आभासश्च निरोधश्च यतश्चाध्यवसीयते ।	
स आश्रयः परं ब्रह्म परमात्मेति शब्द्यते ॥	७
योऽध्यात्मिकोऽयं पुरुषः सोऽसावेवाधिदैविकः ।	

१ अ सत्कथाः

यस्तत्रोभयविच्छेदः पुरुषो ह्याधिभौतिकः ॥	८
एकमेकतराभावे यदा नोपलभामहे ।	
त्रितयं तत्र यो वेद स आत्मा स्वाश्रयाश्रयः ॥	९
पुरुषोऽण्डं विनिर्भिद्य यदासौ स विनिर्गतः ।	
आत्मनोऽयनमन्विच्छन्नपोऽस्त्राक्षीच्छुचिः शुचीः ॥	१०
तास्ववात्सीत्स्वसृष्टासु सहस्रपरिवत्सरान् ।	
तेन नारायणो नाम यदापः पुरुषोद्भवाः ॥	११
द्रव्यं कर्म च कालश्च स्वभावो जीव एव च ।	
यदनुग्रहतः सन्ति नसन्ति यदुपेक्षया ॥	१२
एको नानात्वमन्विच्छन्न्योगतरूपात्समुत्थितः ।	
वीर्यं हिरण्मयं देवो मायया व्यसृजत्त्रिधा ॥	१३
अधिदैवमथाध्यात्ममधिभूतमिति प्रभुः ।	
अथैकं पौरुषं वीर्यं त्रिधा भिद्यत तच्छृणु ॥	१४
अन्तःशरीर आकाशात्पुरुषस्य विचेष्टतः ।	
ओजः सहो बलं जज्ञे ततः प्राणो महानसुः ॥	१५
अनुप्राणन्ति यं प्राणाः प्राणन्तं सर्वजन्तुषु ।	
अपानन्तमपानन्ति नरदेवमिवानुगाः ॥	१६
प्राणेन क्षिपता क्षुत्तृडन्तरा जायते प्रभोः ।	
पिपासतो जक्षतश्च प्राङ्मुखं निरभिद्यत ॥	१७
मुखतस्तालु निर्भिन्नं जिह्वा तत्रोपजायते ।	

त्ततो नानारसो जज्ञे जिह्वया योऽधिगम्यते ॥	१८
विवक्षोर्मुखतो भूम्नो वह्निर्वाग्व्याहृतं तयोः ।	
जले वै तस्य सुचिरं निरोधः समजायत ॥	१९
नासिके निरभिद्येतां दोधूयति नभस्वति ।	
तत्र वायुर्गन्धवहो घ्राणो नसि जिघृक्षतः ॥	२०
यदात्मनि निरालोकमात्मानं च दिदृक्षतः ।	
निर्भिन्ने ह्यक्षिणी तस्य ज्योतिश्चक्षुर्गुणग्रहः ॥	२१
बोध्यमानस्य ऋषिभिरात्मनस्तज्जिघृक्षतः ।	
कर्णौ च निरभिद्येतां दिशः श्रोत्रं गुणग्रहः ॥	२२
वस्तुनो मृदुकाठिन्यलघुगुर्वोष्णशीतताम् ।	
जिघृक्षतस्त्वङ्निर्भिन्ना तस्यां रोममहीरुहाः ॥	२३
तत्र चान्तर्बहिर्वातस्त्वचा लब्धगुणो घृतः ॥	२३॥
हस्तौ रुरुहतुस्तस्य नानाकर्मचिकीर्षया ।	
तयोस्तु बलमिन्द्रश्च आदानमुभयाश्रयम् ॥	२४॥
गतिं जिगीषतः पादौ रुरुहातेऽभिकामिकाम् ।	
पद्भ्यां यज्ञः स्वयं हव्यं कर्मभिः क्रियते नृभिः ॥	२५॥
निरभिद्यत शिश्रो वै प्रजानन्दामृतार्थिनः ।	
उपस्थ आसीत्कामानां प्रियं तदुभयाश्रयम् ॥	२६॥
उत्सिसृक्षोर्धातुमलं निरभिद्यत वै गुदम् ।	
ततः पायुस्ततो मित्र उत्सर्ग उभयाश्रयः ॥	२७॥

आसिसृप्तोः पुरः पुर्या नाभिद्वारमपानतः ।	
तत्रापानस्ततो मृत्युः पृथक्त्वमुभयाश्रयम् ॥	२८ ॥
आदित्सोरन्नपानानामासन्कुक्ष्यन्त्रनाडयः ।	
नद्यः समुद्राश्च तयोस्तुष्टिः पुष्टिस्तदाश्रये ॥	२९ ॥
निदिध्यासोरात्ममायां हृदयं निरभिद्यत ।	
ततो मनस्ततश्चन्द्रः सङ्कल्पः काम एव च ॥	३० ॥
त्वक्चर्ममांसरुधिरमेदोमज्जास्थिधातवः ।	
भूम्यप्तेजोमयाः सप्त प्राणो व्योमाम्बुवायुभिः ॥	३१ ॥
गुणात्मकानीन्द्रियाणि भूतादिप्रभवा गुणाः ।	
मनः सर्वविकारात्मा बुद्धिर्विज्ञानरूपिणी ॥	३२ ॥
एतद्भगवतो रूपं स्थूलं ते व्याहृतं मया ।	
मह्यादिभिश्चावरणैरप्रभिर्बहिरावृतम् ॥	३३ ॥
अतः परं सूक्ष्मतममव्यक्तं निर्विशेषणम् ।	
अनादिमध्यनिधनं नित्यं वाङ्मनसः परम् ॥	३४ ॥
अमुनी भगवद्रूपे मया ते अनुवर्णिते ।	
उभे अपि न गृह्णन्ति मायासृष्टे विपश्चितः ॥	३५ ॥
स वाच्यवाचकतया भगवान्ब्रह्मरूपधृक् ।	
नामरूपक्रिया धत्ते सकर्माकर्मकः परः ॥	३६ ॥
प्रजापतीन्मनून्देवानृषीन्पितृगणान्पृथक् ।	
सिद्धचारणगन्धर्वांन्विद्याध्रासुरगुह्यकान् ॥	३७ ॥

किन्नराप्सरसो नागान्सर्पान्किपुरुषोरगान् ।	
मातृ रक्षः पिशाचांश्च प्रेतभूतविनायकान् ॥	३८ ॥
कूष्माण्डोन्मादवेतालान्यातुघानान्ग्रहानपि ।	
खगान्मृगान्पशून्वृक्षान्गिरीनृप सरीसृपान् ॥	३९ ॥
द्विविधाश्चतुर्विधा येऽन्ये जलस्थलनभौकसः ।	
कुशलाकुशला मिश्राः कर्मणां गतयस्त्विमाः ॥	४० ॥ -
सत्त्वं रजस्तम इति तिस्रः सुरनृनारकाः ।	
तत्राप्येकैकशो राजन्भिद्यन्ते गतयस्त्रिधा ॥	४१ ॥
यदैकैकतरोऽन्याभ्यां स्वभाव उपहन्यते ।	
स एवेदं जगद्धाता भगवान्धर्मरूपधृक् ॥	४२ ॥
पुष्पाति स्थापयन्विश्वं तिर्यङ्गरसुरात्मभिः ॥	४३
ततः कालाग्निरुद्रात्मा यत्सृष्टमिदमात्मनः ।	
संनियच्छति कालेन घनानीकमिवानिलः ॥	४४
इत्थंभावेन कथितो भगवान्भगवत्तमः ।	
नेत्थंभावेन हि परं द्रष्टुमर्हन्ति सूरयः ॥	४५
नास्य कर्मणि जन्मादौ परस्यानुविधीयते ।	
कर्तृत्वप्रतिषेधार्थं माययारोपितं हि तत् ॥	४६
अयं तु ब्रह्मणः कल्पः सविकल्प उदाहृतः ।	
विधिः साधारणो यत्र सर्गाः प्राकृतवैकृताः ॥	४७
परिमाणं च कालस्य कल्पलक्षणविग्रहम् ।	

१०]

द्वितीयस्कन्धः

१७५

यथा पुरस्ताद्वाख्यास्ये पादं कल्पमथो शृणु ॥

४८

शौनकः—

यदाह नो भवान्सूत क्षत्ता भागवतोत्तमः ।

चचार तीर्थानि भुवस्यक्त्वा बन्धून्सुदुस्त्यजान् ॥

४९

कुत्र कौषारवेस्तस्य संवादोऽध्यात्मसंश्रितः ।

यद्वा स भगवांस्तस्मै तुष्टस्तत्त्वमुवाच ह ॥

५०

ब्रूहि नस्तदिदं सौम्य विदुरस्य विचेष्टितम् ।

बन्धुत्यागनिमित्तं च तथैवागतवान्पुनः ॥

५१

सूतः—

राज्ञा परीक्षिता पृष्टो यदवोचन्महामुनिः ।

तद्वोऽभिघास्ये शृणुत राज्ञः प्रश्नानुसारतः ॥

५२


इति श्रीमद्भागवते महापुराणे अष्टादशसहस्रिकायां

संहितायां द्वितीयस्कन्धे दशमोऽध्यायः

॥ द्वितीयस्कन्धः समाप्तः ॥

—

॥ श्रीमद्भागवतम् ॥



तृतीयस्कन्धे प्रथमोऽध्यायः ॥



(विदुरोद्धवसंवादः)

श्रीशुकः—

एवमेतत्पुरा पृष्टो मैत्रेयो भगवान्किल ।
क्षत्ता वनं प्रविष्टेन त्यक्त्वा स्वगृहमृद्धिमत् ॥ १
यद्वा अयं मन्त्रकृद्धो भगवानखिलेश्वरः ।
पौरवेन्द्रगृहं हित्वा प्रविवेशात्मसात्कृतम् ॥ २

राजा—

कुत्र क्षत्तुर्भगवता मैत्रेयेणास सङ्गमः ।
कदा वा सह संवाद एतद्वर्णय नः प्रभो ॥ ३
न ह्यल्पार्थोदयस्तस्य विदुरस्यामलात्मनः ।
तस्मिन्वरीयसि प्रश्नः साधुवादोपबृद्धितः ॥ ४

सुतः—

स एवमृषिवर्योऽयं पृष्टो राज्ञा परीक्षिता ।
प्रत्याह तं सुबहुविस्मृतात्मा श्रूयतामिति ॥ ५

श्रीशुकः—

यदा तु राजा स्वसुतानसाधू-
 न्पुष्पन्नधर्मेण विनष्टदृष्टिः ।
 भ्रातुर्यविष्टस्य सुतान्विबन्धू-
 न्प्रवेश्य लक्षाभवने ददाह ॥ ६

यदा सभायां कुरुदेवदेव्याः
 केशाभिमर्शं सुतकर्म गर्हम् ।
 न वारयामास नृपः स्तुपायाः
 स्वास्त्रैर्हरन्त्याः कुचकुङ्कुमानि ॥ ७

द्यूते त्वधर्मेण जितस्य साधोः
 सत्यावलम्बस्य वनागतस्य ।
 न याचतोऽदात्समयेन दायं
 तमोजुषाणो यदजातशत्रोः ॥ ८

यदा च पार्थप्रहितः सभायां
 जगद्गुरुर्या निजगाद कृष्णः ।
 न तानि पुंसाममृतायनानि
 राजोरु मेने क्षतपुण्यलेशः ॥ ९

यदोपहृतो भवनं प्रविष्टो
 मन्त्राय पृष्टः किल पूर्वजेन ।

- अथाह तन्मन्त्रदृशां वरीया-
 न्यन्मन्त्रिणो वैदुरिकं वदन्ति ॥ १०
- अजातशत्रोः प्रतियच्छ दायं
 तितिक्षतो दुर्विषहं तवागः ।
 सहानुजो यत्र वृकोदराहिः
 श्वसन्रूषा यत्त्वमलं विभेषि ॥ ११
- पार्थास्तु देवो भगवान्मुकुन्दो
 गृहीतवान्स क्षितिदेवदेवः ।
 आस्ते स्वपुर्या यदुदेवदेवो
 विनिर्जिताशेषनृदेवदेवः ॥ १२
- स एष दोषः पुरुषद्विडास्ते
 गृहान्प्रविष्टो यमपत्यमत्या ।
 पुष्पासि कृष्णाद्विमुखो गतश्री-
 स्यजाश्वशैवं कुलकौशलाय ॥ १३
- इत्यूचिवांस्तत्र सुयोधनेन
 प्रवृद्धकोपस्फुरिताधरेण ।
 असत्कृतः सत्स्पृहणीयशीलः
 क्षत्ता सकर्णानुजसौबलेन ॥ १४
- क एनमत्रोपजुहाव जिह्वं
 दास्याः सुतं यद्वलिनैव पुष्टः ।

- तस्मिन्प्रतीपः परकृत्य आस्ते
निर्वास्यतामाशु पुराच्छ्वसानः ॥ १५
- स इत्थमत्युल्बणकर्णबाणै-
भ्रातुः पुरो मर्मसु ताडितोऽपि ।
स्वयं धनुर्द्वारि निधाय मायां
गतव्यथोऽयादुरुमानयानः ॥ १६
- स निर्गतः कौरव पुण्यलब्धो
गजाह्वयात्तीर्थपदः पदानि ।
अन्वाक्रमत्पुण्यचिकीर्षयोर्व्यां
स्वधिष्ठितो यानि सहस्रमूर्तिः ॥ १७
- पुरेषु पुण्योपवनाद्रिकुञ्जे-
ष्वपङ्क्तोयेषु सरित्सरस्तु ।
अनन्तलिङ्गैः समलङ्कृतेषु
चचार तीर्थायतनेष्वनन्यः ॥ १८
- गां पर्यटन्मेध्यविविक्तवृत्तिः
सदाप्तुतोऽधःशयनोऽवधूतः ।
अलक्षितः स्वैरवधूतवेषो
व्रतानि चरे हरितोषणानि ॥ १९
- इत्थं व्रजन्भारतमेव वर्षं
कालेन यावद्गतवान्प्रभासम् ।

तावच्छशास क्षितिमेकचक्रा-	
मेकातपत्रामजितेन पार्थः ॥	२०
तत्राथ शुश्राव सुहृद्विनष्टिं	
वनं यथा वेणुजवह्निसंश्रयम् ।	
संस्पर्धया दग्धमथानुशोच-	
न्सरस्वतीं प्रत्यगियाय तूष्णीम् ॥	२१
तस्यां त्रितस्योशनसो मनोश्च	
पृथोरथाम्नेरसितस्य वायोः ।	
तीर्थं मुदासस्य गवां गुहस्य	
यच्छ्लाद्धदेवस्य स आसिषेवे ॥	२२
अन्यानि चेह द्विजदेवदेवैः	
कृतानि नानायतनानि विष्णोः ।	
प्रत्यङ्गमुख्याङ्कितमन्दिराणि	
यद्दर्शनात्कृष्णमनुस्मरन्ति ॥	२३
ततस्त्वतिब्रज्य सुराष्ट्रमृद्धं	
सौवीरमत्स्यान्कुरुजाङ्गलांश्च ।	
कालेन तावद्यमुनामुपेत्य	
तत्रोद्धवं भागवतं ददर्श ॥	२४
स वासुदेवानुचरं प्रशान्तं	
बृहस्पतेः प्राक्तनयं प्रतीतम् ।	

- आलिङ्ग्य गाढं प्रणयेन भद्रं
स्नानामष्टच्छद्मगवत्प्रजानाम् ॥ २५
- कच्चित्पुराणौ पुरुषौ स्वनाभ्य-
पाद्मानुवृत्त्येह किलावतीणौ ।
आसात उर्वर्याः कुशलं विधाय
कृतक्षणौ कुशलं शूरगेहे ॥ २६
- कच्चित्कुरूणां परमः सुहृन्नो
भामः स आस्ते सुखमङ्ग शौरिः ।
यो वै स्वसृणां पितृवद्ददाति
वरान्वदान्यो वरतर्पणेन ॥ २७
- कच्चिद्वरूथाधिपतिर्यदूनां
प्रद्युम्न आस्ते सुखमङ्ग वीरः ।
यं रुक्मिणी भगवतोऽभिलेभे
आराध्य विप्रान्स्मरमादिसर्गे ॥ २८
- कच्चित्सुखं सात्वतवृष्णिभोज-
दाशार्हकाणामधिपः स आस्ते ।
यमभ्यषिञ्चच्छतपत्रनेत्रो
नृपासनाशां परिहृत्य दूरात् ॥ २९
- कच्चिद्धरेः सौम्य सुतः सदृक्ष
आस्तेऽग्रणी रथिनां सायु साम्बः ।

- असूत यं जाम्बवती व्रताह्या
 देवं गुहं योऽम्बिकया धृतोऽग्रे ॥ ३०
- क्षेमं स कश्चिद्युधान आस्ते
 यः फाल्गुनाल्लब्धधनूरहस्यः ।
 लेभेऽञ्जसाधोक्षजसेवयैव
 गतिं तदीयां यतिभिर्दुरापाम् ॥ ३१
- कश्चिद्बुधः स्वरत्यनमीव आस्ते
 श्वफल्कपुत्रो भगवत्प्रपन्नः ।
 यः कृष्णपादाङ्कितमार्गपांसु-
 ष्वचेष्टत प्रेमविभिन्नधैर्यः ॥ ३२
- कश्चिच्छिवं देवकभोजपुत्र्या
 विष्णुप्रजाया इव वेदमातुः ।
 या वै स्वगर्भेण दधार देवं
 त्रयी यथा यज्ञवितानमर्थम् ॥ ३३
- अपिस्विदास्ते भगवान्सुखं वो
 यः सात्वतां कामदुघोऽनिरुद्धः ।
 यमामनन्ति स्म ह शब्दयोनिं
 मनोमयं सत्त्वतुरीयतत्त्वम् ॥ ३४
- अपिस्विदन्ये च निजात्मदैव-
 मनन्यवृत्त्या समनुव्रता ये ।

हृदीकसत्यात्मजचारुदेषण-

गदादयः स्वस्ति चरन्ति सौम्य ॥ ३५

अपि स्वदोभ्यां विजयाच्युताभ्यां

धर्मेण धर्मः परिपाति सेतुम् ।

दुर्योधनोऽतप्यत यत्सभायां

साम्राज्यलक्ष्म्या विजयानुवृत्त्या ॥ ३६

किंवा कृताघेष्वघमत्यमर्षी

भीमोऽहिवर्हीर्घतमं व्यमुञ्चत् ।

यस्याङ्घ्रिपातं रणभूर्न सेहे

मार्गं गदायाश्चरतो विचित्रम् ॥ ३७

कच्चिद्यशोधा रथयूथपानां

गाण्डीवधन्वोपरतारिरास्ते ।

अलक्षितो यच्छरकूटगूढो

मायाकिरातो गिरिशस्तुतोष ॥ ३८

यमावुतस्वित्तनयौ पृथायाः

पार्थैर्वृतौ पद्मभिरक्षिणीव ।

रेमात ^१उद्दाय मृधे स्वरिक्थं

^२परात्सुपर्णाविव वज्रिवक्त्रात् ॥ ३९

- अहो पृथापि ध्रियतेऽर्भकार्थे
 राजर्षिवर्येण विनापि तेन ।
 यस्त्वेकवीरोऽधिरथो विजिग्ये
 धनुर्द्वितीयः ककुभश्चतस्रः ॥ ४०
- सौम्यानुशोचे तमघः पतन्तं
 भ्रात्रे परेताय विदुद्रुहे यः ।
 निर्यापितो येन सुहृत्स्वपुर्या
 अहं स्वपुत्रान्समनुव्रतेन ॥ ४१
- सोऽहं हरेर्मर्त्यविडम्बनेन
 दृशो नृणां चालयतो विधातुः ।
 नान्योपलक्ष्यः पदवीं प्रसादा-
 च्चरामि पश्यन्गतविस्मयोऽत्र ॥ ४२
- नूनं नृपाणां त्रिमदोत्पथानां
 महीं मुहुश्चालयतां चमूभिः ।
 वधात्प्रपन्नार्तिजिहीर्षियेशोऽ-
 प्युपैक्षताघं भगवान्कुरूपाम् ॥ ४३
- अजस्य जन्मोत्पथनाशनाय
 कर्माण्यकर्तुर्ग्रहणाय पुंसाम् ।
 नन्वन्यथा कोऽर्हति देहयोगं
 परो गुणानामुत कर्मतन्त्रम् ॥ ४४

तस्य प्रपन्नाखिललोकपाना-

मवस्थितानामनुशासने स्वे ।

अर्थाय जातस्य यदुष्वजस्य

वार्ता सखे कीर्तय तीर्थकीर्तेः ॥

४५

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे प्रथमोऽध्यायः ॥

॥ द्वितीयोऽध्यायः ॥

श्रीशुकः—

इति भागवतः पृष्ठः क्षत्ता वार्ता प्रियाश्रयाम् ।

प्रतिवक्तुं न चोत्सेह औत्कण्ड्यात्स्मारितेश्वरः ॥

१

यः पञ्चहायनो मात्रा प्रातराशाय याचितः ।

तन्नैच्छद्रचयन्यस्य सपर्यां बाललीलया ॥

२

स कथं सेवया तस्य कालेन जरसं गतः ।

पृष्ठो वार्ता प्रतिब्रूयाद्भर्तुः पादावनुस्मरन् ॥

३

स मुहूर्तमभूत्तूर्णी कृष्णाङ्घ्रिसुधया भृशम् ।

तीव्रेण भक्तियोगेन निमग्नः साधुनिर्वृतः ॥

४

पुलकोद्भिन्नसर्वाङ्गो मुञ्चन्मीलदृशा शुचः ।

पूर्णार्थो लक्षितस्तेन स्नेहप्रसरसम्प्लुतः ॥

५

शनकैर्भगवल्लोकान्नृलोकं पुनरागतः ।	
विमृज्य नेत्रे विदुरं प्रत्याहोद्धव उत्सयन् ॥	६
उद्धवः—	
कृष्णद्युमणिनि ^१ म्लोचे गीर्णेष्वजगरेण ह ।	
किं नु नः कुशलं ब्रूयां गतश्रीषु गृहेष्वहम् ॥	७
दुर्भगो वत लोकोऽयं यदवो नितरामपि ।	
ये संवसन्तो न विदुर्हरिं मीना इवोडुपम् ॥	८
इङ्गितज्ञाः पुरुप्रौढा एकारामाश्च सात्वताः ।	
सात्वतामृषभं सर्वे भूतावासममंसत ॥	९
देवस्य मायया स्पृष्टा ये चान्यदसदाश्रिताः ।	
भ्राम्यते धीर्न तद्वाक्यैरात्मन्युत्तात्मनो हरौ ॥	१०
प्रदर्श्यात्प्रतपसामवितृप्तदृशां नृणाम् ।	
आदायान्तरघाद्यस्तु स्वबिम्बं लोकलोचनम् ॥	११
यन्मर्त्यलीलौपयिकं स्वयोग-	
मायाबलं दर्शयता गृहीतम् ।	
विस्मापनं स्वस्य च सौभगद्धैः	
परं पदं भूषणभूषणाङ्गम् ॥	१२
यद्धर्मसूनोर्बत राजसूये	
निरीक्ष्य दृक्स्वस्त्ययनं त्रिलोकः ।	

कार्त्स्न्येन चाद्येह गतं विधातु-
 र्वाक्सृतौ कौशलमित्यमन्यत ॥ १३.

यस्यानुरागप्लुतहासरास-
 लीलावलोकप्रतिलब्धमानाः ।
 ब्रजस्त्रियो दृग्भिरनुप्रवृत्त-
 धियोऽवतस्थुः किल कृत्यशेषाः ॥ १४

स्वशान्तरूपेष्वितरैः स्वरूपै-
 रभ्यर्चमानेष्वनुकम्पितात्मा ।
 पराववेशो महदंशयुक्तो
 ह्यजोऽपि जातो भगवान्यथाग्निः ॥ १५.

मां खेदयत्येतदजस्य जन्म-
 विडम्बनं यद्वसुदेवगोहे ।
 ब्रजे च वासोऽरिभयादिव स्वयं
 पुराद्व्यवात्सीद्यदनन्तवीर्यः ॥ १६.

^१दुनोति चेतः स्मरतो ममैत-
 द्यदाह पादावभिवन्द्य पित्रोः ।
 ताताम्ब कंसादुरुशङ्कितानां
 प्रसीद^२तं नोऽकृतनिष्कृतीनाम् ॥ १७.

- को वा अमुष्याङ्घ्रिसरोजरेणुं
विस्मर्तुमीशीत पुमान्विजिघ्रन् ।
यो विस्फुरद्भ्रूविटपेन भूमे-
भारं कृतान्तेन तिरश्चंकार ॥ १८
- दृष्टा भवद्भिर्ननु राजसूये
चैद्यस्य कृष्णं द्विषतोऽपि सिद्धिः ।
यां योगिनः संस्पृहयन्ति सम्य-
ग्योगेन कस्तद्विरहं सहेत ॥ १९
- तथैव चान्ये नरलोकवीरा
य आहवे कृष्णमुखारविन्दम् ।
नेत्रैः पिबन्तो नयनाभिरामं
पार्थारुपूताः पदमापुरस्य ॥ २०
- स्वयं त्वसाम्यातिशयरुयधीशः
स्वाराज्यलक्ष्म्यात्प्रसमस्तकामः ।
बलिं हरद्भिश्चिरलोकपालैः
किरीटकोट्येडितपादपीठः ॥ २१
- तत्तस्य कैङ्कर्यमलङ्कृताञ्जो
विग्लापयत्यङ्ग यदुग्रसेनम् ।
तिष्ठन्निषण्णं परमेष्ठिधिष्ण्ये
न्यबोधयद्देव निधारयेति ॥ २२

अहो वकी यं स्तनकालकूटं जिघांसयापाययदप्यसाध्वी । लेभे गतिं धात्र्युचितां ततोऽन्यं कं वा दयालुं शरणं ब्रजेम ॥	२३
मन्येऽसुरान्भागवतांस्त्र्यधीशे संरम्भमार्गाभिनिविष्टचित्तान् । ये संयुगेऽवक्षत ताक्ष्यपुत्र- मंसे सुनाभायुधमापतन्तम् ॥	२४
वसुदेवस्य देवक्यां जातो भोजेन्द्रबन्धने । चिकीर्षुर्भगवानस्याः शमजेनाभियाचितः ॥ .	२५
ततो नन्दब्रजमितः पित्रा कंसाद्धि विभ्यता । एकादश समास्तत्र गूढार्चिःसबलोऽवसत् ॥	२६
^१ परीतो वत्सपैर्वत्सांश्चारयन्व्याहरद्विभुः । यमुनोपवने कूजद्विजसङ्कुलिताङ्घ्रिपे ॥	२७
कौमारीं दर्शयंश्चेष्टां प्रेक्षणीयां ब्रजौकसाम् । रुदन्निव हसन्मुग्धबालसिंहावलोकनः ॥	२८
^२ स एव गोधनं लक्ष्म्या निकेतं सितगोवृषम् । चारयन्ननुगान्गोपात्रणद्वेणुररीरमत् ॥	२९
प्रयुक्तान्भोजराजेन मायिनः कामरूपिणः ।	

लीलया व्यनुदत्तांस्तान्बालः क्रीडनकानिव ॥	३०
विपन्नान्विष ^१ पानेन निगृह्य भुजगाधिपम् ।	
उत्थाप्यापाययद्भावस्तत्तोयं प्रकृतिस्थितम् ॥	३१
अयाजयद्गोसवेन गोपराजं द्विजोत्तमैः ।	
वित्तस्य चोरुभारस्य चिकीर्षन्सद्व्ययं विभुः ॥	३२
वर्षतीन्द्रे व्रजः कोपाद्भ्रममानेऽतिविह्वलः ।	
गोत्रलीलातपत्नेण त्रातो भद्रानुगृह्णता ॥	३३
शरच्छशिकरैर्मृष्टं मानयन्रजनीमुखम् ।	
गायन्कलपदं रेमे स्त्रीणां मण्डलमण्डनः ॥	३४

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे द्वितीयोऽध्यायः ॥

॥ तृतीयोऽध्यायः ॥

उद्धवः—

ततः स आगत्य पुरं स्वपित्रो-

श्रिकीर्षया शं बलदेवसंयुतः ।

निपात्य तुङ्गाद्रिपुयूथनाथं

हतं व्यकर्षद्व्यसुमोजसोर्व्याम् ॥

सान्दीपनेः सकृत्प्रोक्तं ब्रह्माधीत्य सविस्तरम् ।

तस्मै प्रादाद्वरं पुत्रं मृतं पञ्चजनोदरात् ॥

२

समाहुता भीष्मककन्यया ये

श्रियः सवर्णेन बुभूषयैषाम् ।

गान्धर्ववृत्त्या मिषतां स्वभागं

जह्ने पदं मूर्ध्नि दधत्सुपर्णः ॥

३

ककुद्गतोऽविद्धनसो दमित्वा

स्वयंवरे नाम्नजितीमुवाह ।

तद्भ्रममानानपि गृध्यतोऽज्ञा-

ञ्जनेऽक्षतः शस्त्रभृतः स्वशस्त्रैः ॥

४

प्रियं प्रभुर्ग्राम्य इव प्रियाया

विधित्सुरार्च्छद् द्युतरुं यदर्थे ।

वज्याद्रवत्तं सगणो रुषान्धः

क्रीडामृगो नूनमयं वधूनाम् ॥

५

सुतं मृधे स्वं वपुषा प्रसन्तं

दृष्ट्वा सुनाभोन्मथितं धरित्र्या ।

आमन्त्रितस्तत्तनयाय शेषं

दत्त्वा तदन्तःपुरमाविवेश ॥

६

तत्राहृतास्ता नरदेवकन्याः

कुजेन दृष्ट्वा हरिमार्तबन्धुम् ।

उत्थाय सद्यो जगृहुः प्रहर्षं

व्रीडानुरागप्रहितावलोकैः ॥

७

आसां मुहूर्त एकस्मिन्नानागारेषु योषिताम् ।

¹सविधं जगृहे पाणिननुरूपः स्वमायया ॥

८

तास्वपत्यान्यजनयदात्मतुल्यानि सर्वतः ।

एकैकस्यां दशदश प्रकृतेर्विबुभूषया ॥

९

कालभागधशाल्वादीननीकै रुन्धतः पुरम् ।

अजीघनत्स्वयं दिव्यं स्वपुंसां तेज आदिशत् ॥

१०

शम्बरं विविदं बाणं मुरं पत्वलमेव च ।

अन्यांश्च दन्तवक्त्रादीनवधीत्कांश्च घातयत् ॥

११

अथ ते भ्रातृपुत्राणां पक्षयोः पतितान्नृपान् ।

चचाल भूः कुरुक्षेत्रं येषामापततां बलैः ॥

१२

सकर्णदुःशासनसौबलानां

कुमन्त्रपाकेन हतश्रियायुषम् ।

सुयोधनं सानुचरं शयानं

भग्नोरुमुठ्यौ न ननन्द पश्यन् ॥

१३

कियान्भुवोऽयं क्षपितोरुभारो

यद्द्वौगभीष्मार्जुनभीममूलैः ।

अष्टादशाक्षौहिणिको मदंशै-

रास्ते बलं दुर्विषहं यदूनाम् ॥

१४

मिथो यदैषां भविता विवादो

माध्वया मदाताम्रविलोचनानाम् ।

नैषां वधोपाय इयानतोऽन्यो

मय्युद्यतेऽन्तर्दधते स्वयं स्म ॥

१५

एवं सञ्चिन्त्य भगवान्स्वराज्ये स्थाप्य धर्मजम् ।

नन्दयामास सुहृदः साधूनां वर्त्म दर्शयन् ॥

१६

उत्तरायां धृतः पूरोर्वशः साध्वभिमन्युना ।

स वै द्रौण्यस्त्रसञ्छिन्नः पुनर्भगवता धृतः ॥

१७

अयाजयद्धर्मसुतमश्वमेधैस्त्रिभिर्विभुः ।

सोऽपि क्षमामनुजै रक्षन्रेमे कृष्णमनुव्रतः ॥

१८

भगवानपि विश्वात्मा लोकवेदपथानुगः ।

कामान्सिषेवे द्वार्वत्यामसक्तः सांख्यमास्थितः ॥

१९

स्निग्धस्मितावलोकेन वाचा पीयूषकल्पया ।

चरित्रेणानवद्येन श्रीनिकेतेन चात्मना ॥

२०

इमं लोकममुं चैव रमयन्सुतरां यदून् ।

रेमे क्षणदया दत्तक्षणस्त्रीक्षणसौहृदः ॥

२१

तस्यैवं रममाणस्य संवत्सरगणान्वहून् ।

गृहमेघेषु योगेषु विरागः समजायत ॥	२२
दैवाधीनेषु कामेषु दैवाधीनः स्वयं पुमान् ।	
को विस्रम्भेत योगेन योगेश्वरमनुव्रतः ॥	२३
पुर्यां कदाचित्क्रीडद्भिर्यदुभोजकुमारकैः ।	
कोपिता मुनयः शेषुर्भगवन्मतकोविदाः ॥	२४
ततः कतिपयैर्मासैर्वृष्णिभोजान्धकादयः ।	
ययुः प्रभासं संहृष्टा रथैर्देवविमोहिताः ॥	२५
तत्र स्नात्वा पितृन्देवानृषींश्चैव तदम्भसा ।	
तर्पयित्वाथ विप्रेभ्यो गावो बहुगुणा ददुः ॥	२६
हिरण्यं रजतं शय्यां वासांस्यजिनकम्बलान् ।	
^१ यानं रथानिभान्कन्या धरां वृत्तिकरीमपि ॥	२७
अन्नं चोरुरसं तेभ्यो दत्त्वा भगवदर्पणम् ।	
गोविप्रार्थासवः शूराः प्रणेमुर्भुवि मूर्धभिः ॥	२८

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे तृतीयोऽध्यायः ॥

॥ चतुर्थोऽध्यायः ॥

उद्धवः—

अथ ते तदनुज्ञाता भुक्त्वा पीत्वा च वारुणीम् ।	
तया विभ्रंशितज्ञाना दुरुक्तैर्मर्म पस्पृशुः ॥	१
तेषां मैरेयदोषेण विषमीकृतचेतसाम् ।	
^१ निम्लोचति रवावासीद्वेणूनामिव मर्दनम् ॥	२
भगवान्स्वात्ममायाया गतिं तामवलोक्य सः ।	
सरस्वतीमुपस्पृश्य वृक्षमूलमुपाविशत् ॥	३
अहं चोक्तो भगवता प्रपन्नार्तिहरेण ह ।	
वदरीं त्वं प्रयाहीति स्वकुलं सञ्जिहीर्षुणा ॥	४
अथापि तदभिप्रेतं जानन्नहम ^२ रिन्दम ।	
पृष्ठतोऽन्वगमं भर्तुः पादविश्लेषणाक्षमः ॥	५
अद्राक्षमेकमासीनं विचिन्वन्दयितं पतिम् ।	
श्रीनिकेतं सरस्वत्यां कृतकेतमकेतनम् ॥	६
श्यामावदातं विरजं ^३ प्रशान्तरुणलोचनम् ।	
दोर्भिश्चतुर्भिर्विदितं पीतकौशाम्बरेण च ॥	७
वाम ऊरावधिश्रित्य दक्षिणाङ्घ्रिसरोरुहम् ।	
अपाश्रितार्भकाश्चत्थमकृशं त्यक्तपिप्पलम् ॥	८

तस्मिन्महाभागवतो द्वैपायनसुहृत्सखा ।

लोकाननुचरन्सिद्ध आससाद यदृच्छया ॥

९

तस्यानुरक्तस्य मुनेर्मुकुन्दः

प्रमोदभावानतकन्धरस्य ।

आशृण्वतो मामनुरागहास-

समीक्षया विश्रमयन्नवाच ॥

१०

श्रीभगवान्—

वेदाहमन्तर्मनसीप्सितं ते

ददामि यत्तद्दुरवापमन्यैः ।

सत्रे पुरा विश्वसृजां वसूनां

मत्सिद्धिकामेन वसो त्वयेष्टः ॥

११

स एष ^१भावश्चरमो भवाना-

मासादितस्ते मदनुग्रहो यत् ।

यन्मां नृलोकान्रह उत्सृजन्तं

दिष्ट्या ददृश्वान्विशदानुवृत्त्या ॥

१२

पुरा मया प्रोक्तमजाय नाभ्ये

^२पद्मे निषण्णाय ममादिसर्गे ।

ज्ञानं परं मन्महिमावभासं

यत्सूरयो भागवतं वदन्ति ॥

१३

- इत्यादृतोक्तः परमस्य पुंसः
 प्रतीक्षणानुग्रहभाजनोऽहम् ।
 स्नेहोत्थरोमा स्वलिताक्षरस्तं
 मुञ्चन्त्युचः प्राञ्जलिगवभाषे ॥ १४
- कोन्वीश ते पादसरोजभाजां
 सुदुर्लभोऽर्थेषु चतुर्ष्वपीह ।
 तथापि नाहं प्रवृणोमि भूम-
 न्भवत्पदान्भोजनिषेवणोत्सुकः ॥ १५
- कर्माण्यनीहस्य भवोऽभवस्य ते
 दुर्गाश्रयोऽथारिभयात्पलायनम् ।
 कालात्मनो यत्प्रमदायुताश्रयः
 स्वात्मनरतेः खिद्यति धीर्विदामिह ॥ १६
- मन्त्रेषु मां वा उपहूय यत्त्व-
 मकुण्ठिताखण्डसदात्मबोधः ।
 पृच्छेः प्रभो मुग्ध इवाप्रमत्त-
 स्तन्नो मनो मोहयतीव देव ॥ १७
- ज्ञानं परं स्वात्सरहःप्रकाशं
 प्रोवाच कस्मै भगवान्समग्रम् ।
 अपि क्षमं नो ग्रहणाय भर्त-
 र्वेदाञ्जसा यद्वृजिनं तरेम ॥ १८

इत्यावेदितहादाय महं स भगवान्परः ।
आदिदेशारविन्दाक्ष आत्मनः परमां स्थितिम् ॥ १९

स एवमाराधितपादतीर्था-
दधीततत्त्वात्मविबोधमार्गः ।
प्रणम्य पादौ परिवृत्य देव-
मिहागतोऽहं विरहातुरात्मा ॥ २०

सोऽहं तदर्शनाह्लादवियोगार्तियुतः प्रभोः ।
गमिष्ये दयितं तस्य बदर्याश्रममण्डलम् ॥ २१

यत्र नारायणो देवो नरश्च भगवानृषिः ।
मृदु तीव्रं तपो दीर्घं तेपाते लोकभावनौ ॥ २२

श्रीशुकः—

इत्युद्धवादुपाकर्ण्य सुहृदां दुःसहं वधम् ।
ज्ञानेनाशमयत्क्षत्ता शोकमुत्पतितं बुधः ॥ २३

स तं महाभागवतं ब्रजन्तं कौरवर्षभः ।
विश्रम्भादभ्यघत्तेदं मुख्यं कृष्णपरिग्रहे ॥ २४

विदुरः—

ज्ञानं परं स्वात्मरहःप्रकाशं
यदाह योगेश्वर ईश्वरस्ते ।
वक्तुं भवान्नोऽर्हति यद्धि विष्णो-
र्भृत्याः स्वभृत्यार्थकृतश्चरन्ति ॥ २५

उद्धवः—

ननु ते तत्त्वसंराध्य ऋषिः कौषारवोऽन्तिमे ।

साक्षाद्भगवतादिष्टो मर्त्यलोकं जिहासता ॥

२६

श्रीशुकः—

इति सह विदुरेण विश्वमूर्ते-

गुणकथया सुधया ^१प्लावितोरुतापः ।

क्षणमिव पुलिने यमस्वसुस्तां

समुषित औपगविर्निशां ततोऽगात् ॥

२७

राजा—

निधनमुपगतेषु वृष्णिभोजे-

ष्वधिरथयूथपयूथपेषु मुख्यः ।

स तु कथमवशिष्ट उद्धवो य-

द्धरिरपि तत्यज आकृतिं त्र्यधीशः ॥

२८

श्रीशुकः—

ब्रह्मशापापदेशेन कालेनामोघवाञ्छितः ।

संहृत्य स्वकुलं नूनं त्यक्ष्यन्देहमचिन्तयत् ॥

२९

अस्माल्लोकादुपरते मयि ज्ञानं मदाश्रयम् ।

अर्हत्युद्धव एवाद्धा सम्प्रत्यात्मवतां वरः ॥

३०

नोद्धवोऽण्वपि मन्थूनो यद्गुणैर्नार्दितः प्रभुः ।


अतो मद्भयुनं लोकं ग्राहयन्निव तिष्ठतु ॥

३१

एवं त्रिलोकगुरुणा संदिष्टः शब्दयो ^१ गिना ।	
बदर्याश्रममासाद्य हरिमीजे समाधिना ॥	३२
विदुरोऽप्युद्धवाच्छ्रुत्वा कृष्णस्य परमात्मनः ।	
क्रीडयोपात्तदेहस्य कर्माणि श्लाघितानि च ॥	३३
देहन्यासं च तस्यैवं धीराणां धैर्यवर्धनम् ।	
अन्येषां दुष्करतरं पशूनां विकृवात्मनाम् ॥	३४
आत्मानं च कुरुश्रेष्ठ कृष्णेन मनसेक्षितम् ।	
ध्यायन्गते भागवते रुरोद प्रेमविह्वलः ॥	३५
कालिन्द्याः कतिभिः सिद्ध अहोभिर्भरतर्षभः ।	
प्रापद्यत स्वःसरितं यत्र मित्रासुतो मुनिः ॥	३६

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे चतुर्थोऽध्यायः ॥

॥ पञ्चमोऽध्यायः ॥



शुकः—

द्वारिं द्युनद्या ऋषभः कुरूणां
 मैत्रेयमासीनमगाधवोधम् ।
 क्षत्तोपसृत्याच्युतभावशुद्धः
 प्रच्छ सौशील्यगुणाभितृप्तः ॥ १

विदुरः—

सुखाय कर्माणि करोति लोको
 न तैः सुखं वान्यदुपारमं वा ।
 विन्देत भूयस्तत एव दुःखं
 यदत्र युक्तं भगवान्वदेन्नः ॥ २

जनस्य कृष्णाद्धिमुखस्य दैवा-
 दधर्मशीलस्य सुदुःखितस्य ।
 अनुग्रहायेह चरन्ति नूनं
 भूतानि भव्यानि जनार्दनस्य ॥ ३

तत्साधुवर्यादिश वर्त्म शं नः
 संराधितो भगवान्येन पुंसाम् ।
 हृदि स्थितो यच्छति भक्तिपूते
 ज्ञानं सतत्त्वाधिगमं पुराणम् ॥ ४

करोति कर्माणि कृतावतारो यान्यात्मतन्त्रो भगवांस्त्र्यधीशः । यथा ससर्जाम्र इदं निरीहः संस्थाप्य वृत्तिं जगतो विधत्ते ॥	५
यथा पुनः स्वे स्व इदं निवेदय शेते गुहायां स निवृत्तवृत्तिः । योगेश्वराधीश्वर एक एत- दनुप्रविष्टो बहुधा यथासीत् ॥	६
क्रीडन्विधत्ते द्विजगोसुराणां क्षेमाय कर्माण्यवतारभेदैः । मनो न तृप्यत्यपि शृण्वतां नः सुश्लोकमौलैश्चरितामृतानि ॥	७
यैस्तत्त्वभेदैरधिलोकनाथो लोकानलोकान्सह लोकपालान् । अचीकृपद्यत्र हि सर्वसत्त्व- निकायभेदोऽधिकृतः प्रतीतः ॥	८
येन प्रजानामुत आत्मकर्म रूपाभिधानां च भिदां व्यधत्त । नारायणो विश्वसृडात्मयोनि- रेतच्च नो वर्णय विप्रवर्य ॥	९

परावरेषां भगवन्त्रतानि श्रुतानि मे व्यासमुखादर्भाक्षणम् । अतृप्तुम क्षुल्लसुखाव ^१ हानां तेषामृते कृष्णकथामृतौघात् ॥	१०
कस्तृप्तुयात्तीर्थपदोऽभिधाना- त्सत्रेषु वः सूरिभिरीड्यमानात् । यः कर्णनाडीं पुरुषस्य यातो भवप्रदां गेहरतिं छिनत्ति ॥	११
मुनिर्विवक्षुर्भगवद्गुणा ^२ नां सखापि ते भारतमाह कृष्णः । यस्मिन्नृणां ग्राम्यसुखानुवादै- र्मतिर्गृहीता नु हरेः कथायाम् ॥	१२
सा श्रद्धानस्य विवर्धमाना विरक्तिमन्यत्र करोति पुंसः । हरेः ^३ पदानुस्मृतिनिर्वृतस्य समस्तदुःखा ^४ त्ययमाशु घत्ते ॥	१३
तान् शोच्यशोच्यानविदोनुशोचे हरेः कथाया विमुखा ^५ नघेन ।	

क्षिणोति देवोऽनिमिषस्तु येषा-
मायुर्वृथावादगतिस्मृतीनाम् ॥ १४

तदस्य कौषारव शर्मदातु-
हरेः कथामेव कथा^१सु सारम् ।
उद्धृत्य पुष्पेभ्य इवार्तबन्धो
शिवाय नः कीर्तय तीर्थकीर्तेः ॥ १५

स विश्वजन्मस्थितिसंयमार्थे
कृतावतारः प्रगृहीतशक्तिः ।
चकार कर्माण्यतिपूरुषाणि
यानीश्वरः कीर्तय तानि मह्यम् ॥ १६

शुकः—

स एवं भगवान्पृष्टः क्षत्त्वा कौषारविर्मुनिः ।
पुंसां^२ निःश्रेयसा^३र्थेन तमाह बहु मानयन् ॥ १७

मैत्रेयः—

साधु पृष्टं त्वया साधो लोकान्साध्वनुगृह्यता ।
कीर्तिं वितन्वता लोके आत्मनोऽधोक्षजात्मनः ॥ १८

नैतच्चित्रं त्वयि क्षत्तर्बादरायणवीर्यजे ।
गृहीतोऽनन्यभावेन यत्त्वया हरिरीश्वरः ॥ १९

माण्डव्यशापाद्भगवान्प्रजासंयमनो यमः ।
भ्रातुः क्षेत्रे भुजिष्यायां जातः सत्यवतीसुतात् ॥ २०

भवान्भगवतो नित्यं संमतः सानुगस्य च ।	
१यस्य ज्ञानोपदेशाय मादि ^१ शङ्कगवान्त्रजन् ॥	२१
अथ ते भगवल्लीला योगमायोपबृंहिताः ।	
विश्वस्थित्युद्भवान्तार्था वर्णयाम्यनुपूर्वशः ॥	२२
भगवानेक आसेदमग्र आत्मात्मनां विभुः ।	
आत्मेच्छानुगतावात्मा नानामत्युप ^१ लक्षणः ॥	२३
स वा एष तदा द्रष्टा नापश्यद्दृश्यमेकराद् ।	
मेनेऽसन्तमिवात्मानं सुप्रशक्तिरसुप्रदृक् ॥	२४
सा वा एतस्य सन्द्रष्टुः शक्तिः सदसदात्मिका ।	
माया नाम महाभाग ययेदं निर्ममे विभुः ॥	२५
कालवृत्त्या तु मायायां गुणमय्यामधोक्षजः ।	
पुरुषेणात्मभूतेन वीर्यमाधत्त वीर्यवान् ॥	२६
ततोऽभवन्महत्तत्त्वमव्यक्ताकालचोदितात् ।	
विज्ञानात्मात्मदेहस्थं विश्वं व्यञ्जस्तमोनुदः ॥	२७
सोऽप्यंशगुणकालात्मा भगवद्दृष्टिगोचरः ।	
आत्मानं व्यकरोदात्मा विश्वस्यास्य सिसृक्षया ॥	२८
महत्तत्त्वाद्विकुर्वाणादहंतत्त्वं व्यजायत ।	
कार्यकारणकर्त्रात्मा भूतेन्द्रियमनोमयः ॥	२९
वैकारिकस्तैजसश्च तामसश्चेत्यहं त्रिधा ।	

अहंतत्त्वाद्विकुर्वाणान्मनो वैकारिकादभूत् ॥	३०
वैकारिकाश्च ये देवा अर्थाभिव्यञ्जनं यतः ॥	३०॥
तैजसानीन्द्रियाण्येव ज्ञानकर्ममयानि च ।	
तामसो भूतसूक्ष्मादिर्यतः खं लिङ्गमात्मनः ॥	३१॥
कालमायांशयोगेन भगवद्वीक्षितं नभः ।	
नभसोऽनुसृतं स्पर्शं विकुर्वन्निर्ममेऽनिलम् ॥	३२॥
अनिलोऽपि विकुर्वाणो नभसोरुबलान्वितः ।	
ससंज्ञं रूपतन्मात्रं ज्योतिर्लोकस्य लोचनम् ॥	३३॥
अनिलेनान्वितं ज्योतिर्विकुर्वत्परवीक्षितम् ।	
^१ आधत्ताम्भो रसमयं कालमायांशयोगतः ॥	३४॥
ज्योतिषाम्भोऽनुसंसृष्टं विकुर्वद्ब्रह्मवीक्षितम् ।	
महीं गन्धगुणामाधात्कालमायांशयोगतः ॥	३५॥
भूतानां नभआदीनां यद्यद्भ्रू ^२ व्यावरावरम् ।	
तेषां परानुसंसर्गाद्यथासंख्यं गुणान्विदुः ॥	३६॥
एते देवाः कला विष्णोः कालमायांशल्लिङ्गिनः ।	
नानात्वात्स्वक्रियानीशाः ^३ प्रोचुः प्राञ्जलयो विभुम् ॥	३७॥

देवाः—

नमाम ते देव पदारविन्दं

प्रपन्नतापोपशमातपत्रम् ।

- यन्मूलकेता यतयोऽञ्जसोरु-
संसारदुःखं वहिरुत्क्षिपन्ति ॥ ३८ ॥
- धातर्यदस्मिन्भव ईश जीवा-
स्तापत्रयेणोपहता न शर्म ।
आत्मैल्लभन्ते भगवंस्तवाङ्घ्रि-
च्छायां सविद्यामत आश्रयेम ॥ ३९ ॥
- मार्गन्ति यत्ते मुखपद्मनीडै-
श्छन्दःसुपर्णैर्ऋषयो विविक्ते ।
यस्याघमर्षोदसरिद्वरायाः
पदं पदं तीर्थपदः प्रपन्नाः ॥ ४० ॥
- यच्छ्रद्धया श्रुतवत्या च भक्त्या
संमृज्यमाने हृदयेऽवधाय ।
ज्ञानेन वैराग्यबलेन धीराः
ब्रजेम तत्तेऽङ्घ्रिसरोजपीठम् ॥ ४१ ॥
- विश्वस्य ^१जन्मस्थितिसंयमार्थे
कृतावतारस्य पदाम्बुजं ते ।
ब्रजेम सर्वे शरणं यदीश
स्मृतं प्रयच्छत्यभयं स्वपुंसाम् ॥ ४२ ॥

यत्सानुबन्धेऽसति देहगेहे

ममाहमित्यूढदुराग्रहाणाम् ।

पुंसां सुदूरं वसतोऽपि पुर्यां

भजेम तत्ते भगवन्पदाब्जम् ॥

४३॥

तान्वा असद्वृत्तिभिरक्षिभिर्ये

पराहृतान्तर्मनसः परेश ।

अथो न पश्यन्त्युरुगाय नूनं

ये ते पदन्यासविलासलक्ष्म्याः ॥

४४॥

पानेन ते देव कथासुधायाः

प्रवृद्धभक्त्या विशदाशया ये ।

वैराग्यसारं प्रतिलभ्य बोधं

यथाञ्जसान्वीयुरकुण्ठधिष्ण्यम् ॥

४५॥

तथापरे चात्मसमाधियोग-

बलेन जित्वा प्रकृतिं बलिष्ठाम् ।

त्वामेव धीराः पुरुषं विशन्ति

तेषां श्रमः स्यान्न तु सेवया ते ॥

४६॥

तत्ते वयं लोकसिसृक्षयाद्य

त्वयानुसृष्टास्त्रिभिरात्मभिः स्म ।

सर्वे वियुक्ताः स्वविहारतन्त्रं

न शक्नुमस्तत्प्रतिहर्तुवे ते ॥

४७॥

यावद्वलिं तेऽज ह्राम काले यथा वयं चान्नमदाम यत्र । यथोभयेषां त इमे हि लोका बलिं हरन्तोऽन्नमदन्त्यनूहाः ॥	४८॥
त्वं नः सुराणामसि सान्वयानां कूटस्थ आद्यः पुरुषः पुराणः । त्वं देवशक्त्यां गुणकर्मयोनी रेतस्त्वजायां कविमादधेऽजः ॥	४९॥
ततो वयं सत्प्रमुखा यदर्थे बभूविमात्मन्करवाम किं ते । त्वं नः स्वचक्षुः परिदेहि शक्त्या देव क्रियार्थो यदनुग्रहाणाम् ॥	५०॥
इति श्रीमद्भागवते महापुराणे अष्टादशसहस्रिकायां संहितायां तृतीयस्कन्धे पञ्चमोऽध्यायः ॥	

॥ षष्ठोऽध्यायः ॥

ऋषिः—

इति तासां स्वशक्तीनां सतीनामसमेत्य सः ।	
प्रसुप्तलोकतन्त्राणां निशाम्य गतिमीश्वरः ॥	१
कालसंज्ञां तदा देवीं विभ्रच्छक्तिमुरुक्रमः ।	
त्रयोविंशतितत्त्वानां गणं युगपदाविशत् ॥	२
सोऽनुप्रविष्टो भगवांश्चेष्टारूपेण तं गणम् ।	
भिन्नं संयोजयामास ^१ सुतं कर्म प्रबोधयन् ॥	३
प्रबुद्धकर्मा दैवेन त्रयोविंशतिको गणः ।	
प्रेरितोऽजनयत्स्वाभिर्मात्राभिरधिपूरुषम् ॥	४
परेण विशता स्वस्मिन्मात्रया विश्वसृङ्गणः ।	
चुक्षोभान्योन्यमासाद्य यस्मिँल्लोकाश्चराचराः ॥	५
हिरण्मयः स पुरुषः सहस्रपरिवत्सरान् ।	
आण्डकोश उवासाप्सु सर्वसत्त्वोपबृंहितः ॥	६
स वै विश्वसृजां गर्भो देवकर्मात्मशक्तिमान् ।	
विवभाजात्मनात्मानमेकधा दशधा त्रिधा ॥	७
एष ह्यशेषसत्त्वानामात्मांशः परमात्मनः ।	
आद्योऽवतारो यत्रासौ भूतग्रामो विभाव्यते ॥	८

साध्यात्मः साधिदैवञ्च साधिभूत इति त्रिधा ।	
विराट् प्राणो दशविध एकधा हृदयेन च ॥	९
स्मरन्विश्वसृजामीशो विज्ञापितमघोक्षजः ।	
विराजमतपस्त्वेन तेजसैषां विवृत्तये ॥	१०
अथ तस्याभितप्तस्य कति चायतनानि ह ।	
निरभिद्यन्त देवानां तानि मे गदतः शृणु ॥	११
तस्याग्निरास्यं निर्भिन्नं लोकपालोऽविशत्पदम् ।	
वाचा स्वांशेन वक्तव्यं ययासौ प्रतिपद्यते ॥	१२
निर्भिन्नं तालु वरुणो लोकपालोऽविश ^१ द्वरेः ।	
जिह्वयांशेन च रसं ययासौ प्रतिपद्यते ॥	१३
निर्भिन्ने अश्विनौ नासे विष्णोराविशतां पदम् ।	
घ्राणेनांशेन गन्धस्य प्रतिपत्तिर्यतो भवेत् ॥	१४
निर्भिन्ने अक्षिणी त्वष्टा लोकपालोऽविशद्विभोः ।	
चक्षुषांशेन रूपाणां प्रतिपत्तिर्यतो भवेत् ॥	१५
निर्भिन्नान्यस्य चर्माणि लोकपालोऽनिलोऽविशत् ।	
प्राणेनांशेन संस्पर्शं येनासौ प्रतिपद्यते ॥	१६
कर्णावस्य विनिर्भिन्नौ धिष्ण्यं स्वं विविशुर्दिशः ।	
श्रोत्रेणांशेन शब्दस्य सिद्धिं येन प्रपद्यते ॥	१७
त्वचमस्य विनिर्भिन्नां विविशुर्धिष्ण्यमोषधीः ।	

अंशेन रोमभिः कण्डूं यैरसौ प्रतिपद्यते ॥	१८
मेढूं तस्य विनिर्भिन्नं स्वधिष्ण्यं क उपाविशत् । रेतसांशेन येनासावानन्दं प्रतिपद्यते ॥	१९
गुदं पुंसो विनिर्भिन्नं मित्रो ^१ लोकेश आविशत् । पायुनांशेन येनासौ विसर्गं प्रतिपद्यते ॥	२०
हस्तावस्य विनिर्भिन्नाविन्द्रः स्वर्पतिराविशत् । वार्तयांशेन पुरुषो यया वृत्तिं प्रपद्यते ॥	२१
पादावस्य विनिर्भिन्नौ ^२ लोकेशो विष्णुराविशत् । गत्या स्वांशेन पुरुषो यया प्राप्यं प्रपद्यते ॥	२२
बुद्धिं चास्य विनिर्भिन्नां वागीशो धिष्ण्यमाविशत् । बोधेनांशेन बोद्धव्यं प्रतिपत्तिर्यतो भवेत् ॥	२३
हृदयं चास्य निर्भिन्नं चन्द्रमा धिष्ण्यमाविशत् । मनसांशेन येनासौ विक्रियां प्रतिपद्यते ॥	२४
आत्मानं चास्य निर्भिन्नमभिमानीऽविशत्पदम् । कर्मणांशेन येनासौ कर्तव्यं प्रतिपद्यते ॥	२५
सत्त्वं चास्य विनिर्भिन्नं महान् धिष्ण्यमुपाविशत् । चित्तेनांशेन येनासौ विज्ञानं प्रतिपद्यते ॥	२६
शीर्ष्णोऽस्य द्यौर्धरा पद्भ्यां खं नाभेरुदपद्यत ।	

गुणानां वृत्तयो येषु प्रतीयन्ते सुरादयः ॥	२७
आत्यन्तिकेन सत्त्वेन दिवं देवाः प्रपेदिरे ।	
घरां रजःस्वभावेन पणयो ये च ताननु ॥	२८
तार्तीयेन स्वभावेन भगवन्नाभिमाश्रिताः ।	
उभयोरन्तरं व्योम ये रुद्रपा ^१ र्षदां गणाः ॥	२९
मुखतोऽवर्तत ब्रह्म पुरुषस्य कुरुद्वह ।	
यस्नून्मुखत्वाद्दर्शानां मुख्योऽभूद्ब्राह्मणो गुरुः ॥	३०
बाहुभ्योऽवर्तत क्षत्रं क्षत्रियस्तदनुव्रतः ।	
यो जातस्त्रायते वर्णान्पौरु ^२ षः कण्टकक्ष ^३ तात् ॥	३१
विशोऽवर्तन्त तस्योर्वोलोकवृत्तिकरीर्विभोः ।	
वैश्यस्तदुद्भवो वार्ता नृणां यः समवर्तयत् ॥	३२
पद्भ्यां भगवतो जज्ञे श्शुश्रूषा धर्मसिद्धये ।	
तस्यां जातः पुरा शूद्रो यद्वृत्त्या तुष्यते हरिः ॥	३३
एते वर्णाः स्वधर्मेण यजन्ति स्वगुरुं हरिम् ।	
श्रद्धयात्मविशुद्ध्यर्थं यज्जाताः सह वृत्तिभिः ॥	३४
एतत्क्षत्तर्भगवतो दैवकर्मात्मरूपिणः ।	
कः श्रद्ध्यादुपाकर्तुं योगमायाबलोदयम् ॥	३५
अथापि कीर्तयाम्यङ्ग यथामति यथाश्रुतम् ।	
कीर्तिं हरेः स्वां सत्कर्तुं गिरमन्याभिधासतीम् ॥	३६

एकान्तलाभं वचसो नु पुंसां

सुश्लोकमौलेर्गुणवादमाहुः ।

श्रुतेश्च विद्वद्भिरुपाकृतायां

कथासुधायामुपसम्प्रयोगम् ॥

३७

¹आत्मनोऽवसितो वत्स महिमा कविनादिना ।

संवत्सरसहस्रान्ते धिया योगविपकया ॥

३८

अतो भगवतो माया मायिनामपि मोहिनी ।

यत्स्वयं चात्मवर्मात्मा न वेद् किमुतापरे ॥

३९

यतोऽप्राप्य न्यवर्तन्त वाचश्च मनसा सह ।

अहं चान्य इमे देवास्तस्मै भगवते नमः ॥

४०

इति श्रीमद्भागवते महापुराणे अष्टादशसहस्रिकायां

संहितायां तृतीयस्कन्धे षष्ठोऽध्यायः ॥

1 (आत्मनोऽप्यादिकविना महिमावसितोऽपि किम्)

[इति पाठान्तरम्]

॥ सप्तमोऽध्यायः ॥

श्रीशुकः—

एवं ब्रुवाणं मैत्रेयं द्वैपायनसुतो बुधः ।

प्रीणयन्निव भारत्या विदुरः प्रत्यभाषत ॥

१

विदुरः—

ब्रह्मन्कथं भगवतश्चिन्मात्रस्याविकारिणः ।

लीलया चापि युज्येरन्निर्गुणस्य गुणाः क्रियाः ॥

२

क्रीडायामुद्यमोऽर्भस्य कामश्चिक्रीडिषान्यतः ।

स्वतस्तृप्तस्य च कथं निवृत्तस्य सदान्यतः ॥

३

अस्त्राक्षीद्भगवान्विश्रं गुणमग्यात्ममायया ।

तया संस्थापयत्येतद्भूयः प्रत्यभिधास्यति ॥

४

देशतः कालतो योऽसाववस्थातः स्वतोऽन्यतः ।

अविलुप्तावबोधात्मा स युज्येताजया कथम् ॥

५

भगवानेक एवैष सर्वक्षेत्रेष्ववस्थितः ।

अमुष्य दुर्भगत्वं वा क्लेशो वा कर्मभिः कुतः ॥

६

एतस्मिन्मे मनो विद्वन्निवद्यतेऽज्ञानसङ्कटे ।

तन्नः पराणुद विभो कश्मलं मानसं महत् ॥

७

श्रीशुकः—

स इत्थं चोदितं क्षत्त्वा तत्त्वजिज्ञासुना मुनिः ।

प्रत्याह भगवच्चित्तः स्मयन्निव गतस्मयः ॥

८

मैत्रेयः—

सेयं भगवतो माया यन्न येन विरुध्यते ।

ईश्वरस्य विमुक्तस्य कार्पण्यमुत बन्धनम् ॥

९

यदर्थेन विनामुष्य पुंस आत्मविपर्ययः ।

प्रतीयत उपद्रष्टुः स्वशिरश्छेदनादिकः ॥

१०

यथा जले चन्द्रमसः कम्पादिस्तत्कृतो गुणः ।

दृश्यतेऽसन्नपि द्रष्टुरात्मनो नात्मनो गुणः ॥

११

स वै निवृत्तिधर्मेण वासुदेवानुकम्पया ।

भगवद्भक्तियोगेन तिरोधत्ते शनैरिह ॥

१२

यदेन्द्रियोपरामोऽथ द्रष्टृात्मनि परे हरौ ।

विलीयन्ते तदा क्लेशाः संसृप्तस्येव कृत्स्नशः ॥

१३

अशेषसंक्लेशशमं विधत्ते

गुणानुवादश्रवणं मुरारेः ।

कुतः पुनस्तच्चरणारविन्द-

परागसेवारतिरात्मलब्धा ॥

१४

विदुरः—

सञ्छिन्नः संशयो मह्यं तव सूक्तासिना विभो ।

उभयत्रापि भगवन्मनो मे सम्प्रधावति ॥

१५

साध्वेतद्व्याहृतं विद्वन्नात्ममायायनं हरेः ।

७].

तृतीयस्कन्धः

२१७

आभात्यपार्थं निर्मूलं विश्वमूलं न यद्बहिः ॥	१६
यश्च मूढतमो लोके यश्च बुद्धेः परं गतः ।	
तावुभौ सुखमेधेते छिद्यत्यन्तरितो जनः ॥	१७
अर्थाभावं विनिश्चित्य प्रतीतस्यापि नात्मनः ।	
तां चापि युष्मच्चरणसेवयाहं पराणुदे ॥	१८
यत्सेवया भगवतः कूटस्थस्य मनुद्विषः ।	
रतिरासो भवेत्तीव्रः पादयोर्व्यसनार्दनः ॥	१९
दुरापा ह्यल्पतपसः सेवा वैकुण्ठवर्त्मसु ।	
यत्रोपगीयते नित्यं देवदेवो जनार्दनः ॥	२०
सृष्ट्वाग्रे महदादीनि सविकाराण्यनुक्रमात् ।	
तेभ्यो विराजमुद्भूत्य तमनु प्राविशद्विभुः ॥	२१
यमादुराद्यं पुरुषं सहस्राङ्गशूरुबाहुकम् ।	
यत्र विश्व इमे लोकाः सविकासं समासते ॥	२२
यस्मिन्दशविधः प्राणः सेन्द्रियार्थेन्द्रियस्त्रिवृत् ।	
त्वयेरितो यतो वर्णास्तद्विभूर्तीर्वदस्व नः ॥	२३
यत्र पुत्रैश्च पौत्रैश्च नप्तृभिः सह गोत्रजैः ।	
प्रजा विचित्राकृतय आसन्त्याभिरिदं ततम् ॥	२४
प्रजापतीनां स पति ^१ श्चकूपे कान्प्रजापतीन् ।	
सर्गाश्चैवानुसर्गाश्च मनुन्मन्वन्तराधिपान् ॥	२५

एतेषामपि वंशांश्च वंश्यानुचरितानि च ।	
उपर्यधश्च ते लोका भूमेर्मित्रात्मजासते ॥	२६
तेषां संस्थां प्रमाणं च भूलोकस्य च वर्णय ।	
तिर्यङ्मानुषदेवानां सरीसृपपतत्त्रिणाम् ॥	२७
वद नः सर्गसंव्यूहं ^१ गार्भस्वेदद्विजोद्धि ^२ दाम् ॥	२७॥
गुणावतारैर्विश्वस्य सर्गस्थित्यप्ययाश्रयम् ।	
सृजतः श्रीनिवासस्य व्याचक्ष्वोदारविक्रमम् ॥	२८॥
वर्णाश्रमविभागांश्च रूपशीलस्वभावतः ।	
ऋषीणां जन्मकर्मादि वेदस्य च विकर्षणम् ॥	२९॥
यज्ञस्य च वितानानि योगस्य च पथः प्रभो ।	
नैऋकर्म्यस्य च सांख्यस्य तन्त्रं वा भगवत्स्मृतम् ॥	३०॥
पाखण्डपथवैषम्यं प्रतिलोमनिवेशनम् ।	
जीवस्य गतयो याश्च यावतीर्गुणकर्मजाः ॥	३१॥
धर्मार्थकाममोक्षाणां निमित्तान्यविरोधतः ।	
वार्ताया दण्डनीतेश्च श्रुतस्य च विधिं पृथक् ॥	३२॥
श्राद्धस्य च विधिं ब्रह्मन्पितृणां सर्गमेव च ।	
ग्रहनक्षत्रताराणां कालावयवसंस्थितिम् ॥	३३॥
दानस्य तपसो वापि यच्चेष्टापूर्तयोः फलम् ।	
^३ प्रवासस्थस्य यो धर्मो यच्च पुंस उतापदि ॥	३४॥
येन वा भगवांस्तुष्येद्धर्मयोनिर्जनार्दनः ।	

७]

तृतीयस्कन्धः

२१९

सम्प्रसीदति वा येषामेतदाख्याहि चानघ ॥	३५॥
अनुव्रतानां शिष्याणां पुत्राणां च द्विजोत्तम ।	
अनापृष्टमपि ब्रूयुर्गुरवो दीनवत्सलाः ॥	३६॥
तत्त्वानां भगवंस्तेषां कतिधा ^१ प्रतिसङ्क्रमः ।	
त्रत्रेमं क उपासीरन्क उखिदनुशेरते ॥	३७॥
पुरुषस्य च संस्थानं स्वरूपं वा परस्य च ।	
ज्ञानं च नैगमं ^२ यत्तद्गुरुशिष्यप्रयोजनम् ॥	३८॥
निमित्तानि च तस्येह प्रोक्तान्यनघ सूरिभिः ।	
स्वतो ज्ञानं कुतः पुंसां भक्तिर्वैराग्यमेव वा ॥	३९॥
एतान्मे पृच्छतः प्रश्नान्हरेः कर्मविवित्सया ।	
ब्रूहि मेऽज्ञस्य मित्रत्वादजया नष्टचक्षुषः ॥	४०॥
सर्वे वेदाश्च यज्ञाश्च तपो दानानि चानघ ।	
जीवाभयप्रदानस्य न कुर्वीरन्कलामपि ॥	४१॥

शुकः—

स इत्थमापृष्टपुराणकल्पः

कुरुप्रधानेन मुनिप्रधानः ।

प्रवृद्धहर्षो भगवत्कथायां

सञ्चोदितस्तं प्रहसन्निवाह ॥

४२॥

इति श्रीमद्भागवते महापुराणे अष्टादशसहस्रिकायां

संहितायां तृतीयस्कन्धे सप्तमोऽध्यायः ॥

१ सम्प्रतिक्रमः

२ येन तयोर्बैक्यं तथा वद

॥ अष्टमोऽध्यायः ॥

मैत्रेयः—

सत्सेवनीयो बत पूरुवंशो

यल्लोकपालो भगवत्प्रधानः ।

बभूविथेहाजितकीर्तिमालां

पदे पदे नूतनयस्यभीक्षणम् ॥

१

सोऽहं नृणां क्षुल्लसुखाय दुःखं

महद्गतानां विरमाय तस्य ।

प्रवर्तये भागवतं पुराणं

यदाह साक्षाद्भगवानृषिभ्यः ॥

२

आसीनमुर्व्यां भगवन्तमाद्यं

सङ्कर्षणं देवमकुण्ठसत्त्वम् ।

विवित्सवस्तत्त्वमतः परस्य

कुमारमुख्या मुनयोऽन्वपृच्छन् ॥

३

स्वमेव धिष्ण्यं बहु मानयन्तं

यं वासुदेवाभिधमामनन्ति ।

प्रत्यग्धृताक्षाम्बुजकोशमीष-

दुन्मीलयन्तं विबुधोदयाय ॥

४

- स्वर्धुन्युदारैः स्वजटाकलापै-
रुपस्पृशन्तश्चरणोपधानम् ।
पद्मं यदर्चन्त्यहिराजकन्याः
सप्रेमनानावलिभिर्वरार्थाः ॥ ५
- मुहुर्गृणन्तो वचसानुराग-
स्खलत्पदेनास्य कृतानि तज्ज्ञाः ।
किरीटसाहस्रमणिप्रवेक-
प्रद्योतितोद्दामफणासहस्रम् ॥ ६
- प्रोक्तं किलैतद्भगवत्तमेन
निवृत्तिधर्माभिरताय तेन ।
सनत्कुमाराय स चाह पृष्टः
साङ्ग्यायायनायाङ्ग धृतव्रताय ॥ ७
- साङ्ग्यायनः पारमहंस्यमुख्यो
विवक्षमाणो भगवद्विभूतीः ।
जगाद् सोऽस्मद्गुरवेऽन्विताय
पराशरायाथ बृहस्पतेश्च ॥ ८
- प्रोवाच मह्यं स दयालुरुक्तो
मुनिः पुलस्त्येन पुराणमाद्यम् ।
सोऽहं तवैतत्कथयामि वत्स
श्रद्धालवे नित्यमनुव्रताय ॥ ९

तदाप्तुं विश्वमिदं तदासी-	
द्यन्निद्रया मीलितदृङ् न्यमीलयत् ।	
अहीन्द्रतल्पेऽधिशयान एकः	
कृतक्षणः स्वात्मरतौ निरीहः ॥	१०
सोऽन्तःशरीरेऽर्पितभूतसूक्ष्मः	
कालात्मिकां शक्तिमुदीरयाणः ।	
उवास तस्मिन्सलिले पदे स्वे	
यथानलो दारुणि रुद्धवीर्यः ॥	११
चतुर्युगानां च सहस्रमप्सु	
स्वपन्स्वयोदीरितया स्वशक्त्या ।	
कालाख्ययासादितकर्मतन्त्रो	
लोका ^१ नर्पीतान्दृष्टे स्वदेहे ॥	१२
तस्यार्थसूक्ष्माभिनिविष्टदृष्टे-	
रन्तर्गतोऽर्थो रजसा तनीयान् ।	
गुणेन कालानुगतेन विद्धः	
सूक्ष्मस्तदाभिद्यत नाभिदेशात् ॥	१३
स पद्मकोशः सहसोदतिष्ठ-	
त्कालेन कर्मप्रतिबोधनेन ।	
स्वरोचिषा तत्सलिलं विशालं	
विद्योतयन्नर्क इवात्मयोनिः ॥	१४


- तल्लोकपद्मं स उ एव विष्णुः
 प्राचीविशत्सर्वगुणावभासम् ।
 तस्मिन्स्वयं वेदमयो विधाता
 स्वयंभुवं यं स्म वदन्ति सोऽभूत् ॥ १५
- तस्यां स चाम्भोरुहकर्णिकाया-
 मवस्थितो लोकमपश्यमानः ।
 परिक्रमन्व्योमि विवृत्तनेत्र-
 श्रत्वारि लेभेऽनुदिशं मुखानि ॥ १६
- तस्माद्युगान्तश्चसनावघूर्ण-
 जलोर्मिचक्रात्सलिलाद्विरूढम् ।
 उपाश्रितः कञ्जमुलोकतत्त्वं
 नात्मानमद्धाविददादिदेवः ॥ १७
- क एष योऽसावहमञ्जपृष्ठ
 एतत्कुतो वाञ्जमनन्यदप्सु ।
 अस्ति ह्यधस्तादिह किञ्चनैत-
 दधिष्ठितं यत्र सता नु भाव्यम् ॥ १८
- स इत्थमुद्वीक्ष्य तदञ्जनाल-
 नाडीभिरन्तर्जलमाविवेश ।
 नार्वागतस्तत्खरनालनाल-
 नाभिं विचिन्वंस्तद्विन्दताजः ॥ १९

- तमस्यपारे विदुरात्मसर्गं
 विचिन्वतोऽभूत्सुमहांस्त्रिणेमिः ।
 यो देहभाजां भयमीरयाणः
 परिक्षिणोत्यायुरजस्य हेतिः ॥ २०
- ततो निवृत्तोऽप्रतिलब्धकामः
 स्वधिष्ण्यमासाद्य पुनः स देवः ।
 शनैर्जितश्वासनिवृत्तचित्तो
 न्यषीददारूढसमाधियोगः ॥ २१
- कालेन सोऽजः पुरुषायुषाभि-
 प्रवृत्तयोगेन विरूढबोधः ।
 स्वयं तदन्तर्हृदयेऽवभात-
 मपश्यतापश्यत यन्न पूर्वम् ॥ २२
- मृणालगौरायतशेषभोग-
 पर्यङ्क एकं पुरुषं शयानम् ।
 फणातपत्त्रायुतमूर्धरत्न-
 द्युभिर्हृतध्वान्तयुगान्ततोये ॥ २३
- प्रेक्षां क्षिपन्तं हरितोपलाद्रेः
 सन्ध्याभ्रनीवेरुरुरुक्कममूर्ध्नैः ।
 रत्नोदधारौषधिसौमनस्य-
 वनस्रजो वेणुमुजाङ्घ्रिपाङ्कैः ॥ २४

- आयामतो विस्तरतः स्वमान-
 देहेन लोकत्रयसङ्गहेण ।
 विचित्रदिव्याभरणांशुकानां
 कृतश्रियाऽपाश्रितवेषदेहम् ॥ २५
- पुंसां स्वकामाय विविक्तमार्गै-
 रभ्यर्चतां कामदुघाङ्घ्रिपद्मम् ।
 प्रदर्शयन्तं कृपया नखेन्दु-
 मयूखभिन्नाङ्गुलिचारुपत्रम् ॥ २६
- मुखेन लोकार्तिहरस्मितेन
 परिस्फुरत्कुण्डलमण्डितेन ।
 शोणायितेनाधरबिम्बभासा
 प्रत्यर्हयन्तं सुनसेन सुभ्रवा ॥ २७
- कदम्बकिञ्जल्कपिशङ्गवाससा
 स्वलङ्कृतं मेखलया नितम्बे ।
 हारेण चानन्तधनेन वत्स
 श्रीवत्सवक्षस्थलवल्लभेन ॥ २८
- पराध्व्यकेयूरमणिप्रवेक-
 पर्यस्तदोर्दण्डसहस्रशाखम् ।
 अव्यक्तमूलं भुवनाङ्घ्रिपेन्द्र-
 महीन्द्रभोगैरधिवीतवल्शम् ॥ २९

- चराचरौको भगवन्महीध्र-
 महीन्द्रबन्धुं सलिलोपगूढम् ।
 किरीटसाहस्रहिरण्यशृङ्ग-
 माविर्भवत्कौस्तुभरत्नगर्भम् ॥ ३०
- निवीतमाग्रायमधुव्रतश्रिया
 स्वकीर्तिमय्या वनमालया हरिम् ।
 सूर्येन्दुवाय्वश्यगमं त्रिधामभिः
 परिक्रमत्प्राधानिकैर्दुरासदम् ॥ ३१
- तर्ह्येव तन्नाभिसरस्सरोज-
 मात्मानमम्भः श्वसनं वियच्च ।
 ददर्श देवो जगतो विधाता
 नातः परं लोकविसर्गदृष्टिः ॥ ३२
- स कर्मबीजं रजसोपरक्तः
 प्रजाः सिसृक्षन्नियदेव दृष्ट्वा ।
 अस्तौद्विसर्गाभिमुखस्तमीड्य-
 मव्यक्तवर्त्मन्यभिवेशितात्मा ॥ ३३
- इति श्रीमद्भागवते महापुराणे अष्टादशसहस्रिकायां
 संहितायां तृतीयस्कन्धेऽष्टमोऽध्यायः ॥

॥ नवमोऽध्यायः ॥



ब्रह्मा—

ज्ञातोऽसि मेऽद्य सुचिरान्ननु देहभाजां
 न ज्ञायते भगवतो गतिरित्यवद्यम् ।
 नान्यत्स्वदस्ति भगवन्नपि तन्न शुद्धं
 मायागुणव्यतिकरा^१द्यदुरुर्विभासि ॥

१

रूपं यदेतदवबोधरसोदयेन
 शश्वन्निवृत्ततमसः सदनुग्रहाय ।
 आदौ गृहीतमवतारशतैकबीजं
 तन्नाभिपद्मभवनादहमाविरासम् ॥

२

नातः परं परम यद्भवतः स्वरूप-
 मानन्दमात्रमविकल्पमविद्धवर्चः ।
 पश्यामि विश्वसृजमेकमविश्वमात्म-
 न्भूतेन्द्रियात्मकमदस्त उपाश्रितोऽस्मि ॥

३

तद्वा इदं भुवनमङ्गल मङ्गलाय
 ध्याने स्म नो दर्शितं त उपासकानाम् ।
 तस्मै नमो भगवतेऽनुविधेम तुभ्यं
 योऽनाहतो नरकभागिभरसत्प्रसङ्गैः ॥

४

- ये तु त्वदीयचरणाम्बुजकोशगन्धं
जिघ्रन्ति कर्णविवरैः श्रुतिवातनीतम् ।
भक्त्या गृहीतचरणाः परया च तेषां
नापैषि नाथ हृदयाम्बुरुहात्स्वपुंसाम् ॥ ५
- तावद्भयं द्रविणगेहसुहृन्निमित्तं
शोकः स्पृहा परिभवो विपुलश्च लोभः ।
तावन्ममेत्यसद्वग्रह आर्तिमूलं
यावन्न तेऽङ्घ्रिमभयं प्रवृणीत लोकः ॥ ६
- दैवेन ते हतधियो भवतः प्रसङ्गा-
त्सर्वाशुभोपशमनाद्विमुखेन्द्रिया ये ।
कुर्वन्ति कामसुखलेशलवाय दीना
लोभाभिभूतमनसोऽकुशलानि शश्वत् ॥ ७
- क्षुत्तृत्रिधातुभिरिमा मुहुरर्द्यमानाः
शीतोष्णवातवर्षैरितरेतराच्च ।
कामाग्निनाच्युत रुषा च सुदुर्भरेण
सम्पश्यतो मन उरुक्रम सीदते मे ॥ ८
- यावत्पृथक्त्वमिदमात्मन इन्द्रियार्थ-
मायात्रलं भगवतो जन ईश पश्येत् ।
तावन्न संसृतिरसौ प्रतिसङ्कमेत
व्यर्थापि दुःखनिवहं वहती क्रियार्था ॥ ९

अह्न-चापृतार्तकरणा निशि निःशयाना
 नानामनोरथधिया क्षणभग्ननिद्राः ।
 दैवाहृतार्थरचना ऋषयोऽपि देव
 युष्मत्प्रसङ्गविमुखा इह संसरन्ति ॥

१०

त्वं भावयोगपरि^१भावितहृत्सरोज
 आस्से श्रुतेक्षितपथो तनुनाथ पुंसाम् ।
 यद्यद्विया त उरुगाय विभावयन्ति
 तत्तद्बुधुः प्रणयसे सदनुग्रहाय ॥

११

नातिप्रसीदति तथोपचितोपचारै-
 राराधितः सुरगणैर्हृदि बद्धकामैः ।
 यत्सर्वभूतदयया सदलभ्ययैको
 नानाजनेष्ववहितः सुहृदन्तरात्मा ॥

१२

पुंसामतो विविधकर्मभिरध्वराद्यै-
 र्दानेन चोग्रतपसा व्रतचर्यया च ।
 आराधनं भगवतस्तव सत्क्रियार्थो
 धर्मोऽर्पितः कर्हिचि^१द्वियते न यत्र ॥

१३

शश्वत्स्वरूपमहसैव ^३निपीतभेद-
 मोहाय बोधधिषणाय नमः परस्मै ।

- विश्वोद्भवस्थितिलयेषु निमित्तलीला-
 रासाय ते नम इदं चक्रुश्चराय ॥ १४
- यस्यावतारगुणकर्मविडम्बनानि
 नामानि येऽसुविगमे विवशा गृणन्ति ।
 ते नैकजन्मशमलं सहसैव हित्वा
 संयान्त्यपावृतमृतं तमजं प्रपद्ये ॥ १५
- यो वा अहं च गिरिशश्च विभुः स्वयं च
 स्थित्युद्भवप्रलयहेतव आत्ममूलम् ।
 भित्त्वा त्रिपाद्वृध एक उरुप्ररोह-
 स्तस्मै नमो भगवते भुवनदुमाय ॥ १६
- लोको विकर्मनिरतः कुशले प्रमत्तः
 कर्मण्ययं त्वदुदिते भवदर्चने स्वे ।
 यस्तावदस्य बलवानिह जीविताशां
 सद्यश्छिनत्त्यनिमिषाय नमोऽस्तु तस्मै ॥ १७
- यस्माद्विभेभ्यहमपि द्विपरार्धाधिष्ण्य-
 मध्यासितः सकललोकनमस्कृतं यत् ।
 तेपे तपो बहुसवोऽवरुस्तमान-
 स्तस्मै नमो भगवतेऽधिमखाय तुभ्यम् ॥ १८
- तिर्यङ्मनुष्यविबुधादिषु जीवयोनि-
 ष्वात्मेच्छयात्मकृतसेतुपरीप्सया यः ।

रेमे निरस्तरतिर^१प्यवरुद्धदेह-
स्तस्मै नमो भगवते पुरुषोत्तमाय ॥ १९

योऽविद्ययानुपहतोऽपि दशार्धवृत्त्या
निद्रामुवाह जठरीकृतलोकयात्रः ।
अन्तर्जलेऽहिकशिपुस्पर्शानुकूलां
भीमोर्मिमालिनि जनस्य सुखं विवृण्वन् ॥ २०

यन्नाभिपद्मभवनादहमास^२मीड्य
लोकत्रयोपकरणो यदनुग्रहेण ।
तस्मै नमस्त उदरस्थभवाय योग-
निद्रावसानविकसन्नलिनेक्षणाय ॥ २१

सोऽयं समस्तजगतां सुहृदेक आत्मा
सत्त्वेन यन्मृडयते भगवान्भगेन ।
तेनैव मे दशमनुस्पृशताद्यथाहं
स्रक्ष्यामि पूर्ववदिदं प्रणतप्रियोऽसौ ॥ २२

एष ^३प्रपन्नवरदो रमयात्मशक्त्या
यद्यत्करिष्यति गृहीतगुणावतारः ।
तस्मिन्स्वविक्रममिदं सृजतोऽपि चेतौ
युञ्जीत कर्मशमलं च यथा विजह्याम् ॥ २३

नाभिहृदादिह सतोऽम्भसि यस्य पुंसो
 विज्ञानशक्तिरहमासमनन्तशक्तेः ।
 रूपं विचित्रमिदमस्य विवृण्वतो मे
 मारीरिषीष्ट निगमस्य गिरां विसर्गः ॥

२४

सोऽसावदभ्रकरुणो भगवान्विवृद्ध-
 प्रेमस्मितेन नयनाम्बुरुहं विजृम्भन् ।
 उत्थाय विश्वविजयाय च नो विषादं
 माध्व्या गिरापनयतात्पुरुषः पुराणः ॥

२५

मैत्रेयः—

स्वसम्भवं निशाम्यैवं तपोविद्यासमाधिभिः ।
 यावन्मनोवचस्तुत्वा विरराम स खिन्नवत् ॥
 अथाभिप्रेतमन्वीक्ष्य ब्रह्मणो मधुसूदनः ।
 विषण्ण^१चेतसं तेन कल्पव्यतिकराम्भसा ॥
 लोकसंस्थानविज्ञान आत्मनः परि^२खिद्यतः ।
 तमाहागाधया वाचा कश्मलं शमयन्निव ॥

२६

२७

२८

श्रीभगवान्—

मा वेदगर्भं गास्तन्द्रीं सर्ग उद्यममावह ।
 तन्मयापदितं ह्यग्रे यन्मां प्रार्थयते भवान् ॥
 भूयस्त्वं तप आतिष्ठ विद्यां चैव मदाश्रयाम् ।

२९

ताभ्यामन्तर्हृदि ब्रह्मन्लोकान्द्रक्ष्यस्यपावृतान् ॥	३०
तत १आत्मनि लोके च भक्तियुक्तः समाहितः ।	
द्रष्टासि मां ततं ब्रह्मन्मयि लोकांस्त्वमात्मनः ॥	३१
यदा तु सर्वभूतेषु दारुष्वग्निमिव स्थितम् ।	
प्रतिचक्षीत मां लोको जह्यात्तर्ह्येव कश्मलम् ॥	३२
यदा रहितमात्मानं भूतेन्द्रियगुणाशयैः ।	
स्वरूपेण मयोपेतं पश्यन्स्वाराज्यमृच्छति ॥	३३
नानाकर्मवितानेन प्रजा बह्वीः सिसृक्षतः ।	
नात्मावसीदत्यस्मिंस्ते वर्षीयान्मदनुग्रहः ॥	३४
ऋषिमाद्यं न बध्नाति पापीयांस्त्वां रजोगुणः ।	
यन्मनो मयि निर्वद्वं प्रजाः संसृजतोऽपि ते ॥	३५
ज्ञातोऽहं भवता त्वद्य दुर्विज्ञेयोऽपि देहिनाम् ।	
यन्मां त्वं मन्यसेऽयुक्तं भूतेन्द्रियगुणात्मभिः ॥	३६
तुभ्यं मद्विचिकित्सायामात्मा मे दर्शितो बहिः ।	
नालेन सलिले मूलं पुष्करस्य विचिन्वतः ॥	३७
यच्चकर्थाङ्ग मत्स्तोत्रं मत्कथाभ्युदयाङ्कितम् ।	
यद्वा तपसि ते निष्ठा स एष मदनुग्रहः ॥	३८
प्रीतोऽहमस्तु भद्रं ते लोकानां विजयेच्छया ।	
यदस्तौषीर्गुणमयं निर्गुणं मानुवर्णयन् ॥	३९

य एतेन पुमान्नित्यं स्तुत्वा स्तोत्रेण मां भजेत् ।	
तस्याशु सम्प्रसीदेयं सर्वकामवरेश्वरः ॥	४०
पूर्तेन तपसा यज्ञैर्दानैर्योगसमाधिना ।	
राद्धं निःश्रेयसं पुंसां मत्प्रीतिस्तत्त्वविन्मतम् ॥	४१
अहमात्मात्मनां धातः प्रेष्ठः सन्प्रेयसामपि ।	
अतो मयि रतिं कुर्याद्देहादिर्यत्कृते प्रियः ॥	४२
सर्ववेदमयेनेदमात्मनात्मात्मयोनिना ।	
प्रजाः सृज यथापूर्वं याश्च मय्यनुशेरते ॥	४३

मैत्रेयः—

तस्मा एवं जगत्स्रष्ट्रे प्रधानपुरुषेश्वरः ।	
व्यज्येदं स्वेन रूपेण कञ्चनाभस्तिरोदधे ॥	४४

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे नवमोऽध्यायः ॥

॥ दशमोऽध्यायः ॥



विदुरः—

अन्तर्हिते भगवति ब्रह्मा लोकपितामहः ।	
प्रजाः ससर्ज कतिधा दैहिकीर्मानस्त्रीर्विभुः ॥	१
ये च मे भगवन्पृष्टास्त्व ^१ य्यर्था बहुवित्तम ।	

तान्वदस्वानुपूर्व्येण छिन्धि नः सर्वसंशयान् ॥

२

^१सूतः—

एवं सञ्चोदितस्तेन क्षत्त्रा कौषारवो मुनिः ।

प्रीतः प्रत्याह तान्प्रश्नान्हृदिस्थानथ ^२भारत ॥

३.

मैत्रेयः—

विरिञ्चोऽपि तथा चक्रे दिव्यं वर्षशतं तपः ।

आत्मन्यात्मानमावेश्य यदाह भगवानजः ॥

४

तद्विलोक्याब्जसम्भूतो वायुना यदधिष्ठितः ।

पद्ममम्भश्च तत्कालकृतवीर्येण कम्पितम् ॥

५

तपसा ह्येधमानेन विद्यया चात्मसंस्थया ।

विवृद्धविज्ञानबलो न्यपाद्वायुं सहाम्भसा ॥

६

तद्विलोक्य वियञ्चापि पुष्करं यदधिष्ठितम् ।

अनेन लोकान्प्राग्लीनान्कल्पितोऽस्मीत्यचिन्तयत् ॥

७.

पद्मकोशं तदाविश्य भगवत्कर्मचोदितः ।

एकं व्यभाङ्क्षीदुरुधा त्रिधा भाव्यं द्विसप्तधा ॥

८

एतावाञ्जीवलोकस्य संस्थाभेदः समाहृतः ।

धर्मस्य ह्यनिमित्तस्य विपाकः परमेष्ठयसौ ॥

९

विदुरः—

यदात्थ बहुरूपश्च हरेरद्भुतकर्मणः ।

कालारुच्यं लक्षणं ब्रह्मन्यथा वर्णय नः प्रभो ॥

१०.

मैत्रेयः—


गुणव्यतिक ^१ राकारो निर्विशेषोऽप्रतिष्ठितः ।	
पुरुषस्तदुपादानमात्मानं लीलयासृजत् ॥	११
विश्वं वै ब्रह्मतन्मात्रं संस्थितं विष्णुमायया ।	
ईश्वरेण परिच्छिन्नं कालेनाव्यक्तमूर्तिना ॥	१२
यथेदानीं तथाग्रे च पश्चादप्येतदीदृशम् ।	
सर्गो नवविधस्तस्य प्राकृतो वैकृतस्तु यः ॥	१३
कालद्रव्यगुणैरस्य त्रिविधः प्रतिसङ्क्रमः ।	
आद्यस्तु महतः सर्गो गुणवैषम्यमात्मनः ॥	१४
द्वितीयस्त्वहमो यत्र द्रव्यज्ञानक्रियोदयः ।	
भूतसर्गस्तृतीयस्तु तन्मात्रो द्रव्यशक्तिमान् ॥	१५
चतुर्थं ऐन्द्रियः सर्गो यस्तु ज्ञानक्रियात्मकः ।	
वैकारिको देवसर्गः पञ्चमो यन्मयं मनः ॥	१६
षष्ठस्तु तमसः सर्गो यस्त्वबुद्धिकृतः प्रभो ।	
षडिमे प्राकृताः सर्गा वैकृतानपि मे शृणु ॥	१७
रजोभाजो भगवतो लीलेयं हरिमेधसः ।	
सप्तमो मुख्यसर्गस्तु षड्विधस्तस्थुषां च यः ॥	१८
वनस्पत्योषधिलतात्वक्सारा वीरुधो द्रुमाः ।	
उत्स्रोतसस्तमःप्राया अन्तःस्पर्शा विशेषिणः ॥	१९

तिरश्चामष्टमः सर्गः सोऽष्टाविंशद्विधो मतः ।	
अविदो भूरितमसो प्राणज्ञा हृद्यवेदिनः ॥	२०
गौरजो महिषः कृष्णः सूकरो गवयो रुरुः ।	
द्विशफाः पशवश्चेमे अविष्टूश्च सत्तम ॥	२१
खरोऽश्वोऽश्वतरो गौरः शरभश्चमरी तथा ।	
एते चैकशफाः क्षत्तः शृणु पञ्चनखान्पशून् ॥	२२
श्वा सृगालो वृको व्याघ्रो भार्जारःशशशल्लकौ ।	
सिंहः कपिर्गजः कूर्मो गोधा च मकरादयः ॥	२३
कङ्कगृध्रवटश्येनभासभल्लकवर्हिणः ।	
हंससारसचक्राह्णकाकोल्कादयः खगाः ॥	२४
अर्वाकस्रोतस्तु नवमः ^१ क्षत्तरेकविधो नृणाम् ।	
रजोधिकाः कर्मपरा दुःखे च सुखमानिनः ॥	२५
वैकृतास्त्रय एवैते देवसर्गश्च सत्तम ।	
वैकारिकस्तु यः प्रोक्तः कौमारस्तूभयात्मकः ॥	२६
देवसर्गश्चाष्टविधो विबुधाः पितरोऽसुराः ।	
गन्धर्वाप्सरसः सिद्धा यक्षरक्षांसि चारणाः ॥	२७
भूतप्रेतपिशाचाश्च विद्याध्राः किन्नरादयः ।	
दशैते विदुराख्याताः सर्गास्ते विश्वसृकृताः ॥	२८
अतः परं प्रवक्ष्यामि वंशान्मन्वन्तराणि च ।	

एवं रजःपुतः स्रष्टा कलपादिष्वात्ममूर्हरिः ॥	२९
सृजत्यमोघसङ्कल्प आत्मैवात्मानमात्मना ॥	२९॥
गुणव्यत्यय एतस्मिन्मायावित्वादधीशितुः ।	
न पौर्वापर्यमिच्छन्ति नद्यां भ्राम्यद्भ्रमेरिव ॥	३०॥
देवासुरादयः क्षत्तः कल्पेऽस्मिन्ये च कीर्तिताः ।	
त एव नामरूपाभ्यामासन्मन्वन्तरान्तरे ॥	३१॥

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे दशमोऽध्यायः

॥ एकादशोऽध्यायः ॥



मैत्रेयः—

चरमः सद्विशेषाणामनेकोऽसंयुतः सदा ।	
परमाणुः स विज्ञेयो नृणामैक्यभ्रमो यतः ॥	१
सत एव पदार्थस्य स्वरूपावस्थितस्य यत् ।	
कैवल्यं परममहानविशेषो निरन्तरः ॥	२
एवं कालोऽप्यनुमितः सौक्ष्म्ये स्थौल्ये च सत्तम ।	
संस्थानमुक्त्या भगवानव्यक्तो व्यक्तभुग्विभुः ॥	३
स कालः परमाणुर्वै यो भुङ्क्ते परमाणुताम् ।	
ततोऽविशेषभुग्यस्तु स कालः परमो महान् ॥	४

अणुद्वौ परमाणू स्यात्सरेणुस्त्रयः स्मृतः ।	
जालार्करश्म्यवगतः खमेवानुपतन्नगात् ॥	५
त्रसरेणुत्रिकं भुङ्क्ते यः कालः स त्रुटिः स्मृतः ।	
शतभागस्तु वेधः स्यात्तैस्त्रिभिस्तु लवः स्मृतः ॥	६
निमेषस्त्रिलवो ज्ञेय आम्नातस्ते त्रयः क्षणः ।	
क्षणान्पञ्च विदुः काष्ठां लघुता दश पञ्च च ॥	७
लघूनि वै समाम्नाता दश पञ्च च नाडिका ।	
ते द्वे मुहूर्तः प्रहरः षड्यामः सप्त वा नृणाम् ॥	८
द्वादशार्धपलोन्मानं चतुर्भिश्चतुरङ्गुलैः ।	
स्वर्णमाषैः कृतच्छिद्रं यावत्प्रस्थजलप्लुतम् ॥	९
यामाश्चत्वारश्चत्वारो मर्यानामहनी उभे ।	
पक्षः पञ्चदशाहानि शुक्लः कृष्णश्च मानद ॥	१०
तयोः समुच्चयो मासः पितृणां तदहर्निशम् ।	
द्वौ तावृतुः षडयनं दक्षिणं चोत्तरं दिवि ॥	११
अयने चाहनी प्राहुर्वत्सरो द्वादशः स्मृतः ।	
संवत्सरशतं नृणां परमायुर्निरूपितम् ॥	१२
ग्रहर्क्षताराचक्रस्थः परमाण्वादिना जगत् ।	
संवत्सरावसानेन पर्येत्यनिमिषो विभुः ॥	१३
संवत्सरः परिवत्सर इडावत्सर एव च ।	
अनुवत्सरो वत्सरश्च विदुरैवं प्रभाष्यते ॥	१४

यस्सृज्यशक्तिमुरुधोच्छ्रसयन्स्वशक्त्या
 पुंसोऽभ्रमाय दिवि धावति भूतभेदः ।
 कालाख्यया गुणमयं क्रतुभिर्वितन्वं-
 स्तस्मै बलिं हरत वत्सरपञ्चकाय ॥

१५

चिदुरः—

पितृदेवमनुष्याणामायुः परमिदं स्मृतम् ।
 परेषां गतिमाचक्ष्व ये स्युः कल्पाद्बहिर्विदः ॥
 भगवान्वेद कालस्य गतिं भगवतो ननु ।
 विश्वं विचक्षते धीरा योगराद्धेन चक्षुषा ॥

१६

१७

मैत्रेयः—

कृतं त्रेता द्वापरं च कलिश्चेति चतुर्युगम् ।
 दिव्यैर्द्वादशभिर्वर्षैः सावधानं निरूपितम् ॥
 चत्वारि त्रीणि द्वे चैकं कृतादिषु यथाक्रमम् ।
 सङ्ख्यातानि सहस्राणि द्विगुणानि शतानि च ॥
^१सन्ध्यांशयोरन्तरेण यः कालः शतसङ्ख्ययोः ।
 तमेवाहुर्युगं तज्ज्ञा यत्र धर्मो विधीयते ॥
 धर्मश्चतुष्पान्मनुजान्कृते समनुवर्तते ।
 स एवान्येष्वधर्मेण ^२व्येति पादेन वर्धता ॥

१८

१९

२०

२१

१ सन्ध्या सन्ध्यांशयोरन्तर्यतस्सर्गो यतो लयः ।

२ व्येति

[इति पाठान्तरम्]

त्रिलोक्या युगसाहस्रं बहिराब्रह्मणो दिनम् ।	
तावत्येव निशा तात यन्निमीलति विश्वसृक् ॥	२२
निशावसान आरब्धो लोककल्पोऽनुवर्तते ।	
यावद्दिनं भगवतो मनून्भुञ्जंश्चतुर्दश ॥	२३
स्वं स्वं कालं मनुर्भुङ्क्ते साधिकां ह्येकसप्ततिम् ॥	२३॥
मन्वन्तरेषु मनवस्तद्वंश्या ऋषयः सुराः ।	
भवन्ति चैव युगपत्सुरेशाश्चानु ये च तान् ॥	२४॥
एष दैनन्दिनः सर्गो ब्राह्मणैलोक्यवर्तनः ।	
तिर्यङ्मृत्पितृदेवानां सम्भवो यत्र कर्मभिः ॥	२५॥
मन्वन्तरेषु भगवान्बिभ्रत्सत्त्वं स्वमूर्तिभिः ।	
मन्वादिभिरिदं विश्वमवत्युदितपौरुषः ॥	२६॥
तमोमात्रमुपादाय प्रतिसंरुद्धविक्रमः ।	
कालेनानुगताशेष आस्ते तूष्णीं दिनात्यये ॥	२७॥
तमेवान्वपिधीयन्ते लोका भूरादयस्त्रयः ।	
निशायामनुवृत्तायां निर्मुक्तशशिभास्करम् ॥	२८॥
त्रिलोक्यां दह्यमानायां शक्त्या सङ्कर्षणाग्निना ।	
यान्त्यूष्मणा महर्लोकाज्जनं भृग्वादयोऽर्दिताः ॥	२९॥
तावत्त्रिभुवनं सद्यः कल्पान्तैधितसिन्धवः ।	
प्लावयन्त्युत्कटाटोपचण्डवातेरितोर्मयः ॥	३०॥

अन्तः स तस्मिन्सलिल आस्तेऽनन्तासनो हरिः ।	
योगनिद्रानिमीलाक्षः स्तूयमानो जनालयैः ॥	३१ ॥
एवंविधैरहोरात्रैः कालगत्योपलक्षितैः ।	
अप ^१ क्षितमिवास्यापि परमायुर्वयःशतम् ॥	३२ ॥
यदर्धमायुषस्तस्य परार्धमभिधीयते ।	
पूर्वः परार्धोऽपक्रान्तो ह्यपरोऽद्य प्रवर्तते ॥	३३ ॥
पूर्वस्यादौ परार्धस्य ब्राह्मो नाम महानभूत् ।	
कल्पो यत्राभवद्ब्रह्मा शब्दब्रह्मेति यं विदुः ॥	३४ ॥
तस्यैव चान्ते कल्पोऽभूद्यं पाद्ममभिचक्षते ।	
यद्धरेर्नाभिसरस आसील्लोकसरोरुहम् ॥	३५ ॥
अयं तु कथितः कल्पो द्वितीयस्यापि भारत ।	
वाराह इति विख्यातो यत्रासीत्सूकरो हरिः ॥	३६ ॥
कालोऽयं द्विपरार्धाख्यो निमेष उपचर्यते ।	
अव्याकृतस्यानन्तस्य अनादेर्जगदात्मनः ॥	३७ ॥
कालोऽयं परमाण्वादिद्विपरार्धान्त ईश्वरः ।	
नैवेशितुं प्रभुर्भूम्न ईश्वरो धाम मानिनाम् ॥	३८ ॥
विकारैः सहितो युक्तैर्विशेषादिभिरावृतः ।	
आण्डकोशो बहिरयं पञ्चाशत्कोटिविस्तृतः ॥	३९ ॥
दशोत्तराधिकैर्यत्र प्रविष्टः परमाणुवत् ।	

लक्ष्यन्तेऽन्तर्गताश्चान्ये कोटिशो ह्यण्डराशयः ॥

४०॥

तदाहुरक्षरं ब्रह्म सर्वकारणकारणम् ।

विष्णोर्धाम परं साक्षात्पुरुषस्य महात्मनः ॥

४१॥

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे एकादशोऽध्यायः ॥

॥ द्वादशोऽध्यायः ॥

मैत्रेयः—

इति ते वर्णितः क्षत्तः कालाख्यः परमात्मनः ।

महिमा वेदगर्भोऽथ यथास्त्राक्षीन्निबोध मे ॥

१

ससर्जाग्रेऽन्धतामिस्रमथ तामिस्रमादिकृत् ।

महामोहं च मोहं च तमश्चाज्ञानवृत्तयः ॥

२

दृष्ट्वा पापीयसीं सृष्टिं नात्मानं बह्वमन्यत ।

भगवद्ध्यानपूतेन मनसान्यां ततोऽसृजत् ॥

३

सनकं च सनन्दं च सनातनमथात्मभूः ।

सनत्कुमारं च मुनीन्निष्क्रियानूर्ध्वरेतसः ॥

४

तान्बभाषे स्वभूः पुत्रान्प्रजाः सृजत पुत्रकाः ।

तन्नैच्छन्मोक्षधर्माणो वासुदेवपरायणाः ॥

५

सोऽवध्यातः ^१सुतैरेवं प्रत्याख्यातानुशासनैः ।

क्रोधं दुर्विषहं जातं नियन्तुमुपचक्रमे ॥	६
धिया निगृह्यमाणोऽपि भ्रुवोर्मध्यात्प्रजापतेः ।	
सद्योऽजायत तन्मन्युः कुमारो नीललोहितः ॥	७
स वै रुरोद देवानां पूर्वजो भगवान्भवः ।	
नामानि कुरु मे धातः स्थानानि च जगद्गुरो ॥	८
इति तस्य वचः पाद्मो भगवान्परिपालयन् ।	
अभ्यधाद्भद्रया वाचा मा रोदीस्तत्करोमि ते ॥	९
यदरोदीः सुरश्रेष्ठ सोद्वेग इव बालकः ।	
ततस्त्वामभिधास्यन्ति नाम्ना रुद्र इति प्रजाः ॥	१०
हृदिन्द्रियाण्यसुव्योम वायुरभिर्जलं मही ।	
सूर्यश्चन्द्रस्तपश्चैव स्थानान्यग्रे कृतानि मे ॥	११
मन्युर्मनु ^१ र्महिनसो महान् शिवः शतुध्वजः ।	
^२ उग्ररेता भवः कालो वामदेवो धृतव्रतः ॥	१२
धीर्वृत्तिरुशनोमा च नियुत्सर्पिरिलाम्बिका ।	
इरावती सुधा दीक्षा रुद्राण्यो रुद्र ते स्त्रियः ॥	१३
गृहाणैतानि नामानि स्थानानि च सयोषणः ।	
एभिः सृज प्रजा बह्वीः प्रजानामसि यत्पतिः ॥	१४
इत्यादिष्टः स गुरुणा भगवान्नीललोहितः ।	
सत्त्वाकृतिस्त्रभावेन ससर्जात्मसमाः प्रजाः ॥	१५

रुद्राणां रुद्रसृष्टानां समन्ताद्भ्रसतां जगत् ।	
निशाम्य ^१ संख्यशो यूथान्प्रजापतिरशङ्कत ॥	१६
अलं प्रजाभिः सृष्टाभिरीदृशीभिः सुरोत्तम ।	
मया सह दहन्तीभिर्दिशश्चक्षुर्भिरुत्वणैः ॥	१७
तप आतिष्ठ भद्रं ते सर्वभूतसुखावहम् ।	
तपसैव यथापूर्वं स्रष्टा विश्वमिदं भवान् ॥	१८
तपसैव परं ज्योतिर्भगवन्तमधोक्षजम् ।	
सर्वभूतगुहावासमञ्जसा विन्दते पुमान् ॥	१९

मैत्रेयः—

एवमात्मभुवादिष्टः परिक्रम्य गिरां पतिम् ।	
बाढमित्यमुमामन्वय विवेश तपसे वनम् ॥	२०
अथाभिध्यायतः सर्गं दश पुत्राः प्रजङ्गिरे ।	
भगवच्छक्तियुक्तस्य लोकसन्तानहेतवः ॥	२१
मरीचिरत्र्यङ्गिरसौ पुलस्त्यः पुलहः क्रतुः ।	
भृगुर्वसिष्ठो दक्षश्च दशमस्तत्र नारदः ॥	२२
उत्सङ्गान्नारदो जज्ञे दक्षोऽङ्गुष्ठास्त्रयम्भुवः ।	
प्राणाद्वसिष्ठः सञ्जातो भृगुस्त्वचि करात्क्रतुः ॥	२३
पुलहो नाभितो जज्ञे पुलस्त्यः कर्णयोर्ऋषिः ।	
अङ्गिरा मुखतोऽक्ष्णोऽत्रिर्मरीचिर्मनसोऽभवत् ॥	२४

धर्मः स्तनादक्षिणतो यत्र नारायणः स्वयम् ।	
अधर्मः पृष्ठतो यस्मान्मृत्युलोकभयङ्करः ॥	२५
हृदि कामो भ्रुवः क्रोधो लोभश्चाधरदच्छदात् ।	
आस्याद्वाक्सिन्धवो मेढ्रान्निर्ऋतिः पायोरघाश्रयः ॥	२६
छायायाः कर्दमो जज्ञे देवहूत्याः पतिः प्रभुः ।	
मनसो देहतश्चेदं जज्ञे विश्वकृतो जगत् ॥	२७
वाचं दुहितरं तन्वीं स्वयम्भूर्हरतीं मनः ।	
अकामां चकमे क्षत्तः सकाम इति नः श्रुतम् ॥	२८
तमधर्मे कृतमतिं विलोक्य पितरं सुताः ।	
मरीचिमुख्या मुनयो विश्रम्भात्प्रत्यबोधयन् ॥	२९
नैतत्पूर्वैः कृतं त्वद्ये न करिष्यन्ति चापरे ।	
^१ यत्त्वं दुहितरं गच्छेरनिगृह्याङ्गजं प्रभुः ॥	३०
तेजीयसामपि ह्येतन्न सुश्लोक्यं जगद्गुरो ।	
यद्वृत्तमनुतिष्ठन्वै लोकः क्षेमाय कल्पते ॥	३१
तस्मै नमो भगवते य इदं स्वेन रोचिषा ।	
आत्मस्थ व्यञ्जयामास स धर्मं पातुमर्हति ॥	३२
स इत्थं गृणतः पुत्रान्पुरो दृष्ट्वा प्रजापतीन् ।	
प्रजापतिपतिस्तन्वं तत्याज व्रीडितस्तदा ॥	३३
तां दिशो जगद्गुरोरां ^२ नीहारं यद्विदुस्तमः ।	

१२]	तृतीयस्कन्धः	२४७
कदाचिद्ध्यायतः स्रष्टुर्वेदा आसंश्रतुर्मुखात् ॥		३४
कथं स्रक्ष्याम्यहं लोकान्समवेतान्यथा पुरा ॥		३४ ॥
चातुर्होत्रं कर्मतन्त्रमुपवेदनयैः सह ।		
धर्मस्य पादाश्चत्वारस्तथैवाश्रमवृत्तयः ॥		३५ ॥
विदुरः—		
स वै विश्वसृजामीशो वेदादीन्मुखतोऽसृजत् ।		
यद्यद्येनासृजहेवस्तन्मे ब्रूहि तपोधन ॥		३६ ॥
मैत्रेयः—		
ऋग्यजुः सामाथर्वाख्यान्वेदानपूर्वादिभिर्मुखैः ।		
शस्त्रमिज्यां स्तुतिस्तोमं प्रायश्चित्तं ^१ व्यधात्क्रमात् ॥		३७ ॥
आयुर्वेदं धनुर्वेदं गान्धर्वं वेद ^२ मात्मनः ।		
स्थापत्यं चासृजद्वेदं क्रमात्पूर्वादिभिर्मुखैः ॥		३८ ॥
इतिहासपुराणानि पञ्चमं वेदमीश्वरः ।		
सर्वेभ्य एव वक्त्रेभ्यः ससृजे सर्वदर्शनः ॥		३९ ॥
षोडश्यु ^३ क्थौ पूर्ववक्त्रात्पुरीष्यग्निष्टुतावथ ।		
आप्तोर्यामातिरात्रौ च वाजपेयं सगोसवम् ॥		४० ॥
विद्या दानं तपः सत्यं धर्मस्येति पदानि च ।		
आश्रमांश्च यथासंख्यमसृजत्सह वृत्तिभिः ॥		४१ ॥
सावित्रं प्राजापत्यं च ब्राह्मं चाथ बृहत्तथा ।		

१ यथाक्रमात् २ मात्मभूः ३ कथ्यौ

वार्ता सञ्चयशालीनशिलोञ्छ इति वै गृहे ॥	४२॥
वैखानसा वालखिल्यौदुम्बराः फेनपा वने ।	
न्यासे कुटीचक्रः पूर्वं बह्वोदो हंसनिष्क्रियौ ॥	४३॥
आन्वीक्षिकी त्रयीवार्ता दण्डनीतिस्तथैव च ।	
एवं व्याहृतयश्चासन्प्रणवो ह्यस्य दहतः ॥	४४॥
तस्योष्णिगासील्लोमभ्यो गायत्री च त्वचो विभोः ।	
त्रिष्टुम्भांसात्स्तुतोऽनुष्टुब्जगत्यश्चः प्रजापतेः ॥	४५॥
मज्जायाः पङ्क्तिरुत्पन्ना बृहती प्राणतोऽभवत् ।	
स्पर्शस्तस्याभवज्जीवः स्वरो देह उदाहृतः ॥	४६॥
ऊष्माणमिन्द्रियाण्याहुरन्तस्था बलमात्म ^१ तः ।	
स्वराः सप्त विहारेण भवन्ति स्य प्रजापतेः ॥	४७॥
शब्दब्रह्मात्मन ^२ स्तस्य व्यक्ताव्यक्तात्मनः परः ।	
ब्रह्मावभाति विततो नानाशक्त्युपबृंहितः ॥	४८॥
ततोऽपरामुपादाय स सर्गाय मनो दधे ।	
ऋषीणां भूरिवीर्याणामपि सर्गमविस्तृतम् ॥	४९॥
ज्ञात्वा ^३ तद्दृश्ये भूयश्चिन्तयामास कौरव ।	
अहो अद्भुतमेतन्मे व्यापृतस्यापि नित्यदा ॥	५०॥
न ह्येधन्ते प्रजा नूनं दैवमत्र विघातकम् ।	

१२]

तृतीयस्कन्धः

२४९

एवं युक्तकृतस्तस्य दैवं चावेक्षतस्तदा ॥

५१॥

कस्य रूपमभूद्देधा यत्कायमभिचक्षते ।

ताभ्यां रूपविभागाभ्यां मिथुनं समपद्यत ॥

५२॥

यस्तु तत्र पुमान्सोऽभून्मनुः स्वायम्भुवः स्वराद् ।

स्त्री यासीच्छतरूपाख्या महिष्यस्य महात्मनः ॥

५३॥

तदा मिथुनधर्मेण प्रजा ह्येधाम्बभूविरे ।

स चापि शतरूपायां पञ्चापत्यान्यजीजनत् ॥

५४॥

प्रियव्रतोत्तानपादौ तिस्रः कन्याश्च भारत ।

आकूतिर्देवहूतिश्च प्रसूतिरिति सत्तमः ॥

५५॥

आकूतिं रुचये प्रादात्कर्दमाय तु मध्यमाम् ।

दक्षायादात्प्रसूतिं च यत आपूरितं जगत् ॥

५६॥

इति श्रीमद्भागवते महापुराणे अष्टादशसहस्रिकायां

संहितायां तृतीयस्कन्धे द्वादशोऽध्यायः ॥

॥ त्रयोदशोऽध्यायः ॥

श्रीशुकः—

निशम्य वाचं वदतो मुनेः पुण्यतमां नृप ।

भूयः पप्रच्छ कौरव्यो वासुदेवकथादृतः ॥

१

विदुरः—

स वै स्वायम्भुवः सम्राट् प्रियः पुत्रः स्वयम्भुवः ।

प्रतिलभ्य प्रियां पत्नीं किं चकार ततो मुने ॥

२

चरितं तस्य राजर्षेरादिराजस्य सत्तम ।

ब्रूहि मे श्रद्धानाय विष्वक्सेनाश्रयो ह्यसौ ॥

३

श्रुतस्य पुंसां सुचिरश्रमस्य

नन्वञ्जसा सूरिभिरीडितोऽर्थः ।

यत्तद्गुणानुश्रवणं मुकुन्द-

पादारविन्दं हृदयेषु येषाम् ॥

४

श्रीशुकः—

इति ब्रुवाणं विदुरं विनीतं

सहस्रशीर्ष्णश्चरणोपधानम् ।

प्रहृष्टरोमा भगवत्कथायां

प्रणीयमाणो मुनिरभ्यचष्ट ॥

५

मैत्रेयः—

यदा स्वभार्यया साकं जातः स्वायम्भुवो मनुः ।

प्राञ्जलिः प्रणतश्चैदं वेदगर्भमभाषत ॥	६
त्वमेकः सर्वभूतानां जन्मकृद्वृत्तिदः पिता ।	
अथापि नः प्रजानां ते शुश्रूषा केन वा भवेत् ॥	७
तद्विधेहि नमस्तुभ्यं कर्मस्वीड्यात्मशक्तिषु ।	
यत्कृत्वेह यशो विष्वगमुत्र च भवेद्भक्तिः ॥	८

ब्रह्मा—

प्रीतस्तुभ्यमहं तात स्वस्ति स्याद्वां क्षितीश्वर ।	
यन्निर्व्यलीकेन हृदा शाधि मेत्यात्मनार्पितम् ॥	९.
एतावत्यात्मजैर्वीर कार्या ह्यपचितिर्गुरौ ।	
शक्त्याऽप्रमत्तैर्गृह्येत सादरं गतमत्सरैः ॥	१०.
स त्वमस्यामपत्यानि सदृशान्यात्मनो गुणैः ।	
उत्पाद्य शास धर्मेण गां यज्ञैः पुरुषं यज ॥	११
परं शुश्रूषणं मह्यं स्यात्प्रजारक्षया नृप ।	
भगवांस्ते प्रजाभर्तुर्दृष्टीकेशोऽनुतुष्यति ॥	१२
येषां न तुष्टो भगवान्यज्ञलिङ्गो जनार्दनः ।	
तेषां श्रमो ह्यपार्थाय यदात्मा नादृतः स्वयम् ॥	१३

मनुः—

आदेशेऽहं भगवतो वर्तेयामीव सूदन ।	
स्थानं त्विहानुजानीहि प्रजानां मम च प्रभो ॥	१४
यदोकः सर्वसत्त्वानां मही मग्ना महाभसि ।	

अस्या उद्धरणे यत्रो देव देव्या विधीयताम् ॥	१५
मैत्रेयः—	
परमेष्ठी त्वपां मध्ये तथा सन्नामवेक्ष्य गाम् ।	
कथमेनां समुन्नेष्य इति दध्यौ धिया चिरम् ॥	१६
^१ सृजतो मे क्षितिर्वाभिः प्लाव्यमाना रसां गता ।	
अथात्र किमनुष्ठेयमस्माभिः सर्गयोजितैः ॥	१७
यस्याहं हृदयादासं स ईशो विदधातु मे ॥	१७॥
इत्यभिध्यायतो नासाविवरात्सहसानघ ।	
वराहतोको निरगाद्ङ्गुष्ठपरिमाणकः ॥	१८॥
तस्याभिपश्यतः खस्थः क्षणेन किल भारत ।	
गजमात्रः प्रववृधे तद्द्भुतमभून्महत् ॥	१९॥
मरीचिप्रमुखैर्विप्रैः कुमारैर्मनुना सह ।	
दृष्ट्वा तत्सौकरं रूपं तर्कयामास चित्रधा ॥	२०॥
किमेतत्सौकरव्याजं सत्त्वं दिव्यमवस्थितम् ।	
अहो बतश्चर्यमिदं नासाया मे विनिः सृतम् ॥	२१॥
दृष्टोऽङ्गुष्ठशिरोमात्रः क्षणाद्गण्डशिलासमः ।	
अपि खिद्भुगवानेष यज्ञो मे खेदयन्मनः ॥	२२॥

१ पीतं जलं मया सर्वं पृथिवी च निवेशिता ।

प्रजा देवासुरपितृन्मनुष्यान्पशुपक्षिणः ॥

सरीसृपाङ्गान्नागान् भूतान्युच्चावचानि च ।

इति सार्धश्लोकः क्वचिदधिको दृश्यते

१३]

तृतीयस्कन्धः

२५३

इति मीमांसतस्तस्य ब्रह्मणः सहस्रानुभिः ।

भगवान्यज्ञपुरुषो जगर्जागेन्द्रसंनिभः ॥

२३॥

ब्रह्माणं हर्षयामास हरिस्तांश्च द्विजोत्तमान् ।

स्वगर्जितेन ककुभः प्रतिस्वनयता विभुः ॥

२४॥

निशम्य ते घर्घरितं स्वखेद-

क्षयिष्णु मायामयसूकरस्य ।

जनस्तपः सत्यनिवासिनस्ते

त्रिभिः पवित्रैर्मुनयोऽगृणन्स्व ॥

२५॥

तेषां सतां वेदवितानमूर्ति-

र्ब्रह्मावधार्यात्मगुणानुवादम् ।

विनद्य भूयो विबुधोदयाय

गजेन्द्रलीलो जलमाविवेश ॥

२६॥

उत्क्षिप्तवालः खचरः कठोरः

सटा विधुन्वन्खररोमशत्वक् ।

सुराहताभ्रः सितदंष्ट्र ईक्षा-

ज्योतर्बभासे भगवान्महीध्रः ॥

२७॥

घ्राणेन पृथ्व्याः पदवीं विजिघ्रन्

क्रोडापदेशः स्वयमध्वराङ्गः ।

करालदंष्ट्रोऽप्यकरालहृग्भ्या-

मुद्रीक्ष्य विप्रान्गृणतोऽविशत्कम् ॥

२८॥

स वज्रकूटाङ्गनिपातवेग-

विशीर्णकुक्षिः स्तनयन्नुदन्वान् ।

उत्सृष्टदीर्घोर्मिभुजैरिवार्त-

श्रुक्रोश यज्ञेश्वर पाहि मेति ॥

२९॥

सुरैः क्षुरप्रैर्दरयंस्तदाप

उत्पारपारं त्रिपरू रसायाम् ।

ददर्श गां तत्र सुषुप्सुरभ्रे

यां जीवधानीं स्वयमभ्यधत् ॥

३०॥

स्वदंष्ट्रयोद्धृत्य महीं ^१निमग्नां

स उत्थितः संरुरुचे रसायाः ।

तत्रापि दैत्यं गदयापतन्तं

सुनाभसन्दीपिततीव्रमन्युः ॥

३१॥

जघान रुन्धानमसह्यविक्रमं

स लीलयेमं मृगराडिवाम्भसि ।

तद्रक्तपङ्काङ्कित^२मण्डतुण्डो

यथा गजेन्द्रो जगतीं विभिन्दन् ॥

३२॥

तमालनीलं सितदन्तकोष्ठ्या

क्षमामुत्क्षिपन्तं गजलीलयाङ्ग ।

¹प्रज्ञाय वद्धाञ्जलयोऽनुवाकै-

विरिञ्चिमुख्या उपतस्थुरीशम् ॥

३३।

ऋषयः—

जितं जितं तेऽजित यज्ञभावन

त्रयीं तनुं स्वां परिघुन्वते नमः ।

यद्रोमगर्तेषु निलिल्यु^२रध्वरा-

स्तस्मै नमः कारणसूकराय ते ॥

३४॥

रूपं तवैतन्ननु दुष्कृतात्मनां

दुर्दर्शनं देव यदध्वरात्मकम् ।

छन्दांसि यस्य त्वचि बर्हि रोम-

स्वाज्यं दृशि त्वङ्घ्रिषु चातुर्होत्रम् ॥

३५॥

स्रुक् तुण्ड आसीत्स्रुव ईश नासयो-

रिडोदरे चमसाः कर्णरन्ध्रे ।

प्राशिन्नमास्ये असने ग्रहास्तु ते

यञ्चर्वणं ते भगवन्नग्निहोत्रम् ॥

३६॥

दीक्षानुजन्मोपसदः शिरो^३धरं

त्वं प्रायणीयोदयनीयदंष्ट्रः ।

जिह्वा प्रवर्ग्यस्तव शीर्षकं ऋतोः

सभ्यावसथ्यं चितयोऽसवो हि ते ॥

३७॥

सोमस्तु रेतः सवनान्यवस्थितिः संस्थाविभेदास्तव देव धातवः । सत्राणि सर्वाणि शरीरसन्धि- स्त्वं सर्वयज्ञक्रतुरिष्टिबन्धनः ॥	३८॥
नमो नमस्तेऽखिलमन्त्रदेवता- द्रव्याय सर्वक्रतवे क्रियात्मने । वैराग्यभक्त्यात्मजयानुभावित- ज्ञानाय विद्यागुरवे नमो नमः ॥	३९॥
दंष्ट्राग्रकोट्या भगवंस्त्वया धृता विराजते भूधर भूः समूधरा । यथा वनान्निःसरतो दत्ता धृता मतङ्गजेन्द्रस्य सपत्रपद्मिनी ॥	४०॥
त्रयीमयं रूपमिदं च सौकरं भूमण्डलेनाथ तदा धृतेन ते । चकास्ति शृङ्गोढघनेन भूयसा कुलाचलेन्द्रस्य यथैव विभ्रमः ॥	४१॥
संस्थापयैनां जगतां सतस्थुषां लोकाय पत्नीमसि मातरं पिता । विधेम चास्यै नमसा सह त्वया यस्यां स्वतेजोग्निमिवारणावधाः ॥	४२॥

कः श्रद्धीतान्यतमस्तव प्रभो
 रसां गताया भुव उद्विबर्हणम् ।
 न विस्मयोऽसौ त्वयि विश्वविस्मये
 यो माययेदं ससृजेऽतिविस्मयम् ॥ ४३ ॥

विधुन्वता वेदमयं निजं वपु-
 र्जनस्तपःसत्यनिवासिनो वयम् ।
 सटाशिखोद्भूतशिवाम्बुविन्दुभि-
 र्विमृज्यमाना भृशमीश^१पाविताः ॥ ४४ ॥

स वै बत भ्रष्टमतिस्तवैष ते
 यः कर्मणां पारमपारकर्मणः ।
 यद्योगमायागुणयोगमोहितं
 विश्वं समस्तं भगवन्विधेहि शम् ॥ ४५ ॥

मैत्रेयः—

इत्युपस्थीयमानस्तैर्मुनिभिर्ब्रह्मवादिभिः ।
 सलिले स्वसुराक्रान्त उपाधत्ताधितावनिम् ॥ ४६ ॥

स इत्थं भगवानुर्वीं विश्वक्सेनः प्रजापतिः ।
 रसाया लीलयोत्रीतामप्सु न्यस्य ययौ हरिः ॥ ४७ ॥

य एवमेतां हरिमेघसो हरेः
 कथां सुभद्रां कथनीयमायिनः ।

१ पालिताः

श्रीभाग—२९*

शृण्वीत भक्त्या श्रवयेत वोशतीं जनार्दनोऽस्याशु हृदि प्रसीदति ॥	४८॥
तस्मिन्प्रसन्ने सकलाशिषां प्रभौ किं दुर्लभं ताभिरलं लवात्मभिः । अनन्यदृष्ट्या भजतां गुहाशयः स्वयं विघत्ते स्वर्गतिं परः पराम् ॥	४९॥
को नाम लोके पुरुषार्थसारवि- त्पुराकथानां भगवत्कथासुधाम् । आपीय कर्णाञ्जलिभिर्भवापहा- महो विरज्येत विना नरेतरम् ॥	५०॥
इति श्रीमद्भागवते महापुराणे अष्टादशसहस्रिकायां संहितायां तृतीयस्कन्धे त्रयोदशोऽध्यायः ॥	

॥ चतुर्दशोऽध्यायः ॥

(दितिकाश्रयसंवादः)

श्रीशुकः—

निशम्य कौषारविणोपवर्णितां हरेः कथां कारणसूकरात्मनः । पुनः स पप्रच्छ तमुद्यताञ्जलि- र्न चातिवृप्तो विदुरो धृतव्रतः ॥	१
--	---

विदुरः—

तेनैव तु मुनिश्रेष्ठ हरिणा यज्ञमूर्तिना ।
 आदिदैत्यो हिरण्याक्षो हत इत्यनुशुश्रु^१म ॥ २
 तस्य चोद्धरतः क्षोणीं स्वदंष्ट्राग्रेण लीलया ।
^२दैत्यराजस्य च ब्रह्मन्कस्माद्धेतोरभून्मृघः ॥ ३

मैत्रेयः—

साधु वीर त्वया पृष्टमवतारकथां हरेः ।
 यत्त्वं पृच्छसि मर्यानां मृत्युपाशविशातनीम् ॥ ४
 ययोत्तानपदः पुत्रो मुनिना गीतयार्भकः ।
 मृत्योः कृत्वैव मूर्ध्न्यङ्घ्रिमारुरोह हरेः पदम् ॥ ५
 अथात्रापीतिहासोऽयं श्रुतो मे वर्णितः पुरा ।
 ब्रह्मणा देवदेवेन देवानामनुपृच्छताम् ॥ ६
 दितिर्दाक्षायणी क्षत्तर्मा^३रीचं कश्यपं पतिम् ।
 अपत्यकामा चकमे सन्ध्यायां हृच्छयार्दिता ॥ ७
 इष्ट्वाभिजिह्वं पयसा पुरुषं यजुषां पतिम् ।
 निम्लोचत्यर्कं आसीनमग्न्यगारे समाहितम् ॥ ८

दितिः—

एष मां त्वत्कृते विद्वन्काम आत्तशरासनः ।
 दुनोति दीनां विक्रम्य रम्भामिव मतङ्गजः ॥ ९

१ मः

२ श्रद्धधानाय भक्ताय ब्रूहि तज्जन्मविस्तरम् ।

ऋषे न तृप्यति मनः परं कौतूहलं हि मे ॥ [इति कचिदधिकः पाठः]

तद्भवान्दह्यमानायां सपत्नीनां समृद्धिभिः ।	
प्रजावतीनां भद्रं ते मय्यायुङ्क्तामनुग्रहम् ॥	१०
भर्तार्याप्तोरुमानानां लोकानाविशते यशः ।	
पतिर्भवद्विधो यासां प्रजया ननु जायते ॥	११
पुरा पिता नो भगवान्दक्षो दुहितृवत्सलः ।	
कं वृणीत वरं वत्सा इत्यपृच्छत नः पृथक् ॥	१२
स विदित्वात्मजानां नो भावं सन्तानभावनः ।	
त्रयोदशाददात्तासां यास्ते शीलमनुव्रताः ॥	१३
अथ मे कुरु कल्याणं कामं कञ्चविलोचन ।	
आर्तोपसर्पणं भूमन्नमोघं हि महीयसि ॥	१४
इति तां वीरमारीचः कृपणां बहुभाषिणीम् ।	
प्रत्याहानुनयन्वाचा प्रवृद्धानङ्गकश्मलाम् ॥	१५
एष तेऽहं विधास्यामि प्रियं भीरु यदिच्छसि ।	
तस्याः कामं न कः कुर्यात्सिद्धिस्त्रैवर्गिकी यतः ॥	१६
सर्वाश्रमानुपादाय स्वाश्रमेण कलत्रवान् ।	
व्यसनार्णवमत्येति जलयानैर्यथार्णवम् ॥	१७
यामाहुरात्मनो ह्यर्धं श्रेयस्कामस्य मानिनि ।	
यस्यां स्वधुरमध्यस्य पुमांश्चरति विज्वरः ॥	१८
यामाश्रित्येन्द्रियारातीन्दुर्जयानितराश्रमैः ।	
वयं जयेम हेलाभिर्दस्यून्दुर्गपतिर्यथा ॥	१९

न वयं प्रभवस्तां त्वामनुकर्तुं गृहेश्वरि ।	
अप्यायुषा वा कात्स्न्येन ये चान्ये गुणगृध्रवः ॥	२०
अथापि काममेतं ते प्रजात्यै करवाण्यलम् ।	
यथा मां नातिबोचन्ति मुहूर्तं प्रतिपालय ॥	२१
एषा घोरतमा वेला घोराणां घोरदर्शना ।	
चरन्ति यस्यां भूतानि भूतेशानुचराणि हि ॥	२२
एतस्यां साध्वि सन्ध्यायां भगवान्भूतभावनः ।	
^१ परीतो भूत ^२ पर्षद्भिर्वृषेणाटति भूतराट् ॥	२३

श्मशानचक्रानिलधूलिधूम-

विकीर्णविद्योतजटाकलापः ।

भस्माव^३गुण्ठामलरुक्मदेहो

देवस्त्रिभिः पश्यति देवरस्ते ॥ २४

न यस्य लोके स्वजनः परो वा

नात्यादृतो नोत कश्चिद्विगर्ह्यः ।

वयं ब्रतैर्यच्चरणापविद्धा-

माशास्महेऽजां बत मुक्तभोगाम् ॥ २५

यस्यानवद्याचरितं मनीषिणो

गृणन्त्यविद्यापटलं विभित्सवः ।

निरस्तसाम्यातिशयोऽपि यस्त्वयं पिशाचचर्यामचरद्गतिः सताम् ॥	२६
हसन्ति यस्याचरितं हि दुर्भगाः स्वात्मन्नतस्याविदुषः समीहितम् । यैर्वस्त्रमाल्याभरणानुलेपनैः श्वभोजनं स्वात्मतयोपलालितम् ॥	२७
ब्रह्मादयो यत्कृतसेतुपाला यत्कारणं विश्वमिदं च माया । आज्ञाकरी ^१ तस्य पिशाचचर्या अहो विभून्नश्चरितं विडम्बनम् ॥	२८

मैत्रेयः—

सैवं ^२ संविदिते भर्त्रा मन्मथोन्मथितेन्द्रिया । जग्राह वासो ब्रह्मर्षेर्वृषलीव गतत्रपा ॥	२९
स विदित्वा ^३ थ भार्यायास्तं निर्वन्धं विकर्मणि । नत्वा दिष्टाय रहसि तयाथोपविवेश ह ॥	३०
अथोपस्पृश्य सलिलं प्राणानायम्य वाग्यतः । ध्यायञ्जजाप विरजं ब्रह्मज्योतिः सनातनम् ॥	३१
दितिस्तु व्रीडिता तेन कर्मावधेन भारत । उपसङ्गम्य विप्रर्षिमधोमुख्यभ्यभाषत ॥	३२

दितिः—

मा मे गर्भमिमं ब्रह्मन्भूतानामृषभोऽवधीत् ।

रुद्रः पतिर्हि भूतानां यस्याकरवमंहसम् ॥

३३

नमो रुद्राय महते देवायोप्राय मीढुषे ।

शिवाय न्यस्तदण्डाय धृतदण्डाय मन्यवे ॥

३४

स नः प्रसीदतां भामो भगवानुर्वनुग्रहः ।

व्याधस्याप्यनुकम्प्यानां स्त्रीणां देवः सतीपतिः ॥

३५

मैत्रेयः—

स्व^१सर्गस्याशिषं लोक्यामाशासानां प्रवेपतीम् ।नि^३वृत्तसन्ध्यानियमो भार्यामाह प्रजापतिः ॥

३६

कश्यपः—

अप्रायत्यादात्मनस्ते दोषान्मौहूर्तिकादुत ।

मन्निदेशातिचारेण देवानां चातिहेलनात् ॥

३७

भविष्यतस्तवाभद्रावभद्रे जाठराधमौ ।

लोकान्सपालांस्त्रींश्चण्डि मुहुराक्रन्दयिष्यतः ॥

३८

प्राणिनां हन्यमानानां दीनातामकृतागसाम् ।

स्त्रीणां निगृह्यमाणानां कोपितेषु महात्मसु ॥

३९

तदा विश्वेश्वरः क्रुद्धो भगवाँलोकभावनः ।

हनिष्यत्यवतीर्या^४सौ यथाद्रीन्^५शतपर्यधृक् ॥

४०

दितिः—

वधं भगवता साक्षात्सुनाभोदारबाहुना ।	
आशासे पुत्रयो ^१ र्मह्यं मा क्रुद्धाद्ब्राह्मणाद्विभो ॥	४१
न ब्रह्मदण्डदग्धस्य न भूतभयदस्य च ।	
नारकाश्चानुगृह्णन्ति यां यां योनिमसौ गतः ॥	४२

कश्यपः—

^२ कृतशोकानुतापेन सद्यः प्रत्यवमर्शनात् ।	
भगवत्युरुमानाच्च भवे मय्यपि चादरात् ॥	४३
पुत्रस्यैव तु पुत्राणां भवितैकः सतां मतः ।	
गा ^३ स्यन्ति यद्यशः श्रुद्धं भगवद्यशसा समम् ॥	४४
योगैर्हेमेव दुर्वर्णं भावयिष्यन्ति साधवः ।	
निर्वैरादिभिरात्मानं यच्छीलमनुवर्तितुम् ॥	४५
यत्प्रसादादिदं विश्वं प्रसीदति यदात्मकम् ।	
स स्वदृग्भगवान्यस्य तोष्यतेऽनन्यया दृशा ॥	४६

स वै महाभागवतो महात्मा
 महानुभावो महतां महिष्ठः ।
 प्रवृद्धभक्त्या ह्यनुभाविताशये
^४निवेक्ष्य वैकुण्ठमिमं विहास्यति ॥

४७

अलम्पटः शीलधरो गुणाकरो

हृष्टः परद्धर्मा व्यथितो दुःखितेषु ।

अभूतशत्रुर्जगतः शोकहर्ता

नैदाधिकं ^१पापमिवोडुराजः ॥

४८

अन्तर्वह्निश्चामलमञ्जनेत्रं

स्वपूरुषेच्छानुगृहीतरूपम् ।

पौत्रस्तव श्रीललनाललामं

द्रष्टा स्फुरत्कुण्डलमण्डिताननम् ॥

४९

मैत्रेयः—


श्रुत्वा भागवतं पौत्रममोदत दितिर्भृशम् ।

पुत्रयोश्च वधं कृष्णाद्विदित्वासीन्महामनाः ॥

५०

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे चतुर्दशोऽध्यायः ॥

॥ पञ्चदशोऽध्यायः ॥



(ब्रह्मणा विप्रशापादिकथनम्)

मैत्रेयः—

- प्राजापत्यं तु तत्तेजः परतेजोहनं दितिः ।
 दधार वर्षाणि शतं शङ्कमाना सुरार्दनात् ॥ १
- लोके तेन हतालोके लोकपाला हतौजसः ।
 न्यवेदयन्विश्वसृजे ध्वान्तव्यतिकरं दिशाम् ॥ २
- देवाः—
- तम एतद्विभो वेत्थ संविग्ना यद्वयं भृशम् ।
 न ह्यव्यक्तं भगवतः कालेनास्पृष्टवर्त्मनः ॥ ३
- देवदेव जगद्धातर्लोकनाथशिखामणे ।
 परेषामपरेषां त्वं भूतानामसि भाववित् ॥ ४
- नमो विज्ञानवीर्याय माययेदमुपेयुषे ।
 गृहीतगुणभेदाय नमस्तेऽव्यक्तयोनये ॥ ५
- ये त्वानन्येन भावेन भावयन्त्यात्मभावनम् ।
 आत्मनि प्रोतभुवनं परं सदसदात्मकम् ॥ ६
- तेषां सुपक्वयोगानां जितश्चासेन्द्रियात्मनाम् ।
 लब्धयुष्मत्प्रसादानां न कुतश्चित्पराभवः ॥ ७
- यस्य वाचा प्रजाः सर्वा गावस्तन्त्र्यैव यन्त्रिताः ।
 हरन्ति बलिमायत्तास्तस्मै मुख्याय ते नमः ॥ ८

स त्वं विधत्स्व शं भूमंस्तमसा लुप्तकर्मणाम् ।	
अदभ्रदयया दृष्ट्या आपन्नानर्हसीक्षितुम् ॥	९
एष देव दितेर्गर्भं ओजः काश्यपमर्पितम् ।	
दिशस्तिभिरयन्सर्वा वर्धतेऽग्निरिवैधसि ॥	१०
मैत्रेयः—	
स प्रहस्य महाबाहो भगवान् शब्दगोचरः ।	
प्रत्याचष्टात्मभूर्देवान्प्रीणन्नुचिरया गिरा ॥	११
ब्रह्मा—	
मानसा मे सुता युष्मत्पूर्वजाः सनकादयः ।	
चेरुर्विहायसा लोकाँल्लोकेषु विगतस्पृहाः ॥	१२
त एकदा भगवतो वैकुण्ठस्यामलात्मनः ।	
ययुर्वैकुण्ठनिलयं सर्वलोकनमस्कृतम् ॥	१३
वसन्ति यत्र पुरुषाः सर्वे वैकुण्ठमूर्तयः ।	
येऽनिमित्तनिमित्तेन धर्मेणाराधयन्हरिम् ॥	१४
यत्र चाद्यः पुमानास्ते भगवान् शब्दगोचरः ।	
सत्त्वं विष्टभ्य विरजं स्वानां नो मृडयन्वृषः ॥	१५
यत्र नैःश्रेयसं नाम वनं कामदुर्घैर्द्रुमैः ।	
सर्वर्तुश्रीभिर्विभ्राजत्कैवल्यमिव मूर्तिमत् ॥	१६

वैमानिकाः सललनाश्चरितानि यत्र

गायन्ति लोकशमलक्षपणानि भर्तुः ।

अन्तर्जलेऽनुविकसन्मधुमाधवीनां

गन्धेन खण्डितधियोऽप्यनिलं क्षिपन्तः ॥

१७

पारावतान्यभृतसारसचक्रवाक-

दात्यूहहंसशुकतित्तिरिबर्हिणां यः ।

कोलाहलो विरमतेऽचिरमात्रमुच्चै-

र्भृङ्गाधिपे हरिकथामिव गायमाने ॥

१८

मन्दारकुन्दकुरवोत्पलचम्पकार्ण-

पुन्नागनागवकुलाम्बुजपारिजाताः ।

गन्धेऽर्चिते तुलसिकाभरणेन तस्या

यस्मिस्तपः सुमनसो बहु मानयन्ति ॥

१९

यत्सङ्कुलं हरिपदानतिमात्रदृष्टै-

वैदूर्यमारकतहेममयैर्विमानैः ।

येषां बृह^१त्करितटाः स्मितशोभिमुख्यः

कृष्णात्मनां न रज आद^२धुरुत्सयाद्यैः ॥

२०

श्री रूपिणी कणयती चरणारविन्दं

लीलाम्बुजेन हरिसद्मनि मुक्तदोषा ।

संलक्ष्यते स्फटिककुड्य उपेतहेन्नि
संमार्जतीव यदनुग्रहणेऽन्ययत्नः ॥ २१

वापीषु विद्रुमतटास्वमलामृताप्सु
प्रेष्यान्विता निजवने तुलसीभिरीशम् ।
अभ्यर्चती स्वलकमुन्नसमीक्ष्य वक्र-
मु^१च्छेषितं भगवतेत्यमताङ्ग यच्छ्रीः ॥ २२

यन्न ब्रजन्यघभिदो रचनानुवादा-
च्छृण्वन्ति येऽन्यविषयाः कुकथा मतिघ्नीः ।
यास्तु श्रुता हतभगैर्नृभिरात्तसारा-
स्तांस्तान्क्षिपन्त्यशरणेषु ^२तमःसु हन्त ॥ २३

येऽभ्यर्थितामपि च नो नृगतिं प्रपन्ना
ज्ञानं च तस्वविषयं सहधर्मं यत्र ।
नाराधनं भगवतो वितरन्त्यमुष्य
संमोहिता विततया वत मायया ते ॥ २४

यच्च ब्रजन्यनिमिषामृषभानुवृत्या
दूरेयमा ह्युपरि नः स्पृहणीयशीलाः ।
भर्तुर्मिथः सुयशसः कथनानुराग-
वैकुण्ठयवाष्पकलया पुलकीकृताङ्गाः ॥ २५

तद्विश्वगुर्वधिकृतं भुवनैकबन्धं
 दिव्यं विचित्रबिबुधाग्र्यविमानशोचिः ।
 आपुः परां मुदमपूर्वमुपेत्य योग-
 मायाबलेन मुनयस्तदथो विकुण्ठम् ॥

२६

तस्मिन्नतीत्य मुनयः षडसज्जमानाः
^१कक्षाः समानवयसावथ सप्तमायाम् ।
 देवावचक्षत गृहीतगदौ परार्ध-
 केयूरकुण्डलकिरीटवितङ्कवेषौ ॥

२७

मत्तद्विरेफवनमालिकया निवीतौ
 विन्यस्तयाऽसितचतुष्टयबाहुमध्ये ।
 वक्रं भ्रुवा कुटिलया स्फुटनिर्गमाभ्यां
 रक्तेक्षणेन च मनाग्रभसं दधानौ ॥

२८

द्वार्येतयोर्निविविशुर्मिषतोरपृष्ठा
 पूर्वा यथा पुरटवज्र^१कपाटिकायाः ।
 सर्वत्र तेऽविषमया मुनयः स्वदृष्ट्या
 ये सञ्चरन्त्यविहता विगताभिश्ङ्काः ॥

२९

तान्वीक्ष्य वातरशनांश्चतुरः कुमारा-
 न्वृद्धान्दशार्धवयसो विदितात्मतत्त्वान् ।

१ कक्ष्याः २ कवाटिकायाम्

वेत्रेण चास्वलयतामतदर्हणांस्तौ
तेजो विहस्य भगवत्प्रतिकूलशीलौ ॥ ३०

ताभ्यां मिषत्स्वनिमिषेषु निषिध्यमानाः
स्वर्हत्तमा ह्यपि हरेः प्रतिहारपाभ्याम् ।
ऊचुः सुदृत्तमदिदृक्षितभङ्ग ईष-
त्कामानुजेन सहसा त उपप्लुताक्षाः ॥ ३१

^१मुनयः—

को वामिहैत्य भगवत्परिचर्ययोच्चै-
स्तद्धर्मिणां निवसतां विष^२मः स्वभावः ।
तस्मिन्प्रशान्तपुरुषे गतविग्रहे वां
को वात्मवत्कुहकयोः परिशङ्कनीयः ॥ ३२

नह्यन्तरं भगवतीह समस्तकुक्षा-
वात्मानमात्मनि नभो नभसीव धीराः ।
पश्यन्ति यत्र युवयोः सुरलिङ्गिनोः किं
व्युत्पादितं ह्युदरभेदि भयं यतोऽस्य ॥

तद्वाममुष्य परमस्य विकुण्ठभर्तुः
कर्तुं प्रकृष्टमिह धीमहि मन्दधीभ्याम् ।
लोकानितो व्रजतमन्तरभावदृष्ट्या
पापीयसस्त्रय इमे रिपवोऽस्य यत्र ॥ ३४

तेषामितीरितमुभावधार्यं घोरं

तं ब्रह्मदण्डमनिवारणमस्त्रपूगैः ।

सद्यो हरेरनुचरातुरू विभ्यतस्त-

त्पाद्ग्रहावपततामतिकातरेण ॥

३५

भूयाद्घोनि भगवद्भिरकारि दण्डो

१यो नौ हरेत सुरहेलनमप्यशेषम् ।

मा वोऽनुतापकलया भगवत्स्मृतिप्रो

मोहो भवेदिह तु नौ ब्रजतोरथोऽधः ॥

३६

एवं तदैव भगवानरविन्दनाभः

स्वानां विबुध्य सदतिक्रममार्यहृद्यः ।

तस्मिन्ययौ परमहंसमहामुनीना-

मन्वेपणीयचरणौ चलयन्सहश्रीः ॥

३७

तं त्वागतं प्रतिहृतौपयिकं स्वपुम्भि-

स्तेऽचक्षताक्षविषयं स्वसमाधिभाग्यम् ।

हंसश्रियोर्व्यजनयोः शिववायुलोल-

च्छुभ्रातपत्रशशिकेसरशीकराम्बुम् ॥

३८

कृत्स्नप्रसादसुमुखं स्पृहणीयधाम

स्नेहावलोककलया हृदि संस्पृशन्तम् ।

श्यामे पृथातुरसि शोभितया श्रियास्व-
श्रूडामणिं सुभगयन्तमिवात्मधिष्ण्यम् ॥

३९

पीतांशुके पृथुनितम्बिनि विस्फुरन्त्या
काञ्चयालिभिर्विरुतया वनमालया च ।

वल्गुप्रकोष्ठबलयं विनतासुतांसे
विन्यस्तहस्तमितरेण धुनानमब्जम् ॥

४०

विद्युत्क्षिपन्मकरकुण्डलमण्डनार्ह-
गण्डस्थलोलसमुखं मणिमत्किरीटम् ।

दोर्दण्डषण्डविवरे हरता परार्थ्य-
हारेण कन्धरगतेन च कौस्तुभेन ॥

४१

अत्रोपसृष्टमिति चोत्स्मितमिन्दिरायाः
स्वानां धिया विरचितं बहुस्रौष्टवाढ्यम् ।

मह्यं भवस्य भवतां च भजन्तमङ्गं
नेमुर्निरीक्ष्य नवितृप्तदृशो मुदा कैः ॥

तस्यारविन्दनयनस्य पदारविन्द-
किञ्चल्कमिश्रतुलसीमकरन्दवायुः ।

अन्तर्गतः स्वविवरेण चकार तेषां
संक्षोभमक्षरजुषामपि चित्ततन्वोः ॥

ते वा अमुष्य वदनासितपद्मकोश-
मुद्वीक्ष्य सुन्दरतराधरकुन्दहासम् ।

लब्धाशेषः पुनरवेक्ष्य तदीयमङ्घ्रि-
द्वन्द्वं नखारुणमणिश्रयणं निदध्युः ॥

४४

पुंसां गतिं मृगयतामिह योगमार्गै-
र्ध्यानास्पदं ब्रह्म मतं नयनाभिरामम् ।
पौंस्त्रं वपुर्दर्शयानमनन्यसिद्धै-
रौत्पत्तिकैः समगृणन्युतमष्टभोगैः ॥

४५

कुमाराः—

योऽन्तर्हितो हृदि गतोऽपि दुरात्मनां त्वं
सोऽद्यैव नो नयनमूलमनन्त राद्धः ।
यद्येव कर्णविवरेण गुहां गतो नः
पित्रानुवर्णितरहा भवदुद्भवेन ॥

४६

तं त्वा विदाम भगवन्परमात्मतत्त्वं
सत्त्वेन सम्प्रति रतिं रचयन्तमेषाम् ।
यत्तेऽनुतापविदितैर्दृढभक्तियोगै-
रुद्ग्रन्थयो हृदि विदुर्मुनयो विरागाः ॥

४७

नाञ्जन्तिके विगणयन्त्यपि तं प्रसादं
किंत्वन्यदर्पितभयं भ्रुव उन्नयैस्ते ।
येऽङ्ग त्वदङ्घ्रिशरणा भवतः कथायाः
कीर्तन्यतीर्थयज्ञसः कुशला रसज्ञाः ॥

४८

कामं भवः स्ववृजिनैर्निरयेषु नः स्ता-
चेतोऽलिवद्यदि नु ते पदयो रमेत ।

वाचश्च नस्तुलसिवद्यदि तेऽङ्घ्रिशोभाः
पूर्येत ते गुणगणैर्यदि कर्णरन्ध्रः ॥

४९

प्रादुश्चकर्थ यदिदं पुरुहूत रूपं
तेनेश निर्वृतिमवापुरलं दृशो नः ।

तस्मा इदं भगवते नम इद्विधेम

योऽनात्मनां दुरुदयो भगवान्प्रतीतः ॥

५०

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे पञ्चदशोऽध्यायः ॥

॥ षोडशोऽध्यायः ॥

(जयविजयौ प्रति विप्रानुग्रहकथनम्)

ब्रह्मा—

इति तद्रूपां तेषां मुनीनां योगधर्मिणाम् ।

प्रतिनन्द्य जगादेदं विकुण्ठनिलयो विभुः ॥

१

श्रीभगवान्—

एतौ तौ पार्षदौ मह्यं जयो विजय एव च ।

कदर्थीकृत्य मां यद्वो बह्व^१क्रातामतिक्रमन् ॥

यस्त्वेतयोर्धृतो दण्डो भवद्भिर्मानुव्रतैः ।

स एवानुमतोऽस्माभिर्मुनयो देवहेलनात् ॥	३
तद्वः प्रसादयाम्यद्य ब्रह्म दैवं परं हि मे ।	
तद्धीत्यात्मकृतं मन्ये यत्स्वपुम्भिरसत्कृताः ॥	४
यन्नामानि च गृह्णाति लोको भृत्ये कृतागसि ।	
सोऽसाधुवादस्तकीर्तिं हन्ति त्वचमिवामयः ॥	५

यस्यामृतामलयशः श्रवणावगाहः

सद्यः पुनाति जगदा श्वपचाद्विकुण्ठः ।

सोऽहं भवद्भ्य उपलब्धसुतीर्थकीर्ति-

दिच्छन्धां स्वबाहुमपि वः प्रतिकूलवृत्तिम् ॥

६

यत्सेवया चरणपद्मपवित्ररेणुं

सद्यः क्षताखिलमलं प्रतिलब्धशीलम् ।

न श्रीर्विरक्तमपि मां विजहाति यस्याः

प्रेक्षालवार्थ इतरे नियमान्वहन्ति ॥

७

नाहं तथास्मि यजमानहविर्विताने

ऋयोतद्भूतप्लुतमदन्हुतभुञ्जुखेन ।

यद्ब्राह्मणस्य मुखतश्चरतोऽनुघासं

तुष्टस्य मय्यवहितैर्निजकर्मपाकैः ॥

८

येषां विभर्ष्यहमखण्डविकुण्ठयोग-

मायाविभूतिरमलाङ्घ्रिजः किरीटैः ।

विप्रांस्तु को न विषहेत यदर्हणाम्भः

सद्यः पुनाति सहचन्द्रललामलोकान् ॥

९

ये मे तनूद्विजवरान्दुहतीर्मदीया

भूतान्यलब्धशरणानि च भेदबुद्ध्या ।

द्रक्ष्यन्त्यघक्षतदृशो ह्यहिमन्यवस्ता-

नृध्रा रुषा मम कृषन्त्यधिदण्डनेतुः ॥

१०

ये ब्राह्मणान्मयि धिया क्षिपतोऽर्चयन्त-

स्तुष्यद्वृदः स्मितसुधोक्षितपद्मवक्राः ।

वाण्यानुरागकलयात्मजवदूणन्तः

सम्बोधयन्त्यहमिवाहमुपाहृतस्तैः ॥

११

तन्मे स्वभर्तुरवसायमलक्षमाणौ

युष्मद्व्यतिक्रमगतिं प्रतिपद्य सद्यः ।

भूयो ममान्तिकमितां तदनुग्रहो मे

यत्कल्पतामचिरतो भृतयोर्विवासः ॥

१२

ब्रह्मा—

अथ तस्योशतीं देवीमृषिकुल्यां सरस्वतीम् ।

नास्वाद्य मन्युदष्टानां तेषामात्माप्यतृप्यत ॥

१३

सतीं व्यादाय शृण्वन्तो लघ्वीं गुर्वर्थगह्वराम् ।

विगाह्यागाधगम्भीरां न विदुस्तच्चिकीर्षितम् ॥

१४

ते योगमाययारब्धपारमेष्ठ्यमहोदयम् ।

प्रोचुः प्राञ्जलयो विप्राः प्रहृष्टाः क्षुभितस्त्वचः ॥

१५

१ऋषयः—

न वयं भगवन्विद्मस्तव देवचिकीर्षितम् ।

कृतो मेऽनुग्रहश्चेति यदध्यक्षः प्रभाषसे ॥

१६

ब्रह्मण्यस्य परं देवं ब्राह्मणाः किल ते प्रभो ।

विप्राणां देवदेवानां भगवानात्मदैवतम् ॥

१७

त्वत्तः सनातनो धर्मो रक्ष्यते तनुभिस्तव ।

धर्मस्य परमो गुह्यो निर्विकारो भवान्मतः ॥

१८

तरन्ति ह्यञ्जसा मृत्युं निवृत्ता यदनुग्रहात् ।

योगिनः स भवान्किंस्विदनुगृह्येत यत्परैः ॥

१९

यं वै विभूतिरुपयायनुबेलमन्यै-

र्थार्थिभिः स्वशिरसा धृतपादरेणुः ।

धन्यार्पिताङ्घ्रितुलसीनवदामधाम्नो

लोकं मधुव्रतपतेरिव कामयाना ॥

२०

यस्तां विविक्तचरितैरनुवर्तमानां

नात्याद्वियत्परमभागवतप्रसङ्गः ।

^२स त्वं द्विजानुपथपुण्यरजःपुनीतः

श्रीवत्सलक्ष्म किमगा भगभाजनस्त्वम् ॥

२१

धर्मस्य ते भगवतस्त्रियुगस्त्रिभिः स्वैः
 पद्भिश्चराचरमिदं द्विजदेवतार्थम् ।
 नूनं भृतं तदभिघाति रजस्तमश्च
 सत्त्वेन नो वरदया तनुवा निरस्य ॥ २२

न त्वं द्विजोत्तमकुलं यदिहात्मगोपं
 गोप्ता वृषः स्वर्हणेन ससूनृतेन ।
 तर्ह्येव नङ्क्ष्यति शिवस्तव देव पन्था
 लोकोऽग्रहीष्यदृषभस्य हि तत्प्रमाणम् ॥ २३

तत्तेऽनभीष्टमिव सत्त्वनिधेर्विधित्सोः
 क्षेमं जनाय निजशक्तिभिरुद्धृतारेः ।
 नैतावता त्र्यधिपतेर्बत विश्वभर्तु-
 स्तेजः क्षतं त्ववन्तस्य स ते विनोदः ॥ २४

यं वानयोर्दममधीश भवान्विधत्ते
 वृत्तिं नु वा तदनुमन्महि निर्व्यलीकम् ।
 अस्मासु वा य उचितो ध्रियतां स दण्डो
 येऽनागसौ वयमयुङ्क्ष्महि किल्बिषेण ॥ २५

श्रीभगवान्—

एतौ सुरेतरगतिं प्रतिपद्य सद्यः
 संरम्भसम्भृतसमाध्यनुबद्धयोगौ ।
 भूयः सकाशमुपयास्यत आशु यो वः
 शापो मयैव निमित्तस्तद्वैत विप्राः ॥ २६

ब्रह्मा—

अथ ते मुनयो दृष्ट्वा नयनानन्दभाजनम् ।	
विक्रुण्ठं तदधिष्ठानं वैकुण्ठं च स्वयम्प्रभम् ॥	२७
भगवन्तं परिक्रम्य प्रणिपत्यानुमान्य च ।	
प्रतिजग्मुः प्रमुदिताः शंसन्तो वैष्णवीं श्रियम् ॥	२८
भगवाननुगावाह यातं मा भैष्टमस्तु शम् ।	
ब्रह्मतेजः समर्थोऽपि हन्तुं नेच्छे मतं तु मे ॥	२९
एतत्पुरैव निर्दिष्टं रमया क्रुद्धया यदा ।	
पुरापवारिता द्वारि विशन्ती मय्युपारते ॥	३०
मयि संरम्भयोगेन निस्तीर्य ब्रह्महेलनम् ।	
प्रत्येप्यतं निकाशं मे कालेनाल्पीयसा पुनः ॥	३१
द्वाःस्थावादिश्य भगवान्विमानश्रेणिभूषणम् ।	
सर्वातिशयया लक्ष्म्या जुष्टं स्वं धिष्ण्यमाविशत् ॥	३२
तौ तु गीर्वाणऋषभौ दुस्तराद्वरिलोकतः ।	
हतश्रियौ ब्रह्मशापादभूतां विगतस्मयौ ॥	३३
तदा विक्रुण्ठधिपणान्तयोर्निपतमानयोः ।	
हाहाकारो महानासीद्विमानाश्रयेषु पुत्रकाः ॥	३४
तावेव ह्यधुना प्राप्नौ पार्षदप्रवरौ हरेः ।	
दितेर्जठरनिर्विष्टं काश्यपं तेज उल्बणम् ॥	३५
तयोरसुरयोरथ तेजसा यमयोर्हि वः ।	

आक्षिप्तं तेज एतर्हि भगवांस्तद्विधित्सति ॥ ३६

विश्वस्य यः स्थितिलयोद्भवहेतुराद्यो

योगेश्वरैरपि दुरत्यययोगमायः ।

क्षेमं विधास्यति स नो भगवांरुयधीश-

स्तत्रास्मदीयविमृशेन कियानिहार्यः ॥ ३७

इति श्रीमद्भागवते महापुराणे अष्टादशसहस्रिकायां

संहितायां तृतीयस्कन्धे षोडशोऽध्यायः ॥

॥ सप्तदशोऽध्यायः ॥

(हिरण्याक्षदिविजयः)

मैत्रेयः—

निशम्यात्मभुवा गीतं कारणं शङ्कयोञ्जिताः ।

ततः सर्वे न्यवर्तन्त त्रिदिवाय दिवौकसः ॥ १

दितिस्तु भर्तुरादेशादपत्यपरिशङ्किनी ।

पूर्णे वर्षशते साध्वी पुत्रौ प्रसुषुवे यमौ ॥ २

उत्पाता बहवस्तत्र निपेतुर्जायमानयोः ।

दिवि भुव्यन्तरिक्षे च लोकस्योरुभयावहाः ॥ ३

सहाचला भुवश्चेलुर्दिशः सर्वाः प्रजञ्जलुः ।

सोल्काश्चाशनयः पेतुः केतवश्चार्तिहेतवः ॥ ४

ववौ वायुः सुदुःस्पर्शः फूत्कारानीरयन्मुहुः ।

उन्मूलयन्नगपतीन्वात्यानीको रजोध्वजः ॥ ५

उद्धसत्तडिदम्भोदघटया नष्टभागणे ।	
व्योम्नि प्रविष्टतमसा न स्म व्यादृश्यते पदम् ॥	६
^१ चुक्रोश विमना वार्धि ^२ रुदूर्मिः क्षुभितोदरः ।	
सोदपानाश्च सरितश्चुक्षुभुः शुष्कपङ्कजाः ॥	७
मुहुः परिधयोऽभूवन्सराह्वोः शशिसूर्ययोः ।	
निर्घा ^३ ता रथनिर्ह्रादा विवरेभ्यः प्रजङ्गिरे ॥	८
अन्तर्ग्रामेषु मुखतो वमन्त्यो वह्निमुल्बणम् ।	
सृगालोल्कटङ्कारैः प्रणेदुरशिवं शिवाः ॥	९
संगीतवद्रोदनवदुन्नमय्य शिरोधराम् ।	
व्यमुञ्चन्विविधा वाचो ग्रामसिंहास्ततस्ततः ॥	१०
खराश्च कर्कशैः क्षत्तः खरैर्घ्नन्तो ^४ धरातलम् ।	
खा ^५ र्काररभसा मत्ताः पर्यधावन्वरूथशः ॥	११
रुदन्तो रासभत्रस्ता नीडादुदपतन्खगाः ।	
घोषेऽरण्ये च पशवः शकृन्मूत्रमकुर्वत ॥	१२
गावोऽत्रसन्नसृग्दोहास्तोयदाः पूयवर्षिणः ।	
व्यरुदन्देवलिङ्गानि द्रुमाः पेतुर्विनानिलम् ॥	१३
ग्रहान्पुण्यतमानन्ये भगणांश्चापि ^६ दीपिताः ।	
अतिचेरुर्वक्रगत्या युयुधुश्च परस्परम् ॥	१४

१ उद्धतोर्मिस्तदा

२ विमानः

३ तरव

४ रसा

५ त्कार

६ पीडिताः

दृष्टान्यांश्च महोत्पातानतत्त्वविदः प्रजाः ।

ब्रह्मपुत्रानृते भीता मेनिरे विश्वसम्प्लवम् ॥ १५

तावादिदैत्यौ सहसा व्यज्यमानात्मपौरुषौ ।

ववृधातेऽश्मसारेण कायेनाद्रिपती इव ॥ १६

दिविस्पृशौ हेमकिरीटकोटिभि-

निरुद्धकाष्ठौ स्फुरदङ्गदाभुजौ ।

गां कम्पयन्तौ चरणैः पदे पदे

कट्या सुकाञ्च्यार्कमतीत्य तस्थतुः ॥ १७

प्रजापतिर्नाम तयोरकार्षी-

द्यः प्राक्स्वदेहाद्यमयोरजायत ।

तं वै हिरण्यकशिपुं ^१विदुः प्रजायं

तं हिरण्याक्षमसूत साग्रतः ॥ १८

चक्रे हिरण्यकशिपुर्दोर्भ्यां ब्रह्मवरेण च ।

वशे सपालाल्लोकांस्त्रीनकुतोमृत्युरुद्धतः ॥ १९

हिरण्याक्षोऽनुजस्तस्य प्रियः प्रीतिकृदन्वहम् ।

गदापाणिर्दिवं यातो युयुत्सुर्मृगयन्रणम् ॥ २०

तं वीक्ष्य दुःसहजवं रणत्काञ्चननूपुरम् ।

वैजयन्त्या स्रजा जुष्टमंसन्यस्तमहागदम् ॥ २१

मनोवीर्यवरोत्सिक्तम^२सृण्यमकुतोभयम् ।

भीता निलिल्यरे देवास्ताक्षर्यत्रस्ता इवाहयः ॥	२२
स वै तिरोहितान्दृष्ट्वा महसा स्वेन दैत्यराट् । सेन्द्रान्देवगणान्क्षी ^१ वानपश्यन्व्यनदद्भृशम् ॥	२३
ततो निवृत्तः क्रीडिष्यन्गम्भीरं भीमनिःस्वनम् । विजगाहे महासत्त्वो वार्धि मत्त इव द्विपः ॥	२४

तस्मिन्प्रविष्टे वरुणस्य सैनिकाः

यादोगणाः सन्नधियः ससाध्वसाः ।

अहन्यमाना अपि तस्य वर्चसा

प्रघर्षिता दूरतरं प्रदुद्रुवुः ॥ २५

स वर्षपूगानुद्धौ महाबल-

श्वरन्महोर्मीन्श्वसनेरितान्मुहुः ।

मौर्व्याभिजन्ने गदया विभावरी-

मासेदिवांस्तात पुरीं प्रचेतसः ॥ २६

तत्रोपलभ्यासुरलोकपालकं

यादोगणानामृषभं प्रचेतसम् ।

स्सयन्प्रलब्धुं प्रणिपत्य नीचव-

जगाद् मे देह्यधिराज संयुगम् ॥ २७

त्वं लोकपालोऽधिपतिर्वृहच्छ्रुवा

वीर्यापहो दुर्मदवीरमानिनाम् ।

विजित्य लोकेऽखिलदैत्यदानवा-
न्यद्राजसूयेन पु^१राऽयजत्प्रभो ॥

२८

स एवमुत्सिक्तमदेन विद्विषा
दृढं प्रलब्धो भगवानपां पतिः ।

रोषं समुत्थं शमयन्स्वया धिया
व्यवोचदङ्गोपशमं गता वयम् ॥

२९

पश्यामि नान्यं पुरुषात्पुरातना-
द्यः संयुगे त्वां रणमार्गकोविदम् ।

आराधयिष्यत्यसुरर्षभेहितं
मनस्विनो यं गृणते भवादृशाः ॥

३०

तं वीरमारादभिपद्य विस्मयः
शयिष्यसे वीरशये श्वभिर्वृतः ।

यस्त्वद्विधानामसतां प्रशान्तये
रूपाणि धत्ते सदनुग्रहेच्छया ॥

३१

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे सप्तदशोऽध्यायः ॥

॥ अष्टादशोऽध्यायः ॥

(द्विरण्याक्षवधः)

मैत्रेयः—

- तदेवमाकर्ण्य जलेशभाषितं
महामनास्तद्विगणय्य दुर्मदः ।
हरोर्विदित्वा गतिमङ्ग नारदा-
द्रसातलं निर्विविशे त्वरान्वितः ॥ १
- ददर्श तत्राभिजितं धराधरं
प्रोन्नयमानावनिमग्रदंप्रया ।
पुण्यन्तमक्षणा स्वरुचोऽरुणश्रिया
जहास चाहो वनगोचरो मृगः ॥ २
- आहैनमेह्यज्ञ महीं विमुञ्च नो
रसौकसां विश्वसृजेयमर्पिता ।
न स्वस्ति यास्यस्यनया ममेक्षतः
सुराधमासादितमूकराकृते ॥ ३
- त्वं नः सपत्नैरभवाय किं भृतो
यो नायया हन्त्यसुरान्परोक्षजित् ।
त्वां योगमायाबलमल्पपौरुषं
संस्थाप्य मूढ प्रमृजे सुहृच्छुचः ॥ ४

त्वयि संस्थिते गदया शीर्णशीर्ष-

ण्यस्मद्भुजच्युतया ये च तुभ्यम् ।

बलिं हरन्त्यृषयो ये च देवाः

स्वयं सर्वे नभविष्यन्त्यमूलाः ॥

५

स तुद्यमानोऽरिदुरुक्ततोमरै-

र्दष्ट्राग्रगां गामुपलक्ष्य भीताम् ।

तोदं मृषन्निरगादम्बुमध्या-

द्राहाहतः सकरेणुर्यथेभः ॥

६

तं निःसरन्तं सलिलादनुद्रुतो

हिरण्यकेशो द्विरदं यथा झषः ।

करालदंष्ट्रोऽशनिनिःस्वनोऽब्रवी-

द्रतहियां किं त्वसतां विगर्हितम् ॥

७

स गामुदस्तात्सलिलस्य गोचरे

विन्यस्य तस्यामदधात्स्वसत्त्वम् ।

अभिष्टुतो विश्वसृजा प्रसूनै-

रापूर्यमाणो विबुधैः पश्यतोऽरेः ॥

८

परानुषक्तं तपनीयोपकल्पं

महागदं काञ्चनचित्रदंशम् ।

मर्माण्यभीक्षणं प्रतुदन्तं दुरुक्तैः

प्रचण्डमन्युः प्रहसंस्तं वभाषे ॥

९

श्रीभगवान्—

सत्यं वयं भो वनगोचरा मृगा
 युष्मद्विधान्मृगये प्रामसिंहान् ।
 न मृत्युपाशैः प्रतिमुक्तस्य वीरा
 विकत्थनं तव गृह्णन्त्यभद्र ॥ १०

एते वयं न्यासहरा रसौकसां
 गतहियो गदया द्रावितास्ते ।
 तिष्ठामहेऽथापि कथञ्चिदाजौ
 स्थेयं क यामो बलिनोत्पाद्य वैरम् ॥ ११

त्वं पद्रथानां किल यूथपाधिपो
 घटस्व नो स्वस्तय आश्रनूहः ।
 संस्थाप्य चास्मान्प्रमृजाशु स्वकानां
 यः स्वां प्रतिज्ञां नातिपिपर्त्यसभ्यः ॥ १२

मैत्रेयः—

सोऽधिक्षिप्तो भगवता प्रलब्धश्च रुपा भृशम् ।
 आजहारोत्त्रणं क्रोधं क्रीड्यमानोऽहिराडिव ॥ १३
 सृजन्नमर्षितः श्वासान्मन्युप्रचलितेन्द्रियः ।
 आसाद्य तरसा दैत्यो गदयाभ्यहनद्धरिम् ॥ १४
 भगवांस्तु गदावेगं विसृष्टं रिपुणोरसि ।

अवञ्चयत्तिरश्रीनो योगारूढ इवान्तकम् ॥	१५
पुनर्गदां स्वामादय भ्रामयन्तमभीक्षणशः ।	
अभ्यधावद्धरिः क्रुद्धः संरम्भादष्टदच्छदम् ॥	१६
ततश्च गदयारातिं ^१ दक्षिणस्यां भ्रुवि प्रभुः ।	
आजघ्ने स तु तां सौम्य गदया कोविदोऽहनत् ॥	१७
एवं गदाभ्यां गुर्वीभ्यां हर्यक्षो हरिरेव च ।	
जिगीषया सुसंरब्धावन्योन्यमभिजन्नतुः ॥	१८
तयोः स्पृधोस्तिग्मगदाहताङ्गयोः	
क्षतास्रवघ्राणविवृद्धमन्वोः ।	
विचित्रमार्गांश्चरतोर्जिगीषया	
व्यभालिलायामिव शुष्मिणोर्मृधः ॥	१९
दैत्यस्य यज्ञावयवस्य माया-	
गृहीतवाराहतनोर्महात्मनः ।	
कौरव्य मह्यां द्विषतोर्विमर्दनं	
दिदृक्षुरागादृषिभिवृतः स्वराद् ॥	२०
आसन्नशौण्डीरमपेतसाध्वसं	
कृतप्रतीकारमहार्यविक्रमम् ।	
विलक्ष्य दैत्यं भगवान्सहस्रणी-	
र्जगाद् नारायणमादिसूकरम् ॥	२१

१ दक्षिणां स भ्रुवि
श्रीभाग—३१*

ब्रह्मा—

एष ते देव देवानामङ्घ्रिमूलमुपेयुषाम् ।	
विप्राणां सौरभेयीणां भूतानामप्यनागसाम् ॥	२२
आगस्कृद्भयकृद्दुष्कृदस्मद्राद्ववरोऽसुरः ।	
अन्वेषन्नप्रतिरथो लोकानटति कण्टकः ॥	२३
मैनं मायाविनं दृप्तं निरङ्कुशमसत्तमम् ।	
^१ आक्रीड बालवद्देव यथाशीविषमुत्थितम् ॥	२४
न यावदेष वर्धेत स्वां वेलां प्राप्य दारुणः ।	
स्वां देवमायामास्थाय तावज्जहघमच्युत ॥	२५
एषा घोरतमा सन्ध्या लोकच्छम्फट्करी प्रभो ।	
उपसर्पति सर्वात्मन्सुराणां जयमावह ॥	२६
अधुनैषोऽभिजिन्नाम योगो मौहूर्तिको ह्यगात् ।	
शिवाय नस्त्वं सुहृदामाशु निस्तर दुस्तरम् ॥	२७
दिष्ट्वा त्वां विहितं ^२ मृत्युमयमासादितः स्वयम् ।	
विक्रम्यैनं मृधे हत्वा लोकानाधेहि शर्मणि ॥	२८

इति श्रीमद्भागवते महापुराणे अष्टादशसहस्रिकाय्यां
संहितायां तृतीयस्कन्धे अष्टादशोऽध्यायः

॥ एकोनविंशोऽध्यायः ॥

(हिरण्याक्षवधः)

मैत्रेयः—

अवधार्य विरिञ्चस्य निर्व्यलीकामृतं वचः ।	
प्रहस्य प्रेमगर्भेण तदपाङ्गेन सोऽग्रहीत् ॥	१
ततः सपत्नं मुखतश्चरन्तमकुतोभयम् ।	
जघानोत्पत्य गदया हनावसुरमक्षजः ॥	२
सा हता तेन गदया विहता भगवत्करात् ।	
विघूर्णितापतद्रेजे तदद्भुतमिवाभवत् ॥	३
स तदा लब्धतीर्थोऽपि न बबाधे निरायुधम् ।	
मानयन्स मृधे धर्मं विष्वक्सेनं प्रकोपयन् ॥	४
गदायामपविद्धायां हाहाकारे विनिर्गते ।	
मानयामास तद्धर्मं सुनाभं चास्मरद्विभुः ॥	५
तं व्यग्रचक्रं दितिपुत्राधमेन	
स्वपार्षदमुख्येन विषज्जमानम् ।	
चित्रा वाचोऽतद्विदां खेचराणां	
तत्रास्मासन्स्वस्ति तेऽमुं जहीति ॥	६

1 (माभैष्टेति सुरानुक्त्वा भगवान् समवस्थितः)

इतीदमर्थं कच्चिकुण्डलीकृतं दृश्यते

स तं निशान्यात्तरथाङ्गमप्रतो
 व्यवस्थितं पद्मपलाशलोचनम् ।
 विलोक्य चामर्षपरिप्लुतेन्द्रियो
 रूषा स्वदन्तच्छदमादशच्छसन् ॥

७

करालदंष्ट्रश्चक्षुभ्यां संचक्षाणो दहन्निव ।

^१अभिप्लुत्य स्वगदया हतोऽसीत्याहनद्धरिम् ॥

८

पदा सव्येन तां साधो भगवान्यज्ञसूकरः ।

लीलया मिषतः शत्रोः प्राहरद्वातरंहसम् ॥

९

आह चायुधमाधत्स्व घटस्व त्वं जिगीषसि ।

इत्युक्तः स ^२तदा भूयस्ताडयन्व्यनदद्भृशम् ॥

१०

तां स आपततीं वीक्ष्य भगवान्समवस्थितः ।

जग्राह लीलया प्राप्तां गरुत्मानिव पन्नगीम् ॥

११

स्वपौरुषे प्रतिहते हतमानो महासुरः ।

नैच्छद्भृदां दीयमानां हरिणा विगतप्रभः ॥

१२

जग्राह त्रिशिखं शूलं ज्वलज्वलनलोलुपम् ।

यज्ञाय धृतरूपाय विप्रायाभिचरन्त्यथा ॥

१३

तदोजसा दैत्यमहाभटार्पितं

चकासदन्तः ख उदीर्णदीधिति ।

चक्रेण चिच्छेद निशातनेभिना हरिर्यथा तादर्थ्यपतत्रमुज्झितम् ॥	१४
वृक्णे स्वशूले बहुधारिणा हरेः प्रत्येय विस्तीर्णमुरो विभूतिमत् । प्रवृद्धरोषः स कठोरमुष्टिना १नन्दन्प्रहृत्यान्तरधीयतासुरः ॥	१५
तेनेत्थमाहतः क्षत्तर्भगवानादिसूकरः । नाकम्पत मनाक् कापि स्रजा हत इव द्विपः ॥	१६
अथोरुधा सृजन्मायां योगमायेश्वरे हरौ । यां विलोक्य प्रजास्रस्ता मेनिरेऽस्योपसंयमम् ॥	१७
प्रववुर्वायवश्चण्डास्तमःपांसवमैरयन् । दिग्भ्यो निपेतुर्ग्रावाणः क्षेपणैः प्रहिता इव ॥	१८
द्यौर्नष्टभगणाभ्रौचैः सविद्युत्स्तनयित्नुभिः । वर्षद्विः पूयकेशासृग्विण्मूत्रास्थीनि चासकृत् ॥	१९
गिरयः प्रत्यदृश्यन्त नानायुधमुचोऽनघ । दिग्वाससो यातुधान्यः शूलिन्यो मुक्तमूर्धजाः ॥	२०
बहुभिर्यक्षरक्षोभिः पत्न्यश्वरथकुञ्जरैः । आततायिभिरुत्सृष्टा हिंस्रा वाचोऽतिवैशसाः ॥	२१
प्रादुष्कृतानां मायनामासुरीणां विनाशयत् ।	

२९४

श्रीमद्भागवते

[अः

सुदर्शनास्त्रं भगवान्प्रायुङ्क्त दयितं त्रिपात् ॥

२२

तदा दितेः समभवत्सहसा हृदि वेपथुः ।

स्मरन्त्या भर्तुरादेशं स्तनाच्चासृक् प्रसुस्रुवे ॥

२३

विनष्टासु स्वमायासु भूयश्चाब्रज्य केशवम् ।

रुषोपगृह्णमानोऽमुं ददृशेऽवस्थितं बहिः ॥

२४

तं मुष्टिभिर्विनिघ्नन्तं वज्रसारैरघोक्षजः ।

करेण कर्णमूलेऽहन्यथा त्वाष्ट्रं मरुत्पतिः ॥

२५

स आहतो विश्वजिता ह्यवज्ञया

परिभ्रमद्वात्र उदस्तलोचनः ।

विशीर्णबाह्वङ्घ्रिशिरोरुहोऽपत-

द्यथा नगेन्द्रो लुलितो नभस्वता ॥

२६

क्षितौ शयानं तमकुण्ठवर्चसं

करालदंष्ट्रं परिदष्टदच्छदम् ।

अजादयो वीक्ष्य शशंसुरागता

अहो इमां को नु लभेत संस्थितिम् ॥

२७

यं योगिनो योगसमाधिना रहो

ध्यायन्ति लिङ्गादसुतो मुमुक्षया ।

तस्यैष दैत्यापशदः पदाहतो

मुखं प्रपश्यंस्तनुमुत्ससर्ज ह ॥

२८

एतौ तौ पार्ष्णितावस्य शापाद्यातावसद्गतिम् ।

पुनः कतिपर्यैः स्थानं प्रपत्स्येते ह जन्मभिः ॥

३९

देवाः—

नमो नमस्तेऽखिलयज्ञतन्त्रवे

स्थितौ गृहीतामलसस्त्वमूर्तये ।

दिष्ट्या हतोऽयं जगतामरुन्तुद-

स्त्वत्पादभक्त्या वयमीश निवृत्ताः ॥

३०

मत्तैयः—

एवं हिरण्याक्षमसह्यविक्रमं

संसादयित्वा हरिरादिसूकरः ।

जगाम लोकं स्वमखण्डितोत्सवं

समीडितः पुष्करविष्टरादिभिः ॥

३१

मया यथानूक्तमवादि ते हरेः

कृतावतारस्य सुमित्र चेष्टितम् ।

यथा हिरण्याक्ष उदारविक्रमो

महामृधे क्रीडनवान्निराकृतः ॥

३२

श्रुतः—

इति कौषारवाख्यातामाश्रुत्य भगवत्कथाम् ।


क्षत्तानन्दं परं लेभे महाभागवतो द्विजः ॥

३३

अन्येषां पुण्यश्लोकानामुद्दामयशसां सताम् ।

उपश्रुत्य भवेन्मोदः श्रीवत्साङ्कस्य किं पुनः ॥	३४
यो गजेन्द्रं झषग्रस्तं ध्यायन्तं चरणाम्बुजम् । क्रोशन्तीनां करेणूनां कृच्छ्रतोऽमोचयद्दुतम् ॥	३५
तं सुखाराध्यमृजुभिरनन्यशरणैर्नृभिः । कृतज्ञः को न सेवेत दुराराध्यमसाधुभिः ॥	३६
यो वै हिरण्याक्षवधं महाद्भुतं विक्रीडितं कारणसूकरात्मनः । शृणोति गायत्यनुमोदते ^१ ऽञ्जसा विमुच्यते ब्रह्मवादापि द्विजाः ॥	३७
एतन्महापुण्यमलं पवित्रं घन्यं यशस्यं पदमायुराशिषाम् । प्राणेन्द्रियाणां युधि शौर्यवर्धनं नारायणोऽन्ते गतिरङ्ग शृण्वताम् ॥	३८
इति श्रीमद्भागवते महापुराणे अष्टादशसहस्रिकार्यां संहितायां तृतीयस्कन्धे एकोनविंशोऽध्यायः ॥	

॥ विंशोऽध्यायः ॥



शौनकः—

महीं प्रतिष्ठामध्यस्य सौते स्वायम्भुवो मनुः ।	
कान्यन्वतिष्ठद्वाराणि मार्गायावरजन्मनाम् ॥	१
क्षत्ता महाभागवतः कृष्णस्यैकान्तिकः सुहृत् ।	
यस्तत्याजाग्रजं कृष्णे सापत्यमघवानिति ॥	२
द्वैपायनादनवरो महित्वेतस्य देशजः ।	
सर्वात्मना श्रितः कृष्णं तत्परांश्चाप्यनुव्रतः ॥	३
किमन्वपृच्छन्नैत्रेयं विरजास्तीर्थसेवया ।	
उपगम्य कुशावर्त आसीनं तत्त्ववित्तमम् ॥	४
तयोः संवदतोः सूत प्रवृत्ता ह्यमलाः कथाः ।	
आपो गाङ्गा इवाघञ्जीर्हरेः पादाम्बुजाश्रयाः ॥	५
ता नः कीर्तिय भद्रं ते कीर्तन्योदारकर्मणः ।	
रसज्ञः को नु वृप्येत हरिलीलामृतं पिबन् ॥	६
एवमुग्रश्रवाः पृष्ट्वा ऋषिभिर्नैमिषायनैः ।	
भगवत्यर्पिताध्यात्मस्तानाह श्रूयतामिति ॥	७

सूतः—

हरेर्धृतक्रोडतनोः स्वमायया

निशम्य गोरुद्धरणं रसातलान् ।

लीलां हिरण्याक्षमवज्ञया हतं

सञ्जातहर्षो मुनिमाह भारतः ॥

८

विदुरः—

प्रजापतिपतिः सृष्ट्वा प्रजासर्गे प्रजापतीन् ।

किमारभत मे ब्रह्मन्प्रब्रूह्यव्यक्तमार्गवित् ॥

९

ये ^१मरिच्यादयो विप्रा यस्तु स्वायम्भुवो मनुः ।

ते वै ब्रह्मण आदेशात्कथमेतदभावयन् ॥

१०

सद्वितीयाः किमसृजन्स्वतन्त्रा उत कर्मसु ।

आहोस्वित्संहताः सर्व इदं स्म समकल्पयन् ॥

११

मैत्रेयः—

दैवेन दुर्वितर्क्येण परेणानिमिषेण च ।

जातक्षोभाद्भगवतो महानासीद्रूणत्रयात् ॥

१२

रजः प्रधानान्महतस्त्रिलिङ्गो दैवचोदितात् ।

जातः ससर्ज भूतादिविद्यदादीनि पञ्चशः ॥

१३

तानि चैकैकशः स्रष्टुमसमर्थानि भौतिकम् ।

संहत्य दैवयोगेन हैममण्डमवासृजत् ॥

१४

सोऽशयिष्टाब्धिसलिले आण्डकोशो निरात्मकः ।

^२साग्रं वै वर्षसाहस्रमन्ववात्सीत्तमीश्वरः ॥

१५

तस्य नाभेरभूत्पद्मं सहस्राकोरुदीधिति ।

सर्वजीवनिकायौको यत्र स्वयमभूत्स्वराट् ॥	१६
सोऽनुविष्टो भगवता यः शेते सलिलाशये ।	
लोकसंस्थां यथापूर्वं निर्ममे संस्थया स्वया ॥	१७
ससर्ज च्छायया विद्यां पञ्चपर्वाणमग्रतः ।	
तामिस्त्रमन्धतामिस्त्रं तमो मोहो महातमः ॥	१८
विससर्जात्मनः कायं नाभिनन्दंस्तमोमयम् ।	
जगृह्यर्क्षरक्षांसि रात्रिं क्षुत्तृद्रसमुद्भवाम् ॥	१९
क्षुत्तृब्भ्यामुपसृष्टास्ते तं जग्धुमभिदुदुवुः ।	
मा रक्षतैनं जक्षध्वमित्यूचुः क्षुत्तृडर्दिताः ॥	२०
देवस्तानाह संविप्रो मा मां जक्षत रक्षत ।	
अहो मे यक्षरक्षांसि प्रजा यूयं बभूविथ ॥	२१
देवताः प्रभया या या दीव्यन्प्रमुखतोऽसृजत् ।	
ते अहार्षुर्देवयन्तो विसृष्टां तां प्रभामहः ॥	२२
देवोऽदेवाञ्जघनतः सृजति स्मातिलोलुपान् ।	
त एनं लोलुपतया मैथुनायाभिपेदिरे ॥	२३
ततो हसन्स भगवानसुरैर्निरपत्रपैः ।	
अन्वीयमानस्तरसा क्रुद्धो भीतः परापतत् ॥	२४
स उपत्रज्य वरदं प्रपन्नार्तिहरं हरिम् ।	
अनुग्रहाय भक्तानामनुरूपात्मदर्शनम् ॥	२५

पाहि मां परमात्मंस्ते प्रेषणेनासृजं प्रजाः ।	
ता इमा यभितुं पापा उपाक्रामन्ति मां प्रभो ॥	२६
त्वमेकः किल लोकानां क्लिष्टानां क्लेशनाशनः ।	
त्वमेकः क्लेशदस्तेषामनासन्नपदां तव ॥	२७
सोऽवधार्यास्य कार्पण्यं विविक्ताध्यात्मदर्शनः ।	
विमुञ्चात्मतनुं घोरामित्युक्तो विमुमोच ह ॥	२८
तां कणञ्चरणाम्भोजां मदविह्वललोचनाम् ।	
काञ्चीकलापविलसद्बुकूलच्छन्नरोधसम् ॥	२९
अन्योन्यश्लेष ^१ योत्तुङ्गनिरन्तरपयोधराम् ।	
सुनासां सुद्विजां स्निग्धहासलीलावलोकनाम् ॥	३०
गूहन्तीं ब्रीडयात्मानं नीलालकवरूथिनीम् ।	
उपलभ्यासुरा धर्म ^२ सर्वे सम्मुमुहुः स्त्रियम् ॥	३१
अहो रूपमहो धैर्यमहो अस्या नवं वयः ।	
मध्ये कामयमानानामकामेव विसर्पति ॥	३२
वितर्कयन्तो बहुधा तां सन्ध्यां प्रमदाकृतिम् ।	
अभिसम्भाव्य विस्रम्भात्पर्यपृच्छन्कुमेधसः ॥	३३
कासि कस्यासि ^३ रम्भोरु को वार्थस्तेऽत्र भामिनि ।	
रूपद्रविणपण्येन दुर्भगान्नो विवाधसे ॥	३४

या वा काचिन्वमबले दिष्ट्या सन्दर्शनं तव ।

उत्सुनोषीक्षमाणानां कन्दुकक्रीडया मनः ॥

३५

नैकत्र ते जयति शालिनि पादपद्मं

घ्नन्त्या मुहुः करतलेन पतत्पतङ्गम् ।

मध्यं विषीदति बृहत्स्तनभारभीतं

शान्तेव दृष्टिरमला सुशिखासमूहः ॥

३६

इति सायन्तनीं सन्ध्यामसुराः प्रमदायतीम् ।

प्रलोभयन्तीं जगृहुर्मत्वा मूढधियः स्त्रियम् ॥

३७

प्रहस्य भावगम्भीरं जिघ्रन्त्यात्मानमात्मना ।

कान्त्या ससर्ज भगवान्गन्धर्वाप्सरसां गणान् ॥

३८

विससर्ज तनुं तां वै ज्योत्स्नां कान्तिमतीं प्रियाम् ।

त एव चाददुः प्रीत्या विश्वावसुपुरोगमाः ॥

३९

सृष्ट्वा भूतपिशाचांश्च भगवानात्मतन्द्रिणा ।

दिग्वाससो मुक्तकेशान्वीक्ष्य चामीलयदृशौ ॥

४०

जगृहुस्तद्विसृष्टां तां जृम्भणाख्यां तनुं प्रभोः ।

निद्रामिन्द्रियविक्लेदो यया भूतेषु दृश्यते ॥

४१

येनोच्छिष्टान्धर्षयन्ति तमुन्मादं प्रचक्षते ॥

४१ ॥

ऊर्जस्वन्तं मन्यमान आत्मानं भगवानजः ।

साध्यान्गणान्पितृगणान्परोक्षेणासृजत्प्रभुः ॥

४२ ॥

तआत्मसर्गं तं कायं पितरः प्रतिपेदिरे ।

साध्येभ्यश्च पितृभ्यश्च कवयो यद्वितन्वते ॥	४३ ॥
सिद्धान्विद्याधरांश्चैव तिरोधानेन सोऽसृजत् ।	
तेभ्योऽददात्तमात्मानमन्तर्धानाख्यमद्भुतम् ॥	४४ ॥
स किंनरान्किंपुरुषान् ^१ प्रत्यात्म्येनासृजत्प्रभुः ।	
मानयन्नात्मनात्मानमात्माभासं विलोकयन् ॥	४५ ॥
ते तु तज्जगृहू रूपं त्यक्तं यत्परमेष्ठिना ।	
मिथुनीभूय गायन्तस्तमेवोषसि कर्मभिः ॥	४६ ॥
देहेन वै भोगवता शयानो बहुचिन्तया ।	
सर्गेऽनुपचिते क्रोधादुत्ससर्ज ह तद्वपुः ॥	४७ ॥
येऽहीयन्तामुतः केशा अहयस्तेऽङ्ग जज्ञिरे ।	
सर्पाः प्रसर्पतः क्रूरा नागा भोगोरुकन्धराः ॥	४८ ॥
स आत्मानं मन्यमानः कृतकृत्यमिवात्मभूः ।	
तदा मनून्ससर्जान्ते मनसा लोकभावनान् ॥	४९ ॥
तेभ्यः सोऽत्यसृजत्स्वीयं पुरं पुरुषमात्मवान् ।	
तान्दृष्ट्वा ये पुरा सृष्टाः प्रशशंसुः प्रजापतिम् ॥	५० ॥
अहो एतज्जगत्स्रष्टः सुकृतं वत ते कृतम् ।	
प्रतिष्ठिताः क्रिया यस्मिन्साकमन्नमदामहे ॥	५१ ॥
तपसा विद्यया युक्तो योगेन सुसमाधिना ।	
ऋषीन्ृषिर्हृषीकेशः ससर्जाभिमताः प्रजाः ॥	५२ ॥

१ प्रभुः प्रत्यात्मनासृजत् २ त्स्त्रष्टुः

तेभ्यश्चैकैकशः स्वस्य देहस्यांशमदादजः ।

सत्तत्समाधियोगर्द्धितपोविद्याविरक्तिमत् ॥

५३॥

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे विंशोऽध्यायः ॥

॥ एकविंशोऽध्यायः ॥



विदुरः—

स्वायम्भुवस्य च मनोर्वशः परमसम्मतः ।

कथ्यतां भगवन्व्यत्र मैथुनेनैधिरे प्रजाः ॥

१

प्रियव्रतोत्तानपादौ सुतौ स्वायम्भुवस्य वै ।

यथाधर्मं जुगुपतुः सप्तद्वीपवर्ती महीम् ॥

२

तस्य वै दुहिता ब्रह्मन्देवहूतीति विश्रुता ।

पत्नी प्रजापतेरुक्ता कर्दमस्य त्वयानघ ॥

३

तस्यां स वै महायोगी युक्तायां योगलक्षणैः ।

ससर्ज कतिधा वीर्यं तन्मे शुश्रूषवे वद ॥

४

रुचिर्यो भगवान्ब्रह्मन्दक्षो वा ब्रह्मणः सुतः ।

यथा ससर्ज भूतानि लब्ध्वा भार्यां च मानवीम् ॥

५

मैत्रेयः—

प्रजाः सृजेति भगवान्कर्दमो ब्रह्मणोदितः ।

सरस्वत्यां तपस्तेपे सहस्राणां समा दश ॥

६

ततः समाधियुक्तेन क्रियायोगेन कर्दमः ।	
सम्प्रपेदे हरिं भक्त्या प्रपन्नवरदा ^१ शुषम् ॥	७
तावत्प्रसन्नो भगवान्पुष्कराक्षः कृते युगे ।	
दर्शयामास तं क्षत्तः शाब्दं ब्रह्म दधद्वपुः ॥	८
स तं विरजमर्काभं सितपद्मोत्पलस्रजम् ।	
स्निग्धनीलालकव्रातवक्राब्जं विरजोऽम्बरम् ॥	९
किरीटिनं कुण्डलिनं शङ्खचक्रगदाधरम् ।	
श्वेतोत्पलक्रीडनकं मनःस्पर्शस्मितेक्षणम् ॥	१०
विन्यस्तचरणाम्भोजमंसदेशे गरुत्मतः ।	
दृष्ट्वा खेऽवस्थितं वक्षःश्रियं कौस्तुभकन्धरम् ॥	११
जातहर्षोऽपतन्मूर्ध्ना क्षितौ लब्धमनोरथः ।	
गीर्भिस्त्वभ्यगृणात्प्रीतिस्वभावात्मा कृताञ्जलिः ॥	१२

ऋषिः—

जुष्टं बताद्याखिलसत्त्वराशेः	
सांसिध्यमक्षणोस्तव दर्शनान्नः ।	
यद्दर्शनं जन्मभिरीड्य सद्भि-	
^२ राशासते योगिनो रूढयोगाः ॥	१३
ये मायया ते हतमेघसस्त्व-	
त्पादारविन्दं भवसिन्धुपोतम् ।	

उपासते कामलवाय तेषां रासीश कामान्निरयेऽपि ये स्युः ॥	१४
तथा स चाहं परिवोढुकामः समानशीलां गृहमेधधेनुम् । उपेयिवान्मूलमशेषमूलं दुराशयः कामदुघाङ्घ्रिपस्य ॥	१५
प्रजापतेस्ते वचसाधीश तन्त्या लोकः किलायं कामहतोऽनुबद्धः । अहं च लोकानुगतो वहामि बलिं च शुष्ठानिमिषाय तुभ्यम् ॥	१६
लोकांश्च लोकानुगतान्पशूंश्च हित्वा श्रितास्ते चरणातपत्रम् । परस्परं त्वद्गुणवादसीधु- पीयूषनिर्यापितदेहधर्माः ॥	१७
¹ न तेऽजराक्षभ्रमिरायुरेषां त्रयोदशारं त्रिशतं षष्टिपर्व । षण्णोम्यनन्तच्छदि यत्तिणाभि करालस्रोतो जगदाच्छिद्य धावत् ॥	१८

1 नैवायुरेषामजरभ्रमिस्ते

- एकः स्वयं सञ्जगतः सिसृक्षया
 द्वितीययात्मन्नधियोगमायया ।
 सृजस्यदः पासि पुनर्ग्रसिष्यसे
 यथोर्णनाभिर्भगवन्स्वशक्तिभिः ॥ १९
- नैतद्भूताधीश पदं तवेप्सितं
 यन्मायया नस्तनुषे भूतसूक्ष्मम् ।
 अनुग्रहायास्त्वपि यर्हि मायया
 लसत्तुलस्या तनुवा विलक्षितः ॥ २०
- तं त्वानुभूत्योपरतक्रियार्थं
 स्वमायया वर्तितलोकतन्त्रम् ।
 नमाम्यभीक्ष्णं नमनीयपाद-
 सरोजमल्पीयसि कामवर्षम् ॥ २१
- ^१ऋषिः—
 इत्यव्यलीकं प्रणुतोऽब्जनाभ-
 स्तमाबभाषे वचसामृतेन ।
 सुपर्ण^२पक्षोपरि रोचमानः
 प्रेमस्मितोद्वीक्षणविभ्रमद्भूः ॥ २२
- श्रीभगवान्—
 विदित्वा तव चैत्यं मे पुरैव समयोजि तत् ।
 यदर्थमात्मनियमैस्त्वयैवाहं समर्चितः ॥ २३

न वै जातु मृषैव स्यात्प्रजाध्यक्ष मदर्हणम् ।	
भवद्विधेष्ववतितरां मयि सं ^१ गृभितात्मनाम् ॥	२४
प्रजापतिसुतः सम्राण्मनुर्विख्यातमङ्गलः ।	
ब्रह्मावर्तं योऽधिवसन् शास्ति सप्तार्णवां महीम् ॥	२५
स चेह विप्र राजर्षिर्महिष्या शतरूपया ।	
आयास्यति दिदृक्षुस्त्वां परश्वो धर्मकोविदः ॥	२६
आत्मजामसितापाङ्गीं वयःशीलगुणान्विताम् ।	
मृगयन्तीं पतिं दास्यत्यनुरूपाय ते प्रभो ॥	२७
समाहितं ते हृदयं यत्रेमान्परिवत्सरान् ।	
सा त्वां ब्रह्मनृपवधूः काममाशु भजिष्यति ॥	२८
या त आत्मभृतं वीर्यं नवधा प्रसविष्यति ।	
वीर्ये त्वदीये ऋषय आघास्यन्त्यञ्जसात्मनः ॥	२९
त्वं च सम्यगनुष्ठाय निदेशं म उशत्तमः ।	
मयि तीर्थीकृताशेषक्रियार्थो मां प्रपत्स्यसे ॥	३०
कृत्वा दयां च जीवेषु दत्त्वा चाभयमात्मवान् ।	
मर्यात्मानं सह जगद्दृश्यस्यात्मनि चापि माम् ॥	३१
^२ सहाहं स्वांशकलया त्वद्वीर्येण महामुने ।	
तव क्षेत्रे देवहृत्यां प्रणेष्ये तत्त्वसंहिताम् ॥	३२

मैत्रेयः—

एवं तमनुभाष्याथ भगवान्प्रत्यगक्षजः ।	
जगाम बिन्दुसरसः सरस्वत्यां परिश्रितात् ॥	३३
निरीक्षतस्तस्य ययावशेष-	
सिद्धेश्वराभिष्टुतसिद्धमार्गः ।	
आकर्णयन्पत्ररथेन्द्रपक्षै-	
रुच्चारितं स्तोममुदीर्णसाम ॥	३४
अथ सम्प्रस्थिते शुक्ले कर्दमो भगवानृषिः ।	
आस्ते स्म बिन्दुसरसि तं कालं प्रतिपालयन् ॥	३५
मनुः स्यन्दनमास्थाय शातकौम्भपरिच्छदम् ।	
आरोप्य स्वां दुहितरं सभार्यः पर्यटन्महीम् ॥	३६
तस्मिन्सुधन्वन्नहनि भगवान्यत्समादिशत् ।	
उपायादाश्रमपदं मुनेः शान्तव्रतस्य यत् ॥	३७
यस्मिन्भगवतो नेत्रान्यपतन्नश्रुविन्दवः ।	
कृपया सम्परीतस्य प्रपन्नेऽर्पितया भृशम् ॥	३८
तद्वै बिन्दुसरो नाम सरस्वत्या परिप्लुतम् ।	
पुण्यं शिवामृतजलं महर्षिगणसेवितम् ॥	३९
पुण्यद्रुमलताजालैः कूजत्पुण्यमृगद्विजैः ।	
सर्वर्तुफलपुष्पाढ्यं वनराजिश्रियान्वितम् ॥	४०

मत्तद्विजगणैर्घुष्टं मत्तभ्रमरविभ्रमम् ।	
मत्तबर्हिन्टाटोपमाह्वयन्मत्तकोकिलम् ॥	४१
कदम्बचम्पकाशोककरञ्जवकुलासनैः ।	
कुन्दमन्दारकुटजैश्चूतपोतैरलङ्कृतम् ॥	४२
कारण्डवैः प्लवैर्हंसैः कुररैर्जलकुक्कुटैः ।	
सारसैश्चक्रवाकैश्च चकोरैर्वल्गुकूजितम् ॥	४३
तथैव हरिणैः क्रोडेः श्वाविद्रवयकुञ्जरैः ।	
गोपुच्छैर्हरिभिर्मकैर्नकुलैर्नाभिभिर्वृतम् ॥	४४
प्रविश्य तत्तीर्थवरमादिराजः सहा ^१ त्मजः ।	
ददर्श मुनिमासीनं तस्मिन्हृतहुताशनम् ॥	४५
विद्योतमानं वपुषा तपस्युग्रयुजा चिरम् ।	
नातिक्षामं भगवतः स्निग्धापाङ्गावलोकनात् ॥	४६
तद्व्याहृतामृतकलापीयूषश्रवणेन च ॥	४६॥
प्रांशुं पद्मपलाशाक्षं जटिलं चीरवाससम् ।	
उपसंसृत्य मलिनं यथार्हणमसंस्कृतम् ॥	४७॥
अथोटजमुपायातं नृदेवं प्रणतं पुरः ।	
सपर्यया पर्यगृह्णात्प्रतिनन्द्यानुरूपया ॥	४८॥
गृहीतार्हणमासीनं संयतं प्रीणयन्मुनिः ।	
स्मरन्भगवदादेशमित्याह ऋक्ष्णया गिरा ॥	४९॥

नूनं चङ्क्रमणं देव सतां संरक्षणाय ते ।	
वधाय चासतां यस्त्वं हरेः शक्तिर्हि पालिनी ॥	५०॥
योऽर्केन्द्रम्रीन्द्रवायूनां यमधर्मप्रचेतसाम् ।	
रूपाणि स्थान आधत्से तस्मै शुक्लाय ते नमः ॥	५१॥
न यदा रथमास्थाय जैत्रं मणिगणार्पितम् ।	
विस्फूर्जच्चण्डकोदण्डो रथेन त्रासय ^१ न्नघान् ॥	५२॥
स्वसैन्यचरणक्षुण्णं वेपयन्मण्डलं भुवः ।	
विकर्षन्बृहतीं सेनां पर्यटस्यंशुमानिव ॥	५३॥
तदैव सेतवः सर्वे वर्णाश्रमनिबन्धनाः ।	
भगवद्रचिता राजन्भिद्येरन्वत दस्युभिः ॥	५४॥
अघर्मश्च समेधेत लोलुपैर्व्यङ्कुशैर्नृभिः ।	
शयाने त्वयि लोकोऽयं दस्युग्रस्तो विनङ्क्ष्यति ॥	५५॥
अथापि पृच्छे त्वां वीर यदर्थं त्वमिहागतः ।	
तद्वयं निर्व्यलीकेन प्रतिपद्यामहे हृदा ॥	५६॥

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे एकविंशोऽध्यायः ॥

॥ द्वाविंशोऽध्यायः ॥

(कदमाय मनुना देवहृत्याः प्रदानम्)

मैत्रेयः—

एवमाविष्कृताशेषगुणकर्मोदयो मुनिम् ।

सत्रीड इव तं सम्राडुपारतमुवाचह ॥

१

मनुः—

ब्रह्मासृजस्वमुखतो युष्मानात्मपरीप्सया ।

छन्दोमयस्तपोविद्यायोगयुक्तानलम्पटान् ॥

२

तत्ताणायसृजन्नास्मान्दोःसहस्रात्सहस्रपात् ।

हृदयं तस्य हि ब्रह्म क्षत्रमङ्गं प्रचक्षते ॥

३

अतो ह्यन्योन्यमात्मानं ब्रह्म क्षत्रं च रक्षतः ।

रक्षति स्मान्वययो देवः स यः सदसदात्मकः ॥

४

तव सन्दर्शनादेव छिन्ना मे सर्वसंशयाः ।

यत्स्वयं भगवान्प्रीत्या धर्ममाह रिरक्षिषोः ॥

५

दिष्ट्या मे भगवान् दृष्टो दुर्दर्शो योऽकृतात्मनाम् ।

दिष्ट्या पादरजः स्पृष्टं शीर्ष्णा मे भवतः शिवम् ॥

६

दिष्ट्या त्वयानुशिष्टोऽहं कृतश्चानुग्रहो महान् ।

अपावृतैः कर्मरन्ध्रैर्जुष्टा दिष्ट्योशतीर्गिरः ॥

७

स भवान्दुहितृस्नेहपरिक्लिष्टात्मनो मम ।

श्रोतुमर्हसि दीनस्य श्रावितं कृपया मुने ॥	८
प्रियत्रतोत्तानपदोः स्वसेयं दुहिता मम ।	
अन्विच्छति पतिं युक्तं वयःशीलगुणादिभिः ॥	९
यदा तु भवतः शीलश्रुतरूपवयोगुणान् ।	
अशृणोन्नारदादेशा त्वय्यासीत्कृतनिश्चया ॥	१०
तत्प्रतीच्छ द्विजाग्रयेमां श्रद्धयोपहृतां मया ।	
सर्वात्मनानुरूपां ते गृहमेधिषु कर्मसु ॥	११
उद्यतस्य हि कामस्य प्रतिवादो न शस्यते ।	
अपि निर्मुक्तसङ्गस्य कामरक्तस्य किं पुनः ॥	१२
य उद्यतमनाहत्य कीनाशमभियाचते ।	
क्षीयते तद्यशः स्फीतं मानश्चावज्ञया हतः ॥	१३
अहं त्वां शृणवं विद्वन्विवाहार्थं समुद्यतम् ।	
अतस्त्वमुपकुर्वाणः ^१ प्रत्तां प्रतिगृहाण मे ॥	१४

ऋषिः—

बाढमुद्वोदुकामोऽहमप्रत्ता च तवात्मजा ।	
आवयोरनुरूपोऽसावाद्यो वैवाहिको विधिः ॥	१५

कामः स भूयान्नरदेव तेऽस्याः

पुत्र्याः समान्नायविधौ प्रतीतः ।

क एव ते तनयां नाद्रियेत
स्वयैव कान्त्या क्षिपतीमिव श्रियम् ॥ १६

यां हर्म्यपृष्ठे कणदङ्घ्रिशोभां
विक्रीडतीं कन्दुकविह्वलाक्षीम् ।

विश्वावसुर्न्यपतत्स्वाद्विमाना-
द्विलोक्य सम्मोहविमूढचेताः ॥ १७

तां प्रार्थयन्तीं ललनाललामा-
मासेवितश्रीचरणैरदृष्टाम् ।

वत्सां मनोरुच्चपदः स्वसारं
को नानुमन्येत बुधोऽभियाताम् ॥ १८

अतो भजिष्ये समयेन सार्ध्वीं
यावत्तेजो विश्रुयादात्मनो मे ॥

अतो धर्मान्पारमहंस्यमुख्यान्
शुक्लप्रोक्तान्बहुमन्येऽविहिंस्रान् ॥ १९

यतोऽभवद्विश्वमिदं विचित्रं
संस्थास्यते यत्र च वावतिष्ठते ।

प्रजापतीनां पतिरेष मह्यं
परं प्रमाणं भगवाननन्तः ॥ २०

मैत्रेयः—

स उप्रधन्वन्नियदेवावभाष
आसीच्च तूष्णीमरविन्दनाभम् ।

धियोपगृह्णन्स्मितशोभितेन

मुखेन चेतो लुलुभे देवहूत्याः ॥

२१

सोऽनुज्ञात्वा व्यवसितं महिष्या दुहितुः स्फुटम् ।

तस्मै गुणगणाढ्याय ददौ तुल्यां प्रहर्षितः ॥

२२

शतरूपा महाराज्ञी पारिवर्हान्महाधनान् ।

दम्पत्योः पर्यदात्प्रीत्या भूषावासःपरिच्छदान् ॥

२३

प्रत्तां दुहितरं सम्राट् सदृक्षाय गतव्यथः ।

उपगृह्य च बाहुभ्यामौत्कण्ठ्योन्मथिताशयः ॥

२४

अशक्तुवंस्तद्विरहं मुञ्चन्बाष्पकलां मुहुः ।

आसिञ्चदम्ब वत्सेति नेत्रोदैर्दुहितुः शिखाः ॥

२५

आमन्त्र्य तं मुनिवरमनुज्ञातः सहानुगः ।

प्रतस्थे रथमारुह्य सभार्यः स्वपुरं नृपः ॥

२६

उभयोर्ऋषिकुल्यायाः सरस्वत्याः सुरोधसोः ।

ऋषीणामुपशान्तानां पश्यन्नाश्रमसम्पदः ॥

२७

तमायान्तमभिप्रेत्य ब्रह्मावर्तात्प्रजाः पतिम् ।

गीतसंस्तुतिवादित्रैः प्रत्युदीयुः प्रहर्षिताः ॥

२८

बर्हिष्मती नाम पुरी सर्वसम्पत्समन्विता ।

न्यपतन्त्यत्र रोमाणि यज्ञस्याङ्गं विधुन्वतः ॥

२९

कुशाः काशास्त एवासन् शश्वद्धरितवर्चसः ।

ऋषयो यैः पराभाव्य यज्ञघ्नान्यज्ञमीजिरे ॥	३०
कुशकाशमयं बर्हिरास्तीर्य भगवान्मनुः ।	
अयजद्यज्ञपुरुषं लब्धा स्थानं यतो ^१ भुवम् ॥	३१
बर्हिष्मतीं नाम विभुर्यां निर्विशय समावसत् ।	
तस्यां प्रविष्टो भवनं तापत्रयविनाशनम् ॥	३२.
सभार्यः सप्रजः कामान्बुभुजेऽन्याविरोधतः ।	
सङ्गीयमानसत्कीर्तिः सस्त्रीभिः सुरगायकैः ॥	३३
प्रत्यूषेष्वनुबद्धेन हृदा शृण्वन्हरेः कथाः ॥	३३॥
निष्णातं योगमायासु मुनिं स्वायम्भुवं मनुम् ।	
यदा भ्रंशयितुं भोगा न शेकुर्भगवत्परम् ॥	३४॥
अयातयामास्तस्यासन्यामाः स्वान्तरयापनाः ।	
शृण्वतो ध्यायतो विष्णोः कुर्वतो ब्रुवतः कथाः ॥	३५॥
स एवं स्वान्तरं निन्द्ये युगानामेकसप्ततिम् ।	
वासुदेवप्रसङ्गेन परिभूतगतित्रयः ॥	३६॥
शारीरा मानसा दिव्या वैयासे ये च मानुषाः ।	
भौतिकाश्च कथं क्लेशा बाधन्ते हरिसंश्रयम् ॥	३७॥
यः पृष्टो मुनिभिः प्राह धर्मान्नाविधाञ्छुभान् ।	
नृणां वर्णाश्रमाणां च सर्वभूतहितः सदा ॥	३८॥

एतत्त आदिराजस्य मनोश्चरितमद्भुतम् ।

वर्णितं वर्णनीयस्य तदपत्योदयं शृणु ॥ -

३९॥

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे द्वाविंशोऽध्यायः ॥

॥ त्रयोविंशोऽध्यायः ॥

(कापिलेयोपाख्यानम्)

मैत्रेयः—

पितृभ्यां प्रस्थिते साध्वी पतिमिङ्गितकोविदा ।

नित्यं पर्यचरत्प्रीत्या भवानीव भवं प्रभुम् ॥

१

विस्त्रम्भेणात्मशौचेन गौरवेण दमेन च ।

शुश्रूषया सौहृदेन वाचा मधुरया च भो ॥

२

विस्तृज्य कामं दम्भं च द्वेषं लोभमघं मदम् ।

अप्रमत्तोद्यता नित्यं तेजीयांसमतोषयन् ॥

३

स वै देवर्षिवर्यस्तां मानवीं समनुव्रताम् ।

दैवाद्गरीयसः पत्युराशासानां महाशिषः ॥

४

कालेन भूयसा क्षामां कर्षितां व्रतचर्यया ।

प्रेमगद्गदया वाचा पीडितः कृपयात्रवीत् ॥

५

कर्दमः—

तुष्टोऽहमद्य तव मानवि मानदायाः

शुश्रूषया परमया परया च भक्त्या ।

यो देहिनामयमतीव सुहृत्स्वदेहो
 नावेक्षितः समुचितः क्षपितुं मदर्थे ॥ ६

ये मे स्वधर्मनिरतस्य तपः समाधि-
 विद्यात्मयोगविजिता भगवत्प्रसादाः ।
 तानेव ते मदनुसेवनयावरुद्धा-
 न्दृष्टिं प्रपश्य वितराम्यभयानशोकान् ॥ ७

अन्ये पुनर्भगवतो भ्रुव उद्विजृम्भ-
 विभ्रंशितार्थरचनाः किमुरुक्रमस्य ।
 सिद्धासि भुङ्क्ष्व विभवान्निजधर्मदोहा-
 न्दिठ्यान्नरैर्दुरधिगान्नृपविक्रियाभिः ॥ ८

एवं ब्रुवाणमबलाखिलयोगमाया-
 विद्याविचक्षणमवेक्ष्य गताधिरासीत् ।
 सम्प्रश्रयप्रणयविह्वलया गिरेष-
 द्रीडावलोकविलसद्भसिताननाह ॥ ९

देवहूतिः—

राद्धं बत द्विजवृषैतदमोघयोग-
 मायाधिपे त्वयि विभो तद्वैमि भर्तः ।
 यस्तेऽभ्यधायि समयः सकृदङ्गसङ्गो
 भूयाद्गरीयसि गुणप्रसवः सतीनाम् ॥ १०

तत्रेति कृत्यमुपशिक्ष यथोपदेशं

येनैष मे कर्षितोऽतिरिरंसयात्मा ।

सिद्ध्येत ते कृतमनोभवधर्षितायाः

दीनस्तदीश भवनं सदृशं विचक्ष्व ॥

११

मैत्रेयः—

प्रियायाः प्रियमन्विच्छन्कर्दमो योगमास्थितः ।

विमानं कामगं क्षत्तस्तर्ह्येवाविरचीकरत् ॥

१२

सर्वकामदुघं दिव्यं सर्वरत्नसमन्वितम् ।

सर्वर्क्षुपचयोदकं मणिस्तम्भैरुपस्कृतम् ॥

१३

दिव्योपकरणोपेतं सर्वकालसुखावहम् ।

पट्टिकाभिः पताकाभिर्विचित्राभिरलङ्कृतम् ॥

१४

स्रग्भिर्विचित्रमाल्याभिर्मञ्जुसिञ्जत्षडङ्घ्रिभिः ।

दुकूलक्षौमकौशेयैर्नानावस्त्रैर्विराजितम् ॥

१५

उपर्युपरि विन्यस्तनिलयेषु पृथक्पृथक् ।

क्षिप्तैः कशिपुभिः कान्तं पर्यङ्क्यजनासनैः ॥

१६

तत्र तत्र विनिक्षिप्तनानाशिल्पोपशोभितम् ।

महामरकतस्थाल्या जुष्टं विद्रुमवेदिभिः ॥

१७

^१द्वाःसु विद्रुमदेहल्या भातं वज्रकपाटवत् ।

शिखरेष्विन्द्रनीलेषु हेमकुम्भैरधिश्रितम् ॥

१८

चक्षुष्मत्पद्मारागाग्र्यैर्वज्रभित्तिषु निर्मितैः ।	
जुष्टं विचित्रवैतानैर्महाहैर्मतोरणैः ॥	१९
हंसपारावतव्रातैस्तत्र तत्र निकूजितम् ।	
कृत्रिमान्मन्यमानैः स्वानधिरुद्धाधिरुद्ध च ॥	२०
विहारस्थानविश्रामसंवेशप्राङ्गणाजिरैः ।	
यथोपजोषं रचितैर्विस्मापनमिवात्मनः ॥	२१
ईदृग्गृहं तत्पश्यन्तीं नातिप्रीतेन चेतसा ।	
सर्वभूताशयाभिज्ञः प्रावोचत्कर्दमः स्वयम् ॥	२२
निमज्ज्यास्मिन्हृदे भीरु विमानमिदमारुह ।	
इदं शुक्लकृतं तीर्थमाशिषां यापकं नृणाम् ॥	२३
सा तद्भर्तुः समादाय वचः कुवलयेक्षणा ।	
सरजं विभ्रती वासो वेणीभूतांश्च मूर्धजान् ॥	२४
अङ्गं च मलपङ्केन संछन्नं शवलस्तनम् ।	
आविवेश सरस्वत्याः सरः शिवजलाशयम् ॥	२५
सान्तः सरसि वेश्मस्थाः शतानि दश कन्यकाः ।	
सर्वाः किशोरवयसो ददर्शोत्पलगन्धयः ॥	२६
तां दृष्ट्वा सहस्रोत्थाय प्रोचुः प्राञ्जलयः स्त्रियः ।	
वयं कर्मकरीस्तुभ्यं शाधि नः करवाम किम् ॥	२७
स्नानेन तां महाहैण स्नापयित्वा मनस्विनीम् ।	

दुकूले निर्मले नूत्रे ददुरस्यै च मान ^१ द ॥	२८
भूषणानि परार्थ्यानि वरीयांसि द्युमन्ति च ।	
अन्नं सर्वगुणोपेतं पानं चैवामृतासवम् ॥	२९
अथादर्शं स्वमात्मानं स्रग्विणं विरजाम्बरम् ।	
विरजं कृतस्वस्त्ययनं कन्याभिर्बहुमानितम् ॥	३०
स्नातं कृतशिरःस्नानं सर्वाभरणभूषितम् ।	
निष्कग्रीवं वलयिनं कूजत्काञ्चननूपुरम् ॥	३१
श्रोण्योरध्यस्तया काञ्चया काञ्चन्या बहुरत्नया ।	
हारेण च महार्हेण रुचकेन च भूषितम् ॥	३२
सुदता सुभ्रुवा श्लक्ष्णस्निग्धापाङ्गेन चक्षुषा ।	
पद्मकोशस्पृधा नीलैरलकैश्च लसन्मुखम् ॥	३३
यदा सस्मार ऋषभमृषीणां दयितं पतिम् ।	
तत्र चास्ते सह स्त्रीभिर्यत्रास्ते स प्रजापतिः ॥	३४
भर्तुः पुरस्तादात्मानं स्त्रीसहस्रवृतं तदा ।	
निशाम्य तद्योगगतिं संशयं प्रत्यपद्यत ॥	३५
स तां कृतमलस्नानां विभ्राजन्तीमपूर्ववत् ।	
आत्मनो विभ्रतीं रूपं संवीतरुचिरस्तनीम् ॥	३६
विद्याधरीसहस्रेण सेव्यमानां सुवाससम् ।	
जातभावो विमानं तदारोहयदमित्रहन् ॥	३७

तस्मिन्नलुप्तमहिमा प्रिययानुरक्तो
 विद्याधरीभिरुपचीर्णवपुर्विमाने ।
 बभ्राज उत्कचकुमुद्रणवानपीच्य-
 स्ताराभिरावृत इवोडुपतिर्नभः स्थः ॥

३८

तेनाष्टलोकपविहारकुलाचलेन्द्र-
 द्रोणीष्वनङ्गसखमारुतसौभगासु ।
 सिद्धैर्नुतो द्युधुनिपातशिवस्वनासु
 रेमे चिरं धनदवल्ललनावरुथी ॥

३९

वैस्रम्भके सुरसने नन्दने पुष्पभद्रके ।
 मानसे ^१जैत्रमध्ये च स रेमे रामया रतः ॥

४०

भ्राजिष्णुना विमानेन कामगेन महीयसा ।
 वैमानिकानत्यशेत चरँल्लोकान्यथानिलः ॥

४१

किं दुरापादनं तेषां पुंसामुद्दामचेतसाम् ।
 यैराश्रितस्तीर्थपदश्चरणो व्यसना^२लयः ॥

४२

प्रेक्षयित्वा भुवो गोलं पत्न्यै यावान्स्वसंस्थया ।
 बह्वाश्चर्यं ^३महायोगी स्वाश्रमाय न्यवर्तत ॥

४३

विभज्य नवधात्मानं मानवीं सुरतोत्सुकाम् ।
 रामां निरमयन्रेमे वर्षपूगान्मुहूर्तवत् ॥

४४

तस्मिन्विमान उत्कृष्टां शय्यां रतिकरीं श्रिता ।

न चाबुध्यत तं कालं पत्यापीच्येन सङ्गता ॥	४५
एवं योगानुभावेन दम्पत्यो रममाणयोः ।	
शतं व्यतीयुः शरदः कामलालसयौर्मनाक् ॥	४६
तस्यामाधत्त रेतस्तां भावयन्नात्मनात्मवित् ।	
नोधा विधाय रूपं खं सर्वसङ्कल्पविद्विभुः ॥	४७
अतः सा सुपुत्रे सद्यो देवहूतिः स्त्रियः प्रजाः ।	
सर्वास्ताश्चारुसर्वाङ्गथो लोहितोत्पलगन्धयः ॥	४८
पतिं सा प्रव्रजिष्यन्तं तदालक्ष्योशती सती ।	
स्मयमाना विक्लवेन हृदयेन विदूयता ॥	४९
लिखन्त्यधोमुखी भूमिं पदा नखमणिश्रिया ।	
उवाच ललितां वाचं निरुध्याश्रुकलां शनैः ॥	५०

देवहूतिः—

सर्वं तद्भगवान्मह्यमुपोवाह प्रतिश्रुतम् ।	
अथापि मे प्रपन्नाया अभयं दातुमर्हसि ॥	५१
ब्रह्मन्दुहितृभिस्तुभ्यं विमृग्याः पतयः समाः ।	
कश्चित्स्यान्मे विशोकाय त्वयि प्रव्रजिते वनम् ॥	५२
एतावतालं कालेन व्यतिक्रान्तेन मे प्रभो ।	
इन्द्रियार्थप्रसङ्गेन परित्यक्तपरात्मनः ॥	५३
इन्द्रियार्थेषु सज्जन्त्या प्रसङ्गस्त्वयि मे कृतः ।	

२४]

तृतीयस्कन्धः

३२३

अजानन्त्याः परं भावं तथाप्यस्त्वभयाय मे ॥

५४

सङ्गो यः संसृतेर्हेतुरसत्सु विहितोऽधिया ।

स एव साधुषु कृतो निःसङ्गत्वाय कल्पते ॥

५५

नेह यत्कर्म धर्माय न विरागाय कल्पते ।

न तीर्थपदसेवायै जीवन्नपि मृतो हि सः ॥

५६

साहं भगवतो नूनं वञ्चिता मायया दृढम् ।

यत्त्वां विमुक्तिदं प्राप्य न मुमुक्षेय बन्धनात् ॥

५७

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे त्रयोविंशोऽध्यायः ॥

॥ चतुर्विंशोऽध्यायः ॥

मैत्रेयः—

निर्वेदवादिनीमेवं मनोर्दुहितरं मुनिः ।

दयालुः शालिनीमाह शुक्लाभिव्याहृतं स्मरन् ॥

१

ऋषिः—

मा खिदो राजपुत्रीत्थमात्मानं प्रत्यनिन्दिते ।

भगवांस्तेऽक्षरो गर्भमदूरात्सम्प्रपत्स्यते ॥

२

धृतव्रतासि भद्रं ते दमेन नियमेन च ।

तपोद्रविणदानैश्च श्रद्धया चेश्वरं भज ॥

३

स त्वयाराधितः शुक्लो वितन्वन्मामकं यशः ।

छेत्ता ते हृदयग्रन्थिमौदर्यो ब्रह्मभावनः ॥

४

मैत्रेयः—

देवहृत्यपि सन्देशं गौरवेण प्रजापतेः ।

सम्यक् श्रद्धाय पुरुषं कूटस्थमभजद्रुरुम् ॥

५

तस्यां बहुतिथे काले भगवान्मधुसूदनः ।

कार्दमं वीर्यमापन्नो जज्ञेऽग्निरिव दारुणि ॥

६

अवाद्यंस्तदा व्योम्नि वादित्राणि घनाघनाः ।

गायन्ति तं स्म गन्धर्वा नृत्यन्त्यप्सरसो मुदा ॥

७

पेतुः सुमनसो दिव्याः खेचरैरपवर्जिताः ।

प्रसेदुश्च दिशः सर्वा अम्भांसि च मनांसि च ॥

८

तत्कर्दमाश्रमपदं सरस्वत्या परिश्रितम् ।

स्वयम्भूः साकमृपिभिर्मरीच्यादिभिरभ्ययात् ॥

९

भगवन्तं परं ब्रह्म सत्त्वेनांशेन शत्रुहन् ।

तत्त्वसंख्यानविज्ञप्त्यै जातं विद्वानजः स्वराट् ॥

१०

सभाजयन्विशुद्धेन चेतसा तच्चिकीर्षितम् ।

प्रहृष्यमाणैरसुभिः कर्दमं चेदमभ्यधात् ॥

११

ब्रह्मा—

त्वया मेऽपचितिस्तात कल्पिता निर्व्यलीकितः ।

यन्मे सञ्जगृहे वाक्यं भवान्मानद् मानयन् ॥

१२

एतावत्येव शुश्रूषा कार्या पितरि पुत्रकैः ।

बाढमित्यनुमन्येत गौरवेण गुरोर्वचः ॥	१३
इमा दुहितरः ^१ सभ्य तव वत्स सुमध्यमाः । सर्गमेतं प्रभावैः स्वैर्बृहयिष्यन्त्यनेकधा ॥	१४
अतस्त्वमृषिमुख्येभ्यो यथाशीलं यथारुचि । आत्मजाः परिदेह्यद्य विस्तृणीहि यज्ञो भुवि ॥	१५
वेदाह्माद्यं पुरुषमवतीर्णं स्वमायया । भूतानां शेवधिं देहं विभ्राणं कपिलं ^२ मुने ॥	१६
ज्ञानविज्ञानयोगेन कर्मणामुद्धरन् ^३ जटाः । हिरण्यकेशः पद्माक्षः पद्ममुद्रापदाम्बुजः ॥	१७
एष मानवि ते गर्भं प्रविष्टः कैटभार्दनः । अविद्यासंशयग्रन्थिं छित्त्वा गां विचरिष्यति ॥	१८
अयं सिद्धगणाधीशः साङ्ग्याचार्यैः सुसम्मतः । लोके कपिल इत्याख्यां गन्ता ते कीर्तिवर्धनः ॥	१९

मैत्रेयः—

तावाश्वास्य जगत्स्रष्टा कुमारैः सह नारदः । हंसो हंसेन यानेन त्रिधाम ^४ परमं ययौ ॥	२०
गते शतधृतौ क्षत्तः कर्दमस्तेन चोदितः । यथोदितं स्वदुहितृः प्रादाद्विश्वसृजां ततः ॥	२१
मरीचये कलां प्रादादनसूयामथात्रये ।	

श्रद्धामङ्गिरसेऽयच्छन्पुलस्त्याय हविर्भुवम् ॥	२२
पुलहाय गतिं युक्तां क्रतवे च क्रियां सतीम् ।	
ख्यातिं च भृगवेऽयच्छद्वसिष्ठायाप्यरुन्धतीम् ॥	२३
अथर्वणेऽददाच्छान्तिं यया यज्ञो वितन्यते ।	
विप्रर्षभान्कृतोद्वाहान्सदारान्समलालयत् ॥	२४
ततस्त ऋषयः क्षत्तः कृतदारा निमन्थ्य तम् ।	
प्रातिष्ठन्नन्दिमापन्नाः स्वं स्वमाश्रममण्डलम् ॥	२५
स चावतीर्णं त्रियुगमाज्ञाय विबुधर्षभम् ।	
विविक्त उपसङ्गम्य प्रणम्य समभाषत ॥	२६
अहो पापच्यमानानां निरये स्वैरमङ्गलैः ।	
कालेन भूयसा नूनं प्रसीदन्तीह देवताः ॥	२७
बहुजन्मविपक्वेन सम्यग्योगसमाधिना ।	
द्रष्टुं यतन्ते यतयः शून्यागारेषु यत्पदम् ॥	२८
स एव भगवानद्य हेलनं न गणय्य नः ।	
गृहेषु जातो ग्राम्याणां यः स्वानां पक्षपोषणः ॥	२९
स्वीयं वाक्यमृतं कर्तुमवतीर्णोऽसि मे गृहे ।	
चिकीर्षुर्भगवान् ज्ञानं भक्तानां मानवर्धनः ॥	३०
तान्येव तेऽभिरूपाणि रूपाणि भगवंस्तव ।	
यानि यानि च रोचन्ते स्वजना ^१ नामरूपिणः ॥	३१

त्वां सूरिभिस्तत्त्वबुमुत्सयाद्धा सदाभिवादाहर्णपादपीठम् । ऐश्वर्यवैराग्यशोऽवबोध- वीर्यश्रियां पूर्तमहं प्रपद्ये ॥	३२
परं प्रधानं पुरुषं महान्तं कालं कविं त्रिवृतं लोकपालम् । आत्मानुभूत्यानुगतप्रपञ्चं स्वच्छन्दशक्तिं कपिलं प्रपद्ये ॥	३३
आस्माभिपृच्छेऽद्य पतिं प्रजानां त्वयावतीर्णार्णं उताप्तकामः । परि ^१ ब्रजत्पदवीमास्थितोऽहं चरिष्ये त्वां हृदि युञ्जन्विशोकः ॥	३४

श्रीभगवान्—

मया प्रोक्तं हि लोकस्य प्रमाणं सत्यलौकिके । अथाजनि मया तुभ्यं यदवोचमृतं मुने ॥	३५
एतन्मे जन्म लोकेऽस्मिन्मुमुक्षूणां दुराशयात् । प्रसङ्गचानाय तत्त्वानां सम्मतायात्मदर्शने ॥	३६
एष आत्मपथोऽव्यक्तो नष्टः कालेन भूयसा । तं प्रवर्तयितुं देहमिमं विद्धि मया भृतम् ॥	३७

गच्छ कामं मया पृष्टो मयि संन्यस्तकर्मणा ।	
जित्वा सुदुर्जयं मृत्युममृतत्वाय मां भज ॥	३८
मामात्मानं स्वयंज्योतिः सर्वभूतगुहाशयम् ।	
आत्मन्येवात्मना वीक्ष्य विशोकोऽभयमृच्छसि ॥	३९
मात्रे आध्यात्मिकीं विद्यां शमनीं सर्वकर्मणाम् ।	
वितरिष्ये यया चासौ भयं चातितरिष्यति ॥	४०
मैत्रेयः—	
एवं समुदितस्तेन कपिलेन प्रजापतिः ।	
^१ दक्षिणीकृत्य ^२ तं प्रीतो वनमेव जगाम ह ॥	४१
व्रतं स आस्थितो मौनमात्मैकशरणो मुनिः ।	
निःसङ्गो व्यचरत्क्षोणीमनघ्निरनिकेतनः ॥	४२
मनो ब्रह्मणि युञ्जानो यत्तत्सदसतः परम् ।	
गुणावभासे विगुण एकभक्त्यानुभाविते ॥	४३
निरहंकृतिर्निर्ममश्च निर्द्वन्द्वः समदृक् स्वदृक् ।	
प्रत्यक्प्रशान्तधीर्धीरः प्रशान्तोर्मिःरिवोदधिः ॥	४४
वासुदेवे भगवति सर्वज्ञे प्रत्यगात्मनि ।	
परेण भक्ति ^३ भावेन लब्धात्मा मुक्तबन्धनः ॥	४५
आत्मानं सर्वभूतेषु भगवन्तमवस्थितम् ।	
अपश्यत्सर्वभूतानि भगवत्यपि चात्मनि ॥	४६


इच्छोद्वेषविहीनेन सर्वत्र समचेतसा ।

भगवद्भक्ति^१युक्तेन प्राप्ता भागवती गतिः ॥

४७

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे चतुर्विंशोऽध्यायः ॥

॥ पञ्चविंशोऽध्यायः ॥



(कपिलदेवहृतिसंवादः)

शौनकः—

कपिलस्तन्वसङ्ख्याता भगवानात्ममायया ।

जातः स्वयमजः साक्षादात्मप्रज्ञप्तये नृणाम् ॥ १

न ह्यस्य वर्ष्मणः पुंसां ^२वरिष्णस्सर्वयोगिनाम् ।

विश्रुतौ श्रुतदेवस्य भूरि तृप्यन्ति मेऽसवः ॥ २

यद्यद्विधत्ते भगवान्स्वच्छन्दात्ममायया ।

तानि मे श्रद्धानस्य कीर्तन्यान्यनुकीर्तय ॥ ३

सूतः—

द्वैपायनसखस्त्वेवं मैत्रेयो भगवांस्तथा ।

प्राहेदं विदुरं प्रीत आन्वीक्षिक्यां प्रचोदितः ॥ ४

मैत्रेयः—

पितरि प्रस्थितेऽरण्यं मातुः प्रियचिकीर्षया ।

तस्मिन्विन्दुसरेऽवात्सीद्भगवान्कपिलः किल ॥	५
तमासीनमकर्माणं तत्त्वमार्गाप्रदर्शनम् ।	
स्वसुतं देवहृत्याह धातुः संस्मरती वचः ॥	६
देवहृतिः—	
निर्विण्णा नितरां भूमन्नसदिन्द्रियतर्पणात् ।	
येन सम्भाव्यमानेन प्रपन्नान्धं तमः प्रभो ॥	७
तस्य त्वं तमसोऽन्धस्य दुष्पारस्याद्य पारगम् ।	
सच्चक्षुर्जन्मनामन्ते लब्धं मे त्वदनुग्रहात् ॥	८
य आद्यो भगवानुपुंसामीश्वरो वै भवान्किल ।	
लोकस्य तमसान्धस्य चक्षुः सूर्य इवोदितः ॥	९
अथ मे देव सम्मोहमाक्रष्टुं त्वमर्हसि ।	
योऽवग्रहोऽहंममेतीत्येतस्मिन्योजितस्त्वया ॥	१०
तं त्वागताहं शरणं शरण्यं	
स्वभृत्यसंसारतरोः कुठारम् ।	
जिज्ञासयाहं प्रकृतेः पूरुषस्य	
नमामि मद्धर्मविदां वरिष्ठम् ॥	११
मैत्रेयः—	
इति स्वमातुर्निरवद्यमीप्सितं	
निशम्य पुंसामपवर्गवर्धनम् ।	
धियाभिनन्द्यात्मवतां सतां गति-	
र्वभाष ईषत्स्मितशोभिताननः ॥	१२

श्रीभगवान्—

- योग आध्यात्मिकः पुंसां मतो निःश्रेयसाय मे ।
 अत्यन्तोपरतिर्यत्र दुःखस्य च सुखस्य च ॥ १३
- तमिमं ते प्रवक्ष्यामि यमवोचं पुरानघे ।
 ऋषीणां श्रोतुकामानां योगं सर्वाङ्गनैपुणम् ॥ १४
- चेतः खल्वस्य बन्धाय मुक्तये चात्मनो मतम् ।
 गुणेषु सक्तं बन्धाय रतं वा पुंसि मुक्तये ॥ १५
- अहंममाभिमानोत्थैः कामलोभादिभिर्मलैः ।
 वीतं यदा मनः शुद्धमदुःखमसुखं समम् ॥ १६
- तदा पुरुष आत्मानं केवलं प्रकृतेः परम् ।
 निरन्तरं स्वयंज्योतिरणिमानमखण्डितम् ॥ १७
- ज्ञानवैराग्ययुक्तेन भक्तियुक्तेन चात्मना ।
 परिपश्यत्युदासीनं प्रकृतिं च हतौजसम् ॥ १८
- न युज्यमानया भक्त्या भगवत्याखिलात्मनि ।
 सदृशोऽस्ति शिवः पन्था योगिनां ब्रह्मसिद्धये ॥ १९
- प्रसङ्गमजरं पाशमात्मनः कवयो विदुः ।
 स एव साधुषु कृतो मोक्षद्वारमपावृतम् ॥ २०
- तितिक्ष्वः कारुणिकाः सुहृदः सर्वदेहिनाम् ।
 अजातशत्रवः शान्ताः साधवः साधुभूषणाः ॥ २१
- मध्यनन्येन भावेन भक्तिं कुर्वन्ति ये दृढाम् ।

मत्कृते त्यक्तकर्माणस्यक्तस्वजनबान्धवाः ॥	२२
मदाश्रयाः कथा ^१ मृष्टाः शृण्वन्ति कथयन्ति च ।	
तपन्ति विविधास्तापा नैतान्मदूतचेतसः ॥	२३
त एते साधवः साध्वि सर्वसङ्गविवर्जिताः ।	
सङ्गस्तेष्वथ ते प्रार्थ्यः सङ्गदोषहरा हि ते ॥	२४

सतां प्रसङ्गान्मम वीर्यसंविदो

भवन्ति हृत्कर्णरसायनाः कथाः ।

तज्जोषणादाश्वपवर्गवर्त्मनि

श्रद्धा रतिर्भक्तिरनुक्रमिष्यति ॥

२५

भक्त्या पुमाञ्जातविराग ऐन्द्रिया-

दृष्टश्रुतान्मद्रचनानुचिन्तया ।

चित्तस्य यत्तो ग्रहणे योगयुक्तो

यतिष्यते ऋजुभिर्योगमार्गैः ॥

२६

असेवयायं प्रकृतेर्गुणानां

ज्ञानेन वैराग्यविवृम्भितेन ।

योगेन मय्यर्पितया च भक्त्या

मां प्रत्यगात्मानमिहावरुन्धे ॥

२७

देवहृतिः—

काचिन्वय्युचिता भक्तिः कीदृशी मम गोचरा ।

२५]

तृतीयस्कन्धः

३३३

यया पदं ते निर्वाणमञ्जसान्वाश्रवा अहम् ॥

२८

यो योगो भगवद्वाणो निर्वाणात्मंस्त्वयोदितः ।

कीदृशः कति चाङ्गानि यतस्तत्त्वावबोधनम् ॥

२९

तदेतन्मे विजानीहि यथाहं मन्दधीर्हरे ।

सुखं बुद्ध्यैत दुर्बोधं योषा भवदनुग्रहात् ॥

३०

मैत्रेयः—

विदित्वार्थं कपिलो मातुरित्थं

जातस्त्रेहो यत्र तन्वाभिजातः ।

तत्त्वाम्नायं यत्प्रवदन्ति सांख्यं

प्रोवाच वै भक्तिवितानयोगम् ॥

३१

श्रीभगवान्—

देवानां गुणलिङ्गानामानुश्रविककर्मणाम् ।

सत्त्वं एवैकमनसो वृत्तिः स्वाभाविकी तु या ॥

३२

अनिमित्ता भगवति भक्तिः सिद्धेर्गरीयसी ।

जरयत्याशु या कोशं निर्गर्णमनलो यथा ॥

३३

नैकात्मतां मे स्पृहयन्ति केचि-

न्मत्पादसेवाभिरता मदीहाः ।

येऽन्योऽन्यतो भागवताः प्रसज्य

सभाजयन्ते मम पौरुषाणि ॥

३४

पश्यन्ति ते मे रुचिराण्यम्ब सन्तः

प्रसन्नवक्त्रारुणलोचनानि ।

रूपाणि दिव्यानि वरप्रदानि

साकं वाचं स्पृहणीयां वदन्ति ॥

३५

तैर्दर्शनीयावयवैरुदार-

विलासहासेक्षितवामसूक्तैः ।

हृतात्मनो हृतप्राणांश्च भक्ति-

रनिच्छतो मे गतिमर्षां प्रयुङ्क्ते ॥

३६

अथो विभूतिं मम ^१मायाविन-

स्तामैश्वर्यमष्टाङ्गमनुप्रवृत्तम् ।

“श्रियं भागवतीं वा स्पृहयन्ति भद्रां

परस्य मे तेऽश्रुवते तु लोके ॥

३७

न कर्हिचिन्मत्पराः शान्तरूपे

नङ्क्ष्यन्ति नो मे निमिषो लेटि हेतिः ।

येपामहं प्रिय आत्मा सुतश्च

सखा गुरुः सुहृदो दैवमिष्टम् ॥

३८

इमं लोकं तथैवासुमात्मानमुभयायिनम् ।

आत्मानमनु ये चेह ^३मे रायः पशवो गृहाः ॥

३९

विस्तृज्य सर्वानन्यांश्च मामेवं विश्वतोमुखम् ।

१ मायया विना

२ श्रियं च ये न स्पृहयन्ति

३ ये

२६]

तृतीयस्कन्धः

३३५

भजन्यनन्यया भक्त्या तान्मृत्योरतिपारये ॥

४०

नान्यत्र मद्भगवतः प्रधानपुरुषेश्वरात् ।

आत्मनः सर्वभूतानां भयं तीव्रं निवर्तते ॥

४१

मद्भयाद्वाति वातोऽयं सूर्यस्तपति मद्भयात् ।

वर्षतीन्द्रो दहत्यग्निर्मृत्युश्चरति मद्भयात् ॥

४२

ज्ञानवैराग्ययुक्तेन भक्तियोगेन योगिनः ।

क्षेमाय पादमूलं मे प्रविशन्त्यकुतोभयम् ॥

४३

एतावानेव लोकैऽस्मिन्पुंसां निःश्रेयसोदयः ।

तीव्रेण भक्तियोगेन मनो मय्यर्पितं स्थितम् ॥

४४

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे पञ्चविंशोऽध्यायः ॥

॥ षड्विंशोऽध्यायः ॥

(तत्त्वलक्षणादिकथनम्)

श्रीभगवान्—

अथ ते सम्प्रवक्ष्यामि तत्त्वानां लक्षणं पृथक् ।

यद्विदित्वा विमुच्येत पुरुषः प्राकृतैर्गुणैः ॥

१

ज्ञानं निःश्रेयसार्थाय पुरुषस्यात्मदर्शनम् ।

यदाहुर्वर्णये तत्ते हृदयग्रन्थिभेदनम् ॥

२

अनादिरात्मा पुरुषो निर्गुणः प्रकृतेः परः ।

प्रत्यग्धामा स्वयं ज्योतिर्विश्वं येन समन्वितम् ॥	३
१स एष प्रकृतिं सूक्ष्मां दैवीं गुणमयीं विभुः । यदृच्छयैवोपगतमभ्यपद्यत लीलया ॥	४
गुणैर्विचित्राः सृजतीं सरूपाः प्रकृतिं प्रजाः । विलोक्य मुमुहे सद्यः स इव ज्ञानगूहया ॥	५
एवं पराभिध्यानेन कर्तृत्वं प्रकृतेः पुमान् । कर्मसु क्रियमाणेषु गुणैरात्मनि मन्यते ॥	६
तदस्य संसृतिर्वन्धः पारतन्त्र्यं च तत्कृतम् । भवत्यकर्तुरीशस्य साक्षिणो निर्वृतात्मनः ॥	७
कार्यकारणकर्तृत्वे कारणं प्रकृतिं विदुः । भोक्तृत्वे सुखदुःखानां पुरुषं प्रकृतेः परम् ॥	८
देवहृतिः—	
प्रकृतेः पुरुषस्यापि लक्षणं पुरुषोत्तम । ब्रूहि कारणयोरस्य सदसच्च यदात्मकम् ॥	९
श्रीभगवान्—	
यत्तत्त्रिगुणमव्यक्तं नित्यं सदसदात्मकम् । प्रधानं प्रकृतिं प्राहुरविशेषं विशेषवत् ॥	१०
पञ्चभिः पञ्चभिर्ब्रह्म चतुर्भिर्दशभिस्तथा ।	

१ न जायते न म्रियते सह देहाद्युपाधिभिः ।

निमित्तैरात्तद्वर्मा यथा स्वप्ने तदीक्षिता ॥

[इति क्वचिदधिकः पाठः]

एतच्चतुर्विंशतिकं गणं प्राधानिकं विदुः ॥	११
महाभूतानि पञ्चैव भूरापोऽग्निमैरुन्नभः ।	
तन्मात्राणि च तावन्ति गन्धादीनि मतानि मे ॥	१२
इन्द्रियाणि दश श्रोत्रं त्वग्दृशसन्ननासिकाः ।	
वाक्करौ चरणौ मेढ्रं पायुर्दशम उच्यते ॥	१३
मनो बुद्धिरहङ्कारश्चित्तमित्यन्तरात्मकम् ।	
चतुर्धा लक्ष्यते भेदो वृत्त्या लक्षणरूपया ॥	१४
एतावानेव सङ्ख्यातो ब्रह्मणः सगुणस्य ह ।	
सन्निवेशो मया प्रोक्तो यः कालः पञ्चविंशकः ॥	१५
प्रभावं पौरुषं प्राहुः कालमेके यतो भयम् ।	
अहङ्कारविमूढस्य कर्तुः प्रकृतिमीयुषः ॥	१६
प्रकृतेर्गुणसाम्यस्य निर्विशेषस्य मानवि ।	
चेष्टा यतः स भगवान्काल इत्युपलक्षितः ॥	१७
अन्तः पुरुषरूपेण कालरूपेण यो बहिः ।	
समन्वेत्येष सत्त्वानां भगवानात्ममायया ॥	१८
दैवात्क्षुभितधर्मिण्यां स्वस्यां योनौ परः पुमान् ।	
आधत्त वीर्यं सासूत महत्तत्त्वं हिरण्मयम् ॥	१९
विश्वमात्मगतं व्यञ्जन्कूटस्थो जगदङ्कुरः ।	
स्वतेजसा पिबत्तीव्रमात्मप्रस्वापनं तमः ॥	२०
यत्तत्सत्त्वगुणं स्वच्छं शान्तं भगवतः पदम् ।	

यदाहुर्वासुदेवाख्यं चित्तं तन्महदात्मकम् ॥	२१
स्वच्छत्वमविकारित्वं सान्तत्वमिति चेतसः । वृत्तिभिर्लक्षणं प्रोक्तं यथापां प्रकृतिः परा ॥	२२
महत्तत्त्वादि कुर्वाणाद्भगवद्दीर्यसम्भवात् । क्रियाशक्तिरहङ्कारत्रिविधः समपद्यत ॥	२३
वैकारिकस्तैजसश्च तामसश्च यतो भवः । मनसश्चेन्द्रियाणां च भूतानां महतामपि ॥	२४
सहस्रशिरसं साक्षाद्यमनन्तं प्रचक्षते । सङ्कर्षणाख्यं पुरुषं भूतेन्द्रियमनोमयम् ॥	२५
कर्तृत्वं करणत्वं च कार्यत्वं चेति लक्षणम् । शान्तघोरविमूढत्वमिति वा स्यादहंकृतेः ॥	२६
वैकारिकाद्विकुर्वाणान्मनस्तत्त्वमजायत । यत्सङ्कल्पविकल्पाभ्यां वर्तते कामसम्भवः ॥	२७
यद्विदुर्हानिरुद्धाख्यं हृषीकाणामधीश्वरम् । शारदेन्दीवरश्यामं संराध्यं योगिभिः शनैः ॥	२८
तैजसात्तु विकुर्वाणाद्बुद्धितत्त्वमभूत्सति । द्रव्यस्फुरणविज्ञानमिन्द्रियाणामनुग्रहः ॥	२९
संशयोऽथ विपर्यासो निश्चयः स्मृतिरेव च । स्वाप इत्युच्यते बुद्धेर्लक्षणं वृत्तितः पृथक् ॥	३०
तैजसानीन्द्रियाण्येव क्रियाज्ञानविभागशः ।	

प्राणस्य हि क्रियाशक्तिर्बुद्धेर्विज्ञानशक्तिता ॥	३१
तामसाच्च विकुर्वाणाद्भगवद्दीर्यचोदितात् ।	
शब्दमात्रमभूत्तस्मान्नभः श्रोत्रं तु शब्दगम् ॥	३२
अर्थाश्रयत्वं शब्दस्य द्रष्टुर्लिङ्गत्वमेव च ।	
तन्मात्रत्वं च नभसो लक्षणं कवयो विदुः ॥	३३
भूतानां छिद्रदावृत्त्वं बहिरन्तरमेव च ।	
प्राणेन्द्रियात्मधिष्णयत्वं नभसो वृत्तिलक्षणम् ॥	३४
नभसः शब्दतन्मात्रात्कालगत्या विकुर्वतः ।	
स्पर्शोऽभवत्ततो वायुस्त्वक् स्पर्शस्य च सङ्ग्रहः ॥	३५
मृदुत्वं कठिनत्वं च शैत्यमुष्णत्वमेव च ।	
एतत्स्पर्शस्य स्पर्शत्वं तन्मात्रत्वं नभस्वतः ॥	३६
चालनं व्यूहनं प्राप्तिर्नेवृत्त्वं द्रव्यशब्दयोः ।	
सर्वेन्द्रियाणामात्मत्वं वायोः कर्माभिलक्षणम् ॥	३७
वायोश्च स्पर्शतन्मात्राद्रूपं दैवेरितादभूत् ।	
समुत्थितं ततस्तेजश्चक्षु रूपोपलम्भनम् ॥	३८
द्रव्याकृतित्वं गुणता व्यक्तिस्थित्वमेव च ।	
तेजस्त्वं तेजसः साध्वि रूपमात्रस्य वृत्तयः ॥	३९
द्योतनं पचनं पानमदनं हिममर्दनम् ।	
तेजसो वृत्तयस्त्वेताः शोषणं क्षुत्तृडेव च ॥	४०
रूपमात्राद्विकुर्वाणात्तेजसो दैवचोदितात् ।	

रसमात्रमभूत्तस्माद्भो जिह्वा रसग्रहः ॥	४१
कपायो मधुरस्तिक्तः कटुम्ल इति नैकधा । भौतिकानां विकारेण रस एको विभिद्यते ॥	४२
क्लेदनं पिण्डनं तृप्तिः प्राणनाप्यायनोन्दनम् । तापापनोदो भूयस्त्वमम्भसो वृत्तयस्त्विमाः ॥	४३
रसमात्राद्विकुर्वाणादम्भसो दैवचोदितात् । गन्धमात्रमभूत्तस्मात्पृथ्वी घ्राणस्तु गन्धगः ॥	४४
करम्भपूतिसौरभ्यशान्तोग्राम्जादिभिः पृथक् । द्रव्यावयववैपम्याद्गन्ध एको विभिद्यते ॥	४५
भावनं ब्रह्मणः स्थानं धारणं सद्विशेषणम् । सर्वसत्त्वगुणोद्भेदः पृथिवीवृत्तिलक्षणम् ॥	४६
नभोगुणविशेषोऽर्थो यस्य तच्छ्रोत्रमुच्यते । वायोर्गुणविशेषोऽर्थो यस्य तत्स्पर्शनं विदुः ॥	४७
तेजोगुणविशेषोऽर्थो यस्य तच्चक्षुरुच्यते । अम्भोगुणविशेषोऽर्थो यस्य तद्रसनं विदुः ॥	४८
भूमेर्गुणविशेषोऽर्थो यस्य स घ्राण उच्यते ॥	४८॥
परस्य दृश्यते धर्मो ह्यपरस्मिन्समन्वयात् । अतो विशेषो भावानां भूमावेवोपलक्ष्यते ॥	४९॥
एतान्यसंहत्य यदा महदादीनि सप्त वै । कालकर्मगुणोपेतो जगदादिरूपाविशत् ॥	५०॥

ततस्तेनानुविद्धेभ्यो युक्तेभ्योऽण्डमचेतनम् ।	
उत्थितं पुरुषो यस्माद्गुदतिष्ठदसौ विराट् ॥	५१॥
एतदण्डं विशेषाख्यं क्रमवृद्धैर्दशोत्तरैः ।	
तोयादिभिः परिवृतं प्रधानेनावृतैर्बहिः ॥	५२॥
यत्र लोकवितानोऽयं रूपं भगवतो हरेः ॥	५३
हिरण्मयादण्डकोशादुत्थाय सलिलेशयात् ।	
तमाविश्य महादेवो बहुधा निर्विभेद खम् ॥	५४
निरभिद्यतास्य प्रथमं मुखं वाणी ततोऽभवत् ।	
वाण्या वह्निरथो नासे प्राणोऽतो घ्राण एतयोः ॥	५५
घ्राणाद्वायुरभिद्येतामक्षिणी चक्षुरेतयोः ।	
तस्मात्सूर्यो व्यभिद्येतां कर्णौ श्रोत्रं ततो दिशः ॥	५६
निर्विभेद विराजस्त्वग्रोमश्मश्रादयस्ततः ।	
तत ओषधयश्चासन् शिश्रं निर्विभिदे ततः ॥	५७
रेतस्तस्मादाप आसन्निरभिद्यत वै गुदम् ।	
गुदादपानोऽपानाच्च मृत्युर्लोकभयङ्करः ॥	५८
हस्तौ च निरभिद्येतां बलं ताभ्यां ततः स्वराट् ।	
पादौ च निरभिद्येतां गतिस्ताभ्यां ततो हरिः ॥	५९
नाड्योऽस्य निरभिद्यन्त ताभ्यो लोहितमाभृतम् ।	
नद्यस्ततः समभवन्नुदरं निरभिद्यत ॥	६०

क्षुत्पिपासे ततः स्यातां समुद्रस्त्वेतयोरभूत् ।	
अथास्य हृदयं भिन्नं हृदयान्मन उत्थितम् ॥	६१
मनसश्चन्द्रमा जातो बुद्धिर्बुद्धेर्गिरां पतिः ।	
अहङ्कारस्ततो रुद्रश्चित्तं चैत्यस्ततोऽभवत् ॥	६२
एते ह्यभ्युत्थिता देवा नैवास्योत्थापनेऽशकन् ।	
पुनराविविशुः खानि तमुत्थापयितुं क्रमात् ॥	६३
बहिर्वाचां मुखं भेजे नोदतिष्ठत्तदा विराद् ।	
घ्राणेन नासिके वायुर्नोदतिष्ठत्तदा विराद् ॥	६४
अक्षिणी चक्षुषादित्यो नोदतिष्ठत्तदा विराद् ।	
श्रोत्रेण कर्णौ च दिशो नोदतिष्ठत्तदा विराद् ॥	६५
त्वचं रोमभिरोपध्यो नोदतिष्ठत्तदा विराद् ।	
रेतसा शिश्रमापस्तु नोदतिष्ठत्तदा विराद् ॥	६६
गुदं मृत्युरपानेन नोदतिष्ठत्तदा विराद् ।	
हस्ताविन्द्रो वलेनैव नोदतिष्ठत्तदा विराद् ॥	६७
विष्णुर्गत्यैव चरणौ नोदतिष्ठत्तदा विराद् ।	
नाडीर्नद्यो लोहितेन नोदतिष्ठत्तदा विराद् ॥	६८
क्षुत्तृड्भ्यामुदरं सिन्धुर्नोदतिष्ठत्तदा विराद् ।	
हृदयं मनसा चन्द्रो नोदतिष्ठत्तदा विराद् ॥	६९
बुद्ध्या ब्रह्मापि हृदयं नोदतिष्ठत्तदा विराद् ।	

२७]

तृतीयस्कन्धः

३४३

रुद्रोऽभिमत्या हृदयं नोदतिष्ठत्तदा विराद् ॥	७०
चित्तेन हृदयं चैत्यः क्षेत्रज्ञः प्राविशद्यदा ।	
विराद् तदैव पुरुषः सलिलादुदतिष्ठत् ॥	७१
यथा प्रसुप्तं पुरुषं प्राणेन्द्रियमनोधियः ।	
प्रभवन्ति विना येन नोत्थापयितुमोजसा ॥	७२
तमस्मिन्प्रत्यगात्मानं धिया योगप्रवृत्तया ।	
भक्त्या विरक्त्या ज्ञानेन विविच्यात्मनि चिन्तयेत् ॥	७३

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे षड्विंशोऽध्यायः ॥

॥ सप्तविंशोऽध्यायः ॥

(कापिलेयोपाख्यानम्)

श्रीभगवान्—

प्रकृतिस्थोऽपि पुरुषो नाज्यते प्राकृतैर्गुणैः ।	
अविकारादकर्तृत्वात्त्रिगुणत्वाज्जलार्कवत् ॥	१
स एष यर्हि प्रकृतेर्गुणेष्वभिविषज्जते ।	
अहंक्रियाविमूढात्मा कर्तास्मीत्यभिमन्यते ॥	२
तेन संसारपदवीमवशोऽभ्येत्य निर्वृतः ।	
प्रासङ्गिकैः कर्मदोषैः सदसन्मिश्रयोनिषु ॥	३
अर्थे ह्यविद्यमानेऽपि संसृतिर्न निवर्तते ।	

ध्यायतो विषयानस्य स्वप्नेऽनर्थागमो यथा ॥	४
अत एव शनैश्चित्तं प्रसक्तमसतां पथि ।	
भक्तियोगेन तीव्रेण विरक्त्या च नयेद्वशम् ॥	५
यमादिभिर्योगपथैरभ्यसन् श्रद्धयान्वितः ।	
मयि भावेन सत्येन मत्कथाश्रवणेन च ॥	६
सर्वभूतसमत्वेन निर्वैरेणाप्रसङ्गतः ।	
ब्रह्मचर्येण मौनेन स्वधर्मेण बलीयसा ॥	७
यदृच्छयो ^१ पलढ्वेन सन्तुष्टो मितमुद्भुनिः ।	
विविक्तशरणः शान्तो मैत्रः करुण आत्मवान् ॥	८
सानुबन्धे च देहेऽस्मिन्नकुर्वन्नसदाग्रहम् ।	
ज्ञानेन दृष्टतत्त्वेन प्रकृतेः पुरुषस्य च ॥	९
निवृत्तबुद्ध्यावस्थानो दूरीभूतान्यदर्शनः ।	
उपलभ्यात्मनात्मानं चक्षुषेवार्कमात्मदृक् ॥	१०
मुक्तलिङ्गं सदाभासमसति प्रतिपद्यते ।	
सतो बन्धुमसञ्चक्षुः सर्वानुस्यूतमद्वयम् ॥	११
यथा जलस्य आभासः स्थलस्थेनावदृश्यते ।	
स्वाभासेन तथा सूर्यो जलस्थेन दिवि स्थितः ॥	१२
एवं त्रिवृदहङ्कारो भूतेन्द्रियमनोमयैः ।	

स्वाभासैर्लक्षितोऽनेन सदाभासेन सत्यदृक् ॥	१३
भूतसूक्ष्मेन्द्रियमनोबुद्ध्यादिष्विह निद्रया ।	
लीनेष्व ^१ सति यस्तत्र विनिद्रो निरहंक्रियः ॥	१४
मन्यमानस्तदात्मानमनष्टो नष्टवन्मृषा ।	
न ^२ ष्टेऽहङ्करणे द्रष्टा नष्टवित्त इवातुरः ॥	१५
एवं प्रत्यवमृश्यासावात्मानं प्रतिपद्यते ।	
साहङ्कारस्य ^३ द्रव्यस्य योऽवस्थानमनुग्रहः ॥	१६

देवहूतिः—

पुरुषं प्रकृतिर्ब्रह्मन्नविमुञ्चति कर्हिचित् ।	
अन्योन्यापाश्रयत्वाच्च नित्यत्वादनयोः प्रभो ॥	१७
यथा गन्धस्य भूमेश्च न भावो व्यतिरेकतः ।	
अपां रसस्य च यथा तथा बुद्धेः परस्य च ॥	१८
अकर्तुः कर्मबन्धोऽयं पुरुषस्य यदाश्रयः ।	
गुणेषु सत्सु प्रकृतेः कैवल्यं तेष्वतः कथम् ॥	१९
क्वचित्तत्त्वावमर्शेन निवृत्तं भयमुल्बणम् ।	
अनिवृत्तनिमित्तत्वात्पुनः प्रत्यवतिष्ठते ॥	२०

श्रीभगवाच्—

अनिमित्तनिमित्तेन स्वधर्मेणामलात्मना ।

तीव्रया मयि भक्त्या च श्रुतसम्भृतया चिरम् ॥	२१
ज्ञानेन दृष्टतत्त्वेन वैराग्येण बलीयसा ।	
तपोयुक्तेन योगेन तीव्रेणात्मसमाधिना ॥	२२
प्रक्रीतः पुरुषस्येह दह्यमाना त्वहर्निशम् ।	
तिरोभवित्री शनकैरग्रेयोनिरिवारणिः ॥	२३
भुक्तभोगा परित्यक्ता दृष्टदोषा च नित्यशः ।	
नेश्वरस्याशुभं धत्ते स्वे महिम्नि स्थितस्य च ॥	२४
यथा ह्यप्रतिबुद्धस्य प्रस्वापो बह्वनर्थभृत् ।	
स एष प्रतिबुद्धस्य न वै मोहाय कल्पते ॥	२५
एवं विदिततत्त्वस्य प्रकृतिर्मयि मानसम् ।	
युञ्जतो नापकुरुत आत्मारामस्य कर्हिचित् ॥	२६
यदैवमध्यात्मरतः कालेन बहुजन्मना ।	
सर्वत्र जातवैराग्य आत्रह्यभवान्मुनिः ॥	२७
मद्भक्तः प्रतिबुद्धार्थो मत्प्रसादेन भूयसा ।	
निः श्रेयसं स्वसंस्थानं कैवल्यारुख्यं मदाश्रयम् ॥	२८
प्राप्तो ^१ तीहाञ्जसा धीरः स्वदृशा छिन्नसंशयः ।	
यद्गत्वा न निवर्तेत योगी ^२ लिङ्गाद्विनिर्गमे ॥	२९

१ ति हि ततो

२ लिङ्गविनिर्गमैः

यदा न योगोपचितासु चेतो
मायासु सिद्धस्य विषज्जतेऽङ्ग ।

अनन्यहेतुष्वथ मे गतिः स्या-

दात्यन्तिकी यत्र न मृत्युहासः ॥

३०.

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे सप्तविंशोऽध्यायः ॥

॥ अष्टाविंशोऽध्यायः ॥

(कापिलथे साधनानुष्ठानम्)

श्रीभगवान्—

- योगस्य लक्षणं वक्ष्ये सवीजस्य नृपात्मजे ।
मनो येनैव विधिना प्रसन्नं याति सत्पथम् ॥ १
- स्वधर्माचरणं शक्त्या विधर्माच्च निवर्तनम् ।
दैवाल्लङ्घनेन सन्तोष आत्मविचरणार्चनम् ॥ २
- ग्राम्यधर्मनिवृत्तिश्च मोक्षधर्मरतिस्तथा ।
मितमेध्यादनं शश्वद्विविक्तक्षेमसेवनम् ॥ ३
- अहिंसा सत्यमस्तेयं यावदर्थपरिग्रहः ।
ब्रह्मचर्यं तपः शौचं स्वाध्यायः पुरुषार्चनम् ॥ ४
- मौनं सदासनजयस्थैर्यं प्राणजयः शनैः ।
प्रत्याहारश्चेन्द्रियाणां विषयान्मनसा हृदि ॥ ५

स्वाधिष्ण्यानामेकदेशे मनसा प्राणधारणम् ।	
वैकुण्ठलीलाभिध्यानं समाधानं तथात्मनः ॥	६
एतैरन्यैश्च पथिभिर्मनोदुष्टमसत्पथम् ।	
बुद्ध्या युञ्जीत शनकैर्जितप्राणो ह्यतन्द्रितः ॥	७
शुचौ देशे प्रतिप्राप्य विजितासन आसनम् ।	
तस्मिन्स्वस्ति समासीन ऋजुकायः समभ्यसेत् ॥	८
प्राणस्य शोधयेन्मार्गं पूरकुम्भकरेचकैः ।	
प्रतिकूलेन वा चित्तं यथा स्थिरमचञ्चलम् ॥	९
मनोऽचिरात्स्याद्विरजं जितश्वासस्य योगिनः ।	
वाय्वग्निभ्यां यथा लोहं ध्यातं त्यजति वै मलम् ॥	१०
प्राणायामैर्दहेद्दोषान्धारणाभिश्च किल्बिषान् ।	
प्रत्याहारेण संसर्गान्ध्यानेनानीश्वरान्गुणान् ॥	११
यदा मनः स्वं विरजं योगेन सुसमाहितम् ।	
काष्ठां भगवतो ध्यायेत्स्वनासाप्रावलोकनः ॥	१२
प्रसन्नवदनाम्भोजं पद्म ^१ गर्भारुणेक्षणम् ।	
नीलोत्पलदलश्यामं शङ्खचक्रगदाधरम् ॥	१३
लसत्पङ्कजकिञ्चत्कपीतकौशेयवाससम् ।	
श्रीवत्सवक्षसं भ्राजत्कौस्तुभामुक्तकन्धरम् ॥	१४

मत्तद्विरेफकलया परीतं वनमालया ।	
पराध्यहारवलयकिरीटाङ्गदनुपुरम् ॥	१५
काञ्चीगुणोल्लसच्छोणिं हृदयाम्भोजविष्टरम् ।	
दर्शनीयतमं शान्तं मनोनयनवर्धनम् ॥	१६
अपीच्यदर्शनं शश्वत्सर्वलोकनमस्कृतम् ।	
सन्तं वयसि कैशोरे भृत्यानुग्रहकातरम् ॥	१७
कीर्तयन्तीर्थयशसं पुण्यलोकयशस्करम् ।	
ध्यायेद्देवं समग्राङ्गं यावन्न च्यवते मनः ॥	१८
स्थितं ब्रजन्तमासीनं शयानं वा गुहाशयम् ।	
प्रेक्षणीये हितं ध्यायेच्छुद्धभावेन चेतसा ॥	१९
तस्मिँल्लब्धपदं चित्तं सर्वावयवसंस्थितम् ।	
विलक्ष्यैकत्र संयुज्यादङ्गे भगवतो मुनिः ॥	२०

सञ्चिन्तयेद्भगवतश्चरणारविन्दं

वज्राङ्कुशध्वजसरोरुहलाञ्छनाढ्यम् ।

उत्तुङ्गरक्तविलसन्नखचक्रवाल-

ज्योत्स्नाभिराहतमहद्भृदयान्धकारम् ॥

२१

यच्छौचनिःसृतसरित्प्रवरोदकेन

तीर्थेन मूर्ध्निधिकृतेन शिवः शिवोऽभूत् ।

धातुर्मनःशमलशैलनिसृष्टवज्रं

ध्यायेच्चिरं भगवतश्चरणारविन्दम् ॥

२२

जानुद्वयं जलजलोचनया जनन्या

लक्ष्म्याखिलस्य सुरवन्दितया विधातुः ।

ऊर्वोर्निधाय करपल्लवरोचिषा य-

त्संलालितं हृदि विभोरभवस्य कुर्यात् ॥

२३

ऊरु सुपर्णभुजयोरधिशोभमाना-

वोजोनिधी अतसिकाकुसुमावभासौ ।

व्यालम्बिपीतवरवाससि वर्तमान-

काञ्चीकलापपरिर^१म्भि नितम्बविम्बम् ॥

२४

नाभिहृदं भुवनकोशगुहोदरस्थं

यत्रात्मयोनिधिषणाखिललोकपद्मम् ।

व्यूढं हरिन्मणिवृषस्तनयोरमुष्य

ध्यायेद्द्वयं विशदहारमयूखगौरम् ॥

२५

वक्षोधिवासमृषभस्य महाविभूतेः

पुंसां मनोनयननिर्वृतिमादधानम् ।

कण्ठं च कौस्तुभमणेरधिभूषणार्थं

कुर्यान्मनस्यखिललोकनमस्कृतस्य ॥

२६

वाहूंश्च मन्दरगिरेः परिवर्तनेन

निर्णिक्त्वाहुवलयानधिलोकपालान् ।

सञ्चिन्तयेद्दशशतारमसह्यतेजः

शङ्खं च तत्करसरोरुहराजहंसम् ॥

२७

कौमोदकीं भगवतो दयितां स्मरेत

दिग्धामरातिभटशोणितकर्दमेन ।

मालां मधुव्रतवरूथगिरोपघुष्टां

चैत्यस्य तत्त्वममलं मणिमस्य कण्ठे ॥

२८

भृत्यानुकम्पितधियेह गृहीतमूर्तेः

संचिन्तयेद्भगवतो वदनारविन्दम् ।

यद्विस्फुरन्मकरकुण्डलवल्गितेन

विद्योतितामलकपोलमुदारनासम् ॥

२९

यच्छ्रीनिकेतमलिभिः परिसेव्यमानं

भूत्या स्वया कुटिलकुन्तलवृन्दजुष्टम् ।

मीनद्वयाश्रयमधिक्षिपदञ्जनेत्रं

ध्यायेन्मनोमयमतन्द्रित उल्लसद्भु ॥

३०

तस्यावलोकमधिकं कृपयातिघोर-

तापत्रयोपशमनाय विसृष्टमक्ष्णोः ।

स्निग्धस्मितानुगुणितं विपुलप्रसादं

ध्यायेच्चिरं विपुलभावनया गुहायाम् ॥

३१

हासं हरेरवनताखिललोकतीव्र-

शोकाश्रुसागरविशोषणमत्युदारम् ।

सम्मोहनाय रचितं निजमाययास्य
भ्रूमण्डलं मुनिकृते मकरध्वजस्य ॥

३२

ध्यानायनं प्रहसितं बहुलाधरोष्ठ-
भासारुणायिततनुद्विजकुन्दपङ्क्ति ।
ध्यायेत्स्वदेहकुहरेऽवसितस्य विष्णो-
र्भक्त्यार्द्रयार्पितमना न पृथग्दिदृक्षेत् ॥

३३

एवं हरौ भगवति प्रतिलब्धभावो
भक्त्या द्रवदृढय उत्पुलकः प्रमोदात् ।
औत्कण्ठ्यबाष्पकलया मुहु^१रर्घमान-
स्तच्चापि चित्तबडिशं शनकैर्वियुङ्क्ते ॥

३४

मुक्ताश्रयं यर्हि निर्विषयं विरक्तं
निर्वाणमृच्छति मनः सहसा यथार्चिः ।
आत्मानमत्र पुरु^२षो व्यवधानमेक-
मन्वीक्षते प्रतिनिवृत्तगुणप्रवाहः ॥

३५

सोऽप्येतया चरमया मनसो निवृत्त्या
^३तस्मिन्महिम्न्यवसितः सुखदुःखबाह्ये ।
हेतुत्वमप्यसति कर्तारि दुःखयोर्य-
त्स्वात्मनिवधत्त उपलब्धपरात्मकाष्ठः ॥

३६

देहं च ^१तं न चरमः स्थितमुत्थितं वा
सिद्धो ^२विपश्यति यतोऽध्यगमत्स्वरूपम् ।

दैवादुपेतमथ दैववशादपेतं
वासो यथा परि^३कृतं मदिरामदान्धः ॥ ३७

देहोऽपि दैववशगः खलु कर्म याव-
त्स्वारम्भकं प्रतिसमीक्षत एव सासुः ।

तं सप्रपञ्चमधिरूढसमाधियोगः
स्वाप्नं पुनर्न भजते प्रति^४बुद्धवस्तुः ॥ ३८

यथा पुत्राच्च ^५वित्ताच्च पृथङ्कार्यः प्रतीयते ।
अप्यात्मत्वेनाभिमताद्देहादेः पुरुषस्तथा ॥ ३९

यथोल्मुकाद्विस्फुलिङ्गाद्रूमाद्वापि स्वसम्भवात् ।
अप्यात्मत्वेनाभिमताद्यथाग्निः पृथगुल्मुकात् ॥ ४०

भूतेन्द्रियान्तःकरणात्प्रधानाज्जीवसंज्ञितात् ।
आत्मा तथा पृथग्द्रष्टा भगवान्ब्रह्मसंज्ञितः ॥ ४१

सर्वभूतेषु चात्मानं सर्वभूतानि चात्मनि ।
ईक्षेतानन्यभावेन भूतेष्विव तदात्मताम् ॥ ४२

स्वयोनिषु यथा ज्योतिरेकं नाना प्रतीयते ।
योनीनां गुणवैषम्यात्तथात्मा प्रकृतौ स्थितः ॥ ४३

1 नश्वरमवस्थित 2 न 3 ह 4 लब्ध 5 मित्वाच्च
श्रीभाग—३५ *

तस्मादिमां स्वां प्रकृतिं दैवीं सदसदात्मिकाम् ।

दुर्विभाव्यां पराभाव्य स्वरूपेणावतिष्ठते ॥

४४

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे अष्टाविंशोऽध्यायः ॥

॥ एकोनत्रिंशोऽध्यायः ॥

देवहूतिः—

लक्षणं महदादीनां प्रकृतेः पुरुषस्य च ।

स्वरूपं लक्ष्यतेऽमीषां येन तत्पारमार्थिकम् ॥

१

यथा साङ्ग्येषु कथितं यन्मूलं तत्प्रचक्षते ।

भक्तियोगस्य मे मार्गं ब्रूहि विस्तरशः प्रभो ॥

२

विरागो येन पुरुषो भगवन्सर्वतो भवेत् ।

आचक्ष्व जीवलोकस्य विविधा मम संसृतीः ॥

३

कालस्येश्वररूपस्य परेषां च परस्य ते ।

स्वरूपं वत कुर्वन्ति यद्वेतोः कुशलं जनाः ॥

४

^१लोकस्य मिथ्याभिमतेरचक्षुष-

श्रिरं प्रसुप्तस्य तमस्यनाश्रये ।

१ अन्वयव्यतिरेकाच्च साक्ष्यात्मा व्यभिचारिणः ।

वैतथ्यं व्यभिचारेण निद्रां तस्य न संस्मरेत् ॥

(इत्ययं श्लोकः क्वचिदधिको दृश्यते)

श्रान्तस्य कर्मस्वनुविद्धया धिया

त्वमाविरासीः किल योगभास्करः ॥

५

मैत्रेयः—

इति मातुर्वचः श्लक्ष्णं प्रतिनन्द्य महामुनिः ।

आवभाषे कुरुश्रेष्ठ प्रीतस्तां करुणार्दितः ॥

६

श्रीभगवान्—

भक्तियोगो बहुविधो मार्गैर्भामिनि भाव्यते ।

स्वभावगुणमार्गेण पुंसां भावो विभिद्यते ॥

७

अभिसन्धाय यो हिंसां दम्भं मात्सर्यमेव वा ।

संरम्भी भिन्नदृग्भावं मयि कुर्यात्स तामसः ॥

८

विषयानभिसन्धाय यश् ऐश्वर्यमेव वा ।

अर्चादावर्चयेद्यो मां पृथग्भावः स राजसः ॥

९

कर्मनिर्हारमुद्दिश्य परस्मिन्वा तदर्पणम् ।

यजेद्यष्टव्यमिति वा पृथग्भावः स सात्त्विकः ॥

१०

मद्गुणश्रुतिमात्रेण मयि सर्वगु^१हाशये ।

मनोगतिरविच्छिन्ना यथा गङ्गाम्भसोऽम्बुधौ ॥

११

लक्षणं भक्तियोगस्य निर्गुणस्य ह्युदाहृतम् ।

अहैतुक्यव्यवहिता या भक्तिः पुरुषोत्तमे ॥

१२

सालोक्यसार्ष्टिसामीप्यसारूप्यैकत्वमप्युत ।

दीयमानं न गृह्णन्ति विना मत्सेवनं जनाः ॥	१३
स एव भक्तियोगाख्य आत्यन्तिक उदाहृतः ।	
येनातिव्रज्य त्रिगुणं मद्भावायोपपद्यते ॥	१४
निषेवितेनानिमित्तेन स्वधर्मेण महीयसा ।	
क्रियायोगेन शस्त्रेण नातिहिंसेण नित्यशः ॥	१५
मद्विष्ण्यदर्शनस्पर्शपूजास्तुत्यभिवन्दनैः ।	
भूतेषु मद्भावतया सत्येनासङ्गमेन च ॥	१६
महतां बहुमानेन दीनानामनुकम्पया ।	
मैत्र्या चैवात्मतुल्येषु यमेन नियमेन च ॥	१७
आध्यात्मिकानुश्रवणान्नामसङ्कीर्तनाच्च मे ।	
आर्जवेनार्यसङ्गेन निरहंक्रियया तथा ॥	१८
मद्धर्मणो गुणैरेतैः परिसंशुद्ध आशयः ।	
पुरुषस्याञ्जसाभ्येति श्रुतमात्रगुणं हि माम् ॥	१९
यथा वातरथो घ्राणमावृङ्क्ते गन्ध आशयात् ।	
एवं योगरतं चेत आत्मानमविकारि यत् ॥	२०
अहं सर्वेषु भूतेषु भूतात्मावस्थितः सदा ।	
तमवज्ञाय मां मर्त्यः कुरुतेऽर्चाविडम्बनम् ॥	२१
यो मां सर्वेषु भूतेषु सन्तनात्मानमीश्वरम् ।	
हित्वा र्चां भजते मौढ्याद्भस्मन्येव जुहोति सः ॥	२२


- द्विषतः परकाये मां मानिनो भिन्नदर्शिनः ।
भूतेषु बद्धवैरस्य न मनः शान्तिमृच्छति ॥ २३
- अहमुच्चावचैर्द्रव्यैः क्रिययोत्पन्नयानवे ।
नैव तुष्येऽर्चितोऽर्चायां भूतग्रामावमानिनः ॥ २४
- अर्चादावर्चयेत्तावदीश्वरं मां स्वकर्मकृत् ।
यावन्न वेद स्वहृदि सर्वभूतेष्ववस्थितम् ॥ २५
- आत्मनश्च परस्यापि यः करोत्यन्तरोदरम् ।
तस्य भिन्नदृशो मृत्युर्विदधे भयमुत्बणम् ॥ २६
- अथ मां सर्वभूतेषु भूतात्मानं कृतालयम् ।
अर्हयेद्दानमानाभ्यां मैत्र्याऽभिन्नेन चक्षुषा ॥ २७
- जीवाः श्रेष्ठा ह्यजीवानां ततः प्राणभृतः शुभे ।
ततः सचित्ताः प्रवरास्ततश्चेन्द्रियवृत्तयः ॥ २८
- तत्रापि स्पर्शवेदिभ्यः प्रवरा रसवेदिनः ।
तेभ्यो गन्धविदः श्रेष्ठास्ततः शब्दविदो वराः ॥ २९
- रूपभेदविदस्तत्र ततश्चोभयतोदतः ।
तेषां बहुपदाः श्रेष्ठाश्चतुष्पादस्ततो द्विपात् ॥ ३०
- ततो वर्णाश्च चत्वारस्तेषां ब्राह्मण उत्तमः ।
ब्राह्मणेष्वपि वेदज्ञो ह्यर्थज्ञोऽभ्यधिकस्ततः ॥ ३१
- अर्थज्ञात्संशयच्छेत्ता ततः श्रेयान्स्वकर्मकृत् ।

मुक्तसङ्गस्ततो भूयानदोग्धा धर्ममात्मनः ॥	३२
तस्मान्मध्यर्पिताशेषक्रियार्थात्मा निरन्तरः ॥	३२॥
मध्यर्पितात्मनः पुंसो मयि संन्यस्तकर्मणः ।	
न पश्यामि परं भूतमकर्तुः समदर्शनात् ॥	३३॥
मनसैतानि भूतानि प्रणमेद्बहु मानयन् ।	
ईश्वरो जीवकलया प्रविष्टो भगवानिति ॥	३४॥
भक्तियोगश्च योगश्च मया मानव्युदीरितः ।	
^१ ययोरेकतरेणैव पुरुषः पुरुषं व्रजेत् ॥	३५॥
एतद्भगवतो रूपं ब्रह्मणः परमात्मनः ।	
परं ^२ प्रधानं पुरुषं दैवं कर्म विचेष्टितम् ॥	३६॥
रूपभेदास्पदं दिव्यं काल इत्यभिधीयते ।	
भूतानां महदादीनां यतो भिन्नदृशां भयम् ॥	३७॥
योऽन्तः प्रविश्य भूतानि भूतैरस्यखिलाश्रयः ।	
स विष्ण्वाख्योऽधियज्ञोऽसौ कालः कलयतां प्रभुः ॥	३८॥
न चास्य कश्चिद्दयितो न द्वेष्यो न च बान्धवः ।	
आविशत्यप्रमत्तोऽसौ प्रमत्तं जनमन्तकृत् ॥	३९॥
यद्भयाद्वाति वातोऽयं सूर्यस्तपति यद्भयात् ।	
यद्भयाद्द्वर्षते देवो भगणो भाति यद्भयात् ॥	४०॥

यद्वनस्पतयो भीता लताश्रौषधिभिः सह ।	
स्वे स्वे कालेऽभिगृह्णन्ति पुष्पाणि च फलानि च ॥	४१ ॥
स्रवन्ति सरितो भीता नोत्सर्पत्युदधिर्यतः ।	
अग्निरिन्धे सगिरिभिर्भूर्न मज्जति यद्भयात् ॥	४२ ॥
नभो ददाति श्वसतां पदं यन्नियमाद ^१ दः ।	
लोकं स्वदेहं तनुते महान्सप्तभिरावृतम् ॥	४३ ॥
गुणाभिमानिनो देवाः सर्गादिष्वस्य यद्भयात् ।	
वर्तन्तेऽनुयुगं येषां वश एतच्चराचरम् ॥	४४ ॥
सोऽनन्तोऽन्तकरः कालोऽनादिरादिकृदव्ययः ।	
जनं जनेन जनयन्मारयन्मृत्युनान्तकम् ॥	४५ ॥

इति श्रीमद्भागवते महापुराणे अष्टादशसहस्रिकार्या
संहितायां तृतीयस्कन्धे एकोनविंशोऽध्यायः ॥

॥ त्रिंशोऽध्यायः ॥



(कर्मविपाकः)

कपिलः—

तस्यैतस्य जनो नूनं नायं वेदोरुविक्रमम् ।
काल्यमानोऽपि वलि^१नो वायोरिव घनावलिः ॥ १
यं यमर्थमुपादत्ते दुःखेन सुखहेतवे ।

तं तं धुनोति भगवान्पुमाञ्छोचति यत्कृते ॥	२
यद्ध्रुवस्य देहस्य सानुबन्धस्य दुर्मतिः । ध्रुवाणि मन्यते मोहाद्गृहक्षेत्रवसूनि च ॥	३
जन्तुर्वै भव एतस्मिन्यां यां योनिमनुव्रजेत् । तस्यां तस्यां ^१ स लभते निर्वृतिं न विरज्यते ॥	४
नरकस्थोऽपि देहं वै न पुमांस्यक्तुमिच्छति । नारक्यां निर्वृतौ सत्यां देवमायाविमोहितः ॥	५
आत्मजायासुतागारपशुद्रविणवन्धुषु । निरुद्धमूलहृद ^२ य आत्मानं बहु मन्यते ॥	६
सन्दह्यमानसर्वाङ्ग एषामुद्वहनाधिना । करोत्यविरतं मूढो दुरितानि दुराशयः ॥	७
आक्षिप्तात्मेन्द्रियः स्त्रीणामसतीनां च मायया । रहोरचितयालापैः शिशूनां कलभाषिणाम् ॥	८
गृहेषु कूटधर्मेषु दुःखतन्त्रेष्वतन्द्रितः । कुर्वन्दुःखप्रतीकारं सुखवन्मन्यते गृही ॥	९
अर्थैरापादितैर्गुर्व्या हिंसयेतस्ततश्च तान् । पुष्पाति येषां पोषेण शेषभुग्यास्रधः स्वयम् ॥	१०
वार्तायां लुप्यमानायामारब्धायां पुनः पुनः ।	


लोभाभिभूतो निःसत्त्वः परार्थे कुरुते स्पृहाम् ॥	११
कुटुम्बभरणा ^१ कल्पो मन्दभाग्यो वृथोद्यमः ।	
^२ स्त्रिया विहीनः कृपणो ध्यायञ्छ्रुसिति मूढधीः ॥	१२
एवं स्वभरणा ^३ कल्पं तत्कलत्रादयस्तथा ।	
नाद्रियन्ते यथापूर्वं कीनाशा इव गोजरम् ॥	१३
तत्राप्यजातनिर्वेदो म्रियमाणः स्वयंभृतैः ।	
जरयोपात्तवैरूप्यो मरणाभिमुखो गृहे ॥	१४
आस्तेऽवमत्योपन्यस्तं गृहपाल इवाहरन् ।	
आमयाव्यग्रदीप्ताग्निरल्पाहारोऽल्पचेष्टितः ॥	१५
वायुनोत्क्रमतोत्तारः कफसंरुद्धनाडिकः ।	
कासश्वासकृतायासः कण्ठे घुरघुरायते ॥	१६
शयानः परिशोचद्भिः परिवीतः स्ववन्धुभिः ।	
वाच्यमानोऽपि न ब्रूते कालपाशवशं गतः ॥	१७
एवं कुटुम्बभरणे व्याघ्रतात्माऽजितेन्द्रियः ।	
म्रियते रुदतां स्वानामुरुवेदनयाऽस्तधीः ॥	१८
यमदूतौ तदा प्राप्तौ भीमौ सरभसेक्षणौ ।	
स दृष्ट्वा त्रस्तहृदयः शकृन्मूत्रं विमुञ्चति ॥	१९
यातनादेह आवृत्य पाशैर्बद्धा गले बलात् ।	

नयतो दीर्घमध्वानं दण्ड्यं राजभटा यथा ॥	२०
तयोर्निर्भिन्नहृदयस्तर्जनैर्जातवेपथुः ।	
पथि श्वभिर्भक्ष्यमाण आर्तोऽद्यं स्वमनुस्मरन् ॥	२१
छुत्तृदपरीतोऽर्कदवानलानिलैः	
सन्तप्यमानः पथि तप्तवालुके ।	
कृच्छ्रेण पृष्ठे कशया च ताडित-	
श्चलत्यशक्तोऽपि निराश्रमोदके ॥	
	२२
तत्र तत्र पतञ्छ्रान्तो मूर्च्छितः पुनरुत्थितः ।	
पथा पापीयसा नीतस्तमसा यमसादनम् ॥	२३
योजनानां सहस्राणि नवतिं नव चाध्वनः ।	
त्रिभिर्मुहूर्तैर्द्वाभ्यां वा नीतः प्राप्नोति यातनाः ॥	२४
आदीपनं स्वगात्राणां वेष्टयित्वाल्मुकादिभिः ।	
आत्ममांसादनं कापि स्वकृतं परतोऽपि वा ॥	२५
जीवतश्चात्राभ्युद्धारः श्वगृध्रैर्यमसादने ।	
सर्पवृश्चिकदंशाद्यैर्दशद्विश्चात्मवैशसम् ॥	२६
कृन्तनं चावयवशो गजादिभ्यो भिदापनम् ।	
पातनं गिरिशृङ्गेभ्यो रोधनं चाम्बुगर्तयोः ॥	२७
यास्तामिस्रान्धतामिस्रा रौरवाद्याश्च यातनाः ।	
भुङ्क्ते नरो वा नारी वा मिथः सङ्गेन निर्मिताः ॥	२८

अत्रैव नरकः स्वर्ग इति मातः प्रचक्षते ।	
या यातना वै नारक्यस्ता इहाप्युपलक्षिताः ॥	२९.
एवं कुटुम्बं विभ्राण उदरम्भर एव वा ।	
विसृज्येहोभयं प्रेत्य भुङ्क्ते तत्फलमीदृशम् ॥	३०.
एकः प्रपद्यते ^१ ध्वान्तं हित्वेदं स्वकलेबरम् ।	
कुशलेतरपाथेयो भूतद्रोहेण यद्वृतम् ॥	३१
दैवैनासादितं तस्य शमलं निरये पुमान् ।	
भुङ्क्ते कुटुम्बपोषस्य हृतवित्त इवातुरः ॥	३२
केवलेन ह्यधर्मेण कुटुम्बभरणोत्सुकः ।	
याति जीवोऽन्धतामिस्रं चरमं तमसः पदम् ॥	३३
अधस्तान्नरलोकस्य यावतीर्यातनादयः ।	
क्रमशः समनुक्रम्य पुनरत्रात्रजेच्छुचिः ॥	३४.

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे त्रिंशोऽध्यायः

॥ एकत्रिंशोऽध्यायः ॥



(जीवगतिकथनम्)

श्रीभगवान्—

कर्मणा दैवनेत्रेण जन्तुर्देहोपपत्तये ।	
स्त्रियाः प्रविष्ट उदरं पुंसो रेतःकणाश्रयः ॥	१
कललं त्वेकरात्रेण पञ्चरात्रेण बुद्बुदम् ।	
दशाहेन तु कर्कन्धूः पेद्दयण्डं वा ततः परम् ॥	२
मासेन तु शिरो द्वाभ्यां बाह्वङ्गुचाद्यङ्गविग्रहः ।	
नखलोमास्थिचर्माणि लिङ्गच्छिद्रोद्भवस्त्रिभिः ॥	३
चतुर्भिर्धातवः सप्त पञ्चभिः क्षुत्तृड्भ्रुवः ।	
^१ पद्भिर्जरायुणा वीतः कुक्षौ भ्राम्यति दक्षिणे ॥	४
मातुर्जग्धान्नपानाद्यैरेधद्वातुरसम्मते ।	
शेते विण्मूत्रयोगीर्ते स जन्तुर्जन्तुसम्भवे ॥	५
कृमिभिः क्षतसर्वाङ्गः सौकुमार्यात्प्रतिक्षणम् ।	
मूर्च्छामाप्रोत्युरुच्छेशस्तत्रत्यैः क्षुधितैर्मुहुः ॥	६
कटुतीक्ष्णोष्णलवणरुक्षाम्लादिभिरुल्वणैः ।	
मातृभुक्तैरुपस्पृष्टः सर्वाङ्गोत्थितवेदनः ॥	७

^१ सप्तमे जन्मकर्माणि गतानि स्मरते ऋषिः ।

जगत्यां निजदेहस्य मायया बन्धमात्मनः ॥

[इति क्वचिदधिकः पाठः]

उल्बेन संवृतस्तस्मिन्नात्रैश्च बहिरावृतः ।	
आस्ते कृत्वा शिरः कुक्षौ भुग्नपृष्ठशिरोधरः ॥	८
^१ अकल्पः स्वाङ्गचेष्टायां शकुन्त इव पञ्जरे ।	
तत्र लब्धस्मृतिर्देवात्कर्म जन्मशतोद्भवम् ॥	९
स्मरन्दीर्घमनुच्छ्वासं शर्म किं नाम विन्दते ॥	९॥
आरभ्य सप्तमान्मासाह्लब्धबोधोऽपि वेपितः ।	
नैकत्रास्ते सूतिवातैर्विष्टाभूरिव सोदरः ॥	१०॥
नाथमान ऋषिर्भातः सप्त ^२ वध्रिः कृताञ्जलिः ।	
स्तुवीत तं विह्वयवा वाचा येनोदरेऽर्पितः ॥	११॥

^३जन्तुः—

तस्योपसन्नमवितुं जगदिच्छयात्त-	
नानातनोर्भुवि चलच्चरणारविन्दम् ।	
सोऽयं ब्रजामि शरणं ह्यकुतोभयं मे	
येनेदृशी गतिरदर्श्यसतोऽनुरूपा ॥	१२॥

यस्त्वत्र बद्ध इव कर्मभिरावृतात्मा	
भूतेन्द्रियाशयमयीमवलम्ब्य मायाम् ।	
आस्ते विशुद्धमविकारमखण्डबोध-	
मातप्यमानहृदयेऽवसितं नमामि ॥	१३॥

- यः पञ्चभूतरचिते रहितः शरीरे
 छन्नो यथेन्द्रियगुणार्थचिदात्मकोऽहम् ।
 तेनाविकुण्ठमहिमानमृषिं तमेनं
 वन्दे परं प्रकृतिपूरुषयोः पुमांसम् ॥ १४ ॥
- यन्माययोरुगुणकर्मनिबन्धनेऽस्मि-
 न्सांसारिके पथिं चरंस्तदभिश्रमेण ।
 नष्टस्मृतिः पुनरयं प्रवृणीत लोकं
 युक्त्या कया महदनुग्रहमन्तरेण ॥ १५ ॥
- ज्ञानं यदेतद्दधात्कतमः स देव-
 ल्लैकालिकं स्थिरचरेष्वनुवर्तितांशः ।
 तं जीवकर्मपदवीमनुवर्तमाना-
 स्तापत्रयोपशमनाय वयं भजेम ॥ १६ ॥
- देह्यन्यदेहविवरे जठराग्निनास्त-
 विण्मूत्रकूपपतितो भृशतप्तदेहः ।
 इच्छन्नितो विवसितुं गणयन्स्वमासा-
 न्निर्वास्यते कृपणधीर्भगवन्कदा नु ॥ १७ ॥
- येनेदृशीं गतिमसौ दशमास्य ईश
 सङ्गाहितः पुरुदयेन भवादृशेन ।
 स्वेनैव तुष्यतु कृतेन स दीननाथः
 को नाम तत्प्रति विनाञ्जलिमस्य कुर्यात् ॥ १८ ॥

पश्यत्ययं धिषणया ननु सप्तवधिः शारीरके दमशरीर्यपरः स्वदेहे । यत्सृष्टया स तमहं पुरुषं पुराणं पश्ये बहिर्हृदि च चैत्यमिव प्रतीतम् ॥	१९॥
सोऽहं वसन्नपि विभो बहुदुःखवासं गर्भान्न निर्जिगमिषे बहिरन्धकूपे । यत्रोपयातमुपसर्पति देवमाया मिथ्यामतिर्यदनु संसृतिचक्रमेतत् ॥	२०॥
तस्मादहं विगतविक्लव उद्धरिष्य आत्मानमाशु तमसः सुहृदात्मनैव । भूयो यथा व्यसनमेतदनेकरन्ध्रं मा मे भविष्यदुपसादितविष्णुपादः ॥	२१॥

कपिलः—

एवं ^१ कृतमतिर्गर्भे दशमास्यः स्तुवन्नृषिः । सद्यः क्षिपत्यवाचीनं प्रसूत्यै सूतिमारुतः ॥	२२॥
तेनावसृष्टः सहसा कृत्वावाक् शिर आतुरः । विनिष्क्रामति कृच्छ्रेण निरुच्छ्वासो हतस्मृतिः ॥	२३॥
पतितो भुव्यसृञ्जूत्रे विष्ठाभूरिव चेष्टते । रोरुयति गते ज्ञाने विपरीतां गतिं गतः ॥	२४॥

१ कृतमतिं गर्भे दशमास्थं सपद्युषिम्

[इति पाठान्तरम्]

परच्छन्दं न विदुषा पुष्यमाणो जनेन सः ।	
अनभिप्रेतमापन्नः प्रत्याख्यातुमनीश्वरः ॥	२५॥
शायितोऽशुचिपर्यङ्के जन्तुस्वेदजदूषिते ।	
नेशः कण्डूयनेऽङ्गानामासनोत्थानचेष्टने ॥	२६॥
तुदन्त्यामत्वचं दंशा मशका मत्कुणादयः ।	
रुदन्तं विगतज्ञानं क्रमयः कृमिकं यथा ॥	२७॥
इत्येवं शैशवं भुक्त्वा दुःखं पौगण्डमेव च ।	
अलब्धाभीप्सितोऽज्ञानादिद्वमन्युः शुचार्पितः ॥	२८॥
सह देहेन मानेन वर्धमानेन मन्युना ।	
करोति विग्रहं कामी कामिष्वन्ताय चात्मनः ॥	२९॥
भूतैः पञ्चभिरारब्धे देहे देह्यबुधोऽसकृत् ।	
अहं ममेत्यसद्राहः करोति कुमतिर्मतिम् ॥	३०॥
तदर्थं कुरुते कर्म यद्वद्धो याति संसृतिम् ।	
योऽनुयाति ददत्क्लेशमविद्याकर्मबन्धनः ॥	३१॥
यद्यसद्भिः पयि पुनः शिश्रोदरकृतोद्यमैः ।	
आस्थितो रमते जन्तुस्तमो विशति पूर्ववत् ॥	३२॥
सत्यं शौचं दया मौनं बुद्धिः श्रीर्हीर्षिशः क्षमा ।	
शमो दमो भगश्चेति यत्सङ्गाद्याति संक्षयम् ॥	३३॥
तेष्वशान्तेषु मूढेषु खण्डितात्मस्वलाशुषु ।	
सङ्गं न कुर्याच्छोच्येषु योषित्क्रीडामृगेषु च ॥	३४॥

न तथास्य भवेन्मोहो बन्धश्चान्यप्रसङ्गतः ।	
योषित्सङ्गाद्यथा पुंसो यथा तत्सङ्गिसङ्गतः ॥	३५॥
प्रजापतिः स्वां दुहितरं दृष्ट्वा तद्रूपधर्षितः ।	
रोहिद्भूतां सोऽन्वधाव ^१ दृक्षरूपी हतत्रपः ॥	३६॥
तत्सृष्टसृष्टसृष्टेषु कोऽन्वखण्डितधीः पुमान् ।	
ऋषिं नारायणमृते योषिन्मय्येह मायया ॥	३७॥
बलं मे पश्य मायायाः स्त्रीमय्या जयिनो दिशाम् ।	
या करोति पदाक्रान्तान्भ्रूविजृम्भेण केवलम् ॥	३८॥
सङ्गं न कुर्यात्प्रमदासु जातु	
योगस्य पारं परमारुरुक्षुः ।	
मत्सेवया प्रतिलब्धात्मलाभो	
वदन्ति या निरयद्वारमस्य ॥	३९॥
योऽपयाति शनैर्माया योषिद्देवविनिर्मिता ।	
तामीक्षेतात्मनो मृत्युं तृणैः कूपमिवावृतम् ॥	४०॥
यां मन्यते पतिं मोहान्मन्मायामृषभायतीम् ।	
स्त्रीत्वं स्त्रीसङ्गतः प्राप्तो वित्तापत्यगृहप्रदम् ॥	४१॥
तामात्मनो विजानीयात्पत्यपत्यगृहात्मकम् ।	
दैवोपसादितं मृत्युं मृगयोगार्णयनं यथा ॥	४२॥
देहेन जीवभूतेन लोकालोकमनुव्रजन् ।	

१ दृश्य

मुञ्जान एव कर्माणि करोत्यविरतं पुमान् ॥	४३॥
जीवो ह्यस्यानुगो देहो भूतेन्द्रियमनोमयः ।	
तन्निरोधोऽस्य मरणमाविर्भावस्तु सम्भवः ॥	४४॥
द्रव्योपलब्धिस्थानस्य द्रव्येक्षायोग्यता यदा ।	
तत्पञ्चत्वमहंमानादुत्पत्तिर्द्रव्यदर्शनम् ॥	४५॥
यथाक्ष्णोर्द्रव्यावयवदर्शनायोग्यता यदा ।	
तदैव चक्षुषो द्रष्टुर्द्रष्टृत्वायोग्यतानयोः ॥	४६॥
^१ तस्मान्न कार्यः सन्त्रासो न कार्पण्यं न सम्भ्रमः ।	
बुद्ध्वा जीवगतिं धीरो मुक्तसङ्गश्चरेदिह ॥	४७॥
सम्यग्दर्शनया बुद्ध्वा योगवैराग्ययुक्तया ।	
मायाविरचिते लोके चरेन्न्यस्य कलेवरम् ॥	४८॥

इति श्रीमद्भागवते महापुराणे अष्टादशसहस्रिकार्या
संहितायां तृतीयस्कन्धे एकविंशोऽध्यायः ॥

1 (पुंसो यथेहेन्द्रियाणि विन्दन्ति स्वगतं पदम् ।

सुखदुःखं नान्यगतं तथैकांशाः पृथक्कलाः ॥

आत्मा हि केवलज्ञानमर्थो देहाद्यसज्जडम् ।

सुखदुःखादयो भावा न देहस्य न चात्मनः ॥)

[इति क्वचित् कुण्डलीकृतपाठे दृश्यते]

॥ द्वात्रिंशोऽध्यायः ॥

१कपिलः—

अथ यो गृहमेधीयान्धर्मान्निवावसन्गृहे ।	
काममर्थं च धर्मान्स्वान्दोग्धि भूयः पिपतिं तान् ॥	१
स चापि भगवद्धर्मात्काममूढः पराङ्मुखः ।	
यजते ऋतुभिर्देवान्पितृंश्च श्रद्धयान्वितः ॥	२
तच्छ्रद्धयाक्रान्तमतिः पितृदेवव्रतः पुमान् ।	
गत्वा चान्द्रमसं लोकं सोमपाः पुनरेष्यति ॥	३
यदा चाहीन्द्रशय्यायां शेतेऽनन्तासनो हरिः ।	
तदा लोका लयं यान्ति त एते गृहमेधिनाम् ॥	४
ये स्वधर्मान्न दुहन्ति धीराः कामार्थहेतवे ।	
निःसङ्गा न्यस्तकर्माणः प्रशान्ताः शुद्धचेतसः ॥	५
निवृत्तिधर्मनिरता निर्ममा निरहंकृताः ।	
स्वधर्माख्येन सत्त्वेन परिशुद्धेन चेतसा ॥	६
सूर्यद्वारेण ते यान्ति पुरुषं विश्वतोमुखम् ।	
पराववेशं प्रकृतिमस्योत्पत्त्यन्तभावनम् ॥	७
द्विपरार्धावसाने यः प्रलयो ब्रह्मणस्तु ते ।	
तावद्ध्यासते लोकं परस्य परचिन्तकाः ॥	८

क्षमाम्भोऽनलानिलवियन्मन इन्द्रियार्थ-

भूतादिभिः परिवृतं प्रति^१सञ्जिहीर्षुः ।

अव्याकृतं विशति यर्हि गुणत्रयात्मा

कालं पराख्यमनुभूय परः स्वयम्भूः ॥

९

एवं परेत्य भगवन्तमनुप्रविष्टा

ये योगिनो जितमरुन्मनसो विरागाः ।

तेनैव साकममृतं पुरुषं पुराणं

ब्रह्मप्रधानमुपयान्त्यगताभिमानाः ॥

१०

अथ तं सर्वभूतानां हृत्पद्मेषु कृतालयम् ।

श्रुतानुभावं शरणं ब्रज भावेन भाभिनि ॥

११

आद्यः स्थिरचराणां यो वेदगर्भः सहर्षिभिः ।

योगेश्वरैः कुमाराद्यैः सिद्धैर्योगप्रवर्तकैः ॥

१२

भेददृष्ट्याभिमानेन निःसङ्गेनापि कर्मणा ।

कर्तृत्वात्सगुणं ब्रह्म पुरुषं पुरुषर्षभम् ॥

१३

स संसृत्य पुनः काले कालेनेश्वरमूर्तिना ।

जाते गुणव्यतिकरे यथापूर्वं प्रजायते ॥

१४

ऐश्वर्यं पारमेष्ठ्यं च तेऽपि धर्मविनिर्मितम् ।

निपेठ्य पुनरायान्ति गुणव्यतिकरे सति ॥

१५

ये त्विहासक्तमनसः कर्मसु श्रद्धयान्विताः ।

कुर्वन्त्यप्रतिषिद्धानि नित्यान्यपि च कृत्स्नशः ॥	१६
^१ राजसाः कुण्ठमनसः कामात्मानो जितेन्द्रियाः ।	
पितृन्यजन्यनुदिनं गृहेष्वभिरताशयाः ॥	१७
त्रैवर्गिकास्ते पुरुषा विमुखा हरिमेघसः ।	
कथायां कथनीयोरुविक्रमस्य मधुद्विषः ॥	१८
नूनं दैवेन विहिता ये चाच्युतकथासुधाम् ।	
हित्वा शृण्वन्त्यसद्गथाः पुरीषमिव विद्भुजः ॥	१९
दक्षिणेन यथार्यम्णः पितृलोकं व्रजन्ति ते ।	
प्रजामनु प्रजायन्ते श्मशानान्तक्रियाकृतः ॥	२०
ततस्ते क्षीणसुकृताः पुनर्लोकमिमं सति ।	
पतन्ति विवशा देवैः सद्यो विभ्रंशितोदयाः ॥	२१
तस्मान्त्वं सर्वभावेन भजस्व परमेष्ठिनम् ।	
तद्गुणाश्रयया भक्त्या भजनीयपदाम्बुजम् ॥	२२
वासुदेवे भगवति भक्तियोगः प्रयोजितः ।	
जनयत्याशु वैराग्यं ज्ञानं यद्ब्रह्मदर्शनम् ॥	२३
यदास्य चित्तमर्थेषु समेष्विन्द्रियवृत्तिभिः ।	
न विगृह्णाति वैषम्यं प्रियमप्रियमित्युत ॥	२४
स तदैवात्मनात्मानं निःसङ्गं समदर्शनम् ।	

हेयोपादेयरहितमारूढं पदमीक्षते ॥	२५
ज्ञानमात्रं परं ब्रह्म परमात्मेश्वरः पुमान् ।	
दृश्यादिभिः पृथग्भावैर्भगवानेक ईयते ॥	२६
एतावानेव योगेन समग्रेणेह योगिनः ।	
युज्यतेऽभिमतो ह्यर्थो यदसङ्गस्तु कृत्स्नशः ॥	२७
ज्ञानमेकं परार्चीनैरिन्द्रियैर्ब्रह्म निर्गुणम् ।	
अवभात्यर्थरूपेण भ्रान्त्या शब्दादिधर्मिणा ॥	२८
यथा महानहरूपस्त्रिवृत्पञ्चविधः स्वराद् ।	
एकादशविधस्तस्य वपुरण्डं जगद्यतः ॥	२९
एतद्वै श्रद्धया भक्त्या योगाभ्यासेन नित्यशः ।	
समाहितात्मा निःसङ्गो विरक्त्या परिपश्यति ॥	३०
इत्येतत्कथितं गुर्वि ज्ञानं तद्ब्रह्मदर्शनम् ।	
येनानुबुद्ध्यते तत्त्वं प्रकृतेः पुरुषस्य च ॥	३१
ज्ञानयोगश्च मन्निष्ठो नैर्गुण्यो भक्तिलक्षणः ।	
द्वयोरप्येक एवार्थो भगवच्छब्दलक्षणः ॥	३२
यथेन्द्रियैः पृथग्द्वारैरर्थो बहुगुणाश्रयः ।	
एको नानेयते तद्ब्रह्मगवान् शास्त्रवर्त्मभिः ॥	३३
क्रियया क्रतुभिर्दानैस्तपःस्वाध्यायदर्शनैः ।	
आत्मेन्द्रियजयेनापि संन्यासेन च कर्मणाम् ॥	३४
योगेन विविधाङ्गेन भक्तियोगेन चैव हि ।	

धर्मेणोभयचिह्नेन यः प्रवृत्तिनिवृत्तिमान् ॥	३५
आत्मतत्त्वावबोधेन वैराग्येण दृढेन च ।	
ईयते भगवानेभिः सगुणो निर्गुणः स्वदृक् ॥	३६
प्रावोचं भक्तियोगस्य स्वरूपं ते चतुर्विधम् ।	
कालस्य चाव्यक्तगतेर्योऽन्तर्धावति जन्तुषु ॥	३७
जीवस्य संसृतीर्बह्वीरविद्याकर्मनिर्मिताः ।	
यास्वङ्ग प्रविशन्नात्मा न वेद गतिमात्मनः ॥	३८
नैतत्खलायोपदिशेन्नाविनीताय कर्हिचित् ।	
न स्तब्धाय न भिन्नाय नैव धर्मध्वजाय च ॥	३९
न लोलुपायोपदिशेन्न गृहारूढचेतसे ।	
नाभक्ताय च मे जातु न ^१ मद्भक्तद्विषामपि ॥	४०
श्रद्धानाय भक्ताय विनीतायानसूयवे ।	
भूतेषु कृतमैत्राय शुश्रूषाभिरताय च ॥	४१
बहिर्जातविरागाय शान्तचित्ताय ^२ दीयताम् ।	
निर्मत्सराय शुचये यस्याहं प्रेयसां प्रियः ॥	४२
य इदं शृणुयादम्ब श्रद्धया पुरुषः सकृत् ।	
यो वाऽभिधत्ते मच्चित्तः स ह्येति पदवीं च मे ॥	४३

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे द्वाविंशोऽध्यायः ॥

॥ त्रयस्त्रिंशोऽध्यायः ॥

मैत्रेयः—

एवं निशम्य कपिलस्य वचो जनित्री
 सा कर्दमस्य दयिता किल देवहूतिः ।
 विस्रस्तमोहपटला तमभिप्रणम्य
 तुष्टाव तत्त्वविषयाङ्कितसिद्धिभूमिम् ॥

१

देवहूतिः—

अथाप्यजोऽन्तःसलिले शयानं
 भूतेन्द्रियार्थात्ममयं वपुस्ते ।
 गुणप्रवाहं सदशेषवीजं
 दध्यौ स्वयं यज्जठराब्जजातः ॥

२

स एव ^१विश्वस्य भवान्विधत्ते
 गुणप्रवाहेण विभक्तवीर्यः ।
 सर्गाद्यनीहो वितथाभिसन्धि-
 रात्मेश्वरोऽतर्क्यसहस्रशक्तिः ॥

३

स त्वं भृतो मे जठरेण नाथ
 कथं नु यस्योदर एतदासीत् ।
 विश्वं युगान्ते वटपत्र एकः
 शेते स्म मायाशिशुरङ्घ्रिपानः ॥

४

- त्वं देहतन्त्रः प्रशमाय पाप्मनां
निदेशभाजां च विभो विभूतये ।
यथावतारास्तव सूकरादय-
स्तथायमप्यात्मपथोपलब्धये ॥ ५
- यन्नामधेयश्रवणानुकीर्तना-
द्यत्प्रह्वणाद्यत्स्मरणादपि क्वचित् ।
श्वादोऽपि सद्यः सबनाय कल्पते
कुतः पुनस्ते भगवन्नु दर्शनात् ॥ ६
- अहो बत श्वपचोऽतो गरीया-
न्यज्जिह्वाप्रे वर्तते नाम तुभ्यम् ।
तेपुस्तपस्ते जुहुवुः ससुरार्या
ब्रह्मानूचुर्नाम गृणन्ति ये ते ॥ ७
- तं त्वामहं ब्रह्म परं पुमांसं
प्रत्यक्स्रोतस्यात्मनि संविभाव्यम् ।
स्वतेजसा ध्वस्तगुणप्रवाहं
वन्दे विष्णुं कपिलं वेदगर्भम् ॥ ८

मैत्रेयः—

- ईडितो भगवानेवं कपिलाख्यः परः पुमान् ।
वाचा विष्णुवयेत्याह मातरं मातृवत्सलः ॥ ९

कपिलः—

मार्गेणानेन मातस्ते सुसेव्येनोदितेन मे ।

आस्थितेन परां काष्ठामचिरादवरोत्स्यसि ॥	१०
श्रद्धस्रैतन्मतं मह्यं जुष्टं यद्ब्रह्मवादिभिः ।	
येन मामभ ^१ वं याया मृत्युमृच्छन्त्यतद्विदः ॥	११
मैत्रेयः—	
इति प्रदर्श्य भगवान्सर्तो तामात्मनो गतिम् ।	
स्वमात्रा ब्रह्मवादिन्या कपिलोऽनुमतो ययौ ॥	१२
सा चापि तनयोक्तेन योगादेशेन योगयुक् ।	
तस्मिन्नाश्रम आपीडे सरस्वत्याः समाहिता ॥	१३
अभीक्ष्णावगाहकपिशान् जटिलान्कुटिलालकान् ।	
आत्मानं चोप्रतपसा विभ्रती चीरिणं कृशम् ॥	१४
प्रजापतेः कर्दमस्य तपोयोगविजृम्भितम् ।	
स्वर्गार्हस्थमनौपम्यं प्रार्थ्य वैमानिकैरपि ॥	१५
पयः फेननिभाः शय्या दान्ता रुक्मपरिच्छदाः ।	
आसनानि च हैमानि सुस्पर्शास्तरणानि च ॥	१६
स्वच्छस्फटिककुड्येषु महामारकतेषु च ।	
रत्नप्रदीपा आभान्ति ललनारत्नसंयुताः ॥	१७
गृहोद्यानं कुसुमितै रम्यं बह्वमरद्रुमैः ।	
कूजद्विहङ्गमिधुनं गायन्मत्तमधुव्रतम् ॥	१८
यत्र प्रविष्टमात्मानं विबुधानुचरा जगुः ।	
वाप्यामुत्पलगन्धिन्यां कर्दमेनोपलालितम् ॥	१९

हित्वा तदीप्सिततममप्याखण्डलयोषिताम् ।	
किञ्चिच्चकार वदनं पुत्रविश्लेषणातुरा ॥	२०
वनं प्रव्रजिते पत्यावपत्यविरहातुरा ।	
ज्ञाततत्त्वाप्यभून्नष्टे वत्से गौरिव वत्सला ॥	२१
तमेव ध्यायती देवमपत्यं कपिलं हरिम् ।	
बभूवाचिरतो वत्स निःस्पृहा तादृशे गृहे ॥	२२
ध्यायती भगवद्रूपं यदाह ध्यानगोचरम् ।	
^१ सुतः प्रसन्नवदनं समस्तव्यस्तचिन्तया ॥	२३
भक्तिप्रवाहयोगेन वैराग्येन बलीयसा ।	
युक्तानुष्ठानजातेन ज्ञानेन ब्रह्महेतुना ॥	२४
विशुद्धेन तदात्मानमात्मना विश्वतोमुखम् ।	
स्वानुभूत्या तिरोभूतमायागुणविशेषणम् ॥	२५
ब्रह्मण्यवस्थितमतिर्भगवत्यात्मसंश्रये ।	
निवृत्तजीवापत्तिवात्क्षीणक्लेशान्निर्वृतिः ॥	२६
नित्यारूढसमाधित्वात्परावृत्तगुणध्रमा ।	
न सस्मार तदात्मानं स्वप्ने दृष्टमिवोत्थितः ॥	२७
तद्देहः परतः पोषोऽप्यकृशश्चाध्यसम्भवात् ।	
बभौ मलैरवच्छन्नः सधूम इव पावकः ॥	२८
स्वाङ्गं तपोयोगमयं मुक्तकेशं गताम्बरम् ।	
दैवगुप्तं न बुबुधे वासुदेवप्रविष्टधीः ॥	२९

एवं सा कपिलोक्तेन मार्गेणाचिरतः परम् ।	
आत्मानं ब्रह्मनिर्वाणं भगवन्तमवाप ह ॥	३०
तद्वीरासीत्पुण्यतमं क्षेत्रं त्रैलोक्यविश्रुतम् ।	
नाम्ना सिद्धिपदं यत्र सा संसिद्धिमुपेयुषी ॥	३१
तस्यास्तद्योगविधुतमात्यं मर्त्यमभूत्सरित् ।	
स्रोतसां प्रवरा सौम्य सिद्धिदा सिद्धसेविता ॥	३२
कपिलोऽपि महायोगी भगवान्पितुराश्रमात् ।	
मातरं समनुज्ञाप्य प्रागुदीचीं दिशं ययौ ॥	३३
सिद्धचारणगन्धर्वैर्मुनिभिश्चाप्सरोगणैः ।	
स्नूयमानस्समुद्रेण दत्तार्हणनिकेतनः ॥	३४
आस्ते योगं समास्थाय सांख्याचार्यैरभिष्टुतः ।	
त्रयाणामपि लोकानामुपशान्त्यै समाहितः ॥	३५
एतन्निगदितं तात यत्पृष्टोऽहं तवानघ ।	
कपिलस्य च संवादो देवहूत्याश्च पावनः ॥	३६

य इदमनुशृणोति योऽभिघत्ते

कपिलमुनेर्मतमात्मयोगगुह्यम् ।

भगवति कृतधीः सुपर्णकेता-

तुपलभते भगवत्पदारविन्दम् ॥

३७

इति श्रीमद्भागवते महापुराणे अष्टादशसहस्रिकायां

संहितायां तृतीयस्कन्धे त्रयस्त्रिंशोऽध्यायः ॥

॥ तृतीयः स्कन्धः समाप्तः ॥

॥ श्रीमद्भागवतम् ॥

॥ चतुर्थस्कन्धे प्रथमोऽध्यायः ॥

(विदुरमैत्रेयसंवादः)

मैत्रेयः—

- मनोस्तु शतरूपायां तिस्रः कन्याश्च जज्ञिरे ।
आकृतिर्देवहूतिश्च प्रसूतिरिति विश्रुताः ॥ १
- आकृतिं रुचये प्रादादपि भ्रातृमतीं नृपः ।
पुत्रिकाधर्ममाश्रित्य शतरूपानुमोदितः ॥ २
- प्रजापतिः स भगवान् रुचिस्तस्यामजीजनत् ।
मिथुनं ब्रह्मवर्चस्वी परमेण समाधिना ॥ ३
- यस्तयोः पुरुषः साक्षाद्विष्णुर्यज्ञस्वरूपधृक् ।
या स्त्री सा दक्षिणा भूतेरंशभूतानपायिनी ॥ ४
- आनिन्ये स्वगृहं पुत्र्याः पुत्रं विततरोचिषम् ।
स्वायम्भुवो मुदा युक्तो रुचिर्जग्राह दक्षिणाम् ॥ ५
- तां कामयानां भगवानुवाह यजुषां पतिः ।

तुष्टायां तोषमापन्नोऽजनयद्वादशात्मजान् ॥	६
^१ तोषः प्रतोषस्सन्तोषो भद्रः शान्तिरिडस्पतिः ।	
इध्मः कविर्विभुः ^२ स्वहः सुदेवो रोचनो द्विषद् ॥	७
तुषिता नाम ते देवा आसन्स्वायम्भुवान्तरे ।	
मरीचिमिश्रा ऋपयो यज्ञः सुरगणेश्वरः ॥	८
प्रियव्रतोत्तानपादौ मनुपुत्रौ महौजसौ ।	
तत्पुत्रपौत्रनप्तृणामनुवृत्तं तदन्तरम् ॥	९
देवहूतिमदात्तातः कर्दमायात्मजां मनुः ।	
तत्सम्बन्धि श्रुतप्रायं भवता गदतो मम ॥	१०
दक्षाय ब्रह्मपुत्राय प्रसूतिं भगवान्मनुः ।	
प्रायच्छद्यत्कृतः सर्गस्त्रिलोक्यां विततो महान् ॥	११
याः कर्दमसुताः प्रोक्ता नव ब्रह्मर्षिपत्नयः ।	
तासां प्रसूतिप्रसवं प्रोच्यमानं निबोध मे ॥	१२
पत्नी मरीचेस्तु कला सुपुत्रे कर्दमात्मजा ।	
कश्यपं पूर्णिमानं च ययोरापूरितं जगत् ॥	१३
पूर्णिमासूत विरजं विश्वगं च परन्तप ।	
देवकुल्यां हरेः पादशौचाद्याभूत्सरिदिवः ॥	१४

१ तुष्टयोरभवन्देवा यामानाम महाबलाः ।

इति कचिदधिकः पाठः

२ वह्निः

अत्रेः पत्न्यनसूया त्रीञ्जज्ञे सुयशसः सुतान् ।
दत्तं दुर्वाससं सोममात्मेशब्रह्मसम्भवान् ॥ १५

विदुरः—

अत्रेर्गृहे नरश्रेष्ठाः स्थित्युत्पत्त्यन्तहेतवः ।
किञ्चिच्चिकीर्षवो जाता एतदाख्याहि मे गुरो ॥ १६

मैत्रेयः—

ब्रह्मणा नोदितः सृष्ट्रावत्रिर्ब्रह्मविदां वरः ।
सह पत्न्या ययावृक्षं कुलाद्रिं तपसि स्थितः ॥ १७

तस्मिन्प्रसूतस्तत्रकपलाशाशोककानने ।
वार्षिः स्रवद्भिरुद्भुष्टे निर्विन्ध्यायाः समन्ततः ॥ १८

प्राणायामेन संयम्य मनो वर्षशतं मुनिः ।
अतिष्ठदेकपादेन निर्द्वन्द्वोऽनिलभोजनः ॥ १९

शरणं ते प्रपद्येऽहं य एव जगदीश्वरः ।
प्रजामात्मसमां मह्यं प्रयच्छत्विति चिन्तयन् ॥ २०

तप्यमानं त्रिभुवनं प्राणायामैधसाग्निना ।
निर्गतेन मुनेर्मूर्ध्नः समीक्ष्य प्रभवस्त्रयः ॥ २१

अप्सरोमुनिगन्धर्वसिद्धविद्याधरोरगैः ।
वितायमानयशसस्तदाश्रमपदं ययुः ॥ २२

तत्प्रादुर्भावसंयोगविद्योतितमना मुनिः ।
उत्तिष्ठन्नेकपादेन ददर्श विबुधर्षभान् ॥ २३

प्रणम्य दण्डवद्भ्रूमातुपतस्थेऽर्हणाञ्जलिः । वृषहंससुपर्णस्थान्स्वैः स्वैश्चिह्नैश्च चिह्नितान् ॥	२४
कृपावलोकेन हसद्वदनेनोपलम्बितान् । तद्रोचिषा प्रतिहते निमील्य मुनिरक्षिणी ॥	२५
चेतस्तत्प्रवणं युञ्जन्नस्तावीत्संहताञ्जलिः । श्लक्ष्णया सूक्तया वाचा सर्वलोकगरीयसः ॥	२६

अङ्गिः—

विश्वोद्भवस्थितिलयेषु विभज्यमानै- र्मायागुणैरनुयुगं विगृहीतदेहाः । ते ब्रह्मविष्णुगिरिशाः प्रणतोऽस्म्यहं व- स्तेभ्यः क एव ^१ भवतां म इहोपहृतः ॥	२७
--	----

एको मयेह भगवान्विवुधप्रधानै- श्चित्तीकृतः प्रजननाय कथं नु यूयम् । अत्रागतास्तनुभृतां मनसोऽपि दूराः ब्रूत प्रसीदत महानिह विस्मयो मे ॥	२८
---	----

मैत्रेयः—

इति तस्य वचः श्रुत्वा त्रयस्ते विवुधर्षभाः । प्रत्याहुः श्लक्ष्णया वाचा प्रहस्य तमृषिं प्रभो ॥	२९
---	----

देवाः—

यथा कृतस्ते सङ्कल्पो भाव्यं तेनैव नान्यथा ।

सत्सङ्कल्पस्य ते ब्रह्मन्यद्वै ध्यायति ते वयम् ॥ ३०

अथास्मदंशभूतास्ते आत्मजा लोकविश्रुताः ।

भवितारोऽङ्ग भद्रं ते विस्रस्यन्ति च ते यशः ॥ ३१

एवं कामवरं दत्त्वा प्रतिजग्मुः सुरेश्वराः ।

सभाजितास्तयोः सम्यग्दम्पत्योर्मिषतोस्ततः ॥ ३२

सोमोऽभूद्ब्रह्मणोऽशेन दत्तो विष्णोस्तु योगवित् ।

दुर्वासाः शङ्करस्यांशो निबोधाङ्गिरसः प्रजाः ॥ ३३

श्रद्धा त्वङ्गिरसः पत्नी चतस्रोऽसूत कन्यकाः ।

सिनीवाली कुहू राका चतुर्थ्यनुमतिस्तथा ॥ ३४

तत्पुत्रावपरावास्तां ख्यातौ स्वारोऽचिषेऽन्तरे ।

उतथ्यो भगवान्साक्षाद्ब्रह्मिष्ठश्च बृहस्पतिः ॥ ३५

पुलस्त्योऽजनयत्पत्न्यामगस्त्यं च हविर्भुवि ।

सोऽन्यजन्मनि दह्नाग्निर्विश्रवाश्च महातपाः ॥ ३६

तस्य यक्षपतिर्देवः कुबेरस्त्विडविडासुतः ।

रावणः कुम्भकर्णश्च तथान्यस्यां विभीषणः ॥ ३७

पुलहस्य गतिर्भार्या त्रीनसूत सती सुतान् ।

कर्मश्रेष्ठं वरीयांसं सहिष्णुं च महामते ॥ ३८

ऋतोरपि क्रिया भार्या वालखिल्यानसूयत ।	
ऋषीन्पाटिसहस्राणि ज्वलतो ब्रह्मतेजसा ॥	३९
ऊर्जायां जज्ञिरे पुत्रा वसिष्ठस्य परन्तप ।	
चित्रकेतुप्रधानास्ते सप्त ब्रह्मर्षयोऽमलाः ॥	४०
चित्रकेतुः सुरोचिश्च विरजा मित्र एव च ।	
उल्बणो वसुभृद्यानो द्युमान् शक्रत्यादयोऽपरे ॥	४१
चित्तिस्त्वथर्वणः पत्नी लेभे पुत्रं धृतव्रतम् ।	
दध्यञ्जमश्वशिरसं भृगोर्वैशं निबोध मे ॥	४२
भृगुः ख्यात्यां महाभागः पत्न्यां पुत्रानजीजनत् ।	
धातारं च विधातारं श्रियं च भगवत्पराम् ॥	४३
आयतिं नियतिं चैव सुते मेरुस्तयोरदात् ।	
ताभ्यां तयोरभवतां मृकण्डः प्राण एव च ॥	४४
मार्कण्डेयो मृकण्डस्य प्राणाद्वेदशिरा मुनिः ।	
कविश्च भार्गवो यस्य भगवानुशना सुतः ॥	४५
¹ त एते मुनयः क्षत्तलोकान्सर्गैरभावयन् ।	
एष कर्दमदौहित्रसन्तानः कथितस्तव ॥	४६
शृण्वतः श्रद्धानस्य सद्यः पापहरः परः ।	
प्रसूतिं मानवीं दक्ष उपयेमे ह्यजात्मजः ॥	४७
तस्यां ससर्ज दुहितृः षोडशामललोचनाः ।	

१]

चतुर्थस्कन्धः

३८७

त्रयोदशादाद्धर्माय तथैकामग्रये विभुः ॥	४८
पितृभ्य एकां युक्तेभ्यो भवायैकां भवच्छिदे ।	
श्रद्धा मैत्री दया शान्तिस्तुष्टिः पुष्टिः क्रियोन्नतिः ॥	४९
बुद्धिर्मेधा तितिक्षा ह्रीर्मूर्तिर्धर्मस्य पत्नयः ।	
श्रद्धासूत श्लुभं मैत्री प्रसादमभयं दया ॥	५०
शान्तिः सुखं मुदं तुष्टिः स्मयं पुष्टिरसूयत ।	
योगं क्रियोन्नतिर्दर्पमर्थं बुद्धिरसूयत ॥	५१
मेधा स्मृतिं तितिक्षा तु क्षेमं ह्रीः प्रश्रयं सुतम् ।	
मूर्तिः सर्वगुणोत्पत्तिर्नरनारायणावृषी ॥	५२
ययोर्जन्मन्यदो विश्वमभ्यनन्दत्सुनिर्वृतम् ।	
मनांसि ककुभो वाताः प्रसेदुः सरितोऽद्रयः ॥	५३
दिव्यवाद्यन्त तूर्याणि पेतुः कुसुमवृष्टयः ।	
मुनयस्तुष्टुवुस्तुष्टा जगुर्गन्धर्वकिंनराः ॥	५४
नृत्यन्ति स्म स्त्रियो देव्य आसीत्परममङ्गलम् ।	
देवा ब्रह्मादयः सर्वे उपतस्थुरभिष्टवैः ॥	५५

देवाः—

यो मायया विरचितं निजयात्मनीदं
स्वे रूपभेदमिव तत्प्रतिचक्षणाय ।
एतेन धर्मसदने ऋषिमूर्तिनाद्य

प्रादुश्चकार पुरुषाय नमः परस्मै ॥

५६

सोऽयं स्थितिव्यतिकरोपशमाय सृष्टा-

न्सत्त्वेन नः सुरगणाननुमेयतत्त्वः ।

दृश्याददभ्रकरुणेन विलोकनेन

यच्छ्रीनिकेतममलं क्षिपतारविन्दम् ॥

५७

एवं सुरगणैस्तात भगवन्तावभिष्टुतौ ।

लब्धावलोकैर्ययतुरर्चितौ गन्धमादनम् ॥

५८

ताविमौ वै भगवतो हरेशाविहागतौ ।

भारव्ययाय च भुवः कृष्णौ यदुकुरुद्वहौ ॥

५९

स्वाहाभिमानिनश्चाग्नेरात्मजांस्त्रीनजीजनत् ।

पावकं पवमानं च शुचिं च हुतभोजनम् ॥

६०

तेभ्योऽग्नयः समभवंश्चत्वारिंशच्च पञ्च च ।

त एवैकोनपञ्चाशत्साकं पितृपितामहैः ॥

६१

वैतानिके कर्मणि यन्नामभिर्ब्रह्मवादिभिः ।

आग्नेय्य इष्टयो यज्ञे निरूप्यन्तेऽग्नयस्तु ते ॥

६२

अग्निष्वात्ता वर्हिषदः सौम्याः पितर आज्यपाः ।

साग्नयोऽनग्नयस्तेषां पत्नी दाक्षायणी स्वधा ॥

६३

तेभ्यो दधार कन्ये द्वे वयुनां धारिणीं स्वधा ।

उभे ते ब्रह्मवादिन्यौ ज्ञानविज्ञानपारगे ॥

६४

भवस्य पत्नी तु सती भवं देवमनुव्रता ।

आत्मनः सदृशं पुत्रं न लेभे गुणशीलतः ॥

६५

पितर्यप्रतिरूपे स्वे भवायानागसे रुषा ।


अप्रौढेवात्मनात्मानमजहाद्योगसंयुता ॥

६६

इति श्रीमद्भागवते महापुराणे अष्टादशसहस्रिकायां

संहितायां तृतीयस्कन्धे प्रथमोऽध्यायः ॥

॥ द्वितीयोऽध्यायः ॥



(दक्षशापकथनम्)

विदुरः—

भवे शीलवतां श्रेष्ठे दक्षो दुहिवृषत्सलः ।

विद्वेषमकरोत्कस्मादनादृत्यात्मजां सतीम् ॥

१

कस्तं चराचरगुरुं निर्वैरं शान्तविग्रहम् ।

आत्मारामं कथं द्वेष्टि जगतो दैवतं महत् ॥

२

एतदाख्याहि मे ब्रह्मञ्जामातुः श्वशुरस्य च ।

विद्वेषस्तु यतः प्राणांस्त्यजे दुस्त्यजान्सती ॥

३

मैत्रेयः—

पुरा विश्वसृजां सत्रे समेताः परमर्षयः ।

तथाऽमरगणाः सर्वे सानुगा मुनयोऽग्नयः ॥

४

तत्र प्रविष्टमृषयो दृष्ट्वा कर्मिव रोचिषा ।

भ्राजमानं वितिमिरं कुर्वन्तं तन्महत्सदः ॥

५

उदतिष्ठन्सदस्यास्ते स्वधिष्णेभ्यः सहाग्नयः ।

ऋते विरिञ्चं शर्वं च तद्भासाक्षिप्तचेतसः ॥	६
सदसस्पतिभिर्दक्षो भगवान्साधुसत्कृतः ।	
अजं लोकगुरुं नत्वा निषसाद् तदाज्ञया ॥	७
प्राङ्निषण्णं मृडं दृष्ट्वा नामृष्यत्तदनादृतः ।	
उवाच वामं चक्षुर्भ्यामभिवीक्ष्य दहन्निव ॥	८
श्रूयतां ब्रह्मर्षयो मे सहदेवाः सहाग्रयः ।	
साधूनां ब्रुवतो वृत्तं नाज्ञानान्न च मत्सरात् ॥	९
अयं तु लोकपालानां यशोन्नो निरपत्रपः ।	
सद्भिराचरितः पन्था येन स्तब्धेन दूषितः ॥	१०
एष मे शिष्यतां प्राप्तो यन्मे दुहितुरग्रहीत् ।	
पाणिं विप्राम्निमुखतः सावित्र्या इव साधुवत् ॥	११
गृहीत्वा मृगशात्राक्ष्याः पाणिं मर्कटलोचनः ।	
प्रत्युत्थानाभिवादाहं वाचाप्यकृत नोचितम् ॥	१२
लुप्तक्रियायाशुचये मानिने भिन्नसेतवे ।	
अनिच्छन्नप्यदां बालां शूद्रायेवोशर्ती गिरम् ॥	१३
प्रेतावासेषु घोरेषु प्रेतैर्भूतगणैर्वृतः ।	
अटत्युन्मत्तवन्नमो व्युत्क्रेशो हसन्नुदन् ॥	१४
चिताभस्मकृतस्नानः प्रेतस्रङ्गस्थिभूषणः ।	
शिवापदेशो ह्यशिवो मत्तो मत्तजनप्रियः ॥	१५

२] चतुर्थस्कन्धः ३९१

पतिः प्र^१थमभूतानां तमोमात्रात्मकात्मनाम् ॥ १५॥

तस्मा उन्मादनाथाय नष्टशौचाय दुर्हृदे ।

दत्ता वत मया साध्वी चो^२दिते परमेष्ठिना ॥ १६॥

मैत्रेयः—

विनिन्द्यैवं स गिरिशमप्रतीपमवस्थितम् ।

दक्षोऽथाप उपस्पृश्य क्रुद्धः शप्तुं प्रचक्रमे ॥ १७॥

^३अयं तु देवयजन इन्द्रोपेन्द्रादिभिर्भवः ।

सहभागं न लभतां देवैर्देवगणाधमः ॥ १८॥

^४निषिध्यमानः स सदस्यमुख्यै-

र्दक्षो गिरित्राय विसृज्य शापम् ।

तस्माद्विनिष्क्रम्य विवृद्धमन्यु-

र्जगाम कौरव्य निजं निकेतनम् ॥ १९॥

विज्ञाय शापं गिरिशानुगाग्रणी-

र्नन्दीश्वरो रोषकषायदूषितः ।

दक्षाय शापं विससर्ज दारुणं

ये चान्वमोदंस्तदवाच्यतां द्विजाः ॥ २०॥

^५य एतन्मर्त्यमुद्दिश्य भगवत्यप्रतिद्रुहि ।

द्रुह्यत्यज्ञः पृथग्दृष्टिस्तत्त्वतो विमुखो भवेत् ॥ २१॥

गृहेषु कूटधर्मेषु सक्तो ग्राम्यसुखेच्छया ।

कर्मतन्त्रं वितनुते वेदवादविपन्नधीः ॥	२२॥
बुद्ध्या पराभिध्यायिन्या विस्मृतात्मगतिः पशुः । स्त्रीकामः सोऽस्त्वतितरां दक्षो वस्तमुखोऽचिरात् ॥	२३॥
विद्याबुद्धिरविद्यायां कर्ममय्यामसौ जडः । संसरन्त्वह ये चामुमनु शर्वावमानिनम् ॥	२४॥
गिरः श्रुतायाः पुष्टिपण्या मधुगन्धेन भूरिणा । मग्ना चोन्मथितात्मानः संमुह्यन्तु हरद्विषः ॥	२५॥
सर्वभक्षा द्विजावृत्तै धृतविद्यातपोव्रताः । वित्तदेहेन्द्रियारामा याचका विचरन्त्वह ॥	२६॥
तस्यैवं ददतः शापं श्रुत्वा द्विजकुलाय वै । भृगुः प्रत्यसृजच्छापं ब्रह्मदण्डं दुरत्ययम् ॥	२७॥
^१ भवव्रतधरा ये च ये च तान् समनुव्रताः । पाखण्डिनस्ते भवन्तु सच्छास्त्रपरिपन्थिनः ॥	२८॥
नष्टशौचा मूढधियो जटाभस्मास्थिधारिणः । विशन्तु शिवदीक्षायां यत्र दैवं सुरासवम् ॥	२९॥
ब्रह्म च ब्राह्मणांश्चैव यद्युयं परिनिन्दथ । सेतुं विधारणं पुंसामतः पाखण्डमाश्रिताः ॥	३०॥
एष एव हि लोकानां शिवः पन्थाः सतातनः । यं पूर्वं चानुसन्तस्थुर्यत्प्रमाणं जनार्दनः ॥	३१॥

३]

चतुर्थस्कन्धः

३९३

तद्ब्रह्म परमं शुद्धं सतां वर्त्म सनातनम् ।

विगर्ह्य यात पाषण्डं दैवं वो यत्र भूतराट् ॥

३२॥

मैत्रेयः—

तस्यैवं वदतः शापं भृगोः स भगवान् भवः ।

निश्चक्राम ततः किञ्चिद्विमना इव सानुगः ॥

३३॥

तेऽपि विश्वस्तृजः सत्रं सहस्रपरिवत्सरान् ।

संविधाय महेष्वास यत्रेज्यऋषभो हरिः ॥

३४॥


आप्लुत्यावभृथं यत्र गङ्गा यमुनयान्विता ।

विरजेनात्मना सर्वे स्वं स्वं धाम ययुस्ततः ॥

३५॥

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे द्वितीयोऽध्यायः ॥

॥ तृतीयोऽध्यायः ॥



(उमारुद्रसंवादः)

मैत्रेयः—

सदा विद्विषतोरेवं कालो वै ध्रियमाणयोः ।

जामातुः श्वशुरस्यापि सुमहानतिचक्रमे ॥

१

यदामिषिक्तो दक्षस्तु ब्रह्मणा परमेष्ठिना ।

प्रजापतीनां सर्वेषामाधिपत्ये स्म योऽभवत् ॥

२

इष्ट्वा स वाजपेयेन ब्रह्मिष्ठानभिभूय च ।

बृहस्पतिसवं नाम समारेभे क्रतूत्तमम् ॥	३
तस्मिन्ब्रह्मर्षयः सर्वे देवर्षिपितृदेवताः ।	
आसन्कृतस्वरत्ययनास्तत्पत्न्यश्च सभर्तृकाः ॥	४
तदुपश्रुत्य नभसि खेचराणां प्रजल्पताम् ।	
सती दाक्षायणी देवी पितुर्यज्ञमहोत्सवम् ॥	५
व्रजन्तीः सर्वतो दिग्भ्य उपदेववरञ्जियः ।	
विमानयानाः सप्रेष्ठा निष्ककण्ठीः सुवाससः ॥	६
दृष्ट्वा स्वनिलयाभ्याशे लोलाक्षीर्मृष्टकुण्डलाः ।	
पतिं भूतपतिं देवमौत्सुक्याद्भ्यभाषत ॥	७

सती—

प्रजापतेस्ते श्वशुरस्य साम्प्रतं	
निर्यापितो यज्ञमहोत्सवः किल ।	
वयं च तत्राभिसराम वाम ते	
यद्यर्थितामी विबुधा व्रजन्ति हि ॥	८
तस्मिन्भगिन्यो मम भर्तृभिः स्वकै-	
र्ध्रुवं गमिष्यन्ति सुहृद्दिदृक्षवः ।	
अहं च तस्मिन्भवताभिकामये	
सहोपनीतं परिवर्हमर्हितुम् ॥	९
तत्र स्वसुर्मे ननु भर्तृमन्मिता	
मातृष्वमृः क्लिन्नधियं च मातरम् ।	

द्रक्ष्ये चिरोत्कण्ठमना महर्षिभि-
रुन्नीयमानं च मृडाध्वरध्वजम् ॥ १०

त्वय्येतदाश्चर्यमजात्ममायया
विनिर्मितं भाति गुरुत्रयात्मकम् ।
तथाप्यहं योषिदत्स्वविच्च ते
दीना दिदृक्षेभव मे भवक्षितिम् ॥ ११

पश्य प्रयान्तीरभवान्ययोषितोऽ-
प्यलङ्कृताः कान्तसखा वरूथशः ।
यासां ब्रजङ्गिः शितिकण्ठमण्डितं
नभो विमानैः कलहंसपाण्डुभिः ॥ १२

कथं सुतायाः पितृगेहकौतुकं
निशम्य देहः सुरवर्य नेङ्गते ।
अनाहुता अप्यभियन्ति सौहृदं
भर्तुर्गुरोर्देहकृतश्च केतनम् ॥ १३

तन्मे प्रसीदेदममर्त्यवाञ्छितं
कर्तुं भवान्कारुणिको बतार्हति ।
त्वयात्मनोऽ^१र्धेऽहमदभ्रचक्षुषा
निरूपिता मानुगृहाण याचितः ॥ १४

१ ऋषिः—

एवं गिरित्रः प्रिययाभिभाषितः
 प्रत्यभ्यधत्त प्रहसन्सुहृत्प्रियः ।
 संस्मारितो मर्मभिदः कुवागिपू-
 न्यानाह को विश्वसृजां समक्षतः ॥ १५

२ श्रीभगवान्—

त्वयोदितं शोभनमेव शोभने
 अनाहुता अप्यभियन्ति बन्धुषु ।
 ते यद्यनुत्पादितदोषदृष्टयो
 बलीयसानात्म्यमदेन मन्युता ॥ १६

विद्यातपोवित्तवपुर्वयः कुलैः
 सतां गुणैः पद्भिरसत्तमेतरैः ।
 स्मृतौ हतायां भृतमानदुर्दृशः
 स्तब्धा न पश्यन्ति हि धाम भूयसाम् ॥ १७

नैतादृशानां स्वजनव्यपेक्षया
 गृहान्प्रतीयादनवस्थितात्मनाम् ।
 येऽभ्यागतान्वक्त्रविधाऽभिचक्षते
 आरोपितभ्रूभिरमर्षणाक्षिभिः ॥ १८

तथारिभिर्न व्यथते शिलीमुखैः
 शेतेऽर्दिताङ्गो हृदयेन दूयता ।

स्वानां यथा वक्रधियां दुरुक्तिभि-	
र्दिवानिशं तप्यति मर्मताडितः ॥	१९
व्यक्तं त्वमुत्कृष्टगतेः प्रजापतेः	
प्रियात्मजानामसि सुभ्रुसंमता ।	
अथापि मानं न पितुः प्रपत्स्यसे	
मदाश्रयात्कः परितप्यते यतः ॥	२०
पापच्यमानेन हृदातुरेन्द्रियः	
समृद्धिभिः पूरुषबुद्धिसाक्षिणाम् ।	
अकल्प एषामधिरोढुमञ्जसा	
पदं परं द्वेष्टि यथाऽसुरा हरिम् ॥	२१
प्रत्युद्गमप्रश्रयणाभिवादनं	
विधीयते साधु मिथः सुमध्यमे ।	
प्राज्ञैः परस्मै पुरुषाय चेतसा	
गुहाशयायैव न देहमानिने ॥	२२
सत्त्वं विबुद्धं वसुदेवशब्दितं	
तदीयते तत्र पुमानपावृतः ।	
सत्त्वे च तस्मिन्भगवान्वासुदेवो	
ह्यधोक्षजो मे ^१ मनसा विधीयते ॥	२३

तत्ते निरीक्ष्यो न पितापि देहकृ-
 दक्षो मम द्विद् तदनुव्रताश्च ये ।
 यो विश्वसृग्यज्ञगतं वरोरु मा-
 मनागसं दुर्वचसाऽकरोत्तिरः ॥


२४

यदि ब्रजिष्यस्यतिहाय मद्रचो
 भद्रं भवत्या न ततो भविष्यति ।
 सम्भावितस्य स्वजनात्पराभवो
 यदा स सद्यो मरणाय कल्पते ॥

२५

इति श्रीमद्भागवते महापुराणे अष्टादशसहस्रिकायां
 संहितायां तृतीयस्कन्धे तृतीयोऽध्यायः ॥

॥ चतुर्थोऽध्यायः ॥



मैत्रेयः—

एतावदुक्त्वा विरराम शङ्करः
 पत्न्यङ्गनाशं ह्युभयत्र चिन्तयन् ।
 सुहृद्दिदक्षुः परिशङ्किता भवा-
 त्त्रिज्जामती निर्विशती द्विधास सा ॥

१

सुहृद्दिदक्षाप्रतिघातदुर्मनाः
 स्नेहा^१द्रुदत्यश्रुकलातिविह्वला ।

- भवं भवान्यप्रतिपूरुषं रुषा
 प्रधक्ष्यतीवैक्षत जातवेपथुः ॥ २
- ततो विनिःश्वस्य सती विहाय तं
 शोकेन रोषेण च दूयता हृदा ।
 पित्रोरगात्स्त्रैणविमूढधीर्गृहा-
 न्प्रेम्णात्मनो योऽर्धमदात्सतां प्रियः ॥ ३
- तामन्वगच्छन्दुतविक्रमां सती-
 मेकां त्रिनेत्रानुचराः सहस्रशः ।
 सपार्षदयक्षा मणिमन्मदादयः
 पुरो वृषेन्द्रास्तरसा गतव्यथाः ॥ ४
- तां सारिकाकन्दुकदर्पणाम्बुज-
 श्वेतातपत्रव्यजनस्रगादिभिः ।
 गीतायनैर्दुन्दुभिशङ्खवेणुभि-
 वृषेन्द्रमारोप्य विटङ्किता ययुः ॥ ५
- आब्रह्मघोषोर्जितयज्ञवैशसं
 विप्रर्षिजुष्टं विबुधैश्च सर्वशः ।
 मृद्धार्वयः काञ्चनदर्भचर्मभि-
 निसृष्टभाण्डं यजनं समाविशत् ॥ ६
- तामागतां तत्र न कश्चनाद्रिय-
 द्विमानितां यज्ञकृतो भयाज्जनः ।

- ऋते स्वसृवै जननीं च सादराः
 प्रेमाश्रुकण्ठ्यः परिष्वजुर्मुदा ॥ ७
- सौन्दर्यसम्प्रश्रसमर्थवार्तया
 मात्रा च मातृष्वसृभिश्च सादरम् ।
 दत्तां सपर्यां वरमासनं च सा
 नादत्त पित्राऽप्रतिनन्दिता सती ॥ ८
- अरुद्रभागं तमवेक्ष्य चाध्वरं
 पित्रा च देवे कृतहेलनं विभौ ।
 अनादृता यज्ञसदस्यधीश्वरी
 चुकोप लोकानिव धक्ष्यती रुषा ॥ ९
- जगर्हं सामर्षविपन्नया गिरा
 शिवद्विषं धूमपथश्रमस्मयम् ।
 स्वतेजसा भूतगणान्समुत्थिता-
 न्निगृह्य देवी जगतोऽभिशृण्वतः ॥ १०
- श्रीदेवी—
 न यस्य लोकेऽस्त्यतिशायनः प्रिय-
 स्तथाप्रियो देहभृतां प्रियात्मनः ।
 तस्मिन्समस्तात्मनि मुक्तवैरके
 ऋते भवन्तं कतमः प्रतीपयेत् ॥ ११

- दोषान्परेषां हि गुणेषु साधवो
 गृह्णन्ति केचिन्न भवादृशा द्विजाः ।
 गुणांश्च फल्गून् बहुलीकरिष्णवो
 महत्तमास्तेष्वविदद्भवानघम् ॥ १२
- नाश्चर्यमेतद्यदसत्सु सर्वदा
 महद्विनिन्दा कुणपात्मवादिषु ।
 सेष्यं महापूरुषपादपांसुभि-
 निरस्ततेजःसु तदेव शोभनम् ॥ १३
- यद्व्यक्षरं नाम गिरेरितं नृणां
 सकृत्प्रसङ्गादघमाशु हन्ति तत् ।
 पवित्रकीर्तिं तमलङ्घयशासनं
 भवानहो द्वेष्टि शिवं शिवेतरः ॥ १४
- यत्पादपद्मं महतां मनोलिभि-
 निषेवितं ब्रह्मरसासवार्थिभिः ।
 लोकस्य यद्वर्षति चाशिषोऽर्थिन-
 स्तस्मै भवान्द्रुह्यति विश्वबन्धवे ॥ १५
- किं वा शिवाख्यमशिवं न विदुस्त्वदन्ये
 ब्रह्मादयस्तमवकीर्य जटाः श्मशाने ।
 तन्माल्यभस्मनृकपाल्यवसत्पिशाचै-
 र्ये मूर्धभिर्दधति तच्चरणावसृष्टम् ॥ १६

- कर्णौ पिधाय निरयाद्यदकल्प ईशो
 धर्मावितर्यसृणिभिर्नृभिरस्यमाने ।
 छिन्द्यात्प्रसह्य रुशतीमसर्तां प्रमुञ्चे-
 जिह्वामसूनपि ततो विसृजेत्स धर्मः ॥ १७
- अतस्तवोत्पन्नमिदं कलेबरं
 न धारयिष्ये शितिकण्ठगर्हिणः ।
 जग्धस्य मोहाद्धि विशुद्धिमन्धसो
 जुगुप्सितस्योद्धरणं प्रचक्षते ॥ १८
- न वेदवादाननुवर्तते मतिः
 स्व एव लोके रमतो महामुनेः ।
 यथा गतिर्देवमनुष्ययोः पृथक्
 स्व एव धर्मे न परं क्षिपेत्स्थितः ॥ १९
- कर्म प्रवृत्तं च निवृत्तमप्यृतं
 वेदे विविच्योभयलिङ्गमाश्रितम् ।
 विरोधि तद्यौगपदैककर्तरि
 द्वयं तथा ब्रह्मणि कर्म नर्च्छति ॥ २०
- मा वः पदव्यः पितरस्मदास्थिता
 या यज्ञशालासु न धूमवर्त्मभिः ।
 तदन्नवृत्तैरसुभृद्भिरीडिता
 अव्यक्तलिङ्गा अवधूतसेविताः ॥ २१

नैतेन देहेन हरे कृतागसो
 देहोद्भवेनालमलं कुजन्मना ।
 ब्रीडा ममाभूत्कुजनप्रसङ्गत-
 स्तज्जन्म धिग्यो महताम^१वचकृत् ॥ २२

गोत्रं त्वदीयं भगवान्वृषध्वजो
 दाक्षायणीत्याह यदा सुदुर्मनाः ।
 व्यपेतनर्मस्मितमाशु तद्ब्रह्महं
 व्युत्सक्ष्य एतत्कुणपं त्वदङ्गजम् ॥ २३

मैत्रेयः—

इत्यध्वरे दक्षमनूद्य शत्रुहन्
 क्षितावुदीचीं निषसाद् शान्तवाक् ।
 स्पृष्ट्वा जलं पीतदुकूलसंवृता
 निमील्य दृग्योगपथं समाविशत् ॥ २४

कृत्वा समानावनिलौ जितासना
 सोदानमुत्थाप्य च नाभिचक्रतः ।
 शनैर्हृदि स्थाप्य धियोरसि स्थितं
 कण्ठाद्भ्रुवोर्मध्यमनिन्दिताऽनयत् ॥ २५

एवं स्वदेहं महतां महीयसा
 मुहुः समारोपितमङ्कमादरात् ।

१जिहासती दक्षरुषा मनस्विनी
दधार गात्रेष्वनिलाग्निधारणाम् ॥ २६

ततः स्वभर्तुश्चरणाम्बुजासवं
जगद्गुरोश्चिन्तयती न चापरम् ।
ददर्श देहे हतकल्मषा सती
सद्यः प्रजज्वाल समाधिजाग्निना ॥ २७

तत्पश्यतां खे भुवि चाद्भुतं मह-
द्वाहेति वादः सुमहानजायत ।
हन्त प्रिया दैवतमस्य देवी
जहावसून्केन सती प्रकोपिता ॥ २८

अहो अनात्म्यं महदस्य पश्यतः
प्रजापतेर्यस्य चराचरं प्रजाः ।
जहावसून्यद्विमतात्मजा सती
मनस्विनी मानमभीक्षणमर्हति ॥ २९

सोऽयं दुर्मर्षहृदयो ब्रह्मध्रुक् च
लोकेऽपकीर्तिं महर्तामवाप्स्यति ।
यदङ्गजां स्वां पुरुषद्विडुद्यतां
न प्रत्यपेधन्मृतयेऽपराधतः ॥ ३०

वदत्येवं जने सत्या दृष्ट्वाऽसुत्यागमद्भुतम् ।	
दक्षं तत्पार्षदा हन्तुमुदतिष्ठन्नुदायुधाः ॥	३१
तेषामापततां वेगं निशाम्य भगवान्भृगुः ।	
यज्ञघ्नघ्नेन यजुषा दक्षिणाग्नौ जुहाव ह ॥	३२
अध्वर्युणा हूयमाने देवा उत्पेतुरोजसा ।	
ऋभवो नाम तपसा सोमं प्राप्ताः सहस्रशः ॥	३३
तैरलातायुधैः सर्वे प्रमथाः सहगुह्यकाः ।	
^१ हन्यमाना दिशो भेजुरुशङ्किर्ब्रह्मतेजसा ॥	३४

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे चतुर्थोऽध्यायः ॥

॥ पञ्चमोऽध्यायः ॥

(दक्षयज्ञविध्वंसः)

मैत्रेयः—

भवो भवान्या निधनं प्रजापते-

रसत्कृताया अवगम्य नारदात् ।

स्वपार्षदसैन्यं च तदध्वरर्भुभि-

र्विद्रावितं क्रोधमपारमादधे ॥

१

- क्रुद्धः सुदष्टोष्ठपुटः स धूर्जटि-
 र्जटां तडिद्वहिसटोप्ररोचिषम् ।
 उत्कृत्य रुद्रः सहसोत्थितो हस-
 न्गम्भीरनादो विससर्ज तां भुवि ॥ २
- ततोऽतिकायस्तनुवा स्पृशन्दिवं
 सहस्रबाहुर्घनरुक् त्रिसूर्यदृक् ।
 करालदंष्ट्रो ज्वलदग्निमूर्धजः
 कपालमाली विविधोद्यतायुधः ॥ ३
- तं किं करोमीति गृणन्तमाह
 बद्धाञ्जलिं भगवान्भूतनाथः ।
 दक्षं सयज्ञं जहि मद्भटानां
 त्वमप्रणी रुद्रभटांशको मे ॥ ४
- आज्ञप्त एवं कुपितेन मन्युना
 स देवदेवं परिचक्रमे विभुम् ।
 मेने तदात्मानमसङ्गरंहसा
 महीयसां तात सहः सहिष्णुम् ॥ ५
- अन्वीयमानः स तु रुद्रपार्षदै-
 र्भृशं नदद्विर्व्यनदत्सुभैरवम् ।
 उद्यम्य शूलं जगदन्तकान्तकं
 स प्राद्रवद्दोषणभूपणाङ्घ्रिः ॥ ६

अथर्त्विजो यजमानः सदस्याः

ककुभ्युदीच्यां प्रसमीक्ष्य रेणुम् ।

तमः किमेतत्कुत एतद्रजोऽभू-

दिति द्विजा द्विजपत्न्यश्च दध्युः ॥

७

वाता न वान्ति न हि सन्ति दस्यवः

प्राचीनवर्हिर्जीवति होमदण्डः ।

गावो न काल्यन्त इदं कुतो रजो

लोकोऽधुना किं प्रलयाय कल्पते ॥

८

प्रसूतिमिश्राः स्त्रिय उद्विग्नचित्ता

ऊचुर्विपाको वृजिनस्यैष तस्य ।

यत्पश्यन्तीनां दुहितृणां प्रजेशः

सुतां सतीमवदध्यावनागाम् ॥

९

यस्त्वन्तकाले व्युत्तजटाकलापः

स्वशूलसूच्यर्पितदिग्गजेन्द्रः ।

वितस्य नृत्यत्युदिताश्वदोर्ध्वजा-

नुच्चाट्टहासस्तनयित्नुभिन्नदिक् ॥

१०

अमर्षयित्वा तमसह्यतेजसं

मन्युप्लुतं दुर्विषहं भ्रुकुट्या ।

करालदंष्ट्राभिरुदस्तभागणं

स्यात्स्वस्ति किं कोपयतो विधातुः ॥

११

बह्वेवमुद्विग्नदृशोच्यमाने

जनेन दक्षस्य मुहुर्महात्मनः ।

उत्पेतुरुत्पाततमाः सहस्रशो

भवावहा दिवि भूमौ च पर्यक् ॥

१२

तावत्स रुद्रानुचरैर्मुखो महा-

न्नानायुधैर्वा मनकैरुदायुधैः ।

पिङ्गैः पिशङ्गैर्मकरोदराननैः

पर्याद्रवद्भिर्विदुरान्वरुध्यत ॥

१३

केचिद्बभञ्जुः प्राग्वंशं पत्नीशालां तथापरे ।

सद् आग्नीध्रशालां च तद्विहारं महानसम् ॥

१४

रुरुजुर्यज्ञपात्राणि तथैकेऽग्नीननाशयन् ।

कुण्डेष्वमूत्रयन्केचिद्विभिदुर्वेदिमेखलाः ॥

१५

अबाधन्त मुनीनन्य एके पत्नीरतर्जयन् ।

अपरे जगृहुर्देवान्प्रत्यासन्नान्पलायितान् ॥

१६

भृगुं ववन्ध मणिवान्वीरभद्रः प्रजापतिम् ।

चण्डीशः पूषणं देवं भगं नन्दीश्वरोऽग्रहीत् ॥

१७

सर्व एवर्त्विजो दृष्ट्वा सदस्याः सदिवौकसः ।

तैरर्चमानाः सुभृशं प्रावभिनैकधाद्रवन् ॥

१८

जुह्वतः सुवहस्तस्य श्मश्रूणि भगवान्भवः ।

भृगोर्लुलु ^१ ञ्चे सदसि योऽहसच्छु दर्शयन् ॥	१९
भगस्य नेत्रे भगवान्पातितस्य रुषा भुवि ।	
उज्जहार सदःस्थोऽक्षणा यः शपन्तमसूचन् ॥	२०
पूष्णश्चापातयदन्तान्कालिङ्गस्य यथा वलः ।	
शप्यमाने गरिमणि योऽहसद्दर्शयन्दतः ॥	२१
आक्रम्योरसि दक्षस्य शितधारेण हेतिना ।	
छिन्दन्नपि तदुद्धर्तुं नाशक्रोन्मूम्बकस्तदा ॥	२२
शस्त्रैरस्त्रान्वितैरेवमनिर्भिन्नत्वचं हरः ।	
विस्मयं परमापन्नो दध्यौ पशुपतिश्चिरम् ॥	२३
दृष्ट्वा संज्ञपनं योगं पशूनां स पतिर्मखे ।	
यजमानपशोः कस्य कायात्तेनाहरच्छिरः ॥	२४
साधुवादस्तदा तेषां कर्म तत्तस्य शंसताम् ।	
भूतप्रेतपिशाचानामन्येषां तद्विपर्ययः ॥	२५
जुहावैतच्छिरस्तस्मिन्दक्षिणाग्नावमर्षितः ।	
तद्देवयजनं दग्ध्वा प्रातिष्ठद्रुह्यकालयम् ॥	२६

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे पञ्चमोऽध्यायः ॥

॥ षष्ठोऽध्यायः ॥

(रुद्रसान्त्वनम्)

मैत्रेयः—

अथ देवगणाः सर्वे रुद्रानीकैः पराजिताः ।

शूलपट्टिशनिखिशगदापरिघमुद्गरैः ॥ १

सञ्छिन्नभिन्नसर्वाङ्गाः सत्त्विक्सभ्या भयाकुलाः ।

स्वयम्भुवे नमस्कृत्य कारुर्येनैतन्नयवेदयन् ॥ २

उपलभ्य पुरैवैतद्भगवानब्जसम्भवः ।

नारायणश्च विश्वात्मा न कस्याध्वरमीयतुः ॥ ३

तदाकर्ण्य विभुः प्राह तेजीयसि कृतागसि ।

क्षेमाय तत्र सा भूयान्न प्रायेण बुभूषताम् ॥ ४

अथापि यूयं कृतकिल्बिषा भवं

ये बर्हिषो भाग^१भाजं परादुः ।

प्रसादयध्वं परिशुद्धचेतसा

क्षिप्रप्रसादं प्रगृहीताङ्घ्रिपद्मम् ॥ ५

आशासाना जीवितमध्वरस्य

लोकः सपालः कुपितेन यस्मिन् ।

तमाशु देवं प्रियया विहीनं

क्षमापयध्वं हृदि विद्धं दुरुक्तैः ॥ ६

नाहं न यज्ञो न च यूयमन्ये
 ये देहभाजो मुनयश्च तत्त्वम् ।
 विदुः प्रमाणं बलवीर्ययोर्वा
 यस्यात्मतन्त्रस्य क उपायं विधित्सेत् ॥ ७
 स इत्थमादिश्य सुरानजस्तैः
 समन्वितः पितृभिः सप्रजेशैः ।
 ययौ स्वधिष्ण्यान्निलयं पुरद्विषः
 कैलासमद्विप्रवरं प्रियं प्रभोः ॥ ८

जन्मौषधितपोमन्त्रयोगसिद्धैर्नरेतरैः ।
 जुष्टं किंनरगन्धर्वैरप्सरोभिर्वृतं सदा ॥ ९
 नानामणिमयैः शृङ्गैर्नानाघातुविचित्रितैः ।
 नानाद्रुमलतागुल्मैर्नानामृगगणावृतैः ॥ १०
 नानामलप्रस्रवणैर्नानाकन्दरसानुभिः ।
 रमणं विहरन्तीनां रमणैः सिद्धयोषिताम् ॥ ११
 मयूरकेकाभिरुतं मदान्धालिविमूर्च्छितम् ।
 प्लावितै रक्तकण्ठानां कूजितैश्च पतत्त्रिणाम् ॥ १२
 आह्वयन्तमिवोद्धस्तैर्द्विजान्कामदुर्वैर्द्रुमैः ।
 ब्रजन्तमिव मातङ्गैर्गृणन्तमिव निर्झरैः ॥ १३
 मन्दारैः पारिजातैश्च सरलैश्चोपशोभितम् ।
 तमालैः शालतालैश्च कोविदारासनार्जुनैः ॥ १४

चूतैः कदम्बैर्नीपैश्च नागपुन्नागचम्पकैः ।	
पाटलाशोकवकुलैः कुन्दैः कुरवकैरपि ॥	१५
स्वर्णा ^१ र्णशतपत्रैश्च वररेणुकजातिभिः ।	
कुब्जकैर्मल्लिकाभिश्च माधवीभिश्च मण्डितम् ॥	१६
पनसोदुम्बराश्वत्थप्लक्ष्म्यप्रोधहिङ्गुभिः ।	
भूर्जैरोषधिभिः पूगैराजपूगैश्च जम्बुभिः ॥	१७
खर्जूराम्रातकाम्राद्यैः प्रियालमधुकेङ्गुदैः ।	
द्रुमजातिभिरन्यैश्च राजितं वेणुकीचकैः ॥	१८
कुमुदोत्पलकङ्कारशतपत्रवनर्द्धिभिः ।	
नलिनीषु कलं कूजत्खगवृन्दोपशोभितम् ॥	१९
मृगैः शाखामृगैः क्रोडैर्मृगेन्द्रैर्ऋक्षशल्यकैः ।	
गव्यैः शरभैर्व्याघ्रैरुभैर्महिषादिभिः ॥	२०
कर्णान्त्रैकपदाश्वस्यैर्निर्जुष्टं ^२ वृकनाभिभिः ।	
कदलीषण्डसरुद्धनलिनीपुलिनश्रियम् ॥	२१
पर्यस्तं नन्दया सत्या स्नानपुण्यतरोदया ।	
बिलोक्य भूतेशगिरिं त्रिवुधा विस्मयं ययुः ॥	२२
ददृशुस्तत्र ते रम्यामलकां नाम वै पुरीम् ।	
वनं सौगन्धिकं चापि यत्र तन्नाम पङ्कजम् ॥	२३
नन्दा चालकनन्दा च सरितौ बाह्यतः पुरः ।	

६]

चतुर्थस्कन्धः

४१३

तीर्थपादपदाम्भोजरजसातीव पावने ॥	२४
ययोः सुरस्त्रियः क्षन्तरवरुह्य स्वधिष्ण्यतः ।	
क्रीडन्ति ^१ पुंसः सिञ्चन्त्यो विगाह्य रतिकर्षिताः ॥	२५
ययोस्तत्त्वानविभ्रष्टनवकुङ्कुमपिञ्जरम् ।	
वितृषोऽपि पिबन्त्यम्भः पाययन्तो गजा गजीः ।	२६
तारहेममहारत्नविमानशतसङ्कुलम् ।	
जुष्टां पुण्यजनस्त्रीभिर्यथा खं सतडिद्वनम् ॥	२७
हित्वा यक्षेश्वरपुरीं वनं सौगन्धिकं तत् ।	
द्रुमैः कामदुर्घैर्हृद्यं चित्रमाल्यफलच्छदैः ॥	२८
रक्तकण्ठखगानीकस्वरमण्डितषट्पदम् ।	
कलहंसकुलप्रेष्ठं खरदण्डजलाशयम् ॥	२९
वनकुञ्जरसङ्घट्टहरिचन्दनवायुना ।	
अधिपुण्यजनस्त्रीणां मुहुरुन्मथयन्मनः ॥	३०
वैदूर्यकृतसोपाना वाप्य उत्पलमालिनीः ।	
प्राप्तं किंपुरुषैर्दृष्ट्वा त आराददृशुर्वटम् ॥	३१
स योजनशतोत्सेधः पादोनविटपायतः ।	
पर्यक्ताचलच्छायो निर्नीडस्तापवर्जितः ॥	३२
तस्मिन्महायोगमये मुमुक्षुशरणे सुराः ।	

ददृशुः शिवमासीनं त्यक्तामर्षमिवान्तकम् ॥	३३
सनन्दनाद्यैर्महासिद्धैः शान्तैः संशान्तविग्रहम् ।	
उपास्यमानं सख्या च भर्त्रा गुह्यकरक्षसाम् ॥	३४
विद्यातपोयोगपथमास्थितं तमधीश्वरम् ।	
चरन्तं विश्वसुहृदं वात्सल्याल्लोकमङ्गलम् ॥	३५
लिङ्गं च तापसाभीष्टं भस्मदण्डजटाजिनम् ।	
अङ्गेन सन्ध्याभ्ररुचा चन्द्रलेखां च विभ्रतम् ॥	३६
उपविष्टं दर्भमग्यां वृस्यां ब्रह्म सनातनम् ।	
नारदाय प्रबोचन्तं पृच्छते शृण्वतां सताम् ॥	३७
कृत्वोरौ दक्षिणे सव्यं पादपद्मं च जानुनि ।	
बाहुप्रकोष्ठेऽक्षमालामासीनं तर्कमुद्रया ॥	३८

तं ब्रह्मनिर्वाणसमाधिमाश्रितं

व्युपाश्रितं गिरिशं योगकक्षाम् ।

सलोकपाला मुनयो मनुना-

माद्यं मनुं प्राञ्जलयः प्रणेमुः ॥

३९

स तूपलभ्यागतमात्मयोनिं

सुरासुरेशैरभिवन्दिताङ्घ्रिः ।

उत्थाय चक्रे शिरसाभिवन्दन-

मर्हत्तमः कस्य यथैव विष्णुः ॥

४०

तथापरे सिद्धगणा महर्षिभि-
 र्यै वै समन्तादनु नीललोहितम् ।
 नमस्कृतः प्राह शशाङ्कशेखरं
 कृतप्रणामं प्रहसन्निवात्मभूः ॥

४१

ब्रह्मा—

जाने त्वामीशं विश्वस्य जगतो योनिबीजयोः ।
 शक्तेः शिवस्य च परं यत्तद्ब्रह्म निरन्तरम् ॥
 त्वमेव भगवन्नेतच्छिवशक्त्योः सरूपयोः ।
 विश्वं सृजसि पास्यत्सि क्रीडन्नूर्णपटो यथा ॥

४२

४३

त्वमेव धर्मार्थदुष्ठाभिपत्तये
 दक्षेण सूत्रेण ससर्जिथाध्वरम् ।
 त्वयैव लोकेऽवसिताश्च सेतवो
 यान्त्राह्वणाः श्रद्धते धृतव्रताः ॥

४४

त्वं कर्मणां मङ्गलमङ्गलानां
 कर्तुः स्म लोकं तनुषे स्वः परं वा ।
 अमङ्गलानां च तमिस्रमुत्त्वणं
 विपर्ययः केन तदेव कस्यचित् ॥

४५

न वै सतां त्वञ्चरणार्पितात्मनां
 भूतेषु सर्वेष्वभिपश्यतां तव ।

भूतानि चात्मन्यपृथग्दिदृक्षतां प्रायेण रोषोऽभिभवेद्यथा पशुम् ॥	४६
पृथग्धियः कर्मदृशो दुराशयाः परोदयेनार्पितद्वृद्रुजोऽनिशम् । परान्दुरुक्तैर्वितुदन्यरुन्तुदा- स्तान्मा वधीद्वैवधान्भवद्विधः ॥	४७
यस्मिन्यदा पुष्करनाभमायया दुरन्तया स्पृष्टधियः पृथग्दृशः । कुर्वन्ति तत्र ह्यनुकम्पया कृपां न साधवो दैवबलात्कृते क्रमम् ॥	४८
भवांस्तु पुंसः परमस्य मायया दुरन्तयाऽस्पृष्टमतिः समस्तदृक् । तया हतात्मस्वनुकर्मचेतः स्वनुग्रहं कर्तुमिहार्हसि प्रभो ॥	४९
कुर्वध्वरस्योद्धरणं हतस्य भो- स्त्वया समाप्तस्य मनोः प्रजापतेः । न यत्र भागं तव भागिनो ददुः कुय ^१ ज्विनो येन मखो निनीयते ॥	५०

७]

चतुर्थस्कन्धः

४१७

जीवताद्यजमानोऽयं प्रपद्येताक्षिणी भगः ।	
भृगोः श्मश्रूणि रोहन्तु पूष्णो दन्ताश्च पूर्ववत् ॥	५१
देवानां भग्नगात्राणामृत्विजां चायुधारमभिः ।	
भवतानुगृहीतानामाशु मन्योस्त्वनातुरम् ॥	५२
एष ते रुद्र भागोऽस्तु यदुच्छिष्टोऽध्वरस्य वै ।	
यज्ञस्ते रुद्रभागेन कल्पतामद्य यज्ञहन् ॥	५३

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे षष्ठोऽध्यायः ॥

॥ सप्तमोऽध्यायः ॥

(दक्षयज्ञसन्धानम्)

मैत्रेयः—

इत्यजेनानुनीतेन भवेन परितुष्यता ।	
अभ्यधायि महाबाहो प्रहस्य श्रूयतामिति ॥	१
श्रीमहादेवः—	
नाद्यं प्रजेश बालानां वर्णये नानुचिन्तये ।	
देवमायाभिभूतानां दण्डस्तत्र धृतो मया ॥	२
प्रजापतेर्दग्धशीर्ष्णो भवत्वजमुखं शिरः ।	
मित्रस्य चक्षुषेक्षेत भागं स्वं वर्हिषो भगः ॥	३

श्रीभाग—39*

पूषा तु यजमानस्य दद्विर्जक्षतु पिष्टमुक् ।	
देवाः प्रकृतसर्वाङ्गा ये म उच्छोषणं ददुः ॥	४
बाहुभ्यामश्विनोः पूष्णो हस्ताभ्यां कृतबाहवः ।	
भवन्त्वध्वर्यवश्चान्ये वस्तरमश्रुर्भृगुर्भवेत् ॥	५
मैत्रेयः—	
तदा सर्वाणि भूतानि श्रुत्वा मीढुष्टमोदितम् ।	
परितुष्टात्मभिस्तात साधु साध्वित्यथानुवन् ॥	६
ततो मीढ्वांसमामन्त्र्य शुनासीराः सहर्षिभिः ।	
भूयस्तद्देवयजनं समीढ्वद्वेषसो ययुः ॥	७
विधाय कात्वर्येण च तद्यदाह भगवान्भवः ।	
सन्दधुः कस्य कायेन सवनीयपशोः शिरः ॥	८
सन्धीयमाने शिरसि दक्षो रुद्राभिवीक्षितः ।	
सद्यः सुप्त इवोत्तस्थौ ददृशे चाग्रतो मृडम् ॥	९
तदा वृषध्वजद्वेषकलिलात्मा प्रजापतिः ।	
शिवावलोकादभवच्छरद्भ्रुद इवामलः ॥	१०
भवस्तवाय कृतधीर्नाशकोदनुरागतः ।	
औत्कण्ठ्याद्वाष्पकलयाम्परेतां सुतां स्मरन् ॥	११
कृच्छ्रात्संस्तभ्य च मनः प्रेमविह्वलितः सुधीः ।	
शशंस निर्व्यलीकेन भावेनेशं प्रजापतिः ॥	१२

दक्षः—

भूयाननुग्रह अहो भवता कृतो मे
 दण्डस्त्वया मयि धृतो यदपि प्रलब्धः ।
 न ब्रह्मबन्धुषु च वां भगवन्नवज्ञां
 तुभ्यं हरेश्च कुत एव धृतव्रतेषु ॥

१३

विद्यातपोव्रतधरान्मुखतः स्म विप्रा-
 न्ब्रह्मात्मतत्त्वमवितुं प्रथमं त्वमस्माक् ।
 तद्ब्राह्मणान्परम सर्वविपत्सु पासि
 पालः पशूनिव विभो प्रगृहीतदण्डः ॥

१४

योऽसौ मया विदिततत्त्वदृशा सभायां
 क्षिप्तो दुरुक्तिविशिखैरगणय्य तन्माम् ।
 अर्वाक् पतन्तमर्हत्तमनिन्दयापा-
 दृष्ट्यार्द्रया स भगवान्स्वकृतेन तुष्येत् ॥

१५

मैत्रेयः—

क्षमाप्यैवं स मीढ्वांसं ब्रह्मणा चानुमन्त्रितः ।
 कर्म सन्तानयामास सोपाध्यायत्विगग्निभिः ॥
 वैष्णवं यज्ञसन्तत्यै त्रिकपालं द्विजोत्तमाः ।
 पुरोडाशं निरवपन्वीरसंसर्गशुद्धये ॥
 अध्वर्युणात्तहविषा यजमानो विशांपते ।
 धिया विशुद्धया दध्यौ तथा प्रादुरभूद्धरिः ॥

१६

१७

१८

तदा स्वप्रभया तेषां द्योतयन्त्या दिशो दश ।
मुष्णस्तेज उपानीतस्ताक्षर्येण स्तोत्रवाजिना ॥

१९

श्यामो हिरण्यरशनोऽर्ककिरीटजुष्टो
नीलालकभ्रमरमण्डितकुण्डलास्यः ।
कम्बवज्रचक्रशरचापगदासिचर्म-
व्यग्रैर्हिरण्यभुजैरिव कर्णिकारः ॥

२०

वक्षस्यधिश्रितवधूर्वनमाल्युदार-
हासावलोककलया रमयंश्च विश्वम् ।
पार्श्वभ्रमव्यजनचामरराजहंसः
श्वेतातपत्रशशिनोपरि रज्यमानः ॥

२१

तमुपागतमालक्ष्य सर्वे सुरगणादयः ।
प्रणेमुः सहस्रोत्थाय ब्रह्मेन्द्रज्यक्षनायकाः ॥

२२

तत्तेजसा हतरुचः सन्नजिह्वाः ससाध्वसाः ।
मूर्ध्ना धृताञ्जलिपुटा उपतस्थुरधोक्षजम् ॥

२३

अप्यर्वाग्वृत्तयो यस्य महि त्वात्मभुवादयः ।
यथामति गृणन्ति स्म कृतानुग्रहविग्रहम् ॥

२४

दक्षो गृहीतार्हणसादनोत्तमं
यज्ञेश्वरं विश्वसृजां परं गुरुम् ।

सुनन्दनन्दाद्यनुगैर्वृतं मुदा

गृणन्प्रपेदे प्रयतः कृताञ्जलिः ॥

२५

दक्षः—

शुद्धं स्वधाम्न्युपरताखिलबुद्धवस्थं
 चिन्मात्रमेकमभयं प्रतिषिध्य मायाम् ।
 तिष्ठंस्तथैव पुरुषत्वमुपेत्य तस्या-
 मास्ते भवानपरिशुद्ध इवात्मतन्त्रः ॥

२६

ऋत्विजः—

तत्त्वं न ते वयमनञ्जन रुद्रशापा-
 त्कर्मण्यवग्रहधियो भगवन्विदामः ।
 धर्मोपलक्षणमिदं त्रिवृद्ध्वराख्यं
 ज्ञानं यदर्थमधिदैवमदो व्यवस्थाः ॥

२७

सदस्याः—

उत्पत्त्यध्वन्यशरण उरुक्लेशदुर्गेऽन्तकोप्र-
 व्यालान्विष्टे विषयमृगतृष्णात्मगेहोरुभारः ।
 द्वन्द्वश्वभ्रे खलमृगभये शोकादावेऽज्ञसार्थः
 पादौ कस्ते शरणद कदा याति कामोपसृष्टः ॥

२८

रुद्रः—

तव वरद वराङ्गावाशिषेहाखिलार्थे
 ह्यपि मुनिभिरसक्तैरादरेणार्हणीये ।
 यदि रचितधियं माविद्यलोकोपविद्धं
 जपति न गणये तत्स्वत्परानुग्रहेण ॥

२९

भृगुः—

यन्मायया गहनयापहृतात्मबोधाः

ब्रह्मादयस्तनुभृतस्तमासि स्वपन्तः ।

¹नात्मञ्छ्रितं तव विदन्यधुनापि तत्त्वं

सोऽयं प्रसीदतु भवान्प्रणतात्मबन्धुः ॥

३०

ब्रह्मा—

नैतत्स्वरूपं भवतोऽसौ पदार्थ-

भेदग्रहैः पुरुषो यावदीक्षेत् ।

ज्ञानस्य चार्थस्य गुणस्य चाश्रयो

मायामयाद्व्यतिरिक्तो ²यतस्त्वम् ॥

३१

इन्द्रः—

इदमप्यच्युत विश्वभावनं

वपुरानन्दकरं मनोदृशाम् ।

सुरविद्विद्रक्षपणैरुदायुधै-

र्भुजदण्डैरुपपन्नमष्टभिः ॥

३२

पत्न्यः—

यज्ञोऽयं तव यजनाय केन सृष्टो

विध्वस्तः पशुपतिनाद्य दक्षकोपात् ।

तं नस्त्वं शवशयनाभ शान्तमेधं

यज्ञात्मन्नलिनरुचा दृशा पुनीहि ॥

३३

ऋषयः—

अनन्वितं ते भगवन्विचेष्टितं
 यदात्मना चरसि हि कर्म नाज्यसे ।
 विभूतये यत् उपसेदुरीश्वरीं
 न मन्यते स्वयमनु^१वर्तती भवान् ॥ ३४

सिद्धाः—

अयं त्वत्कथामृष्टपीयूषनद्यां
 मनोवारणः क्लेशदावाग्निदग्धः ।
 तृषार्तोऽवगाढो न सस्मार दावं
 न निष्क्रामति ब्रह्मसम्पन्नवन्नः ॥ ३५

यजमानी—

स्वागतं ते प्रसीदेश तुभ्यं नमः
 श्रीनिवास श्रिया कान्तया त्राहि नः ।
 त्वामृतेऽधीश नाङ्गैर्मखः शोभते
 शीर्षहीनः कवन्धो यथा पूरुषः ॥ ३६

लोकपालाः—

दृष्टः किं नो दृग्भिरसद्रहैस्त्वं
 प्रत्यग्द्रष्टा दृश्यते येन दृश्यम् ।
 माया ह्येषा भवदीया हि भूम-
 न्यस्त्वं षष्ठः पञ्चभिर्भासि भूतैः ॥ ३७

योगेश्वराः—

प्रेयान्न तेऽन्योऽस्त्यमुतस्त्वयि प्रभो
विश्वात्मनीक्षेत्र पृथग्य आत्मनः ।

अथापि भक्त्येश तयोपधावता-

मनन्यवृत्त्यानुगृहाण वत्सल ॥

३८

जगदुद्भवस्थितिलयेषु दैवतो

बहुभिद्यमानगुणयात्ममायया ।

रचितात्मभेदमतये स्वसंस्थया

विनिवर्तितभ्रमगुणात्मने नमः ॥

३९

ब्रह्मा—

नमस्ते श्रितसत्त्वाय धर्मादीनां च सूतये ।

निर्गुणाय च यत्काष्ठां नाहं वेदापरोऽपि च ॥

४०

अग्निः—

यत्तेजसाहं सुसमिद्धतेजा

हृद्यं वहे स्वध्वर आज्यसिक्तम् ।

तं याज्ञियं पञ्चविधं च पञ्चभिः

स्विष्टं यजुर्भिः प्रणतोऽस्मि यज्ञम् ॥

४१

देवाः—

पुरा कल्पापाये स्वकृतमुदरीकृत्य विकृतं

त्वमेवाद्यस्तस्मिन्सलिल उरगेन्द्राधिशयने ।

पुमान् शेषे सिद्धैर्हृदि विमृशिताध्यात्मपदविः

स एवाद्याक्ष्णोर्यः पधि चरसि भृत्यानवसि नः ॥

४२

गन्धर्वाः—

अंशांशास्ते देव मरीच्यादय एते
 ब्रह्मेन्द्राद्या देवगणा रुद्रपुरोगाः ।
 क्रीडाभाण्डं विश्वमिदं यस्य विभूमं-
 स्तस्मै नित्यं नाथ नमस्ते करवाम ॥

४३

विद्याधराः—

त्वन्माययार्थमभिपद्य कलेवरेऽस्मि-
 न्कृत्वा ममाहमिति दुर्मतिरुत्पथैः स्वैः ।
 क्षिप्तोऽप्यसद्विषयलालस आत्ममोहं
 युष्मत्कथामृतनिषेवक उद्बुदस्येत् ॥

४४

ब्राह्मणाः—

त्वं ऋतुस्त्वं हविस्त्वं हुताशः स्वयं
 त्वं हि मन्त्रः समिद्धर्भपात्राणि च ।
 त्वं सदस्यत्विजो दम्पती देवता
 ह्यग्निहोत्रं स्वधा सोम आज्यं पशुः ॥

४५

त्वं पुरा गां रसाया महासूकरो
 द्रंष्ट्रया पद्मिनीं वारणेन्द्रो यथा ।
 स्तूयमानो नदँलीलया योगिभि-
 व्युज्जहर्थ^१त्रयीपात्र यज्ञक्रतुः ॥

४६

स प्रसीद त्वमस्माकमाकाङ्क्षतां
दर्शनं ते परिभ्रष्टसत्कर्मणाम् ।
कीर्त्यमाने नृभिर्नाम्नियज्ञेश ते
यज्ञविघ्नाः क्षयं यान्ति तस्मै नमः ॥

४७

मैत्रेयः—

इति दक्षः कविर्यज्ञं भद्र रुद्रावमर्शितम् ।
कीर्त्यमाने हृषीकेशे संनिन्ये यज्ञभावेन ॥
भगवान्स्वेन भागेन सर्वात्मा सर्वभागभुक् ।
दक्षं बभाष आभाष्य प्रीयमाण इवानघ ॥

४८

४९

श्रीभगवान्—

अहं ब्रह्मा च शर्वश्च जगतः कारणं परम् ।
आत्मेश्वर उपद्रष्टा स्वयंहृगविशेषणः ॥
आत्ममायां समाविश्य सोऽहं गुणमयीं द्विज ।
सृजन् रक्षन्हरन्विश्वं दध्रे संज्ञां क्रियोचिताम् ॥
तस्मिन्ब्रह्मण्यद्वितीये केवले परमात्मनि ।
ब्रह्मरुद्रौ च भूतानि भेदेनाज्ञोऽनुपश्यति ॥
यथा पुमान् स्वङ्गेषु शिरः पाण्यादिषु क्वचिन् ।
पारक्यबुद्धिं कुरुते एवं भूतेषु मत्परः ॥
त्रयाणामेकभावानां यो न पश्यति वै भिदाम् ।
सर्वभूतात्मनां ब्रह्मन्स शान्तिमधिगच्छति ॥

५०

५१

५२

५३

५४

मैत्रेयः—

एवं भगवतादिष्टः प्रजापतिपतिर्हरिम् ।	
अर्चित्वा क्रतुना खेन देवानुभयतोऽयजत् ॥	५५
रुद्रं च खेन भागेन ह्युपाधावत्समाहितः ।	
कर्मणोदवसानेन सोमपानिरतरानपि ॥	५६
उदवस्य सहर्त्विग्भिः सस्त्राववभृथं ततः ॥	५६॥
तस्मा अप्यनुभावेन खेनैवावापराधसे ।	
धर्म एव मतिं दत्त्वा त्रिदशास्ते दिवं ययुः ॥	५७॥
एवं दाक्षायणीं हित्वा सती पूर्वकलेवरम् ।	
जज्ञे हिमवतः क्षेत्रे मेनायामिति शुश्रुम ॥	५८॥
तमेव दयितं भूय आवृङ्क्ते पतिमम्बिका ।	
अनन्यभावैकगतिं शक्तिः सुप्तेव पूरुषम् ॥	५९॥
एतद्भगवतश्शम्भोः कर्म दक्षाध्वरद्रुहः ।	
श्रुतं भागवताच्छिष्यादुद्धवान्मे बृहस्पतेः ॥	६०॥

इदं पवित्रं परमीशचेष्टितं

यशस्यमायुष्यमघौघमर्षणम् ।

यो नित्यदाकर्ण्य नरोऽनुकीर्तये-

द्रुनोत्ययं कौरव भक्तिभावतः ॥

६१॥

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे सप्तमोऽध्यायः ॥

॥ अष्टमोऽध्यायः ॥

(ध्रुवचरितम्)

मैत्रेयः—

सनकाद्या नारदश्च ऋभुर्हंसोऽरुणिर्यतिः ।	
नैते गृहान्ब्रह्मसुता ह्यावसन्नूर्ध्वरेतसः ॥	१
मृषाऽधर्मस्य भार्यासीद्दम्भं मायां च शत्रुहन् ।	
असूत मिथुनं तत्तु निर्ऋतिर्जगृहेऽप्रजः ॥	२
तयोः समभवल्लोभो निकृतिश्च महामते ।	
ताभ्यां क्रोधश्च हिंसा च यदुरुक्तिः स्वसा कलिः ॥	३
दुरुक्तौ कलिराधत्त भयं मृत्युं च सत्तम ।	
^१ तयोश्च मिथुनं जज्ञे यातना निरयस्तथा ॥	४
सङ्गृहेण मयाख्यातः प्रतिसर्गस्तवानघ ।	
त्रिःश्रुत्वैतत्पुमान्पुण्यं विधुनोत्यात्मनो मलम् ॥	५
अथातः कीर्तये वंशं पुण्यकीर्तेः कुरुद्रह ।	
स्वायम्भुवस्यापि मनोहीरंशांशजन्मनः ॥	६
प्रियव्रतोत्तानपादौ शतरूपापतेः सुतौ ।	
वासुदेवस्य कलया रक्षायां जगतः स्थितौ ॥	७

१ एते ह्यधर्मवृक्षस्य शाखास्संस्मृतिहेतवः ।

श्रेयस्कामो न सेवेत सुतरामाश्रयोत्तमः ॥

इत्ययं श्लोकः क्वचिदधिको दृश्यते

८]

चतुर्थस्कन्धः

४२९

जाये उत्तानपादस्य सुनीतिः सुरचिस्तयोः ।	
सुरुचिः प्रेयसी पत्युर्नेतरा यत्सुतो ध्रुवः ॥	८
एकदा सुरुचेः पुत्रमङ्कमारोष्य लालयन् ।	
उत्तमं नारुरुक्षन्तं ध्रुवं राजाभ्यनन्दत ॥	९
तथा चिकीर्षमाणं तं सपत्न्यास्तनयं ध्रुवम् ।	
सुरुचिः शृण्वतो राज्ञः सेष्यमाहातिगर्विता ॥	१०
न वत्स नृपतेर्षिष्णयं भवानारोढुमर्हति ।	
न गृहीतो मया यत्त्वं कुक्षावपि नृपात्मजः ॥	११
बालोऽसि बत नात्मानमन्यस्त्रीगर्भसम्भृतम् ।	
नूनं वेद भवान्यस्य दुर्लभेऽर्थे मनोरथः ॥	१२
तपसाराध्य पुरुषं तस्यैवानुग्रहेण मे ।	
गर्भे त्वं साधयात्मानं यदीच्छसि नृपासनम् ॥	१३

मैत्रेयः—

मातुः सपत्न्याः स दुरुक्तिविद्धः	
श्वसन्रुषा दण्डहतो यथाहिः ।	
हित्वा मियन्तं पितरं सन्नवाचं	
जगाम मातुः प्ररुदन्सकाशम् ॥	१४
तं निश्वसन्तं स्फुरिताधरोष्ठं	
सुनीतिरुत्सङ्ग उदूह्य बालम् ।	

- निशम्य तत्पौरमुखान्नितान्तं
सा विव्यथे यद्गदितं सपत्न्याः ॥ १५
- सोत्सृज्य धैर्यं विललाप शोक-
दावाग्निना दावलतेव बाला ।
वाक्यं सपत्न्याः स्मरती सरोज-
श्रिया दृशा बाष्पकलामुवाह ॥ १६
- दीर्घं श्वसन्ती वृजिनस्य पार-
मपश्यती बालकमाह बाला ।
माऽमङ्गलं तात परेष्वमंस्था
मुङ्क्ते जनो यत्परदुःखदस्तत् ॥ १७
- सत्यं सुरुच्याभिहितं भवान्मे
यद्दुर्भगाया उदरे गृहीतः ।
स्तन्येन वृद्धश्च विलज्जते यां
भार्येति वा वोढुमिडस्पतिर्मां ॥ १८
- आतिष्ठ तत्तात विमत्सरस्त्व-
मुक्तं ^१समात्रापि यद्व्यलीकम् ।
आराधयाधोक्षजपादपद्मं
यदीच्छसेऽध्यासनमुत्तमो यथा ॥ १९

यस्याङ्घ्रिपद्मं परिचर्य विश्व-
 विभावनायात्तगुणाभिपत्तेः ।
 अजोऽध्यतिष्ठत्खलु पारमेष्ठ्यं
 पदं जितात्मश्चसनाभिवन्द्यम् ॥ २०

तथा मनुर्वो भगवान्पितामहो
 यमेकमत्या पुरुदक्षिणैर्मखैः ।
 इष्ट्वाभिपेदे दुरवापमन्यतो
 भौमं सुखं दिव्यमथापवर्ग्यम् ॥ २१

तमेव वत्साश्रय भृत्यवत्सलं
 मुमुक्षुभिर्मृग्यपदाब्जपद्धतिम् ।
 अनन्यभावे निजधर्मभाविते
 मनस्यवस्थाप्य भजस्व पूरुषम् ॥ २२

नान्यं ततः पद्मपलाशलोचना-
 हुःखच्छिदं ते मृगयामि कञ्चन ।
 यो मृग्यते हस्तगृहीतपद्मया
 श्रियेतैरैरङ्ग विमृग्यमाणया ॥ २३

मैत्रेयः—

एवं सञ्जल्पितं मातुराकर्ण्यार्थागमं वचः ।
 सन्नियम्यात्मनात्मानं निश्चक्राम पितुः पुरात् ॥ २४
 नारदस्तदुपाकर्ण्य ज्ञात्वा तस्य चिकीर्षितम् ।

स्पृष्ट्वा मूर्धन्यघनेन पाणिना प्राह विस्मितः ॥	२५
अहो तेजः क्षत्रियाणां मानभङ्गममृष्यताम् ।	
¹ बालोऽप्ययं हृदा धत्ते यत्समातुरसद्वचः ॥	२६
नारदः—	
नाधुनाप्यवमानं ते सम्मानं वापि पुत्रक ।	
लक्षयामः कुमारस्य सक्तस्य क्रीडनादिषु ॥	२७
विकल्पे विद्यमानेऽपि न ह्यसन्तोषहेतवः ।	
पुंसो मोहमृते भिन्ना यल्लोके निजकर्मभिः ॥	२८
परितुष्येत्तस्तात तावन्मात्रेण पूरुषः ।	
दैवोपसादितं यावद्वीक्ष्येश्वरगतिं बुधः ॥	२९
अथ मात्रोपदिष्टेन योगेनावरुत्ससि ।	
यत्प्रसादं स वै पुंसां दुराराध्यो मतो मम ॥	३०
मुनयः पदवीं यस्य निःसङ्गेनोरुजन्मभिः ।	
न विदुर्मृगयन्तोऽपि तीव्रयोगसमाधिना ॥	३१
अतो निवर्ततामेष निर्वन्धस्तव निष्फलः ।	

1 क यात्येको भवान्ब्रह्म हित्वा स्वगृहमृद्धिमत् ।

लक्षये त्वावमत्याङ्गसन्तप्तं स्वजनोत्थया ॥

ध्रुवः—

किमेतद्भगवच्छानादृष्टं वा योगराधसा ।

नोत्सहे सुरुचेर्वाचस्समाधातुं मनः क्षतम् ॥

इति क्वचिच्छोकद्वयमधिकं दृश्यते

८]

चतुर्थस्कन्धः

४३३

यतिष्यति भवान्काले श्रेयसां समुपस्थिते ॥ ३२

यस्य यदैवविहितं स तेन सुखदुःखयोः ।

आत्मानं तोषयन्देही तमसः पारमृच्छति ॥ ३३

गुणाधिकान्मुदं लिप्सेदनुक्रोशं गुणाधमात् ।

मैत्रीं समानादन्विच्छेन्न तापैरभिभूयते ॥ ३४

ध्रुवः—

सोऽयं शमो भगवता सुखदुःखहतात्मनाम् ।

दर्शितः कृपया पुंसां दुर्दर्शोऽस्मद्विधैस्तु यः ॥ ३५

अथापि मेऽविनीतस्य क्षात्रं घोरमुपेयुषः ।

सुरुच्या दुर्वचोबाणैर्न भिन्ने श्रयते हृदि ॥ ३६

पदं त्रिभुवनोत्कृष्टं जिगीषोः सायु वर्त्म मे ।

ब्रह्मस्मत्पितृभिर्ब्रह्मन्नन्यैरप्यनधिष्ठितम् ॥ ३७

नूनं भवान्भगवतो योऽङ्गजः परमेष्ठिनः ।

वितुदन्नटते वीणां हितार्थं जगतोऽर्कवत् ॥ ३८

मैत्रेयः—

^१इत्युदाहृतमाकर्ण्य भगवान्नारदस्तदा ।

प्रीतः प्रत्याह तं बालं सद्वाक्यमनुकम्पया ॥ ३९

नारदः—

जनन्याभिहितः पन्थाः स वै निःश्रेयसस्य ते ।

भगवान्वासुदेवस्तं भज तत्प्रवणात्मना ॥ ४०

१ इदमर्धद्वयं क्वचिन्नास्ति
श्रीभाग—४० *

घर्मार्थकाममोक्षाख्यं य इच्छेच्छ्रेय आत्मनः ।	
एकमेव हरेस्तत्र कारणं पादसेवनम् ॥	४१
तत्तात गच्छ भद्रं ते यमुनायास्तटं शुचि ।	
पुण्यं मधुवनं यत्र सान्निध्यं नित्यदा हरेः ॥	४२
ह्लात्त्वानुसवनं तस्मिन्कालिन्द्याः सलिले शिवे ।	
कृत्वोचितानि निवसन्नात्मनः कल्पितासनः ॥	४३
प्राणायामेन त्रिवृता प्राणेन्द्रियमनोमलम् ।	
शनैर्व्युदस्याभिध्यायेन्मनसा गुरुणा गुरुम् ॥	४४
प्रसादाभिमुखं शश्वत्प्रसन्नवदनेक्षणम् ।	
सुनासं सुभ्रुवं चारुकपोलं सुरसुन्दरम् ॥	४५
तरुणं रमणीयाङ्गमरुणोष्ठेक्षणाधरम् ।	
प्रणताश्रयणं नृम्णं शरण्यं करुणार्णवम् ॥	४६
श्रीवत्साङ्गं घनश्यामं पुरुषं वनमालिनम् ।	
शङ्खचक्रगदापद्मैरभिव्यक्तचतुर्भुजम् ॥	४७
किरीटिनं कुण्डलिनं केयूरवलयान्वितम् ।	
कौस्तुभाभरणघ्रीवं पीतकौशेयवाससम् ॥	४८
काञ्चीकलापपर्यस्तं लसत्काञ्चननूपुरम् ।	
दर्शनीयतमं शान्तं मनोनयनवर्धनम् ॥	४९
पद्भ्यां नखमणिश्रेण्या विलसद्भ्यां समर्चताम् ।	
हृत्पद्मकर्णिकाधिष्ण्यमाक्रम्यात्मन्यवस्थितम् ॥	५०

स्वयमानमभिध्यायेत्सानुरागावलोकनम् ।	
नियतेनैकभूतेन मनसा वरदर्षभम् ॥	५१
एवं भगवतो रूपं सुभद्रं ध्यायतो मनः ।	
निवृत्त्या परया तूर्णं सम्पन्नं न निवर्तते ॥	५२
जप्यश्च परमो गुह्यः श्रूयतां मे नृपात्मज ।	
यं सप्तरात्रं प्रपठन्पुमान्प्रश्यति खेचरान् ॥	५३
“ओं नमो भगवते वासुदेवाय”	
मन्त्रेणानेन देवस्य कुर्याद्द्रव्यमयीं बुधः ।	
सपर्यां विविधैर्द्रव्यैर्देशकालविभागवित् ॥	५४
सलिलैः शुचिभिर्मास्यैर्वन्यैर्मूलफलादिभिः ।	
शस्ताङ्कुरांशुकैश्चार्चेत्तुलस्या प्रियया प्रभुम् ॥	५५
लब्ध्वा द्रव्यमयीमर्चां क्षित्यम्बादिषु वार्चयेत् ।	
आ ^१ भृतात्मा मुनिः शान्तो यतवाङ् मितवन्यभुक् ॥	५६
स्वेच्छावतारचरितैरचिन्त्यनिजमायया ।	
करिष्यत्युत्तमश्लोकस्तद्ध्यायेद्द्रव्यङ्गभम् ॥	५७
परिचर्या भगवतो यावत्यः पूर्वसेविताः ।	
ता मन्त्रहृदयेनैव प्रयुङ्ग्यान्मन्त्रमूर्तये ॥	५८
एवं कायेन मनसा वचसा च मनोगतम् ।	
परिचर्यमाणो भगवान्भक्तिमत्परिचर्यया ॥	५९

पुंसाममायिनां सम्यग्भजतां भाववर्धनः ।	
श्रेयो दिशत्यभिमतं यद्धर्मोदिषु देहिनाम् ॥	६०
विरक्तश्चेन्द्रियरतौ भक्तियोगेन भूयसा ।	
तं निरन्तरभावेन भजेताद्धा विमुक्तये ॥	६१
इत्युक्तस्तं परिक्रम्य प्रणम्य च नृपार्भकः ।	
ययौ मधुवनं पुण्यं हरेश्चरणचर्चितम् ॥	६२
तपोवनं गते तस्मिन्प्रविष्टोऽन्तः पुरं मुनिः ।	
अर्हितार्हणको राज्ञा सुखासीन उवाच तम् ॥	६३

नारदः—

राजन्किं ध्यायसे दीर्घं मुखेन परिशुष्यता ।	
किं वा न रिष्यते कामो धर्मो वार्थेन संयुतः ॥	६४

राजा—

सुतो मे बालको ब्रह्मन् स्त्रौणेनाकरुणात्मना ।	
निर्वासितः पञ्चवर्षः सह मात्रा महान्कविः ॥	६५
अप्यनाथं वने ब्रह्मन्मास्मादन्यर्भकं वृकाः ।	
श्रान्तं शयानं क्षुधितं परिम्लानमुखाम्बुजम् ॥	६६
अहो मे वत दौरात्म्यं स्त्रीजितस्योपधारय ।	
योऽङ्कं प्रेम्णारुरुक्षन्तं नाभ्यनन्दमसत्तमः ॥	६७

नारदः—

मा मा शुचः स्वतनयं देवगुप्तं विशां पते ।	
तत्प्रभावमविज्ञाय प्रावृङ्क्ते यद्यशो जगत् ॥	६८

८]

चतुर्थस्कन्धः

४३७

सुदुष्करं कर्म कृत्वा लोकपालैरपि प्रभुः ।

एष्यत्यचिरतो राजन्यशो विपुलयंस्तव ॥

६९

मैत्रेयः—

इति देवर्षिणा प्रोक्तं विश्रुत्य जगतीपतिः ।

राजलक्ष्मीमनादृत्य पुत्रमेवान्वचिन्तयत् ॥

७०

तत्राभिषिक्तः प्रयतस्तामुपोष्य विभावरीम् ।

समाहितः पर्यचरदृष्यादेशेन पूरुषम् ॥

७१

त्रिरात्रान्ते त्रिरात्रान्त्रे कपित्थवदराशनः ।

आत्मवृत्त्यनुसारेण मासं निन्येऽर्चयन्हरिम् ॥

७२

द्वितीयं च तथा मासं षष्ठे षष्ठेऽर्भको दिने ।

तृणपर्णादिभिः शीर्षैः कृतान्नोऽभ्यर्चयद्विभुम् ॥

७३

तृतीयं चानयन्मासं नवमे नवमेऽहनि ।

अढभक्ष उत्तमश्लोकमुपाधावत्समाधिना ॥

७४

चतुर्थमपि वै मासं द्वादशे द्वादशेऽहनि ।

वायुभक्षो जितश्चासो ध्यायन्देवमधारयत् ॥

७५

पञ्चमे मास्यनुप्राप्ते जितश्चासो नृपात्मजः ।

ध्यायन्ब्रह्म पदैकेन तस्यौ स्थाणुरिवाचलः ॥

७६

सर्वतो मन आकृष्य हृदि भूतेन्द्रियाशयम् ।

ध्यायन्भगवतो रूपं नाद्राक्षीत्किञ्चनापरम् ॥

७७

आधारं महदादीनां प्रधानपुरुषेश्वरम् ।

ब्रह्म धारयमाणस्य त्रयो लोकाश्चकम्पिरे ॥

७८

यदैकपादेन स पार्थिवार्भक-

स्तस्यौ तदङ्गुष्ठनिपीडिता मही ।

ननाम तत्रार्धमिभेन्द्रधिष्ठिता

तरीव सव्येतरतः पदे पदे ॥

७९

तस्मिन्नभिध्यायति विश्वमात्मनो

द्वारं निरुध्यासुमनन्यया धिया ।

लोका निरुच्छ्वासनिपीडिता भृशं

सलोकपालाः शरणं ययुर्हरिम् ॥

८०

देवाः—

नैवं विदामो भगवन्प्राणरोधं

चराचरस्याखिलसन्वघाम्नः ।

विधेहि तन्नो वृजिनाद्विमोक्षं

प्राप्ता वयं त्वां शरणं शरण्यम् ॥

८१

श्रीभगवान्—

मा भैष्ट बालं तपसो दुरत्यया-

न्निवर्तयिष्ये प्रतियात स्वधाम ।

यतो हि वः प्राणनिरोध आसी-

दौत्तानपादिर्मयि सङ्गतात्मा ॥

८२

इति श्रीमद्भागवते महापुराणे अष्टादशसहस्रिकायां

संहितायां चतुर्थस्कन्धे अष्टमोऽध्यायः ॥

॥ नवमोऽध्यायः ॥

(ध्रुवराज्याभिषेकवर्णनम्)

मैत्रेयः—

त एतमुत्सन्नभया उरुक्रमे
 कृतावनामा प्रययुस्त्रिविष्टपम् ।
 सहस्रशीर्षापि ततो गरुत्मता
 मधोर्वनं भृत्यदिदृक्षया गतः ॥ १

स वै धिया योगविपाकतीव्रया
 हृत्पद्मकोशे स्फुरितं तडित्प्रभम् ।
 तिरोहितं सहसैवोपलक्ष्य
 बहिःस्थितं तदवस्थं ददर्श ॥ २

तद्दर्शनेनागतसाध्वसः क्षिता-
 ववन्दताङ्गं विनमय्य दण्डवत् ।
 दृग्भ्यां प्रपश्यन्प्रपिबन्निवार्भक-
 श्रुम्बन्निवास्येन भुजैरिवाश्लिषन् ॥ ३

स तं विवक्षन्तमतद्विदं हरि-
 ज्ञात्वास्य सर्वस्य च हृद्यवस्थितः ।
 कृताञ्जलिं ब्रह्ममयेन कम्बुना
 पस्पर्श बालं कृपया कपोले ॥ ४

स वै तदैव प्रतिपादितां गिरं
 दैवीं परिज्ञातपरात्मनिर्णयः ।
 तं भक्तिभावोऽभ्यगृणादसत्वरं
 परिश्रुतोरुश्रवसं ध्रुवक्षितिः ॥

ध्रुवः—

योऽन्तः प्रविश्य मम वाचमिमां प्रसुप्तां
 सञ्जीवयत्यखिलशक्तिधरः स्वघान्ना ।
 अन्यांश्च हस्तचरणश्रवणत्वगादी-
 न्प्राणान्नमो भगवते पुरुषाय तुभ्यम् ॥

एकस्त्वमेव भगवन्निदमात्मशक्त्या
 मायाख्ययोरुगुणया महदाद्यशेषम् ।
 सृष्ट्वानुविश्य पुरुषस्तदसद्गुणेषु
 नानेव दारुषु विभावसुवद्विभासि ॥

त्वहत्तया वयुनयेदम^१चष्ट विश्वं
 सुप्तप्रबुद्ध इव नाथ भवत्प्रपन्नः ।
 तस्यापवर्ग्यशरणं तव पादमूलं
 विस्मर्यते कृतविदा कथमार्तवन्धो ॥

नूनं विमृष्टमतयस्तव मायया ते
 ये त्वां भवाप्ययविमोक्षणमन्यहेतोः ।

- अर्चन्ति कल्पकतरुं कुणपोपभोग्य-
मिच्छन्ति यत्स्पर्शजं निरयेऽपि नृणाम् ॥ ९
- या निर्वृतिस्तनुभृतां तव पादपद्म-
ध्यानाद्भवज्जनकथाश्रवणेन वा स्यात् ।
सा ब्रह्मणि स्वमहिमन्यपि नाथ मा भू-
त्किं त्वन्तकासिलुलितात्पततां विमानात् ॥ १०
- भक्तिं मुहुः प्रवहतां त्वयि मे प्रसङ्गो
भूयादनन्त महताममलाशयानाम् ।
येनाञ्जसोल्बणमुरुव्यसनं भवाब्धिं
नेष्ये भवद्गुणकथामृतपानमत्तः ॥ ११
- ते न स्मरन्त्यतितरां प्रियमीश मर्त्यं
ये चान्वदः सुतसुहृद्गृहवित्तदाराः ।
ये त्वब्जनाभ भवदीयपदारविन्द-
सौगन्ध्यलुब्धहृदयेषु कृतप्रसङ्गाः ॥ १२
- तिर्यङ्गाद्विजसरीसृपदेवदैत्य-
मर्त्यादिभिः परिचितं सदसद्विशेषम् ।
रूपं स्थविष्ठमज ते महदाद्यनेकं
नातःपरं परम वेद्मि न यत्र वादः ॥ १३
- कल्पान्त एतदखिलं जठरेण गृह्णन्
शेते पुमान्स्वदृगनन्तसखस्तदङ्के ।

यत्राभिसिन्धुरुहकाञ्चनलोकपद्म-
गर्भे द्युमान्भगवते प्रणतोऽस्मि तस्मै ॥ १४

त्वं नित्यमुक्तपरिशुद्धविबुद्ध आत्मा
कूटस्थ आदिपुरुषो भगवांरुयधीशः ।
यद्बुद्धवस्थितिमखण्डितया स्वदृष्ट्या
द्रष्टा स्थितावधिमखो व्यतिरिक्त आस्ते ॥ १५

यस्मिन्विरुद्धगतयो ह्यनिशं पतन्ति
विद्यादयो विविधशक्तय आनुपुर्व्यात् ।
तद्ब्रह्म विश्वभवमेकमनन्तमाद्य-
मानन्दमात्रमविकारमहं प्रपद्ये ॥ १६

सत्याशिषो हि भगवंस्तव पादपद्म-
माशीस्तथा नु भजतः पुरुषार्थमूर्तेः ।
अप्येवमार्थं भगवान्परिपाति दीना-
^२न्वाश्रेव वत्सकमनुग्रहकातरोऽस्मान् ॥ १७

मैत्रेयः—

अथाभिष्टुत एवं वै सत्सङ्कल्पेन धीमता ।
भृत्यानुरक्तो भगवान्प्रतिनन्द्येदमत्रवीत् ॥ १८

श्रीभगवान्—

वेदाहं ते व्यवसितं हृदि राजन्यबालक ।

तत्प्रयच्छामि भद्रं ते दुरापमपि सुव्रत ॥	१९
नान्यैरधिष्ठितं भद्रं यद्भ्राजिष्णु ध्रुवक्षिति ।	
यत्र ग्रहर्क्षताराणां ज्योतिषां चक्रमाहितम् ॥	२०
मेढ्यां गोचक्रवत्स्थास्तु परस्तात्कल्पवासिनाम् ।	
धर्मोऽग्निः कश्यपः शुक्रो मुनयो ये वनौकसः ॥	२१
चरन्ति दक्षिणीकृत्य भ्रमन्तो यत्सतारकाः ॥	२१॥
प्रस्थिते तु वनं पित्रा दत्त्वा गां धर्मसंश्रयः ।	
^१ षट्त्रिंशद्वर्षसाहस्रं रक्षिताऽव्याहतेन्द्रियः ॥	२२॥
त्वद्भ्रातर्युत्तमे नष्टे मृगयायां तु तन्मनाः ।	
अन्वेषन्ती वनं माता दावाग्निं सा प्रवेक्ष्यति ॥	२३॥
इष्ट्वा मां यज्ञहृदयं यज्ञैः पुष्कलदक्षिणैः ।	
भुक्त्वा चेहाशिषः सत्या अन्ते मां संस्मरिष्यसि ॥	२४॥
ततो गन्तासि मत्स्थानं सर्वलोकनमस्कृतम् ।	
उपरिष्ठादृषिभ्यस्त्वं यतो नावर्तते गतः ॥	२५॥
मैत्रेयः—	
इत्यर्चितः स भगवानतिदिश्यात्मनः पदम् ।	
बालस्य पश्यतो धाम स्वमगाद्रुडध्वजः ॥	२६॥
सोऽपि सङ्कल्पजं विष्णोः पादसेवोपसादितम् ।	
प्राप्य सङ्कल्पनिर्वाणं नातिप्रीतोऽभ्यगात्पुरम् ॥	२७॥

विदुरः—

सुदुर्लभं यत्परमं पदं हरे-

र्मायाविनस्तच्चरणार्चनार्जितम् ।

लब्ध्वाप्यसिद्धार्थमिवैकजन्मना

कथं स्वमात्मानमन्यतार्थवित् ॥

२८॥

मैत्रेयः—

मातुः सपत्न्या वाग्बाणैर्हृदि विद्धस्तु तान्स्मरन् ।

नैच्छन्मुक्तिपतेर्मुक्तिं तस्मात्तापमुपेयिवान् ॥

२९॥

श्रुवः—

समाधिना नैकभवेन यत्पदं

विदुः सनन्दादय ऊर्ध्वरेतसः ।

मासैरहं षड्भिरमुष्य पादयो-

श्छायामुपेत्यापगतः पृथङ्गतिः ॥

३०॥

अहो बत ममानात्म्यं मन्दभाग्यस्य पश्यत ।

भवच्छिदः पादमूलं गत्वाऽयाचे यदन्तवत् ॥

३१॥

मतिर्विदूषिता देवैः पतद्भिरसहिष्णुभिः ।

यो नारदवचस्तथ्यं नाप्राहिषमसत्तमः ॥

३२॥

दैर्वा मायामुपाश्रित्य प्रमुत्त इव भिन्नदृक् ।

तप्ये द्वितीयेऽप्यसति भ्रातृभ्रातृव्यहृद्भुजा ॥

३३॥

मयैतत्प्रार्थितं व्यर्थं चिकित्सेव गतायुषि ।

९]

चतुर्थस्कन्धः

४४५

प्रसाद्य जगदात्मानं तपसा दुष्प्रसादनम् ॥ ३४ ॥
 भवच्छिदमयाचेऽहं भवं भाग्यविवर्जितः ॥ ३५
 स्वाराज्यं यच्छतो मौढ्यान्मानो मे भिक्षितो वत ।
 ईश्वरात्क्षीणपुण्येन फलीकारानिवाधनः ॥ ३६

मैत्रेयः—

न वै मुकुन्दस्य पदारविन्दयो-
 रजोजुषस्तात भवादृशा जनाः ।
 वाञ्छन्ति तद्वास्यमृतेऽर्थमात्मनो
 यदृच्छया लब्धमनःसमृद्धयः ॥ ३७

आकर्ण्योत्मजमायान्तं सम्परेत्य यथागतम् ।
 राजा न श्रद्धे भद्रमभद्रस्य कुतो मम ॥ ३८
 श्रद्धाय वाक्यं देवर्षेर्हर्षवेगेन धर्षितः ।
 वार्ताहर्तुरतिप्रीतो हारं प्रादान्महाधनम् ॥ ३९
 सदश्वं रथमारुह्य कार्तस्वरपरिष्कृतम् ।
 ब्राह्मणैः कुलवृद्धैश्च पर्यस्तोऽमात्यवन्द्युभिः ॥ ४०
 शङ्खदुन्दुभिनादेन ब्रह्मघोषेण वेणुभिः ।
 निश्चक्राम पुरात्तूर्णमात्मजाभीक्ष्णोत्सुकः ॥ ४१
 सुनीतः सुरुचिश्चास्य महिष्यौ रुक्मभूषिते ।
 आरुह्य शिविकां सार्धमुत्तमेनभिजग्मतुः ॥ ४२
 तं दृष्टोपवनाभ्याश आयान्तं तरसा रथात् ।

अवरुह्य नृपस्तूर्णमासाद्य प्रेमविह्वलः ॥	४३
परिरेभेऽङ्गजं दोर्भ्यां दीर्घोत्कण्ठमनाः श्वसन् ।	
विष्वक्सेनाङ्घ्रिसंस्पर्शहताशेषाघबन्धनम् ॥	४४
अथाजिघ्रन्मुहुर्मूर्ध्नि शीतैर्नयनवारिभिः ।	
स्नापयामास तनयं जातोद्दाममनोरथः ॥	४५
अभिवन्द्य पितुः पादावाशीर्भिश्चाभिमन्त्रितः ।	
ननाम मातरौ शीष्णां सत्कृतः सज्जनाप्रणीः ॥	४६
सुरुचिस्तं समुत्थाप्य पादावनतमर्भकम् ।	
परिष्वज्याह जीवेति बाष्पगद्गदया गिरा ॥	४७
यस्य प्रसन्नो भगवान्गुणैर्मैत्र्यादिभिर्हरिः ।	
तस्मै नमन्ति भूतानि निम्नमाप इव स्वयम् ॥	४८
उत्तमश्च ध्रुवश्चोभावन्योन्यं प्रेमविह्वलौ ।	
अङ्गसङ्गादुत्पुलकावस्त्रौघं मुहुरुहतुः ॥	४९
सुनीतिरस्य जननी प्राणेभ्योऽपि प्रियं सुतम् ।	
उपगुह्य जहावार्धिं तदङ्गस्पर्शनिर्वृता ॥	५०
पयः स्तनाभ्यां सुस्त्राव नेत्रजैः सलिलैः शिवैः ।	
तदाभिषिच्यमानाभ्यां वीर वीरसुवो मुहुः ॥	५१
तां शशंसुर्जना राज्ञीं दिष्ट्या ते पुत्र आर्तिहा ।	
प्रतिलब्धश्चिरं नष्टो रक्षिता मण्डलं भुवः ॥	५२

अभ्यर्चितस्त्वया नूनं भगवान्प्रणतार्तिहा ।	
यदनुध्यायिनो धीरा मृत्युं जिग्युः सुदुर्जयम् ॥	५३
लाल्यमानं जनैरेवं ध्रुवं सभ्रातरं नृपः ।	
आरोप्य करिणीं हृष्टः स्तूयमानोऽविशत्पुरम् ॥	५४
तत्र तत्रोपसंकृतैर्लसन्मकरतोरणैः ।	
^१ संवृतैः कदलीस्तम्भैः पूगपोतैश्च तद्विधैः ॥	५५
चूतपल्लववासः स्रज्जुक्तादामविलम्बिभिः ।	
उपस्कृतं प्रतिद्वारमपां कुम्भैः सदीपकैः ॥	५६
प्राकारैर्गोपुरागारैः शातकुम्भपरिच्छदैः ।	
सर्वतोऽलङ्कृतं श्रीमद्विमानशिखरद्युभिः ॥	५७
मृष्टचत्वररथ्याट्टमार्गं चन्दनचर्चितम् ।	
लाजाक्षतैः पुष्पफलैस्तण्डुलैर्बलिभिर्युतम् ॥	५८
ध्रुवाय पथि दृष्टाय तत्र तत्र पुरस्त्रियः ।	
सिद्धार्थाक्षतदध्यम्बुदूर्वापुष्पफलानि च ॥	५९
उपजहुः प्रयुञ्जाना वात्सल्यादाशिषः सतीः ।	
शृण्वंस्तद्वल्गुगीतानि प्राविशद्भुवनं पितुः ॥	६०
महामणित्रातमये स तस्मिन्भवतोत्तमे ।	
लालितो नितरां पित्रा न्यवसदिवि देववत् ॥	६१
पयः फेननिभाः शय्या दान्ता रुक्मपरिच्छदाः ।	

आसनानि महार्हाणि यत्र रौक्मा उपस्कराः ॥	६२
यत्र स्फटिककुड्येषु महामारकतेषु च । मणिप्रदीपा आभान्ति ललनारत्नसंयुताः ॥	६३
उद्यानानि च रम्याणि विचित्रैरमरद्रुमैः । कूजद्विहङ्गमिथुनैर्गायन्मत्तमधुव्रतैः ॥	६४
वाप्यो वैदूर्यसोपानाः पद्मोत्पलकुमुद्वतीः । हंसकारण्डवकुलैर्जुष्टाश्चक्राह्वसारसैः ॥	६५
उत्तानपादो राजर्षिः प्रभावं तनयस्य तम् । श्रुत्वा दृष्ट्वाद्भुततमं प्रपेदे विस्मयं परम् ॥	६६
वीक्ष्योढवयसं तं च प्रकृतीनां च सम्मतम् । अनुरक्तप्रजं राजा ध्रुवं चक्रे भुवः पतिम् ॥	६७
आत्मानं च प्रवयसमाकलय्य विशांपतिः । वनं विरक्तः प्रातिष्ठद्विमृशन्नात्मनो गतिम् ॥	६८

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे नवमोऽध्यायः ॥

॥ दशमोऽध्यायः ॥

मैत्रेयः—

- प्रजापतेर्दुहितरं शिशुमारस्य वै ध्रुवः ।
 उपयेमे भ्रमिं नाम तत्सुतौ कल्पवत्सरौ ॥ १
- इलायामपि भार्यायां वायोः पुत्र्यां महाबलः ।
 पुत्रमुत्कलनामानं योषिद्रत्नमजीजनत् ॥ २
- उत्तमस्त्वकृतोद्वाहो मृगयायां बलीयसा ।
 हतः पुण्यजनेनाद्रौ तन्मातास्य गतिं गता ॥ ३
- ध्रुवो भ्रातृवधं श्रुत्वा कोपामर्षशुचार्पितः ।
 जैत्रं स्यन्दनमास्थाय गतः पुण्यजनालयम् ॥ ४
- गत्वोदीचीं दिशं राजा रुद्रानुचरसेविताम् ।
 ददर्श हिमवद्गोण्यां पुरीं गुह्यकसङ्कुलाम् ॥ ५
- दध्मौ शङ्खं बृहद्वाहुः खं दिशश्चानुनादयन् ।
 येनोद्विम्रदृशः क्षत्तरुपदेव्योऽत्रसन्भृशम् ॥ ६
- ततो निष्क्रम्य बलिन उपदेवमहाभटाः ।
 असहन्तस्तन्निनादमभिपेतुरुदायुधाः ॥ ७
- स तानापततो वीर उग्रधन्वा महारथः ।
 एकैकं युगपत्सर्वानहन्वाणैस्त्रिभिस्त्रिभिः ॥ ८
- ते वै ललाटलग्नैस्तरिषुभिः सर्व एव हि ।

मत्वा निरस्तमात्मानमाशंसन्कर्म तस्य तत् ॥	९
तेऽपि चामुममृष्यन्तः पादस्पर्शमिवोरगाः ।	
शरैरविध्यन्युगपद्भिर्गुणं प्रचिकीर्षवः ॥	१०
ततः परिघनिह्निसैः प्रासशूलपरश्वधैः ।	
शक्त्यष्टिभिर्मुद्गुण्डीभिश्चित्रवाजैः शरैरपि ॥	११
अभ्यवर्षन्प्रकुपिताः सरथं सहसाराथिम् ।	
इच्छन्तस्तत्प्रतीकर्तुमयुतानि त्रयोदश ॥	१२
औत्तानपादिः स तदा शस्त्रवर्षेण भूरिणा ।	
न उपादृश्यत च्छन्न आसारेण यथा गिरिः ॥	१३
हाहाकारस्तदैवासीत्सिद्धानां दिवि पश्यताम् ।	
हतोऽयं मानवः सूर्यो मग्नः पुण्यजनार्णवे ॥	१४
नदत्सु यातुधानेषु जयकाशिष्वथो मृधे ।	
उदतिष्ठद्रथस्तस्य नीहारादिव भास्करः ॥	१५
धनुर्विस्फूर्जयन्दिव्यं द्विपतां खेदमुद्रहन् ।	
अञ्जौघं व्यधमद्वाणैर्घनानीकमिवानिलः ॥	१६
तस्य ते चापनिर्मुक्ता भिन्वा वर्माणि रक्षसाम् ।	
काथानाविविश्रुस्तिग्मा गिरीनशनयो यथा ॥	१७
भल्लैः संछिद्यमानानां शिरोभिश्चारुकुण्डलैः ।	
ऊरुभिर्हैमतालाभैर्दोर्भिर्वलयवल्गुभिः ॥	१८

हारकेयूरमुकुटैरुष्णीषैश्च महाधनैः ।

आस्तृतास्ता रणभुवो रेजुर्वीरमनोहराः ॥

१९

हतावशिष्टा इतरे रणाजिरा-

द्रक्षोगणाः क्षत्रियवर्यसायकैः ।

प्रायो विवृक्णावयवा विदुद्रुवु-

र्मृगेन्द्रविक्रीडितयूथपा इव ॥

२०

अपश्यमानः स तदाततायिनं

महामृधे कञ्चन मानवोत्तमः ।

पुरीं दिदृक्षन्नपि नाविशद्विषां

न मायिनां वेद चिकीर्षितं जनः ॥

२१

इति ब्रुवंश्चित्ररथः स्वसारथिं

यत्तः परेषां प्रतियोगशङ्कितः ।

शुश्राव शब्दं जलधेरिवेरितं

नभस्वतो दिक्षु रजोऽन्वदृश्यत ॥

२२

क्षणे^१नाच्छादितं व्योम घनानीकेन सर्वतः ।

विस्फुरत्तडिता दिक्षु त्रासयंस्तनयित्नुना ॥

२३

ववृषू रुधिरौघासृक्पूयविण्मूत्रमेदसः ।

निपेतुर्गगनादस्य कवन्धान्यग्रतोऽनघ ॥

२४

ततः खेऽदृश्यत गिरिर्निपेतुः सर्वतोदिशम् ।

गदापरिघनिर्घ्निशमुसलाः साश्मवर्षिणः ॥	२५
अहयोऽशनिनिःश्वासा वमन्तोऽग्निं रुषाक्षिभिः ।	
अभ्यधावन्गजा मत्ताः सिंहव्याघ्राश्च यूथशः ॥	२६
समुद्र ऊर्मिभिर्भूमिः प्लावयन्सर्वतो भुवम् ।	
आससाद् महाह्लादः कल्पान्त इव भीषणः ॥	२७
एवंविधान्यनेकानि त्रासनान्यमनस्विनाम् ।	
ससृजुस्तिग्मगतय आसुर्या माययाऽसुराः ॥	२८
ध्रुवे प्रयुक्तामसुरैस्तां मायामतिदुस्तराम् ।	
निशाम्य तस्य मुनयः शमाशंसन्समागताः ॥	२९

मुनयः—

औत्तानपादे भगवांस्तव शार्ङ्गधन्वा

देवः क्षिणोत्ववनतार्तिहरो विपक्षान् ।

यन्नामधेयमभिधाय निशम्य चाद्धा

लोकोऽञ्जसा तरति दुस्तरमङ्ग मृत्युम् ॥

३०

इति श्रीमद्भागवते महापुराणे अष्टादशसहस्रिकायां
संहितायां तृतीयस्कन्धे दशमोऽध्यायः ॥

॥ एकादशोऽध्यायः ॥

मैत्रेयः—

निशम्य गदतामेवमृषीणां धनुषि ध्रुवः ।
 सन्दधेऽस्त्रमुपस्पृश्य यन्नारायणनिर्मितम् ॥ १
 सन्धीयमान एतस्मिन्माया गुह्यकनिर्मिताः ।
 क्षिप्रं विनेशुर्विदुर क्लेशा ज्ञानोदये यथा ॥ २

तस्यार्षमखं धनुषि प्रयुञ्जतः
 सुवर्णपुङ्खाः कलहंसवाससः ।
 विनिःसृता आविविशुर्द्विषद्वलं
 यथा वनं भीमरवाः शिखण्डिनः ॥ ३

तैस्तिग्मधारैः प्रधने शिलीमुखै-
 रितस्ततः पुण्यजना उपद्रुताः ।
 तमभ्यधावन्कुपिता उदायुधा-
 स्सुपर्णमुन्नद्धफणा इवाहयः ॥ ४

स तान्पृषत्कैरभिधावतो मृधे
 निकृत्तवाहूरुशिरोधरोदरान् ।
 निनाय लोकं परमर्कमण्डलं
 ब्रजन्ति निर्भिद्य यमूर्ध्वरेतसः ॥ ५

तान्हन्यमानानभिर्वीक्ष्य गुह्यका-
 ननागसञ्चित्ररथेन भूरिशः ।
 औत्तानपादिं कृपया पितामहो
 मनुर्जगादोपगतः सहर्षिभिः ॥

६

मनुः—

अलं वत्सातिरोषेण तमोद्वारेण पाप्मना ।
 येन पुण्यजनानेतानवधीस्त्वमनागसः ॥ ७
 नास्मत्कुलोचितं तात कर्मैतत्सद्विगर्हितम् ।
 वधो यदुपदेवानामारब्धस्तेऽकृतैनसाम् ॥ ८
 नन्वेकस्यापराधेन प्रसङ्गाद्ब्रह्मवो हताः ।
 भ्रातुर्वधाभितप्तेन त्वयाङ्ग भ्रातृवत्सल ॥ ९
 नायं मार्गो हि साधूनां हृषीकेशानुवर्तिनाम् ।
 यदात्मानं परागृह्य पशुवद्भूतवैशसम् ॥ १०
 सर्वभूतात्मभावेन भूतावासं हरिं भवान् ।
 आराध्याप दुराराध्यं विष्णोस्तत्परमं पदम् ॥ ११
 स त्वं हरेरनुध्यातस्तत्पुंसामपि सम्मतः ।
 कथं त्ववद्यं कृतवाननुशिक्षन्सतां व्रतम् ॥ १२
 तितिक्षया करुणया मैत्र्या चाखिलजन्तुषु ।
 समत्वेन च सर्वात्मा भगवान्सम्प्रसीदति ॥ १३
 सम्प्रसन्ने भगवति पुरुषः प्राकृतैर्गुणैः ।

११]

चतुर्थस्कन्धः

४५५

विमुक्तो जीवनिर्मुक्तो ब्रह्मनिर्वाणमृच्छति ॥

१४

भूतैः पञ्चभिरारब्धैर्योषित्पुरुष एव हि ।

तयोर्व्यवायात्सम्भूतियोषित्पुरुषयोरिह ॥

१५

एवं प्रवर्तते सर्गः स्थितिः संयम एव च ।

गुणव्यतिकराद्वाजन्मायया परमात्मनः ॥

१६

निमित्तमात्रं तत्रासीन्निर्गुणः पुरुषर्षभः ।

व्यक्ताव्यक्तमिदं विश्वं यत्र भ्रमति लोहवत् ॥

१७

स खल्विदं भगवान्कालशक्त्या

गुणप्रवाहेण विभक्तवीर्यः ।

करोत्यकर्तव्यं निहन्यहन्ता

चेष्टा विभून्नः खलु दुर्विभाव्या ॥

१८

सोऽनन्तोऽन्तकरः कालोऽनादिरादिकृदव्ययः ।

जनं जनेन जनयन्मारयन्मृत्युनान्तकम् ॥

१९

न वै स्वपक्षोऽस्य विपक्ष एव वा

परस्य मृत्योर्विशतः समं प्रजाः ।

तं धावमानमनुधावन्यनीशा

यथा रजांस्यनिलं भूतसङ्घाः ॥

२०

आयुषोऽपचयं जन्तोऽस्तथैवोपचयं विभुः ।

उभाभ्यां रहितः स्वस्थो दुःस्थस्य विदधात्यसौ ॥

२१

केचित्कर्म वदन्त्येनं स्वभावमपरे नृप ।

- एके कालं परे दैवं पुंसः काममुतापरे ॥ २२
- अव्यक्तस्याप्रमेयस्य नानाशक्त्युदयस्य च ।
न वै चिकीर्षितं तात को वेदाथ स्वसम्भवम् ॥ २३
- न चैते पुत्रक भ्रातुर्हन्तारो धनदानुगाः ।
विसर्गादानयोस्तात पुंसो दैवं हि कारणम् ॥ २४
- स एव विश्वं सृजति स एवावति हन्ति च ।
अथापि ह्यनङ्कारान्नाज्यते गुणकर्मभिः ॥ २५
- एष भूतानि भूतात्मा भूतेशो भूतभावनः ।
स्वशक्त्या मायया युक्तः सृजत्यति च पाति च ॥ २६
- तमेव मृत्युममृतं तात दैवं
सर्वात्मनोपेहि जगत्परायणम् ।
यस्मै बलिं विश्वसृजो हरन्ति
गावो यथा वै नसि दामयन्त्रिताः ॥ २७
- यः पञ्चवर्षो जननीं त्वं विहाय
मातुः सपत्न्या वचसा भिन्नमर्मा ।
वनं गतस्तपसा प्रत्यगक्ष-
माराध्य लेभे मूर्ध्नि पदं त्रिलोक्याः ॥ २८
- तमेनमङ्गात्मनि मुक्तविग्रहे
व्यपाश्रितं निर्गुणमेकमक्षरम् ।

आत्मानमन्विच्छ विमुक्तमात्मह-
ग्यस्मिन्निदं भेदमसत्प्रतीयते ॥

२९

त्वं प्रत्यगात्मनि तदा भगवत्यनन्त
आनन्दमात्र उपपन्नसमस्तशक्तौ ।

भक्तिं विधाय परमां शनकैरविद्या-
ग्रन्थि विभेत्स्यसि ममाहमिति प्ररूढम् ॥

३०

संयच्छ रोषं भद्रं ते प्रतीपं श्रेयसां परम् ।

श्रुतेन भूयसा राजन्नगदेन यथामयम् ॥

३१

येनोपसृष्टात्पुरुषाल्लोक उद्विजते भृशम् ।

न बुधस्तद्वशं गच्छेदिच्छन्नभयमात्मनः ॥

३२

हेलनं गिरिशभ्रातुर्धनदस्य त्वया कृतम् ।

यज्जग्निवान्पुण्यजनान्भ्रातृघ्नानित्यमर्षितः ॥

३३

तं प्रसादय वत्साशु सन्नत्या प्रश्रयोक्तिभिः ।

न यावन्महतां तेजः कुलं नोऽभिभविष्यति ॥

३४


एवं स्वायम्भुवः पौत्रमनुशास्य मनुर्ध्रुवम् ।

तेनाभिवन्दितः साकमृषिभिः स्वपुरं ययौ ॥

३५

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे एकादशोऽध्यायः ॥

॥ द्वादशोऽध्यायः ॥



मैत्रेयः—

ध्रुवं निवृत्तं प्रतिबुद्ध्य वैशसा-
 दपेतमन्युं भगवान्धनेश्वरः ।
 तत्रागतञ्चारणयक्षकिन्नरैः
 संस्तूयमानोऽभ्यवदत्कृताञ्जलिम् ॥

१

धनदः—

भो भो क्षत्रियदायाद परितुष्टोऽस्मि तेऽनघ ।
 यस्त्वं पितामहादेशाद्वैरं दुस्त्यजमत्यजः ॥
 न भवानवधीद्यक्षात्र यक्षा भ्रातरं तव ।
 काल एव हि भूतानां प्रभुरप्ययभावयोः ॥
 अहं त्वमित्यपार्था धीरज्ञानात्पुरुषस्य हि ।
 स्वामीवाभात्यतद्भवानाद्यया बन्धविपर्ययौ ॥
 तद्रच्छ ध्रुव भद्रं ते भगवन्तमधोक्षजम् ।
 सर्वभूतात्मभावेन सर्वभूतात्मविग्रहम् ॥
 भजस्व भजनीयाङ्घ्रिमभवाय भवच्छिदम् ।
 युक्तं विरहितं शक्या गुणमग्यात्ममायया ॥

२

३

४

५

६

वृणीहि कामं नृप यन्मनोगतं
 मत्तस्त्वमौत्तानपदेऽविशङ्कितः ।

वरं वरार्होऽम्बुजनाभपादयो-

रनन्तरं त्वां वयमङ्ग शुश्रुम ॥

७

मैत्रेयः—

स राजराजेन वराय चोदितो

ध्रुवो महाभागवतो महामतिः ।

हरौ स वत्रेऽचलितां स्मृतिं यया

तरत्ययत्नेन दुरत्ययं तमः ॥

८

तस्य प्रीतेन मनसा तां दत्त्वैडविडस्ततः ।

पश्यतोऽन्तर्दधे सोऽपि स्वपुरं प्रत्यपद्यत ॥

९

अथायजत यज्ञेशं ऋतुभिर्भूरिदक्षिणैः ।

द्रव्यक्रियादेवतानां कर्म ^१कर्मफलप्रदम् ॥

१०

सर्वात्मन्यच्युते सर्वे तीव्रौघां भक्तिमुद्रहन् ।

ददर्शात्मनि भूतेषु तमेवावस्थितं त्रिभुम् ॥

११

तमेवं शीलसम्पन्नं ब्रह्मण्यं दीनवत्सलम् ।

गोप्तारं धर्मसेतूनां मेनिरे पितरं प्रजाः ॥

१२

^२षट्त्रिंशद्वर्षसाहस्रं शशास क्षितिमण्डलम् ।

भोगैः पुण्यक्षयं कुर्वन्नभोगैश्चभक्षयम् ॥

१३

एवं बहुसवं कालं महात्माऽविचलेन्द्रियः ।

त्रिवर्गौपयिकं नीत्वा पुत्रायादानृपासनम् ॥

१४

मन्यमान इदं विश्वं मायारचितमात्मनि ।

अविद्यारचितस्वप्नगन्धर्वनगरोपमम् ॥

१५

आत्माह्वयपत्यसुहृदो बलमृद्धकोश-

मन्तःपुरं परिविहारभुवश्च रम्याः ।

भूमण्डलं जलधिमेखलमाकलय्य

कालोपसृष्टमिति स प्रययौ विशालाम् ॥

१६

तस्यां विशुद्धकरणः शिववार्विगाह्य

वद्वासनं जितमरुन्मनसा हृताक्षः ।

स्थूले दधार भगवत्प्रतिरूप एत-

द्भ्रायंस्तदव्यवहितो व्यस्तृजत्समाधौ ॥

१७

भक्तिं हरौ भवति प्रवहन्नजस्र-

मानन्दवाष्पकलया मुहुरर्द्यमानः ।

विक्लिद्यमानहृदयः पुलकाचिताङ्गो

नात्मानमस्मरदसाविति मुक्तलिङ्गः ॥

१८

स ददर्श विमानाग्र्यं नभसोऽवतर^१द्भुवः ।

विभ्राजयद्दशदिशो राकापतिमिवोदितम् ॥

१९

तत्रानु देवप्रवरौ चतुर्भुजौ

श्यामौ किशोरावरुणाम्बुजेक्षणौ ।

स्थिताववष्टभ्य गदां सुवाससौ

किरीटहाराङ्गदचारुकुण्डलौ ॥

२०

विज्ञाय तावुत्तमगायकिङ्करा-

वभ्युत्थितः साध्वसविस्मृतक्रमः ।

ननाम नामानि गृणन्मधुद्विषः

पार्षत्प्रधानाविति संहताञ्जलिः ॥

२१

तं कृष्णपादाभिनिविष्टचेतसं

बद्धाञ्जलिं प्रश्रयनम्रकन्धरम् ।

सुनन्दनन्दानुपसृत्य सस्मितं

प्रत्यूचतुः पुष्करनाभसम्मता ॥

२२

सुनन्दनन्दौ—

भो भो राजन्सुभद्रं ते वाचं नोऽवहितः शृणु ।

यः पञ्चवर्षस्तपसा भवान्देवमतीतृपत् ॥

२३

तस्याखिलजगद्धातुरावां देवस्य शार्ङ्गिणः ।

पार्षदाविह सम्प्राप्तौ नेतुं त्वां भगवत्पदम् ॥

२४

सुदुर्जयं विष्णुपदं जितं त्वया

यत्सूरयोऽप्राप्य विचक्षते परम् ।

आतिष्ठ तच्चन्द्रदिवाकरादयो

ग्रहर्क्षताराः परियन्ति दक्षिणम् ॥

२५

अनास्थितं ते पितृभिरन्यैरप्यङ्ग कर्हिचित् ।

आतिष्ठ जगतां बन्धं तद्विष्णोः परमं पदम् ॥

२६

एतद्विमानप्रवरमुत्तमश्लोकमौलिना ।

उपस्थापितमायुष्मन्नधिरोढुं त्वमर्हसि ॥

२७

मैत्रेयः—

निशम्य वैकुण्ठनियोज्यमुख्ययो-

र्मधुच्युतं वाचमुरुक्रमप्रियः ।

कृताभिषेकः कृतनित्यमङ्गलो

मुनीन्प्रणम्याशिषमभ्यवादयत् ॥

२८

परीत्याभ्यर्च्य धिष्ण्याग्र्यं पार्षदावभिवन्ध च ।

इयेष तदधिष्ठातुं विभ्रद्रूपं हिरण्मयम् ॥

२९

तदोत्तानपदः पुत्रो ददर्शान्तकमागतम् ।

मृत्योर्मूर्तिं पदं दत्त्वा आरुरोहाद्भुतं गृहम् ॥

३०

तदा दुन्दुभयो नेदुर्मृदङ्गपणवादयः ।

गन्धर्वमुख्याः प्रजगुः पेतुः कुसुमवृष्टयः ॥

३१

स च स्वर्लोकमारोक्ष्यन्सुनीतं जननीं ध्रुवः ।

अन्वस्मरद्गं हित्वा दीनां यास्ये त्रिविष्टपम् ॥

३२

इति व्यवसितं तस्य व्यवसाय सुरोत्तमौ ।

दर्शयामासतुर्देवीं पुरो यानेन गच्छतीम् ॥

३३

तत्र तत्र प्रशंसद्भिः पथि वैमानिकैः सुरैः ।

१२] चतुर्थस्कन्धः ४६३

अवकीर्यमाणो ददृशे कुसुमैः क्रमशो ग्रहान् ॥ ३४

त्रिलोकीं देवयानेन सोऽतिव्रज्य मुनीनपि ।

परस्ताद्यद्भुवगतिर्विष्णोः पदमथाभ्ययात् ॥ ३५

यद्भ्राजमानं स्वरुचैव सर्वतो

लोकास्त्रयो ह्यनुविभ्राजन्त एते ।

यत्र व्रजञ्जन्तुषु येऽननुग्रहा

व्रजन्ति भद्राणि चरन्ति येऽनिशम् ॥ ३६

शान्ताः समदृशः शुद्धाः सर्वभूतानुरञ्जनाः ।

यान्यञ्जसाच्युतपदमच्युतप्रियबान्धवाः ॥ ३७

इत्युत्तानपदः पुत्रो ध्रुवः कृष्णपरायणः ।

अभूत्तयाणां लोकानां चूडामणिरिवामलः ॥ ३८

गम्भीरवेगोऽनिमिषं ज्योतिषां चक्रमाहितम् ।

यस्मिन्भ्रमति कौरव्य मे^१ढ्यामिव गवां गणः ॥ ३९

महिमानं विलोक्यास्य नारदो भगवानृषिः ।

आतोद्यं वितुदन् श्लोकान्सत्रेऽगायत्प्रचेतसाम् ॥ ४०

नारदः—

नूनं सुनीतेः पतिदेवताया-

स्तपःप्रभावस्य सुतस्य तां गतिम् ।

दृष्ट्वाभ्युपायानपि वेदवादिनो
नैवाधिगन्तुं प्रभवन्ति किं नृपाः ॥ ४१

यः पञ्चवर्षो गुरुदारवाक्शरै-
भिन्नेन यातो हृदयेन दूयता ।
वनं मदादेशकरोऽजितं प्रभुं
जिगाय तद्भक्तगुणैः पराजितम् ॥ ४२

यः क्षत्रबन्धुर्मुवि तस्याधिरूढ-
मन्वारुरुक्षेदपि वर्षपूगैः ।
षट्पञ्चवर्षो यदहोभिरल्पैः
प्रसाद्य वैकुण्ठमवाप तत्पदम् ॥ ४३

मैत्रेयः—

एतत्तेऽभिहितं सर्वं यत्पृष्टोऽहमिह त्वया ।
ध्रुवस्योद्दामयशसश्चरितं सम्मतं सताम् ॥ ४४

घन्यं यशस्यमायुष्यं पुण्यं स्वस्त्ययनं महत् ।
स्वर्ग्यं ध्रौव्यं सौमनस्यं प्रशस्यमघमर्षणम् ॥ ४५

श्रुत्वैतच्छ्रद्धयाभीक्षणमच्युतप्रियचेष्टितम् ।
भवेद्भक्तिर्भगवति यथा स्यात्क्लेशसंक्षयः ॥ ४६

महत्त्वमिच्छतां तीर्थं श्रोतुः शीलादयो गुणाः ।
यत्र तेजस्तादिच्छृतां मनो यत्र मनस्विनाम् ॥ ४७

प्रयतः कीर्तयेत्प्रातः समवाये द्विजन्मनाम् ।

१३]

चतुर्थस्कन्धः

४६५

सायं च पुण्यश्लोकस्य ध्रुवस्य चरितं महत् ॥	४८
पौर्णमास्यां सिनीवाल्यां द्वादश्यां श्रवणेऽथवा ।	
दिनक्षये व्यतीपाते सङ्क्रमेऽर्कदिनेऽपि वा ॥	४९
श्रावयेच्छ्रद्धधानानां तीर्थपादपदाश्रयः ।	
नेच्छंस्तत्रात्मनात्मानं सन्तुष्ट इति सिध्यति ॥	५०
ज्ञानमज्ञाततन्त्राय यो दद्यात्सत्पथेऽमृतम् ।	
कृपालोर्दीननाथस्य देवास्तस्यानुगृह्णते ॥	५१

इदं मया तेऽभिहितं कुरुद्वह

ध्रुवस्य विख्यातविशुद्धकर्मणः ।

हित्वार्भकः क्रीडनकानि मातु-

र्गृहं च विष्णुं शरणं यो जगाम ॥

५२

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे द्वादशोऽध्यायः ॥

॥ त्रयोदशोऽध्यायः ॥

सूतः—

निशम्य कौषारविणोपवर्णितं

ध्रुवस्य वैकुण्ठपदाधिरोहणम् ।

प्ररूढभावो भगवत्यधोक्षजे

प्रष्टुं पुनस्तं विदुरः प्रचक्रमे ॥

१

विदुरः—

के ते प्रचेतसो नाम कस्यापत्यानि सुव्रत ।	
कस्यान्ववाये प्रख्याताः कुत्र वा सत्रमासते ॥	२
मन्ये महाभागवतं नारदं देवदर्शनम् ।	
येन प्रोक्तः क्रियायोगः परिचर्याविधिर्हरेः ॥	३
स्वधर्मशीलैः पुरुषैर्भगवान्यज्ञपूरुषः ।	
इज्यमानो भक्तिमता नारदेनेरितः किल ॥	४
यास्ता देवर्षिणा तत्र वर्णिता भगवत्कथाः ।	
मह्यं शुश्रूषवे ब्रह्मन्कारुष्येनाचष्टुमर्हसि ॥	५

मैत्रेयः—

ध्रुवस्य चोत्कलः पुत्रः पितरि प्रस्थिते वनम् ।	
सार्वभौमश्रियं नैच्छदधिराजासनं पितुः ॥	६
स जन्मनोपशान्तात्मा निरसङ्गः समदर्शनः ।	
ददर्श लोके विततमात्मानं लोकमात्मनि ॥	७
आत्मानं ब्रह्मनिर्वाणं प्रत्यस्तमितविग्रहम् ।	
अवत्रोधरसैकात्म्यमानन्दमनुसन्ततम् ॥	८
अव्यवच्छिन्नयोगाग्निदग्धकर्ममलाशयः ।	
स्वरूपमवरुन्धानो नात्मनोऽन्यं तदैक्षत ॥	९
जडान्धवधिरोन्मत्तमूकाकृतिरतन्मतिः ।	
लक्षितः पथि बालानां प्रशान्तार्चिरिवानलः ॥	१०

मत्वा तं जडमुन्मत्तं कुलवृद्धाः समन्त्रिणः ।	
वत्सरं भूपतिं चक्रुर्यवीयांसं भ्रमेः सुतम् ॥	११
^१ स्ववीथिर्वत्सरस्येष्टा भार्यासूत षडात्मजान् ।	
पुष्पार्णं ^२ तिग्मकेतुं च इषमूर्जं वसुं जयम् ॥	१२
पुष्पार्णस्य प्रभा भार्या दोषा च द्वे बभूवतुः ।	
प्रातर्मध्यंदिनं सायमिति ह्यासन्प्रभासुताः ॥	१३
प्रदोषो निशितो व्यु ^३ ष्ट इति दोषासुतास्त्रयः ।	
व्युष्टः सुतं पुष्करिण्यां सर्वतेजसमादधे ॥	१४
स चक्षुःसुतमाकृत्यां पत्न्यां मनुमवाप ह ।	
मनोरसूत महिषी विरजान्नड्वलासुतान् ॥	१५
पुरं कुत्सं त्रितं द्युम्नं सत्यवन्तमृतं व्रतम् ।	
अग्निष्टोममतीरात्रं प्रद्युम्नं शिविमुल्मुकम् ॥	१६
उल्मुकोऽजनयत्पुत्रान्पुष्करिण्यां षडुत्तमान् ।	
अङ्गं सुमनसं ख्यातिं क्रतुमङ्गिरसं गयम् ॥	१७
सुनीथाङ्गस्य या पत्नी सुषुवे वेनमुल्बणम् ।	
यद्वैःशील्यात्स राजर्षिर्निर्विण्णो निरगात्पुरात् ॥	१८
यमङ्ग शेषुः कुपिता वाग्वज्रा मुनयः किल ।	
गतासोस्तस्य भूयस्ते ममन्थुर्दक्षिणं करम् ॥	१९

अराजके तदा लोके दस्युभिः पीडिताः प्रजाः ।
जातो नारायणांशेन पृथुराद्यः क्षितीश्वरः ॥

२०

विदुरः—

तस्य शीलनिधेः साधोर्ब्रह्मण्यस्य महात्मनः ।

राज्ञः कथमभूद्गुष्टा प्रजा यद्विमना ययौ ॥

२१

किंवांहो वेन उद्दिश्य ब्रह्मदण्डमयूयुजन् ।

दण्डव्रतधरे राज्ञि मुनयो धर्मकोविदाः ॥

२२

नावध्येयः प्रजापालः प्रजाभिरघवानपि ।

यदसौ लोकपालानां विभर्त्योजः स्वतेजसा ॥

२३

एतदाख्याहि मे ब्रह्मन्सुनीथात्मजचेष्टितम् ।

श्रद्धानाय भक्त्याय त्वं परावरवित्तमः ॥

२४

मैत्रेयः—

अङ्गोऽश्वमेधं राजर्षिराजहार महाक्रतुम् ।

नाजग्मुर्देवतास्तस्मिन्नाहूता ब्रह्मवादिभिः ॥

२५

तमूचुर्विस्मितास्तत्र यजमानमथत्विजः ।

हवींषि हूयमानानि न ते गृह्णन्ति देवताः ॥

२६

राजन्हवींष्यदुष्टानि श्रद्धयासादितानि ते ।

छन्दांस्ययातयामानि योजितानि धृतव्रतैः ॥

२७

न विदा^१महे देवानां हेलनं वयमण्वपि ।

यन्न गृह्णन्ति भागान्स्वान्ये देवाः कर्मसाक्षिणः ॥

२८

मैत्रेयः—

अङ्गो द्विजवचः श्रुत्वा यजमानः सुदुर्मनाः ।

तत्प्रष्टुं व्यसृजद्वाचं सदस्यांस्तदनुज्ञया ॥

२९

नागच्छन्त्याहुता देवा न गृह्णन्ति ग्रहानिह ।

सदसस्पतयो ब्रूत किमवद्यं मया कृतम् ॥

३०

सदसस्पतयः—

नरदेवेह भवतो नाद्यं तावन्मनाक् स्थितम् ।

अस्येकं प्राक्तनमद्यं यदिहेदृक् त्वमप्रजः ॥

३१

तथा साधय भद्रं ते आत्मानं सुप्रजं नृप ।

इष्टस्ते पुत्रकामस्य पुत्रं दास्यति यज्ञभुक् ॥

३२

तथा स्वभागधेयानि प्रहीष्यन्ति दिवौकसः ।

यद्यज्ञपुरुषः साक्षादपत्याय हरिर्वृतः ॥

३३

तांस्तान्कामान्हरिर्दद्यान्नान्यान्कामयते जनः ।

आराधितो यथैवैषस्तथा पुंसां फलोदयः ॥

३४

इति व्यवसिता विप्रास्तस्य राज्ञः प्रजातये ।

पुरोडाशं निरवपन् शिपिविष्टाय विष्णवे ॥

३५

तस्मात्पुरुष उक्तस्थौ हेममात्यमलाम्बरः ।

हिरमण्येन पात्रेण सिद्धमादाय पायसम् ॥

३६

स विप्रानुमतो राजा गृहीत्वाञ्जलिनौदनम् ।

अवघ्राय मुदा युक्तः प्रादात्पत्न्या उदारधीः ॥	३७
सा तत्पुंसवनं राज्ञी प्राश्य वै पत्युरादधे ।	
गर्भं काल उपावृत्ते कुमारं सुपुत्रेऽप्रजा ॥	३८
स बाल एव पुरुषो मातामहमनुव्रतः ।	
अधर्माशोद्धवं मृत्युं तेनाभवदधार्मिकः ॥	३९
स शरासनमुद्यम्य मृगयुर्वनगोचरः ।	
हन्त्यसाधुर्मृगान्दीनान्वेनोऽसावित्यरौज्जनः ॥	४०
आक्रीडे क्रीडतो बालान्वयस्यानतिदारुणः ।	
प्रसह्य निरनुक्रोशः पशुमारममारयत् ॥	४१
तं विचक्ष्य खलं पुत्रं शासनैर्विविधैर्नृपः ।	
यदा न शासितुं कल्पो भृशमासीत्सुदुर्मनाः ॥	४२
प्रायेणाभ्यर्चितो देवो येऽप्रजा गृहमेधिनः ।	
कदपत्यभृतं दुःखं ये न विन्दन्ति दुर्भरम् ॥	४३
यतः पापीयसी कीर्तिरधर्मश्च महानृणाम् ।	
यतो विरोधः सर्वेषां यत आधिरनन्तकः ॥	४४
कस्तं प्रजापदेशं वै मोहवन्धनमात्मनः ।	
पण्डितो बहु मन्येत यदर्थाः क्लेशदा गृहाः ॥	४५
कदपत्यं वरं मन्ये सदपत्याच्छुचां पदात् ।	
निर्विद्येत गृहान्मर्त्यो यत्क्लेशनिवहा गृहाः ॥	४६

¹एवं स निर्विष्णमना नृपो गृहा-
 न्निशीथ उत्थाय महोदयोदयात् ।
 अलब्धनिद्रोऽनुपलक्षितो नृभि-
 र्हित्वा गतो वेनसुवं प्रसुप्ताम् ॥

४७

विज्ञाय निर्विद्य गतं पतिं प्रजाः
 . पुरोहितामात्यसुहृद्गणादयः ।
 विचिक्क्युरुर्व्यामतिशोककातरा
 यथा निगूढं पुरुषं कुयोगिनः ॥

४८

अलक्ष्यन्तः पदवीं प्रजापते-
 र्हतोद्यमाः प्रत्युपसृत्य ते पुरीम् ।
 ऋषीन्समेतानभिवन्द्य साश्रवो
 न्यवेदयन्पौरव भर्तृविप्लवम् ॥

४९

इति श्रीमद्भागवते महापुराणे अष्टादशसहस्रिकायां
 संहितायां चतुर्थस्कन्धे त्रयोदशोऽध्यायः ॥

॥ चतुर्दशोऽध्यायः ॥



(पृथुचरिते निषादोत्पत्तिः)

मैत्रेयः—

- भृग्वादयस्ते मुनयो लोकानां क्षेमदर्शिनः ।
 गोप्तर्यसति वै नृणां पश्यन्तः पश्यासाम्यताम् ॥ १
- वीरमातरमाहूय सुनीथां ब्रह्मवादिनः ।
 प्रकृत्यसम्मतं वेनमभ्यषिञ्चन्पतिं भुवः ॥ २
- श्रुत्वा नृपासनगतं वेनमत्युग्रशासनम् ।
 निलिल्युर्दस्यवः सद्यः सर्पत्रस्ता इवाखवः ॥ ३
- स आरूढनृपस्थान उन्नद्धोऽष्टविभूतिभिः ।
 अवमेने महाभागांस्तद्वधः सम्भावितः स्वतः ॥ ४
- एवं मदान्ध उत्सिक्तो निरङ्कुश इव द्विपः ।
 पर्यटन्नथमास्थाय कम्पयन्निव रोदसी ॥ ५
- न यष्टव्यं न दातव्यं न होतव्यं द्विजाः क्वचित् ।
 इति न्यवारयद्धर्मं भेरीघोषेण सर्वशः ॥ ६
- वेनस्यावेक्ष्य मुनयो दुर्वृत्तस्य विचेष्टितम् ।
 विमृश्य लोकव्यसनं कृपयोचुः स्म सत्रिणः ॥ ७
- अहो उभयतः प्राप्तं लोकस्य व्यसनं महत् ।
 दारुण्युभयतो दीप्त इव तस्करपालयोः ॥ ८

अराजकभयादेष कृतो राजाऽतदर्हणः ।
ततोऽप्यासीद्भयं त्वद्य कथं स्यात्स्वस्ति देहिनाम् ॥ ९

अहेरिव पयः पोषः पोषकस्याप्यनर्थभृत् ।
वेनः प्रकृत्यैव खलः सुनीथागर्भसम्भवः ॥ १०

निरूपितः प्रजापालः स जिघांसति वै प्रजाः ।
तथापि सान्त्वयेमामुं नास्मांस्तत्पातकं स्पृशेत् ॥ ११

तद्विद्वद्भिरसदृत्तो वेनोऽस्माभिः कृतो नृपः ।
सान्त्वितो यदि नो वाचं न प्रहीष्यत्यधर्मकृत् ॥ १२

लोकधिकारसन्दिग्धं दहिष्यामः स्वतेजसा ।
एवमध्यवसायैर्न मुनयो गूढमन्यवः ॥ १३

मुनयः—

नृपवर्यं नित्रोधैतद्यत्ते विज्ञापयाम भोः ।
आयुः श्रीबलकीर्तिनां तव तात विवर्धनम् ॥ १४

धर्म आचरितः पुंसां वाङ्मनः कायवुद्धिभिः ।
लोकान्विशोकान्वितरत्यथानन्त्यमसङ्गिनाम् ॥ १५

स ते मा विनशेद्वीर प्रजानां क्षेमलक्षणः ।
यस्मिन्विनष्टे नृपतिरैश्वर्यादवरोहति ॥ १६

राजन्नसाध्वमात्येभ्यश्चोरादिभ्यः प्रजा नृपः ।
रक्षन्त्यथा बलिं गृह्णन्निह प्रेत्य च मोदते ॥ १७

यस्य राष्ट्रे पुरे चैव भगवान्यज्ञपूरुषः ।	
इज्यते स्वेन धर्मेण जनैर्वर्णाश्रमान्वितैः ॥	१८
तस्य राज्ञो महाभाग भगवान्भूतभावनः ।	
परितुष्यति विश्वात्मा तिष्ठतो निजशासने ॥	१९
तस्मिंस्तुष्टे किमप्राप्यं जगतामीश्वरेश्वरे ।	
लोकाः सपाला ह्येतस्मै हरन्ति बलिमादृताः ॥	२०

तं सर्वलोकामरयज्ञसङ्ग्रहं
 त्रयीमयं द्रव्यमयं तपोमयम् ।
 यज्ञैर्विचित्रैर्यजतो भवाय ते
 राजन्स्वदेशाननुरोद्धुमर्हसि ॥

२१

यज्ञेन युष्मद्विषये द्विजातिभि-
 र्वितायमानेन सुराः कला हरेः ।
 खिष्टाः सुतुष्टाः प्रदिशन्ति वाञ्छितं
 तद्धेलनं नार्हसि वीर चेष्टितुम् ॥

२२

वेनः—

बालिशा बत यूयं वा अधर्मे धर्ममानिनः ।	
ये वृत्तिदं पतिं हित्वा जारं पतिमुपासते ॥	२३
अवजानन्त्यमी मूढा नृपरूपिणमीश्वरम् ।	
नानुविन्दन्ति ते भद्रमिह लोके परत्र च ॥	२४
को यज्ञपुरुषो नाम यत्र वो भक्तिरीदृशी ।	

१४]

चतुर्थस्कन्धः

४७५

मर्त्स्नेहविदूराणां यथा जारे कुयोषिताम् ॥	२५
विष्णुर्विरिञ्चो गिरिश इन्द्रो वायुर्यमो रविः ।	
पर्जन्यो धनदः सोमः क्षितिरग्निरपांपतिः ॥	२६
एते चान्ये च विबुधाः प्रभवो वरशापयोः ।	
देहे भवन्ति नृपतेः सर्वदेवमयो नृपः ॥	२७
तस्मान्मां कर्मभिर्विप्रा यजध्वं गतमत्सराः ।	
बलिं च मह्यं हरत मत्तोऽन्यः कोऽग्रमुक् पुमान् ॥	२८
मैत्रेयः—	
इत्थं विपर्ययमतिः पापीयानुत्पथं गतः ।	
अनुनीयमानस्तद्याच्चां न चक्रे भ्रष्टमङ्गलः ॥	२९
इति तेऽसत्कृतास्तेन द्विजाः पण्डितमानिना ।	
भग्रायां भव्ययाच्चायां तस्मै विदुर चुक्रुधुः ॥	३०
हन्यतां हन्यतामेष पापः प्रकृतिदारुणः ।	
जीवञ्जगदसावाशु कुरुते भस्मसाद् ध्रुवम् ॥	३१
नायमर्हत्यसद्वृत्तो नरदेववरासनम् ।	
योऽधियज्ञपतिं विष्णुं विनिन्दत्यनपन्नपः ॥	३२
को वै नं परिचक्षीत वेनमेकमृतेऽशुभम् ।	
प्राप्त ईदृशमैश्वर्यं यदनुग्रहभाजनः ॥	३३
इत्थं व्यवसिता हन्तुमृषयो रूढमन्यवः ।	
निर्जन्तुर्हुंकृतैर्वेनं हतमच्युतनिन्दया ॥	३४

- ऋषिभिः स्वाश्रमपदं गते पुत्रकलेवरम् ।
सुनीथा पालयामास विद्यायोगेन शोचती ॥ ३५
- एकदा मुनयस्ते तु सरस्वत्सलिलाप्लुताः ।
हुत्वाग्नींसत्कथाश्चक्रुरुपविष्टाः सरित्तटे ॥ ३६
- वीक्ष्योत्थितान्महोत्पातानाहुर्लोकभयङ्करान् ।
अप्यभद्रमनाथाया दस्युभ्यो न भवेद्भुवः ॥ ३७
- एवं मृशन्त ऋषयो धावतां सर्वतोदिशम् ।
पांसुः समुत्थितो भूरिश्वोराणामभिलुम्पताम् ॥ ३८
- तदुपद्रवमाज्ञाय लोकस्य वसु लुम्पताम् ।
भर्तुर्युपरते तस्मिन्नन्योन्यं च जिघांसताम् ॥ ३९
- चोरप्रायं जनपदं हीनसत्त्वमराजकम् ।
लोकान्नावारयन् शक्ता अपि तद्दोषदर्शिनः ॥ ४०
- ब्राह्मणः समदृक् शान्तो दीनानां समुपेक्षकः ।
स्रवते ब्रह्म तस्यापि भिन्नभाण्डात्पयो यथा ॥ ४१
- नाङ्गस्य वंशो राजर्षेरेप संस्थातुमर्हति ।
अमोघवीर्या हि नृपा वंशेऽस्मिन्केशवाश्रयाः ॥ ४२
- विनिश्चित्यैवमृषयो विपन्नस्य महीपतेः ।
ममन्थुरुरुं तरसा तत्रासीद्बाहुको नरः ॥ ४३
- काककृष्णोऽतिह्रस्वाङ्गो ह्रस्वबाहुर्महाहनुः ।

१५]

चतुर्थस्कन्धः

४७७

ह्रस्वपान्निन्ननासाग्नौ रक्ताक्षस्ताम्रमूर्धजः ॥

४४

तं तु तेऽवनतं दीनं किं करोमीति वादिनम् ।

निषीदेत्यब्रुवंस्तात स निषादस्ततोऽभवत् ॥

४५


तस्य वंशास्तु नैषादा गिरिकाननगोचराः ।

येनाहरज्जायमानो वेनकल्मषमुल्बणम् ॥

४६

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे चतुर्दशोऽध्यायः ॥

॥ पञ्चदशोऽध्यायः ॥



मैत्रेयः—

अथ तस्य पुनर्विप्रैरपुत्रस्य महीपतेः ।

बाहुभ्यां मथ्यमानाभ्यां मिथुनं समपद्यत ॥

१

तद्दृष्ट्वा मिथुनं जातमृषयो ब्रह्मवादिनः ।

ऊचुः परमसंतुष्टा विदित्वा भगवत्कलाम् ॥

२

ऋषयः—

एष विष्णोर्भगवतः कला भुवनपालिनी ।

इयं च लक्ष्म्याः सम्भूतिः पुरुषस्यानपायिनी ॥

३

अत्र तु प्रथमो राज्ञां पुमान्प्रथयिता यशः ।

पृथुर्नाम महाराजो भविष्यति पृथुश्रवाः ॥

४

इयं च सुदती देवी गुणभूषणभूषणा ।

- अर्चिर्नाम वरारोहा पृथुमेवावरुन्धती ॥ ५
- एष साक्षाद्धरेरंशो जातो लोकरिरक्षया ।
इयं च तत्परा हि श्रीरनुजज्ञेऽनपायिनी ॥ ६
- मैत्रेयः—
- प्रशंसन्ति स्म तं विप्रा गन्धर्वप्रवरा जगुः ।
मुमुचुः सुमनोधाराः सिद्धा नृत्यन्ति स्वःस्त्रियः ॥ ७
- शङ्खनूर्यमृदङ्गाद्या नेदुर्दुन्दुभयो दिवि ।
तत्र सर्व उपाजग्मुर्देवर्षिपितृणां गणाः ॥ ८
- ब्रह्मा जगद्गुरुदेवैः सहासृत्य सुरेश्वरैः ।
वैन्यस्य दक्षिणे हस्ते दृष्ट्वा चिह्नं गदाभृतः ॥ ९
- पादयोररविन्दं च तं वै मेने हरेः कलाम् ।
यस्याप्रतिहतं चक्रमंशः स परमेष्ठिनः ॥ १०
- तस्याभिषेक आरढधो ब्राह्मणैर्ब्रह्मवादिभिः ।
आभिषेचनिकान्यस्मा आजहुः सर्वतो जनाः ॥ ११
- सरित्समुद्रा गिरयो नागा गावः खगा मृगाः ।
द्यौः क्षितिः सर्वभूतानि समाजहुरुपायनम् ॥ १२
- सोऽभिषिक्तो महाराजः सुवासाः साध्वलङ्कृतः ।
पत्न्यार्चिषालङ्कृतया विरेजेऽग्निरिवापरः ॥ १३
- तस्मै जहार धनदो हैमं वीरवरासनम् ।

१५]

चतुर्थस्कन्धः

४७९

वरुणः सलिलस्रावमातपत्रं शशिप्रभम् ॥	१४
वायुश्च बालव्यजने धर्मः कीर्तिमयीं स्रजम् ।	
इन्द्रः किरीटमुत्कृष्टं दण्डं संयमनं यमः ॥	१५
ब्रह्मा ब्रह्ममयं वर्म भारती हारमुत्तमम् ।	
हरिः सुदर्शनं चक्रं तत्पत्न्यव्याहतां श्रियम् ॥	१६
दशचन्द्रमसिं रुद्रः शतचन्द्रं तथाम्बिका ।	
सोमोऽमृतमयानश्चांस्त्वष्टा रूपाश्रयं रथम् ॥	१७
अग्निराजगवं चापं सूर्यो रश्मिमयानिपून् ।	
भूः पादुके योगमय्यौ द्यौः पुष्पावलिमन्वहम् ॥	१८
नाट्यं सुगीतं वादित्रमन्तर्धानं च खेचराः ।	
ऋषयश्चाशिषः सत्याः समुद्रः शङ्खमात्मजम् ॥	१९
सिन्धवः पर्वता नद्यो रथवीथीर्महात्मनः ।	
सूतोऽथ मागधो बन्दी तं स्तोतुमुपतस्थिरे ॥	२०
स्तावकांस्तानभिप्रेत्य पृथुर्वैन्यः प्रतापवान् ।	
मेघनिर्हादया वाचा प्रहसन्निदमब्रवीत् ॥	२१

पृथुः—

भो सूत हे मागध सौम्य बन्दिं
 लोकेऽधुनास्पष्टगुणस्य मे स्यात् ।
 किमाश्रयो मे स्तव एष योऽयतां
 मा मय्यभूवन्वितथा गिरो वः ॥

२२

तस्मात्परोक्षेऽस्मदुपश्रुतान्य-

लङ्करिष्यथ स्तोत्रमपीच्यवाचः ।

सत्युत्तमश्लोकगुणानुवादे

जुगुप्सितं न स्तावयन्ति सभ्याः ॥

२३

महद्गुणानात्मनि कर्तुमीशः

कः स्तावकैः स्तावयतेऽसतोऽपि ।

तेऽस्याभविष्यन्निति विप्रलब्धो

जनावहासं कुमतिर्न वेद ॥

२४

प्रभवो ह्यात्मनः स्तोत्रं जुगुप्सन्त्यपि विश्रुताः ।

ह्रीमन्तः परमोदाराः पौरुषं वा विगर्हितम् ॥

२५

वयं त्वविदिता लोके सूताद्यापि वरीमभिः ।

कर्मभिः कथमात्मानं गोपयिष्याम बालवत् ॥

२६

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे पञ्चदशोऽध्यायः ॥

॥ षोडशोऽध्यायः ॥

मैत्रेयः—

- इति ब्रुवाणं नृपतिं गायका मुनिचोदिताः ।
तुष्टुवुस्तुष्टमनसस्ताद्वागमृतसेवया ॥ १
- नालं वयं ते महिमानुवर्णने
यो देववर्योऽवततार मायया ।
वेनाङ्गजातस्य च पौरुषाणि ते
वाचस्पतीनामपि बभ्रमुर्वियः ॥ २
- अथाप्युदारश्रवसः पृथोर्हरेः
कलावतारस्य कथामृतादृताः ।
यथोपदेशं मुनिभिः प्रचोदिताः
श्लाघ्यानि कर्माणि वयं वितन्म^१हि ॥ ३
- एष धर्मभृतां श्रेष्ठो लोकं धर्मेऽनुवर्तयन् ।
गोप्ता च धर्मसेतूनां शास्ता तत्परिपन्थिनाम् ॥ ४
- एष वै लोकपालानां विभर्त्येकस्तनौ तनूः ।
काले काले यथाभागं लोकयोरुभयोर्हितम् ॥ ५
- वसु काल उपादत्ते काले चायं विमुञ्चति ।
समः सर्वेषु भूतेषु प्रतपन्सूर्यवद्विभुः ॥ ६

१ हे

श्रीभाग—४३*

तितिक्षत्यक्रमं वैन्य उपर्याक्रमतामपि ।	
भूतानां करुणः शश्वदार्तानां क्षितिवृत्तिमान् ॥	७
देवेऽवर्षत्यसौ देवो नरदेववपुर्हरिः ।	
कृच्छ्रप्राणाः प्रजा ह्येष रक्षिष्यत्यञ्जसेन्द्रवत् ॥	८
आप्याययत्यसौ लोकं वदनामृतमूर्तिना ।	
सानुरागावलोकनेन विशदस्मितचारुणा ॥	९
अव्यक्तवर्त्मैष निगूढकार्यो	
गम्भीरवेधा उपगुप्तचित्तः ।	
अनन्तमाहात्म्यगुणैकधामा	
पृथुः प्रचेता इव संवृतात्मा ॥	१०
दुरासदो दुर्विपह आसन्नोऽपि विदूरवत् ।	
नैवाभिभवितुं शक्यो वेनारण्युत्थितोऽनलः ॥	११
अन्तर्बहिश्च भूतानां पश्यन्कर्माणि चारणैः ।	
उदासीन इवाध्यक्षो वायुरात्मेव देहिनाम् ॥	१२
नादण्ड्यं दण्डयत्येष सुतमात्मद्विपामपि ।	
दण्डयत्यात्मजमपि दण्ड्यं धर्मपथे स्थितः ॥	१३
अस्याप्रतिहतं चक्रं पृथोरामानसाचलात् ।	
वर्तते भगवानर्को यावत्तपति गोगणैः ॥	१४
रञ्जयिष्यति यल्लोकमयमात्मविचेष्टितैः ।	
अथामुमुहू राजानं मनोरञ्जनकैः प्रजाः ॥	१५

१६]

चतुर्थस्कन्धः

४८३

दृढव्रतः सत्यसन्धो ब्रह्मण्यो वृद्धसेवकः ।

शरण्यः सर्वभूतानां मानदो दीनवत्सलः ॥

१६

भावभक्तिः परस्त्रीषु पद्मयामर्धे इवात्मनः ।

प्रजासु पितृवत्स्निग्धः किङ्करो ब्रह्मवादिनाम् ॥

१७

देहिनामात्मवत्प्रेष्ठः सुहृदां नन्दिवर्धनः ।

मुक्तसङ्गप्रसङ्गोऽयं दण्डपाणिरसाधुषु ॥

१८

अयं तु साक्षाद्भगवांश्चयधीशः

कूटस्थ आत्मा कलयावतीर्णः ।

यस्मिन्नविद्यारचितं निरर्थकं

पश्यन्ति नानात्वमपि प्रतीतम् ॥

१९

अयं भुवो मण्डलमोदयाद्रे-

गोप्तृकवीरो नरदेवनाथः ।

आस्थाय चैत्रं रथमात्तचापः

पर्यस्यते दक्षिणतो यथार्कः ॥

२०

अस्मै नृपालाः किल तत्र तत्र

बलिं हरिष्यन्ति सलोकपालाः ।

मंस्यन्त एषां स्त्रिय आदिराजं

चक्रायुधं तद्यश ^१उद्धरन्त्यः ॥

२१

- अयं महीं गां दुदुहेऽधिराजः
 प्रजापतिर्वृत्तिकरः प्रजानाम् ।
 यो लीलयाद्रीन्स्वशारासकोट्या
 भिन्दन्समां गामकरोद्यथेन्द्रः ॥ २२
- विस्फूर्जयन्नाजगवं धनुः स्वयं
 यदाचरत्क्षमामविषह्यमाजौ ।
 तदा निलिल्युर्दिशिदिश्यसन्तो
 लाङ्गूलमुद्यम्य यथा मृगेन्द्रः ॥ २३
- एषोऽश्वमेधान् शतमाजहार
 सरस्वती प्रादुरभावि यत्र ।
 आहारषीद्यस्य हयं पुरन्दरः
 शतक्रतुश्चरमे वर्तमाने ॥ २४
- एष स्वसद्भोपवने समेत्य
 सनत्कुमारं भगवन्तमेकम् ।
 आराध्य भक्त्या लभतामलं त-
 ज्ञानं यतो ब्रह्म परं विदन्ति ॥ २५
- तत्र तत्र गिरस्तास्ता इति विश्रुतविक्रमः ।
 श्रोष्यत्यात्माश्रिता गाथा पृथुः पृथुपराक्रमः ॥ २६

दिशो विजित्याप्रतिरुद्धचक्रः

स्वतेजसोत्पाटितलोकशल्यः ।

सुरासुरेन्द्रैरुपगीयमान-

महानुभावो भविता पतिर्भुवः ॥

२७

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे षोडशोऽध्यायः ॥

॥ सप्तदशोऽध्यायः ॥

(पृथुविजये धरित्रीनिग्रहः)

मैत्रेयः—

एवं स भगवान्वैन्यः ख्यापितो गुणकर्मभिः ।

छन्दयामास तान्कामैः प्रतिपूज्याभिनन्द्य च ॥

१

ब्राह्मणप्रमुखान्वर्णान्भृत्यामात्यपुरोधसः ।

पौराञ्जानपदान् श्रेणीः प्रकृतीः समपूजयत् ॥

२

विदुरः—

कस्माद्धार गोरूपं धरित्री बहुरूपिणी ।

यां दुदोह पृथुस्तत्र को वत्सो दोहनं च किम् ॥

३

प्रकृत्या विषमा देवी कृता तेन समा कथम् ।

तस्य मेध्यं हयं देवः कस्य हेतोरपाहरत् ॥

४

सनत्कुमाराद्भगवतो ब्रह्मन्ब्रह्मविदुत्तमात् ।

लब्ध्वा ज्ञानं सविज्ञानं राजर्षिः कां गतिं गतः ॥ ५

यच्चान्यदपि कृष्णस्य भवान्भगवतः प्रभोः ।

श्रवः सुश्रवसः पुण्यं पूर्वदेहकथाश्रयम् ॥ ६

भक्ताय मेऽनुरक्ताय तव चाघोक्षजस्य च ।

वक्तुमर्हसि योऽदुष्टद्वैत्यरूपेण गामिमाम् ॥ ७

सूतः—

चोदितो विदुरेणैवं वासुदेवकथां प्रति ।

प्रशस्य तं प्रीतमना मैत्रेयः प्रत्यभाषत ॥ ८

मैत्रेयः—

यदाभिषिक्तः पृथुरङ्गविप्रै-

रामन्त्रितो जनतायाश्च पालः ।

प्रजा निरन्ने क्षितिपृष्ठ एत्य

क्षुत्क्षामदेहाः पतिमभ्यवोचन् ॥ ९

वयं राजञ्जाठरेणाभितप्ता

यथाग्निना कोटरस्थेन वृक्षाः ।

त्वामद्य याताः शरणं शरण्यं

यः साधितो वृत्तिकरः पतिर्नः ॥ १०

तन्नो भवानीहतु रातवेऽन्नं

क्षुधार्दितानां नरदेवदेव ।

यावन्न नङ्क्ष्यामह उज्झितोर्जा

वार्तापतिस्त्वं किल लोकपालः ॥ ११

मैत्रेयः—

- पृथुः प्रजानां करुणं निशम्य परिदेवितम् ।
दीर्घं दध्यौ कुरुश्रेष्ठ निमित्तं सोऽन्वपद्यत ॥ १२
- इति व्यवसितो बुद्ध्वा प्रगृहीतशरासनः ।
सन्दधे विशिखं भूमेः क्रुद्धस्त्रिपुरहा यथा ॥ १३
- प्रवेपमाना धरणी निशाम्योद्गायुधं च तम् ।
गौः सत्यपाद्रवद्भीता मृगीव मृगयुद्रुता ॥ १४
- तामन्वधावत्तद्वैन्यः कुपितोत्यरुणेक्षणः ।
शरं धनुषि सन्धाय यत्र यत्र पलायते ॥ १५
- सा दिशो विदिशो देवी रोदसी चान्तरं तयोः ।
धावन्ती तत्र तत्रैनं ददर्शानूद्यतायुधम् ॥ १६
- लोके नाविन्दत त्राणं वैन्यान्मृत्योरिव प्रजाः ।
त्रस्ता तदा निवृते हृदयेन विदूयता ॥ १७
- उवाच च महाभागं धर्मज्ञापन्नवत्सल ।
त्राहि मामपि भूतानां पालनेऽवस्थितो भवान् ॥ १८
- स त्वं जिघांससे कस्मादीनामकृतकिल्बिषाम् ।
अहनिष्यत्कथं योपां धर्मज्ञ इति यो मतः ॥ १९
- प्रहरन्ति न वै स्त्रीषु कृतागस्त्वपि जन्तवः ।
किमुत त्वद्विधा राजन्करुणा दीनवत्सलाः ॥ २०

मां विपाट्याजरां नावं यत्र विश्वं प्रतिष्ठितम् । आत्मानं च प्रजाश्चेमाः कथमम्भसि धास्यसि ॥	२१
पृथुः— वसुधे त्वां वधिष्यामि मच्छासनपराङ्मुखीम् । भागं बर्हिषि या वृङ्क्ते न तनोति च नो वसु ॥	२२
यवसं जग्ध्यनुदिनं नैव दोग्ध्यौघसं पयः । तस्यामेतं हि दुष्टायां दण्डो नात्र न शस्यते ॥	२३
त्वं खल्वोषधिबीजानि प्राक् सृष्टानि स्वथम्भुवा । न मुञ्चस्यात्मरुद्धानि मामवज्ञाय मन्दधीः ॥	२४
अमूषां क्षुत्परीतानामार्तानां परिदेवितम् । शमयिष्यामि मद्भागैर्भिन्नायास्तव मेदसा ॥	२५
पुमान्योषिदुत ह्रीव आत्मसम्भावनोऽधमः । भूतेषु निरनुक्रोशो नृपाणां तद्वधोऽवधः ॥	२६
त्वां स्तब्धां दुर्मदां नीत्वा मायागां तिलशः शरैः । आत्मयोगबलेनेमा धारयिष्याम्यहं प्रजाः ॥	२७
एवं मन्युमर्यां मूर्तिं कृतान्तमिव विभ्रतम् । प्रणता प्राञ्जलिः प्राह मही सञ्जातवेपथुः ॥	२८

धरा—

नमः परस्मै पुरुषाय मायया
विन्यस्तनानातनवे गुणात्मने ।

- नमः स्वरूपानुभवेन निर्धुत-
द्रव्यक्रियाकारकविभ्रमोर्मये ॥ २९
- येनाहमात्मायतनं विनिर्मिता
धात्रा यतोऽयं गुणसर्गसङ्ग्रहः ।
स एव मां हन्तुमुदायुधः स्वरा-
दुपस्थितोऽन्यं शरणं कमाश्रये ॥ ३०
- य एतदादावसृजच्चराचरं
स्वमाययात्माश्रययाऽवितर्क्यया ।
तथैव सोऽयं क्विल गोप्नुमुद्यतः
कथं नु मां धर्मपरो जिघांसति ॥ ३१
- नूनं वतेशस्य समीहितं जनै-
स्तन्मायया दुर्जययाऽकृतात्मभिः ।
न लक्ष्यते यस्त्वकरोदकारय-
द्योऽनेक एकः परतश्च ईश्वरः ॥ ३२
- सर्गादि योऽस्यानुरुणद्धि शक्तिभि-
द्रव्यक्रियाकारकचेतनात्मभिः ।
तस्मै समुन्नद्धनिरुद्धशक्तये
नमः परस्मै पुरुषाय वेधसे ॥ ३३
- स वै भवानात्मविनिर्मितं जग-
द्भूतेन्द्रियान्तः करणात्मकं विभो ।

संस्थापयिष्यन्नज मां रसातला-

दभ्युज्जहाराम्भस आदिसूकरः ॥

३४

अपामुपस्थे मयि नाव्यवस्थिताः

प्रजा भवानद्य रिरक्षिषुः किल ।

स वीरमूर्तिः समभूद्धराधरो

यो मां पयस्युग्रशरो जिघांससि ॥

३५

नूनं जनैरीहितमीश्वराणा-

मस्मद्विधैस्तद्रुणसर्गमायया ।

न ज्ञायते मोहितचित्तवर्त्मभि-


स्तेभ्यो नमो वीरयशस्करेभ्यः ॥

३६

इति श्रीमद्भागवते महापुराणे अष्टादशसहस्रिकार्या

संहितायां चतुर्थस्कन्धे सप्तदशोऽध्यायः ॥

अष्टादशोऽध्यायः ॥



(पृथुविजयः)

मैत्रेयः—

इत्थं पृथुमभिष्टूय रूषा प्रस्फुरिताधरम् ।

पुनराहावनिर्भीता संस्तभ्यात्मानमात्मना ॥

१

सन्नियच्छामि भो मन्युं निबोध श्रावितं च मे ।

सर्वतः सारमादत्ते यथा मधुकरो बुधः ॥

२

अस्मिँल्लोकेऽथवामुष्मिन्मुनिभिस्तत्त्वदर्शिभिः ।	
दृष्टा योगाः प्रयुक्ताश्च पुंसां श्रेयः प्रसिद्धये ॥	३
तानातिष्ठति यः सम्यगुपायान्पूर्वदर्शितान् ।	
अवरः श्रद्धयोपेत उपेयान्विन्दतेऽञ्जसा ॥	४
ताननाहत्य यो विद्वानर्थानारभते स्वयम् ।	
तस्य व्यभिचरन्त्यर्था आरब्धाश्च पुनः पुनः ॥	५
पुरा सृष्टा ह्योषधयो ब्रह्मणा या विशाम्पते ।	
भुज्यमाना मया दृष्टा असद्भिरधृतव्रतैः ॥	६
अपालितानाहता च भवद्भिर्लोकपालकैः ।	
चोरीभूतेऽथ लोकेऽहं यज्ञार्थेऽग्रसमोषधीः ॥	७
नूनं ता वीरुधः क्षीणा मयि कालेन भूयसा ।	
तत्र योगेन दृष्टेन भवानादातुमर्हति ॥	८
वत्सं कल्पय मे वीर येनाहं वत्सला तव ।	
घोक्ष्ये क्षीरमयान्कामानुरूपं च दोहनम् ॥	९
दोग्धारं च महाबाहो भूतानां भूतभावन ।	
अन्नमीप्सितमूर्जस्वद्भृगवान्वाञ्छते यदि ॥	१०
समां च कुरु मां राजन्देववृष्टं यथा पयः ।	
अपर्तावपि भद्रं ते उपावर्तेत मे विभो ॥	११
इति प्रियं हितं वाक्यं भुव आदाय भूपतिः ।	

वत्सं कृत्वा मनुं पाणावदुहत्सकलौषधीः ॥	१२
तथा परे च सर्वत्र सारमाददते बुधाः ।	
ततोऽन्ये च यथाकामं दुदुहुः पृथुभाविताम् ॥	१३
ऋषयो दुदुहुर्देवीमिन्द्रियेष्वथ सत्तम ।	
वत्सं बृहस्पतिं कृत्वा पयश्छन्दोमयं शुचि ॥	१४
कृत्वा वत्सं सुरगणा इन्द्रं सोममदूदुहन् ।	
हिरण्मयेन पात्रेण वीर्यमोजो वलं पयः ॥	१५
दैतेया दानवा वत्सं प्रह्लादमसुरर्षभम् ।	
विधायदूदुहन्क्षीरमयःपात्रे सुरासवम् ॥	१६
गन्धर्वाप्सरसोऽधुक्षन्पात्रे पद्ममये पयः ।	
वत्सं विश्वावसुं कृत्वा गान्धर्वं मधु सौभगम् ॥	१७
वत्सेन पितरोऽर्यम्णा कव्यं क्षीरमधुक्षत ।	
आमपात्रे महाभागाः श्रद्धया श्राद्धदेवताः ॥	१८
प्रकल्प्य वत्सं कपिलं सिद्धाः सङ्कल्पनामयीम् ।	
सिद्धिं नभसि विद्यां च ये च विद्याधरादयः ॥	१९
अन्ये च मायिनो मायामन्तर्धानाद्भुतात्मनाम् ।	
मयं प्रकल्प्य वत्सं ते दुदुहुर्धारणामयीम् ॥	२०
यक्षरक्षांसि भूतानि पिशाचाः पिशिताशनाः ।	
भूतेशवत्सा दुदुहुः कपाले क्षतजासवम् ॥	२१

तथाऽहयो दन्दशूकाः सर्पा नागाश्च तक्षकम् ।	
विधाय वत्सं दुदुहुर्विलपात्रे विषं पयः ॥	२२
पशवो यवसं क्षीरं वत्सं कृत्वा च गोवृषम् ।	
अरण्यपात्रे चाधुक्षन्मृगेन्द्रेण च दंष्ट्रिणः ॥	२३
ऋव्यादाः प्राणिनः ऋव्यं दुदुहुः स्वे कलेबरे ।	
सुपर्णवत्सा विहगाश्चरं चाचरमेव च ॥	२४
वटवत्सा वनस्पतयः पृथ ^१ ग्रसमयं पयः ।	
गिरयो हिमवद्वत्सा नानाधानुस्वसानुषु ॥	२५
सर्वे स्वमुख्यवत्सेन स्वे स्वे पात्रे पृथक् पयः ।	
सर्वकामदुघां पृथ्वीं दुदुहुः पृथुभाविताम् ॥	२६
एवं पृथ्वादयः पृथ्वीमन्नादाः स्वन्नमात्मनः ।	
दोहवत्सादिभेदेन क्षीरभेदं कुरुद्वह ॥	२७
ततो महीपतिः प्रीतः सर्वकामदुघां पृथुः ।	
दुहितृत्वे चकारेमां प्रेम्णा दुहितृवत्सलः ॥	२८
चूर्णयन्स्वधनुष्कोट्या गिरिकूटानि राजराट् ।	
भूमण्डलमिदं वैन्यः प्रायश्चक्रे समं विभुः ॥	२९
अथास्मिन्भगवान्वैन्यः प्रजानां वृत्तिदः पिता ।	
निवासान्कल्पयाञ्चक्रे तत्र तत्र यथार्हतः ॥	३०
ग्रामान्पुरः पत्तनानि दुर्गाणि विविधानि च ।	

घोषान्ब्रजान्सशिविरानाकरान्खेटखर्वटान् ॥

३१

प्राक्पृथोरिह नैवैषा पुरग्रामादिकल्पना ।

यथासुखं वसन्ति स्म तत्र तत्राकुतोभयाः ॥

३२

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे अष्टादशोऽध्यायः ॥

॥ एकोनविंशोऽध्यायः ॥

मैत्रेयः—

अथादीक्षत राजा तु हयमेघशतेन सः ।

ब्रह्मावर्ते मनोः क्षेत्रे यत्र प्राची सरस्वती ॥

१

तदभिप्रेत्य भगवान्कर्मातिशयमात्मनः ।

शतक्रतुर्न ममृषे पृथोर्यज्ञमहोत्सवम् ॥

२

यत्र यज्ञपतिः साक्षाद्भगवान्हरिरीश्वरः ।

अन्वभूयत सर्वात्मा सर्वलोकगुरुः प्रभुः ॥

३

अन्वितो ब्रह्मशर्वाभ्यां लोकपालैः सहानुगैः ।

उपगीयमानो गन्धर्वैर्भुनिभिश्चाप्सरोगणैः ॥

४

सिद्धविद्याधरा दैत्या दानवा गुह्यकादयः ।

सुनन्दनन्दप्रमुखाः पार्षदप्रवरा हरेः ॥

५

कपिलो नारदो दत्तो योगेशाः सनकादयः ।

तमन्वीयुर्भागवता ये च तत्सेवनोत्सुकाः ॥

६

यत्र घर्मदुघा भूमिः सर्वकामदुघासती ।	
दोग्धि स्माभीप्सितानर्थान्यजमानस्य भारत ॥	७
ऊहुः सर्वरसान्नद्यः क्षीरदध्यन्नगोरसान् ।	
तरवो भूरिवर्ष्माणः प्रासूयन्त मधुच्युतः ॥	८
सिन्धवो रत्ननिकरान्गिरयोऽन्नं चतुर्विधम् ।	
उण्यनमुपाजहुः सर्वे लोकाः सपालकाः ॥	९
इति चाधोक्षजेशस्य पृथोस्तु परमोदयम् ।	
असूयन्भगवानिन्द्रः प्रतिघातमचीकरत् ॥	१०
चरमेणाश्वमेधेन यजमाने यजुष्पतिम् ।	
वैन्ये यज्ञपशुं स्पर्धन्नपोवाह तिरोहितः ॥	११
तमन्निर्भगवानैक्षस्वरमाणं विहायसा ।	
आमुक्तमिव पाखण्डं योऽधर्मे धर्मविभ्रमः ॥	१२
अत्रिणा ^१ चोदितो हन्तुं पृथुपुत्रो महारथः ।	
अन्वधावत सङ्कुद्धस्तिष्ठ तिष्ठेति चाब्रवीत् ॥	१३
तं तादृशाकृतिं वीक्ष्य मेने धर्मशरीरिणम् ।	
जटिलं भस्मना छन्नं तस्मै बाणं न मुञ्चति ॥	१४
वधान्निवृत्तं तं भूयो हन्तवेऽत्रिरचोदयत् ।	
जहि यज्ञहनं तात महेन्द्रं विबुधाधमम् ॥	१५
एवं वैन्यसुतः प्रोक्तस्त्वरमाणं विहायसा ।	

- अन्वद्रवदमिक्रुद्धो रावणं गृध्रराडिव ॥ १६
- सोऽश्वं रूपं च तद्धित्वा तस्या अन्तर्हितः स्वराद् ।
वीरः स्वपशुमादाय पितुर्यज्ञमुपेयिवान् ॥ १७
- तत्तस्य चाद्भुतं कर्म विचक्ष्य परमर्षयः ।
नामधेयं ददुस्तस्मै विजिताश्च इति प्रभो ॥ १८
- उपसृज्य तमस्तीव्रं जहाराश्वं पुनर्हरिः ।
चषालयूपतश्छन्नो हिरण्यरशनं विभुः ॥ १९
- अत्रिः सन्दर्शयामास त्वरमाणं विहायसा ।
कपालखट्वाङ्गधरं वीरो नैनमवाधत ॥ २०
- अत्रिणा चोदितस्तस्मै सन्दधे विशिखं रुषा ।
सोऽश्वं रूपं च तद्धित्वा तस्यावन्तर्हितः स्वराद् ॥ २१
- वीरश्चाश्वमुपादाय पितृयज्ञमथाव्रजत् ।
तदवद्यं हरे रूपं जगृहृञ्ज्ञानदुर्वलाः ॥ २२
- यानि रूपाणि जगृहे इन्द्रो ह्यजिहीर्षया ।
तानि पापस्य खण्डानि लिङ्गं खण्डमिहोच्यते ॥ २३
- एवमिन्द्रे हरत्यश्वं वैन्ययज्ञजिघांसया ।
तद्गृहीतविसृष्टेषु पाखण्डेषु मतिर्नृणाम् ॥ २४
- धर्म इत्युपधर्मेषु नम्ररक्तपटादिषु ।
प्रायेण सज्जते भ्रान्त्या पेशलेषु च वारिमषु ॥ २५

तदभिज्ञाय भगवान्पृथुः पृथुपराक्रमः ।

इन्द्राय कुपितो बाणमादत्तोद्यतकार्मुकः ॥ २६

तमृत्विजः शक्रवधाभिसन्धितं

विचक्ष्य दुष्प्रेक्ष्यमसह्यरंहसम् ।

निवारयामासुरहो महामते

न युज्यतेऽत्रान्यवधः प्रचोदितात् ॥ २७

वयं मरुत्वन्तमिहार्थनाशनं

ह्वयामहे त्वच्छ्रवसा हतत्विषम् ।

अयातयामोपहवैरनन्तरं

प्रसह्य राजन् जुह्वाम तेऽहितम् ॥ २८

इत्यामन्त्य क्रतुपतिं विदुरास्यत्विजो रुषा ।

सुग्धस्ताञ्जुह्वतोऽभ्येत्य स्वयम्भूः प्रत्यषेधत ॥ २९

न वध्यो भवतामिन्द्रो यद्यज्ञो भगवत्तनुः ।

यं जिघांसथ यज्ञेन यस्येष्टास्तनवः सुराः ॥ ३०

तदिदं पश्यत महद्दर्मव्यतिकरं द्विजाः ।

इन्द्रेणानुष्ठितं राज्ञः कर्मैतद्विजिघांसता ॥ ३१

पृथुकीर्तेः पृथोर्भूयात्तर्ह्येकोनशतक्रतुः ।

अलं ते क्रतुभिः स्विष्टैर्यद्भवान्मोक्षधर्मवित् ॥ ३२

नै^१वात्मने महेन्द्राय रोषमाहर्तुमर्हसि ।

उभावपि हि भद्रं त उक्तमश्लोकविग्रहौ ॥ ३३

मास्मिन्महाराज कृथाः स्म चिन्तां
निशामयास्मद्वच आदृतात्मा ।

यद्भ्यायतो दैवहतं नु कर्तुं
मनोऽ^१निरुष्टं विशते तमोन्धम् ॥ ३४

ऋतुर्विरमतामेप देवेषु दुरवग्रहः ।
धर्मव्यतिकरो यत्र पाखण्डैरिन्द्रनिर्मितैः ॥ ३५

एभिरिन्द्रोपसंसृष्टैः पाखण्डैर्हारिभिर्जनम् ।
ह्वियमाणं विचक्ष्वैनं यस्ते यज्ञध्रुगश्वमुद्र ॥ ३६

भवान्परित्रातुमिहावतीर्णो
धर्मं ^२जनानां समयानुरूपम् ।

वेनापचारादवलुप्तमद्य
तद्देहतो विष्णुकलासि वैन्य ॥ ३७

स त्वं विमृश्यास्य भवं प्रजापते
सङ्कल्पनं विश्वसृजां पिपी^३पृहि ।

ऐन्द्रीं च मायामुपधर्ममातरं
प्रचण्डपाखण्डपथं प्रभो जहि ॥ ३८


मैत्रेयः—

इत्थं स लोकगुरुणा समादिष्टो विशांपतिः ।

२०]	चतुर्थस्कन्धः	४९९
	तथा च कृत्वा वात्सल्यं मघोनापि च सन्दधे ॥	३९
	कृतावभृथस्नानाय पृथवे भूरिकर्मणे ।	
	वरान्ददुस्ते वरदा ये तद्वर्हिषि तर्पिताः ॥	४०
	विप्राः सत्याशिषस्तुष्टाः श्रद्धया लब्धदक्षिणाः ।	
	आशिषो युयुजुः क्षत्तरादिराजाय सत्कृताः ॥	४१
	त्वयाहूता महाबाहो सर्व एव समागताः ।	
	पूजिता दानमानाभ्यां पितृदेवर्षिमानवाः ॥	४२

इति श्रीमद्भागवते महापुराणे अष्टादशसहस्रिकार्या
संहितायां चतुर्थस्कन्धे एकोनविंशोऽध्यायः ॥

॥ विंशोऽध्यायः ॥



मैत्रेयः—

भगवानपि वैकुण्ठः साकं मघवता विभुः ।
यज्ञैर्यज्ञपतिस्तुष्टो यज्ञभुक् तमभाषत ॥ १

श्रीभगवान्—

एष तेऽकारषीद्भुङ्गं हयमेघशतस्य ह ।
क्षमापयत आत्मानममुष्य क्षन्तुमर्हसि ॥ २
सुधियः साधवो लोके नरदेव नरोत्तमाः ।
नाभिद्रुह्यन्ति भूतेभ्यो यर्हि नात्मा कलेवरम् ॥ ३

पुरुषा यदि मुह्यन्ति त्वाद्दशा देवमायया ।	
श्रम एव परं जातो दीर्घया वृद्धसेवया ॥	४
अतः कायमिमं विद्वानविद्याकामकर्मभिः ।	
आरब्ध इति नैवास्मिन्प्रतिबुद्धोऽनुषज्जते ॥	५
असंसक्ताः शरीरेऽस्मिन्नमुनोत्पादिते गृहे ।	
अपत्ये द्रविणे वापि कः कुर्यान्ममतां बुधः ॥	६
एकः शुद्धः स्वयंज्योतिर्निर्गुणोऽसौ गुणाश्रयः ।	
सर्वगोऽनावृतः साक्षी निरात्मात्मात्मनः परः ॥	७
य एवं सन्तमात्मानमात्मस्थं वेद पूरुषः ।	
नाज्यते प्रकृतिस्थोऽपि तद्गुणैः स मयि स्थितः ॥	८
यः स्वधर्मेण मां नित्यं निराशीः श्रद्धयान्वितः ।	
भजते ज्ञानकैस्तस्य मनो राजन्प्रसीदति ॥	९
परित्यक्तगुणः सम्यग्दर्शनो विशदाशयः ।	
शान्तिं मे समवस्थानं ब्रह्मकैवल्यमश्नुते ॥	१०
उदासीननिवाध्यक्षं द्रव्यज्ञानक्रियात्मनः ।	
कूटस्थमिममात्मानं यो वेदाप्नोति ^१ शोभनम् ॥	११

भिन्नस्य िद्वस्य गुणप्रवाहो

द्रव्यक्रियाकारकचेतनात्मनः ।

दृष्टासु सम्पत्सु विपत्सु सूरयो
न विक्रियन्ते मयि बद्धसौहृदाः ॥ १२

समः समानोत्तममध्यमाधमः
सुखे च दुःखे च जितेन्द्रियाशयः ।
मयोपकृप्ताखिललोकसंयुतो
विधत्स्व वीराखिललोकरक्षणम् ॥ १३

श्रेयः प्रजापालनमेव राज्ञो
यत्साम्पराये सुकृतात्षष्ठमंशम् ।
हर्तान्यथा हृतपुण्यः प्रजाना-
मरक्षिता करहारोऽघमत्ति^१ ॥ १४

एवं द्विजाश्रयानुमतानुवृत्त-
धर्मप्रधानोऽन्यतमोऽवितास्याः ।
ह्रस्वेन कालेन गृहोपयाता-
न्द्रष्टासि सिद्धाननुरक्तलोकः ॥ १५

वरं च मत्कञ्चन मानवेन्द्र
वृणीष्व तेऽहं गुणशीलयन्त्रितः ।
नाहं मखैर्वै सुलभस्तपोभि-
योगेन वा यत्समचित्तवर्ती ॥ १६

मैत्रेयः—

स इत्थं लोकगुरुणा विष्वक्सेनेन विश्वजित् ।	
अनुशासित आदेशं शिरसा जगृहे हरेः ॥	१७
स्पृशन्तं पादयोः प्रेम्णा व्रीडितं स्वेन कर्मणा ।	
शतक्रतुं परिष्वज्य विद्वेषं विससर्ज ह ॥	१८
भगवानथ विश्वात्मा पृथुनोपहृतार्हणः ।	
समुज्जिहानया भक्त्या गृहीतचरणाम्बुजः ॥	१९
प्रस्थानाभिमुखोऽप्येनमनुग्रहविलम्बितः ।	
पश्यन्पद्मपलाशाक्षो न प्रतस्थे सुहृत्सताम् ॥	२०

स आदिराजो रचिताञ्जलिर्हरिं	
विलोकितुं नाशकदश्रुलोचनः ।	
न किञ्चनोवाच स बाष्पविक्लवो	
हृदोपगुह्यामुमधादवस्थितः ॥	२१

अथावमृज्याशुकलां विलोकय-	
न्नृत्प्रदृग्गोचरमाह पूरुषम् ।	
पदा स्पृशन्तं क्षितिमंस उन्नते	
विन्यस्तहस्ताग्रमुरङ्गविद्विषः ॥	२२

पृथुः—

वरान्विभो त्वद्वरदेश्वराद्बुधः	
कथं वृणीते गुणविक्रियात्मनाम् ।	

- ये नारकाणामपि सन्ति देहिनां
तानीश कैवल्यपते वृणे न च ॥ २३
- न कामये नाथ तदप्यहं क्वचि-
न्न यत्र युष्मच्चरणाम्बुजासवः ।
महत्तमान्तर्हृदयान्मुखच्युतो
विधत्स्व कर्णायुतमेष मे वरः ॥ २४
- स उत्तमश्लोकमहन्मुखच्युतो
भवत्पदाम्भोजसुधाकणानिलः ।
स्मृतिं पुनर्विस्मृततत्त्ववर्त्मनां
कुयोगिनां नो वितरत्यलं वरैः ॥ २५
- यशः शिवं सुश्रव आर्यसङ्गमे
यदृच्छया चोपशृणोति ते सकृत् ।
कथं गुणज्ञो विरमेद्विना पशुं
श्रीर्यत्प्रवव्रे गुणसङ्गहेच्छया ॥ २६
- अथाभजे त्वाखिलपूरुषोत्तमं
गुणालयं पद्मकरेव लालसः ।
अप्यावयोरेकपतिस्पृधोः कलि-
र्न स्यात्कृतत्वच्चरणैकतानयोः ॥ २७
- जगज्जनन्यां जगदीश वैशसं
स्यादेव यत्कर्मणि नः समीहितम् ।

करोति फल्गवप्युरु दीनवत्सलः
स्व एव विष्णवेऽभिरतस्य किं तथा ॥ २८

भजन्त्यथ त्वामत एष साधवो
व्युदस्तमायागुणविभ्रमोदयम् ।
भवत्पदानुस्मरणादृते सतां
निमित्तमन्यद्भगवन्न विद्महे ॥ २९

मन्ये गिरं ते जगतां विमोहिनीं
वरं वृणीष्वेति भजन्तमात्थ यत् ।
वाचा नु तन्या यदि ते जनोऽसितः
कथं पुनः कर्म करोति मोहितः ॥ ३०

त्वन्माययाद्धा जन ईश खण्डितो
यदन्यदाशास्त ऋतात्मनो बुधः ।
यथाचरेद्बालहितं पिता स्वयं
तथा त्वमेवार्हसि नः समीहितुम् ॥ ३१

मैत्रेयः—

इत्यादिराजेन नुतः स विश्वदृक्
तमाह राजन्मयि भक्तिरस्तु ते ।
दिष्ट्येदृशी धीर्मयि ते कृता यया
मायां मदीयां तरति स्म दुस्त्यजाम् ॥ ३२


तत्त्वं कुरु मयादिष्टमप्रमत्तः प्रजापते ।	
मदादेशकरो लोकः सर्वत्राप्रीति शोभनम् ॥	३३
1 मूलेयः—	
इति वैन्यस्य राजर्षेः प्रतिनन्दार्थवद्वचः ।	
पूजितोऽनुगृहीत्वैनं गन्तुं चक्रेऽच्युतो गतिम् ॥	३४
देवर्षिपितृगन्धर्वसिद्धचारणपन्नगाः ।	
किन्नराप्सरसो मर्त्याः खगा भूतान्यनेकशः ॥	३५
यज्ञेश्वरधिया राज्ञा वाग्वित्ताञ्जलिभक्तितः ।	
सभाजिता ययुः सर्वे वैकुण्ठानुगतास्ततः ॥	३६
भगवानपि राजर्षेः सोपाध्यायस्य चाच्युतः ।	
हरन्निव मनोऽमुष्य स्वधाम प्रत्यपद्यत ॥	३७
अदृष्टाय नमस्कृत्य नृपः सन्दर्शितात्मने ।	
अव्यक्ताय च देवानां देवाय स्वपुरं ययौ ॥	३८

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे विशोऽध्यायः ॥

1 साधु तेऽवसितं राजन्नाशास्ते मत्त आदिषः ।
स्वर्गापवर्गानरकान् समं पश्यन्ति मत्पराः ॥
प्रीतोऽहं ते महाराज रोषं दुस्त्यजमत्यजः ।
श्रद्धधानो महादेशं तन्मह्यं परमार्हणम् ॥

[इति क्वचिदधिकः पाठः]

॥ एकविंशोऽध्यायः ॥



मंत्रेण—

मौक्तिकैः कुसुमस्रग्भिर्दुकूलैः स्वर्गतोरणैः ।	
महासुरभिभिर्धूपैर्मण्डितं तत्र तत्र वै ॥	१
चन्दनागरुतोयाद्रिख्याचत्वरमार्गवत् ।	
पुष्पाक्षतफलैस्तोक्मैर्लाजैरर्चिभिरर्चितम् ॥	२
सवृन्दैः कदलीस्तम्भैः पूगपोतैः परिष्कृतम् ।	
तरुपल्लवमालाभिः सर्वतस्समलङ्कृतम् ॥	३
प्रजास्तं दीपवलिभिः सम्भृताशेषमङ्गलैः ।	
अभीयुर्मृष्टकन्याश्च मृष्टकुण्डलमण्डिताः ॥	४
शङ्खदुन्दुभिघोषेण ब्रह्मघोषेण चर्त्विजाम् ।	
विवेश भवनं वीरः स्तूयमानो गतस्सयः ॥	५
पूजितः पूजयामास तत्र तत्र महायशाः ।	
पौराञ्जानपदांस्तांस्तान्प्रीतः प्रियवरप्रदः ॥	६
स एवमादीन्यनवद्यचेष्टितः	
कर्माणि भूयांसि महान्महत्तमः ।	
कुर्वन् शशासावनिमण्डलं यशः	
स्फीतं निधायारुरुहे परं पदम् ॥	
	७

सूतः—

तदादिराजस्य यशोविजृम्भितं
 गुणैर^१शेषैर्गुणवत्सभाजितम् ।
 क्षत्ता महाभागवतः सदस्पते
 कौषारविं प्राह गृणन्तमर्चयन् ॥

८

विदुरः—

सोऽभिषिक्तः पृथुर्विप्रैर्लब्धाशेषसुरार्हणः ।
 बिभ्रत्स वैष्णवं तेजो बाह्वोर्याभ्यां दुदोह गाम् ॥

९.

कोऽन्वस्य कीर्तिं न शृणोत्यभिज्ञो
 यद्विक्रमोच्छिष्टमशेषभूपाः ।
 लोकाः सपाला उपजीवन्ति काम-
 मद्यापि तन्मे वद कर्म शुद्धम् ॥

१०

मैत्रेयः—

गङ्गायमुनयोर्नेद्योरन्तराक्षेत्रमावसन् ।

आरब्धानेव बुभुजे भोगान्पुण्यजिहासया ॥

११

सर्वत्रास्खलितादेशः सप्तद्वीपैकदण्डधृक् ।

अन्यत्र ब्राह्मणकुलादन्यत्राच्युतगोत्रतः ॥

१२

एकदासीन्महासत्तृदीक्षा तत्र दिवौकसाम् ।

समाजो ब्रह्मर्षीणां च राजर्षीणां च सत्तम ॥

१३

तस्मिन्नर्हत्सु सर्वेषु स्वर्चितेषु यथार्हतः ।

उत्थितः सदसो मध्ये ताराणामुडुराडिव ॥	१४
प्रांशुः पीनायतभुजो गौरः कञ्जारुणेक्षणः ।	
सुनासः सुमुखः सौम्यः पीनांसः सुद्विजस्मितः ॥	१५
व्यूढवक्षा बृहच्छोणिर्वलिवल्गुदलोदरः ।	
आवर्तनाभिरोजस्वी काञ्चनोरुदग्रपात् ॥	१६
सूक्ष्मवक्त्रासितस्निग्धमूर्धजः कम्बुकन्धरः ।	
महाधने दुकूलाग्र्ये परिधायोपवीय च ॥	१७
व्यञ्जिताशेषगात्रश्रीर्नियमे न्यस्तभूषणः ।	
कृष्णाजिनधरः श्रीमान्कुशपाणिः कृतोचितः ॥	१८
शिशिरस्निग्धताराक्षः समैक्षत समन्ततः ।	
ऊचिवानिदमुर्वीशः सदः संहर्षयन्निव ॥	१९
चारु चित्रपदं श्लक्ष्णं मृष्टं गूढमविक्लवम् ।	
सर्वेषामुपकारार्थं तदा अनुवदन्निव ॥	२०
राजा—	
सभ्याः शृणुत भद्रं वः साधवो य इहागताः ।	
सत्सु जिज्ञासुभिर्धर्ममावेद्यं स्वमनीषितम् ॥	२१
अहं दण्डधरो राजा प्रजानामिह योजितः ।	
रक्षिता वृत्तितः स्वेषु सेतुषु स्थापिता पृथक् ॥	२२
तस्य मे तदनुष्ठानाद्यानाहुर्ब्रह्मवादिनः ।	
लोकाः स्युः कामसन्दोहा यस्य तुष्यति दिष्टदृक् ॥	२३

य उद्धरेत्करं राजा प्रजा धर्मेष्वशिक्षयन् ।	
प्रजानां शमलं भुङ्क्ते भगं च स्वं जहाति सः ॥	२४
तत्प्रजा भर्तृपिण्डार्थं स्वार्थमेवानसूयवः ।	
कुरुताधोक्षजधियस्तर्हि मेऽनुग्रहः कृतः ॥	२५
यूयं तदनुमोदध्वं पितृदेवर्षयोऽमलाः ।	
कर्तुः शास्तुरनुज्ञातुस्तुल्यं यत्प्रेत्य तत्फलम् ॥	२६
अस्ति यज्ञपतिर्नाम केषांचिदर्हसत्तमाः ।	
इहामुत्र च लक्ष्यन्ते ज्योत्स्नावत्यः क्वचिद्भुवः ॥	२७
मनोरुत्तानपादस्य ध्रुवस्यापि महीपतेः ।	
प्रियव्रतस्य राजर्षेरङ्गस्यास्मत्पितुः पितुः ॥	२८
ईदृशानामथान्येषामजस्य च भवस्य च ।	
प्रह्लादस्य बलेश्चापि कृत्यमस्ति गदाभृता ॥	२९
दौहित्रादीनृते मृत्योः शोच्यान्धर्मविमोहितान् ।	
वर्गस्वर्गापवर्गाणां प्रायेनैकात्म्यहेतुना ॥	३०

यत्पादसेवाभिरुचिस्तपस्विना-

मशेषजन्मोपचितं मलं धियः ।

सद्यः क्षिणोत्यन्वहमेधती सती

यथा पदाङ्गुष्ठविनिः सृता सरित् ॥

३१

विनिर्धुताशेषमनोमलः पुमा-

नसङ्गविज्ञानविशेषवीर्यवान् ।

यदङ्घ्रिमूले कृतकेतनः पुन- र्न संसृतिं क्लेशवहां प्रपद्यते ॥	३२
तमेव यूयं भजतात्मवृत्तिभि- र्मनोवचःकायगुणैः स्वकर्मभिः । अमायिनः कामदुघाङ्घ्रिपङ्कजं यथाधिकारावसितार्थसिद्धयः ॥	३३
असाविहानेकगुणो गुणोऽध्वरः पृथग्विधद्रव्यगुणक्रियोक्तिभिः । सम्पद्यतेऽर्थाशयलिङ्गनामभि- र्विशुद्धविज्ञानघनः स्वरूपतः ॥	३४
प्रधानकालाशयधर्मसङ्गहे शरीर एष प्रतिपद्य चेतनाम् । क्रियाफलत्वेन विभुर्विभाव्यते यथानलो दारुषु तद्गुणात्मकः ॥	३५
अहो ममामी वितरन्त्यनुग्रहं हरिं गुरुं यज्ञभुजामधीश्वरम् । स्वधर्मयोगेन यजन्ति मामका निरन्तरं क्षोणितले दृढव्रताः ॥	३६
मा जातु तेजः प्रभवेन्महर्द्धिभि- स्तितिक्षया तपसा विद्यया च ।	

देदीप्यमानेऽजित देवतानां कुले स्वयं राजकुलाद्विजानाम् ॥	३७
ब्रह्मण्यदेवः पुरुषः पुरातनो नित्यं हरिर्यच्चरणाभिवन्दनात् । अवाप लक्ष्मीमनपायिनीं यशो जगत्पवित्रं च महत्तमाप्रणीः ॥	३८
यत्सेवयाशेषगुहाशयः स्वरा- द्विप्रप्रियस्तुष्यति काममीश्वरः । तदेव तद्धर्मपरैर्विनीतैः सर्वात्मना ब्रह्मकुलं निषेव्यताम् ॥	३९
पुमँल्लभेतानतिषेलमात्मनः प्रसीदतोऽत्यन्तशमं स्वतः स्वयम् । यं नित्यसम्बन्धनिषेवया ततः परं किमत्रास्ति मुखं हविर्भुजाम् ॥	४०
अश्रात्यनन्तः खलु तत्त्वकोविदैः ^१ शुद्धाहुतं यन्मुख इज्यनामभिः । न वै तथा चेतनया बहिष्कृते हुताशने पारमहंस्य पर्यगुः ॥	४१

यद्ब्रह्म नित्यं विरजं सनातनं
 श्रद्धातपोमङ्गलमौनसंयमैः ।
 समाधिना विभ्रति हार्थदृष्टये
 यत्रेदमादर्श इवावभासते ॥

४२

तेषामहं पादसरोजरेणु-
 मार्या वहैयाधिकिरीटमायुः ।
 यं नित्यदा विभ्रत आशु पापं
 नश्यत्यमुं सर्वगुणा भजन्ति ॥

४३

गुणायनं शीलधनं कृतञ्च
 वृद्धाश्रयं संवृणतेऽनु सम्पदः ।
 प्रसीदतां ब्रह्मकुलं गवां च
 जनार्दनः सानुचरश्च मह्यम् ॥

४४

मैत्रेयः—

इति ब्रुवाणं नृपतिं पितृदेवद्विजातयः ।
 तुष्टुवुर्हृष्टमनसः सायुवादेन साधवः ॥
 पुत्रेण जयते लोकानिति सत्यवती श्रुतिः ।
 ब्रह्मदण्डहतः पापो यद्वेनोऽत्यतरत्तमः ॥
 हिरण्यकशिपुश्चापि भगवन्निन्दया तमः ।
 विविक्षुरत्यगात्सूनोः प्रह्लादस्यानुभावतः ॥

४५

४६

४७

वीरवर्यं पितः पृथ्व्याः समाः सञ्जीव शाश्वतीः ।

यस्येदृश्यच्युते भक्तिः सर्वलोकैकभर्तारि ॥

४८

अहो वयं ह्यद्य पवित्रकीर्ते

त्वयैव नाथेन मुकुन्द नाथाः ।

य उत्तमश्लोकतमस्य विष्णो-

र्ब्रह्मण्यदेवस्य कथां व्यनक्ति ॥

४९

नात्यद्भुतमिदं नाथ तवाजीव्यानुशासनम् ।

प्रजानुरागो महतां प्रकृतिः करुणात्मनाम् ॥

५०

अद्य नस्तमसः पारस्त्वयोपासादितः प्रभो ।

भ्राम्यतां नष्टदृष्टीनां कर्मभिर्देवसंज्ञितैः ॥

५१

नमो विवृद्धसत्त्वाय पुरुषाय महीयसे ।

यो ब्रह्मक्षत्रमाविश्य विभर्तीदं स्वतेजसा ॥

५२

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे एकविंशोऽध्यायः ॥

॥ द्वाविंशोऽध्यायः ॥

मैत्रेयः—

जनेषु प्रगृणत्स्वेवं पृथुं पृथुलविक्रमम् ।

तत्रोपजग्मुर्मुनयश्चत्वारः सूर्यवर्चसः ॥

१

श्रीभाग—45*

तांस्तु सिद्धेश्वरान् राजा व्योम्नोऽवतरतोर्विषा ।

लोकानपापान्कुर्वत्या सानुगोचष्ट लक्षितान् ॥

२

तद्दर्शनोद्गतान्प्राणान्प्रत्यादित्सुरिवोत्थितः ।

ससदस्यानुगो वैभ्य इन्द्रियेशो गुणानिव ॥

३

गौरवाद्यन्त्रितः सभ्यः प्रश्रयानतकन्धरः ।

विधिवत्पूजयांचक्रे गृहीताद्यर्हणासनान् ॥

४

तत्पादशौचसलिलैर्माजितालकबन्धनः ।

तत्र शीलवतां वृत्तमाचरन्मानयन्निव ॥

५

हाटकासन आसीनान्स्वधिष्ण्येष्विव पावकान् ।

श्रद्धासंयमसंयुक्तः प्रीतः प्राह भवाप्रजान् ॥

६

पृथुः—

अहो आचरितं किं मे मङ्गलं मङ्गलायनाः ।

यस्य वो दर्शनं ह्यासीद्दुर्दर्शानां च योगिभिः ॥

७

किं तस्य दुर्लभतरमिह लोके परत्र च ।

यस्य विप्राः प्रसीदन्ति शिवो विष्णुश्च सानुगः ॥

८

नैव लक्षयते लोको लोकान्पर्यटतोऽपि यान् ।

यथा रुर्वदृशं सर्वं आत्मानं येऽस्य हेतवः ॥

९

अधना अपि ते धन्याः साधवो गृहमेधिनः ।

यद्गृहा ह्यर्हवर्चाम्बुतृणभूमीश्वरावराः ॥

१०

व्यालालयद्रुमा वै तेऽप्यरिक्ताखिलसम्पदः ।

२२] चतुर्थस्कन्धः ५१५

यद्गृहास्तीर्थपादीयपादतीर्थविवर्जिताः ॥ ११

स्वागतं वो द्विजश्रेष्ठा यद्रतानि मुमुक्षवः ।
चरन्ति श्रद्धया धीरा बाला एव बृहन्ति च ॥ १२

कच्चिन्नः कुशलं नाथा इन्द्रियार्थार्थवेदिनाम् ।
व्यसनावाप एतस्मिन्पतितानां स्वकर्मभिः ॥ १३

भवत्सु कुशलप्रश्न आत्मारामेषु नेष्यते ।
कुशलाकुशला यत्र न सन्ति मतिवृत्तयः ॥ १४

तदहं कृतविस्मयः सुहृदो वस्तपस्विनाम् ।
संपृच्छे भव एतस्मिन्क्षेत्रे^१म केनाञ्जसा भवेत् ॥ १५

व्यक्तमात्मवतामात्मा भगवानात्मभावनः ।
स्वानामनुग्रहायेमां सिद्धरूपी चरत्यजः ॥ १६

मैत्रेयः—

पृथोस्तत्सूक्तमाकर्ण्य सारं सुष्ठु मितं मधु ।
स्मयमान इव प्रीत्या कुमारः प्रत्युवाच ह ॥ १७

सनत्कुमारः—

साधु पृष्टं महाराज सर्वभूतहितात्मना ।
भवता विदुषा चापि साधूनां मतिरीदृशी ॥ १८

सङ्गमः खलु साधूनामुभयेषां च सम्मतः ।
यत्सम्भाषणसम्प्रश्नः सर्वेषां वितनोति शम् ॥ १९

अस्यैव राजन्भवतो मधुद्विषः

पादारविन्दस्य गुणानुवादाने ।

रति^१र्दुरापा विधुनोति नैष्ठिकी

कामं कषायं मलमन्तरात्मनः ॥

२०

शास्त्रेष्वियानेव सुनिश्चितो नृणां

क्षेमस्य सध्रयग्विमृशेषु हेतुः ।

असङ्ग आत्मव्यतिरिक्त आत्मनि

दृढा रतिर्ब्रह्मणि निर्गुणे च या ॥

२१

सा श्रद्धया भगवद्धर्मचर्यया

जिज्ञासयाध्यात्मिकयोगनिष्ठया ।

योगेश्वरोपासनया च नित्यं

पुण्यश्रवः कथया पुण्यया च ॥

२२

अर्थेन्द्रियारामसगोष्ठचतृष्णया

तत्सम्मतानामपरिग्रहेण च ।

विविक्तरुच्या परितोष आत्म-

न्विना हरेर्गुणपीयूषपानात् ॥

२३

अहिंसया पारमहंस्यचर्यया

स्मृत्या मुकुन्दाचरिताश्रयसीधुना ।

यमैरकामैर्नियमैश्चाप्यनिन्दया
निरीहया द्वन्द्वतितिक्षया च ॥ २४

हरेर्मुहुस्तत्परकर्णपूर-
गुणाभिधानेन विजृम्भमाणया ।
भक्त्या ह्यसङ्गः सदसत्यनात्मनि
स्यान्निर्गुणे ब्रह्मणि चाञ्जसा रतिः ॥ २५

यदा रतिर्ब्रह्मणि नैष्ठिकी पुमा-
नाचार्यवाञ्छानविरागरंहसा ।
दहत्यवीर्यं हृदयं जीवकोशं
पञ्चात्मकं योनिमिवोत्थितोऽग्निः ॥ २६

दग्धाशयो मुक्तसमस्तद्रुणो
नैवात्मनो बहिरन्तर्विचष्टे ।
परात्मनोर्यद्व्यवधानं पुरस्ता-
त्स्वप्ने यथा पुरुषस्तद्विनाशे ॥ २७

आत्मानमिन्द्रियार्थं च परं यदुभयोरपि ।
सत्याशय उपाधौ वै पुमान्पश्यति नान्यदा ॥ २८

निमित्ते सति सर्वत्र जलादावपि पूरुषः ।
आत्मनश्च परस्यापि भिदां पश्यति नान्यदा ॥ २९

इन्द्रियैर्विषयाकृष्टैराक्षिप्तं ध्यायतां मनः ।
चेतनां हरते बुद्धेः स्तम्बस्तोयमिव हृदात् ॥ ३०

अश्रयत्यनुस्मृतिश्चित्तं ज्ञानभ्रंशः स्मृतिक्षये । तद्रोधं कवयः प्रादुरात्मापह्वमात्मनः ॥	३१
नातः परतरो लोके पुंसः स्वार्थव्यतिक्रमः । यदध्यन्यस्य प्रेयस्त्वमात्मनः स्वव्यतिक्रमात् ॥	३२
अर्थेन्द्रियार्थाभिध्यानं सर्वार्थापह्वो नृणाम् । भ्रंशितो ज्ञानविज्ञानाच्चेनाविशति मुख्य ^१ ता ॥	३३
न कुर्यात्कर्हिचित्सङ्गं तमस्तीव्रं तिती ^२ रिषुः । धर्मार्थकाममोक्षाणां यदत्यन्तविघातकम् ॥	३४
तत्रापि मोक्ष एवार्थ आत्यन्तिकतयेष्यते । त्रैवर्ग्योर्थो यतो नित्यं कृतान्तभयसंयुतः ॥	३५
परेऽवरे च ये भावा गुणव्यतिकरादनु । न तेषां विद्यते क्षेममीशविध्वंसिताशिषाम् ॥	३६
तत्त्वं नरेन्द्र जगतामथ तस्थुषां च देहेन्द्रियासुधिपणात्मभिरावृतानाम् । यः क्षेत्रवित्तपतया हृदि विध्वगाविः प्रत्यक्चकास्ति भगवांस्तमवेहि सोऽस्मि ॥	३७
यस्मिन्निदं सदसदात्मतया विभाति मायाविवेकविधुति स्रजि वाऽहिबुद्धिः ।	

- तं नित्यमुक्तपरिशुद्धविबुद्धतत्त्वं
प्रत्यूढकर्मकलिलप्रकृतिं प्रपद्ये ॥ ३८
- यत्पादपङ्कजपलाशविलासभक्त्या
कर्माशयं ग्रथितमुद्ग्रथयन्ति सन्तः ।
तद्वन्न रिक्तमतयो यतयोऽपि रुद्ध-
स्रोतोगणास्तमरणं भज वासुदेवम् ॥ ३९
- कृच्छ्रो महानिह भवार्णवमप्लवेशां
षड्वर्गनक्रमसुखेन तितीरिषन्ति ।
तत्त्वं हरेर्भगवतो भजनीयमङ्घ्रिं
कृत्वोडुपं व्यसनमुत्तर दुस्तरार्णम् ॥ ४०

मैत्रेयः—

- स एवं ब्रह्मपुत्रेण कुमारेणात्ममेधसा ।
दर्शितात्मगतिः सम्यक्प्रशस्योवाच तं नृपः ॥ ४१

राजा—

- कृतो मेऽनुग्रहः पूर्वं हरिणार्तानुकम्पिना ।
तमापादायितुं ब्रह्मन्भगवन्यूयमागताः ॥ ४२
- निष्पादितश्च कात्स्न्येन भगवद्विर्घृणालुभिः ।
साधूच्छिष्टं हि मे सर्वमात्मना सह किं ददे ॥ ४३
- प्राणा दाराः सुतान्ब्रह्मन् गृहाश्च सपरिच्छदाः ।
राज्यं बलं मही कोश इति सर्वं निवेदितम् ॥ ४४

सैनापत्यं च राज्यं च दण्डनेतृत्वमेव च ।	
सर्वलोकाधिपत्यं च वेदशास्त्रविद्वहति ॥	४५
स्वमेव ब्राह्मणो भुङ्क्ते स्वं वस्ते स्वं ददाति च ।	
तस्यैवानुग्रहेणात्रं भुञ्जते क्षत्रियादयः ॥	४६

यैरीदृशी भगवतो गतिरात्मवाद्

एकान्ततो निगमिभिः प्रतिपादिता नः ।

तुष्यन्त्वदभ्रकरुणाः स्वकृतेन नित्यं

को नाम तत्प्रतिकरोति विनोदपात्रम् ॥

४७

मैत्रेयः—

त आत्मयोगपतय आदिराजेन पूजिताः ।	
शीलं तदीयं शंसन्तः खेऽभूवन्मिषतां नृणाम् ॥	४८
वैन्यस्तु धुर्यो महतां संस्थित्याध्यात्मशिक्षया ।	
आप्तकाममिवात्मानं मेन आत्मन्यवस्थितः ॥	४९
कर्माणि च यथाकालं यथादेशं यथाबलम् ।	
यथोचितं यथावित्तमकरोद्ब्रह्मसात्कृतम् ॥	५०
फलं ब्रह्मणि विन्यस्य निर्विपङ्गः समाहितः ।	
कर्माध्यक्षं च मन्वान आत्मानं प्रकृतेः परम् ॥	५१
गृहेषु वर्तमानोऽपि स साम्राज्यश्रियान्वितः ।	
नासज्जतेन्द्रियार्थेषु निरहंमतिरर्कवत् ॥	५२
एवमध्यात्मयोगेन कर्माण्यनुसमाचरन् ।	

पुत्रानुत्पादयामास पञ्चार्चिष्यात्मसम्मतान् ॥	५३
विजिताश्वं धूम्रकेशं हर्यक्षं द्रविणं वृकम् ।	
सर्वेषां लोकपालानां दधारैकः पृथुर्गुणान् ॥	५४
गोपीथाय जगत्सृष्टेः काले स्वे स्वेऽच्युतात्मकः ।	
मनोवाग्वृत्तिभिः सौम्यैर्गुणैः संरञ्जयन्प्रजाः ॥	५५
राजेल्यधानामधेयं सोमराज इवापरः ।	
सूर्यवद्विस्तृजन्गृह्णन्प्रतपंश्च भुवो वसु ॥	५६
दुर्धर्षस्तेजसेवाग्निर्महेन्द्र इव दुर्जयः ।	
तितिक्षया धरित्रीव द्यौरिवाभीष्टदो नृणाम् ॥	५७
वर्षति स्म यथाकामं पर्जन्य इव तर्पयन् ।	
समुद्र इव दुर्बोधः सत्त्वेनाचलराडिव ॥	५८
धर्मराडिव शिक्षाया ^१ माश्रये ^२ हिमवानिव ।	
कुवेर इव कोशाढ्यो गुप्तार्थे वरुणो यथा ॥	५९
मातरिश्वेव सर्वात्मा वलेन ^३ सहसौजसा ।	
अविपह्यतया देवो भगवान्भूतराडिव ॥	६०
कन्दर्प इव सौन्दर्ये मनस्वी मृगराडिव ।	
वात्सल्ये मनुवन्नृणां प्रभुत्वे भगवानजः ॥	६१
बृहस्पतिर्ब्रह्मवादे आत्मवत्त्वे स्वयं हरिः ।	

भक्त्या गोगुरुविप्रेषु विष्वक्सेनानुवर्तिषु ॥	६२
द्विया प्रश्रयशीलाभ्यामात्मतुल्यः परोद्यमे ॥	६२॥
कीर्त्योर्ध्वगीतया पुम्भिस्त्रैलोक्ये तत्र तत्र ह ।	
प्रविष्टः कर्णरन्ध्रेषु स्त्रीणां रामः सतामिव ॥	६३॥

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे द्वाविंशोऽध्यायः ॥

॥ त्रयोविंशोऽध्यायः ॥

मैत्रेयः—

दृष्ट्वात्मानं प्रवयसमेकदा वैन्य आत्मना ।	
आत्मना वर्धिताशेषस्वानुसर्गः प्रजापतिः ॥	१
जगतस्तस्थुषश्चापि वृत्तिदो धर्मभृत्सताम् ।	
निष्पादितेश्वरादेशो यदर्थमिह जज्ञिवान् ॥	२
आत्मजेष्वात्मजां न्यस्य विरहाद्गुदतीमिव ।	
प्रजासु विमनःस्वेकः सदारोऽगात्तपोवनम् ॥	३
तत्राप्यदाभ्यनियमो वैखानससुसम्भते ।	
आरब्ध उग्रतपसि यथा स्वविजये पुरा ॥	४
कन्दमूलफलाहारः ^१ शुष्कपर्णाशनः क्वचित् ।	
अढभक्षः कति ^२ चित्पक्षान्वायुभक्षस्ततः परम् ॥	५

श्रीष्मे पञ्चतपा वीरो वर्षास्वासारषाण्मुनिः ।	
आकण्ठमग्नः शिशिर उदके स्थण्डिलेशयः ॥	६
तितिक्षुर्यतवाग्दान्त ऊर्ध्वरेता जितानिलः ।	
आरिराधयिषुः कृष्णमचरत्तप उत्तमम् ॥	७
तेन क्रमानुसिद्धेन ध्वस्तकर्मामलाशयः ।	
प्राणायामैः सन्निरुद्धषड्वर्गश्छिन्नबन्धनः ॥	८
सनत्कुमारो भगवान्यदाहाध्यात्मिकं परम् ।	
योगं तेनैव पुरुषमभजत्पुरुषर्षभः ॥	९
भगवद्धर्मिणः साधोः श्रद्धया यततः सदा ।	
भक्तिर्भगवति ब्रह्मण्यनन्यविषयाभवत् ॥	१०
तस्यानया भगवतः परिकर्मशुद्ध-	
सत्त्वात्मनस्तदनु संस्मरणानुपूर्त्या ।	
ज्ञानं विरक्तिमदभून्निशितेन येन	
चिच्छेद् संशयपदं निजजीवकोशम् ॥	११
छिन्नान्यधीरधिगतात्मगतिर्निरीह-	
स्तत्तत्त्यजेऽच्छिनदिदं वयुनेन येन ।	
तावन्न योगगतिभिर्व्यतिरप्रमत्तो	
यावद्गदाग्रजकथासु रतिं न कुर्यात् ॥	१२
एवं स वीरप्रवरः संयोज्यात्मानमात्मनि ।	
ब्रह्मभूतो दृढं काले तत्याज स्वं कलेवरम् ॥	१३

सम्पीड्य पायुं पाष्णिभ्यां वायुमुत्सारयन् शनैः ।	
नाभ्यां कोष्ठेष्ववस्थाप्य हृदुरःकण्ठशीर्षणि ॥	१४
उत्सर्पयंस्तु तं मूर्ध्नि क्रमेणावेश्य निःस्पृहः ।	
वायुं वायौ क्षितौ कायं तेजस्तेजस्ययूयुजत् ॥	१५
खान्याकाशे द्रवं तोये यथास्थानं विभागशः ।	
क्षितिमम्भसि तत्तेजस्यदो वायौ नभस्यमुम् ॥	१६
इन्द्रियेषु मनस्तानि तन्मात्रेषु यथोद्भवम् ।	
भूतादिनामून्युत्क्षिप्य महत्यात्मनि सन्दधे ॥	१७
तं सर्वगुणविन्यासं जीवे मायामये न्यधात् ॥	१७॥
तं चानुशयमात्मस्थमसावनुशयी पुमान् ।	
ज्ञानवैराग्यवीर्येण स्वरूपस्थोऽजहात्प्रभुः ॥	१८॥
अर्चिर्नाम महाराज्ञी तत्पत्न्यनुगता वनम् ।	
सुकुमार्यतदर्हा च यत्पद्भ्यां स्पर्शनं भुवः ॥	१९॥
अतीव भर्तुर्ब्रतधर्मनिष्ठया	
शुश्रूपया चारषदेहयात्रया ।	
नाविन्दतार्तिं परिकर्षितापि सा	
प्रेयस्करस्पर्शनमाननिर्वृतिः ॥	२०॥
देहं विपन्नाखिलचेतनादिकं	
पत्युः पृथिव्या दयितस्य चात्मनः ।	

आलक्ष्य किञ्चिच्च विलप्य सा सती
चितामथारोपयदद्रिसानुनि ॥

२१॥

विधाय कृत्यं हृदिनीजलाप्लुता
दत्त्वोदकं भर्तुरुदारकर्मणः ।

नत्वा दिविस्थांस्त्रिदशांस्त्रिः परीत्य
विवेश वह्निं ध्यायती भर्तृपादौ ॥

२२॥

विलोक्यानुगतां साध्वीं पृथुं वीरवरं पतिम् ।
तुष्टुवुर्वरदा देवैर्देवपत्न्यः सहस्रशः ॥

२३॥

कुर्वत्यः कुसुमासारं तस्मिन्मन्दरसानुनि ।
नदत्स्वमरतूर्येषु गृणन्ति स्म परस्परम् ॥

२४॥

देव्यः—

अहो इयं वधूर्धन्या या चैवं भूभुजां पतिम् ।
सर्वात्मना पतिं भेजे यज्ञेशं श्रीर्वधूरिव ॥

२५॥

सैषा नूनं ब्रजत्यूर्ध्वं मनुं धैन्यं पतिं सती ।
पश्यतास्मानतीत्यार्चिर्दुर्विभाव्येन कर्मणा ॥

२६॥

तेषां दुरापं किं त्वन्यन्मर्त्यानां भगवत्पदम् ।
भुवि लोलगुषो ये वै नैष्कर्म्यं साधयन्त्युत ॥

२७॥

स वञ्चितो बतात्मध्रुक् कृच्छ्रेण महता भुवि ।
लब्ध्वापवर्ग्यं मानुष्यं विषयेषु विपज्जते ॥

२८॥

मैत्रेयः—

१स्तुवतीष्वमरस्त्रीषु पतिलोकं गता वधूः ।	
यं वा आत्मविदां धुर्यो वैन्यः प्रापाच्युताशयः ॥	२९॥
इत्थंभूतानुभावोऽसौ पृथुः स भगवत्तमः ।	
कीर्तितं तस्य चरितमुद्दामचरितस्य ते ॥	३०॥
य इदं सुमहत्पुण्यं श्रद्धयावहितः पठेत् ।	
श्रावयेच्छृणुयाद्वापि स पृथोः पदवीमियात् ॥	३१॥
ब्राह्मणो ब्रह्मवर्चस्वी राजन्यो जगतीपतिः ।	
वैश्यः पठन्विद्रपतिः स्याच्छूद्रः सत्तमतामियात् ॥	३२॥
२त्रिःकृत्वा इदमाकर्ण्य नरो नार्यथवाहता ।	
अप्रजः सुप्रजतमो निर्धनो धनवत्तमः ॥	३३॥
अस्पष्टकीर्तिः सुयशा मूर्खो भवति पण्डितः ।	
इदं स्वस्त्ययनं पुंसाममङ्गल्यनिवारणम् ॥	३४॥
धन्यं यशस्यमायुष्यं स्वर्ग्यं कलिमलापहम् ॥	३५
धर्मार्थकाममोक्षाणां सम्यक्सिद्धिमभीप्सुभिः ।	
श्रद्धयैतदनुश्राव्यं चतुर्णां कारणं परम् ॥	३६
विजयाभिमुखो राजा श्रुत्वैतदभियाति यान् ।	
वलिं तस्मै हरन्त्यग्रे राजानः पृथवे यथा ॥	३७
मुक्तान्यसङ्गो भगवत्यमलां भक्तिमुद्धहन् ।	

२४]

चतुर्थस्कन्धः

५२७

वैन्यस्य चरितं पुण्यं शृणुयाच्छ्रावयेत्पठेत् ॥

३८

वैचित्रवीर्याभिहितं महन्माहात्म्यसूचकम् ।

अस्मिन्कृतमतिर्मर्त्यः पार्थिवीं गतिमाप्नुयात् ॥

३९

अनुदिनमिदमादरेण शृण्व-

न्पृथुचरितं प्रथयन्विमुक्तसङ्गः ।

भगवति भवसिन्धुपोतपादे

स च निपुणां लभते रतिं मनुष्यः ॥

४०

इति श्रीमद्भागवते महापुराणे अष्टादशसहस्रिकायां

संहितायां चतुर्थस्कन्धे त्रयोविंशोऽध्यायः ॥

॥ चतुर्विंशोऽध्यायः ॥

मैत्रेयः—

विजिताश्वोऽधिराजासीत्पृथुपुत्रः पृथुश्रवाः ।

यवीयोभ्योऽददात्काष्ठा भ्रातृभ्यो भ्रातृवत्सलः ॥

१

हर्षक्षयादिशत्रुप्रार्थी धूम्रकेशाय दक्षिणाम् ।

प्रतीर्चीं वृकसंज्ञाय तुर्यां द्रविणसे विभुः ॥

२

अन्तर्धानगतिं शक्राल्लब्ध्वान्तर्धानसंज्ञितः ।

अपत्यत्रयमाधत्त शिखण्डिन्यां सुसंमतम् ॥

३

पावकः पवमानश्च श्लुचिरित्यग्नयः पुरा ।

वसिष्ठशापादुत्पन्नाः पुनर्योगगतिं गताः ॥	४
अन्तर्धानो नभस्वत्यां हविर्धानमविन्दत ।	
य इन्द्रमश्वहन्तारं विद्वानपि न जग्निवान् ॥	५
राज्ञां वृत्तिं करादानदण्डशुल्कादिदारुणाम् ।	
मन्यमानो दीर्घसत्रव्याजेन विससर्ज ह ॥	६
तत्रापि हंसं पुरुषं परमात्मानमात्मदृक् ।	
यजंस्तल्लोकतामाप कुशलेन समाधिना ॥	७
हविर्धानाद्धविर्धानी विदुरासूत षट् सुतान् ।	
वर्हिषदं गयं शुक्लं कृष्णं सत्यं जितव्रतम् ॥	८
वर्हिषत्सुमहाभागो हविर्धानिः प्रजापतिः ।	
क्रियाकाण्डेषु निष्णातो योगेषु च कुरूद्वह ॥	९
यस्येदं देवयजनमनु यज्ञं वितन्वतः ।	
प्राचीनाभ्रैः कुशैरासीदास्त्वृतं वसुधातलम् ॥	१०
सामुद्रीं देवदेवोक्तामुपयेमे शतद्रुतिम् ।	
यां वीक्ष्य चारुसर्वाङ्गीं किशोरीं सुष्ठुलङ्किताम् ॥	११
परिक्रमन्तीमुद्गाहे चकमेऽग्निः शुकीमिव ॥	११॥
विवुधासुरगन्धर्वमुनिसिद्धनरोरगाः ।	
विजिताः सूर्यया दिक्षु कनयन्त्यैव नूपुरैः ॥	१२॥
प्राचीनवर्हिषः पुत्राः शतद्रुत्यां दशाभवन् ।	

तुल्यनामवृताः सर्वे धर्मस्नाताः प्रचेतसः ॥ १३ ॥

पित्रादिष्टाः प्रजासर्गे तपसे^१ऽर्णवमाविशत् ।
दशवर्षसहस्राणि तपसाऽर्चस्तपस्पतिम् ॥ १४ ॥

यदुक्तं पथि दृष्टेन गिरिशेन प्रसीदता ।
तद्भ्वायन्तो जपन्तश्च पूजयन्तश्च संयताः ॥ १५ ॥

विदुरः—

प्रचेतसां गिरित्रेण यथासीत्पथि सङ्गमः ।
यदुताह हरः प्रीतस्तन्नो ब्रह्मन्वदार्थवत् ॥ १६ ॥

सङ्गमः खलु विप्रर्षे शिवेनेह शरीरिणाम् ।
दुर्लभो मुनयो दध्युरसङ्गाद्यमभीषितम् ॥ १७ ॥

आत्मारामोऽपि यस्त्वस्य लोककल्पस्य राधसे ।
शक्त्या युक्तो विचरति घोरया भगवान्भवः ॥ १८ ॥

मैत्रेयः—

प्रचेतसः पितुर्वाक्यं शिरसादाय साधवः ।
दिशं प्रतीर्त्वा प्रययुस्तपस्यादृतचेतसः ॥ १९ ॥

समुद्रमुपविस्तीर्णमपश्यन्सुमहत्सरः ।
महन्मन इव स्वच्छं प्रसन्नसलिलाशयम् ॥ २० ॥

नीलरक्तोत्पलाम्भोजकह्लारेन्दीवराकरम् ।
हंससारसचक्राह्वकारण्डवनिक्वृजितम् ॥ २१ ॥

मत्तभ्रमरसौख्यहृष्टरोमलताङ्घ्रिपम् ।	
पद्मकोशरजो दिक्षु विक्षिपत्पवनोत्सवम् ॥	२२॥
तत्र गान्धर्वमाकर्ण्य दिव्यमार्गमनोहरम् ।	
विसिस्म्युराजपुत्रास्ते मृदङ्गपणवाद्यनु ॥	२३॥
तर्ह्येव सरसस्तस्मान्निष्क्रामन्तं सहानुगम् ।	
उपगीयमानममरप्रवरं विबुधानुगैः ॥	२४॥
तप्तहेमनिकायाभं शितिकण्ठं त्रिलोचनम् ।	
प्रसादसुमुखं वीक्ष्य प्रणेमुर्जातकौतुकाः ॥	२५॥
स तान्प्रयन्नार्तिहरो भगवान्धर्मवत्सलः ।	
धर्मज्ञान् शीलसम्पन्नान्प्रीतः प्रीतानुवाच ह ॥	२६॥

॥ श्रीरुद्रगीता ॥

श्रीरुद्रः—

यूयं वेदिषदः पुत्रा विदितं वञ्चिकीर्षितम् ।	
अनुग्रहाय भद्रं व एवं मे दर्शनं कृतम् ॥	२७॥
यः परं रंहसः साक्षात्त्रिगुणाज्जीवसंज्ञितात् ।	
भगवन्तं वासुदेवं प्रपन्नः स प्रियो हि मे ॥	२८॥

स्वधर्मनिष्ठः शतजन्मभिः पुमा-

न्विरिञ्चतामेति ततः परं हि माम् ।

अव्याकृतं भागवतोऽथ वैष्णवं

पदं यथाहं विबुधाः कलात्यये ॥

२९॥

अथ भागवता यूयं प्रियाः स्थ भगवान्यथा ।

न मद्भागवतानां च प्रेयानन्योऽस्ति कर्हिचित् ॥

३० ॥

इदं विवित्तं जप्तव्यं पवित्रं मङ्गलं परम् ।

निःश्रेयसकरं चापि श्रूयतां तद्वदामि वः ॥

३१ ॥

मैत्रेयः—

इत्यनुक्रोशहृदयो भगवानाह तान् शिवः ।

वद्वाञ्छलीनराजपुत्रान्नारायणपरो वचः ॥

३२ ॥

श्रीरुद्रः—

जितं त आत्मविद्भुर्य स्वस्तये स्वस्तिरस्तु मे ।

भवता राधसा राद्धं सर्वस्मा आत्मने नमः ॥

३३ ॥

नमः पङ्कजनाभाय भूतसूक्ष्मेन्द्रियात्मने ।

वासुदेवाय शान्ताय कूटस्थाय स्वरोचिषे ॥

३४ ॥

सङ्कर्षणाय सूक्ष्माय दुरन्तायान्तकाय च ।

नमो विश्वप्रबोधाय प्रद्युम्नायान्तरात्मने ॥

३५ ॥

नमो नमोऽनिरुद्धाय हृषीकेशेन्द्रियात्मने ।

नमः परमहंसाय पूर्णाय निश्चृतात्मने ॥

३६ ॥

स्वर्गापवर्गद्वाराय नित्यं शुचिषदे नमः ।

नमो हिरण्य^१वीर्याय चातुर्होत्राय तन्त्रवे ॥

३७ ॥

नम ऊर्जे इषे त्रय्याः पतये यज्ञरेतसे ।

तृप्तिदाय च जीवानां नमः सर्वरसात्मने ॥	३८॥
सर्वसन्वात्मदेहाय विशेषाय स्थवीयसे ।	
नमस्त्रैलोक्यपालाय सहओजोबलाय च ॥	३९॥
अर्थलिङ्गाय नमसे नमोऽन्तर्बहिरात्मने ।	
नमः पुण्याय लोकाय अमुष्मै भूरिवर्चसे ॥	४०॥
प्रवृत्ताय निवृत्ताय पितृदेवाय कर्मणे ।	
नमो धर्मविपाकाय मृत्यवे दुःखदाय च ॥	४१॥
नमस्त आशिषामीश मनवे कारणात्मने ।	
नमो धर्माय बृहते कृष्णायकुण्ठमेघसे ॥	४२॥
पुरुषाय पुराणाय सांख्ययोगेश्वराय च ।	
शक्तित्रयसमेताय मीढुषेऽहंकृतात्मने ॥	४३॥
चेतनाकूतिरूपाय नमो वाचोविभूतये ॥	४४
दर्शनं नो दिदृक्षुणां देहि भागवतार्चितम् ।	
रूपं प्रियतमं स्वानां सर्वेन्द्रियगुणाञ्जनम् ॥	४५
स्निग्धप्रावृद्धनश्यामं सर्वसौन्दर्यसङ्ग्रहम् ।	
चार्वीयतचतुर्बाहुं सुजातरुचिराननम् ॥	४६
पद्मकोशपलाशाक्षं सुन्दरभ्रु सुनासिकम् ।	
सुद्विजं सुकपोलास्यं समकर्मविभूषणम् ॥	४७
प्रीतिप्रहसितापाङ्गमलकैरुपशोभितम् ।	

२४]

चतुर्थस्कन्धः

५३३

लसत्पङ्कजकिञ्जल्कदुकूलं मृष्टकुण्डलम् ॥

४८

स्फुरत्किरीटवलयहारनूपुरमेखलम् ।

शङ्खचक्रगदापद्ममालामण्युत्तमर्द्धिमत् ॥

४९

सिंहस्कन्धत्विषो विभ्रत्सौभगग्रीवकौस्तुभम् ।

श्रियानपायिन्याक्षिप्रनिकषाश्मोरसोल्लसत् ॥

५०

पूररेचकसंविभ्रवलिवल्गुदलोदरम् ।

प्रतिसंक्रामयद्विश्रं नाभ्यावर्तगभीरया ॥

५१

श्यामश्रोण्यधिरोचिष्णुदुकूलस्वर्णमेखलम् ।

समचार्वद्धिजङ्घोरुनिम्नजानुसुदर्शनम् ॥

५२

पदा शरत्पद्मपलाशरोचिषा

नखद्युभिर्नोऽन्तरघं विधुन्वता ।

प्रदर्शय स्वीयमपास्तसाध्वसं

पदं गुरो मार्गगुरुस्तमोजुषाम् ॥

५३

एतद्रूपमनुध्येयमात्मशुद्धिमभीप्सताम् ।

यद्भक्तियोगोऽभयदः स्वधर्ममनुतिष्ठताम् ॥

५४

भवान्भक्तिमता लभ्यो दुर्लभः सर्वदेहिनाम् ।

स्वाराज्यस्याप्यभिमत एकान्तेनात्मविद्वतिः ॥

५५

तं दुराराध्यमाराध्य सतामपि दुरापया ।

एकान्तभक्त्या को वाञ्छेत्पादमूलं विना बहिः ॥

५६

यत्र निर्विष्टमरणं कृतान्तो नाभिमन्यते ।
 विश्वं विध्वंसयन्वीर्यशौर्यविस्फूर्जितभ्रुवा ॥
 क्षणार्धेनापि तुलये न स्वर्गं नापुनर्भुवम् ।
 भगवत्सङ्गिसङ्गस्य मर्त्यानां किमुताशिषः ॥

५७

५८

अथानघाङ्गेस्तव कीर्तितीर्थयो-
 रन्तर्बहिः स्नानविधूतपाप्मनाम् ।
 भूतेष्वनुक्रोशसुसन्वशीलिनां
 स्थात्सङ्गमोऽनुग्रह एष नस्तव ॥

५९

न यस्य चित्तं बहिरर्थविभ्रमं
 तमोगुहायां च विशुद्धमाविशत् ।
 यद्भक्तियोगानुगृहीतमञ्जसा
 मुनिर्विचष्टे ननु तत्र ते गतिम् ॥

६०

यत्रेदं व्यज्यते विश्वं विश्वस्मिन्नवभाति यत् ।
 तत्त्वं ब्रह्म परं ज्योतिराकाशमिव विस्तृतम् ॥

६१

यो माययेदं पुरुरूपयासृज-
 द्विभर्ति भूयः क्षपयत्यविक्रियः ।
 यद्भेदबुद्धिः सदिवात्मदुस्थया
 तमात्मतन्त्रं भगवन्प्रतीमहि ॥

६२

क्रियाकलापैरिदमेव योगिनः
 श्रद्धान्विताः साधु यजन्ति सिद्धये ।

भूतेन्द्रियान्तःकरणोपलक्षितं

वेदे च तन्त्रे च त एव कोविदाः ॥

६३

त्वमेक आद्यः पुरुषः सुप्तशक्ति-

स्तया रजःसत्त्वतमो विभिद्यते ।

महानहं खं मरुदग्निवार्धराः

सुरर्षयो भूतगणा इदं यतः ॥

६४

सृष्टं स्वशक्तयेदमनुप्रविष्ट-

श्चतुर्विधं पुरमात्मांशकेन ।

अथो विदुस्तं पुरुषं सन्तमन्त-

भुङ्क्ते हृषीकैर्मधु सारघं यः ॥

६५

स एष लोकानतिचण्डवेगो

विकर्षसि त्वं खलु काल^१यानः ।

भूतानि भूतैरनुमेयतत्त्वो

घनावलीर्वायुरिवाविपद्यः ॥

६६

प्रमत्तमुच्चैरितिकृत्यचिन्तया

प्रवृद्धलोभं विषयेषु लालसम् ।

त्वमप्रमत्तः सहसाभिपद्यसे

क्षुल्लेलिहानोऽहिरिवाखुमन्तकः ॥

६७

कस्त्वत्पदाब्जं विजहानि पण्डितो

यस्तेऽवमानव्ययमानकेतनः ।

विशङ्क्यास्मद्गुरुरर्चति स्म य-

द्विनोपपत्तिं मनवश्चतुर्दश ॥

६८

अथ त्वमसि नो ब्रह्मन्परमात्मन्विपश्चिताम् ।

विश्वं रुद्रभयध्वस्तमकुतश्चिद्भया गतिः ॥

६९

इदं जपत भद्रं वो विशुद्धा नृपनन्दनाः ।

स्वधर्ममनुतिष्ठन्तो भगवत्यर्पिताशयाः ॥

७०

तमेवात्मानमात्मस्थं सर्वभूतेष्ववस्थितम् ।

पूजयध्वं गृणन्तश्च ध्यायन्तश्चासकृद्धरिम् ॥

७१

योगादेशमुपासाद्य धारयन्तो मुनिव्रताः ।

समाहितधियः सर्व एतदभ्यसताहृताः ॥

७२

इदमाह पुरास्माकं भगवान्विश्वसृक्पतिः ।

भृग्वादीनामात्मजानां सिसृक्षुः संसिसृक्षताम् ॥

७३

ते वयं नोदिताः सर्वे प्रजासर्गे प्रजेश्वराः ।

अनेन ध्वस्ततमसः सिसृक्ष्मो, विविधाः प्रजाः ॥

७४

अथेदं नित्यदा युक्तो जपन्नवहितः पुमान् ।

अचिराच्छ्रेय आप्नोति वासुदेवपरायणः ॥

७५

श्रेयसामिह सर्वेषां ज्ञानं निःश्रेयसं परम् ।

२४]

चतुर्थस्कन्धः

५३७

सुखं तरति दुष्पारं ज्ञाननौर्यसनार्णवम् ॥

७६

य इमं श्रद्धया युक्तो मद्गीतं भगवत्स्तवम् ।

अधीयानो दुराराध्यं हरिमाराधयत्यसौ ॥

७७

विन्दते पुरुषोऽमुष्माद्यदिच्छत्यस^१त्वरम् ।

मद्गीतगीतात्सुप्रीताच्छ्रेयसामेकवल्लभात् ॥

७८

इदं यः कल्य उत्थाय प्राञ्जलिः श्रद्धयान्वितः ।

शृणुयाच्छ्लावयेन्मर्त्यो मुच्यते कर्मबन्धनैः ॥

७९

गीतं मयेदं नरदेवनन्दनाः

परस्य पुंसः परमात्मनः स्तवम् ।

जपन्त एकाग्रधियस्तपो मह-


श्चरध्वमन्ते तत आस्यथेप्सितम् ॥

८०

इति श्रीमद्भागवते महापुराणे अष्टादशसहस्रिकायां

संहितायां चतुर्थस्कन्धे चतुर्विंशोऽध्यायः ॥

॥ पञ्चविंशोऽध्यायः ॥



मैत्रेयः—

- इति संदिश्य भगवान्बार्हिषदैरभिपूजितः ।
 पश्यतां राजपुत्राणां तत्रैवान्तर्दधे हरः ॥ १
- रुद्रगीतं भगवतः स्तोत्रं सर्वे प्रचेतसः ।
 जपन्तस्ते तपस्तेपुर्वर्षाणामयुतं जले ॥ २
- प्राचीनबर्हिषं क्षत्तः कर्मस्वासक्तमानसम् ।
 नारदोऽध्यात्मतत्त्वज्ञः कृपालुः प्रत्यबोधयत् ॥ ३
- श्रेयस्त्वं कतमद्राजन्कर्मणात्मन ईहसे ।
 दुःखहानिः सुखावाप्तिः श्रेयस्तन्नेह चेष्यते ॥ ४

राजा—

- न जानामि महाभाग परं कर्मापविद्धधीः ।
 ब्रूहि मे विमलं ज्ञानं येन मुच्येय कर्मभिः ॥ ५
- गृहेषु कूटधर्मेषु पुत्रदारधनार्थधीः ।
 न परं विन्दते मूढो भ्राम्यन्संसारवर्त्मसु ॥ ६

नारदः—

- भो भो प्रजापते राजन्पशून्पश्य त्वयाध्वरे ।
 संज्ञापिताञ्जीवसङ्घान्निर्धृणेन सहस्रशः ॥ ७
- एते त्वां सम्प्रतीक्षन्ते स्मरन्तो वैशसं तव ।

सम्परेतमयःकूटैश्छिन्दन्त्युत्थितमन्यवः ॥	८
अत्र ते कथयिष्येऽमुमितिहासं पुरातनम् ।	
पुरञ्जनस्य चरितं निबोध गदतो मम ॥	९
आसीत्पुरञ्जनो नाम राजा राजन्बृहच्छ्रवाः ।	
तस्याविज्ञातनामासीत्सखाऽविज्ञातचेष्टितः ॥	१०
सोऽन्वेषमाणः शरणं बभ्राम पृथिवीं प्रभुः ।	
नानुरूपं यदाविन्ददभूत्स विमना इव ॥	११
न साधु मेने ताः सर्वा भूतले यावतीः पुरः ।	
कामान्कामयमानोऽसौ तस्य तस्योपपत्तये ॥	१२
स एकदा हिमवतो दक्षिणेष्वथ सानुषु ।	
ददर्श नवभिर्द्वाभिः पुरं लक्षितलक्षणाम् ॥	१३
प्राकारोपवनाट्टालपरिखैरक्षतोरणैः ।	
स्वर्णरौप्यायसैः शृङ्गैः सङ्कुलं सर्वतो गृहैः ॥	१४
नीलस्फटिकवैदूर्यमुक्तामरकरारुणैः ।	
कृत्तहर्म्यस्थलीं दीप्तां श्रिया भोगवतीमिव ॥	१५
सभाचत्वररथ्याभिराक्रीडायतनापणैः ।	
चैत्यध्वजपताकाभिर्युक्तां विद्रुमवेदिभिः ॥	१६
पुर्यास्तु बाह्योपवने दिव्यद्रुमलताकुले ।	
नदद्विहङ्गालिकुलकोलाहलजलाशये ॥	१७
हिमनिर्झरविप्रुष्मत्कुसुमाकरवायुना ।	

चलत्प्रवालवितपनलिनीतटसम्पदि ॥	१८
नानारण्यमृगव्रातैरनाबाधे मुनिव्रतैः ।	
आहूतं मन्यते पान्थो यत्र कोकिलकूजितैः ॥	१९
यदृच्छयागतां तत्र ददर्श प्रमदोत्तमाम् ।	
भृत्यैर्दशभिरायान्तीमेकैकशतनायकैः ॥	२०
पञ्चशीर्षाहिना गुप्तां प्रतीहारेण सर्वतः ।	
अन्वेपमाणामृषभमप्रौढां कामरूपिणीम् ॥	२१
सुनासां सुदतीं बालां सुकपोलां वराननाम् ।	
समविन्यस्तकर्णाभ्यां विभ्रतीं कुण्डलश्रियम् ॥	२२
पिशङ्गनीवीं सुश्रोणीं श्यामां कनकमेखलाम् ।	
पद्भ्यां कणःश्यां चलतीं नूपुरैर्देवतामिव ॥	२३
स्तनौ व्यञ्जितकेशोरौ समवृत्तौ निरन्तरौ ।	
वस्त्रान्तेन निगूहन्तीं व्रीडया गजगामिनीम् ॥	२४
तामाह ललितं वीरः सव्रीडस्मितशोभनाम् ।	
स्निग्धेनापाङ्गपुङ्खेन स्पृष्टः प्रेमोद्भ्रमद्भुवा ॥	२५
का त्वं कञ्जपलाशाक्षि कस्यासीह कुतः सति ।	
इमामुपपुरीं भीरु किं चिकीर्षसि शंस मे ॥	२६
क एतेऽनुपथा ये त एकादश महाभटाः ।	
एता वा ललनाः सुभ्रूः कोऽयं तेऽहिः पुरःसरः ॥	२७

त्वं ह्रीर्भवान्यस्यथ वाग्रमापतिं विचिन्वती किं मुनिवद्रहो वने । त्वदङ्घ्रिकामाप्तसमस्तकामं क्व पद्मकोशः पतितः कराग्रात् ॥	२८
नासां वरोर्वन्यतमां भुविस्पृ- क्पुरीमिमां वीरवरेण साकम् । अर्हस्यलङ्घ्युर्तुमदभ्रकर्मणा लोकं परं श्रीरिव यज्ञपुंसा ॥	२९
यदेष माऽपाङ्गविखण्डितेन्द्रियं सब्रीडभावस्मितविभ्रमद्भुवा । त्वयोपसृष्टो भगवान्मनोभवः प्रबाधतेऽथानुगृहाण शोभने ॥	३०
त्वदाननं सुभ्रु सुतारलोचनं व्यालम्बिनीलालकवृन्दसंवृतम् । उन्नीय मे दर्शय वल्गुवाचकं यद्व्रीडया नाभिमुखं शुचिस्मिते ॥	३१
इत्थं पुरञ्जनं नारी याचमानमधीरवत् । अभ्यनन्दत तं वीरं हसन्ती वीर मोहिता ॥	३२
न विदाम वयं सम्यक्कर्तारं पुरुषर्षभ । आत्मनश्च परस्यापि गोत्रं नाम च यत्कृतम् ॥	३३

इहाद्य सन्तमात्मानं विदाम न ततः परम् ।	
येनेयं निर्मिता वीर पुरी शरणमात्मनः ॥	३४
एते सखायः सख्यो मे नरा नार्यश्च मानद ।	
सुप्तायां मयि जागर्ति नागोऽयं पालयन्पुरीम् ॥	३५
दिष्ट्यागतोऽसि भद्रं ते ग्राम्यान्कामानभीप्ससे ।	
उद्वहिष्यामि तांस्तेऽहं स्वबन्धुभिररिन्दम ॥	३६
इमां त्वमधितिष्ठस्व पुरीं नवमुखीं विभो ।	
मयोपनीतान्गृहानः कामभोगान् शतं समाः ॥	३७
कं नु त्वदन्यं रमये ह्यरतिज्ञमकोविदम् ।	
असम्परायाभिमुखमश्वस्तनविदं पशुम् ॥	३८
धर्मो ह्यत्रार्थकामौ च प्रजानन्दोऽमृतं यशः ।	
लोका विशोका विरजा यां न केवलिनो विदुः ॥	३९
पितृदेवर्षिमर्त्यानां भूतानामात्मनश्च ह ।	
क्षेम्यं वदन्ति शरणं भवेऽस्मिन्यद्रूहाश्रमः ॥	४०
का नाम वीर विख्यातं वदान्यं प्रियदर्शनम् ।	
न वृणीत प्रियं प्राप्तं मादृशी त्वादृशं पतिम् ॥	४१
कस्या मनस्ते भुवि भोगिभोगयोः	
स्त्रिया न सज्जेद्भुजयोर्महाभुज ।	
योऽनाथवर्गाधिमलं घृणोद्धत-	
स्मितावलोकेन चरत्यपोहितुम् ॥	४२

नारदः—

इति तौ दम्पती तत्र समुद्य समयं मिथः ।	
तां प्रविश्य पुरीं राजन्मुमुदाते शतं समाः ॥	४३
उपगीयमानो ललितं तत्र तत्र च गायकैः ।	
क्रीडन्परिवृतः स्त्रीभिर्हृदिनीमाविशच्छुचौ ॥	४४
सप्तोपरि कृता द्वारः पुरस्तस्यास्तु द्वे अधः ।	
पृथग्विषयगत्यर्थं तस्यां यः कश्चनेश्वरः ॥	४५
पञ्च द्वारस्तु पौरस्त्या दक्षिणैका तथोत्तरा ।	
पश्चिमे द्वे अमूषां ते नामानि नृप वर्णये ॥	४६
खद्योताऽविर्मुखी च प्राग्द्वारावेकत्र निर्मिते ।	
विभ्राजितं जनपदं याति ताभ्यां द्युमत्सखः ॥	४७
नलिनी नालिनी च प्राग्द्वारावेकत्र निर्मिते ।	
अवधूतसखस्ताभ्यां विषयं याति सौरभम् ॥	४८
मुख्यानाम पुरस्ताद्वास्तयाऽपणवहूदनौ ।	
विषयौ याति पुरराडूसज्ञविपणान्वितः ॥	४९
पितृहूर्त्प पुर्या द्वादक्षिणेन पुरञ्जनः ।	
राष्ट्रं दक्षिण ^१ पञ्चालं याति श्रुतधरान्वितः ॥	५०
देवहूर्नाम पुर्या द्वा उत्तरेण पुरञ्जनः ।	
राष्ट्रमुत्तरपञ्चालं याति श्रुतधरान्वितः ॥	५१

आसुरी नाम पश्चाद्वास्तया याति पुरञ्जनः ।	
ग्रामकं नाम विषयं ^१ दुर्मदेन समन्वितः ॥	५२
निर्ऋतिर्नाम पश्चाद्वास्तया याति पुरञ्जनः ।	
वैशसं नाम विषयं लुब्धकेन समन्वितः ॥	५३
अन्धावमीषां पौराणां निर्वाकपेशस्कृतावुभौ ।	
अक्षण्वतामधिपतिस्ताभ्यां याति करोति च ॥	५४
स यर्हन्तःपुरगतो विषूचीनसमन्वितः ।	
मोहं प्रसादं हर्षं वा याति जायात्मजोद्भवम् ॥	५५
एवं कर्मसु संसक्तः कामात्मा वञ्चितोऽबुधः ।	
महिषी यद्यदीहेत तत्तदेवान्ववर्तत ॥	५६
क्वचित्पिबन्त्यां पिबति मदिरां मदविह्वलः ।	
अभ्रन्त्यां क्वचिदश्नाति जक्षत्यां सह जक्षति ॥	५७
क्वचिद्गायति गायन्त्यां रुदत्यां ^२ रुदति क्वचित् ।	
क्वचिद्धसन्त्यां हसति जल्पन्त्यामनु जल्पति ॥	५८
क्वचिद्धावति धावन्त्यां तिष्ठन्त्यामनु तिष्ठति ।	
अनु शेते शयानायामन्वास्ते क्वचिदासतीम् ॥	५९
क्वचिच्छृणोति शृण्वन्त्यां पश्यन्त्यामनु पश्यति ।	
क्वचिज्जिघ्रति जिघ्रन्त्यां स्पृशन्त्यां स्पृशति क्वचित् ॥	६०
क्वचिच्च शोचतीं जायामनु शोचति दीनवत् ।	

२६]

चतुर्थस्कन्धः

५४५

अनु हृष्यति हृष्यन्त्यां मुदितामनु मोदते ॥

६१

विप्रलब्धो महिष्यैवं सर्वप्रकृतिवञ्चितः ।

नेच्छन्ननुकरोत्यज्ञः क्लैब्यात्क्रीडासृगो यथा ॥

६२

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे पञ्चविंशोऽध्यायः ॥

॥ षड्विंशोऽध्यायः ॥

नारदः—

स एकदा महेष्वासो रथं पञ्चाश्रमाशुगम् ।

द्वीषं द्विचक्रमेकाक्षं त्रिवेणुं पञ्चबन्धुरम् ॥

१

एकरश्म्येकदमनमेकनीडं द्विकूबरम् ।

पञ्चप्रहरणं सप्तवरुथं पञ्चविक्रमम् ॥

२

हैमोपस्करमारुह्य स्वर्णवर्माक्षयेषुधिः ।

एकादशचमूनाथः पञ्चप्रस्थमगाहनम् ॥

३

चचार मृगयां तत्र दृप्त आत्तेषुकार्मुकः ।

विहाय जायामतदर्हा मृगव्यसनलालसः ॥

४

आसुरीं वृत्तिमाश्रित्य घोरात्मा निरनुग्रहः ।

न्यहनन्निशितैर्बाणैर्वनेषु वनगोचरान् ॥

५

तीर्थेषु प्रतिदृष्टेषु राजा मेध्यान्पशून्वने ।

यावदर्थमलं लुब्धो हन्यादिति नियम्यते ॥

६

य एवं कर्म नियतं विद्वान्कुर्वीत मानवः ।	
कर्मणा तेन राजेन्द्र ज्ञानेन न स लिप्यते ॥	७
अन्यथा कर्म कुर्वाणो मानारूढो निबध्यते ।	
गुणप्रवाहपतितो नष्टप्रज्ञो ब्रजत्यघः ॥	८
तत्र निर्भिन्नगात्राणां चित्रवाजैः शिलीमुखैः ।	
विप्लवोऽभूद्दुःखितानां दुस्सहः करुणात्मनाम् ॥	९
शशान्वराहान्महिषान्गवयान्रुरुशल्यकान् ।	
मेध्यानन्यांश्च विविधान्विनिघ्नन् श्रममध्यगात् ॥	१०
ततः क्षुत्तृप्परिश्रान्तो निवृत्तो गृहमेधिवान् ।	
कृतस्नानोचिताहारः संविवेश गतक्लमः ॥	११
आत्मानमर्हयांचक्रे धूपालेपस्त्रगादिभिः ।	
साध्वलङ्कृतसर्वाङ्गो महिष्यामादधे मनः ॥	१२
तृप्तो हृष्टः सुदृप्तश्च कन्दर्पाकृष्टमानसः ।	
न व्यचष्ट वरारोहां गृहिणीं गृहमेधिनीम् ॥	१३
अन्तः पुरस्त्रियोऽपृच्छद्विमना इव वेदिषत् ।	
अपि वः कुशलं रामाः सेश्वरीणां यथा पुरा ॥	१४
न तथैतर्हि रोचन्ते गृहेषु गृहसम्पदः ।	
^१ यदि न स्याद्गृहे माता पत्नी वा पतिदेवता ॥	१५

१ व्यङ्गे रथ इव प्राज्ञः को नामासीत् दीनवत् ।

[इतीदमर्थं कचिदधिकं दृश्यते]

क वर्तते सा ललना मज्जन्तं व्यसनार्णवे ।
या मामुद्धरते प्रज्ञां दीपयन्ती पदे पदे ॥

१६

रामाः—

नरनाथ न जानीमस्त्वत्प्रिया यद्व्यवस्यति ।
भूतले निरवस्तारे शयानां पश्य शत्रुहन् ॥

१७

नारदः—

पुरञ्जनः स्वमहिषीं निरीक्ष्यावधुतां भुवि ।
तत्सङ्गोन्मथितज्ञानो वैक्लव्यं परमं ययौ ॥

१८

सान्त्वयन् ऋक्षण्या वाचा हृदयेन विदूयता ।
प्रेयस्याः स्नेहसंरम्भलिङ्गमात्मनि नाभ्यगात् ॥

१९

अनुनिन्येऽथ शनकैर्वीरोऽनुनयकोविदः ।
पस्पर्श पादयुगलमाह चोत्सङ्गलालितम् ॥

२०

पुरञ्जनः—

नूनं त्वकृतपुण्यास्ते भृत्या येष्वीश्वराः शुभे ।
कृतागस्वात्मसात्कृत्वा शिक्षादण्डं न युञ्जते ॥

२१

परमोऽनुग्रहो दण्डो भृत्येषु प्रमुणार्पितः ।
बालो न वेद तत्तन्वि बन्धुकृत्यममर्षणः ॥

२२

सा त्वं मुखं सुदति सुध्वनुरागमार-

ब्रीडाविलम्बविलसद्भसितावलोकम् ।

नीलालकालिभिरुपस्कृतमुन्नसं नः

स्वानां प्रदर्शय मनस्विनि बल्गुवाक्यम् ॥

२३

तस्मिन्दधे दममहं तव वीरपत्नि

योऽन्यत्र भूसुरकुलात्कृतकिल्बिषस्तम् ।

पश्ये न वीतभयमुन्मुदितं त्रिलोक्या-

मन्यत्र वै मुररिपोरितरत्र दासात् ॥

२४

वक्रं न ते वितिलकं मलिनं विहर्ष

संरम्भभीममविमृष्टमपेतरागम् ।

पश्ये स्तनावपि शुचोपहतौ सुजातौ

त्रिम्वाधरं विगतकुङ्कुमपङ्करागम् ॥

२५

तन्मे प्रसीद सुहृदः कृतकिल्बिषस्य

स्त्रैरं गतस्य मृगयां व्यसनातुरस्य ।

का देवरं वशगतं कुसुमास्त्रवेग-


विस्रस्त^१पौंस्रमुशती न भजेत कृत्ये ॥

२६

इति श्रीमद्भागवते महापुराणे अष्टादशसहस्रिकायां

संदितायां चतुर्थस्कन्धे षड्विंशोऽध्यायः ॥

॥ सप्तविंशोऽध्यायः ॥



नारदः—

- इत्थं पुरञ्जनं सद्यग्वशमानीय विभ्रमैः ।
 पुरञ्जनी महा^१राज रेमे रमयती पतिम् ॥ १
- स राजा महिषीं राजन्सुस्नातां रुचिराननाम् ।
 कृतस्वस्त्ययनां तृप्ताभ्यनन्ददुपागताम् ॥ २
- तयोपगूढः परिरब्धकन्धरो
 रहोन्तुमन्त्रैरपकृष्टचेतनः ।
 न कालरंहो बुबुधे दुरत्ययं
 दिवा निशेति प्रमदापरिग्रहः ॥ ३
- शयान उन्नद्धमदो महामना
 महार्हतल्पे महिषीभुजोपधिः ।
 तामेव वीरो मनुते परं यत-
 स्तमोभिभूतो न निजं परं च यत् ॥ ४
- तथैवं रममाणस्य कामकश्मलचेतसः ।
 क्षणार्धमिव राजेन्द्र व्यतिक्रान्तं नवं वयः ॥ ५
- तस्यामजनयत्पुत्रान्पुरञ्जन्यां पुरञ्जनः ।
 शतान्येकादश विराडायुषोऽऽर्धमथात्यगात् ॥ ६

दुहितृर्दशोत्तरशतं पितृमातृयशस्करीः ।	
शीलैर्दार्यगुणोपेताः पौरञ्जन्यः प्रजापते ॥	७
स पञ्चालपतिः पुत्रान्पितृवंशविवर्धनान् ।	
दारैः संयोजयामास दुहितृः सदृशैर्वरैः ॥	८
पुत्राणां चाभवन्पुत्रा एकैकस्य शतं शतम् ।	
यैवै पौरञ्जनो वंशः पञ्चालेषु समेधितः ॥	९
तेषु तद्विक्रथहारेषु गृहक्रोशानुजीविषु ।	
निरूढेन ममत्वेन विषयेष्वन्वबध्यत ॥	१०
ईशे च ऋतुभिर्घोरैर्दीक्षितः पशुमारकैः ।	
देवान्पितृन्भूतपतीन्नानाकामो यथा भवान् ॥	११
युक्तेष्वेवं प्रमत्तस्य कुटुम्बासक्तचेतसः ।	
आससाद् स वै कालो योऽप्रियः प्रिययोषिताम् ॥	१२
चण्डवेग इति ख्यातो गन्धर्वाधिपतिर्नृपः ।	
गन्धर्वास्तस्य बलिनः षष्ट्युत्तरशतत्रयम् ॥	१३
गन्धर्वस्तादृशीरस्य मैथुन्यश्च सितासिताः ।	
परिवृत्त्या विलुम्पन्ति सर्वकामविनिर्मिताम् ॥	१४
ते चण्डवेगानुचराः पुरञ्जनपुरं यदा ।	
हर्तुमारोभिरे तत्र प्रत्यषेधत्प्रजागरः ॥	१५
स सप्तभिः शतैरेको विशत्या च शतं समाः ।	

२७]

चतुर्थस्कन्धः


५५१

पुरञ्जनपुराध्यक्षो गन्धर्वैर्युयुधे बली ॥	१६
क्षीयमाणे स्वसम्बन्धे एकस्मिन्बहुभिर्युधा ।	
चिन्तां परां जगामार्तः सराष्ट्रपुरबान्धवः ॥	१७
स एव पुर्यां मधुभुक्पञ्चालेषु स्वपार्षदैः ।	
उपनीतं बलिं गृह्णन्स्त्रीजितो नाविदद्भयम् ॥	१८
कालस्य दुहिता काचित्त्रिलोकीं वरमिच्छती ।	
पर्यटन्ती न बर्हिष्मन्प्रत्यनन्दत कश्चन ॥	१९
^१ दौर्भाग्येनात्मनो लोके विश्रुता दुर्भगेति सा ।	
या तुष्टा राजर्षये तु वृतादात्पूरवे वरम् ॥	२०
कदाचिदटमाना सा ब्रह्मलोकान्महीं गतम् ।	
वत्रे बृहद्रतं मां तु जानती काममोहिता ॥	२१
मयि संरभ्य विपुलमदाच्छापं सुदुःसहम् ।	
स्थातुमर्हसि नैकत्र मद्याच्चाविमुखो मुने ॥	२२
ततो विहृतसङ्करुपा कन्यका यवनेश्वरम् ।	
मयोपदिष्टमासाद्य वत्रे नाम्ना भयं पतिम् ॥	२३
ऋषभं यवनानां त्वां वृणे वीरेप्सितं पतिम् ।	
सङ्करुपस्त्वयि भूतानां कृतः किल न रिष्यति ॥	२४
द्वाविमावनुशोचन्ति बालावसद्वग्रहौ ।	

यल्लोकशास्त्रोपनतं न राति न तदिच्छति ॥	२५
अथो भजस्व मां भद्र भजतीं मे दयां कुरु ।	
एतावान्पौरुषो धर्मो यदार्ताननुकम्पते ॥	२६
कालकन्योदितवचो निशम्य यवनेश्वरः ।	
चिकीर्षुर्देवगुह्यं स सस्मितं तामभाषत ॥	२७
मया निरूपितस्तुभ्यं पतिरात्मसमाधिना ।	
नाभिनन्दति लोकोऽयं त्वामभद्राम ^१ सम्मताम् ॥	२८
त्वमव्यक्तगतिर्भुङ्क्व लोकं कर्मविनिर्मितम् ।	
याहि मे पृतनायुक्ता प्रजा नाशं प्रणेष्य ^२ सि ॥	२९
प्रज्वारोऽयं मम भ्राता त्वं च मे भगिनी भव ।	
चराम्युभाभ्यां लोकेऽस्मिन्नव्यक्तो भीमसैनिकः ॥	३०

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे सप्तविंशोऽध्यायः ॥

॥ अष्टाविंशोऽध्यायः ॥



नारदः—

सैनिका भयनान्नो ये बर्हिष्मन् दिष्टकारिणः ।	
प्रज्वारकालकन्याभ्यां विचेरुरवनीमिमाम् ॥	१
त एकदा तु रभसा पुरञ्जनपुरीं नृप ।	
रुरुधुर्भौमभोगाढ्यां जरत्पन्नगपालिताम् ॥	२
कालकन्यापि बुभुजे पुरञ्जनपुरं बलात् ।	
ययाभिभूतः पुरुषः सद्यो निःसारतामियात् ॥	३
तयोपमुज्यमानां वै यवनाः सर्वतोदिशम् ।	
द्वार्षिः प्रविश्य सुभृशं प्रादेयन्सकलां पुरीम् ॥	४
तस्यां प्रपीड्यमानायामभिमानी पुरञ्जनः ।	
अवापोरुविधांस्तापान्कुटुम्बी ममताकुलः ॥	५
कन्योपगूढो नष्टश्रीः कृपणो विषयात्मकः ।	
नष्टप्रज्ञो हृतैश्वर्यो गन्धर्वयवनैर्बलात् ॥	६
विशीर्णां स्वपुरीं वीक्ष्य प्रतिकूलाननादृतान् ।	
पुत्रान्पौत्रानुगामात्याज्जायां च गतसौहृदाम् ॥	७
आत्मानं कन्यया ग्रस्तं पञ्चालानरिदूषितान् ।	
दुरन्तचिन्तामापन्नो न लेभे तत्प्रतिक्रियाम् ॥	८
कामानभिलषन्दीनो यातयामांश्च कन्यया ।	

विगतात्मगतिस्त्रेहः पुत्रदारांश्च लालयन् ॥	९
गन्धर्वयवनाक्रान्तां कालकन्योपमर्दिताम् ।	
हातुं प्रचक्रमे राजा तां पुरीमनिकामतः ॥	१०
भयनाम्नोऽग्रजो भ्राता प्रज्वरः प्रत्युपस्थितः ।	
ददाह तां पुरीं कृत्स्नां भ्रातुः प्रियचिकीर्षया ॥	११
तस्यां सन्दह्यमानायां सपौरैः सपरिच्छदः ।	
कौटुम्बिकः कुटुम्बिन्या उपातप्यत सान्वयः ॥	१२
यवनोपरुद्धायतनो प्रस्तायां कालकन्यया ।	
पुर्यां प्रज्वारसंसृष्टः पुरपालोऽन्वतप्यत ॥	१३
न ^१ शेके सोऽवितुं तत्र पुरुकृच्छोरुवेपथुः ।	
गन्तुमैच्छत्ततो वृक्षकोटरादिव ^२ सानलात् ॥	१४
शिथिलावयवो यर्हि गन्धर्वैर्हृतपौरुषः ।	
यवनैररिभी राजन्नुपरुद्धो रुरोदह ॥	१५
दुहितृः पुत्रपौत्रांश्च जामिजामातृपार्षदान् ।	
स्वत्वावशिष्टं यत्किञ्चिद्ब्रह्मकोशपरिच्छदम् ॥	१६
अहं ममेति स्वीकृत्य गृहेषु कुमतिर्गृही ।	
दध्यौ प्रमदया दीनो विप्रयोग उपस्थिते ॥	१७
लोकान्तरं गतवति मय्यनाथा कुटुम्बिनी ।	

वर्तिष्यते कथं त्वेषा बालकाननुशोचती ॥	१८
न मय्यनाशिते भुङ्क्ते नास्नाते स्नाति मत्परा ।	
मयि रुष्टे सुसन्त्रस्ता भर्त्सिते यतवाग्भयात् ॥	१९
प्रबोधयति माऽविज्ञं व्युषिते शोककर्शिता ।	
^१ वर्त्मैतद्रूहमेधीयं वीरसूरपि नेष्यति ॥	२०
कथं नु दारका दीना दारकीर्वापरायणाः ।	
वर्तिष्यन्ते मयि गते भिन्ननाव इवोदधौ ॥	२१
एवं कृपणया बुद्ध्या शोचन्तमतदर्हणम् ।	
प्रहीतुं कृतधीरेनं भयनामाभ्यपद्यत ॥	२२
पशुवद्यवनैरेष नीयमानः स्वकं क्षयम् ।	
अन्वद्रवन्ननुपथाः शोचन्तो भृशमातुराः ॥	२३
पुरीं विहायोपगत उपरुद्धो भुजङ्गमः ।	
यदा तमेवानु पुरीं विशीर्णां प्रकृतिं गता ॥	२४
विकृष्यमाणा प्रसभं यवनेन बलीयसा ।	
नाविन्दत्तमसाविष्टः सखायं सुहृदं पुरः ॥	२५
तं यज्ञपशवोऽनेन संज्ञप्ता ये दयालुना ।	
कुठारैश्चिच्छिदुः क्रुद्धाः स्मरन्तोऽमीवमस्य तत् ॥	२६
अनन्तपारे तमसि मग्नो नष्टस्मृतिः समाः ।	

शाश्वतीरनुभूयार्तिं प्रमदासङ्गदूषितः ॥	२७
तामेव मनसा गृह्णन्बभूव प्रमदोत्तमा ।	
अनन्तरं विदर्भस्य राजसिंहस्य वेश्मनि ॥	२८
उपयेमे वीर्यपणां वैदर्भीं मलयध्वजः ।	
युधि निर्जित्य राजन्यान्पाण्डयः परपुरञ्जयः ॥	२९
तस्यां स जनयांचक्र आत्मजामसितेक्षणाम् ।	
यवीयसः सप्त सुतान्सप्त द्रविडभूभृतः ॥	३०
एकैकस्याभवत्तेषां राजन्नर्बुदमर्बुदम् ।	
भोक्ष्यते यद्वंशधरैर्महीमन्वन्तरं परम् ॥	३१
अगस्यः प्राग्दुहितरमुपयेमे धृतव्रताम् ।	
यस्यां दृढच्युतो जात इध्मवाहात्मजो मुनिः ॥	३२
विभञ्ज्य तनयेभ्यः क्ष्मां राजर्षिर्मलयध्वजः ।	
आरिराधयिषुः कृष्णं स जगाम कुलाचलम् ॥	३३
हित्वा गृहान्सुतान्भोगान्वैदर्भीं मदिरेक्षणा ।	
अन्वधावत पाण्ड्येशं ज्योत्स्नेव रजनीकरम् ॥	३४
तत्र चन्द्रमसा नाम ताम्रपर्णीं ^१ वटोदका ।	
तत्पुण्यसलिलैर्नित्यमुभयत्रात्मनो मृजन् ॥	३५
कन्दाष्टिभिर्मूलफलैः पुष्पपर्णैस्तृणोदकैः ।	
वर्तमानः शनैर्गात्रकर्षणं तप आस्थितः ॥	३६

शीतोष्णवातवर्षाणि क्षुत्पिपासे प्रियाप्रिये ।	
सुखदुःखे इति द्वन्द्वान्यजयत्समदर्शनः ॥	३७
तपसा विद्यया पक्ककषायो नियमैर्यमैः ।	
युयुजे ब्रह्मण्यात्मानं विजिताक्षानिलाशयः ॥	३८
आस्ते स्थाणुरिवैकत्र दिव्यं वर्षशतं स्थिरः ।	
वासुदेवे भगवति नान्यद्वेदोद्ब्रह्मन्नतिम् ॥	३९.
स व्यापकतयात्मानं व्यतिरिक्ततयात्मनि ।	
विद्वान्स्वप्न इवामर्शसाक्षिणं विररामह ॥	४०
साक्षाद्भगवतोक्तेन गुरुणा हरिणा नृप ।	
विशुद्धज्ञानदीपेन स्फुरता विश्वतोमुखम् ॥	४१
परे ब्रह्मणि चात्मानं परं ब्रह्म तथात्मनि ।	
वीक्षमाणो विहायेक्षामस्मादुपरराम ह ॥	४२.
पतिं परमधर्मज्ञं वैदर्भी मलयध्वजम् ।	
प्रेम्णा पर्यचरद्वित्वा भोगान्स्ता पतिदेवता ॥	४३.
चीरवासा व्रतक्षामा वेणीभूतशिरोरुहा ।	
बभावुपपतिं शान्ता शिखा शान्तमिवानलम् ॥	४४
अजानती प्रियतमं यदोपरतमङ्गना ।	
सुस्थिरासनमासाद्य यथापूर्वमुपाचरत् ॥	४५
यदा नोपालभेताङ्गावूष्माणं पत्युरर्चती ।	
आसीत्संविन्नहृदया यूथभ्रष्टा मृगी यथा ॥	४६

आत्मानं शोचती दीनमबन्धुं विह्वलाश्रुभिः ।	
स्तनावासिच्य विपिने सुखरं प्ररुरोद सा ॥	४७
उत्तिष्ठोत्तिष्ठ राजर्षे इमाद्युदधिमैखलाम् ।	
दस्युभ्यः क्षत्रबन्धुभ्यो विभ्यती पातुमर्हसि ॥	४८
एवं विलपती बाला विपिनेऽनुगता पतिम् ।	
पतिता पादयोर्भर्तू रुदत्यश्रूण्यवर्तयत् ॥	४९
चित्तिं दारुमयीं छित्त्वा तस्यां पत्युः कलेबरम् ।	
आदीप्य चानुमरणे विलपन्ती मनो दधे ॥	५०
तत्र पूर्वतरः कश्चित्सखा ब्राह्मण आत्मवान् ।	
सान्त्वयन्वल्गुना साम्ना तामाह रुदतीं प्रभो ॥	५१
ब्राह्मणाः—	
का त्वं कस्यासि को वायं शयानो यस्य शोचसि ।	
जानासि किं सखायं मां येनाग्रे विचर्चथ ह ॥	५२
अपि स्मरसि चात्मानमविज्ञातसखं सखे ।	
हित्वा मां पदमन्विच्छन्भौमभोगरतो गतः ॥	५३
हंसावहं च त्वं चार्यसखायौ मानसायनौ ।	
अभूतामन्तरावौकः सहस्रपरिवत्सरान् ॥	५४
स त्वं विहाय मां बन्धो गतो ग्राम्यमतिर्महीम् ।	
विचरन्पदमद्राक्षीः कयाचिन्निर्मितं स्त्रिया ॥	५५

पञ्चारामं नवद्वारमेकपालं त्रिकोष्ठकम् ।	
षट्कुलं पञ्चविपणं पञ्चप्रकृति स्त्रीधवम् ॥	५६
पञ्चेन्द्रियार्था आरामा द्वारः प्राणा नव प्रभो ।	
तेजोऽवन्नानि कोष्ठानि कुलमिन्द्रियसङ्ग्रहः ॥	५७
विपणस्तु क्रियाशक्तिर्भूतप्रकृतिरव्यया ।	
शक्त्यधीशः पुमांस्त्वत्र प्रविष्टो नावबुद्ध्यते ॥	५८
तस्मिंस्त्वं रामया स्पृष्टो रममाणोऽश्रुतस्मृतिः ।	
तत्सङ्गादीदृशीं प्राप्तो दशां पापीयसीं प्रभो ॥	५९
न त्वं विदर्भदुहिता नायं वीरः सुहृत्त्वव ।	
न पतिस्त्वं पुरञ्जन्या रुद्धो नवमुखे यया ॥	६०
माया ह्येषा मया स्पृष्टा यत्पुमांसं स्त्रियं सतीम् ।	
मन्यसे नोभयं यद्वै हंसौ पश्यावयोर्गतिम् ॥	६१
अहं भवान्न चान्यस्त्वं त्वमेवाहं विचक्ष्व भो ।	
न नौ पश्यन्ति क्वयश्छिद्रं जातु मनागपि ॥	६२
यथा पुरुष आत्मानमेकमादर्शचक्षुषोः ।	
द्विधाभूतमवेक्ष्येत तथैवान्तरमावयोः ॥	६३
एवं स मानसो हंसो हंसेन प्रतिबोधितः ।	
स्वस्थस्तद्व्यभिचारेण नष्टामाप पुनः स्मृतिम् ॥	६४

बर्हिष्मन्नेतदध्यात्मं पारोक्ष्येण प्रदर्शितम् ।

यत्परोक्षप्रियो देवो भगवान्विश्वभावनः ॥

६५

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे अष्टाविंशोऽध्यायः ॥

॥ एकोनत्रिंशोऽध्यायः ॥

(विदुरमैत्रेयसंवादे प्राचीनबर्हिर्नारदसंवादः)

प्राचीनबर्हिः—

भगवंस्ते वचोऽस्माभिर्न सम्यगवगम्यते ।

कवयस्तद्विजानन्ति न वयं कर्ममोहिताः ॥

१

नारदः—

पुरुषं पुरञ्जनं विद्याद्यत्वनत्तयात्मनः पुरम् ।

एकद्वित्रिचतुष्पादं बहुपादमपादकम् ॥

२

योऽविज्ञाताहृतस्तस्य पुरुषस्य सखेश्वरः ।

यन्न विज्ञायते पुम्भिर्नामभिर्वा क्रियागुणैः ॥

३

यदा जिघृक्षन्पुरुषः कार्त्स्न्येन प्रकृतेर्गुणान् ।

नवद्वारं द्विहस्ताङ्घ्रिं तत्रामनुत साध्विति ॥

४

बुद्धिं तु प्रमदां विद्यान्ममाहमिति यत्कृतम् ।

यामधिष्ठाय देहेऽस्मिन्पुमान्मुङ्क्तेऽक्षभिर्गुणान् ॥

५

सखाय इन्द्रियगणा ज्ञानं कर्म च यत्कृतम् ।	
सख्यस्तद्वृत्तयः प्राणः पञ्चवृत्तिर्यथोरगः ॥	६
बृहद्ब्रह्म मनो विद्यादुभयेन्द्रियनायकम् ।	
पञ्चालाः पञ्चविषया यन्मध्ये नवखं पुरम् ॥	७
अक्षिणी नासिके कर्णौ मुखं शिश्रुगुदाविति ।	
द्वे द्वे द्वारौ बहिर्याति यस्तदिन्द्रियसंयुतः ॥	८
अक्षिणी नासिके आस्यमिति पञ्च पुरः कृताः ।	
दक्षिणा दक्षिणः कर्ण उत्तरा चोत्तरः स्मृतः ॥	९
पश्चिमे इत्यधोद्वारौ गुदं शिश्रुमिहोच्यते ।	
खद्योताविर्मुखी चात्र नेत्रे एकत्र निर्मिते ॥	१०
रूपं विभ्राजितं ताभ्यां विचष्टे चक्षुषेश्वरः ॥	१०॥
नलिनी नालिनी नासे गन्धः सौरभ उच्यते ।	
घ्राणोऽवधूतो मुख्यास्यं विपणो वाग्रसंविद्रसः ॥	११॥
आपणो व्यवहारोऽत्र चित्रमन्धो बहूदनम् ।	
पितृहृद्दक्षिणः ^१ कर्म उत्तरो देवहूः स्मृतः ॥	१२॥
प्रवृत्तं च निवृत्तं च शास्त्रं पञ्चालसंज्ञितम् ।	
पितृयानं देवयानं श्रोत्राच्छ्रुतधराद्भजेत् ॥	१३॥
आसुरी मेढ्रमर्वागद्वाव्येवायो ग्रामिणां रतिः ।	

१ कर्ण

उपस्थो दुर्मदः प्रोक्तो निर्ऋतिर्गुद उच्यते ॥	१४॥
वैशसं नरकं पायुर्लुब्धकोऽन्धौ तु मे शृणु ।	
हस्तपादौ पुमांस्ताभ्यां युक्तो याति करोति च ॥	१५॥
अन्तः पुरं च हृदयं विषूचिर्मन उच्यते ।	
तत्र मोहं प्रसादं वा हर्षं प्राप्नोति तद्गुणैः ॥	१६॥
यथा यथा विक्रियते गुणाक्तो विकरोति वा ।	
तथा तथोपद्रष्टात्मा तद्वृत्तीरनुकार्यते ॥	१७॥
देहो रथस्त्विन्द्रियाश्वः संवत्सररयोऽगतिः ।	
द्विकर्मचक्रस्त्रिगुणध्वजः पञ्चासुबन्धुरः ॥	१८॥
मनोरश्मिर्वुद्धिसूतो हृन्नीडो द्वन्द्वकूबरः ।	
पञ्चेन्द्रियार्थप्रक्षेपः सप्तधातुवरूथकः ॥	१९॥
^१ आकूतिर्विक्रमो बाह्यो मृगतृष्णां प्रधावति ।	
एकादशेन्द्रियचमूः पञ्चसूनाविनोदकृत् ॥	२०॥
संवत्सरश्चण्डवेगः कालो येनोपलक्षितः ॥	२१
तस्याहानीह गन्धर्वा गन्धर्व्यो रात्रयः स्मृताः ।	
हरन्त्यायुः परिक्रान्त्या पट्टञ्चत्तरशतत्रयम् ॥	२२
कालकन्या जरा साक्षाल्लोकस्तां नाभिनन्दति ।	
स्वसारं जगृहे मृत्युः क्षयाय यवनेश्वरः ॥	२३

आधयो व्याधयस्तस्य सैनिका यवनाश्चराः ।	
भूतोपसर्गाश्चरयः प्रज्वारो द्विविधो ज्वरः ॥	२४
एवं बहुविधैर्दुःखैर्दैवभूतात्मसम्भवैः ।	
ह्रियमानः शतं वर्षं देहे देही तमोवृतः ॥	२५
प्राणेन्द्रियमनोधर्मानात्मन्यध्यस्य निर्गुणः ।	
शेते कामलवान्ध्यायन्ममाहमिति कर्मकृत् ॥	२६
यदात्मानमविज्ञाय भगवन्तं परं गुरुम् ।	
पुरुषस्तु विषज्जेत गुणेषु प्रकृतेः स्वहृक् ॥	२७
गुणाभिमानी स तदा कर्माणि कुरुतेऽवशः ।	
शुक्लं कृष्णं लोहितं वा यथा कर्माभिजायते ॥	२८
शुक्लात्प्रकाशभूयिष्ठाँल्लोकानाप्नोति कर्हिचित् ।	
दुःखोदर्कान् क्रियायासांस्तमः शोकोत्कटान्कचित् ॥	२९
क्वचित्पुमान्क्वचिच्च स्त्री क्वचिन्नोभयमन्दधीः ।	
देवो मनुष्यस्तिर्यग्वा यथाकर्मगुणं भवः ॥	३०
क्षुत्परीतो यया दीनः सारमेयो गृहं गृहम् ।	
चरन्विन्दति यद्दिष्टं दण्डमोदनमेव वा ॥	३१
तया कामाशयो जीव उच्चावचपथा भ्रमन् ।	
उपर्यधो वा मध्ये वा याति दिष्टं प्रियाप्रियम् ॥	३२
दुःखेष्वेकतरेणापि दैवभूतात्महेतुषु ।	

जीवस्य न व्यवच्छेदः स्याच्चेत्तत्प्रतिक्रिया ॥	३३
यथा हि पुरुषो भारं शिरसा गुरुमुद्वहन् । तं स्कन्धेन स आदत्ते तथा सर्वाः प्रतिक्रियाः ॥	३४
नैकान्ततः प्रतीकारः कर्मणां कर्म केवलम् । द्वयं ह्यविद्योपसृतं स्वप्ने स्वप्न इवानघ ॥	३५
अर्थे ह्यविद्यमानेऽपि संसृतिर्न निवर्तते । मनसा लिङ्गरूपेण स्वप्ने विचरतो यथा ॥	३६
अथात्मनोऽर्थभूतस्य यतोऽनर्थपरम्परा । संसृतिस्तद्व्यवच्छेदो भक्त्या परमया गुरौ ॥	३७
वासदेवे भगवति भक्तियोगः समाहितः । सध्रीचीनेन वैराग्यं ज्ञानं च जनयिष्यति ॥	३८
सोऽचिरादेव राजर्षे स्यादच्युतकथाश्रयः । शृण्वतः श्रद्धानस्य नित्यदा स्यादधीयतः ॥	३९
यत्र भागवता राजन्साधवो विशदाशयाः । भगवद्गुणानुकथनश्रवणव्यग्रचेतसः ॥	४०

तस्मिन्महन्मुखरिता मधुभिञ्जरित्र-

पीयूषशेषसरितः परितः स्रवन्ति ।

ता ये पिवन्त्यवितृषो नृप गाढकर्णै-

स्तान्न स्पृशन्त्यशनवृद्धभयशोकमोहाः ॥

एतैरुपद्रुतो नित्यं जीवलोकः स्वभावजैः ।	
न करोति हरेर्नूनं कथामृतनिधौ रतिम् ॥	४२
प्रजापतिपतिः साक्षाद्भगवान्गिरिशो मनुः ।	
दक्षादयः प्रजाध्यक्षा नैष्ठिकाः सनकादयः ॥	४३
मरीचिरत्र्यङ्गिरसौ पुलस्त्यः पुलहः ऋतुः ।	
भृगुर्वसिष्ठ इत्येते मदन्ता ब्रह्मवादिनः ॥	४४
अद्यापि वाचस्पतयस्तपोविद्यासमाधिभिः ।	
पश्यन्तोऽपि न पश्यन्ति पश्यन्तं परमेश्वरम् ॥	४५
शब्दब्रह्मणि दुष्पारे चरन्त उरुविस्तरे ।	
मन्त्रलिङ्गैर्व्यवच्छिन्नं भजन्तो न विदुः परम् ॥	४६
यदायमनुगृह्णाति भगवानात्मभावितः ।	
स जहाति मतिं लोके वेदे च परिनिष्ठिताम् ॥	४७
तस्मात्कर्मसु बर्हिष्मन्नज्ञानादर्थकाशिषु ।	
माऽर्थदृष्टिं कृथाः श्रोत्रस्पर्शिष्वस्पृष्टवस्तुषु ॥	४८
स्वं लोकं न विदुस्ते वै यन्न देवो जनार्दनः ।	
आहुर्धूम्रधियो वेदं सकर्मकमतद्विदः ॥	४९
आस्तीर्य दभैः प्रागभैः कात्स्न्येन क्षितिमण्डलम् ।	
स्तब्धो बृहद्वधान्मानी कर्म नावैषि यत्परम् ॥	५०
तत्कर्म हरितोषं यत्सा विद्या तन्मतिर्यया ॥	५०॥

हरिर्देहभृतामात्मा स्वयं प्रकृतिरीश्वरः ।
तत्पादमूलं शरणं यतः क्षेमो नृणामिह ॥ ५१ ॥

स वै प्रियतमश्चात्मा यतो न भयमण्वपि ।
इति वेद स वै विद्वान्यो विद्वान्स गुरुर्हरिः ॥ ५२ ॥

नारदः—

प्रश्न एवं हि संछिन्नो भवतः पुरुषर्षभ ।
अत्र मे वदतो गुह्यं निशामय सुनिश्चितम् ॥ ५३ ॥

क्षुद्रं चरं सुमनसां शरणे मिथित्वा
रक्तं षडङ्घ्रिगणसामसु लुब्धकर्णम् ।
अग्रे वृकानसुतृपोऽविगण्य यान्तं
पृष्ठे मृगं मृगय लुब्धकबाणभिन्नम् । ५४ ॥

सुमनःसमधर्माणां स्त्रीणां शरणं आश्रमे पुष्पमधुगन्धवत्क्षुद्रतमं
कान्यकर्मविपाकजं कामसुखलवं जैह्वचौपस्थ्यादिविचिन्वन्तं मिथुनी-
भूय तदभिनिवेशितमनसं षडङ्घ्रिगणसामगीतवदतिमनोहरवनितादि-
जनालापेष्वतितरामतिप्रलोभितकर्णमग्रे वृकयूथवदात्मन आयुर्हरतोऽ-
होरात्रान्तान्काललवविशेषानविगण्य गृहेषु विहरन्तं पृष्ठत एव
परोक्षमनुप्रवृत्तो लुब्धकः कृतान्तोऽन्तःशरेण यमिह पराविध्यति
तमिममात्मानमहो राजन् भिन्नहृदयं द्रष्टुमर्हसीति^१ ॥ ५५ ॥

१ यथा मृगयुहतं मृगमिति

स त्वं विचक्ष्व मृगचेष्टितमात्मनोऽन्त-
श्चित्तं नियच्छ हृदि कर्णधुनीं च चित्ते ।

जह्यङ्गनाश्रममसत्तमयूथगाथं
प्रीणीहि हंसशरणं विरम क्रमेण ॥ ५६ ॥

राजा—

श्रुतमन्वीक्षितं ब्रह्मन्भगवान्यदभाषत ।
नैतज्जानन्त्युपाध्यायाः किं न ब्रूयुर्विदुर्यदि ॥ ५७ ॥

संशयोऽत्र तु मे विप्र संछिन्नस्तत्कृतो महान् ।
ऋषयोऽपि हि मुह्यन्ति यत्र नेन्द्रियवृत्तयः ॥ ५८ ॥

कर्माण्यारभते येन पुमानिह विहाय तम् ।
अमुत्रान्येन देहेन जुष्टा^१नि स यदश्रुते ॥ ५९ ॥

इति वेदविदां वादः श्रूयते तत्र तत्र ह ।
कर्म यत्क्रियते प्रोक्तं परोक्षं न प्रकाशते ॥ ६० ॥

नारदः—

येनैवारभते कर्म तेनैवामुत्र तत्पुमान् ।
भुङ्क्ते ह्यव्यवधानेन लिङ्गेन मनसा स्वयम् ॥ ६१ ॥

शयानमिममुत्सृज्य श्वसन्तं पुरुषो यथा ।
कर्मात्मन्याहितं भुङ्क्ते तादृशेनेतरेण वा ॥ ६२ ॥

^२ममैते मनसा यद्यदसावहमिति ब्रुवन् ।

गृहीयात्तत्पुमान्नाद्धं कर्म येन पुनर्भवः ॥	६३॥
यथानुमीयते चित्तमभयैरिन्द्रियेहितैः ।	
एवं प्राग्देहजं कर्म लक्ष्यते चित्तवृत्तिभिः ॥	६४॥
नानुभूतं कचानेन देहेनादृष्टमश्रुतम् ।	
कदाचिदुपलभ्येत यद्रूपं यादृगात्मनि ॥	६५॥
तेनास्य तादृशं राज्ञिलिङ्गिनो देहसम्भवम् ।	
श्रद्धत्स्वाननुभूतोऽर्थो न मनः स्पष्टमर्हति ॥	६६॥
मन एव मनुष्यस्य पूर्वरूपाणि शंसति ।	
भविष्यतश्च भद्रं ते तथैव न भविष्यतः ॥	६७॥
अदृष्टमश्रुतं चात्र कचिन्मनसि दृश्यते ।	
यथा तथानुमन्तव्यं देशकालक्रियाश्रयम् ॥	६८॥
सर्वे क्रमानुरोधेन मनसीन्द्रियगोचराः ।	
आयान्ति ^१ वर्गशो यान्ति सर्वे समनसो जनाः ॥	६९॥
सत्त्वैकनिष्ठे मनसि भगवत्पार्श्ववर्तिनि ।	
तमश्चन्द्रमसीवेदमुपरज्यावभासते ॥	७०॥
नाहंमेति भावोऽयं पुरुषे व्यवधीयते ।	
यावद्बुद्धिमनोक्षार्थगुणव्यूहो ह्यनादिमान् ॥	७१॥
सुप्तिमूर्च्छोपतापेषु प्राणायनविघाततः ।	

नेहतेऽहमिति ज्ञानं मृत्युप्रज्वारयोरपि ॥	७२॥
गर्भे बाल्येऽप्यपौष्कल्यादेकादशविधं तदा ।	
लिङ्गं न दृश्यते यूनः कुहां चन्द्रमसो यथा ॥	७३॥
अर्थेह्यविद्यमानेऽपि संसृतिर्न निवर्तते ।	
ध्यायतो विषयानस्य स्वप्नेऽनर्थागमो यथा ॥	७४॥
एवं पञ्चविधं लिङ्गं त्रिवृत्षोडशविस्तृतम् ।	
एष चेतनया युक्तो जीव इत्यभिधीयते ॥	७५॥
अनेन पुरुषो देहानुपादत्ते विमुञ्चति ।	
हर्षं शोकं भयं दुःखं सुखं चानेन विन्दति ॥	७६॥
यथा तृणजल्लूकेयं नापयात्यपयाति च ।	
न त्यजेन्म्रियमाणोऽपि प्राग्देहाभिमतिं जनः ॥	७७॥
यावदन्यं न विन्देत व्यवधानेन कर्मणाम् ।	
मन एव मनुष्येन्द्र भूतानां भवभावनम् ॥	७८॥
यदाक्षैश्चरितान्ध्यायन्कर्माण्याचिनुतेऽसकृत् ।	
सति कर्मण्यविद्यायां बन्धः कर्मण्यनात्मनः ॥	७९॥
अतस्तद ^१ पवादा ^२ र्थं भज सर्वात्मना हरिम् ।	
पश्यंस्तदात्मकं विश्वं स्थित्युत्पत्त्यप्यया यतः ॥	८०॥

१मैत्रेयः—

भागवतमुख्यो भगवान्नारदो हंसयोर्गतिम् ।	
प्रदर्श्य ह्यमुमामन्त्र्य सिद्धलोकं ततोऽगमत् ॥	८१॥
प्राचीनवर्ही राजर्षिः प्रजासर्गाभिरक्षणे ।	
आदिश्य पुत्रानगमत्तपसे कपिलाश्रमम् ॥	८२॥
तत्रैकाग्रमना वीरो गोविन्दचरणाम्बुजम् ।	
विमुक्तसङ्गोऽनुभजन्भक्त्या तत्समतामगात् ॥	८३॥
एतदध्यात्मपारोक्ष्यं गीतं देवर्षिणानघ ।	
यः श्रावयेद्यः शृणुयात्स लिङ्गेन विमुच्यते ॥	८४॥

एतन्मुकुन्दयशसा भुवनं पुनानं
 देवर्षिवर्यमुखनिःसृतमात्मशौचम् ।
 यः कीर्त्यमानमधिगच्छति पारमेष्ठ्यं
 नास्मिन्भवे भ्रमति मुक्तसमस्तबन्धः ॥

८५॥

अध्यात्मपारोक्ष्यमिदं मयाधिगतमद्भुतम् ।	
एवं त्वियाऽऽश्रमः पुंसश्छिन्नोऽमुत्र च संशयः ॥	८६॥

इति श्रीमद्भागवते महापुराणे अष्टादशसहस्रिकायां
 संहितायां चतुर्थस्कन्धे एकोनविंशोऽध्यायः ॥

- १ भक्तिः कृष्णे यथा जीवेष्वकुण्ठज्ञानमात्मनि ।
 यर्हि स्यादात्मनो भूयादपवर्गस्तु संसृतेः ॥
 अदृष्टं दृष्टवन्नष्टं भूतं स्वप्नवदन्यथा ।
 भूतं भवद्भविष्यञ्च सुप्तं सर्वमहो रहः ॥
 अन्नमय्या समुज्जिन्या व्यभिचार्यत्न सङ्गमः ।
 तत्र शरीर आनन्द आकाशः पुरुषोऽन्वयात् ॥

[इति कोशान्तरे पाठोऽधिको दृश्यते]

॥ त्रिंशोऽध्यायः ॥

विदुरः—

- ये त्वयाभिहिता ब्रह्मन्सुताः प्राचीनबर्हिषः ।
 ते रुद्रगीतेन हरिं सिद्धिमापुः प्रतोष्य काम् ॥ १
- किं बार्हस्पत्येह परत्र वा^१थ
 कैवल्यनाथप्रियपार्श्ववर्तिनः ।
 आसाद्य देवं गिरिशं यदृच्छया
 प्रापुः परं नूनमथ प्रचेतसः ॥ २
- ^२प्रचेतसोऽन्तरुदधौ पितुरादेशकारिणः ।
 जपयज्ञेन तपसा पुरञ्जनमतोषयन् ॥ ३
- दशवर्षसहस्रान्ते पुरुषस्तु सनातनः ।
 तेषामाविरभूत्कृच्छ्रं शान्तेन शमयन्रुचा ॥ ४
- सुपर्णस्कन्धमारूढो मेरुशृङ्गमिवाम्बुदः ।
 पीतवासा मणिग्रीवः कुर्बन्वितिमिरा दिशः ॥ ५
- काशिष्णुना कनकवर्णविभूषणेन
 भ्राजत्कपोलवदनो विलसन्किरीटः ।
 अष्टायुधैरनुचरैर्मुनिभिः सुरेन्द्रै-
 रासेवितो गरुडकिन्नरगीतकीर्तिः ॥ ६

पीनायताष्टमुजमण्डलमध्यलक्ष्म्या

स्पर्धच्छ्रया परिवृतो वनमालयाद्यः ।

वर्हिष्मतः पुरुष आह सुतान्प्रपन्ना-

न्पर्जन्यनादरुतया सघृणावलोकः ॥

७

श्रीभगवान्—

वरं वृणीध्वं भद्रं वो यूयं मे नृपनन्दनाः ।

सौहार्देनापृथग्धर्मास्तुष्टोऽहं सौहृदेन वः ॥

८

योऽनुस्मरति ^१संध्यायां युष्माननुदिनं नरः ।

तस्य भ्रातृष्वात्मसाम्यं तथा भूतेषु सौहृदम् ॥

९

ये तु मां रुद्रगीतेन सायंप्रातः समाहिताः ।

स्तुवन्यहं कामवरान्दास्ये प्रज्ञां च शोभनाम् ॥

१०

यद्यूयं पितुरादेशमग्रहीष्ट मुदान्विताः ।

अथो व उशती कीर्तिर्लोकाननु भविष्यति ॥

११

भविता विश्रुतः पुत्रोऽनवमो ब्रह्मणो गुणैः ।

य एतामात्मवीर्येण त्रिलोकीं पूरयिष्यति ॥

१२

कण्डोः प्रम्लोचया लब्धा कन्या कमललोचना ।

तां चापविद्धां जगृहुर्भूरुहा नृपनन्दनाः ॥

१३

क्षुत्क्षामाया मुखे राजा सोमः पीयूषवर्षिणीम् ।

देशिनीं रोदमानाया निदधे स दयान्वितः ॥

१४

३०]

चतुर्थस्कन्धः

५७३

प्रजाविसर्ग आदिष्टाः पित्रा मामनुवर्तता ।

तत्र कन्यां वरारोहां तामुद्वहत मा चिरम् ॥

१५

अपृथग्धर्मशीलानां सर्वेषां वः सुमध्यमा ।

अपृथग्धर्मशीलेयं भूयात्पत्न्यर्पिताशया ॥

१६

दिव्यवर्षसहस्राणां सहस्रमहतौजसः ।

भौमान्भोक्ष्यथ भोगान्वै दिव्यांश्चानुग्रहान्मम ॥

१७

अथ मय्यनपायिन्या भक्त्या पक्कगुणाशयाः ।

उपयास्यथ मद्भाम निर्विद्य निरयादतः ॥

१८

गृहेष्वाविशतां चापि पुंसां कुशलकर्मणाम् ।

मद्वार्तायातयामानां न बन्धाय गृहा मताः ॥

१९

नव्यवद्द्रुदये यज्ज्ञो ब्रह्मैतद्ब्रह्मवादिभिः ।

न मुह्यन्ति न शोचन्ति न हृष्यन्ति यतो गताः ॥

२०

मैत्रेयः—

एवं ब्रुवाणं पुरुषार्थभाजनं

जनार्दनं प्राञ्जलयः प्रचेतसः ।

तद्दर्शनध्वस्ततमोरजोमला

गिरा गृणन्गद्गदया सुहृत्तमम् ॥

२१

प्रचेतसः—

नमो नमः क्लेशविनाशनाय

निरूपितोदारगुणाङ्गयाय ।

१नमो वचोवेगपुरोजवाय सर्वाक्षमार्गैरगताध्वने नमः ॥	२२
शुद्धाय शान्ताय नमः स्वनिष्ठया मनस्यपार्थ विलसद्द्वयाय । नमो जगत्स्थानलयोदयेषु गृहीतमायागुणविग्रहाय ॥	२३
नमो विशुद्धसत्वाय हरये हरिमेघसे । वासुदेवाय कृष्णाय प्रभवे सर्वसात्वताम् ॥	२४
नमः कमलनाभाय नमः कमलमालिने । नमः कमल ^२ पादाय नमस्ते ^३ कमलेक्षण ॥	२५
नमः कमलकिञ्चल्कपिशङ्गामलवाससे । सर्वभूतनिवासाय नमोऽयुङ्क्ष्महि साक्षिणे ॥	२६
रूपं भगवता त्वेतदशेषकेशसंक्षयम् । आविष्कृतं नः क्लिष्टानां किमन्यदनुकम्पितम् ॥	२७
एतावत्त्वं हि विभुभिर्भाव्यं दीनेषु वत्सलैः । यदनुस्मर्यते काले स्वबुद्ध्याऽभद्ररन्धन ॥	२८
येनोपशान्तिर्भूतानां क्षुल्लकानामपीहताम् । अन्तर्हितोऽन्तर्हृदये कस्मान्नो वेद नाशिषः ॥	२९
असावेव वरोऽस्माकमीप्सितो जगतः पते ।	

३०]

चतुर्थस्कन्धः

५७५

प्रसन्नो भगवान्येषामपवर्गगुरुर्गतिः ॥	३०
वरं वृणीमहेऽथापि नाथ त्वत्परतः परान् । न ह्यन्तस्त्वद्विभूतीनां सोऽनन्त इति गीयसे ॥	३१
पारिजातेऽञ्जसा लब्धे सारङ्गोऽन्यत्र सेवते । त्वदङ्घ्रिमूलमासाद्य साक्षात्किं किं वृणी ^१ महि ॥	३२
यावत्ते मायया स्पृष्टा भ्रमाम इह कर्मभिः । तावद्भवत्प्रसङ्गानां सङ्गः स्यान्नो भवे भवे ॥	३३
तुलयाम लवेनापि न स्वर्गं नापुनर्भवम् । भगवत्सङ्घिसङ्घस्य मर्त्यानां किमुताशिषः ॥	३४
यत्रेङ्ग्यन्ते कथा मृष्टास्तृष्णायाः प्रशमो यतः । निर्वैरं यत्र भूतेषु नोद्वेगो यत्र कश्चन ॥	३५
यत्र नारायणः साक्षाद्भगवाङ्ग्यासिनां गतिः । संस्तूयते सत्कथासु मुक्तसङ्गैः पुनः पुनः ॥	३६
तेषां विचरतां पद्भ्यां तीर्थानां पावनेच्छया । भीतस्य किं न रोचेत तावकानां समागमः ॥	३७

वयं तु साक्षाद्भगवन्भवस्य

प्रियस्य सख्युः क्षणसङ्गमेन ।

सुदुश्चिकित्स्यस्य भवस्य मृत्यो-

र्षिषक्तं त्वाऽद्य गतिं गताः स्म ॥

३८

यन्नः स्वधीतं गुरवः प्रसादिता
विप्राश्च वृद्धाश्च सदानुवृत्त्या ।

आर्या नताः सुहृदो भ्रातरश्च
सर्वाणि भूतान्यनसूययैव ॥ ३९

यन्नः सुतप्तं तप एतदीश
निरन्धसां कालमदभ्रमप्सु ।

सर्वं तदेतत्पुरुषस्य भून्नो
वृणीमहे ते परितोषणाय ॥ ४०

मनुः स्वयम्भूर्भगवान्भवश्च
येऽन्ये तपोज्ञानविशुद्धसत्त्वाः ।

अदृष्टपारा अपि यन्महिन्नः
स्तुवन्त्यथो त्वात्मसमं गृणीमः ॥ ४१

नमः समाय शुद्धाय पुरुषाय पराय च ।

वासुदेवाय सत्त्वाय तुभ्यं भगवते नमः ॥ ४२

मैत्रेयः—

इति प्रचेतोभिरभिष्टुतो हरिः
प्रीतस्तथेत्याह शरण्यवत्सलः ।

अनिच्छतां यानमवृत्तचक्षुषां
ययौ स्वधामानपवर्गवीर्यः ॥ ४३

अथ निर्याय सलिलात्प्रचेतस उदन्वतः ।	
वीक्ष्याकुप्यन्दुमैश्छन्नाङ्गां गां रोद्धुमिवोच्छ्रितैः ॥	४४
ततोऽग्निमारुतौ राजन्नमुञ्चन्मुखतो रुषा ।	
महीं निर्वीरुधं कर्तुं संवर्तक इवात्यये ॥	४५
भस्मसात्क्रियमाणांस्तान्द्रुमान्वीक्ष्य पितामहः ।	
आगतः शमयामास पुत्रान्वर्हिष्मतो नयैः ॥	४६
तत्रावशिष्टा ये वृक्षा भीता दुहितरं तदा ।	
उज्जहुस्ते प्रचेतोभ्य उपदिष्टाः स्वयम्भुवा ॥	४७
ते च ब्रह्मण आदेशान्मारिषामुपयेमिरे ।	
यस्यां महद्वज्ञानादजन्यजनयोनिजः ॥	४८
चाक्षुषे त्वन्तरे प्राप्ते प्राक्सर्गे कालविद्रुते ।	
यः ससर्ज प्रजा इष्टाः स दक्षो दैवचोदितः ॥	४९
यो जायमानः सर्वेषां तेजस्तेजस्विनां रुचा ।	
स्वयोपादत्त दाक्ष्याच्च कर्मणां दक्षमब्रुवन् ॥	५०
तं प्रजासर्गरक्षायामनादिरभिषिच्य च ।	
युयोज युयुजेऽन्यांश्च स वै सर्वप्रजापतीन् ॥	५१

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे विंशोऽध्यायः ॥

एकत्रिंशोऽध्यायः ॥

मैत्रेयः—

- तत उत्पन्नविज्ञाना आश्रयोक्षजभाषितम् ।
स्मरन्त आत्मजे भार्या विसृज्य प्राव्रजन्गृहान् ॥ १
- दीक्षिता ब्रह्मसत्रेण सर्वभूतात्ममेधसा ।
प्रतीच्यां दिशि वेलायां सिद्धोऽभूद्यत्र जाजलिः ॥ २
- तान्निर्जितप्राणमनोवचोदृशो
जितासनान् शान्तसमानविग्रहान् ।
परेऽमले ब्रह्मणि योजितात्मनः
सुरासुरेभ्यो ददृशे स्म नारदः ॥ ३
- तमागतं त उत्थाय प्रणिपत्याभि^१नन्द्य च ।
पूजयित्वा यथादेशं सुखासीनमथान्ब्रुवन् ॥ ४
- प्रचेतसः—
स्वागतं ते सुरर्षेऽद्य दिष्ट्या नो दर्शनं गतः ।
तव चङ्क्रमणं ब्रह्मन्नभयाय यथा रवेः ॥ ५
- यदादिष्टं भगवता शिवेनाधोक्षजेन च ।
तद्गृहेषु प्रसक्तानां प्रायशः क्षपितं प्रभो ॥ ६
- तन्नः प्रद्योतयाध्यात्मज्ञानं तत्त्वार्थदर्शनम् ।
येनाञ्जसा तरिण्यामो दुस्तरं भवसागरम् ॥ ७

मैत्रेयः—

इति प्रचेतसां पृष्ठो भगवान्नारदो मुनिः ।

भगवत्युत्तमश्लोक आविष्टात्माब्रवीन्नृपान् ॥

८

नारदः—

तज्जन्म तानि कर्माणि तदायुस्तन्मनो वचः ।

नृणां येनेह विश्वात्मा सेव्यते हरिरीश्वरः ॥

९

किं जन्मभिस्त्रिभिर्वेह शौक्लसावित्रयाज्ञिकैः ।

कर्मभिर्वा त्रयीप्रोक्तैः पुंसोऽपि विबुधायुषा ॥

१०

श्रुतेन तपसा वा किं वचोभिश्चित्तवृत्तिभिः ।

बुद्ध्या वा किं निपुणया बलेनेन्द्रियराधसा ॥

११

किं वा योगेन सांख्येन न्यासस्वाध्याययोरपि ।

किं वा श्रेयोभिरन्यैश्च न यत्रात्मप्रदो हरिः ॥

१२

श्रेयसामपि सर्वेषामात्मा ह्यवधिरर्थतः ।

सर्वेषामपि भूतानां हरिरात्मात्मदः प्रियः ॥

१३

यथा तरोर्मूलनिषेचनेन

तृप्यन्ति तत्स्कन्धभुजोपशाखाः ।

प्राणोपहाराच्च यथेन्द्रियाणां

तथैव सर्वाह्णमच्युतेज्या ॥

१४

यथैव सूर्यात्प्रभवन्ति वारः

पुनश्च तस्मिन्प्रविशन्ति काले ।

भूतानि भूमौ स्थिरजङ्गमानि तथा हरावेव गुणप्रवाहः ॥	१५
एतत्पदं तज्जगदात्मनः परं सकृद्विभातं सवितुर्यथा प्रभा । यथासवो जायति ^१ सुप्तशक्तयो द्रव्यक्रियाज्ञानभिदा भ्रमात्ययः ॥	१६
यथा नभस्यभ्रतमः प्रकाशा भवन्ति ^२ भूपा नभवन्यनुक्रमात् । एवं परे ब्रह्मणि शक्तयस्त्वमू रजस्तमः सत्त्वमिति प्रवाहः ॥	१७
तेनैकमात्मानमशेषदेहिनां कालं प्रधानं पुरुषं परेशम् । स्वतेजसा ध्वस्तगुणप्रवाह- मात्मैकभावेन भजध्वमद्धा ॥	१८
दयया सर्वभूतेषु सन्तुष्ट्या येन केन वा । सर्वेन्द्रियोपशान्त्या च तुष्यत्याद्यु जनार्दनः ॥	१९
अपहतसकलैषणामलात्म- न्यविरतमेधितभावनोपहृतः । निजजनवशगत्वमात्मनोऽय- न्न सरति छिद्रवदक्षरः सतां हि ॥	२०

न भजति कुमनीषिणां स इज्यां
हरिरधनात्मधनः प्रियो रसज्ञः ।
श्रुतधनकुलकर्मणां मदैर्ये
विदधति पापमकिञ्चनेषु सत्सु ॥

२१

श्रियमनुचरतीं तदर्थिनश्च
द्विपदपतीन्विबुधांश्च यत्स्वपूर्णः ।
न भजति निजभृत्यवर्गं तन्त्रः
कथममुमुद्विसृजेत्पुमान्कृतज्ञः ॥

२२

श्लोकेयः—

इति प्रचेतसो राजन्नन्याश्च भगवत्कथाः ।
श्रावयित्वा ब्रह्मलोकं ययौ स्वायम्भुवो मुनिः ॥
तेऽपि तन्मुखनिर्यातं यशो लोकमलापहम् ।
हरेर्निशम्य तत्पादं ध्यायन्तस्तद्वृत्तिं ययुः ॥
एतत्तेऽभिहितं क्षत्तर्यन्मां त्वं परिपृष्टवान् ।

२३

२४

१ रक्तः

२ भवतां वंशधुर्योऽभूद्भवश्चित्तरथस्स्वराट् ।

गुरुदारवचोबाणैर्निर्मिहृद्दयोर्भकः ॥

त्यक्त्वा स्तौणं वनं गच्छन्दृष्टो मे पथ्युदारधीः ।

पञ्चवर्षो मदादेशैः संराभ्य पुरुषेश्वरम् ॥

तत्परं सर्वधिष्येभ्यो नान्याधिष्ठितमारुहत् ।

मुनयोऽद्याप्युदीक्षन्ते परं वापुरवाङ्मूलाः ॥

तद्ययं सर्वभूतानामन्तर्यामिणमीश्वरम् ।

रुद्रादिष्टोपदेशेन भजध्वं भवनुत्तये ॥

[इति क्वचिदधिकः पाठः]

प्रचेतसां नारदस्य संवादं हरिकीर्तनम् ॥

२५

श्रीशुकः—

य एष उत्तानपदो मानवस्यानुवर्णितः ।

वंशं प्रियव्रतस्यापि निबोध नृपसत्तम ॥

२६

यो नारदादात्मविद्यामधिगम्य पुनर्महीम् ।

भुक्त्वा विभज्य पुत्रेभ्य ऐश्वरं समगात्पदम् ॥

२७

इमां तु कौषारविणोपवर्णितां

क्षत्ता निशम्याजितवादसत्कथाम् ।

प्रवृद्धभावोऽश्रुकलाकुलो मुने-

र्दधार मूर्ध्ना चरणं हृदा हरेः ॥

२८

विदुरः—

सोऽयमद्य महायोगिन्भवता करुणात्मना ।

दर्शितस्तमसः पारो यत्राकिञ्चनगो हरिः ॥

२९

श्रीशुकः—

इत्यानम्य तमामन्त्र्य विदुरो गजसाह्वयम् ।

स्वानां दिदृक्षुः प्रययौ ज्ञातीनां निर्वृताशयः ॥

३०

एतद्यः शृणुयाद्राजन्राज्ञां हर्यर्पितात्मनाम् ।

आयुर्धनं यशः स्वस्ति गतिमैश्वर्यमाप्नुयात् ॥

३१

॥ ॐ नमो भगवते वासुदेवाय ॥

इति श्रीमद्भागवते महापुराणे अष्टादशसहस्रिकायां

संहितायां चतुर्थस्कन्धे एकविंशोऽध्यायः ॥

॥ इति चतुर्थस्कन्धः समाप्तः ॥

॥ श्रीमद्भागवतम् ॥

॥ पञ्चमस्कन्धे प्रथमोऽध्यायः ॥

(प्रियव्रतविजयः)

राजा—

- प्रियव्रतो भागवत आत्मारामः कथं मुने ।
गृहेऽरमत यन्मूलः कर्मबन्धः पराभवः ॥ १
- न नूनं मुक्तसङ्गानां तादृशानां द्विजर्षभ ।
गृहेष्वभिनिवेशोऽयं पुंसां भवितुमर्हति ॥ २
- महतां खलु विप्रर्षे उत्तमश्लोकपादयोः ।
छायानिर्वृतचित्तानां न कुटुम्बे स्पृहामतिः ॥ ३
- संशयोऽयं महान्ब्रह्मन्दारागारसुतादिषु ।
सक्तस्य यत्सिद्धिरभूत्कृष्णे च मतिरच्युता ॥ ४

शुकः—

वाढमुक्तं भगवत उत्तमश्लोकस्य श्रीमच्चरणारविन्दमकरन्दरस
आवेशितचेतसो भागवतपरमहंसदयितकथां किञ्चिदन्तरायविहतां स्वां
शिवतमां पदवीं न प्रायेण हिन्वन्ति ॥ ५

यर्हि वाव ह राजन्स राजपुत्रः प्रियव्रतः परमभागवतो नारदस्य
चरणोपसेवयाञ्जसावगतपरमार्थसतत्त्वो ब्रह्मसत्रेण दीक्षिष्यमाणोऽ-
वनितलपरिपालनायाम्नातप्रवरगुणगणैकान्तभाजनतया स्वपित्रोपाम-
न्त्रितो भगवति वासुदेव एवाव्यवधानसमाधियोगेन समावेशितसक-
लकारकक्रियाकलापो नैवाभ्यनन्दद्यद्यपि तदप्रत्याम्नातव्यं तदधिकरण
आत्मनोऽन्यस्मादसतोऽपि पराभवमन्वीक्षमाणः ॥ ६

अथ ह भगवानादिदेव एतस्य गुणसर्गस्य परिवृद्धणानुध्यान-
व्यवसितसकलजगद्भिप्राय आत्मयोनिरखिलनिगमनिजगणपरिवे-
ष्टितः स्वभवनाद्वततार ॥ ७

स तत्र तत्र गगनतल उडुपतिरिव विमानावलिभिरनुपथममर-
परिवृष्टैरभिपूज्यमानः पथि पथि च वरूथशः सिद्धगन्धर्वसाध्यचा-
रणमुनिकिन्नरगणैरुपगीयमानो गन्धमादनद्रोणीमवभासयन्नुपससर्प ॥

तत्र ह वा एनं देवर्षिर्हिसयानेन पितरं भगवन्तं हिरण्यगर्भमुप-
लभमानः सहसैवोत्थायार्हणेन सह पितापुत्राभ्यामवहिताञ्जलिरूप-
तस्ये ॥ ९

भगवानपि भारत तदुपनीतार्हणः सूक्तवाकेनातितरामुदितगुण-
गणावतारसुजयः प्रियव्रतमादिपुरुषस्तं सदयहासावलोक इति
होवाच ॥ १०

१श्रीभगवान्—

निबोध तातेदमृतं ब्रवीमि
 मासूयितुं देवमर्हस्यप्रमेयम् ।
 वयं भवस्ते तत एष महर्षि-
 र्वहाम सर्वे विवशा यस्य दिष्टम् ॥ ११

न तस्य कश्चित्तपसा विद्यया वा
 न योगवीर्येण मनीषया वा ।
 नैवार्थधर्मैः परतः स्वतो वा
 कृतं विहन्तुं तनुभृद्विभूयात् ॥ १२

भवाय नाशाय च कर्म कर्तुं
 शोकाय मोहाय सदाभयाय ।
 सुखाय दुःखाय च देहयोग-
 मव्यक्तदिष्टं जनताङ्ग धत्ते ॥ १३

यद्वाचि तन्त्यां गुणकर्मदामभिः
 सुदुस्तरैर्वत्स वयं सुयोजिताः ।
 सर्वे बहामो बलिमीश्वराय
 प्रोता नसीव द्विपदे चतुष्पदः ॥ १४

ईशाभिसृष्टं ह्यवरुन्धमहेऽङ्ग
 दुःखं सुखं वा गुणकर्मसङ्गात् ।

आस्थाय तत्तद्यदयुङ्क्त नाथ-

श्चक्षुष्मतान्धा इव नीयमानाः ॥

१५

मुक्तोऽपि तावद्विभ्रयात्स्वदेह-

मारब्धमश्रन्नभिमानशून्यः ।

यथानुभूतं प्रतियातनिद्रः

किं त्वन्यदेहाय गुणान्न वृङ्क्ते ॥

१६

भयं प्रमत्तस्य वनेष्वपि स्या-

द्यतः स आस्ते सह षट् सपत्नः ।

जितेन्द्रियस्यात्मरतेर्बुधस्य

गृहाश्रमः किं नु करोत्यवद्यम् ॥

१७

यः षट् सपत्नान्विजिगीषमाणो

गृहेषु निविश्य यतेत पूर्वम् ।

अत्येति दुर्गाश्रित ऊर्जितारी-

न्क्षीणेषु कामं विचरेद्विपश्चित् ॥

१८

त्वं त्वब्जनाभाङ्घ्रिसरोजकोश-

दुर्गाश्रितो निर्जितषट्सपत्नः ।

मुद्गक्ष्वेह भोगान्पुरुषातिदिष्टा-

न्विमुक्तसङ्गः प्रकृतिं भजस्व ॥

१९

श्रीशुकः—

इति समभिहितो महाभागवतो भगवत्त्रिभुवनगुरोरनुशासन-
मात्मनो लघुतयाऽवनतशिरोधरो बाढमिति सबहुमानमुवाह ॥ २०

भगवानपि मनुना यथावदुपकल्पितापचितिः प्रियव्रतनारदयो-
रविषममभिसमीक्षमाणयोरात्मसमवस्थानमवाङ्मनसं क्षयमव्यवहृतं
प्रवर्तयन्नगमत् ॥ २१

मनुरपि परेणैवं प्रतिसन्धितमनोरथः . सुरर्षिवरानुमतेनात्मजम-
खिलधरामण्डलस्थितिगुप्तय आस्थाप्य स्वयमतिविषमविषयविषजला-
शयाशया उपरराम ॥ २२

इतिह वाव स जगतीपतिरीश्वरेच्छयाधिनिवेशितकर्माधिकारोऽ
खिलजगद्वन्ध्वंसनपरानुभावस्य भगवत् आदिपुरुषस्याङ्घ्रियुगलान-
वरतध्यानानुभावेन परिरन्धितकषायाशयोऽवदातोऽपि मानवर्धनो
महतां महीतलमनुशशास ॥ २३

अथ च दुहितरं प्रजापतेर्विश्वकर्मण उपयेमे बर्हिष्मतीं नाम
तस्यामु ह वाव आत्मजानात्मसमानशीलगुणकर्मरूपवीर्योदारान्दश
भावयांबभूव कन्यां च यवीयसीमूर्जस्वतीं नाम ॥ २४

आग्नीध्रेधमजिह्वयज्ञबाहुमहावीरहिरण्यरेतोघृतपृष्ठसवनमेधातिथि-
वीतिहोत्रकवय इति सर्व एवाग्निनामानः ॥ २५

एतेषां कविर्महावीरः सवन इति त्रय आसन्नूर्ध्वरेतसस्त आत्म-
विद्यायामर्भभावादारभ्य कृतपरिचयाः पारमहंस्यमेवाश्रममभजन् ॥

तस्मिन्नु ह वा उपस्रमशीलाः परमर्षयः सकलजीवनिकायावासस्य
भगवतो वासुदेवस्य भवभीतानां शरणभूतस्य श्रीमच्चरणारविन्दा-
विरतस्मरणाविगलितपरमभक्तियोगानुभावेन परिभाषितान्तर्हृदयाधि-
गते भगवति सर्वेषां भूतानामात्मभूते प्रत्यगात्मन्येवात्मनस्तादात्म्यम-
विशेषेण समीयुः ॥ २७

अन्यस्यामपि जायायां त्रयः पुत्रा आसन्नत्तमस्तामसो रैवत इति
मन्वन्तराधिपतयः ॥ २८

एवमुपशमायनेषु स्वतनयेष्वथ जगतीपतिर्जगतीमर्बुदान्येकादश
परिवत्सराणामव्याहताखिलपुरुषकारसारसम्भृतदोर्दण्डयुगलापीडित-
मौर्वीगुणस्तनितविरमितधर्मप्रतिपक्षो बर्हिष्मत्याश्चानुदिनमेधमानप्रस-
रणयौषिण्यत्रीडाप्रमुषितहासावलोकुरुचिरक्ष्वेल्यादिभिः पराभूयमान-
विवेक इवानवबुध्यमान इव महामना बुभुजे ॥ २९

यावदवभासयति सुरगिरिमनुपरिक्रमन्भगवानादित्यो वसुधातल-
मर्धेनैव प्रतपत्यर्धेनावच्छादयति तदा हि भगवदुपासनोपचितातिपुरु-
प्रभावस्तदनभिनन्दन्समजवेन रथेन ज्योतिर्मयेन रजनीमपि दिनं
करिष्यामीति सप्तकृत्वस्तरणिमनुपर्यक्रामद्वितीय इव पतङ्गः ॥ ३०

ये वा उ ह तद्रथचरणनेमिकृतपरिखातास्ते सप्त सिन्धव आस-
न्यत एव कृताः सप्त भुवो द्वीपाः ॥ ३१

जम्बूद्वीपश्चाल्मलिकुशक्रौञ्चशाकपुष्करसंज्ञास्तेषां परिमाणं पूर्वस्मा-
दुत्तर उत्तरो यथासंख्यं द्विगुणमानेन बहिस्समन्तत उपकृताः ॥ ३२

क्षारोदेषुरसोदसुरोदघृतोदक्षीरोददधिमण्डोदशुद्धोदाः सप्त जल-
घयः सप्त द्वीपपरिखा इवाभ्यन्तरद्वीपसमाना एकैकश्येन यथानुपूर्व
सप्तस्वपि बहिर्द्वीपेषु पृथक्परित उपकल्पितास्तेषु जम्ब्वादिषु बर्हि-
ष्मतीपतिरनुव्रतानात्मजानाग्नीध्रेध्मजिह्वयज्ञवाहुहिरण्यरेतोघृतपृष्ठमे -
धातिथिवीतिहोत्रसंज्ञान्यथासंख्येनैकैकस्मिन्नेकमेवाधिपतिं विदधे ॥

दुहितरं चोर्जस्वतीं नामोशनसे प्रायच्छद्यस्यामासीदेवयानीनाम
काव्यसुता ॥ ३४

नैवंविधः पुरुषकार उरुक्रमस्य

पुंसां तदङ्घ्रिजसा जितषड्गुणानाम् ।

चित्रं विदूरविगतः सकृदाददीत

यन्नामधेयमधुना स जहाति बन्धम् ॥

३५

स एवमपरिमितबलपराक्रम एकदा तु देवर्षिचरणानुशयनानुपति-
तगुणविसर्गसंसर्गेणानिर्वृतमिवात्मानं मन्यमान आत्मनिर्वेद इदमाह ॥

अहो असाध्वनुष्ठितं यदभिनिवेशितोऽहमिन्द्रियैरविद्यारचितवि-
षमविषयान्धकूपे तदलमलममुष्या वनिताया विनोदमृगं मां धिग्धि-
गिति गर्हयांचकार ॥

३७

परदेवताप्रसादाधिगतात्मप्रत्यवमर्शेनानुप्रवृत्तेभ्यः पुत्रेभ्य इमां
यथादायं विभज्य मुक्तभोगां च महिषीं मृतकमिव सहमहाविभूति-
मपहाय स्वयं निहितनिर्वेदो हृदि गृहीतहरिविहारानुभावो भगवतो
नारदस्य पदवीं पुनरेवानुससार ॥


३८

तस्य ह वा एते श्लोकाः ॥

प्रियव्रतकृतं कर्म को नु कुर्याद्विनेश्वरम् ।	
यो नेमिनिम्नैरकरोच्छायां त्रन्सप्त वारिधीन् ॥	३९
भूसंस्थानं कृतं येन सरिद्विरिवनादिभिः ।	
सीमा च भूतनिर्वृत्त्यै द्वीपे द्वीपे विभागशः ॥	४०
भौमं दिव्यं मानुषं च महित्वं कर्मयोगजम् ।	
यश्चक्रे निरयौपम्यं पुरुषानुजनप्रियः ॥	४१

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे प्रथमोऽध्यायः ॥

॥ द्वितीयोऽध्यायः ॥



(आग्नीध्रवर्णनम्)

श्रीशुकः—

एवं पितरि सम्प्रवृत्ते तदनुशासने वर्तमान आग्नीध्रो जम्बूद्वीपौ-
कसः प्रजा औरसवद्धर्मावेक्षमाणः पर्यगोपायत् ॥ १

स च कदाचित्पितृलोककामः सुरवरवनिताक्रीडाचलद्रोण्यां भग-
वन्तं विश्वसृजां पतिमाभृतपरिचर्योपकरण आत्मैकाग्र्येण तपस्व्या-
राधयाम्बभूव ॥ २

तदुपलभ्य भगवानादिपुरुषः सदसि गायन्तीं पूर्वचित्तिं नामा-
प्सरसमभियापयामास ॥ ३

सा च तदाश्रमोपवनमतिरमणीयं विविधनिबिडविटपिविटपनि-
 करसंश्लिष्टपुरटलतारूढस्तलविहङ्गममिथुनौ प्रोच्यमानश्रुतिभिः प्रति-
 बोध्यमानसलिलकुक्कुटकारण्डवकलहंसादिभिर्विचित्रमुपकूजितामलज -
 लाशयकमलाकरमुपवभ्राम ॥ ४

तस्याः सुललितगमनपदविन्यासगतिविलासायाश्चानुपदं खण-
 खणायमानरुचिरचरणाभरणस्वनमुपाकर्ण्य नरदेवकुमारः समाधियो-
 गेनामीलितनयननलिनमुकुलयुगलमीषद्विकचय्य व्यचष्ट ॥ ५

तामेवाविदूरे मधुकरीमिव सुमनस उपजिघ्रन्तीं दिविजमनुज-
 मनोनयनाह्लाददुर्घैर्गतिविहारत्रीडाविनयावलोकसुखराक्षरावयवैर्मनासि
 नृणां कुसुमायुधस्य विदधतीं विवरं निजमुखविगलितामृतासवसहा-
 सभाषणामोदमहान्धमनुकरनिकरोपरोधेन द्रुतपदविन्यासेन वल्गु-
 स्पन्दनस्तनकलशकवरभाररशनां देवीं तदवलोकनेन विवृतावसरस्य
 भगवतो मकरध्वजस्य वशमुपनीतो जडवदिति होवाच ॥ ६

का त्वं चिकीर्षसि च किं मुनिवर्यशैले

मायाऽसि कापि भगवत्परदेवतायाः ।

विज्ये विभर्षि धनुषी सुहृदात्मनोऽर्थे

किंवा मृगान्मृगयसे विपिने प्रमत्तान् ॥ ७

बाणात्रिमौ भगवतः शतपत्रपत्रौ

शान्तावपुङ्गरुचिरावतितिगमदन्तौ ।

- कस्मै युयुङ्क्षसि वने विचरन्न विद्वः
 क्षेमाय नो जडधियां तव विक्रमोऽस्तु ॥ ८
- शिष्या इमे भगवतः परितः पठन्ति
 गायन्ति साम सरहस्यमजस्रमीशम् ।
 युष्मच्छिखाविलुलिताः सुमनोभिवृष्टीः
 सर्वे भजन्त्यृषिगणा इव वेदशाखाः ॥ ९
- वाचं परं चरणपञ्जरतित्तिरीणां
 ब्रह्मन्नरूपमुखरां शृण्वाम तुभ्यम् ।
 लब्धा कदम्बरुचिरङ्कवितङ्कविम्बे
 यस्यामलातपरिधिः क्व च वल्कलं ते ॥ १०
- किं संभृतं रुचिरयोर्द्विज शृङ्गयोस्ते
 मध्ये कृशो बहसि यत्र दृशिः श्रिता मे ।
 पङ्कोऽरुणः सुरभिरात्मविषाण ईदृ-
 ग्येनाश्रमं सुभग मे सुरभीकरोषि ॥ ११
- लोकं प्रदर्शय सुदृत्तम तावकं मे
 यत्रस्य इत्थमुरसावयवावपूर्वा ।
 अस्मद्विधस्य मन उन्नयनौ विभर्ति
 बह्वद्भुतं सरसराससुधादिवक्त्रे ॥ १२
- का वात्मवृत्तिरदनाद्धविरङ्ग वाति
 विष्णोः कलास्यनिमिषोन्मकरौ च कर्णौ ।

उद्विग्नमीनयुगलं द्विजपङ्क्तिशोचि-

रासन्नभृङ्गनिकरं सर उन्मुखं ते ॥

१३

योऽसौ त्वया करसरोजहतः पतङ्गो

दिक्षु भ्रमन्भ्रमत एजयतेऽक्षिणी मे ।

मुक्तं न ते स्मरसिं वक्रजटावरूथं

कष्टोऽनिलो हरति लम्पट एष नीवीम् ॥

१४

रूपं तपोधन तपश्चरतां तपोघ्नं

ह्येतत्तु केन तपसा भवतोपलब्धम् ।

चर्तु तपोऽर्हसि मया सह मित्र मह्यं

किंवा प्रसीदति स वै भवभावनो मे ॥

१५

न त्वां त्यजामि दयितं द्विजदेवदत्तं

यस्मिन्मनो हृगपि नो न वियाति लग्नम् ।

मां चारुशृङ्गर्हसि नेतुमनुव्रतं ते

चित्तं यतः प्रतिसरन्तु शिवाः सचिव्यः ॥

१६

श्रीशुकः—

इति ललनानुनयातिविशारदो ग्राम्यवैदग्ध्यया परिभाषया तां
विबुधवधूं ^१विबुधमतिरधिसभाजयामास ॥

१७

सा च ततस्तस्य वीरयूथपतेर्बुद्धिशीलरूपवयःश्रियौदार्येण परा-
क्षिप्तमनास्तेन सहायुतायुतपरिवत्सरोपलक्षणं कालं जम्बूद्वीपपतिना
भौमस्वर्गभोगान्बुभुजे ॥

१८

१ अश्रुवमति

तस्यामु ह वा आत्मजान्स राजवर आग्नीध्रो नाभिकिंपुरुषहरि-
वर्षेलावृतरम्यकहिरण्मयकुरुभद्राश्वकेतुमालसंज्ञान्नव पुत्रानजनयत् ॥

सा सूत्वाथ सुतान्नवानुवत्सरं गृह एवापहाय पूर्वचित्तिर्भूय
एवाजं देवमुपतस्थे ॥ २०

आग्नीध्रसुतास्ते मातुरनुग्रहादौत्पत्तिकेनैव संहननबलोपेताः पित्रा
विभक्ता आत्मतुल्यनामानि यथाभागं जम्बूद्वीपवर्षाणि बुभुजुः ॥

आग्नीध्रो राजाऽतृप्तः कामानामप्सरसमेवानुदिनमधिमन्यमान-
स्तस्याः सलोकतां श्रुतिभिरवारुन्ध यत्र पितरो मादयन्ते ॥ २२

सम्परेते पितरि नव भ्रातरो मेरुदुहितृर्मैरुदेवीं प्रतिरूपामुग्रदंष्ट्रीं
लतां रम्यां श्यामां नारीं भद्रां देववीतिमिति संज्ञा नवोदवहन् ॥

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे द्वितीयोऽध्यायः ॥

॥ तृतीयोऽध्यायः ॥

(ऋषभावतारः)

श्रीशुकः—

नाभिरपत्यकामोऽप्रजया मेरुदेव्या भगवन्तं यज्ञपुरुषमवहितात्मा-
यजत ॥ १

तस्य ह वाव श्रद्धया विशुद्धभावेन यजतः प्रवर्ग्येषु प्रचरत्सु
द्रव्यदेशकालमन्त्रत्विग्दक्षिणाविधानयोगोपपत्त्या दुरधिगमो हि भग-

वान् भागवतवात्सल्यतया सुप्रतीक आत्मानमपराजितं निजजनाभि-
प्रेतार्थविधित्सया गृहीतहृदयो हृदयङ्गमं मनोनयनानन्दनावयवाभि-
राममाविश्रकार ॥ २

अथ ह तमाविष्कृतभुजयुगलद्वयं हिरण्मयं पुरुषविशेषं ^१कपिश-
कौशेयाम्बरधरमुरसि विलसच्छीवत्सललामं दरवरवनरुहवनमाला-
च्छूर्धमृतमणिगदादिभिरुपलक्षितं स्फुटकिरणप्रवर^२मुकुटकुण्डलकटक-
कटिसूत्रहारकेयूरनूपुराद्यङ्गभूषणविभूषितमृत्विक्सदस्यगृहपतयोऽधना
इवोत्तमधनमुपलभ्य सबहुमानमर्हणेनावनतशीर्षाण उपतस्थुः ॥ ३

ऋत्विजः—

अर्हसि मुद्गरहृत्तमार्हणमस्माकमनुपथानां नमो नम इत्येतावत्स-
दुपशिक्षितं कोऽर्हति पुमान्प्रकृतिगुणव्यतिकरमतिरनीश ईश्वरस्य
परस्य प्रकृतिपुरुषयोरर्वाक्तनाभिर्नामरूपाकृतिभी रूपनिरूपणम् ॥ ४

सकलजननिकायवृजिननिरसनशिवतमप्रवरगुणगणैकदेशकथना-
दृते ॥ ५

परिजनानुरागविरचितशबलसंशब्दसलिलसितकिसलयतुलसिका-
दूर्वाङ्कुरैरपि सम्भृतया सपर्यया किल परम परितुष्यसि ॥ ६

अथानयापि न भवत इज्ययोरुभारभरया समुचितमर्थमिहोप-
लभामहे ॥ ७

आत्मन एवानुसवनमञ्जसा व्यतिरेकेण बोभूयमानाशेषपुरुषार्थ-
स्वरूपस्य किन्तु नाथाशिष आशासानानामेतदभिसंराधनमात्रं भवितु-
मर्हति ॥ ८

तद्यथा बालिशानां स्वयमात्मनः श्रेयः परमविदुषां परमपरम-
पुरुषप्रकर्षकरुणया स्वमहिमानं चापवर्गाख्यमुपकल्पयिष्यन्स्वयं नाप-
चित एवेतरवदिहोपलक्षितः ॥ ९

अथायमेव वरो ह्यर्हत्तम यर्हिर्वर्हिषि राजर्षेर्वरदर्षभो भवान्निज-
पुरुषेक्षणविषय आसीत् ॥ १०

असङ्गनिशितज्ञानानलविधूताशेषमलानां भवत्स्वभावानामात्मा-
रामाणां मुनीनामनवरतपरिगुणितगुणगणपरममङ्गलायनगुणकथनोऽ-
सि ॥ ११

अथ कथञ्चित्स्खलनक्षुत्पतनजृम्भणदुरवस्थानादिषु विवशानां नः^१
स्मरणाय ज्वरमरणदशायामपि सकलकश्मलनिरसनानि तव गुणकृत-
नामधेयानि वचनगोचराणि भवन्तु ॥ १२

किञ्चायं राजर्षिर्पत्यकामः प्रजां भवादृशीमाशासान ईश्वरमाशिषां
स्वर्गापवर्गयोरपि भवन्तमुपधावति प्रजाया^२मर्थप्रत्ययो धनदमिवाधनः
फलीकरणम् ॥ १३

को वा इह तेऽपराजितोऽपराजितया माययानवसितपदव्याना-
वृतप्रकृतिर्विषयविपरयानावृतप्रकृतिरनुपासितमहश्चरणः ॥ १४

यदुह वाव तव पुनरदभ्रकर्तरीह समाहूतस्तत्रार्थधियां ¹मन्दानां
नस्तद्यदेवहेलनं देवदेवार्हसि साम्येन सर्वान्प्रतिवोहुमविदुषाम् ॥१५

श्रीशुकः—

इति निगदेनाभिष्टूयमानो भगवाननिमिषर्षभो वर्षधराभिवादि-
ताभिवन्दितचरणः सदयमिदमाह ॥ १६

श्रीभगवान्—

अहो वताहमृषयो भवद्भिरवितथगीर्भिवरमसुलभमभियाचितो
यदमुष्यात्मजो मया सदृशो भूयादिति ममाहमेवमभिरूपः कैवल्याद-
थापि ब्रह्मवादो न मृषा भवितुमर्हति ममैव हि मुखं यद्विजदेव-
कुलम् ॥ १७

तत आग्नीध्रीयेऽशकलयावतरिष्याम्यात्मतुल्यमनुपलभमानः ॥१८

श्रीशुकः—

इति निशामयन्त्या मेरुदेव्याः पतिमभिधायान्तर्दधे भगवान् ॥

बर्हिषि तस्मिन्नेव विष्णुदत्त भगवान्परमर्षिभिः प्रसादितो नाभेः
प्रियचिकीर्षया तदधरोधायने मेरुदेव्यां धर्मान्दर्शयितुकामो वातरश-
नानां श्रमणानामृषीणामूर्ध्वमन्थिनां शुक्लया तनुवावततार ॥ २०

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे तृतीयोऽध्यायः ॥

॥ चतुर्थोऽध्यायः ॥



श्रीशुकः—

अथ ह तमुत्पत्त्यैवाभिव्यज्यमानभगवल्लक्षणं साम्योपशमवैराग्यै-
श्वर्यमहाविभूतिभिरनुदिनमेधमानानुभावं प्रकृतयः प्रजा ब्राह्मणा
देवताश्चावनितलसमवनायातितरां जगृधुः ॥ १

तस्य ह वा इत्थं वर्ष्मणा वरीयसा बृहच्छ्लोकेन चौजसा बलेन
श्रिया यशसा वीर्यशौर्याभ्यां च पिता ऋषभ इतीदं नाम चकार ॥

तस्य हीन्द्रः स्पर्धमानो भगवान्वर्षे न ववर्ष तदवधार्य भगवा-
नृषभदेवो योगेश्वरः प्रहस्यात्मयोगमायया स्ववर्षमजनाभं नामाभ्य-
वर्षन् ॥ ३

नाभिस्तु यथाभिलषितं सुप्रजास्त्वमवरुध्यातिप्रमोदभरविह्वलो
गद्रदाक्षरया गिरा स्वैरं गृहीतनरलोकसधर्मं भगवन्तं पुराणपुरुषं
मायाविलसितमतिर्वत्स तातेति सानुरागमुपलालयन्परां निर्वृति-
मुपगतः ॥ ४

विदितानुरागमापौरप्रकृतिजनपदो राजा नाभिरात्मजं समयसेतु-
रक्षायामभिषिच्य ब्राह्मणेपूपनिधाय सह मेरुदेव्या विशालायां
प्रसन्ननिपुणेन तपसा समाधियोगेन नरनारायणाख्यं भगवन्तं वासुदेव-
मुपासीनः कालेन तन्महिमानमवाप ॥ ५

यस्य ह पाण्डवेय श्लोकावुदाहरन्ति—

को नु तत्कर्म राजर्षेर्नाभेरन्वाचरेत्पुमान् ।

अपत्यतामगाद्यस्य हरिः शुद्धेन कर्मणा ॥

६

ब्रह्मण्योऽन्यः कुतो नाभेर्विप्रा मङ्गलपूजिताः ।

यस्य बर्हिषि यज्ञेशं दर्शयामासुरोजसा ॥

७

अथ ह भगवानृषभदेवः स्ववर्षं कर्मक्षेत्रमनुमन्यमानः प्रदर्शित-
गुरुकुलवासो लब्धवैरैर्गुरुभिरनुज्ञातो गृहमेधिनां धर्माननुशिक्षमाणो
जयन्त्यामिन्द्रदत्तायामुभयलक्षणं कर्मसमान्नायान्नातमभियुञ्जन्नात्मजा-
नामात्मसमानानां शतं जनयामास ॥

८

येषां खलु महायोगी भरतो ज्येष्ठः श्रेष्ठगुण आसीद्येनेदं वर्षं
भारतमिति ^१व्यपदिशन्ति ॥

९

तमनु कुशावर्त इलावर्तो ब्रह्मावर्तो ^२मलयः केतुर्भद्रसेन इन्द्रसृ-
ग्विदर्भः कीकट इति नवनवतिप्रधानाः ॥

१०

कविर्हरिरन्तरिक्षः प्रबुद्धः पिप्पलायनः ।

आविर्होत्रोऽथ द्रुमिलश्चमसः करभाजनः ॥

११

इति भागवतधर्मदर्शना नव महाभागवतास्तेषां सुचरितं भगव-
न्महिमोपबृंहितं वसुदेवनारदसंवादमुपशमायनमुपरिष्ठाद्वर्णयिष्यामः ॥

यवीयांस एकाशीतिर्जायन्तेयाः पितुरादेशकरा महाशालीना
महाश्रोत्रिया यज्ञशीलाः कर्मविशुद्धा ब्राह्मणा बभूवुः ॥

१३

भगवानृषभसंज्ञ आत्मतन्त्रः स्वयं नित्यनिवृत्तानर्थपरंपरः केवला-
नन्दानुभव ईश्वर एव विपरीतवत्कर्माण्यारभमाणः कालेनानुगतं
धर्ममाचरणेनोपशिक्षयन्नतद्विदां सम उपशान्तो मैत्रः कारुणिको
धर्मार्थयशःप्रजानन्दामृतावरोधेन गृहेषु लोकं नियमयत् ॥ १४

यद्यच्छीर्षण्याचरितं तत्तदनुवर्तते लोकः ॥ १५

यद्यपि स्वविदितं सकलधर्मं ब्राह्मं गुह्यं ब्राह्मणैर्दर्शितमार्गेण
सामादिभिरुपायैर्जनतामनुशशास ॥ १६

द्रव्यदेशकालवयःश्रद्धर्त्विग्विविधोदेशोपचितैः सर्वैरपि ऋतुभिर्य-
थोपदेशं शतकृत्व इयाज ॥ १७

भगवतर्षभेण परिरक्ष्यमाण एतस्मिन्वर्षे न कञ्चन पुरुषो वाञ्छ-
त्यविद्यमानमिवात्मनोऽन्यस्मात्कथञ्चन किमपि कर्हिचिद्वेक्षते भर्तुर्यनु-
सवनं विजृम्भितस्नेहातिशयमन्तरेण ॥ १८

स कदाचिदटमानो भगवानृषभो ब्रह्मावर्तगतो ब्रह्मर्षिप्रवरसभायां
प्रजानां निशामयन्तीनामात्मजानवहितात्मनः प्रश्रयप्रणयभरसुयन्त्रि-
तानप्युपशिक्षयन्निति होवाच ॥ १९

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे चतुर्थोऽध्यायः ॥

॥ पञ्चमोऽध्यायः ॥



(ऋषभदेवानुचरितम्)

ऋषभः—

- नायं ^१देवो देहभाजां नृलोके
 कष्टान्कामानर्हते विद्भुजां ये ।
 तपो दिव्यं पुत्रका येन सत्त्वं
 शुद्ध्येद्यस्माद्ब्रह्मसौख्यं त्वनन्तम् ॥ १
- महत्सेवां द्वारमाहुर्विमुक्ते-
 स्तमोद्वारं योषितां सङ्गिसङ्गम् ।
 महान्तस्ते समचित्ताः प्रशान्ता
 विमन्यवः सुहृदः साधवो ये ॥ २
- ये वा मयीशे कृतसौहृदार्था
 जनेषु देहंभरवार्तिकेषु ।
 गृहेषु जायात्मजरातिमत्सु
 न प्रीतियुक्ता यावदार्थाश्च लोके ॥ ३
- नूनं प्रमत्तः कुरुते विकर्म
 यदिन्द्रियप्रीतय आपृणोति ।
 न साधु मन्ये यत आत्मनोऽय-
 मसन्नपि क्लेशद् आस देहः ॥ ४

पराभवस्तावदबोधजातो

यावन्न जिज्ञासत आत्मतत्त्वम् ।

यावत्क्रियास्तावदिदं मनो वै

कर्मात्मकं येन शरीरबन्धः ॥

५

एवं मनः कर्मवशं प्रयुङ्क्ते

अविद्ययात्मन्युपधीयमाने ।

प्रीतिर्न यावन्मयि वासुदेवे

न मुच्यते देहयोगेन तावत् ॥

६

यदा न पश्यत्यथगुणेहां

स्वार्थे प्रमत्तः सहसा विपश्चित् ।

गतस्मृतिर्विन्दति तत्र तापा-

नासाद्य मैथुन्यमगारमज्ञः ॥

७

पुंसः स्त्रिया मिथुनीभावमेतं

तयोर्मिथो हृदयग्रन्थिमाहुः ।

अतो गृहक्षेत्रसुताप्रवित्तै-

र्जनस्य मोहोऽयमहं ममेति ॥

८

यदा मनोहृदयग्रन्थिरस्य

कर्मानुबद्धो दृढ आश्लथेत ।

- तदा जनः सम्परिवर्ततेऽस्मा-
 न्मुक्तः परं आत्यतिहाय हेतुम् ॥ ९
- हंसे गुरौ मयि भक्त्यानुवृत्त्या
 वितृष्णया द्वन्द्वतितिक्षया च ।
 सर्वत्र जन्तोर्व्यसनावगत्या
 जिज्ञासया तपसेहानिवृत्त्या ॥ १०
- मत्कर्मभिर्मत्कथया च नित्यं
 मद्देवसङ्गाद्गुणकीर्तनान्मे ।
 निर्वैरसाम्योपशमेन पुत्रा
 जिहासया देहगोहात्मबुद्धेः ॥ ११
- अध्यात्मयोगेन विविक्तसेवया
 प्राणेन्द्रियात्माभिजयेन सध्यक् ।
 सच्छ्रद्धया ब्रह्मचर्येण शश्व-
 दसम्प्रमादेन यमेन वाचाम् ॥ १२
- सर्वत्र मद्भावविचक्षणेन
 ज्ञानेन विज्ञानविराजितेन ।
 योगेन धृत्युद्यमसत्त्वयुक्तो
 लिङ्गं व्यपोहेत्कुशलोऽहमाख्यम् ॥ १३
- कर्माशयं हृदयग्रन्थिवन्ध-
 मविद्ययासादितमप्रमत्तः ।

- अनेन योगेन यथोपदेशं
सम्यग्व्यपोहोपरमेत योगात् ॥ १४
- पुत्रांश्च शिष्यांश्च नृपो गुरुर्वा
मल्लोककामो मदनुग्रहार्थः ।
इत्थं विमन्युरनुशिष्यादतज्ज्ञा-
न्न योजयेत्कर्मसु कर्ममूढान् ॥ १५
- कं योजयन्मनुजोऽर्थं लभेत
निपातयन्नष्टदृशं हि गर्ते ॥ १५॥
- लोकः स्वयं श्रेयसि नष्टदृष्टि-
र्योऽर्थान्समीहेत निकामकामः ।
अन्योन्यवैरः सुखलेशहेतो-
रनन्तदुःखं च न वेद मूढः ॥ १६॥
- कस्तं स्वयं तदभिज्ञो विपश्चि-
द्विद्यायामन्तरे वर्तमानम् ।
दृष्ट्वा पुनस्तं सघृणः कुबुद्धिं
प्रयोजयेदुत्पथगं यथान्धम् ॥ १७॥
- गुरुर्न स स्यात्स्वजनो न स स्या-
त्पिता न स स्याज्जननी न स स्यात् ।
दैवं न तत्स्यान्न पतिश्च सा स्या-
न्न मोचयेद्यः समुपेतमृत्युम् ॥ १८॥

- इदं शरीरं मम दुर्विभाव्यं
 सत्त्वं हि मे हृदयं यत्र धर्मः ।
 पृष्ठे कृतो मे यदधर्म आरा-
 दतो हि मामृषभं प्राहुरार्याः ॥ १९॥
- तस्माद्भवन्तो हृदयेन जाताः
 सर्वे महीयांसममुं सनाभम् ।
 अक्लिष्टबुद्ध्या भरतं भजध्वं
 शुश्रूषणं तद्भरणं प्रजानाम् ॥ २०॥
- भूतेषु वीरुद्भ्य उदुत्तमा ये
 सरीसृपास्तेषु सवोधनिष्ठाः ।
 ततो मनुष्याः प्रमथास्ततोऽपि
 गन्धर्वसिद्धा विबुधानुगा ये ॥ २१॥
- देवासुरेभ्यो मघवत्प्रधाना
 दक्षादयो ब्रह्मसुतास्तु तेषाम् ।
 भवः परः सोऽथ विरिञ्चवीर्यः
 स मत्परोऽहं द्विजदेवदेवः ॥ २२॥
- न ब्राह्मणैस्तुल्ये भूतमन्य-
 त्पश्यामि विप्राः किमतः परन्तु ।
 यस्मिन्नृभिः प्रहुतं श्रद्धयाह-
 मश्रामि कामं न तथाग्निहोत्रे ॥ २३॥

धृता तनूरुशती मे पुराणी येनेह सत्त्वं परमं पवित्रम् । शमो दमः सत्यमनुग्रहश्च तपस्तिक्षानुभवश्च यत्र ॥	२४॥
मत्तोऽप्यनन्तात्परतः परस्मा- त्स्वर्गापवर्गाधिपतेर्न किञ्चित् । येषां किमु स्यादितरेण तेषा- मकिञ्चनानां मयि भक्तिभाजाम् ॥	२५॥
सर्वाणि मद्द्विष्णयतया भवद्भि- श्चराणि भूतानि सुता ध्रुवाणि । सम्भावितव्यानि पदे पदे वो विविक्तदृग्भिस्तदुद्दार्ढ्यं मे ॥	२६॥
मनोवचोदृक्करणेहितस्य साक्षात्कृतं मे परिवर्हणं हि । विना पुमान्येन महाविमोहा- त्कृतान्तपाशान्न विमोक्तमीक्षेत् ॥	२७॥

श्रीशुकः—

एवमनुशास्यात्मजान्स्वयमनुशिष्टानपि लोकानुशासनार्थं महानु-
भावः परमसुहृद्भगवानृषभापदेश उपशमशीलानामुपरतकर्मणां महा-
मुनीनां भक्तिज्ञानवैराग्यलक्षणं पारमहंस्यधर्ममुपशिक्षमाणः स्वतनय-

शतज्येष्ठं परमभागवतं भगवज्जनपरायणं भरतं धरणिपालनायाभि-
षिच्य स्वयं भवन एवोर्वरितशरीरमात्रपरिग्रह उन्मत्त इव गगन-
परिधानः प्रकीर्णकेश आत्मन्यारोपिताहवनीयो ब्रह्मावर्तात्प्रवव्राज ॥

जडान्धमूकबधिरपिशाचोन्मादकवदवधूतवेषोऽभिभाष्यमाणोऽपि
जनानां गृहीतमौनव्रतस्तूष्णीं बभूव ॥ २९॥

तत्र तत्र पुरग्रामाकरखेटवाटखर्वटशिविरव्रजघोषसार्थगिरिवना-
श्रमादिष्वनुपथमवनिचरापशदैः परिभूयमानो मक्षिकाभिरिव वनग-
जस्तर्जनताडनावमेहनष्ठीवनग्रावशकृद्रजःप्रक्षेपपूतिवातदुर्हकैस्तद्विग-
णयन्नेवासत्संस्थान एतस्मिन्देहोपलक्षणे सदपदेश उभयानुभवस्वरूपेण
स्वमहिमावस्थानेनासमारोपिताहंममाभिमानत्वाद्विखण्डितमनाःपृथि-
वीमेकचरः परिवभ्राम ॥ ३०॥

अतिसुकुमारकरचरणोरःस्थलविपुलवाह्वंसगलवदनाद्यवयवविन्यासः
प्रकृतिसुन्दरस्वभावहाससुमुखो नवनलिनदलायमानशिशिरतारारुणा-
यतनयनरुचिरः सदृशसुभगकपोलकर्णकण्ठनासो विगूढस्मितवदन-
महोत्सवेन पुरवनिनानां मनसि कुसुमशरासनमुपदधानः परागवल-
म्बमानकुटिलजटिल^१कपिशकेशभूरिभारोऽवधूतमलिननिजशरीरेण ग्रह-
गृहीत इवाद्दृश्यत ॥ ३१॥

यर्हिवाव स भगवान्लोकमिमं योगस्याद्धा प्रतीपमिवाचक्षणस्त-
त्प्रतिक्रियाकर्म वीभत्सितमिति व्रतमाजगरमास्थितः शयान एवा-

श्राति पिवति खादत्यवमेहति हृदति स्म चेष्टमान उच्चरित आदिग्धो-
देशः ॥ ३२ ॥


तस्य ह यः पुरीषसुरभिसौगन्ध्यवायुस्तं देशं दशयोजनं समन्ता-
त्सुरभिं चकार ॥ ३३ ॥

एवं गोमृगकाकर्यया व्रजंस्तिष्ठन्नासीनः शयानः काकमृगगो-
चरितः पिवति खादत्यवमेहति स्म ॥ ३४ ॥

इति नानायोगचर्याचरणो भगवान्कैवल्यपतिर्ऋषभोऽविरतपरम-
महानन्दानुभव आत्मनि सर्वेषां भूतानामात्मभूते भगवति वासुदेव
आत्मनोऽव्यवधानानन्तरोदरभावेन सिद्धसमस्तार्थपरिपूर्णो योगैश्व-
र्याणि वैहायसमनोजवान्तर्धानपरकायप्रवेशदूरग्रहणादीनि यदृच्छयो-
पगतानि नाञ्जसा नृप हृदयेनाभ्यनन्दत् ॥ ३५ ॥

इति श्रीमहाभागवते महापुराणे अष्टादशसहस्रिकायां
संहितायां पञ्चमस्कन्धे पञ्चमोऽध्यायः ॥

॥ षष्ठोऽध्यायः ॥



राजा—

न नूनं भगव आत्मारामाणां योगसमीरितज्ञाना¹वभर्जितकर्मवी-
जानामैश्वर्याणि पुनः क्लेशदानि भवितुमर्हन्ति यहच्छयोपगतानि ॥ १

ऋषिः—

सत्यमुक्तं किंत्विह वा एकेन मनसोऽद्वा विस्रम्भमनवस्थानस्य
शठकिरातइव सङ्गच्छन्ते ॥ २

तथा चोक्तम्—

न कुर्यात्किञ्चित्सख्यं मनसि ह्यनवस्थिते ।
यद्विस्रम्भाच्चिराचीर्णं चस्कन्द तप ऐश्वरम् ॥ ३

नित्यं ददाति कामस्य छिद्रं तमनु येऽरयः ।
योगिनः कृतमैत्रस्य पत्युर्जायेव पुंश्चली ॥ ४

कामो मन्युर्मदो लोभः शोकमोहभयादयः ।
कर्मबन्धश्च यन्मूलः स्वीकुर्यात्को नु तद्गुधः ॥ ५

अथैवमखिललोकपालललामोऽपि विलक्षणैर्जडवदवधूतवेषभाषा-
चरितैरविलक्षितभगवत्प्रभावो योगिनां सांपरायविधिमनुशिक्षयन्स्व-
कलेवरं जिहासुरात्मन्यात्मानमसंव्यवहितमनर्थान्तरभावेनान्वीक्षमाण
उपरतानुवृत्तिरुपरराम ॥ ६

1 नला

श्रीभाग—51*

तस्य ह वा एवं मुक्तलिङ्गस्य भगवत ऋषभस्य योगमायावासनया
देह इमां जगतीमभिमानाभासेन सङ्कममाणः कोङ्कवेङ्ककुटकान्दक्षि-
णकर्णाटकान्देशान्यदृच्छयोपगतकुटकाचलोपवन आस्यकृताश्मकबल
उन्माद इव मुक्तमूर्धजोऽसंवीत एव विचचार ॥ ७

अथ समीरवेगविधूतवेणुविकर्षणजातोप्रदावानलस्तद्वनमालेलिहानः
सह तेन ददाह ॥ ८

यस्य किलानुच्चरितमुपाकर्ण्य कोङ्कवेङ्ककुटकानां राजाऽर्हन्नामोप-
शिक्ष्य कलावधर्म उत्कृष्यमाणे भवितव्येन विमोहितः स्वधर्मपथम-
कुतोभयमपहाय कुपथपाषण्डमसमञ्जसं निजमनीषया मन्दः सम्प्र-
वर्तयिष्यते ॥ ९

येन ह वाव कलौ मनुजापशदा देवमायामोहिताः स्वविधिनियो-
गशौचचारित्रविहीना देवहेलनान्यपत्रतानि निजनिजेच्छया गृह्णाना
अस्नानानाचमनाशौचकेशोल्लुञ्चनादीनि कलिनाऽधर्मबहुलेनोपहतधियो
ब्रह्मब्राह्मणयज्ञपुरूपलोकविदूषकाः प्रायेण भविष्यन्ति ॥ १०

ते च ह्यर्वाक्तनया निजलोकयात्रयान्धपरंपरयाश्चस्तास्तमस्यन्धे
स्वयमेव प्रपतिष्यन्ति ॥ ११

अयमवतारो रजसोपप्लुत कैवल्योपशिक्षणार्थः । तस्यानुगुणान्
श्लोकान्गायन्ति ॥ १२

अहो भुवः सप्तसमुद्रवत्या द्वीपेषु वर्षेष्वधिपुण्यमेतत् । गायन्ति यत्रत्यजना मुरारेः कर्माणि भद्राण्यवतारवन्ति ॥	१३
अहो नु वंशो यशसावदातः प्रैयत्रतो यत्र पुमानपुराणः । कृतावतारः पुरुषः स आद्य- श्चचार धर्मं यदकर्महेतुम् ॥	१४
कोऽन्वस्य काष्ठामपरोऽनुगच्छे- न्मनोरथेनाप्यभवस्य योगी । यो योगमायाः। स्पृहयत्युदस्ता ह्यसत्तया येन कृतप्रयत्नाः ॥	१५

इति ह स्म सकलवेदलोकदेवब्राह्मणगवां परमगुरोर्भगवत ऋष-
भाख्यस्य विद्मद्वाचरितमीरितं पुंसां समस्तदुश्चरिताभिहरणम् परम-
महामङ्गलायनमिदमनुश्रद्धयोपचितयानु शृणोत्याश्रावयति वाऽवहितो
भगवति तस्मिन्वासुदेवं एकान्ततो भक्तिरनयोरपि समनुवर्तते ॥ १६

यस्यामेव कवय आत्मानमविरतं विविधवृजिनसंसारपरितापोप-
तप्यमानमनुसवनं स्नापयन्तस्तस्यैव परया निर्वृत्त्या ह्यपवर्गमात्यन्तिकं
परमपुरुषार्थमपि स्वयमासादितं नो एवाद्रियन्ते ॥ भगवदीयत्वेनैव
परिसमाप्तसर्वार्थाः ॥

राजन्पतिर्गुरुरलं भवतां यदूनां

दैवं प्रियः कुलपतिः क्व च किङ्करो वः ॥

अस्त्वेवमङ्ग भगवान्भजतां मुकुन्दो

मुक्तिं ददाति कर्हिचित्स्य न भक्तियोगम् ॥

१८

नियानुभूतनिजलाभनिवृत्तवृष्टणः

श्रेयस्यतद्रचनया चिरसुप्तबुद्धेः ।

लोकस्य यः करुणयाभयमात्मलोक-

माख्यान्नमो भगवते ऋषभाय तस्मै ॥

१९

इति श्रीमद्भागवते महापुराणे अष्टादशसहस्रिकायां

संहितायां पञ्चमस्कन्धे षष्ठोऽध्यायः ॥

॥ सप्तमोऽध्यायः ॥

(भरतचरिते भगवत्परिचर्या)

श्रीशुकः—

भरतस्तु महाभागवतो यदा भगवतावनितलपरिपालनाय सञ्चि-
न्तितस्तदनुशासनपरः पञ्चजनीं विश्वरूपदुहितरमुपयेमे ॥ १

तस्यामु ह वा आत्मजान्कार्त्तुर्येनानुरूपानात्मनः पञ्च जनयामास
भूतादिरिव भूतसूक्ष्माणि ॥ २

सुमतिं राष्ट्रभृतं सुदर्शनमावरणं धूम्रकेतुमिति अजनाभं नामैत-
द्वर्षं भारतमिति यत आरभ्य व्यपदिशन्ति ॥ ३

स बहुविन्महीपतिः पितृपितामहवदुरुवत्सलतया स्वे कर्मणि
वर्तमानाः प्रजाः स्वधर्ममनुवर्तमानः पर्यपालयत् ॥ ४

ईजै च भगवन्तं यज्ञक्रतुरूपं क्रतुभिरुच्चावचैः श्रद्धयाहृताग्निहोत्र-
दर्शपूर्णमासचातुर्मास्यपशुसोमानां प्रकृतिविकृतिभिरनुसवनं चातुर्हो-
त्रविधिना ॥ ५

सम्प्रचरत्सु नानायागेषु विरचिताङ्गक्रियेष्वपूर्वं यत्तत्क्रियाफलं
धर्माख्यं परे ब्रह्मणि यज्ञपुरुषे सर्वदेवतालिङ्गानां मन्त्राणामर्थनिया-
मकतया साक्षात्कर्तारि परदेवतायां भगवति वासुदेव एव भावयमान
आत्मनैपुण्यमृदितकषायो हविःष्वध्वर्युभिर्गृह्यमाणेषु सयजमानो
यज्ञभाजो देवांस्तान्पुरुषावयवेष्वभ्यध्यायत् ॥ ६

एवं कर्मविशुद्ध्या विशुद्धसन्वस्यान्तर्हृदयाकाशशरीरे ब्रह्मणि
भगवति वासुदेवे महापुरुषरूपोप^१लक्षणे श्रीवत्सकौस्तुभवनमालारिद-
रगदादिभिरुपलक्षिते निजपुरुषहृल्लिखितेनात्मनि पुरुषरूपेण विरोच-
मान उच्चैस्तरां भक्तिरनुदिनमेधमानरयाजायत ॥ ७

एवं वर्षायुतसहस्रपर्यन्तावसितकर्मनिर्वाणावसरोऽधिमुज्यमानं
स्वतनयेभ्यो रिक्थं पितृपैतामहं यथादायं विभज्य स्वयं सकलसम्प-
न्निकेतात्स्वनिकेतात्पुलहाश्रमं प्रवव्राज ॥ ८

यत्र ह वाव भगवान्हरिरद्यापि तत्रत्यानां निजजनानां वात्सल्येन
संनिधाप्यत इच्छानुरूपेण ॥ ९

यत्राश्रमपदान्युभयतोनाभिभिर्दृषच्चकैश्चक्रनदीनाम सरित्प्रवरा
सर्वतः पवित्रीकरोति ॥ १०

तस्मिन्वाव किल स एकलः पुलहाश्रमोपवने विविधकुसुमकिसल-
यतुलसिकान्बुभिः कन्दमूलफलोपहारैश्च समीहमानो भगवत आरा-
धनं विविक्त उपरतविषयाभिलाष उपभृतोपशमः परां निर्वृति-
मवाप ॥ ११

तयेत्थमविरतपुरुषपरिचर्यया भगवति प्रवर्धमानानुरागभरद्रुतहृ-
दयशैथिल्यः प्रहर्षवेगेनात्मन्युद्भिद्यमानरोमपुलककुलक औत्कण्ठ्यप्रवृ-
त्तप्रणयबाष्पनिरुद्धाबलोकनयन एवं निजरमणारुणचरणारविन्दानु-
ध्यानपरिचितभक्तियोगेन परिपुतपरमाह्लादगम्भीरहृदयहृदावगाढधि-
षणस्तामपि क्रियमाणां भगवत्सपर्यां न सस्मार ॥ १२

इत्थं धृतभगवद्रत ऐणेयाजिनवाससानुसवनाभिषेकार्द्रकपिशकु-
टिलजटाकलापेन च विरोचमानः सूर्यर्चा भगवन्तं हिरण्मयं पुरुष-
मुज्जिहाने सूर्यमण्डलेऽभ्युपतिष्ठन्नेतदु होवाच ॥ १३

परोरजः सवितुर्जातवेदो

देवस्य भर्गो मनसेदं जजान ।

सुरेतसादः पुनराविश्य चष्टे

हंसं गृध्राणं नृषा^१र्द्रिगिरामिमः ॥

१४

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे सप्तमोऽध्यायः ॥

॥ अष्टमोऽध्यायः ॥

श्रीशुकः—

एकदा तु महानद्यां कृताभिषेकनैयमिकावश्यको ब्रह्माक्षरमभि-
गृणानो मुहूर्तत्रयमुदकान्त उपविवेश ॥ १

तत्र तदा राजन्हरिणी पिपासया जलाशयाभ्याशमेकैवोप-
जगाम ॥ २

तया पेपीयमान उदके तावदेवाविदूरेण नदतो मृगपतेरुन्नादो
लोकभयङ्कर उदपतत् ॥ ३

तमुपश्रुत्य सा मृगवधूः प्रकृतिविह्वला चकितनिरीक्षणा सुतरामपि
हरिभयाभिनिवेशव्यग्रहृदया पारिप्लवट्टष्टिरगतवृषा भयात्सहसैवो-
चक्राम ॥ ४

तस्या उत्पतन्त्या अन्तर्वह्या उरुभयावगलितो योनिनिर्गतो गर्भः
स्रोतसि निपपात ॥ ५

तत्प्रसवोत्सर्पणभयखेदातुरा स्वगणेन वियुज्यमानाः कस्यांचिद्वर्या
कृष्णसारसती निपपाताथ च ममार ॥ ६

तं त्वेणकुणकं कृपणं स्रोतसानूह्यमानमभिवीक्ष्यापविद्धं बन्धुरि-
वानुकम्पया राजर्षिर्भरत आदाय मृतमातरमित्याश्रमपदमनयत् ॥ ७

तस्य ह वा एणकुणक उच्चैरेतस्मिन्कृतनिजाभिमानस्याहरहस्तपो-
षणपालनलालनप्रीणनानुध्यानेनात्मनियमाः सह्यमाः पुरुषपरि-

चर्यादय एकैकशः कतिपयेनाहर्गणेन वियुज्यमानाः किल सर्व एवो-
दवसन् ॥ ८

अहो वतायं हरिणकुणकः कृपण ईश्वररथचरणपरिभ्रमणरयेण
स्वगणसुहृद्वन्धुभ्यः परिवर्जितः शरणं च मोपसादितो मामेव माता-
पितरौ भ्रातृबन्धुज्जातीन्यौधिकांश्चैवोपेयाय नान्यं कञ्चन वेद मय्यति-
विस्रब्धश्चात एव मया मत्परायणस्य पोषणपालनप्रीणनलालनमनसूयु-
नानुष्ठेयं शरण्योपेक्षादोषविदुषा ॥ ९

नूनं ह्यार्याः साधव उपशमशीलाः कृपणसुहृद एवंबिधार्थे स्वार्था-
नपि गुरुतरानुपेक्षन्ते ॥ १०

इति कृतानुषङ्ग आसनशयनाशनाटनस्थानाशनादिषु सहमृग-
जहृना स्नेहानुबद्धहृदय आसीत् ॥ ११

कुशकुसुमसमित्पलाशफलमूलोदकान्याहरिष्यमाणो वृकसालावृका-
दिभ्यो भयमाशंसमानो यदा सह हरिणकुणकेन वनं समाविशति ॥

पथिपु च मुग्धभावेन तत्र तत्र विषक्तमतिप्रणयभरहृदयः कार्प-
ण्यात्स्कन्धेनोद्धहति एवमुत्सङ्ग उरसि चाधायोपलालयन्मुदं परमा-
मवाप ॥ १३

क्रियायां निर्वर्त्यमानायामन्तरालेऽप्युत्थायोत्थाय यदै नमभिचक्षीत
तर्हि वाव स ^१वर्षपतिः प्रकृतिस्थेन मनसा तस्मा आशिष आशास्ते
स्वस्ति स्ताद्वत्स ते सर्वत इति ॥ १४

अन्यदा भृशमुद्विग्नमना नष्टद्रविण इव कृपणः सकरुणमतिर्षेण
हरिणकुणकविरहविह्वलहृदयसंतापस्तमेवानुशोचन्किल कश्मलं महद-
भिरम्भित इति होवाच ॥ १५

अपि वत स वै कृपण एणत्रालको मृतहरिणीसुतोऽहो ममाना-
र्यस्य शठकिरातमतेरकृतसुकृतस्य कृतविस्रम्भ आत्मप्रत्ययेन तदवि-
गणयन्सुजन इवागमिष्यति ॥ १६

अपि क्षैमेणास्मिन्नाश्रमोपवने शष्पाणि चरन्तं देवगुप्तं द्रक्ष्यामि ॥
अपिच न वृकः सालावृकोऽन्यतमो वै नैकचर एकचरो वा
भक्षयति ॥ १८

निम्लोचति ह भगवान्सकलजगत्क्षेमोदयस्त्रय्यात्माद्यापि मम न
मृगवधून्यास आगच्छति ॥ १९

अपिस्विदकृतसुकृतमागत्य मां सुखयिष्यति हरिणराजकुमारो
विविधरुचिरदर्शनीयनिजमृगदारकविनोदैरसन्तोषं स्वानामपनुदन् ॥

क्ष्वेलिकायां मां मृषा समाधिना मीलितदृशं प्रेमसंरम्भेण चकि-
तचकित आगत्य पृषदपरुषविषाणाग्रेण लुठति ॥ २१

आसादितहविषि वर्हिषि दूषिते मयोपालढधो भीतभीतः सपद्यु-
परत^१रास ऋषिकुमारवदवहितकरणकलाप आस्ते ॥ २२

किं वा अरे आचरितं तपस्तपस्विन्याऽनया यदियमवनिः सविन-
यकृष्णसारतनयतनुतरसुभगशिवतमाखरखुरपदपङ्क्तिभिर्द्रविणविधु -

रातुरस्य कृपणस्य मम द्रविणपदवीं सूचयन्त्यात्मानं च सर्वतः
कृतकौतुकं द्विजानां स्वर्गापवर्गकामानां देवयजनं करोति ॥ २३

अपिस्विदसौ भगवानुडुपतिरेनं मृगपतिभयान्मृतमातरं मृगबालकं
स्वाश्रमपरिभ्रष्टमनुकम्पया कृपणजनवत्सलः परिपाति ॥ २४

किंवात्मजविश्लेषज्वरद्वहनशिखाभिरुपतप्यमानहृदयस्थलनलिनीकं
मामुपसृतं मृगीतनयं शिशिरशान्तानुरागगुणितनिजवदनसलिला-
मृतमयगभस्तिभिः स्वधयतीति च ॥ २५

एवमघटमानमनोरथाकुलहृदयो मृगदारकाभासेन स्वारब्धकर्मणा
योगारम्भणतो विभ्रंशितः स योगतापसो भगवदाराधनलक्षणाच्च
कथमितरथा जात्यन्तर एणकुणक आसङ्गः साक्षान्निःश्रेयसप्रति-
पक्षतया प्राक्परित्यक्तदुस्त्यजहृदयाभिजातस्य तस्यैवमन्तरायविहतयो-
गारम्भणस्य राजर्षेर्भरतस्य तावन्मृगार्भकपोषणपालनप्रीणनलालनानु-
षङ्गेणाविगणयत आत्मानमहिरिवाखुबिलं दुरतिक्रमः कालः कराल-
रभस आपद्यत ॥ २६

तदानीमपि पार्श्ववर्तिनमात्मजमिवानुशोचन्तमभिबीक्षमाणो मृग
एवाभिनिवेशितमना विसृज्य लोकमिमं सह मृगेण कलेबरं मृतमनु-
न मृतजन्मानुस्मृतिरितरवन्मृगशरीरमवाप ॥ २७

तत्रापि ह वा आत्मनो मृगत्वकारणं भगवदाराधनसमीहानुभा-
वेनानुस्मृत्या भृशमनुतप्यमान आह ॥ २८

अहो कष्टं भ्रष्टोऽहमात्मवतामनुपथाद्यद्विमुक्तसमस्तसङ्गस्य विवि-
क्तपुण्यारण्यशरणस्यात्मवत आत्मनि सर्वेषामात्मनां भगवति वासु-
देवे तदनुश्रवणमननसङ्कीर्तनाराधनानुस्मरणाभियोगेनाशून्यसकलयामेन
कालेन समावेशितं समाहितं कात्स्न्येन मनस्तत्तु पुनर्ममाबुधस्यारा-
न्मृगसुतमनु परिसुस्त्राव ॥ २९

इत्येवं निगूढनिर्वेदो विसृज्य मृगीं मातरं पुनर्भगवत्क्षेत्रमुपशम-
शीलमुनिगणदयितं शालग्रामं पुलस्त्यपुलहाश्रमं ^१कालञ्जरात्प्रत्या-
जगाम ॥ ३०

तस्मिन्नपि कालं प्रतीक्षमाणः सङ्गाच्च भृशमुद्विग्न आत्मसहचरः
शुष्कपर्णतृणवीरुधा वर्तमानो मृगत्वनिमित्तावसानमेव गणयन्मृग-
शरीरं तीर्थोदकच्छिन्नमुत्ससर्ज ॥ ३१

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे अष्टमोऽध्यायः ॥

॥ नवमोऽध्यायः ॥

(जडभरतचरितम्)

श्रीशुकः—

अथ कस्यचिद्द्विजवरस्याङ्गिरः प्रवरस्य शमदमतपः स्वाध्यायाध्य-
यनत्यागसन्तोषतितिक्षाप्रश्रयविद्यानसूयात्मज्ञानानन्दयुक्तस्यात्मसदृश -
श्रुतशीलाचारं रूपौदार्यगुणा नव सोदर्या अङ्गजा वभूवुर्मिथुनं च
यवीयस्यां भार्यायाम् ॥ १

१ कालञ्जनात्

यस्तु तत्र पुमांस्तं परमभागवतं राजर्षिप्रवरं भरतमुत्सृष्टमृग-
शरीरं चरमशरीरेण विप्रत्वं गतमाहुः ॥ २

तत्रापि स्वजनसङ्गाच्च भृशमुद्विजमानो भगवतः कर्मबन्धविध्वं-
सनश्रवणस्मरणगुणविवरणचरणारविन्दयुगलं मनसा विदधदात्मनः
प्रतिघातमाशङ्कमानो भगवदनुग्रहेणानुस्मृतस्वपूर्वजन्मावलिरात्मानमु-
न्मत्तजडान्धबधिरस्वरूपेण दर्शयामास लोकस्य ॥ ३

तस्यापि ह वा आत्मजस्य विप्रः पुत्रस्त्रेहानुबद्धमना आसमाव-
र्तनात्संस्कारान्यथोपदेशं विदधान उपनीतस्य च पुनः शौचाचमना-
दीन्कर्मनियमाननभिप्रेतानपि समशिक्षयदनुशिष्टेन हि भाव्यं पितुः
पुत्रेणेति ॥ ४

स चापि तदुह पितृसन्निधावेवासध्रीचीनमिव स्म करोति छन्दां-
सध्यापयिष्यन्सह व्याहृतिभिस्सप्रणवशिरस्त्रिपदीं सावित्रीं प्रैःम-
वासन्तिकान्मासानधीयानमप्यसमवेतरूपं प्राहयामास ॥ ५

एवं स्वतनुज आत्मन्यनुरागावेशितचित्तः शौचाध्ययनव्रतनि-
यमगुर्वनलश्लुश्रूषणाद्यौपकुर्वाणककर्माण्यनभियुक्तान्यपि समनुशिष्टेन
भाव्यमित्यसदाग्रहः पुत्रमनुशास्य स्वयं तावदनधिगतमनोरथः काले-
नाप्रमत्तेन स्वयं गृह एव प्रमत्त उपसंहृतः ॥ ६

अथ यवीयसी द्विजसती स्वगर्भजातं मिथुनं सपत्न्या उपन्यस्य
स्वयमनुसंस्थया पतिलोकमगात् ॥ ७

पितर्युपरते भ्रातर एनमतत्प्रभावविद्वह्य्यां विद्यायामेव पर्यवसि-
तमतयो न परविद्यायां जडमतिरिति भ्रातुरनुशासननिर्वन्धान्य-
वृत्सन्त ॥ ८

स च प्राकृतैर्द्विपदपशुभिरुन्मत्तजडवधिरेत्यभिभाष्यमाणो यदा
तदनुरूपाणि प्रभाषते कर्माणि च स कार्यमाणः परेच्छया करोति
विष्टितो वेतनतो वा याच्छया यदृच्छया वोपासादितमल्पं बहु मिष्टं
कदन्नं वाभ्यवहरति परं नेन्द्रियप्रीतिनिमित्तम् ॥ नित्यनिवृत्तनिमित्त-
स्वसिद्धविशुद्धानुभवानन्दस्वात्मलाभाधिगमः सुखदुःखयोर्द्वन्द्वनिमित्त-
योरसम्भावितदेहाभिमानः ॥ ९

शीतोष्णवातवर्षेषु वृष इवानावृताङ्गः पीनः संहननाङ्गः स्थण्डिल-
संवेशनानुन्मर्दनामज्जनरजसा महामणिरिवानभिन्यक्तब्रह्मवर्चसः कुप-
टावृतकटिरुपवीतेनोरुमषिणा द्विजातिरिति ब्रह्मवन्वुरिति संज्ञयाऽत-
ङ्गजनावमतो विचचार ॥ १०

यदा तु परत आहारं कर्म वेतनत ईहमानः स्वभ्रातृभिरपि
केदारकर्मणि निरूपितस्तदपि करोति किन्तु न समविषमन्यूनमधिक-
मिति वेद कणपिण्याकफलीकरणकुल्माषस्थालीपुरीषादीन्यप्यमृतवद-
भ्यवहरति ॥ ११

अथ कदाचित्कश्चिद्दृष्यतिर्भद्रकाल्यै पुरुषपशुमालभतापत्य-
कामः ॥ १२

तस्य ह दैवमुक्तस्य पशोः पदवीं तदनुचराः परिधावन्तो निशि
निशीथसमये तमसावृतायामनधिगतपशव आकस्मिकेन विधिना
केदारान्वीरासनेन मृगवराहादिभ्यः संरक्षणमाङ्गिरप्रवरसुतमपश्यन् ॥

अथ त एनमनवद्यलक्षणमवमृश्य भर्तृकर्मनिष्पत्तिं मन्यमाना
बद्धा रशनया चण्डिकागृहमुपनिन्युर्मुदा विकसित^१वदनाः ॥ १४

अथ ^२पणयस्तं स्वविधिनाभिषिच्यहतेन वाससाच्छाद्य भूषणाले-
पस्रक्तिलकादिभिरुपस्कृतं मुक्तवन्तं धूपदीपमाल्यलाजकिसलयाङ्कुर-
फलोपहारोपेतया वैशससंस्थया महता गीतस्तुतिमृदङ्गपणवघोषेण च
पुरुषपशुं भद्रकाल्याः पुरत उपवेशयामासुः ॥ १५

अथ वृषलराज^३पणिः पुरुषपशोरसृगासवेन देवीं भद्रकालीं यक्ष्य-
माणस्तदभिमन्त्रितमसिमतिकरालनिशितमुपाददे ॥ १६

इति तेषां वृषलानां रजस्तमः प्रकृतीनां धनमदरजउतिसक्तमनसां
भगवत्कला^४वीरकुलं कदर्थाकृत्योत्पथेन स्वैरं विहरतां हिंसाविहाराणां
कर्मातिदारुणं यद्ब्रह्मभूतस्य साक्षाद्ब्रह्मर्षिसुतस्य निर्वैरस्य सर्वभूतसु-
हृदः सूनायामप्य^५ननुमतमालम्भनं तदुपलभ्य ब्रह्मतेजसातिदुर्विषहेण
दन्दह्यमानेन वपुषा सहसोच्चचाट सैव देवी भद्रकाली ॥ १७

भृशममर्षरोषावेशरभसविलसितभ्रुकुटिविटपकुटिलदंष्ट्रारुणेक्षणा-
टोपातिभयानकवदना हन्तुकामेवेदं महादृहासमत्तिसंरम्भेण विमु-
ञ्चन्ती तत उत्पत्य पापीयसां दुष्टानां तेनैवासिना विवृक्कणशीष्णां

१ नयनाः २ फणाय ३ फणिः ४ युक्तं ५ नुज्ञाताया

गलात्स्रवन्तमसृगासवमत्युष्णं सह गणेन निपीयातिपानमदविह्वलो-
चैस्तरांस्वपार्षदैः सह जगौ ननर्त च विजहार च शिरःकन्दुकलीलया ॥


एवमेव खलु महदभिचारातिक्रमः कात्स्न्येनात्मने फलति ॥ १९

न वा एतद्विष्णुदत्त महदद्भुतं यदसम्भ्रमः स्वशिरश्छेदन आप-
तितेऽपि विमुक्तेद्देहाद्यात्मभावसुदृढहृदयग्रन्थीनां सर्वसत्त्वसुहृदात्मन-
निर्वैराणां साक्षाद्भगवतानिमिषारिवरायुधेनाप्रमत्तेन तैस्तैर्भावैः
परिरक्ष्यमाणानां तत्पादमूलमकुतश्चिद्भयमुपसृतानां भागवतपरमहं-
सानाम् ॥

२०

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे नवमोऽध्यायः ॥

॥ दशमोऽध्यायः ॥



श्रीशुकः—

अथ सिन्धुसौवीरपते रहूगणस्य ब्रजत इक्षुमत्यास्ताटे तत्कुलपतिना
शिविकावाहपुरुषान्वेषणसमये दैवेनोपसादितः स द्विजवर उपलब्ध
एष पीवा युवा संहननाङ्गो गोखरवद्गुरं वोढुमलमिति पूर्वविष्टिगृहीतैः
सह गृहीतः प्रसभमतदर्ह उवाह शिविकां स महानुभावः ॥ १

यदा हि द्विजवरस्येषुमात्रावलोकानुगतेर्न समाहिता पुरुषगति-
स्तदा विषमगतां स्वशिविकां रहूगण उपधार्य पुरुषानधिवहत् आह हे
वोढारः साध्वतिक्रमत किमिति विषममुद्धते यानमिति ॥ २

अथ त ईश्वरवचः सोपालम्भमुपाकर्ण्योपायतुरीयाच्छङ्कितमनसस्तं
विज्ञापयां बभूवुः ॥ ३

न वयं नरदेव प्रमत्ता भवन्नियमानुपथाः साध्वेव वहामः अय-
मधुनैव नियुक्तोऽपि न द्रुतं व्रजति नानेन सह वोढुमुह वयं पार-
याम इति ॥ ४

सांसर्गिको दोष एव नूनमेकस्यापि सर्वेषां सांसर्गिकाणां भवितु-
मर्हतीति निश्चित्य निशम्य कृपणवचो राजा रहूगण उपासितवृद्धोऽपि
निसर्गेण बलात्कृत ईषदुत्थितमन्युरविस्पष्टब्रह्मतेजसं जातवेदसमिव
रजसावृतमतिराह ॥ ५

अहो कष्टं भ्रातर्व्यक्तमुरुपरिश्रान्तो दीर्घमध्वानमेक एव ऊहिषा-
न्सुचिरं नातिपीवा न संहननाङ्गो जरसा चोपद्रुतो भवान्सखे नो
एवापर एते सङ्घट्टिन इति बहुविप्रलब्धोऽप्यविद्यया विहितद्रव्यगुण-
कर्माशयस्वचरमकलेबरे वस्तुनि संस्थानविशेषेऽहं ममेत्यनध्यारोपित-
मिथ्याप्रत्ययो ब्रह्मभूतस्तूष्णीं शिविकां पूर्ववदुवाह ॥ ६

अथ पुनः स्वशिविकायां विषमगतायां प्रकुपित उवाच रहूगणः
किमिदमरे त्वं जीवन्मृतो मां कदर्थीकृत्य भर्तृशासनमतिरीचस
प्रमत्तस्य च ते करोमि चिकित्सां दण्डपाणिरिव जनताया यथा
प्रकृतिं स्वां भजिष्यस इति ॥ ७

एवं बह्वबद्धमपि भाषमाणं नरदेवाभिमानं रजसा तमसानुविद्धेन
मदेन तिरस्कृताशेषभगवत्प्रियनिकेतं पण्डितमानिनं स भगवान्ब्राह्मणौ

ब्रह्मभूतः सर्वभूतसुहृदात्मा योगेश्वरचर्यायां नातिव्युत्पन्नमतिं स्वय-
मान इव विगतस्मय इदमाह ॥ ८

ब्राह्मणः—

त्वयोदितं व्यक्तमविप्रलब्धं

भर्तुः स मे स्याद्यदि वीर भारः ।

गन्तुर्यदि स्यादधिगम्यमध्वा

पवेति राशौ न विदां प्रवादः ॥ ९

स्थौल्यं कार्श्यं व्याधय आधयश्च

क्षुत्तृड्भयं कलिरिच्छा जरा च ।

निद्रा रतिर्मन्युरहंमदः शुचो

देहेन जातस्य हि मे न सन्ति ॥ १०

जीवन्मृतत्वं नियमेन राज-

न्नाद्यन्तवद्यद्विकृतस्य दृष्टम् ।

स्वस्वान्यभावो ध्रुव ईड्य यत्र

तर्ह्युच्यतेऽसौ विधिकृत्ययोगः ॥ ११

विशेषबुद्धेर्विवरं मनाक् च

पश्याम यन्न व्यवहारतोऽन्यत् ।

क ईश्वरस्तत्र किमीशितव्यं

तथापि राजन्करवाम किं ते ॥ १२

उन्मत्तमत्तजडवत्स्वसंस्थां

गतस्य मे वीर चिकित्सितेन ।

अर्थः कियान्भवता शिक्षितेन

स्तब्धप्रमत्तस्य च पिष्टपेषः ॥

१३

श्रीशुकः—

एतावदनुवादपरिभाषया प्रत्युदीर्य मुनिवर्य उपशमशील उपरता-
नात्म्यनिमित्त उपभोगेन कर्मारब्धं व्यपनयन् राजयानमपि तथो-
वाह ॥

१४

स चापि पाण्डवेय सिन्धुसौवीरपतिस्तत्त्वजिज्ञासायां सम्यक्
श्रद्धयाधिकृताधिकारस्तद्बृहदग्रन्थिमोचनं द्विजवच आश्रुत्य बहुयोग-
ग्रन्थसम्मतं त्वरयावरुह्य शिरसा पादमूलमुपसृतः क्षमापयन्विगत-
नृपदेवस्मय उवाच ॥

१५

^१कस्त्वं निगूढश्चरसि द्विजानां

विभर्षि सूत्रं कतमोऽवधूतः ।

कस्यासि कुत्रत्य इहापि कस्मा-

त्क्षेमाय नश्चेदसि नोत शुक्लः ॥

१६

नाहं विशङ्के सुरराजवज्रा-

न्नत्रयक्षशूलान्न यमस्य दण्डात् ।

नाभ्यर्कसोमानिलवित्तपाह्ला-

च्छङ्के भृशं ब्रह्मकुलावमानात् ॥

१७

तद्रूढसङ्गो जडवन्निगूढ-

विज्ञानवीर्यो विचरस्यपारः ।

वचांसि योगग्रथितानि साधो

न नः क्षमन्ते मनसापि भेत्तुम् ॥

१८

अहं च योगेश्वरमात्मतत्त्व-

विदां मुनीनां परमं गुहं वै ।

प्रष्टुं प्रवृत्तः किमिहारणं त-

त्साक्षाद्धरिं ज्ञानकलावतीर्णम् ॥

१९

स वै भवाँल्लोकनिरीक्षणार्थ-

मव्यक्तलिङ्गो विचरत्यपि स्वित् ।

योगेश्वराणां गतिमन्दबुद्धिः

कथं विचक्षीत गृहानुबन्धः ॥

२०

दृष्टः श्रमः कर्मत आत्मनो वै

भर्तुर्गन्तुर्भवतश्चानुमन्ये ।

यथासतोदानयनाद्यभावा-

त्समूल इष्टो व्यवहारमार्गः ॥

२१

स्थाल्यग्नितापात्पयसोऽभिताप-

स्तत्तापतस्तण्डुलगर्भरन्धिः ।

देहेन्द्रियास्वाशयसन्निकर्षा-

त्तत्संसृतिः पुरुषस्यानुरोधात् ॥

२२

शास्ताभिगोप्ता नृपतिः प्रजानां
यः किंकरो वै न पिनष्टि पिष्टम् ।

स्वधर्ममाराधनमच्युतस्य
यदीहमानो विजहात्यघौघम् ॥ २३

तन्मे भवान्नरदेवाभिमान-
मदेन तुच्छीकृतसत्तमस्य ।
कृषीष्ट मैत्रीदृशमार्तबन्धो
यथा तरे सदवध्यानमंहः ॥ २४

न विक्रिया विश्वसुहृत्सखस्य
साम्येन वीताभिमतेस्तवापि ।
महद्विमानात्स्वकृताद्धि मादृ-
ङ्ङक्ष्यत्यदूरादपि शूलपाणिः ॥ २५

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे दशमोऽध्यायः ॥

॥ एकादशोऽध्यायः ॥

(रहूगणसंवादः)

ब्राह्मणः—


- अकोविदः कोविदवादवादा-
 न्वदस्यथो नातिविदां वरिष्ठः ।
 न सूरयो हि व्यवहारमेनं
 तत्त्वावमर्शेन सहामनन्ति ॥ १
- तथैव राजन्नरुगार्हमेध-
 वितानविद्योरुविजृम्भितेषु ।
 न वेदवादेषु हि तत्त्ववादः
 प्रायेण श्रुद्धो ^१नु चकास्ति साधुः ॥ २
- न तस्य तत्त्वग्रहणाय साक्षा-
 द्वरीयसीरपि वाचः समासन् ।
 स्वप्ने निरुक्त्या गृहमेधिसौख्यं
 न यस्य हेयानुमितं स्वयं स्यात् ॥ ३
- यावन्मनो रजसा पुरुषस्य
 सत्त्वेन वा तमसा वानुरुद्धम् ।
 चेतोभिराकृतिभिरातनोति
 निरङ्कुशं कुशलं चेतारं वा ॥ ४

- स वासनात्मा विषयोपरक्तो
 गुणप्रवाहो विकृतः षोडशात्मा ।
 विभ्रत्पृथङ्गामभि रूपभेद-
 मन्तर्बहिष्ठं च पुरैस्तनोति ॥ ५
- दुःखं सुखं व्यतिरिक्तं च तीव्रं
 कालोपपन्नं फलमाव्यनक्ति ।
 आलिङ्ग्य मायारचितान्तरात्मा
 स्वदेहिनं संसृतिचक्रकूटः ॥ ६
- तावानयं व्यवहारः सदाविः
 क्षेत्रज्ञसाक्ष्यो भवति स्थूलसूक्ष्मः ।
 तस्मान्मनोलिङ्गमदो वदन्ति
 गुणागुणत्वस्य परावरस्य ॥ ७
- गुणानुरक्तं व्यसनाय जन्तोः
 क्षेमाय नैर्गुण्यमथो मनः स्यात् ।
 यथा प्रदीपो घृतवर्तिमश्नन्
 शिखाः सधूमा भजति ह्यन्यदा स्वम् ॥ ८
- ¹पदं तथा गुणकर्मानुबद्धं
 वृत्तीर्मनः श्रयतेऽन्यत्र तत्त्वम् ॥ ८॥

एकादशासन्मनसो हि वृत्तय आकूतयः पञ्च धियोऽभिमा ^१ नः ।	
मात्राणि कर्माणि पुरं च तासां वदन्ति हैकादशवीर भूर्माः ॥	९॥
गन्धाकृतिः स्पर्शरसश्रवांसि विसर्गरत्यर्त्यभिजल्पशिल्पाः ।	
एकादशं स्वीकरणं ममेति शय्यामहं द्वादशमेक आहुः ॥	१०॥
द्रव्यस्वभावाशयकर्मकालै- रेकादशामी मनसो विकारः ।	
सहस्रशः शतशः कोटिशश्च क्षेत्रज्ञतो न मिथो न स्वतः स्युः ॥	११॥
क्षेत्रज्ञ एता मनसो विभूर्ती- र्जीवस्य मायारचितस्य नित्याः ।	
आविर्हिताः कापि तिरोहिताश्च शुद्धो विचष्टे ह्यविशुद्धकर्तुः ॥	१२॥
क्षेत्रज्ञ आत्मा पुरुषः पुराणः साक्षात्स्वयंज्योतिरजः परेशः ।	

नारायणो भगवान्वासुदेवः स्वमाययात्मन्यव ^१ धीयमानः ॥	१३॥
यथानिलः स्थावरजङ्गमाना- मात्मस्वरूपेण निविष्ट ईशेत् । एवं परो भगवान्वासुदेवः क्षेत्रज्ञ आत्मेदमनुप्रविष्टः ॥	१४॥
न यावदेतां मनुभृन्नरेन्द्र विधूय मायां वयुनोदयेन । विमुक्तसङ्गो जितषट्सपत्नो वेदात्मतत्त्वं भ्रमतीह तावत् ॥	१५॥
न यावदेतन्मन आत्मलिङ्गं संसारतापावपनं जनस्य । यच्छोकमोहामयरागलोभ- वैरानुबन्धं ममतां विधत्ते ॥	१६॥
भ्रातृव्यमेनं तददभ्रवीर्य- मुपेक्षयाध्येधितमप्रमत्तः । गुरोर्हरेश्चरणोपासनास्त्रो जहि व्यलीकं स्वयमात्ममोषम् ॥	१७॥
इति श्रीमद्भागवते महापुराणे अष्टादशसहस्रिकायां संहितायां पञ्चमस्कन्धे एकदशोऽध्यायः ॥	

॥ द्वादशोऽध्यायः ॥



(ब्राह्मणरहूगणसंवादः)

रहूगणः—

- नमो नमः कारणविग्रहाय
स्वरूपतुच्छीकृतविग्रहाय ।
नमोऽवधूतद्विजबन्धुलिङ्ग-
निगूढनितानुभवाय तुभ्यम् ॥ १
- ज्वरामयार्तस्य यथागदं स-
न्निदाघदग्धस्य तथा हिमान्भः ।
कुदेहमानाहिविदष्टदृष्टे-
ब्रह्मन्वचस्तेऽमृतमौषधं मे ॥ २
- तस्माद्भवन्तं मम संशयार्थं
प्रक्षयामि पश्चादधुना सुबोधम् ।
अध्यात्मयोगग्रथितं तवोक्त-
माख्याहि कौतूहलचेतसो मे ॥ ३
- यदाह योगेश्वर दृश्यमानं
क्रियाफलं सद्ब्रवहारमूलम् ।
न ह्यञ्जसा तत्स्वविमर्शनाय
भवानमुष्मिन्भ्रमते मनो मे ॥ ४

ब्राह्मणः—

अयं जनो नाम चलन्पृथिव्यां

यः पार्थिवः पार्थिव कस्य हेतोः ।

तस्यापि चाङ्गुलीरधिगुल्फजङ्घा-

जानूरुमध्येरुशिरोधरांसाः ॥

५

अंसेऽधिदावीं शिविका च यस्यां

सौवीरराजेत्यपदेश आस्ते ।

यस्मिन्भवान्रूढनिजाभिमानो

राजास्मि सिन्धुष्विति दुर्मदान्धः ॥

६

शोच्यानिमांस्त्वमधिकष्टदीना-

न्विष्टा निगृह्णन्निरनुग्रहोऽसि ।

जनस्य गोप्रास्मि विकथमानो

न शोभसे वृद्धसभासु ^१दृष्टः ॥

७

यदा क्षितावेव चराचरस्य

विदाम निष्ठां प्रभवं च नित्यम् ।

तन्नामतोऽन्यद्व्यवहारमूलं

निरूप्यतां सत्क्रिययानुमेयम् ॥

८


एवं निरुक्तं क्षितिशब्दवृत्त-

मसन्निधानात्परमाणवो ये ।

- अविद्यया मनसा कल्पितास्ते
 येषां समूहेन कृतो विशेषः ॥ ९
- एवं कृशं स्थूलमणुवृहद्य-
 दसच्च सजीवमजीवमन्यत् ।
 द्रव्यस्वभावाशयकाल^१कर्म-
 नाम्नाऽजयावेहि कृतं द्वितीयम् ॥ १०
- ज्ञानं विशुद्धं परमार्थमेक-
 मनन्तरं त्वबहिर्ब्रह्म सत्यम् ।
 प्रत्यक् प्रशान्तं भगवच्छब्दसंज्ञं
 यद्वासुदेवं कवयो वदन्ति ॥ ११
- रहूगणैतत्तपसा न याति
 न चेज्यया निर्वपणाद्ब्रह्माद्वा ।
 न छन्दसा नैव जलाग्निसूर्यै-
 र्विना महत्पादरजोभिपेकम् ॥ १२
- यत्रोत्तमश्लोकगुणानुवादः
 प्रस्तूयते ग्राम्यकथाविघातः ।
 निषेव्यमाणोऽनुदिनं मुमुक्षो-
 र्मतिं सर्ती यच्छति वासुदेवे ॥ १३

अहं पुरा भरतो नाम राजा विमुक्तदृष्टश्रुतसङ्गबन्धः । आराधनं भगवत ईहमानो मृगोऽभवं मृगसङ्गाद्धतार्थः ॥	१४
सा मां स्मृतिमृगदेहेऽपि वीर कृष्णार्चनप्रभवा नो जहाति । अथो अहं जनसङ्गादसङ्गो विशङ्कमानोऽविवृतश्चरामि ॥	१५
तस्मान्नरोऽसङ्गसुसङ्गजात- ज्ञानासिनेहैव विवृक्णमोहः । हरिं तदीहाकथन ^१ स्मृतिभ्यां लब्धस्मृतिर्यात्यतिपारमध्वनः ॥	१६
इति श्रीमद्भागवते महापुराणे अष्टादशसहस्रिकायां संहितायां पञ्चमस्कन्धे द्वादशोऽध्यायः ॥	

॥ त्रयोदशोऽध्यायः ॥



ब्राह्मणः—

दुरत्ययेऽध्वन्यजया निवेशितो
 रजस्तमःसत्त्वविभक्तकर्मदृक् ।
 स एष सार्थोऽर्थपरः परिभ्रम-
 न्भवाटवीं याति न शर्म विन्दति ॥ १

यस्यामिमे षण्णरदेव दस्यवः
 सार्थं विलुम्पन्ति कुनायकं वलात् ।
 गोमायवो यत्र हरन्ति सार्थिकं
 प्रमत्तमाविश्य यथोरणं वृकाः ॥ २

प्रभूतवीरुत्तृणगुल्मगह्वरे
 कठोरदंशैर्मशकैरुपद्रुतः ।
 क्वचित्तु गन्धर्वपुरं प्रपश्यति
 क्वचित्क्वचिच्चाशु रयोल्मुकग्रहम् ॥ ३

निवासतो यद्रविणात्मबुद्धि-
 स्ततस्ततो धावति भो अटव्याम् ।
 क्वचिच्च वात्योत्थितपांसुधूम्रा
 दिशो न जानाति रजस्वलाक्षः ॥ ४

- अदृश्यझिल्लीखनकर्णशूल
 उल्लूकवाग्भिर्व्यथितान्तरात्मा ।
 अपुण्यवृक्षान् श्रयते क्षुधार्दितो
 मरीचितोयान्यभिधावति क्वचित् ॥ ५
- क्वचिद्वितोयाः सरितोऽभियाति
 परस्परं चालषते निरन्धः ।
 आसाद्य दावं क्वचिदभितप्तो
 निर्विद्यते क्व च यक्षैर्हृतासुः ॥ ६
- शूरैर्हृतस्वः क्व च निर्विण्णचेताः
 शोचन्विमुह्यन्नपयाति कश्मलम् ।
 क्वचिच्च गन्धर्वपुरं प्रविष्टः
 प्रमोदते निर्वृतवन्मुहूर्तम् ॥ ७
- चलन्क्वचित्कण्टकशर्कराङ्घ्रि-
 र्नगारुरुक्षुर्विमना इवास्ते ।
 पदेपदेऽभ्यन्तरवह्निनादितः
 कौटुम्बिकः क्रुध्यति वै जनाय ॥ ८
- क्वचिन्निगीर्णोऽजगराहिना जनो
 नावैति किञ्चिद्विपिनेऽपविद्धः ।
 दष्टः स्म शेते क्व च दन्दशूकै-
 रन्धोऽन्धकूपे पतितस्तमिस्रे ॥ ९

कर्हि स्मचित्क्षुद्ररसान्विचिन्वं- स्तन्मक्षिकाभिर्व्यथितो विमानः । तत्रातिकृच्छ्रात्प्रतिलब्धमानो वलाद्विलुम्पन्त्यथ तं ततोऽन्ये ॥	१०
क्वचिच्च शीतातपवातवर्ष- प्रतिक्रियां कर्तुमनीश आस्ते । क्वचिन्मिथो वि ^१ पणन्यच्च किञ्चि- द्विद्वेषमृच्छत्युत वित्तशाठ्यात् ॥	११
क्वचित्क्वचित्क्षीणधनस्तु तस्मिन् शय्यासनस्थानविहारहीनः । ^२ याचन्परादप्रतिलब्धकामः पारक्यदृष्टिर्लभतेऽवमानम् ॥	१२
अन्योन्यवित्तव्यतिषङ्गवृद्ध- वैरानुबन्धो विवहन्मिथश्च । अध्वन्यमुष्मिन्नरुकृच्छ्रवित्त- बाधोपसर्गैर्विहरन्विपन्नः ॥	१३
तांस्तान्विपन्नान्स हि तत्र तत्र विहाय जातं परिगृह्य सार्थः । आवर्ततेऽद्यापि न कश्चिदत्र वीराध्वनः पारमुपैति योगम् ॥	१४

मनस्विनो निर्जितदिग्गजेन्द्रा ममेति सर्वे भुवि बद्धवैराः । मृधे शयीरन्न तु तद्रजन्ति यन्न्यस्तदण्डो गतवैरोऽभियाति ॥	१५
प्रसज्जति कापि लताभुजाश्रय- स्तदाश्रया व्यक्तपदद्विजस्पृहः । कचित्कदाचिद्धरिचक्रतल्लस- न्सख्यं विघत्ते वककङ्कगृध्रैः ॥	१६
तैर्वच्चितो हंसकुलं समाविश- न्नरोचयन् शीलमुपैति वानरान् । तज्जातिरासेन सु ^१ निर्वृतेन्द्रियः परस्परोद्धीक्षणविस्मृतावधिः ॥	१७
द्रुमेषु रंस्यन्सुतदारवत्सलो व्यवायदीनो विवशः स्वबन्धने । कचित्प्रमादाद्दिरिकन्दरे पत- न्वल्लीं गृहीत्वा गजभीत आस्थितः ॥	१८
अतः कथंचित्स विमुक्त आपदः पुनश्च सार्थं प्रविशत्यरिन्दम । अध्वन्यमुष्मिन्नजया नि ^२ वेशितो भ्रमञ्जनोऽद्यापि न ^३ वेद कश्चन ॥	१९

रहूगण त्वमपि ह्यध्वनोऽस्य
 संन्यस्तदण्डः कृतभूतमैत्रः ।
 असज्जितात्मा हरिसेवया शितं
 ज्ञानासिमादाय तरातिपारम् ॥ २०

राजा—

अहो नृजन्माखिलजन्मशोभनं
 किं जन्मभिस्त्वपरैरप्यमुष्मिन् ।
 न यदृषीकेशयशः कृतात्मनां
 महात्मनां वः प्रचुरः समागमः ॥ २१

न ह्यद्भुतं त्वच्चरणाब्जरेणुभि-
 र्हेतांहसो भक्तिरधोक्षजेऽमला ।
 मौहूर्तिकाद्यस्य समागमाच्च मे
 दुस्तर्कमूलोऽपहतोऽविवेकः ॥ २२

नमो महद्भ्योऽस्तु नमः शिशुभ्यो
 नमो युवभ्यो नम आवटुभ्यः ।
 ये ब्राह्मणा गामवधूतलिङ्गा-
 श्ररन्ति तेभ्यः शिवमस्तु राजन् ॥ २३

श्रीशुकः—

इत्येवमुत्तरामातः स वै ब्रह्मर्षिसुतः सिन्धुपतय आत्मसतत्त्वं विग-
 णयतः परानुभावः परमकारुणिकतयोपदिश्य रहूगणेन सकरुणमभि-

वन्दितचरण आपूर्णार्णव इव निश्चतकरणोर्म्याशयो धरणिमिमां
विचचार ॥ २४

सौवीरपतिरपि सुजनसमवगतपरमात्मसतत्त्व आत्मन्यविद्याध्या-
रोपितानां च देहात्मगतिं विससर्ज । एवं हि नृप भगवदाश्रिता-
श्रितानुभावः ॥ २५

राजा—

यो ह वा इह बहुविदा महाभागवत त्वयाभितः परोक्षेण वचसा
जीवलोकभवाध्वा स ह्यार्यमनीषया कल्पितविषयो नाञ्जसाऽव्युत्प-
न्नलोकसमधिगमः । अथ तदेवैतदहुरवगमं समवेतानुकल्पेन निर्दिश्य-
तामिति ॥ २६

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे त्रयोदशोऽध्यायः ॥

॥ चतुर्दशोऽध्यायः ॥

(भरतोपाख्याने पारोक्ष्यवर्णनम्)

सः—

य एष देहात्ममानिनां सत्त्वादिगुणविशेषविकल्पितकुशलाकुशल-
समवहारविनिर्मितविविधदेहावलिभिर्वियोगसंयोगाद्यनादिसंसारानुभ-
वस्य द्वारभूतेन षडिन्द्रियवर्गेण तस्मिन्दुर्गाध्ववदसुगमेऽध्वन्यापतित-
ईश्वरस्य भगवतो विष्णोर्वेशवर्तिन्या मायया जीवलोकोऽयं यथा वणि-
कसार्थोऽर्थपरः स्वदेहनिष्पादितकर्मानुभवः इमशानवदशिवतमायां

संसाराटव्यां गतो नाद्यापि विफलबहुप्रतियोगेहस्तत्तापशमनीं हरि-
गुरुचरणारविन्दमधुकरानुपदवीमवरुन्धे यस्यामु ह वा एते षडिन्द्रि-
यनामानः कर्मणां दस्यव एव ते ॥ १

तद्यथा पुरुषस्य धनं यत्किञ्चिद्धर्मोपयिकं बहुकृच्छ्राधिगतं साक्षा-
त्परमपुरुषाराधनलक्षणो योऽसौ धर्मस्तं तु साम्पराय उदाहरन्ति ।
तद्धर्म्यं धनं दर्शनस्पर्शनश्रवणास्वादानावघ्राणसङ्कल्पव्यवसायगृहग्रा-
म्योपभोगेन कुनाथस्याजितात्मनो यथा सार्थस्य तथाऽजितात्मनो
विलुम्पन्ति ॥ २

अथ च यत्र कौटुम्बिका दारापत्यादयो नाम्ना कर्मणा वृकस्त-
गाला एवानिच्छतोऽपि कदर्यस्य कुटुम्बिन उरणकवत्संरक्ष्यमाणं
मिषतोऽपि हरन्ति ॥ ३

यथा ह्यनुवत्सरं कृष्यमाणमप्यदग्धवीजं क्षेत्रं पुनरेवावपनकाले
गुल्मवृणवीरुद्भिर्गृह्वरमिव भवत्येवमेव गृहाश्रमः कर्मक्षेत्रं यस्मिन्न हि
कर्माण्युत्सीदन्ति यदयं कामकरण्ड एष आवसथः ॥ ४

^१तत्र ^२गतो दंशमशकसमापशदैर्मनुजैः शलभशकुन्ततस्करमूषका-
दिभिरुपरुध्यमानवहिः प्राणः क्वचित्परिवर्तमानोऽस्मिन्नध्वन्यविद्या-
कामकर्मभिरुपरक्तमनसानुपपन्नार्थं नरलोकं गन्धर्वनगरमुपपन्नमिति
मिथ्यादृष्टिरनुपश्यति ॥ ५

तत्र च क्वचिदातपोदकनिभान्विषयानुपधावति पानभोजनव्य-
वायादिव्यसनलोलुपः ॥ ६

कच्चिञ्चाशेषदोषनिषदनं पुरीषविशेषं तद्वर्णगुणनिर्मितमतिः सुवर्ण-
मुपादित्सत्यग्निकामकातर इवोल्मुकपिशाचम् ॥ . ७

अथ कदाचिन्निवासपानीयद्रविणाद्यनेकात्मोपजीवनाभिनिवेश एत-
स्यां संसाराटव्यामितस्ततः परिधावति ॥ ८

कच्चिच्च वात्यौपम्यया प्रमदयारोहमारोपितस्तत्कालरजसा रजनी-
भूता इवासाधुमर्यादो रजस्वलाक्षोऽपि दिग्देवता अतिरजस्वलमतिर्न
विजानाति ॥ ९

कचित्सकृदवगतविषयवैतथ्यः स्वयं पराभिध्यानेन विभ्रंशितस्मृ-
तिस्तथैव मरीचितोयप्रायांस्तानेवाभिधावति ॥ १०

कचिदुल्लकझिझीस्वनवदतिपरुषरभसाटोपं प्रत्यक्षं परोक्षं वा रिपु-
राजकुलनिर्भर्त्सितेनातिव्यथितकर्णमूलहृदयः ॥ ११

स यदा ^१दग्धपूर्वसुकृतस्तदा कारस्करकाकतुण्डाद्यपुण्यद्रुमलतावि-
षोदपानवदुभयार्थशून्यद्रविणाञ्जीवन्मृतान्स्वयं जीवन्निभ्रयमाण उप-
धावति ॥ १२

एकदाऽसत्प्रसङ्गान्निकृतमतिर्व्युदकस्रोतःस्खलनवदुभयतोऽपि
दुःखदं पाखण्डमभियाति ॥ १३

यदा तु परबाधयान्य आत्मने नोपनमति तदा हि पितृपुत्रवर्हि-
ष्मतः पितृपुत्रान्वा स खलु भक्षयति ॥ १४

कचिदासाद्य गृहं दाववत्प्रियार्थविधुरमसुखोदर्कं शोकाग्निनादह्य-
मानो भृशं निर्वेदमुपगच्छति ॥ १५

कचित्कालविषमितराजकुलरक्षसापहृतप्रियतमधनासुः प्रमृतक इव
विगतजीवलक्षण आस्ते ॥ १६

कदाचिन्मनोरथोपगतपितामहाद्यसत्सदिति स्वप्रनिर्वृतिलक्षणमनु-
भवति ॥ १७

कचिद्गृहाश्रमकर्मचोदनातिभरगिरिमारुरुक्षमाणो श्लोकव्यसनकर्शि-
तमनाः कण्टकशर्कराक्षेत्रं प्रविशन्निव सीदति ॥ १८

कचिच्च दुःसहेन कायाभ्यन्तरवह्निना गृहीतसारः स्वकुटुम्बाय
ऋध्यति ॥ १९

स एव पुनर्निद्राजगरगृहीतोऽन्धे तमसि मग्नः शून्यारण्य इव
शेते नान्यत्किञ्चन वेद शव इवापविद्धः ॥ २०

कदाचिद्भ्रममानदंष्ट्रो दुर्जनदन्दशूकैरलब्धनिद्राक्षणो व्यथितहृद-
येनानुक्षीयमाणविज्ञानोऽन्धकूपेऽन्धवत्पतति ॥ २१

कर्हिस्मचित्काममधुलवान्विचिन्वन्यदा परदारपरद्रव्याप्यवरु-
न्धानो राज्ञा स्वामिभिर्वा निहतः पतत्यपारे निरये ॥ २२

अथ च तस्मादुभयथापि हि कर्मास्मिन्नात्मनः संसारावपनमुदा-
हरन्ति ॥ २३

मुक्तस्ततो यदि बन्धाद्देवदत्त उपाच्छिनत्ति तस्मादपि विष्णुमित्र
इत्यनवस्थितिः ॥ २४

कचिच्च शीतवाताद्यनेकाधिदैविकभौतिकात्मीयानां दशानां प्रति-
निवारणेऽकल्पो दुरन्तचिन्तया विषण्ण आस्ते ॥ २५

कचिन्मिथो व्यवहरन्त्यत्किञ्चिद्धनमन्येभ्यो वा काकिणिकामात्र-
मप्यपहरन्त्यत्किञ्चिद्वा विद्वेषमेति वित्तशाह्यात् ॥ २६

अध्वन्यमुष्मिन्निम उपसर्गास्तथा सुखदुःखरागद्वेषभयाभिमान-
प्रमादोन्मादशोकमोहलोभमात्सर्यैर्ष्याऽवमानक्षुत्पिपासाधिव्याधिजन्म-
जरामरणादयः ॥ २७

कापि देवमायया स्त्रिया भुजलतोपगूढः प्रस्कन्नविवेकविज्ञानो
यद्विहारगृहारम्भाकुलहृदयस्तदाश्रयावसक्तसुतदुहितृकलत्रभाषिताव -
लोकविचेष्टितापहृतहृदय आत्मानमजितात्मापारेऽन्धे तमसि प्रहि-
णोति ॥ २८

कदाचिदीश्वरस्य भगवतो विष्णोश्चक्रात्परमाण्वादिद्विपरार्धाप-
वर्गकालोपलक्षणात्परिवर्तितेन वयसा रंहसा हरत आब्रह्मतृणस्तम्बा-
दीनां भूतानामनिमिषतो मिषतां वित्रस्तहृदयस्तमेवेश्वरं कालचक्र-
निजायुधं साक्षाद्भगवन्तं यज्ञपुरुषमनादृत्य पाखण्डदेवताः कङ्कगृध्र-
वकवटप्राया आर्यसमयपरिहृताः साङ्केत्येनाभिधत्ते ॥ २९

यदा पाखण्डिभिरात्मवञ्चितैस्तैरुखञ्चितो ब्रह्मकुलं समावसंस्तेषां
शीलमुपनयनादिश्रौतस्मार्तकर्मानुष्ठानेन भगवतो यज्ञपुरुषस्याराधन-
मेव तदरोचयन् शूद्रकुलं भजते निगमाचारेऽशुद्धितो यस्य मिथुनी-
भावः कुटुम्बभरणं यथा वानरजातेः ॥ ३०

तत्रापि निरवरोधः स्वैरेण विहरन्नतिक्रमणबुद्धिरन्योन्यमुखनिरी-
क्षणादिना प्राम्यकर्मणैव विस्मृतकालावधिः ॥ ३१

कचिद्दुमवदैहिकार्थेषु गृहेषु रंस्यन्यथावानरः सुतदारवत्सलो
व्यवायक्षणः ॥ ३२

एवमध्वन्यवरुन्धानो मृत्युगजभयात्तमसि गिरिकन्दरप्राये ॥

कचिच्छीतवाताद्यनेकदैविकभौतिकात्मीयानां दुःखानां प्रतिनिवा-
रणेऽकल्पो दुरन्त^१विषयविषण्ण आस्ते ॥ ३४

कचिन्मिथो व्यवहरन्^२यत्किञ्चिद्धनमुपयाति वित्तशाठ्येन ॥ ३५

कचित्क्षीणधनः शय्यासनाशनाद्युपभोगविहीनो यावदप्रति-
लब्धमनोरथोपगतादानेऽवसितमतिस्ततस्ततोऽवमानादीनि जनादभि-
लभते ॥ ३६

एवं वित्तव्यतिषङ्गविवृद्धवैरानुबन्धोऽपि पूर्ववासनया मिथ उद्व-
हृत्यथापवहति ॥ ३७

एतस्मिन्संसाराध्वनि नानाक्लेशोपसर्गत्राधित आपन्नविपन्नो यत्र
यस्तमु ह्वावेतरस्तत्र विस्मृज्य जातं जातमुपादाय शोचन्मुह्यन्विभ्य-
द्विवदन्क्रन्दन्संहृद्यन्गायन्नह्यमानः साधुवर्जितो नैवावर्ततेऽद्यापि यत
आरब्ध एष नरलोकसार्थो यमध्वनः पारमुपदिशन्ति ॥ ३८

१ चिन्तया

२ काकणिकामात्रमपि हरन् यत्किञ्चिद्वा विद्वेषमुपयाति वित्तशाठ्येन
कदाचित्

यदिदं योगानुशासनं न वा एतद्वरुन्धते यन्न्यस्तदण्डा मुनय
उपशमशीला उपरतात्मानः समवगच्छन्ति ॥ ३९

यदपि दिगिभजयिनो ये वै राजर्षयः ^१किं तु परं मृधे शयीरन्न-
स्यामेव ममेयमिति कृतवैरानुबन्धायां विसृज्य स्वयमुपसंहृताः ॥

कर्मवल्लीमवलम्ब्य तत आपदः कथञ्चिन्नरकाद्विमुक्तः पुनरप्येवं
संसाराध्वनि वर्तमानो नरलोकसार्थमुपयाति एवमुपरि गतोऽपि ॥
तस्येदमुपगायन्ति—

आर्षभस्येह राजर्षेर्मनसापि महात्मनः ।

नानुवर्तार्हति नृपो मक्षिकेव गरुत्मतः ॥ ४२

यो दुस्त्यजान्दारसुतान्सुहृद्राज्यं हृदिस्पृशः ।

जहौ युवैव मलवदुत्तमश्लोकलालसः ॥ ४३

यो दुस्त्यजान्क्षितिमुतस्वजनार्थदारा-

न्प्राथ्यां श्रियं सुरवरैः सदयावलोकाम् ।

नैच्छन्नपस्तदुचितं महतां मधुद्विद-

सेवानुरक्तमनसामभवोऽपि फल्गुः ॥ ४४

यज्ञाय धर्मपतये विधिनैपुणाय

योगाय सांख्यशिरसे प्रकृतीश्वराय ।

नारायणाय हरये नम इत्युदारं

हास्यन्मृगत्वमपि यः समुदाजहार ॥ ४५

य इदं भगवतः सभाजितावदातगुणकर्मणो राजर्षेर्भरतस्यानुच-
रितं स्वस्त्ययनमायुष्यं धन्यं यशस्यं स्वर्ग्यापवर्ग्यं वानुश्रृणोत्याख्यास्य-
त्यभिनन्दति च सर्वा एवाशिष आत्मन आशास्ते न काञ्चन परत
इति ॥ ४६

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे चतुर्दशोऽध्यायः ॥

॥ पञ्चदशोऽध्यायः ॥

(प्रियव्रतवंशानुकीर्तनम्)

श्रीशुकः—

भरतस्यात्मजः सुमतिर्नामाभिहितो यमु ह वाव केचित्पाखण्डिन
ऋषभपदवीमनुवर्तमानं चातार्या अवेदसमान्नातां देवतां स्वमनीषया
पापीयस्या कलौ कल्पयिष्यन्ति ॥ १

तस्माद्दृढसेनायां देवताजिन्नाम पुत्रोऽभवन् ॥ २

अथासुर्या तत्तनयो देवद्युन्नस्ततो धेनुमत्यां सुतः परमेष्ठी तस्य
सुवर्चलायां प्रतीह उपजातः ॥ ३

य आत्मविद्यामाख्याय स्वयं संशुद्धो महापुरुषमनुससार ॥ ४

प्रतीहात्सुवर्चलायां प्रतिहर्त्रादयस्त्रय आसन्निज्याकोविदाः सूनवः
प्रतिहर्तुः १स्तुत्यामजभूमानावजनिषाताम् ॥ ५

भूम्न ऋषिकुल्यायामुद्रीथस्ततः प्रस्तावो देवकुल्यायां प्रस्तावान्नियु-
त्सायां हृदयज आसीद्विभुर्विभो ^१रत्यां च पृथुषेणस्तस्मान्नक्त आकूत्यां
जज्ञे नक्ताद्विपुत्रो गयो राजर्षिप्रवर उदारश्रवा अजायत साक्षाद्भु-
गवतो विष्णोर्जगद्रिरक्षिषया गृहीतसत्त्वस्य कलात्मवत्त्वादिलक्षणेन
महापुरुषतां प्राप्तः ॥ ६

स वै स्वधर्मेण प्रजापालनपोषणप्रीणनोपलालनानुशासनलक्षणेन-
ज्यादिना च भगवति महापुरुषे परावरे ब्रह्मणि सर्वात्मनार्पितपर-
मार्थलक्षणेन ब्रह्मविच्चरणानुसेवयापादितभगवद्भक्तियोगेन चाभीक्षणशः
परिभावितातिशुद्धमतिरुपरतानात्म्य आत्मनि स्वयमुपलभ्यमानब्रह्मा-
त्मानुभवोऽपि निरभिमान एवावनिमज्जुगुपन् ॥ ७

तस्येमां गाथां पाण्डवेय पुराविद् उपगायन्ति ॥ ८

गयं नृपः कः प्रतियाति कर्मभि-

र्यज्वाभिमानी बहुविद्धर्मगोत्रा ।

समागतश्रीः सदसस्पतिः सतां

सत्सेवकोऽन्यो भगवत्कलामृते ॥ ९

यमभ्यषिञ्चन्परया मुदा सतीः

सत्याशिषो दक्षकन्याः सरिद्धिः ।

यस्य प्रजानां दुदुहे धराशिषो

निराशिषो गुणवत्सन्नुतोधाः ॥ १०

छन्दांस्यकामस्य च यस्य कामा-

न्दुदूहुराजहुरथो बलिं नृपाः ।

प्रत्यञ्चिता युधि धर्मेण विप्रा

यदाशिषां षष्ठमंशं परेत्य ॥

११

यस्याध्वरे भगवानध्वरात्मा

मघोनि माघत्युरुसोमपीथे ।

श्रद्धा विशुद्धाचलभक्तियोग-

समर्पितेज्याफलमाजहार ॥

१२

यत्प्रीणनाद्ब्रह्मिषि देवतिर्य-

ङ्घ्ननुष्यवीरुत्तृणमाविरिञ्चयात् ।

प्रीयेत सद्यः सह विश्वजीवः

प्रीतः स्वयं प्रीतिमगाद्भयस्य ॥

१३

गयाद्भयन्त्यां चित्ररथः सुगतिरवरोधन इति त्रयः पुत्रा वभूवु-
श्चित्ररथादूर्णायां सम्राडजनिष्ट ॥

१४

तत उत्कलायां मरीचिर्मरीचेर्विन्दुमत्यां विन्दुमानुदपद्यत तस्मा-
त्सरघायां मधुनामाभवन्मघोः सुमनसि वीरव्रतस्ततो भोजायां ^१मन्थु-
प्रमन्थू जज्ञाते ^२मन्थोः सत्यायां भौवनस्ततो दूषणायां त्वष्टाजनिष्ट
त्वष्टुर्विरोचनायां विरजो विरजस्य शतजित्प्रवरं पुत्रशतं कन्या च
विपूच्यां किल जातम् ॥

१५

तत्रायं श्लोकः ॥


प्रैयत्रतं वशमिमं विरजश्चरमोद्भवः ।

अकरोदत्यलं कीर्त्या विष्णुः सुरगणं यथा ॥

१६।

इति श्रीमद्भागवते महापुराणे अष्टादशसहस्रिकायां
संहितायां चतुर्थस्कन्धे पञ्चदशोऽध्यायः ॥

॥ षोडशोऽध्यायः ॥



(भुवनकोशवर्णनम्)

राजा—

उक्तस्त्वया भूमण्डलायामविशेषो यावदादित्यस्तपति यत्र चासौ
ज्योतिषां गणैश्चन्द्रमा वा सह दृश्यते ॥ १

तत्रापि प्रियत्रतरथचरणपरिखातैः सप्तभिः सप्त सिन्धव उपकृप्ताः
यत एतस्याः सप्तद्वीपविशेषविकल्पस्त्वया भगवन्खलु सूचित एतदे-
वाखिलमहं मानतो लक्षणतश्च सर्वं विजिज्ञासामि ॥ २

भगवतो गुणमये स्थूलरूप आवेशितं मनो ह्यगुणेऽपि सूक्ष्मतम
आत्मज्योतिषि परे ब्रह्मणि भगवति वासुदेवाख्ये क्षममावेशितुं तदु-
हैतद्गुरोऽर्हस्यनुवर्णयितुमिति ॥ ३

ऋषिः—

न वै महाराज भगवतो मायागुणविभूतेः^१काष्ठां मनसा वचसा

१ स्थानविशेषाणां नामरूपतः

वाधिगन्तुमलं विबुधायुषापि पुरुषस्तस्मात्प्राधान्येनैव भूगोलकविशेषं
नामरूपमानलक्षणतो व्याख्यास्यामः ॥ ४

यो वायं द्वीपः कुवलयकमलकोशाभ्यन्तरकोशो नियुतयोजन-
विशालः समवर्तुलो यथा पुष्करपत्रम् ॥ ५

यस्मिन्नव वर्षाणि नव योजनसहस्रायामान्यष्टभिर्मर्यादागिरिभिः
सुविभक्तानि भवन्ति ॥ ६

एषां मध्ये इलावृतं नामाभ्यन्तरवर्षं यस्य नाभ्यामवस्थितः सर्वतः
सौवर्णः कुलगिरिराजो मेरुद्वीपायामसमुन्नाहः कर्णिकामूतः कुवलय-
कमलस्य मूर्धनि द्वात्रिंशत्सहस्रयोजनविततो मूले षोडशसहस्रं ताव-
तान्तर्भूम्यां प्रविष्टः ॥ ७

उत्तरोत्तरेणेलावृतं नीलः श्वेतः शृङ्गवानिति त्रयो रम्यकहिरण्म-
यकुरूणां वर्षाणां मर्यादागिरयः प्रागायता उभयतः क्षारोदावधयो
द्विसहस्रपृथव एकैकशः पूर्वस्मात्पूर्वस्मादुत्तर उत्तरो दशांशाधिकांशेन
दैर्घ्य एव हसन्ति ॥ ८

एवं दक्षिणेलावृतं निषधो हेमकूटी हिमालय इति प्रागायता
यथा नीलादयोऽयुतयोजनोत्सेधा हरिवर्षकिंपुरुषभारतानां यथा-
संख्यम् ॥ ९

तथैवेलावृतमपरेण पूर्वेण च मात्स्यवद्बन्धमादनावानीलनिषधायतौ
द्विसहस्रं पप्रथतुः केतुमालभद्राश्वयोः सीमानं विदधाते ॥ १०

मन्दरो मेरुमन्दरः सुपार्श्वः कुमुद इत्ययुतयोजनविस्तारोन्नाहा
मेरोश्चतुर्दिशमवष्टम्भगिरय उपकृप्ताः ॥ ११

चतुर्वेतेषु चूतजम्बूकदम्बन्यग्रोधाश्चत्वारः पादपप्रवराः पर्वत-
केतव इवाधिसहस्रयोजनोन्नाहास्तावद्विटपविततयः शतयोजनपरि-
णाहाः ॥ १२

हृदाश्चत्वारः पयोमध्विक्षुरसमृष्टजला यदुपस्पर्शिन उपदेवगणा
योगैश्वर्याणि स्वाभाविकानि भरतर्षभ धारयन्ति ॥ १३

देवोद्यानानि च भवन्ति चत्वारि नन्दनं चैत्ररथं वैभ्राजकं सर्व-
तो भद्रमिति ॥ १४

येष्वमरपरिवृढाः सहसुरललनाललामयूथपतय उपदेवगणैरुपगी-
यमानमहिमानः किल विहरन्ति ॥ १५

मन्दरोत्सङ्ग एकादशशतयोजनोत्तुङ्गदेवचूतशिरसो गिरिशिखरस्थू-
लानि फलान्यमृतकल्पानि पतन्ति ॥ १६

तेषां विशीर्यमाणानामतिमधुरसुरभिसुगन्धिबहुलारुणरसोदेनारु-
णोदा नाम नदी मन्दरगिरिशिखरान्निपतन्ती पूर्वेणैलावृतमुपप्ला-
वयति ॥ १७

यदुपजोषणाद्भवान्या अनुचरीणां पुण्यजनवधूनामवयवस्पर्शसुग-
न्धवातो दशयोजनं समन्तादनुवासयति ॥ १८

एवं जम्बूफलानामत्युच्चनिपातविशीर्णानामनस्थिप्रायाणामिभकाय-

निभानां रसेन जम्बूनाम नदी मेरुमन्दरशिखराद्युतयोजनादवनितले
निपतन्ती दक्षिणेनात्मानं यावदिलावृतमुपस्यन्दयति ॥ १९

तावदुभयोरपि रोधसोर्या मृत्तिका तद्रसेनानुविध्यमाना वाय्व-
र्कसंयोगविपाकेन सदामरलोकाभरणं जाम्बूनदं नाम सुवर्णं भवति ॥

यदु ह वाव विबुधादयः सह युवतिभिर्मुकुटकटकटिसूत्राद्या-
भरणरूपेण खलु धारयन्ति ॥ २१

यस्तु महाकदम्बः सुपार्श्वनिरूढो यास्तस्य कोटरेभ्यो विनिःसृताः
पञ्चायामपरिणाहाः पञ्च मधुधाराः सुपार्श्वशिखरात्पतन्त्योऽपरेणात्मा-
नमिलावृतमनुमोदयन्ति ॥ २२

या ह्युपयुञ्जानानां मुखनिर्वासितो वायुः समन्ताच्छतयोजनमनु-
वासयति ॥ २३

एवं कुमुदनिरूढो यः शत^१वल्शो नाम वटस्तस्य स्कन्धेभ्यो
नीचीनाः पयोदधिमधुघृतगुडान्नाद्यम्बरशय्यासनाभरणादयः सर्व एव
कामदुघा नदाः कुमुदाप्रात्पतन्तस्तमुत्तरेणोलावृतमुपयोजयन्ति ॥ २४

यानुपजुषाणानां न कदाचिदपि प्रजानां वलीपलितक्लमस्वेददौ-
र्गन्ध्यजरामयमृत्युशीतोष्णवैवर्ण्योपसर्गाद्यस्तापविशेषा भवन्ति या-
वज्जीवं सुखं निरतिशयमेव ॥ २५

कुरङ्गकुररकुसुम्भवैकङ्कत्रिकूटशिशिरपतङ्गरुचकनिपधशिनीवासक -

पिलशङ्खवैदूर्यजारुधिहंसर्षभनागकालञ्जरनारदादयो विंशतिगिरयो
मेरोः कर्णिकाया इव केसरभूता मूलदेशे परित उपकृताः ॥ २६


जठरदेवकूटौ मेरुं पूर्वेणाष्टादशयोजनसहस्रमुदगायतौ द्विसहस्रं
पृथुतुङ्गौ भवतः एवमपरेण पवनपारियात्रौ दक्षिणेन कैलासकरवीरौ
प्रागायतावेवमुत्तरतस्त्रिशृङ्गमकरावष्टभिरेतैः परिस्तृतोऽग्निरिव परित-
श्चकास्ति काञ्चनगिरिः ॥ २७

मेरोर्मूर्धनि भगवत आत्मयोनेर्मध्यत उपकृतां पुरीमयुतयोजन-
साहस्रीं समचतुरश्रां शातकौम्भीं वदन्ति ॥ २८

तामनु परितो लोकपालानामष्टानां यथादिशं यथारूपं तुरीयमानेन
पुरोऽष्टावुपकृताः ॥ २९

इति श्रीमहाभागवते महापुराणे अष्टादशसहस्रिकायां
संहितायां पञ्चमस्कन्धे षोडशोऽध्यायः ॥

॥ सप्तदशोऽध्यायः ॥



श्रीशुकः—

तत्र भगवतः साक्षाद्यज्ञलिङ्गस्य विष्णोर्विक्रमतो वामपादाङ्गुष्ठन-
खनिभिन्नोर्ध्वाण्डकटाहविवरेणान्तःप्रविष्टा या बाह्यजलधारा तच्चरण-
पङ्कजावनेजनारुणकिञ्जल्कोपरञ्जिताखिलजगदधमलापहोपस्पर्शनामला
साक्षाद्भगवत्पदीत्यनुपलक्षितवचोऽभिधीयमानातिमहता कालेन युग-
सहस्रोपलक्षणेन दिवो मूर्धन्यवततार यत्तद्विष्णुपदमाहुः ॥ १

यत्र ह वाव वीरव्रत औत्तानपादिः परमभागवतोऽस्मत्कुलदेव-
ताचरणारविन्दोदकमिति यामनुसवनमुत्कृष्यमाणभगवद्भक्तियोगेन
दृढं क्लिद्यमानान्तर्हृदय औत्कण्ठ्यविवशामीलितलोचनयुगलकुड्मल-
विगलितामलबाष्पकलयाभिन्यज्यमानरोमपुलककुलकोऽधुनापि परमा-
दरेण शिरसा विभर्ति ॥ २

ततः सप्तऋषयस्तत्प्रभावाभिज्ञा यां ननु तपस आत्यन्तिकी
सिद्धिरेतावती भगवति सर्वात्मनि वासुदेवेऽनुपरतभक्तियोगलाभेनै-
वोपेक्षितान्यार्थात्मगतयो मुक्तिमिवागतां मुमुक्षव इव सबहुमान-
मद्यापि जटाजूटैरुद्धहन्ति ॥ ३

ततोऽनेकसहस्रकोटिविमानानीकसङ्कुलदेवयानेनावतरन्तीन्दुमण्ड-
लमावार्य ब्रह्मसदने निपतति ॥ ४

तत्र चतुर्धा भिद्यमाना चतुर्भिर्नामभिश्चतुर्दिशमभिरपन्दन्ती नद-
नदीपतिमेवाभिनिविशति सीतालकनन्दा चक्षुर्भद्रेति ॥ ५

सीता तु ब्रह्मसदनात्केसराचलादिगिरिशिखरेभ्यो^१ऽधोऽधः प्रस्र-
वन्ती गन्धमादनमूर्धसु पतित्वान्तरेण भद्राश्ववर्ष प्राच्यां दिशि क्षार-
समुद्रमभिप्रविशति ॥ ६

एवं माल्यवच्छिखरान्निष्पतन्ती ततोऽनुपरतवेगा केतुमालमभि-
चक्षुः प्रतीच्यां दिशि सरित्पतिं प्रविशति ॥ ७

भद्रा चोत्तरतो मेरुशिरसो निपतिता गिरिशिखराद्गिरिशिखर-

१ कुमुदकुङ्कुरादिशिखराण्यतीत्या
श्रीभाग—५४*

मतिहाय शृङ्गवतः शृङ्गादवस्यन्दमाना उत्तरांस्तु कुरुनभित उदीच्यां
दिशि जलधिमभिप्रविशति ॥ ८

तथैवालकनन्दा दक्षिणेन ब्रह्मसदनाद्बहूनि गिरिकूटान्यतिक्रम्य
हेमकूटाद्वैमकूटान्यतिरभसतररंहसा लुठयन्ती भारतमभिवर्षं दक्षि-
णस्यां दिशि जलधिमभिप्रविशति यस्यां स्नानार्थं चागच्छतः पुंसः
पदेपदेऽश्वमेधराजसूयादीनां फलं न दुर्लभमिति ॥ ९

अन्ये च नदा नद्यश्च वर्षे वर्षे सन्ति बहुशो मेर्वादिगिरिदुहितरः
शतशः ॥ १०

तत्रापि ^१भारतमेव वर्षं कर्मक्षेत्रमन्यान्यष्ट वर्षाणि स्वर्गिणां पुण्य-
शेषोपभोगस्थानानि भौमानि स्वर्गपदानि व्यपदिशन्ति ॥ ११

एषु पुरुषाणामयुतपुरुषायुर्वर्षाणां देवकल्पानां नागायुतप्राणानां
वज्रसंहननबलवयोमोदप्रमुदितमहासौरतमिथुनव्यवायापवर्गवर्षधृतैक-
गर्भकलत्राणां तत्र तु त्रेतायुगसमः कालो वर्तते ॥ १२

यत्र ह देवपतयः स्वैः स्वैर्गणनायकैर्विहितमहार्हणाः सर्वर्तुकुसुम-
स्तवकफलकिसलयश्रिया नम्यमानविटपलताविटपिभिरुपशुम्भमान-
रुचिरकाननाश्रमायतनवर्षगिरिद्रोणीषु तथा चामलजलाशयेषु विकच-
विविधनवनरुहामोदमुदितराजहंसजलकुक्कुटकारण्डवसारसचक्रवा -
कादिभिर्मधुकरनिकराकृतिभिरुपकृजितेषु जलक्रीडादिभिर्विचित्रविनोदैः

सुललितसुरसुन्दरीणां कामकलिलविलासहासलीलावलोकाकृष्टमनो-
दृष्टयः स्वैरं विहरन्ति ॥ १३

नवस्वपि वर्षेषु भगवान्नारायणो महापुरुषः पुरुषाणां तदनुग्रहा-
यात्मतत्त्वव्यूहेनात्मनाद्यापि संनिधीयते ॥ १४

इलावृते तु भगवान्भव एक एव पुमान्नहन्यस्तत्रापरो निर्विशति
भवान्याः ^१शापनिमित्तज्ञो यत्प्रवेक्ष्यतः स्त्रीभावस्तत्पश्चाद्दक्ष्यामि ॥

भवानीनाथः स्त्रीगणार्बुदसहस्रैरवरुध्यमानो भगवतश्चतुर्मूर्तेर्महा-
पुरुषस्य तुरीयां तामसीं मूर्तिं प्रकृतिमात्मनः सङ्कर्षणसंज्ञामात्म-
समाधिरूपेण सन्निधाप्यैतदभिगृणन्भव उपधावति ॥ १६

श्रीभगवान्—

ओं नमो भगवते ^२महापुरुषाय सर्वगुणसङ्ख्यानायानन्तायाव्य-
क्ताय नम इति ॥ १७

भजे भजन्यारणपादपङ्कजं

भगस्य कृत्स्नस्य परं परायणम् ।

भक्तेष्वलं भावितभूतभावनं

भवापहं त्वा भवभावमीश्वरम् ॥ १८

न यस्य मायागुणचित्तवृत्तिभि-

निरीक्षतो ह्यण्वपि दृष्टिरज्यते ।

1 शापनिमित्तानभिज्ञो यत् प्रविश्य कश्चन सानुचरः स्त्रीस्वभावं गतः
तत्पश्चाद्दक्ष्यामः

2 वासुदेवाय

- ईशे यथा नोऽजितमन्युरंहसां
कस्तं न मन्येत जिगीषुरात्मनः ॥ १९
- असदृशो यः प्रतिभाति मायया
क्षीवेव मध्वासवताम्रलोचनः ।
न नागवध्वोऽर्हण ईशिरे ह्रिया
यत्पादयोः स्पर्शनधर्षितेन्द्रियाः ॥ २०
- यमाहुरस्य स्थितिजन्मसंयमं
त्रिभिर्विहीनं यमनन्तमृषयः ।
न वेदसिद्धार्थमिव क्वचित्स्थितं
भूमण्डलं मूर्धसहस्रधामसु ॥ २१
- यस्याद्य आसीद्गुणविग्रहो महा-
न्विज्ञानधिष्ण्यो भगवानजः किल ।
यत्सम्भवोऽहं त्रिवृता स्वतेजसा
वैकारिकं तामसमैन्द्रियं सृजे ॥ २२
- एते वयं यस्य वशे महात्मनः
स्थिताः शकुन्ता इव सूत्रयन्त्रिताः ।
महानहं वैकृततामसेन्द्रियाः
सृजाम सर्वे यदनुग्रहादिदम् ॥ २३

यन्निर्मितां कर्ह्यपि कर्मपर्वणीं

मायां जनोऽयं गुणसर्गमोहितः ।

न वेद निस्तारणयोगमञ्जसा

तस्मै नमस्ते विलयोदयात्मने ॥

२४

इति श्रीमहाभागवते महापुराणे अष्टादशसहस्रिकायां

संहितायां पञ्चमस्कन्धे सप्तदशोऽध्यायः ॥

॥ अष्टादशोऽध्यायः ॥

(भुवनकोशवर्णनम्)

श्रीशुकः—

तथा च भद्रश्रवा नाम धर्मसुतस्तत्कुलपतयः पुरुषा भद्राश्रवर्षे
साक्षाद्भगवतो वासुदेवस्य प्रियां तनुं धर्ममयीं ह्यशीर्षाभिधानां
परमेण समाधिना संनिधाप्येदमभिगृणन्त उपधावन्ति ॥ १

भद्रश्रवसः—

ओं नमो भगवते धर्मायात्मविशोधनाय नम इति ॥

२

अहो विचित्रं भगवद्विचेष्टितं

घ्नन्तं जनोऽयं हि मिषन्न पश्यति ।

ध्यायन्नसद्यर्हि विकर्म सेवितुं

निर्हृत्य पुत्रं पितरं ^१जिजीविषति ॥

३

वदन्ति विश्वं कवयः स्म नश्वरं
 पश्यन्ति चाध्यात्मविदो विपश्चितः ।
 तथापि मुह्यन्ति तवाज मायया
 सुविस्मितं कृत्यमजं नतोऽस्मि तम् ॥ ४

विश्वोद्भवस्थाननिरोधकर्म ते
 ह्यकर्तुरङ्गीकृतमप्यपावृतः ।
 युक्तं न चित्रं त्वयि कार्यकारणे
 सर्वात्मनि व्यतिरिक्ते च वस्तुतः ॥ ५

वेदान्युगान्ते तमसा तिरस्कृता-
 न्रसातलाद्यो नृतुरङ्गविग्रहः ।
 प्रत्याददे वै कवयेऽभियाचते
 तस्मै नमस्तेऽवितथेहिताय इति ॥ ६

हरिवर्षे चापि भगवान्नरहरिरूपेणास्ते तद्रूपग्रहणनिमित्तमुत्तर-
 त्राभिधास्ये तद्व्ययितं रूपं महापुरुषगुणभाजनो महाभागवतो दैत्यदान-
 वकुलतीर्थीकरणशीलाचरितः प्रह्लादोऽव्यवधानानन्यभक्तियोगेन सह
^१इदं चोदाहरति ॥ ७

ओं नमो भगवते नरसिंहाय नमस्तेजसे आविराविर्भव ^२वज्रदंष्ट्र
 कर्माशयान् रन्धय रन्धय ^३तमो ग्रस ग्रस ओं स्वाहा ॥ अभयमभय-
 मात्मनि भूयिष्ठा ओं क्षौम् ॥ ८

- स्वस्त्यस्तु विश्वस्य खलः प्रसीदतां
 ध्यायन्तु भूतानि शिवं मिथो धिया ।
 मनश्च भद्रं भजतादधोक्षज
 आवेश्यतां नो मतिरप्यहैतुकी ॥ ९
- मागारदारामजवित्तबन्धुषु
 सङ्गो यदि स्याद्भगवत्प्रियेषु नः ।
 यः प्राणवृत्त्या परितुष्ट आत्मवा-
 न्सिद्धयत्यदूरान्न तथेन्द्रियप्रियः ॥ १०
- यत्सङ्गलब्धं निजवीर्यवैभवं
 तीर्थं मुहुः संस्पृशतां हि मानसम् ।
 हरत्यजोऽन्तःश्रुतिभिर्गतोऽङ्गजं
 को वै न सेवेत मुकुन्दविक्रमम् ॥ ११
- यस्यास्ति भक्तिर्भगवत्यकिञ्चना
 सर्वैर्गुणैस्तत्र समासते सुराः ।
 हरावभक्तस्य कुतो महद्गुणा
 मनोरथेनासति धावतो वहिः ॥ १२
- हरिर्हि साक्षाद्भगवान् शरीरिणा-
 मात्मा श्लषाणामिव तोयमीप्सितम् ।
 हित्वा महांस्तं यदि सज्जते गृहे
 तदा महत्त्वं वयसा दम्पतीनाम् ॥ १३

तस्माद्रजोरागविषादमन्यु-

मानस्पृहाभयदैन्याधिमूलम् ।

हित्वा गृहं संसृतिचक्रवालं

नृसिंहपादं भजतां कुतोभयमिति ॥ १४

केतुमालेऽपि भगवान्कामदेवस्वरूपेण लक्ष्म्याः प्रियचिकीर्षया प्रजापतेर्दुहितृणां पुत्राणां तद्वर्षपतीनां पुरुषायुषाहोरात्रपरिसङ्ख्या-
नानां यासां गर्भा महापुरुषमहास्त्रतेजसोद्वेजितमनसां विध्वस्ता
व्यसवः संवत्सरान्ते विनिपतन्ति ॥ १५

अतीव सुललितगतिविलासविलसितरुचिरहासलेशावलोकलीलया
किञ्चिदुत्तम्भितसुन्दरभ्रूमण्डलसुभगवदनारविन्दश्रिया रमां रमयन्नि-
न्द्रियाणि रमयते ॥ १६

तद्भगवतो मायामयं रूपं परमसमाधियोगेन रमादेवी संवत्सरस्य
रात्रिषु प्रजापतेर्दुहितृभिरुपेताऽहस्सु च तद्भूर्तृभिरुपास्ते इदं चोदा-
हरति ॥ १७

ओं ह्रां ह्रीं हूं ओं नमो भगवते हृषीकेशाय सर्वगुणविशेषैर्विल-
क्षितात्मने आकृतीनां ^१चेतसा ^२विशेषाणां चाधिपतये षोडशकलाय
छन्दोमयायान्नमयायामृतमयाय ^३सहस्र ओजसे वलाय कान्ताय
^४नमस्ते उभयत्र भूयात् ॥ १८

- स्त्रियो व्रतैस्त्वां हृषिकेश्वरं स्वतो
 ह्याराध्य लोके पतिमाशासतेऽन्यम् ।
 तासां न ते वै परिपान्त्यपत्यं
 प्रियं धनायूंषि यतोऽस्वतन्त्राः ॥ १९
- स वै पतिः स्यादकुतोभयः स्वयं
 समन्ततः पाति भयातुरं जनम् ।
 स एक एवेतरथा मिथो भयं
 नैवात्मलाभादधि मन्यते परम् ॥ २०
- या तस्य ते पादसरोरुहार्हणं
 निकामयेत्साखिलकामलम्पटा ।
 तदेव रासीप्सितमीप्सितोऽर्चितो
 यद्भृग्याच्च्वा भगवन्प्रतप्यते ॥ २१
- मत्प्राप्तयेऽजेशसुरासुरादय-
 स्तप्यन्त उग्रं तप ऐन्द्रियेधियः ।
 ऋते भवत्पादपरायणान्न मां
 विन्दन्त्यहं त्वद्भृदया यतोऽजितः ॥ २२
- स त्वं ममाप्यच्युत शीर्ष्णि वन्दितं
 कराम्बुजं यत्त्वदधायि सात्वताम् ।
 विभर्षि मां लक्ष्मधरेण्य मायया
 क ईश्वरस्योहितमूहितुं विभुरिति ॥ २३

रम्यके च भगवतः प्रियतमं मात्स्यमवताररूपं तद्वर्षपुरुषस्य
मनोः प्राक् प्रदर्शितं स इदानीमपि महता भक्तियोगेनाराधयतीदं
चोदाहरति ॥ २४

.ॐ नमो भगवते मुख्यतमाय नमः सन्वाय प्राणायौजसे सहसे
बलाय महामत्स्याय नम इति ॥ २५

अन्तर्बहिश्चाखिललोकपालकै-

रदृष्टरूपो विचरस्युरुखनः ।

स ईश्वरस्त्वं य इदं वशेऽनय-

न्नाम्ना यथा दारुमयीं नरः स्त्रियम् ॥ २६

यं लोकपालाः किल मत्सरज्वरा

हित्वा यतन्तोऽपि पृथक् समेत्य च ।

पातुं न शेकुर्द्विपदश्चतुष्पदः

सरीसृपं स्थाणु यदत्र दृश्यते ॥ २७

भवान्युगान्तार्णव ऊर्मिमालिनि

क्षोणीमिमामोषधिवीरुधां निधिम् ।

मया सहोरुक्रमतेज ओजसा

तस्मै जगत्प्राणगणात्मने नम इति ॥ २८

हिरण्मयेऽपि भगवान्निवसति कूर्मतनुं विभ्राणस्य तत्प्रियतमां
तनुमर्यमा सह वर्षपुरुषैः पितृगणाधिपतिरुपधावति मन्त्रमिमं
चानुजपति ॥ २९

ॐ नमो भगवते अकूपाराय सर्वसत्त्वगुणविशेषणाय नोपलक्षि-
तस्थानाय नमो वर्ध्मणे नमो भूम्ने नमो नमोऽवस्थानाय नमस्ते ॥

यद्रूपमेतन्निजमाययार्पित-

मर्थस्वरूपं बहुरूपरूपितम् ।

संख्या न यस्यास्त्ययथोपलम्भना-

त्तस्मै नमस्तेऽव्यपदेशरूपिणे ॥

३१

जरायुजं स्वेदजमण्डजोद्भिदं

चराचरं देवर्षिपितृभूतमैन्द्रियम् ।

द्यौः खं क्षितिः शैलसरित्समुद्र-

द्वीपग्रहर्क्षेत्यभिधेय एकः ॥

३२

यस्मिन्नसंख्येयविशेषनाम-

रूपाकृतौ कविभिः कल्पितेयम् ।

संख्या ययाऽतन्वदृशापनीयते

तस्मै नमः सांख्यनिदर्शनाय त इति ॥

३३

उत्तरेषु च कुरुपु भगवान्यज्ञपुरुषः कृतवराहरूप आस्ते तं तु
देवी हैषा भूः सह कुरुभिरस्खलितभक्तियोगेनोपधावति इमां च
परमामुपनिषदमावर्तयति ॥


३४

ॐ नमो भगवते मन्त्रतन्वलिङ्गाय यज्ञक्रतवे महाध्वरावयवाय
१पुरुपाय नमः कर्मशुद्धाय त्रियुगाय २नमस्ते ॥

३५

यस्य स्वरूपं कवयो विपश्चितो गुणेषु दारुष्विव जातवेदसम् । मश्नन्ति मग्ना मनसा दिदृक्षवो गूढं क्रियार्थैर्नम ईरितात्मने ॥	३६
द्रव्यक्रियाहेत्वयनेशकर्तृभि- र्मायागुणैर्वस्तुनिरीक्षितात्मने । अन्वीक्षयाङ्गातिशयात्मबुद्धिभि- र्निरस्तमायाकृतये नमो नमः ॥	३७
करोति विश्वस्थितिसंयमोदयं यस्येप्सितं नेप्सितमीक्षितुर्गुणैः । माया यथायो भ्रमते तदाश्रयं प्रावणो नमस्ते गुणकर्मसाक्षिणे ॥	३८
प्रमथ्य दैत्यं प्रतिवारणं मृधे यो मां रसाया जगदादिसूकरः । कृत्वोप्रदंष्ट्रे निरगादुदन्वतः क्रीडन्निवेमः प्रणतोऽस्मि तं विभुमिति ॥	३९
इति श्रीमद्भागवते महापुराणे अष्टादशसहस्रिकायां संहितायां पञ्चमस्कन्धे अष्टादशोऽध्यायः ॥	

॥ एकोनविंशोऽध्यायः ॥



(जम्बूद्वीपवर्णनम्)

श्रीशुकः—

किंपुरुषे वर्षे भगवन्तमादिपुरुषं लक्ष्मणाग्रजं सीताभिरामं रामं
तच्चरणसंनिकर्षाभिरतः परमभागवतो हनुमान्सह किम्पुरुषैरविरतभ-
क्तिरुपास्ते ॥ १

आर्ष्टिषेणेन सह गन्धर्वैरनुगीयमानां परमकल्याणीं भर्तृभगव-
त्कथां समुपशृणोति स्वयं चेदं गायति ॥ २

ॐ नमो भगवते उत्तमश्लोकाय नम आर्यलक्षणशीलव्रताय नम
उपशिक्षितात्मन उपासितलोकाय नमः साधुवादनिकषणाय नमो
ब्रह्मण्यदेवाय महापुरुषाय महाराजाय नम इति ॥ ३

यत्तद्विशुद्धानुभवमात्रमेकं

स्वतेजसा ध्वस्तगुणव्यवस्थम् ।

प्रत्यक् प्रशान्तं सुधियोपलम्भनं

ह्यनामरूपं निरहं प्रपद्ये ॥

४

मर्त्यावतारस्त्वह मर्त्यशिक्षणं

रक्षोवधायैव न केवलं विभोः ।

कुतोऽन्यथा स्याद्रमतः स्व आत्मनः

सीताकृतानि ऽमसनानीश्वरस्य ॥

५

न वै स आत्मात्मवतां सुहृत्तमः

सक्तस्त्रिलोक्यां भगवान्वासुदेवः ।

न स्त्रीकृतं कश्मलमश्रुवीत

न लक्ष्मणं चापि विहातुमर्हति ॥

६

न जन्म, नूनं महतो न सौभगं

न वाङ् न बुद्धिर्नाकृतिस्तोषहेतुः ।

तैर्यद्विसृष्टानपि नो वनौकस-

श्चकार सख्ये बत लक्ष्मणाग्रजः ॥

७

सुरोऽसुरो वाप्यथ वानरो नरः

सर्वात्मना यः सुकृतज्ञमुत्तमम् ।

भजेत रामं मनुजाकृतिं हरिं

य उत्तराननयत्कोशलान्दिवमिति ॥

८

भारतेऽपि वर्षे भगवान्नरनारायणाख्य आकल्पान्तमुपचितधर्मज्ञान-
वैराग्यैश्वर्योपशमोपरमात्मोपलम्भनमनुग्रहायात्मवतामनुकम्पया तपो-
ऽव्यक्तगतिश्चरति ॥

९

तं भगवान्नारदो वर्णाश्रमवतीभिर्भारतीभिः प्रजाभिर्भगवत्प्रोक्ताभ्यां
भगवदनुभावोपवर्णनं सावर्णैरूपदेक्ष्यमाणः परमभक्तिभावेनोपसरति
इदं चाभिमृणाति ॥

१०

ॐ नमो भगवते उपशमशीलायोपरतानात्म्याय नमोर्किंचनवि-

त्ताय ऋषिऋषभाय नरनारायणाय परमहंसपरमगुरवे आत्मारामा-
धिपतये नमो नम इति ॥ ११

गायति चेदम् ॥

कर्ताऽस्य सर्गादिषु यो न बध्यते

न हन्यते देहगतोऽपि दैहिकैः ।

द्रष्टुर्न दृश्यस्य गुणैर्विदूष्यते

तस्मै नमोऽसक्तविविक्तसाक्षिणे ॥

१२

इदं हि योगेश्वर योगनैपुणं

हिरण्यगर्भो भगवान् जगाद् यत् ।

यदन्तकाले त्वयि निर्गुणे मनो

भक्त्यादधीतोऽज्झितदुष्कलेवरः ॥

१३

यथैहिकामुष्मिककामलम्पटः

सुतेषु दारेषु धनेषु चिन्तयन् ।

शङ्केत विद्वान्कुक्कलेवरायया-

द्यस्तस्य यत्नः श्रम एव केवलम् ॥

१४

तन्नः प्रभो त्वं कुक्कलेवरार्पितां

त्वन्माययाहंममतामधोक्षज ।

भिन्द्याम येनाशु वयं सुदुर्भिदां

विधेहि योगं त्वयि नः स्वभावमिति ॥

१५

भारतेऽप्यस्मिन्वर्षे सरिच्छैलाः सन्ति बहवो मलयो मङ्गलप्रस्थो
 मैनाकखिकूटः कोल्लकः सह्यो देवगिरिर्ऋष्यमूकः श्रीशैलो वेङ्कटो
 महेन्द्रो वारिधारो विन्ध्यः शुक्तिमानृक्षगिरिः पारियात्रो द्रोणश्चिब-
 कूटो गोवर्धनो रैवतकः ककुभो नीलो गोकामुक इन्द्रकीलः काम-
 गिरिरिति चान्ये च शतसहस्रशः शैलास्तेषां नितम्बप्रभवा नदा
 नद्यश्च सन्त्यसङ्ख्याताः ॥ १६

एतासामपो भारत्यः प्रजा नामभिरेव पुनन्तीनामात्मना चोपसृ-
 शन्ति ॥ १७

चन्द्रवशा ताम्रपर्णी अवटोदा कृतमाला वैहायसी कावेरी वेणी
 पयस्विनी शर्करावर्ता तुङ्गभद्रा कृष्णा वेण्या भीमरथी गोदावरी
 निर्विन्ध्या ^१तापी रेवा सुरसा नर्मदा चर्मण्वती सिन्धुरन्धः शोणश्च
 नदौ महानदी वेदस्मृतिर्ऋषिकुल्या त्रिसामा कौशिकी मन्दाकिनी
 यमुना सरस्वती दृषद्वती गोमती सरयू रोधस्वती सुषोमा शतद्रूश्चन्द्र-
 भागा मरुदृधा वितस्ता असिक्रो विश्वेति महानद्यः ॥ १८

अस्मिन्नेव वर्षे पुरुषैर्लब्धजन्मभिः शुक्लोहितकृष्णवर्णेन स्वारब्धेन
 कर्मणा दिव्यमानुषनारकगतयो बह्वच आत्मन आनुपूर्व्येण सर्वा ह्येव
 सर्वेषां विधीयन्ते यथावर्णविधानमपवर्गश्चापि भवति ॥ १९

योऽसौ भगवति सर्वभूतात्मन्यनात्म्येऽनिरुक्तेऽनिलयने परमात्मनि
 वासुदेवेऽनन्यनिमित्तभक्तियोगलक्षणो नानागतिनिमित्ताऽविद्याग्रन्थि-
 रन्धनद्वारेण यदा हि महापुरुषप्रसङ्गः ॥ २०

एतदेव हि देवा गायन्ति—

अहो अमीषां किमकारि शोभनं
 प्रसन्न एषां खिदुत स्वयं हरिः ।
 यैर्जन्मलब्धं नृषु भारताजिरे
 मुकुन्दसेवौपयिकं स्पृहा हि नः ॥ २१

किं दुष्करैर्नः ऋतुभिस्तपोव्रतै-
 दानादिभिर्वा द्युजयेन फल्गुना ।
 न यत्र नारायणपादपङ्कज-
 स्मृतिः प्रमृष्टाऽतिशयेन्द्रियोत्सवात् ॥ २२

कल्पायुषां स्थानजयात्पुनर्भवा-
 त्क्षणायुषां भारतभूजयो वरम् ।
 क्षणेन मर्त्येन कृतं मनस्विनः
 संन्यस्य संयान्यभयं पदं हरेः ॥ २३

न यत्र वैकुण्ठकथासुधापगा
 न साधवो भागवतास्तदाश्रयाः ।
 न यत्र यज्ञेशमखा महोत्सवाः
 सुरेशलोकोऽपि न वै स सेव्यताम् ॥ २४

प्राप्ता नृजातिं त्विह ये च जन्तवो
 ज्ञानक्रियाद्रव्यकलापसम्भृताम् ।

न वै यतेरन्नपुन^१र्भवाय ते
भूयो वनौका इव यान्ति बन्धनम् ॥ २५

यैः श्रद्धया बर्हिषि भागशो हवि-
र्निरुप्रमिष्टं विधिमन्त्रवस्तुतः ।
एकः पृथङ्नामभिराहुतो मुदा
गृह्णाति पूर्णः स्वयमाशिषां प्रभुः ॥ २६

सत्यं दिशत्यर्थितमर्थितो नृणां
नैवार्थदो यत्पुनरर्थिता यतः ।
स्वयं विधत्ते भजतामनिच्छता-
मिच्छापिधानं निजपादपङ्कवम् ॥ २७

यद्यत्र नः स्वर्गसुखावशेषितं
स्विष्टस्य सूक्तस्य कृतस्य शोभनम् ।
तेनाजनाभे स्मृतिमज्जन्मनः स्या-
द्वर्षे हरिर्यद्भुजतां शं तनोति ॥ २८

श्रीशुकः—

जम्बूद्वीपस्य च राजन्नूपद्वीपानश्रौ हैक उपदिशन्ति सगरात्मजैर-
श्वान्वेषण इमां महीं परितो निखनद्भिरुपकल्पितान् ॥ २९

तद्यथा स्वर्णप्रस्थश्चन्द्रशुक्ल आवर्तनो रमणको ^२मन्दरहरिणः
पाञ्चजन्यः सिंहलो लङ्केति ॥ ३०

एवं तव भारतोत्तम जम्बूद्वीपवर्षविभागो यथोपदेशमुपवर्णित
इति ॥ ३१

इति श्रीमहाभागवते महापुराणे अष्टादशसहस्रिकायां
संहितायां पञ्चमस्कन्धे एकोनविंशोऽध्यायः ॥

॥ विंशोऽध्यायः ॥

(समुद्रवर्षसन्निवेशपरिमाणकथनम्)

श्रीशुकः—

अतः परं प्लक्षादीनां प्रमाणलक्षणसंस्थानतो वर्षविभाग उप-
चर्ष्यते ॥ १

जम्बूद्वीपोऽयं यावत्प्रमाणविस्तारवता क्षारोदधिना परिवेष्टितो
यथा मेरुर्जम्बूवाख्येन लवणोदधिरपि ततो द्विगुणविशालेन प्लक्षाख्येन
परिक्षिप्तो यथा परिखा बाह्योपवनेन प्लक्षो जम्बूप्रमाणो द्वीपाख्याकरो
हिरण्यमय उत्थितो यत्राऽग्निरुपास्ते सप्तजिह्वस्तस्याधिपतिः प्रियव्रता-
त्मज इध्मजिह्वः स्वं द्वीपं सप्तवर्षाणि विभज्य सप्तवर्षनामभ्य आत्म-
जेभ्य आकलय्य स्वयमात्मयोगेनोपरराम ॥ २

शिवं ^१यवसं सुभद्रं शान्तं क्षेमममृतमभयमिति वर्षाणि तेषु
गिरयो नद्यश्च सप्तैवाभिज्ञाताः ॥ ३

मणिकूटो वज्रकूट इन्द्रसेनो ज्योतिष्मान्सुपर्णो हिरण्यश्रीवो मेघ-
माल इति सेतुशैला अरुणा नृम्णाङ्गिरसी सावित्री सुप्रभाता ऋत-

म्भरा सत्यम्भरा इति महानद्यः । यासां जलोपरपर्शनविधूतरजस्त-
मसो हंसपतङ्गोर्ध्वायनसत्याङ्गसंज्ञाश्चत्वारो वर्णाः सहस्रायुषो विबुधो-
पमसन्दर्शनप्रजननाः स्वर्गद्वारं त्रय्या भगवन्तं, त्रयीमयं सूर्यमात्मानं
यजन्ते ॥ ४

प्रत्नस्य विष्णो रूपं यत्सत्यस्यर्तस्य ब्रह्मणः ।

अमृतस्य च मृत्योश्च सूर्यमात्मानमीमहीति ॥ ५

प्लक्षादिषु पञ्चसु पुरुषाणामायुरिन्द्रियमोजः सहो बलं बुद्धिर्विक्रम
इति च सर्वेषामौत्पत्तिकी सिद्धिरविशेषेण वर्तते ॥ ६

प्लक्षः स्वसमानेनेक्षुरसोदेनावृतो यथा तथा द्वीपोऽपि शाल्मलो
द्विगुणविशालः समानेन सुरोदेनावृतः परिवृङ्क्ते ॥ ७

यत्र ह वै शाल्मली प्लक्षायामा यस्यां वाव किल निर्लयमाहुर्भ-
गवतश्छन्दः स्तुतः पतत्तिराजस्य सा द्वीपहृतये उपलक्ष्यते ॥ ८

तद्द्वीपाधिपतिः प्रियव्रतात्मजो यज्ञबाहुः स्वसुतेभ्यः सप्तभ्यस्तन्ना-
मानि सप्तवर्षाणि व्यभजत्सुरोचनं सौमनस्यं रमणकं देव^१वर्षं पारि-
भद्रमाप्यायनमविज्ञातमिति ॥ ९

तेषु वर्षाद्रयो नद्यश्च सप्तैवाभिज्ञाताः स्वरसः शतशृङ्गो वामदेवः
कुन्दो मुकुन्दः पुष्पवर्षः ^२सहस्रश्रुतिरिति अनुमतिः सिनीवाली सर-
स्वती कुहू रजनी नन्दा राकेति ॥ १०

तद्वर्षपुरुषाः श्रुतधरवीर्यधरवसुन्धरेषंधरसंज्ञा भगवन्तं वेदमयं
सोममात्मानं वेदेन यजन्ते ॥ ११

खगोभिः पितृदेवेभ्यो विभजन् कृष्णशुक्रयोः ।
प्रजानां सर्वासां राजान्धः सोमो न अस्त्विति ॥ १२

एवं सुरोदाद्बृहस्पतिद्विगुणः समानेनावृतो घृतोदेन यथापूर्वः कुश-
द्वीपो यस्मिन्कुशस्तम्बो देवकृतस्तद्वीपाख्याकरो ज्वलन इवापरः
स्वशष्परोचिषा दिशो विराजयति ॥ १३

तद्वीपपतिः प्रैयव्रतो राजन्हिरण्यरेतो नाम स्वं द्वीपं सप्तभ्यः
स्वपुत्रेभ्यो यथाभागं विभज्य स्वयं तप आतिष्ठत वसुवसुदानदृढ-
रुचिनाभिगुप्तस्तुत्यव्रतविविक्तवामदेवनामभ्यः ॥ १४

तेषां वर्षेषु सीमागिरयो नद्यश्चाभिज्ञाताः सप्त सप्तैव चक्रश्चतुः-
^१शृङ्गः कपिलश्चित्रकूटो देवानीक ऊर्ध्वरोमा द्रविण इति रसकुल्या
मधुकुल्या मित्रविन्दा श्रुतविन्दा देवगर्भा घृतच्युता मन्त्रमालेति ॥

यासां पयोभिः कुशद्वीपौकसः कुशलकोविदाभियुक्तकुलकसंज्ञा
भगवन्तं जातवेदसरूपिणं कर्मकौशलैः यजन्ते ॥ १६

परस्य ब्रह्मणः साक्षाज्जातवेदोऽसि हव्यवाद् ।
देवानां पुरुषाङ्गानां यज्ञेन पुरुषं यजेति ॥ १७

तथा घृतोदाद्बृहिः क्रौञ्चद्वीपो द्विगुणः स्वमानेन क्षीरोदेन परित

उपकृप्तो वृतो यथा कुशद्वीपो घृतोदेन यस्मिन् क्रौञ्चो नाम पर्वत-
राजो द्वीपनामनिर्वर्तक आस्ते ॥ १८

योऽसौ गुह्यप्रहरणोन्मथितनितम्बकुञ्जोऽपि ^१क्षीरोदेनासिच्यमानो
भगवता वरुणेनाभिगुप्तो विभयो बभूव ॥ १९

तस्मिन्नपि प्रैयत्रतो घृतपृष्ठो नामाधिपतिः स्वे द्वीपे वर्षाणि सप्त
विभज्य तेषु पुत्रनामसु सप्तरिकथादान्वर्षपान्निवेश्य स्वयं भग-
वान्भगवतः परमकल्याणयशस आत्मभूतस्य हरेश्चरणारविन्दमुप-
जगाम ॥ २०

आमो ^२मधुरुहो मेघपृष्ठः सुधामा ^३भ्राजिष्ठो लोहिताणो वनस्पति-
रिति घृतपृष्ठसुतास्तेषां वर्षगिरयः सप्त सप्तैव नद्यश्चाभिव्याताः
शुद्धो वर्धमानो भोजन उपवर्हिणो नन्दो नन्दनः सर्वतोभद्र इति
अभया अमृतौघा आर्यका तीर्थवती वृत्तिरूपवती पवित्रवती
शुद्धेति ॥ २१

यासामम्भः पवित्रममलमुपयुञ्जानाः पुरुषऋषभद्रविणदेवकसंज्ञा
वर्षपुरुषा आपोमयं देवमपां पूर्णेनाञ्जलिना यजन्ते ॥ २२

आपः पुरुषवीर्याः स्थ पुनन्तीर्भूर्भुवःसुवः ।

ता नः पुनीतामीवन्त्रीः स्पृशतामात्मना भुव इति ॥ २३

एवं पुरस्तात्क्षीरोदात्परित उपवेशितः शाकद्वीपो द्वात्रिंशलक्षयो-
जनायामः समानेन च दधिमण्डोदेन परितो यस्मिन् शाको नाम

महीरुहः स्वक्षेत्रव्यपदेशको यस्य ह ^१महासुरभिगन्धस्तं द्वीपमनु-
वासयति ॥ २४

तस्यापि प्रैयव्रत एवाधिपतिर्नाम्ना मेधातिथिः सोऽपि विभज्य
सप्त वर्षाणि पुत्रनामानि तेषु स्वात्मजान्पुरोजवमनोजवपवमानधूम्रा-
नीकचित्ररथबहुरूपविश्वधारसंज्ञान्निघाव्याधिपतीन्स्वयं भगवत्यनन्त
आवेशितमतिस्तपोवनं प्रविवेश ॥ २५

एतेषां वर्षमर्यादागिरयो नद्यश्च सप्तसप्तैव ईशान उरुशृङ्गो
बलभद्रः शतकेसरः सहस्रस्रोतो देवपालो महानस इति अनघायुर्दा
उभयसृष्टिरपराजिता पञ्चपदी सहस्रस्रुतिर्निजघृतिरिति ॥ २६

तद्वर्षपुरुषा ऋतव्रतसत्यव्रतदानव्रतानुव्रतनामानो भगवन्तं वाग्वा-
त्मकं प्राणायामविधूतरजस्तमसः परमसमाधिना यजन्ते ॥ २७

अन्तः प्रविश्य भूतानि यो विभर्त्यात्मकेतुभिः ।

अन्तर्यामीश्वरः साक्षात्पातु नो यद्वशे स्फुटम् ॥ २८

एवमेव दधिमण्डोदात्परतः पुष्करद्वीपस्ततो द्विगुणायामः सम-
न्तत उपकल्पितः समानेन स्वादूदकेन समुद्रेण बहिरावृतो यस्मिन्
बृहत्पुष्करं ज्वलनशिखामलकनकपत्रायुतायुतं भगवतः कमलासन-
स्याध्यासनं परिकल्पितम् ॥ २९

तद्वीपमध्ये मानसोत्तरनामैक एवार्वाचीनपराचीनवर्षयोर्मर्यादा-
चलोऽयुतयोजनोच्छ्वायामो यत्र तु चतसृषु दिक्षु चत्वारि पुराणि

१ पर्णान्यन्तर्बहिः खरसृष्टुस्पशानि यस्य हि

लोकपालानामिन्द्रादीनां यदुपरिष्ठात्सूर्यरथस्य मेरुं परिभ्रमतः संव-
त्सरात्मकं चक्रं देवानामहोरात्राभ्यां परिभ्रमति ॥ ३०

तद्वीपस्याप्यधिपतिः प्रैयव्रतो वीतिहोत्रो नामैतस्यात्मजौ रमण-
कघातकिनामानौ वर्षपती नियुज्य स स्वयं पूर्वजवद्भगवत्कर्मशील
एवास्ते ॥ ३१

तद्वर्षपुरुषा भगवन्तं ब्रह्मरूपिणं सकर्मकेण कर्मणाराधयन्तीदं
चोदाहरन्ति ॥ ३२

यत्तत्कर्ममयं लिङ्गं ब्रह्मलिङ्गं जनोऽर्चयेत् ।

^१एकान्तमद्वयं शान्तं तस्मै भगवते नम इति ॥ ३३

ऋषिः—

ततः परस्ताल्लोकालोकनामाचलो लोकालोकयोरन्तराले परित
उपक्षिप्तः ॥ ३४

यावन्मानसोत्तरमेवोरन्तरं तावती भूमिः काञ्चन्यादर्शतलोपमा
यस्यां प्रहितः पदार्थो न कथञ्चित्पुनः प्रत्युपलभ्यते तस्मात्सर्वसत्त्व-
परिहृतासीत् ॥ ३५

लोकालोक इति समाख्या यदनेनाचलेन लोकालोकस्यान्तर्वर्तिना-
वस्थाप्यते ॥ ३६

स लोकत्रयान्ते परित ईश्वरेण विहितो यस्मात्सूर्यादीनां ध्रुवाप-

वर्गाणां ज्योतिर्गणानां गभस्तयोऽर्वाचीनांर्लील्लोकानावितन्वाना
न कदाचित्पराचीना भवितुमुत्सहन्ते तावदुन्नहनायामः ॥ ३७

एतावाँल्लोकविन्यासो मानलक्षणसंस्थाभिर्विचिन्तितः कविभिः स
तु पञ्चाशत्कोटिश्च गणितस्य भूगोलस्य तुरीयभागोऽयं लोकालोका-
चलः ॥ ३८

तदुपरिष्ठाच्चतसृष्वाशास्वात्मयोनिनाखिलजगद्गुरुणाधिनिवेशिता ये
द्विरदपतय ऋषभः पुष्करचूडो वामनोऽपराजित इति सकललोक-
स्थितिहेतवः ॥ ३९

तेषां स्वविभूतीनां ^१लोकपालानां च विविधवीर्योपबृह्मणाय भग-
वान्परममहापुरुषो महाविभूतिपतिरन्तर्याम्यात्मनो विशुद्धसत्त्वं धर्म-
ज्ञानवैराग्यैश्वर्याद्यष्टमहासिद्ध्युपलक्षणं विष्वक्सेनादिभिः स्वपार्षदप्र-
वरैः परिवारितो निजवरायुधोपशोभितैर्निजभुजदण्डैः सन्धारयमाण-
स्तस्मिन्निरिवरे समन्तात्सकललोकस्वस्तय आस्ते ॥ ४०

आकल्पमेवं वेषं गत एष भगवानात्मयोगमायया विरचितविवि-
धलोकयात्रागोपीथायैत्यर्थः ॥ ४१

योऽन्तर्विस्तार एतेन ह्यलोकपरिमाणं च व्याख्यातं यद्वहिलो-
कालोकाचलात् ततः परस्ताद्योगेश्वरगतिं विशुद्धामुदाहरन्ति ॥ ४२

अण्डमध्यगतः सूर्यो द्यावाभूम्योर्यदन्तरम् ।


सूर्याण्डगोलयोर्मध्ये कोट्यः स्युः पञ्चविंशतिः ॥ ४३

^१ महेन्द्रादीनां

मृतेऽण्ड एष एतस्मिन्यदभूत्ततो ^१ मार्तण्ड इति व्यपदेशः ।	
हिरण्यगर्भ इति यद्विरण्याण्डसमुद्भवः ॥	४४
सूर्येण हि विभज्यन्ते दिशः खं द्यौर्महीभिदा ।	
स्वर्गापवर्गौ नरका रसौकांसि च सर्वशः ॥	४५.
देवतिर्यङ्मनुष्याणां सरीसृपसवीरुघाम् ।	
सर्वजीवनिकायानां सूर्य आत्मा दृगीश्वरः ॥	४६.

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे विंशोऽध्यायः ॥

॥ एकविंशोऽध्यायः ॥



(ज्योतिश्चक्रसूर्यरथमण्डलवर्णनम्)

श्रीशुकः—

एतावानेव भूवलयस्य संनिवेशः प्रमाणलक्षणतो व्याख्यातः ॥१	
एतेन हि दिवो मण्डलमानं तद्विद उपदिशन्ति यथा द्विदलयो-	
र्निष्पावादीनां ते अन्तरेणान्तरिक्षं तदुभयसन्धितम् ॥	२
यन्मध्यगतो भगवांस्तपतांपतिस्तपन आतपेन त्रिलोकीं प्रतपत्यव-	
भासयत्यात्मभासा स एष उदगयनदक्षिणायनवैपुवतसंज्ञाभिर्मान्द्य-	

१ मार्तण्ड उच्यते

२ रारोहणावरोहणाभ्यां

शैद्यसमानाभिर्गतिभिरारोहणावरोहणसमानस्थानेषु यथासवनमभि-
पद्यमानो मकरादिषु राशिष्वहोरात्राणि दीर्घह्रस्वसमानानि विधत्ते ॥

यदा मेषतुल्योर्वर्तते तदाहोरात्राणि समानानि भवन्ति यदा
वृषभादिषु पञ्चसु च राशिषु चरति तदाहान्येव वर्धन्ते ह्रसति च
मासिमास्येकैका घटिका रात्रिषु ॥ ४

यदा वृश्चिकादिषु पञ्चसु वर्तते तदाहोरात्राणि विपर्ययाणि
भवन्ति ॥ ५

यावद्दक्षिणायनमहानि वर्धन्ते यावदुदगयनं रात्रयः ॥ ६

एवं नवकोटयः एकपञ्चाशल्लक्षाणि योजनानां मानसोत्तरगिरि-
परिवर्तनस्योपदिशन्ति तस्मिन्नैन्द्रीं पुरीं पूर्वस्मान्मेरोर्देवधानीं नाम
दक्षिणतो याम्यां संयमनीं नाम पश्चाद्धारुणीं निम्लोचनीं नाम उत्त-
रतः सौम्यां विभावर्यीं नाम तासूद्यमध्याह्नास्तमयनिशीथानीति
भूतानां प्रवृत्तिनिवृत्तिनिमित्तानि समयविशेषेण मेरोश्चतुर्दिशम् ॥ ७

तत्रत्यानां दिवसमध्यंगत एव सदादित्यस्तपति सव्येनाचलं
१दक्षिणेन करोति ॥ ८

यत्रोदेति तस्य ह समानसूत्रनिपाते निम्लोचति यत्र क्वचन
स्यन्देनाभितपति तस्य ह्यैष समानसूत्रनिपाते प्रस्त्रापयति तत्र गतं न
पश्यन्ति ये तं समनुपश्येरन् ॥ ९

यदा चैन्द्र्याः पुर्याः प्रचलते पञ्चदशघटिकाभिर्याभ्यां सपादको-
टिद्वयं योजनानां सार्धद्वादशलक्षाणि साधिकानि चोपयाति ॥ १०

एवं ततो वारुणीं सौम्यामैन्द्रीं च पुनस्तथान्ये च ग्रहाः सोमा-
दयो नक्षत्रैः सह ज्योतिश्चक्रे समभ्युद्यन्ति सह वा निम्लोचन्ति ॥

एवं मुहूर्तेन चतुस्त्रिंशलक्षयोजनान्यष्टशताधिकानि सौरो रथस्त्र-
यीमयोऽसौ चतसृषु परिवर्तते पुरीषु ॥ १२

यस्यैकं चक्रं द्वादशारं षण्णेभि त्रिणाभि संवत्सरात्मकं समाम-
नन्ति तस्याक्षो मेरोर्मूर्धनि कृतो मानसोत्तरे कृतेतरभागो यत्र प्रोतं
रविरथचक्रं तैलयन्त्रचक्रवद्भ्रमन्मानसोत्तरगिरौ परिभ्रमति ॥ १३

तस्मिन्नक्षे कृतमूलो द्वितीयोऽक्षस्तुर्यमानेन सम्मितस्तैलयन्त्राक्ष-
वद्भ्रुवे कृतोपरिभागः ॥ १४

रथनीडस्तु षट्त्रिंशलक्षयोजनायतस्तत्तुरीयभागविशालस्तावान्नि-
रथयुगो यत्र हयाश्छन्दोनामानः सप्तरुणयोजिता वहन्ति देवमा-
दित्यम् ॥ १५

पुरस्तात्सवितुररुणः पश्चाच्च नियुक्तः सौत्ये कर्मणि किलास्ते ॥

तथा वालखिल्या ऋषयोऽङ्गुष्ठपर्वमात्राः षष्टिसहस्राणि पुरतः
सूर्यं सूक्तवाकाय नियुक्ताः संस्तुवन्ति ॥ १७

तथान्ये च ऋषयो गन्धर्वाप्सरसो नागा ग्रामण्यो यातुधाना

इवा इत्येकैकशो गणाः सप्तचतुर्दश ^१मासि मासि भगवन्तं सूर्यमा-
मानं नानानामानं पृथङ्गानानामानः पृथक्कर्मभिर्द्वेन्द्रश उपासते ॥

लक्षोत्तरं सार्धनवकोटियोजनपरिमण्डलं भूवल्यस्य क्षणेन स^२ग-
व्यूत्युत्तरं द्विसहस्रयोजनानि स मुञ्क्ते ॥ १९.

इति श्रीमद्भगवते महापुराणे अष्टादशसहस्रिकायां
संहितायां पञ्चमस्कन्धे एकविंशोऽध्यायः ॥

॥ द्वाविंशोऽध्यायः ॥

(ज्योतिश्चक्रवर्णनम्)

राजा—

यदेतद्भगवत आदित्यस्य मेरुं ध्रुवं च प्रदक्षिणेन परिक्रामतो
राशीनामभिमुखं प्रचलितं चाप्रदक्षिणं भगवतोपवर्णितममुष्य वयं
कथमनुमिमीमहीति ॥ १

सः—

यथा कुलालचक्रेण भ्रमता सह भ्रमतां तदाश्रयाणां पिपीलिका-
दीनां गतिरन्यैव प्रदेशान्तरेष्वप्युपलभ्यमानत्वादेवं नक्षत्रराशिभिरुप-
लक्षितेन कालचक्रेण ध्रुवं मेरुं च प्रदक्षिणेन परिधावता सह परि-
धावमानानां तदाश्रयाणां सूर्यादीनां ग्रहाणां गतिरन्यैव नक्षत्रान्तरे
राश्यन्तरे चोपलभ्यमानत्वात् ॥ २

१ रथस्रोमानि

२ द्विशत

स एष भगवानादिपुरुष एव साक्षान्नारायणो लोकानां स्वस्त्य
आत्मानं त्रयीमयं कर्मविशुद्धिनिमित्तं कविभिरपि च वेदेन विजिज्ञा-
स्यमानो द्वादशधा विभज्य षट्सु वसन्तादिषु ऋतुषु यथोपजोषमृतु-
गुणान्विदधाति ॥ ३

तमेतमिह पुरुषास्त्वया विद्यया वर्णाश्रमाचारानुपथा उच्चावचैः
कर्मभिरान्नातैर्योगवितानैश्च श्रद्धया यजन्तोऽञ्जसा श्रेयः समधिग-
च्छन्ति ॥ ४

अथ स एष आत्मा लोकानां द्यावापृथिव्योरन्तरेण नभोवलयस्य
कालचक्रगतो द्वादशमासान्भुङ्क्ते राशिसंज्ञानसंवत्सरावयवान्मासः
पक्षद्वयं दिवा नक्तं चेति सपादर्क्षद्वयमुपदिशन्ति यावता ^१षष्ठमंशं
मुञ्जीत स वै ऋतुरित्युपदिश्यते संवत्सरावयवः ॥ ५

अथ च यावतार्थेन नभोवीथ्यां प्रचरति तं कालमयनमाचक्षते ॥

अथ च यावन्नभोमण्डलं सह द्यावापृथिव्योर्मण्डलाभ्यां कात्स्न्येन
सह भुञ्जीत तं कालं संवत्सरं परिवत्सरमिडावत्सरमनुवत्सरं वत्सर-
मिति भानोर्मान्यशैथ्यसमगतिभिः समामनन्ति ॥ ७

एवं चन्द्रमा अर्कगभस्तिभ्य उपरिष्ठाक्षयोजनत उपलभ्यमानोऽ-
र्कस्य संवत्सरभुक्तिं पक्षाभ्यां मासभुक्तिं सपादर्क्षाभ्यां दिनेनैव पक्ष-
भुक्तिमप्रचारी द्रुततरगमनो भुङ्क्ते ॥ ८

अथ चापूर्यमाणाभिश्च ^२कलाभिरमराणां क्षीयमाणाभिश्च कलाभिः

पितृणामहोरात्राणि पूर्वपक्षापरपक्षाभ्यां वितन्वानः सर्वजीवनिवह-
प्राणो जीवश्चैकमेकं नक्षत्रं त्रिंशता मुहूर्तैर्भुङ्क्ते ॥ ९

य एष षोडशकलः पुरुषो भगवान्मनोमयोऽन्नमयोऽमृतमयो देव-
पितृमनुष्यभूतपशुपक्षिसरीसृपवीरुधां प्राणाप्यायनशीलत्वात्सर्वमय
इति वर्णयन्ति ॥ १०

तत उपरिष्ठात् त्रिलक्षयोजनतो नक्षत्राणि मेरुं दक्षिणेनैव कालायन
ईश्वरयोजितानि सहाभिजिताष्टाविंशतिः ॥ ११

तत उपरिष्ठादुशना द्विलक्षयोजनत उपलभ्यते पुरतः पश्चात्सहैव
वार्कस्य शैध्यमान्द्यसाम्याभिर्गतिभिरर्कवच्चरति लोकानां नित्यदानुकूल
एव प्रायेण वर्षयंश्चारेणानुमीयते स वृष्टिविष्टम्भग्रहोपशमनः ॥ १२

उशनसा बुधो व्याख्यातस्तत उपरिष्ठाद्द्विलक्षयोजनतो बुधः
सोमसुत उपलभ्यमानः प्रायेण शुभकृद्यदार्काव्यतिरिच्येत तदातिवा-
ताभ्रप्रायानावृष्ट्यादिभयमाशंसते ॥ १३

अत ऊर्ध्वमङ्गारकोऽपि योजनलक्षद्वितय उपलभ्यमानस्त्रिभि-
स्त्रिभिः पक्षैरेकैकशो राशीन्द्वादशानुभुङ्क्ते यदि न वक्रेणाभिवर्तते
प्रायेणाशुभग्रहोघशंसः ॥ १४

तत उपरिष्ठाद्द्विलक्षयोजनान्तरगतो भगवान्बृहस्पतिरेकैकस्मिन्राशौ
परिवत्सरं चरति यदि न वक्रः स्यात्प्रायेणानुकूलो ब्राह्मणकुलस्य ॥


तत उपरिष्ठाद्योजनलक्षद्वयात्प्रतीयमानः शनैश्चर एकैकस्मिन्राशौ

त्रिंशन्मासान्विलम्बमानः सर्वानेवानुपर्येति तावद्भिरनुवत्सरैः प्रायेण
हि सर्वेषामशान्तिकरः ॥ १६

तत उत्तरस्माद्दृश्य एकादशलक्षयोजनान्तर उपलभ्यन्ते य एव
लोकानां समनुभावयन्तो भगवतो विष्णोर्यत्परमं पदं प्रदक्षिणं प्रक-
मन्ति ॥ १७

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे द्वाविंशोऽध्यायः ॥

॥ त्रयोविंशोऽध्यायः ॥



(शिशुमारसंस्थावर्णनम्)

श्रीशुकः—

अथ तस्मात्परतस्त्रयोदशलक्षयोजनान्तरतो यत्तद्विष्णोः परमं पद-
मभिवदन्ति यत्र ह महाभागवतो ध्रुव औत्तानपादिरग्निनेन्द्रेण प्रजा-
पतिना कश्यपेन धर्मेण च समकालयुग्भिः सबहुमानं दक्षिणतः
क्रियमाण इदानीमपि कल्पजीविनामाजीव्य उपास्ते तस्येहानुभाव
उपवर्णितः ॥ १

स हि सर्वेषां ज्योतिर्गणानां ग्रहनक्षत्रादीनामनिमिषेणाव्यक्त-
रंहसा भगवता कालेन भ्राम्यमाणानां स्थाणुरिवावष्टम्भ ईश्वरेण
विहितः शश्वदवभासते ॥ २

यथा मेढीस्तम्भ ^१आक्रमणपशवः संयोजितास्त्रिभिस्त्रिभिः सवने-

येथास्थानं मण्डलानि चरन्त्येवं भगणा ग्रहादय एतस्मिन्नन्तर्बहिर्योगेन
 कालचक्र आयोजिता ध्रुवमेवावलम्ब्य वायुनोदीर्यमाणा आकल्पान्तं
 परिचङ्कमन्ति नभसि यथा मेघाः श्येनादयो वायुवशाः कर्मसारथयः
 परिवर्तन्ते एवं ज्योतिर्गणाः प्रकृतिपुरुषसंयोगानुगृहीताः कर्मनिर्मित-
 गतयो भुवि न पतन्ति ॥ ३

केचनैतज्ज्योतिरनीकं शिशुमारसंस्थानेन भगवतो वासुदेवस्य
 योगधारणायामनुवर्णयन्ति ॥ ४

यस्य पुच्छाग्नेऽवाक्शिरसः कुण्डलीभूतदेहस्य ध्रुव उपकल्पित-
 स्तस्य लाङ्गुले प्रजापतिरग्निरिन्द्रो धर्म इति पुच्छमूले घाता विधाता
 च कट्यां सप्तर्षयस्तस्य दक्षिणावर्तकुण्डलीभूतशरीरस्य यान्युदगयनानि
 दक्षिणपार्श्वे तु नक्षत्राण्युपकल्पयन्ति दक्षिणायनानि तु सव्ये यथा
 शिशुमारस्य कुण्डलाभोगसन्निवेशस्य पार्श्वयोरुभयोरप्यवयवाः सम-
 संख्या भवन्ति पृष्ठे त्वजवीथी आकाशगङ्गा चोदरतः ॥ ५

पुनर्वसुपुष्यौ दक्षिणवामयोः श्रोण्योराद्राश्लेषे च दक्षिणवामयोः
 पश्चिमयोः पादयोरभिजिदुत्तराषाढे दक्षिणवामयोर्नासिकोर्यथासंख्यं
 श्रवणपूर्वाषाढे दक्षिणवामयोर्लोचनयोर्धनिष्ठा मूलं च दक्षिणवामयोः
 कर्णयोर्मघादीन्यष्ट नक्षत्राणि दक्षिणायनानि वामपार्श्ववङ्किषु युञ्जीत
 तथैव मृगशीर्षादीन्युदगयनानि दक्षिणपार्श्ववङ्किषु प्रातिलोम्येन प्रयु-
 ञ्जीत शतभिषाज्येष्ठे स्कन्धयोर्दक्षिणवामयोर्न्यसेत् ॥ ६

उत्तरा हनावगस्तिरधराहनौ यमो मुखेषु चाङ्गारकः शनैश्चर
 उपस्थे बृहस्पतिः ककुदि वक्षस्यादित्यो हृदये नारायणो मनसि चन्द्रो
 नाभ्यामुशना स्तनयोरश्विनौ बुधः प्राणापानयो राहुर्गले केतवः सर्वा-
 ङ्गेषु रोमसु सर्वे तारागणाः ॥ ७

एतदुहैव भगवतो विष्णोः सर्वदेवतामयं रूपमहरहः सन्ध्यायां
 प्रयतो वाग्यतो निरीक्षमाण उपतिष्ठेत नमो ज्योतिर्लोकाय कालाय-
 नायानिमिषां पतये महापुरुषायाभिधीमहीति ॥ ८

ग्रहर्क्षतारामयमाधिदैविकं

पापापहं मन्त्रकृतां त्रिकालम् ।

नमस्यतः स्मरतो वा त्रिकालं

नश्येत तत्कालजमाशु पापम् ॥ ९

इति श्रीमद्भागवते महापुराणे अष्टादशसहस्रिकायां
 संहितायां पञ्चमस्कन्धे त्रयोविंशोऽध्यायः ॥

॥ चतुर्विंशोऽध्यायः ॥

(राह्यादिस्थितिबिलस्वर्गमर्यादानिरूपणम्)

श्रीशुकः—

अधस्तात्सवितुर्योजनायुते स्वर्भानुर्नक्षत्रवच्चरतीत्येके योऽसावम-
 रत्वं ग्रहत्वं चालभत भगवदनुकम्पया स्वयमसुरापशदः सैहिकेयो
 ह्यतदर्हस्तस्य तात जन्मकर्माणि चोपरिष्टाद्ब्रह्म्यामः ॥ १

यद्दस्तरणेर्मण्डलं प्रतपतस्तद्विस्तरतो योजनायुतमाचक्षते द्वादश-
सहस्रं सोमस्य त्रयोदशसहस्रं राहोर्यः पर्वणि तद्व्यवधानकृद्द्वैरानुबन्धः
सूर्याचन्द्रमसावभिधावति ॥ २

तन्निशम्योभयत्रापि भगवता रक्षणाय प्रयुक्तं सुदर्शनं नाम
भागवतं दयितमस्रं तत्तेजसा दुर्विषहं मुहुः परिवर्तमानमभ्यवस्थितो
मुहूर्तमुद्विजमानश्चकितहृदय आरादेव निवर्तते तदुपरागमिति वदन्ति
लोकाः ॥ ३

ततोऽधस्तात्सिद्धचारणविद्याधराणां सदनानि तावन्मात्र एव ॥ ४

ततोऽधस्ताद्यक्षरक्षःपिशाचप्रेतभूतगणानां विहाराजिरमन्तरिक्षं
यावद्वायुः प्रवाति यावन्मेघा उपलभ्यन्ते ॥ ५

ततोऽधस्ताच्छतयोजनान्तर इयं पृथिवी यावद्धंसभासश्येन-
सुपर्णादयः पतत्प्रवरा उत्पतन्तीति ॥ ६

उपवर्णितं भूमेर्यथा संनिवेशावस्थानमवनेरप्यधस्तात्सप्त भूविवरा
एकैकशो योजनायुतान्तरेणायामविस्तारेणोपकृप्ताः अतलं वितलं सुतलं
तलातलं महातलं रसातलं पातालमिति ॥ ७

एतेषु हि विलस्वर्गेषु स्वर्गादप्यधिककामभोगैश्वर्यानन्दविभूतिभिः
सुसमृद्धभवनोद्यानाक्रीडविहारेषु दैत्यदानवकाद्रवेया नित्यप्रमुदितानु-
रक्तकलत्रापत्यबन्धुसुहृदनुचरा गृहपतय ईश्वरादप्यप्रतिहतकामा
सायाविनोदा निवसन्ति ॥ ८

येषु महाराजमयेन मायाविना विनिर्मिताः पुरो नानामणिप्रवर-
प्रवेकविरचितविचित्रभवनप्राकारगोपुरसभाचैत्यचत्वरायतनादिभिर्ना -
गासुरमिथुनपारावतशुकसारिकाकीर्णकृत्रिमभूमिभिर्विवरेश्वरगृहोत्तमैः
समलङ्कृताश्चकासति ॥ ९

उद्यानानि चातितरां मनइन्द्रियानन्दिभिः कुसुमफलस्तवकसुभग-
किसलयावनतरुचिरविटपविटपिनां लताङ्गालिङ्गितानां श्रीभिः स-
मिथुनविविधविहङ्गमजलाशयानाममलजलपूर्णानां झषकुलोलङ्घनक्षुभि-
तनीरनीरजकुमुदकुवलयकङ्कारनीलोत्पललोहितशतपत्रादिबनेषु कृत-
निकेतनानामेकविहारकुलमधुरविविधस्वनादिभिरिन्द्रियोत्सवैरमरलोक-
श्रियमतिशयितानि ॥ १०

यत्र ह वाव न भयमहोरात्रादिभिः कालविभागैरुपलक्ष्यते ॥ ११

यत्र हि महाहिप्रवरशिरोमणयः सर्वं तमः प्रबाधन्ते ॥ १२

न वा एतेषु वसतां दिव्यौषधिरसरसायनान्नपानस्नानादिभिरा-
धयो व्याधयो वलीपलितजरादयश्च देहवैवर्ण्यदौर्गन्ध्यस्वेदकृमगलानि-
रिति वयोवस्थाश्च भवन्ति ॥ १३

नहि तेषां कल्याणानां प्रभवति कुतश्चन मृत्युर्विना भगवत्तेज-
सश्चक्रापदेशात् ॥ १४

यस्मिन्प्रविष्टेऽसुरवधूनां प्रायः पुंसवनानि भयादेव स्रवन्ति
पतन्ति च ॥ १५

अथातले मयपुत्रोऽसुरो बलो निवसति येन ह वा इह सृष्टाः
 षण्णवतिर्मायाः काश्चनाद्यापि मायाविनो धारयन्ति यस्य च जृम्भ-
 माणस्य मुखतस्त्रयस्त्रीगणा उदपद्यन्त स्वैरिण्यः कामिन्यः पुंश्चल्य
 इति या वै विलायनं प्रविष्टं पुरुषं रसेन हाटकाख्येन साधयित्वा-
 स्वविलासावलोकनानुरागस्मितसंलापोपगूहनादिभिः स्वैरं किल रम-
 यन्ति यस्मिन्नुपयुक्ते पुरुष ईश्वरोऽहं सिद्धोऽहमित्ययुतमहागजबलमा-
 त्मानमभिमन्यमानः कथ्यते मदान्ध इव ॥ १६

ततोऽधस्ताद्वितले हरो भगवान्हाटकेश्वरः स्वपार्षदभूतगणावृतः
 प्रजापतिसर्गोपबृंहणाय भवो भवान्या सह मिथुनीभूत आस्ते यतः
 प्रवृत्ता सरित्प्रवरा हाटक्री नाम भवयोर्वीर्येण यत्र चित्रभानुर्मातरि-
 श्वना समिध्यमान ओजसा पिवति तन्निष्ठयूतं हाटकाख्यं सुवर्णं
 भूषणेनासुरेन्द्रावरोधेषु पुरुषाः सह पुरुषीभिर्धारयन्ति ॥ १७

ततोऽधस्तात्सुतल उदारश्रवाः पुण्यश्लोको विरोचनात्मजो बलि-
 र्भगवता महेन्द्रस्य प्रियं चिकीर्षमाणेनादितेर्लब्धकायो भूत्वा वटुवा-
 मनरूपेण पराक्षिप्तलोकत्रयो भगवदनुकम्पयैव पुनः प्रवेशित इन्द्रा-
 दिष्वविद्यमानया सुसमृद्धया श्रियाभिजुष्टः स्वधर्मेणाराधयन्स्तमेव
 भगवन्तमाराधनीयमपगतसाध्वस आस्तेऽधुनापि ॥ १८

नो एवैतत्साक्षात्कारो भूमिदानस्य यत्तद्भगवत्यशेषजीवनिकायानां
 जीवभूतात्मभूते परमात्मनि वासुदेवे तीर्थतमे पात्र उपपन्ने परया
 श्रद्धया परमादरसमाहितमनसा सम्प्रतिपादितस्य साक्षादपवर्गद्वारस्य
 यद्विलनिलयैश्वर्यम् ॥ १९

यस्य ह वाव क्षुत्पतनप्रस्खलनादिषु विवशः सकृन्नामाभिगृण-
न्पुरुषः कर्मबन्धनमञ्जसा विधुनोति यस्य हैव प्रतिबाधनं मुमुक्षवो-
ऽन्यथैवोपलभन्ते ॥ २०

तद्भक्तानामात्मवतां सर्वेषामात्मन्यात्मद आत्मतयैव ॥ २१

न वै भगवान्नूनममुष्यानुजग्राह पुनरात्मानुस्मृतिमोषणं मायामय-
भोगैश्वर्यमेवातनुतेति ॥ २२

यत्तद्भगवतानधिगतान्योपायेन याच्चाच्छलेनापहृतस्वशरीराव-
शेषितलोकत्रयो वरुणपाशैश्च सम्प्रतिमुक्तो गिरिदर्या चापविद्ध इति
होवाच ॥ २३

नूनं वतायं भगवानर्थेषु न निष्णातो योऽसाविन्द्रो यस्य सचिवो
मन्त्राय वृत एकान्ततो बृहस्पतिस्तमतिहाय स्वयमुपेन्द्रेणात्मानमयाच-
तात्मनश्चाशिषो नो एव तद्दास्यमतिगम्भीरवयसः कालस्य मन्वन्तर-
परिवृतं कियल्लोकत्रयमिदम् ॥ २४

यस्यानुदास्यमेवास्मत्पितामहः किल वव्रे न तु स्वपित्र्यं यदुता-
कुतोभयं पदं दीयमानं भगवतः परमिति भगवतोपरते खलु स्व-
पितरि ॥ २५

तस्य महानुभावस्यानुपथममृजितकषायः को वास्मद्विधः परि-
हीणभगवदनुग्रह उपजिगमिषतीति ॥ २६

तस्यानुचरितमुपरिष्ठाद्विस्तरिष्यते यस्य भगवान्स्वयमखिलजगद्गुरु-

नीरायणो द्वारि गदापाणिरवतिष्ठते निजजनानुकम्पितहृदयो येनाङ्गुष्ठेन
पदा दशकन्धरो योजनायुतायुतं दिग्बिजय उच्चाटितः ॥ २७

ततोऽधस्तात्तलातले मयो नाम दानवेन्द्रस्त्रिपुराधिपतिर्भगवता पुरा-
रिणा त्रिलोकीशं चिकीर्षुणा निर्दग्धस्वपुरत्रयस्तत्प्रसादाल्लब्धपदो माया-
विनामाचार्यो महादेवेन परिरक्षितो विगतसुदर्शनभयो महीयते ॥


ततोऽधस्तान्महातले काद्रवेयाणां सर्पाणां नैकशिरसां क्रोधवशो
नाम गणः कुहकतक्षककालियसुवेणादिप्रधाना महाभोगवन्तः पत-
त्त्रिराजाधिपतेः पुरुषवाहादनवरतमुद्विजमानाः स्वकलत्रापत्यसुहृत्कुटु-
म्बसङ्गेन क्वचित्प्रमत्ता विहरन्ति ॥ २९

ततोऽधस्ताद्द्रसातले दैतैया दानवाः पणयो नाम निवातकवचाः
कालेया हिरण्यपुरवासिन इति विबुधप्रत्यनीका उत्पत्त्या महौजसो
महासाहसिनो भगवतः सकललोकानुभावस्य हरेरेव तेजसा प्रति-
हतबलावलेपा विलेश्या इव वसन्ति ये वै सरमयेन्द्रद्यूत्या वाग्भि-
र्मन्त्रवर्णाभिरिन्द्राद्विभ्यति ॥ ३०

ततोऽधस्तात्पाताले नागलोकपतयो वासुकिप्रमुखाः शङ्खकुलिक-
महाशङ्खश्चेतधनञ्जयधृतराष्ट्रशङ्खचूडकम्बलाश्वतरदेवदत्तादयो महा-
भोगिनो महामर्षा निवसन्ति येषामु ह वै पञ्चसप्तदशशतसहस्र-
शीर्षाणां फणासु विरचिता महामणयो रोचिष्णवः पातालविवरति-
मिरनिकरं स्वरोचिषा विधमन्ति ॥ ३१

इति श्रीमहाभागवते महापुराणे अष्टादशसहस्रिकायां
संहितायां पञ्चमस्कन्धे चतुर्विंशोऽध्यायः ॥

॥ पञ्चविंशोऽध्यायः ॥



(भूविवरविध्युपवर्णनम्)

श्रीशुकः—

तस्य मूलदेशे त्रिंशद्योजनसहस्रान्तर आस्ते या वै कला भगवत-
स्तामसी समाख्यातानन्त इति सात्वती या द्रष्टृदृश्ययोः सङ्कर्षण-
महमित्यभिमानलक्षणं यं सङ्कर्षणमित्याचक्षते ॥ १

यस्येदं क्षितिमण्डलं भगवतोऽनन्तमूर्तेः सहस्रशिरस एकस्मिन्नेव
शीर्षणि त्रियमाणं सिद्धार्थं इव लक्ष्यते ॥ २

यस्य ह वा इदं कालेनोपसञ्चिहीर्षितोऽमर्षविरचितरुचिरभ्रमद्भुवो-
रन्तरेण साङ्कर्षणो नाम रुद्र एकादशव्यूहहयक्षस्त्रिशिखं शूलमुत्तम्भ-
यन्नुदतिष्ठत् ॥ ३

यस्याङ्घ्रिकमलयुगलारुणविशदनखमणिषण्डमण्डलेष्वरहिपतयः सह
सात्वतर्षभैरेकान्तभक्तियोगेनावनमन्तः स्ववदनानि परिस्फुरत्कुण्डल-
प्रभामण्डितगण्डस्थलान्यतिमनोहराणि प्रमुदितमनसः खलु विलोक-
यन्ति ॥ ४

यस्यैव हि नागराजकुमार्य आशिष आशासानाश्रार्वाङ्गदवलयविल-
सितविशदविपुलधवलसुभगरुचिरभुजरजतस्तम्भेवगुरुचन्दनकुङ्कुमप -
ङ्कानुलेपेनावलिम्पमानास्तदभिमर्शनोन्मथितहृदयमकरध्वजावेशरुचि -
ललितस्मितास्तदनुरागमदमुदितमदविघूर्णितारुणकरुणावलोकनयनव -
दनारविन्दं सत्रीडं किल विलोकयन्ति ॥ ५

स एव भगवाननन्तोऽनन्तगुणार्णव आदिदेव उपसंहृतामर्षरोष-
वेगो लोकानां स्वस्तय आस्ते ॥ ६

ध्यायमानः सुरासुरोरगसिद्धगन्धर्वविद्याधरमुनिगणैरनवरतमदमु-
दितविकृतविह्वललोचनः सुललितमुखरितामृतेनाप्यायमानः स्वपार्ष-
दविबुधयूथपतीनपरिम्लानरागनवतुलसिकामोदमध्वासवेन माद्यन्म-
धुकरव्रातमधुरगीतश्रियं वैजयन्तीं स्वां वनमालां नीलवासा एक-
कुण्डलो हलककुदि कृतसुभगसुन्दरभुजो भगवान्माहेन्द्रो वारणेन्द्र
इव काञ्चनीं कक्षामुदारलीलो विभर्ति ॥ ७

य एष एवमनुश्रुतो ध्यायमानो मुमुक्षूणामनादिकालकर्मवासनाप्र-
थितमविद्यामयं हृदयग्रन्थि सत्वरजस्तमोमयमन्तर्हृदयं गत आशु
निर्भिनत्ति तस्यानुभावान्भगवान्स्वायम्भुवो नारदः सह तुम्बुरुणा
सभायां ब्रह्मणः संश्लोकयामास ॥ ८

उत्पत्तिस्थितिलयहेतवोऽस्य कल्पाः

सत्त्वाद्याः प्रकृतिगुणा यदीक्षयासन् ।

यद्रूपं ध्रुवमकृतं यदेकमात्म-

त्रानाधात्कथमु ह वेद तस्य वर्त्म ॥ ९

मूर्तिं नः पुरुकृपया वभार सत्त्वं

संशुद्धं सदसदिदं विभाति यत्र ।

यल्लीलां मृगपतिगददेऽनवद्या-

मादातुं स्वजनमनांस्युदारवीर्यः ॥ १०

यन्नाम श्रुतमनुकीर्तयेदकस्मा-

दातौ वा यदि पतितः प्रलम्भनाद्वा ।

हन्त्यंहः सपदि नृणामशेषमन्यं

कं शेषाद्भागवत आश्रयेन्मुमुक्षुः ॥

११

मूर्धन्यर्पितम^१णुवत्सहस्रमूर्ध्नो

भूगोलं सगिरिसरित्समुद्रसत्त्वम् ।

आनन्याद^२निमित्तविक्रमस्य भूम्नः

को वीर्याण्यधिगणयेत्सहस्रजिह्वः ॥

१२

एवंप्रभावो भगवाननन्तो

दुरन्तवीर्योरुगुणानुभावः ।

मूले रसायाः स्थित आत्मतन्त्रो

यो लीलया क्षमां स्थितये विभर्ति ॥

१३

एता ह्येवेह नृभिरुपगन्तव्या गतयो यथाकर्म विनिर्मिता यथोप-
देशमनुवर्णिताः कामान्कामयमानैः ॥

१४

एतावतीर्हि राजन्पुंसः प्रवृत्तिलक्षणस्य धर्मस्य विपाकगतय उच्चा-
वचा विसदृशा यथाप्रश्रं व्याचरुये किमन्यत्कथयाम इति ॥

१५

इति श्रीमद्भागवते महापुराणे अष्टादशसहस्रिकायां
संहितायां पञ्चमस्कन्धे पञ्चविंशोऽध्यायः ॥

॥ षड्विंशोऽध्यायः ॥

(नरकानुवर्णनम्)

राजा—

महर्ष एतद्वैचित्र्यं लोकस्य कथमिति ॥ १

ऋषिः—

त्रिगुणत्वात्कर्तुः श्रद्धाया कर्मगतयः पृथग्विधाः सर्वा एव सर्वस्य
तारतम्येन भवन्ति ॥ २

अथेदानीं प्रतिषिद्धलक्षणस्याधर्मस्य तथैव कर्तुः श्रद्धाया वैसा-
दृश्यात्कर्मफलं विसदृशं भवति याह्यनाद्यविद्यया कृतकामानां तत्प-
रिणामलक्षणाः स्मृतयः सहस्रशः प्रवृत्तास्तासां प्राचुर्येणानुवर्णयि-
ष्यामः ॥ ३

राजा—

नरका नाम भगवन्किं देशविशेषा अथवा वहिष्ठिलोक्या आहो-
स्विदन्तराल इति ॥ ४

ऋषभः—

अन्तराल एव त्रिजगत्यास्तु दिशि दक्षिणस्यामधस्ताद्भूमेरुपरिष्ठाच्च
जलाद्यस्यामग्निष्वात्तादयः पितृगणा दिशि स्वानां गोत्राणां परमेण
समाधिना सत्या एवाशिष आशासाना निवसन्ति ॥ ५

यत्र ह वाव भगवान्पितृराजो वैवस्वतः स्वविषयं प्रापितेषु स्वपु-
रुषैर्जन्तुषु सम्परेतेषु यथा कर्मावद्यं दोषमेवानुलङ्घितभगवच्छासनः
सगणो दमं धारयति ॥ ६

यस्त्विह वै भूतानामीश्वरोपकल्पितवृत्तीनामविविक्तपरव्यथानां स्वयं पुरुषोपकल्पितवृत्तिर्विविक्तपरव्यथो व्यथामाचरति स परत्रान्धकूपे तदभिद्रोहेण निपतति तत्र हासौ तैर्जन्तुभिः पशुमृगपक्षिसरीसृपैर्मशकयूकमत्कुणमक्षिकादिभिर्ये केचाभिद्रुग्धास्तैः सर्वतोऽभिद्रुह्यमाणस्तमसि विहतनिद्रानिर्वृतिरलब्धावस्थानः परिक्रामति यथा कुशरीरे जीवः ॥ १७

यस्त्विह वा असंविभज्याश्नाति यत्किंचनोपनतमनिर्मितपञ्चयज्ञो वायससंस्तुतः स परत्र कृमिभोजने नरकाधमे निपतति तत्र शतसहस्रयोजने कृमिकुण्डे कृमिभूतः स्वयं कृमिभिरेव भक्ष्यमाणः कृमिभोजनो यावत्तदप्रत्ताप्रहुतादोऽनिर्वेशमात्मानं यातयते ॥ १८

यस्त्विह वै स्तेयेन बलाद्वा हिरण्यरत्नादीनि ब्राह्मणस्य वापहरत्यन्यस्य वानापदि पुरुषस्तममुत्र राजन्यमपुरुषा अयस्स्यैरग्निपिण्डैः सन्दंशैस्त्वचि निष्कुषन्ति ॥ १९

यस्त्विह वा अगम्यां स्त्रियमगम्यं वा पुरुषं योषिदभिगच्छति तावमुत्र कशया ताडयन्तस्तिग्मया सूर्म्या लोहमय्या पुरुषमालिङ्गयन्ति स्त्रियं च पुरुषरूपया सूर्म्या ॥ २०

यस्त्विह वै सर्वाभिगमस्तममुत्र निरये वर्तमानं वज्रकण्टकशालमलीमारोप्य निष्कर्षन्ति ॥ २१

ये त्विह वै राजन्या राजपुरुषा वा अपाखण्डा धर्मसेतून्भिन्दन्ति ते सम्परेत्य वैतरण्यां निपतन्ति भिन्नमर्यादास्तस्यां निरयपरिखा-

भूतायां नद्यां यादोगणैरितस्ततो भक्ष्यमाणा आत्मना न वियुज्य-
मानाश्चासुभिरुह्यमानाः स्वाधेन कर्मपाकमनुस्मरन्तो विण्मूत्रपूयशो-
णितकेशनखास्थिमेदोमांसवसावाहिन्यामुपतप्यन्ते ॥ २२

ये त्विह वै वृषलीपतयो नष्टशौचाचारनियमास्त्यक्तलज्जाः पशुचर्या
चरन्ति ते चापि प्रेत्य पूयविण्मूत्रश्लेष्ममलापूर्णार्णवे निपतन्ति तदे-
वातिवीभत्सितमश्नन्ति ॥ २३

येत्विह वै श्वर्दभपतयो ब्राह्मणादयो मृगयाविहारा अतीर्थे च
मृगान्निघ्नन्ति तानपि सम्परेताँल्लक्ष्यभूतान्यमपुरुषा इपुभिर्विध्यन्ति ॥

ये त्विह वै दाम्भिका दम्भयज्ञेषु पशून्विशसन्ति तानमुष्मिल्लोके
वैशसे नरके पतितान्निरयपतयो यातयित्वा विशसन्ति ॥ २५

यस्त्विह वै सवर्णा भार्या द्विजो रेतः पातयति काममोहितस्तं
पापकृतममुत्र रेतःकुल्यायां पातयित्वा रेतः सम्पाययन्ति ॥ २६

ये त्विह वै दस्यवोऽग्निदा गरदा ग्रामान्सार्थान्वा विलुम्पन्ति
राजानो राजभटा वा तांश्चापि हि परेत्य यमदूता वज्रदंष्ट्राः श्वानः
सप्तशतानि विंशतिश्च सरभसं खादन्ति ॥ २७

यस्त्विह वा अनृतं वदति साक्ष्ये द्रव्यविनिमये दाने वा कथं-
चित्स वै प्रेत्य नरकेऽवीचिमत्यधःशिरा निरवकाशे योजनशतोच्छ्रा-
याद्विरिमूर्ध्नः सम्पात्यते यत्र जलमिव स्थलमश्मष्टमवभासते तदवी-
चिमत्तिलशो विशीर्यमाणशरीरो न म्रियमाणः पुनरारोपितो निप-
तति ॥ २८

यस्त्विह वै विप्रो राजन्यो वैश्यो वा सोमपीथस्तत्कलत्रं वा सुरां
व्रतस्थोऽपि वा पिवति प्रमादतस्तेषां निरयं नीतानामुरसि पदा-
क्रम्यास्ये वह्निना द्रवमाणं कार्ष्णायसं निषिञ्चन्ति ॥ २९

अथ च यस्त्विह वा आत्मसम्भावेन स्वयमधमो जन्मतपो-
विद्याचारवर्णाश्रमवतो वरीयसो न बहु मन्येत स मृतक एव मृत्वा
क्षारकर्दमे निरयेऽवाक्शिरा निपातितो दुरन्ता यातना ह्यश्रुते ॥ ३०

ये त्विह वै पुरुषाः पुरुषमेधेन यजन्ते याश्च स्त्रियो नृपशून्वा-
दन्ति तांश्च ते पशव इव निहता यमसदने यातयन्तो रक्षोगणाः
सौनिका इव स्वधितिनाऽवदायासृक् पिवन्ति च हृष्यमाणा यथेह
पुरुषादाः ॥ ३१

ये त्विह वा अनागसोऽरण्ये ग्रामे वा वैश्रम्भकैरुपसृतानुप-
विश्रम्भय्य जिर्जीविपून् सूलसूत्रादिपूपप्रोतान्क्रीडनकतया यातयन्ति
तेऽपि च प्रेत्य यमयातनासु शूचादिषु प्रोतात्मानः क्षुत्तृड्भ्यां चाभि-
हताः कङ्कवटादिभिश्चेतस्ततस्तिग्मतुण्डैराहन्यमाना आत्मशमलं
स्मरन्ति ॥ ३२

ये त्विह वै भूतान्युद्वेजयन्ति नरा उल्वणस्वभावा यथा दन्दशू-
कास्तेऽपि प्रेत्य नरके दन्दशूकाख्ये निपतन्ति यत्र नृप दन्दशूकाः
पञ्चमुखाः सप्तमुखा उपसृत्य प्रसन्ति यथा विलेशयान् ॥ ३३

ये त्विह वा अन्धावटकुसूलगृहादिषु भूतानि निरुन्धन्ति तथामुत्र
तेष्वेवोपवेश्य सगरेण वह्निना धूमेन निरुन्धन्ति ॥ ३४

यस्त्विह वा अतिथीनभ्यागतान्वा गृहपतिरसकृदुपगतमन्युर्दिध-
क्षुरिव पापेन चक्षुषा निरीक्षते तस्य चापि निरये पापदृष्टेरक्षिणी
वज्रतुण्डा गृध्राः कङ्ककाकवटादयः प्रसह्योरुबलादुत्पाटयन्ति ॥ ३५

यस्त्विह वा ¹आढ्याभिमतिरहंक्रुतिस्तिर्यक्प्रेक्षणः सर्वतोऽभि-
विशङ्की अर्थव्ययनाशचिन्तया परिशुष्यमाणहृदयवदनो निर्वृतिमनव-
गतो ग्रह इवार्थमभिरक्षति स चापि प्रेत्य तदुत्पादनोत्कर्षणसंरक्षण-
शमलग्रहः सूचीमुखे नरके निपतति यत्र ह वित्तग्रहं पापपुरुषं धर्म-
राजपुरुषा वायका इव सर्वतोऽङ्गेषु सूत्रैः परिवयन्ति ॥ ३६

एवंविधा नरका यमालये सन्धि शतशः सहस्रशस्तेषु च सर्वेषु
च सर्व एवाधर्मवर्तिनो ये केचिदिहोदिता अनुदिताश्चावनिपते पर्या-
येण विशन्ति तथैव धर्मानुवर्तिन इतरत्र इह तु पुनर्भवे त उभय-
शेषाभ्यां निविशन्ति ॥ ३७

निवृत्तिलक्षणमार्ग आदावेव व्याख्यातः—

एतावानेवाण्डकोशो यश्चतुर्दशधा पुराणेषु विकल्पित उपगीयते
यत्तद्भगवतो नारायणस्य साक्षान्महापुरुषस्य स्थविष्ठं रूपमात्ममाया-
गुणमयमनुवर्णितमाहृतः पठति शृणोति श्रावयति स उपगेयं भगवतः
परमात्मनोऽग्राह्यमपि श्रद्धाभक्तिविशुद्धबुद्धिर्वेद ॥ ३८

श्रुत्वा स्थूलं तथा सूक्ष्मं रूपं भगवतो यतिः ।

स्थूले निर्जितमात्मानं शनैः सूक्ष्मं धिया नयेदिति ॥ ३९

1 बालानन्धान्वान्यानि दुर्बलान्यवट

भूद्वीपवर्षसरिदद्रिनभःसमुद्र-

पातालदिङ्गनरकभागणलोकसंस्था ।

गीता मया तव नृपाद्भुतमीश्वरस्य

स्थूलं वपुः सकलजीवनिकायधाम ॥

४०


इति श्रीमद्भागवते महापुराणे अष्टादशसहस्रिकार्या

संहितायां पद्मस्कन्धे पद्मिंशोऽध्यायः ॥


॥ इति पद्मस्कन्धः समाप्तः ॥

—


॥ श्रीमद्भागवतम् ॥



॥ षष्ठस्कन्धे प्रथमोऽध्यायः ॥



(अजामिलोपाख्यानम्)



राजा—

- निवृत्तिमार्गः कथित आदौ भगवता यथा ।
क्रमयोगोपलब्धेन ब्रह्मणा यदसंसृतिः ॥ १
- प्रवृत्तिलक्षणश्चैव त्रैगुण्यविषयो मुने ।
योऽसावलीनप्रकृतेर्गुणसर्गः पुनः पुनः ॥ २
- अधर्मलक्षणा नाना नरकाश्चानुवर्णिताः ।
मन्वन्तरश्च व्याख्यात आद्यः स्वायम्भुवो यतः ॥ ३
- प्रियव्रतोत्तानपदोर्वशस्तच्चरितानि च ।
द्वीपवर्षसमुद्राद्रिनद्युद्यानवनस्पतीन् ॥ ४
- धरामण्डलसंस्थानं भागलक्षणमानतः ।
ज्योतिषां विवराणां च यथेदमसृजद्विभुः ॥ ५
- अधुनेह महाभाग यथैव नरकान्नरः ।
नानोग्रयातनान्नेयान्तन्मे व्याख्यातुमर्हसि ॥ ६

श्रीशुकः—

न चेदिहैवापचितिं यथांहसः

कृतस्य कुर्यान्मनउक्तिपाणिभिः ।

ध्रुवं स वै प्रेत्य नरकानुपैति

ये कीर्तिता मे भवतस्तिग्मयातनाः ॥

७

तस्मात्पुरैवाश्विह पापनिष्कृतौ

यतेत मृत्योरविपद्यतात्मना ।

दोषस्य दृष्ट्वा गुरुलाघवं यथा

भिषक् चिकित्सेत रुजां निदानवित् ॥

८

राजा—

दृष्टश्रुताभ्यां यत्पापं जानन्नप्यात्मनोऽहितम् ।

करोति भूयो विवशः प्रायश्चित्तमथो कथम् ॥

९

क्वचिन्निवर्ततेऽभद्रात्क्वचिच्चरति तत्पुनः ।

प्रायश्चित्तमतोऽपार्थं मन्ये कुञ्जरशौचवत् ॥

१०

श्रीशुकः—

कर्मणा कर्मनिर्हारो न ह्यात्यन्तिक इष्यते ।

अविद्वद्दधिकारित्वात्प्रायश्चित्तं विमर्शनम् ॥

११

नाश्रतः पथ्यमेवान्नं व्याधयोऽभिभवन्ति हि ।

एवं नियमकृद्राजन् शनैः क्षेमाय कल्पते ॥

१२

तपसा ब्रह्मचर्येण शमेन च दमेन च ।

त्यागेन सत्यशौचाभ्यां यमेन नियमेन च ॥	१३
देहवाग्बुद्धिजं धीरा धर्मज्ञाः श्रद्धयान्विताः ।	
क्षिपन्त्यघं महदपि वेणुगुल्ममिवानलः ॥	१४
केचित्केवलया भक्त्या वासुदेवपरायणाः ।	
अघं धुन्वन्ति कारुर्येन नीहारमिव भास्करः ॥	१५
न तथा ह्यघवान् राजन्पूयेत तपआदिभिः ।	
यथा कृष्णार्पितप्राणस्तत्पूरुषनिषेवया ॥	१६
सध्रीचीनो ह्ययं लोके पन्थाः क्षेमोऽकुतोभयः ।	
सुशीलाः साधवो यत्र नारायणपरायणाः ॥	१७
प्रायश्चित्तानि चीर्णानि नारायणपराङ्मुखम् ।	
न निष्पुनन्ति राजेन्द्र सुराकुम्भमिवापगाः ॥	१८
सकृन्मनः कृष्णपदारविन्दयो- निवेशितं तद्गुणरागि यैरिह । न ते यमं पाशभृतश्च तद्भटा- न्स्वप्नेऽपि पश्यन्ति हि चीर्णनिष्कृताः ॥	१९
अत्र चोदाहरन्तीममितिहासं पुरातनम् ।	
दूतानां विष्णुयमयोः संवादस्तं निबोध मे ॥	२०
^१ कान्यकुब्जे द्विजः कश्चिदासीपतिरजामिलः ।	
नाम्ना नष्टसदाचारो दास्याः संसर्गदूषितः ॥	२१

बन्धक्षकैतवैश्रौयैर्गर्हितां वृत्तिमास्थितः ।	
बिभ्रत्कुटुम्बमशुचिर्यातयामास देहिनः ॥	२०
एवं निवसतस्तस्य लालयानस्य तत्सुतान् ।	
कालोऽत्यगान्महान्राजन्नष्टाशीत्यायुषः समाः ॥	२३
तस्य प्रवयसः पुत्रा दश तेषां तु योऽवमः ।	
बालो नारायणो नाम्ना पित्रोश्च दयितो भृशम् ॥	२४
स बद्धहृदयस्तस्मिन्नर्भके कलभाषिणि ।	
निरीक्षमाणस्तल्लीलां मुमुदे जरठो भृशम् ॥	२५
भुञ्जानः प्रपिबन्खादन्बालकस्त्रेहयन्त्रितः ।	
भोजयन्पाययन्मूढो न वेदागतमन्तकम् ॥	२६
स एवं वर्तमानोऽज्ञो मृत्युकाल उपस्थिते ।	
मतिं चकार तनये वाले नारायणाह्वये ॥	२७
स पाशहस्तांस्त्रीन्टिष्ठा पुरुषान्भृशदारुणान् ।	
वक्रतुण्डानूर्ध्वरोम्ण आत्मानं नेतुमागतान् ॥	२८
दूरे क्रीडनकासक्तं पुत्रं नारायणाह्वयम् ।	
प्लावितेन स्वरेणोच्चैराजुहावाकुलेन्द्रियः ॥	२९
निशम्य म्रियमाणस्य ब्रुवतो हरिकीर्तनम् ।	
भर्तुर्नाम महाराज पार्षदाः सहसापतन् ॥	३०
विकर्षतोऽन्तर्हृदयाहासीपतिमजामिलम् ।	

१]	षष्ठस्कन्धः	७११
	यमप्रेष्यान्विष्णुदूता वारयामासुरोजसा ॥	३१
	ऊचुर्निषेधितास्तांस्ते वैवस्वतपुरःसराः ।	
	के यूयं प्रतिषेद्धारो धर्मराजस्य शासनम् ॥	३२
	कस्य वा कुत आयाताः कस्मादस्य निषेधथ ।	
	किं देवा उपदेवा वा यूयं किं सिद्धसत्तमाः ॥	३३
	सर्वे पद्मपलाशाक्षाः पीतकौशेयवाससः ।	
	किरीटिनः कुण्डलिनो लसत्पुष्करमालिनः ॥	३४
	सर्वे च नूत्नवयसः सर्वे चारुचतुर्भुजाः ।	
	धनुर्निषङ्गासिगदाशङ्खचक्राम्बुजश्रियः ॥	३५
	दिशो वितिमिरालोकाः कुर्वन्तः स्वेन रोचिषा ।	
	किमर्थं धर्मपालस्य किंकरान्नो निषेधथ ॥	३६
	श्रीशुकः—	
	इत्युक्ते यमदूतैस्तैर्वासुदेवोक्तकारिणः ।	
	तान्प्रत्यूचुः प्रहस्येदं मेघनिर्हार्दया गिरा ॥	३७
	विष्णुदूताः—	
	यूयं वै धर्मराजस्य यदि निर्देशकारिणः ।	
	ब्रूत धर्मस्य नस्तत्त्वं यच्च धर्मस्य लक्षणम् ॥	३८
	कथंस्विद्धियते दण्डः किंवास्य स्थानमीप्सितम् ।	
	दण्डन्वाः किंकारिणः सर्वे आहोस्वित्कतिचिन्नृणाम् ॥	३९

यमदूताः—

- वेदप्रणिहितो धर्मो ह्यधर्मस्तद्विपर्ययः ।
 वेदो नारायणः साक्षात्स्वयम्भूरिति विश्रुतम् ॥ ४०
- येन स्वधाऋयमी भावा रजः सन्वतमोमयाः ।
 गुणनामक्रियारूपैर्विभाव्यन्ते यथातथम् ॥ ४१
- सूर्योऽग्निः खं मरुद्भावः सोमः सन्ध्याहनीदिशः ।
 कं कुः कालो धर्म इति ह्येते देहस्य साक्षिणः ॥ ४२
- एतैरधर्मो विज्ञातः स्थानं दण्डस्य युज्यते ।
 सर्वे कर्मानुरोधेन दण्डमर्हन्ति कारिणः ॥ ४३
- सम्भवन्ति हि भद्राणि विपरीतानि चानघाः ।
 कारिणां गुणसङ्गोऽस्ति देहवान्नह्यकर्मकृत् ॥ ४४
- येन यावान्यथाऽधर्मो धर्मो वेह समीहितः ।
 स एव तत्फलं भुङ्क्ते तथा तावदमुत्र वै ॥ ४५
- यथेह देवप्रवराञ्छैविध्यमुपलभ्यते ।
 भूतेषु गुणवैचित्र्यात्तथान्यत्रानुमीयते ॥ ४६
- वर्तमानोऽन्ययोः कालो गुणाभिज्ञापको यथा ।
 एवं जन्मान्ययोरेतद्धर्माधर्मनिदर्शनम् ॥ ४७
- मनसैव पुरे देवः पूर्वरूपं विपश्यति ।
 अनुमीमांसतेऽपूर्वं मनसा भगवानजः ॥ ४८
- यथाऽज्ञस्तमसा युक्त उपास्ते व्यक्तमेव हि ।

१]	षष्ठस्कन्धः	७१३
न वेद पूर्वमपरं नष्टजन्मस्मृतिस्तथा ॥		४९
पञ्चभिः कुरुते स्वार्थान्पञ्च वेदाय पञ्चभिः ।		
एकस्तु षोडशेन त्रीन्स्वयं सप्तदशोऽश्रुते ॥		५०
तदेतत्षोडशकलं लिङ्गं शक्तित्रयं महत् ।		
घत्तेऽनुसंसृतिं पुंसि हर्षशोकभयार्तिदाम् ॥		५१
^१ देहज्ञोऽजितषड्गो नेच्छन्कर्माणि कार्यते ।		
कोशकार इवात्मानं कर्मणाच्छाद्य मुह्यति ॥		५२
नहि कश्चित्क्षणमपि जातु तिष्ठत्यकर्मकृत् ।		
कार्यते ह्यवशः कर्म गुणैः स्वाभाविकैर्बलात् ॥		५३
लब्ध्वा निमित्तमव्यक्तं व्यक्ताव्यक्तं भवत्युत ।		
यथायोनि यथाबीजं स्वभावेन बलीयसा ॥		५४
एष प्रकृतिसङ्गेन पुरुषस्य विपर्ययः ।		
आसीत्स एव नचिरादीशसङ्गाद्विलीयते ॥		५५
अयं हि गुणसम्पन्नः शीलवृत्तगुणालयः ।		
धृतव्रतो मृदुर्दान्तः सत्यवान्मन्त्रविच्छुचिः ॥		५६
गुर्वग्न्यतिथिवृद्धानां शुश्रूषुर्निरहङ्कृतः ।		
सर्वभूतसुहृत्साधुर्मितवागनसूयकः ॥		५७
एकदासौ वनं यातः पितृसन्देशकृद्भिजः ।		

आदाय तत आवृत्तः फलपुष्पसमित्कुशान् ॥	५८
ददर्श कामिनं कञ्चिच्छूद्रं सह भुजिष्यया ।	
पीत्वा च मधु मैरेयं मदाघूर्णितनेत्रया ॥	५९
मत्तया विश्लथन्नीव्या व्यपेतं निरपत्रपम् ।	
क्रीडन्तमनु गायन्तं हसन्तमनयान्तिके ॥	६०
दृष्ट्वा तां कामलिप्तेन बाहुना परिरम्भिताम् ।	
जगाम हृच्छयवशं सहसैव विमोहितः ॥	६१
स्तम्भयन्नात्मनात्मानं यावत्सत्त्वं यथाश्रुतम् ।	
न शशाक समाधातुं मनो मदनवेपितम् ॥	६२
तन्निमित्तस्मरव्याजप्रहृष्टो विचेतनः ।	
तामेव मनसा ध्यायन्स्वधर्माद्विरराम ह ॥	६३
तामेव तोषयामास पित्र्येणार्थेन यावता ।	
ग्राम्यैर्मनोरमैः कामैः प्रसीदेत यथा तथा ॥	६४
^१ विप्रां स्वभार्यामप्रौढां कुले महति लम्भिताम् ।	
विससर्जाचिरात्पापः स्वैरिण्यापाङ्गविद्धधीः ॥	६५
यतस्ततश्चोपनिन्ये न्यायतोऽन्यायतो धनम् ।	
वभारास्थाः कुटुम्बिन्याः कुटुम्बं मन्दधीरयम् ॥	६६
यदसौ शास्त्रमुल्लङ्घ्य स्वैरचार्यार्यगर्हितः ।	

२]

षष्ठस्कन्धः

७१५

अवर्तत चिरं कालमघायुरशुचिर्मलात् ॥

६७

तत एनं दण्डपाणेः सकाशं कृतकिल्विषम् ।

नेष्यामोऽकृतनिवेशं यत्र दण्डेन शुद्ध्यति ॥

६८

इति श्रीमद्भागवते महापुराणे अष्टादशसहस्रिकायां

संहितायां षष्ठस्कन्धे प्रथमोऽध्यायः ॥

॥ द्वितीयोऽध्यायः ॥

श्रीशुकः—

एवं ते भगवद्भूता यमदूताभिभाषितम् ।

उपधार्याथ तान्राजन्प्रत्याहुर्नयकोविदाः ॥

१

विष्णुदूताः—

अहो कष्टं धर्मदृशामधर्मः स्पृशते सभाम् ।

यत्रादण्ड्येष्वपापेषु दण्डो यैर्ध्रियते वृथा ॥

२

प्रजानां पितरो ये च शास्त्रारः साधवः समाः ।

यदि स्यात्तेषु वैषम्यं कं यान्ति शरणं प्रजाः ॥

३

यद्यदाचरति श्रेयानितरस्तत्तदीहते ।

स यत्प्रमाणं कुरुते लोकस्तदनुवर्तते ॥

४

यस्याङ्गे शिर आधाय लोकः स्वपिति निर्वृतः ।

स्वयं धर्ममधर्मं वा नहि वेद यथा पशुः ॥

५

स कथं न्यर्पितात्मानं कृतमैत्रमचेतनम् ।

विश्रम्भणीयो भूतानां सृष्टो द्रोघुमर्हति ॥	६
अयं हि कृतनिर्वेशो जन्मकोट्यंहसामपि ।	
यद्वाजहार विवशो नाम स्वस्ययनं हरेः ॥	७
एतेनैव ह्यघोनोऽस्य कृतं स्यादघनिष्कृतम् ।	
यदा नारायणायेति जगाद् चतुरक्षरम् ॥	८
स्तेनः सुरापो मित्रधुत्रहृद्गहा गुरुतल्पगः ।	
स्त्रीराजपितृगोहन्ता ये च पातकिनोऽपरे ॥	९
सर्वेषामप्यघवतामिदमेव मुनिष्कृतम् ।	
नामव्याहरणं विष्णोर्यतस्तद्विषया मतिः ॥	१०

न निष्कृतैरुदितैर्ब्रह्मवादिभि-

स्तथा विशुद्धव्यघवान्त्रतादिभिः ।

यथा हरेर्नामपदैरुदाहृतै-

स्तदुत्तमश्लोकगुणोपलम्भकम् ॥

११

नैकान्तिकं तद्वि कृतेऽपि निष्कृते

मनः पुनर्धावति चेदस्तपथे ।

तत्कर्मनिर्हारमभीप्सतां हरे-

गुणानुवादः खलु सत्त्वभावनः ॥

१२

अथैनं मापनयत कृताशेषाघनिष्कृतम् ।

यदसौ भगवन्नाम त्रियमाणः समग्रहीन् ॥

१३

साङ्केयं पारिहास्यं वा स्तोभं हेलनमेव वा ।

२]

षष्ठस्कन्धः

७१७

वैकुण्ठनामग्रहणमशेषाघहरं विदुः ॥ १४

पतितः खलितो भग्नः सन्दष्टस्तप्त आहतः ।

हरिरित्यवशेनाह पुमान्नाहति यातनाम् ॥ १५

गुरूणां च लघूनां च गुरूणि च लघूनि च ।

प्रायश्चित्तानि पापानां ज्ञात्वोक्तानि महर्षिभिः ॥ १६

तैस्तान्यघानि पूयन्ते तपोदानजपादिभिः ।

नाधर्मजं तद्भूदयं तदपीशाङ्घ्रिसेवया ॥ १७

अज्ञानादथवा ज्ञानादुत्तमश्लोकनाम यत् ।

सङ्कीर्तितमघं पुंसो दहेदेधो यथानलः ॥ १८

यथागदं वीर्यतममुपयुक्तं यदृच्छया ।

अजानतोऽप्यात्मगुणं कुर्यान्मन्त्रोऽप्युदाहृतः ॥ १९

(पतिं वः पृच्छत भटा धर्मोऽस्मिन् यदि संशयः ।

स वेद परमं गुह्यं धर्मस्य भगवान्यसः ॥)

श्रीशुकः—

त एवं सुविनिर्णीय धर्मं भागवतं नृप ।

तं याम्यपाशान्निर्मुच्य विप्रं मृत्योरभूमुचन् ॥ २०

इति प्रत्युदिता याम्या दूता यात्वा यमान्तिके ।

यमराज्ञे यथा सर्वमावचक्षुररिन्दम ॥ २१

द्विजः पाशाद्विनिर्मुक्तो गतभीः प्रकृतिं गतः ।

ववन्दे शिरसा विष्णोः किङ्करान्दर्शनोत्सवः ॥ २२

तं विवक्षुमभिप्रेत्य महापुरुषकिङ्कराः ।	
सहसा पश्यतस्तस्य तत्रान्तर्दधिरेऽनघ ॥	२३
अजामिलोऽप्यथाकर्ण्य दूतानां यमकृष्णयोः ।	
धर्मं भागवतं शुद्धं त्रैविद्यं च गुणाश्रयम् ॥	२४
भक्तिमान्भगवत्याशु माहात्म्यश्रवणाद्धरेः ।	
अनुतापो महानासीत्स्मरतोऽशुभमात्मनः ॥	२५
अहो मे परमं कष्टमभूद्विजितात्मनः ।	
येन विप्लावितं ब्रह्म वृषल्यां जायतात्मना ॥	२६
धिङ्मां विगर्हितं सद्भिर्दुष्कृतं कुलकज्जलम् ।	
हित्वा बालां सर्तीं योऽहं सुरापामसतीमगाम् ॥	२७
वृद्धावनाथौ पितरौ नान्यवन्धू तपस्विनौ ।	
अहो मयाधुना त्यक्तावकृतज्ञेन नीचवत् ॥	२८
सोऽहं व्यक्तं पतिष्यामि नरके भृशदारुणे ।	
धर्मन्नाः कामिनो यत्र विन्दन्ति यमयातनाः ॥	२९
किमिदं स्वप्न आहोस्वित्साक्षाद्दृष्टमिहाद्भुतम् ।	
क याता अद्य ते ये मां व्यकर्षन्पाशपाणयः ॥	३०
अथ ते क गताः सिद्धाश्चत्वारश्चारुदर्शनाः ।	
व्यमोचयन्नीयमानं बद्धा पाशैरधोभुवः ॥	३१
अथापि मे दुर्भगस्य विवुधोत्तमदर्शने ।	
भवितव्यं मङ्गलेन येनात्मा मे प्रसीदति ॥	३२

अन्यथा म्रियमाणस्य नाशुचेर्वृषलीपतेः ।	
वैकुण्ठनामग्रहणं जिह्वा वक्तुमिहार्हति ॥	३३
क चाहं कितवः पापो ब्रह्मग्नौ निरपत्रपः ।	
क च नारायणेत्येतद्भगवन्नाम मङ्गलम् ॥	३४
सोऽहं तथा यतिष्यामि यतचित्तेन्द्रियानिलः ।	
यथा न भूय आत्मानमन्धे तमसि मज्जये ॥	३५
विमुच्य तमिमं बन्धमविद्याकामकर्मजम् ।	
सर्वभूतसुहृच्छान्तो मैत्रः करुण आत्मवान् ॥	३६
मोचये प्रस्तमात्मानं योषिन्मयात्ममायया ।	
विक्रीडितो ययैवाहं क्रीडामृग इवाधमः ॥	३७
ममाहमिति देहादौ हित्वा मिथ्यार्थधीर्मतिम् ।	
धास्ये मनो भगवति शुद्धं तत्कीर्तनादिभिः ॥	३८
इति जातसुनिर्वेदः क्षणसङ्गेन साधुषु ।	
गङ्गाद्वारमुपेयाय मुक्तसर्वानुबन्धनः ॥	३९
श्रीशुकः—	
स तस्मिन्देवसदन आसीनो योगमाश्रितः ।	
प्रत्याहृतेन्द्रियग्रामो युयोज मन आत्मनि ॥	४०
ततो गुणेभ्य आत्मानं वियुज्यात्मसमाधिना ।	
युयुजे भगवद्भाम्नि ब्रह्मण्यनुभवात्मनि ॥	४१
यर्ह्युपारतधीस्तस्मिन्नद्राक्षीत्पुरुषान्पुरः ।	

उपलभ्योपलब्धान्प्राग्ववन्दे शिरसा द्विजाः ॥	४२
हित्वा कलेवरं तीर्थे गङ्गायां दर्शनादनु ।	
सद्यः स्वरूपं जगृहे भगवत्पार्श्ववर्तिनाम् ॥	४३
साकं विहायसा विप्रो महापुरुपकिङ्करैः ।	
हैमं विमानमारुह्य ययौ यत्र श्रियः पतिः ॥	४४

एवं स विप्लावितसर्वधर्मो

दास्याः पतिः पतितो गर्ह्यकर्मणा ।

निपात्यमानो निरये हतव्रतः

सद्यो विमुक्तो भगवन्नाम गृह्णन् ॥

४५

नातः परं कर्मनिबन्धकृन्तनं

मुमुक्षुतां तीर्थपदानुकीर्तनान् ।

न यत्पुनः कर्मसु सज्जते मनो

रजस्तमोभ्यां कलिलं ततोऽन्यथा ॥

४६

य एवं परमं गुह्यमितिहासमघापहम् ।

शृणुयाच्छ्रद्धया युक्तो यश्च भक्त्यानुकीर्तयेत् ॥

४७

न वै स नरकं याति नेक्षितो यमकिङ्करैः ।

यद्यप्यमङ्गलो मर्त्यो विष्णुलोके महीयते ॥

४८

म्रियमाणो हरेर्नाम गृणन्पुत्रोपचारितम् ।

अजामिलोऽप्यगाद्धाम किं पुनः श्रद्धया गृणन् ॥

४९

इति श्रीमद्भागवते महापुराणे अष्टादशसहस्रिकायां
संहितार्या पष्ठस्कन्धे द्वितीयोऽध्यायः ॥

॥ तृतीयोऽध्यायः ॥

राजा—

निशम्य देवः स्वभटोपवर्णितं

प्रत्याह किं तान्प्रति धर्मराजः ।

एवं हताज्ञो विहतान्मुरारे-

नैदेशिकैर्यस्य वशे जनोऽयम् ॥

१

यमस्य देवस्य न दण्डभङ्गः

कुतश्चनर्षे श्रुतपूर्वं आसीत् ।

एतन्मुने वृश्चति लोकसंशयं

नहित्वधन्य इति मे विनिश्चितम् ॥

२

श्रीशुकः—

भगवत्पुरुषै राजन्याम्याः प्रतिहतोद्यमाः ।

पतिं विज्ञापयामासुर्यमं संयमिनीपतिम् ॥

३

यमदूताः—

कति सन्तीह शास्तारो जीवलोकस्य वै प्रभो ।

त्रैविध्यं कुर्वतः कर्म फलाभिव्यक्तिहेतवः ॥

४

यदि स्युर्बहवो लोके शास्तारो दण्डधारिणः ।

कस्य स्यातां न वा कस्य मृत्युश्चामृतमेव वा ॥

५

किंतु शास्त्रबहुत्वे स्याद्बहूनामिव कर्मिणाम् ।

शास्त्रत्वमुपचारो हि यथा मण्डलवर्तिनाम् ॥

६

अतस्त्वमेको भूतानां सेश्वराणामधीश्वरः ।	
शास्ता दण्डधरो नृणां शुभाशुभविवेचनः ॥	७
तस्य ते विहितो दण्डो न लोके वर्ततेऽधुना ।	
चतुर्भिरद्भुतैः सिद्धै राज्ञा ते विप्रलम्बिताः ॥	८
नीयमानं तवादेशादस्माभिर्यातनागृहान् ।	
व्यमोचयन्पातकिनं छिन्वा पाशान्प्रसह्य ते ॥	९
तांस्ते वेदितुमिच्छामो यदि नो मन्यसे क्षमम् ।	
नारायणेत्यभिहिते मा भैरित्याययुर्दुतम् ॥	१०

श्रीशुकः—

इति देवः स आपृष्टः प्रजासंयमनो यमः ।	
प्रीतः स्वदूतान्प्रत्याह स्मरन्पादान्वुजं हरेः ॥	११

यमः—

परो मदन्यो जगतस्तस्थुपश्च	
ओतं प्रोतं पटवद्यत्र विश्वम् ।	
यदंशतोऽस्य स्थितिजन्मनाशा	
नस्यातवद्यस्य वशे च लोकः ॥	१२
यो नामभिर्वाचि जनान्निजायां	
वप्राति तन्त्यामिव दामभिर्गाः ।	
यस्मै वलिं त इमे नामकर्म-	
निर्वन्धवद्वाश्रकिता वहन्ति ॥	१३

अहं महेन्द्रो निर्ऋतिः प्रचेताः सोमोऽग्निरीशः पवनोऽर्को विरिञ्चः । आदित्यविश्वे वसवोऽथ साध्या मरुद्गणा रुद्रगणाः ससिद्धाः ॥	१४
अन्ये च ये विश्वसृजोऽमरेशा भृग्वादयोऽस्पृष्टरजस्तमस्काः । यस्येहितं न विदुः स्पृष्टमायाः सत्त्वप्रधाना अपि किं ततोऽन्ये ॥	१५
यं वै न गोभिर्मनसासुभिर्वा हृदागिरा वासुभृते विचक्षते । आत्मानमन्तर्हृदि सन्तमात्मनां चक्षुर्यथैवाकृतयस्ततः परम् ॥	१६
तस्यात्मतन्त्रस्य हरेरधीशितुः परस्य मायाधिपतेर्महात्मनः । प्रायेण दूता इह वै मनोहरा- श्चरन्ति तद्रूपगुणस्वभावाः ॥	१७
भूतानि विष्णोः सुरपूजितानि दुर्दर्शल्लिङ्गानि महाद्भुतानि । रक्षन्ति तद्भक्तिमतः परेभ्यो मत्तश्च मर्त्यानथ सर्वतश्च ॥	१८

धर्मं तु साक्षाद्भगवत्प्रणीतं
न वै विदुर्ऋषयो नापि देवाः ।

न सिद्धमुख्या असुरा मनुष्याः
कुतश्च विद्याधरचाराणादयः ॥

१९

स्वयम्भूर्नारदः शम्भुः कुमारः कपिलो मनुः ।
प्रह्लादो जनको भीष्मो बलिवैयासकिर्वचम् ॥

२०

द्वादशैते विजानीमो धर्मं भागवतं भटाः ।
गुह्यं विशुद्धं दुर्वोधं यं ज्ञात्वामृतमश्नुते ॥

२१

एतावानेव लोकेऽस्मिन्पुंसां धर्मः परः स्मृतः ।
भक्तियोगो भगवति तन्नामग्रहणादिभिः ॥

२२

नामोच्चारणमाहात्म्यं हरेः पश्यत पुत्रकाः ।
अजामिलोऽपि येनैव मृत्युपाशादमुच्यत ॥

२३

एतावतालमघनिर्हरणाय पुंसां

सङ्घर्तनं भगवतो गुणकर्मनाम्नाम् ।

विक्रुश्य पुत्रमघवान्यदजामिलोऽपि

नारायणेति म्रियमाण^१ इयाय मुक्तिम् ॥

२४


प्रायेण वेद् तदिदं न महाजनोऽयं

देव्या विमोहितमतिर्वत माययालम् ।

- त्रय्यां जडीकृतमतिर्मधुपुष्पितायां
 वैतानिके महति कर्मणि युज्यमानः ॥ २५
- एवं विमृश्य सुधियो भगवत्यनन्ते
 सर्वात्मना विदधते खलु भावयोगम् ।
 ते मे न दण्डमर्हन्त्यथ यद्यमीषां
 स्यात्पातकं तदपि हन्त्युरुगायवादः ॥ २६
- ते देवसिद्धपरिगीतपवित्रगाथा
 ये साधवः समदृशो भगवत्प्रपन्नाः ।
 तान्नोपसीदत हरेर्गदयाभिगुप्ता-
 न्नैषां वयं न च वयः प्रभवाम दण्डे ॥ २७
- तानानयध्वमसतो विमुखान्मुकुन्द-
 पादारविन्दमकरन्दरसादजस्रम् ।
 निष्किचनैः परमहंसकुलै रसञ्जै-
 र्जुष्ट्राद्रुहे निरयवर्त्मनि बद्धवृष्णान् ॥ २८
- जिह्वा न वक्ति भगवद्रुणनामधेयं
 चेतश्च न स्मरति तच्चरणारविन्दम् ।
 कृष्णाय नो नमति यच्छिर एकदापि
 तानानयध्वमसतोऽकृतविष्णुकृतान् ॥ २९
- तत्क्षम्यतां स भगवान्पुरुषः पुराणो
 नारायणः स्वपुरुषैर्यदसत्कृतं नः ।

स्वानामहो न विदुषां रचिताञ्जलीनां क्षान्तिर्गरीयसि नमः पुरुषाय भूम्ने ॥	३०
तस्मात्सङ्कीर्तनं विष्णोर्जगन्मङ्गलमंहसाम् । महतामपि कौरव्य विद्वेकान्तिकनिष्कृतम् ॥	३१
शृण्वतां गृणतां वीर्याण्युद्दामानि हरेर्मुहुः । यया सुजातया भक्त्या शुद्धेन्नात्मा व्रतादिभिः ॥	३२
कृष्णाङ्घ्रिपद्मशुलिष्यन् पुनर्विस्तृष्ट- मायागुणेषु रमते वृजिनावहेषु । अन्यस्तु कामहत आत्मरजः प्रमार्ष्टु- मीहेत कर्म यत एव रजः पुनः स्यात् ॥	३३
इत्थं स्वभर्तृगदितं भगवन्महित्वं संस्मृत्य विस्मितधियो यमकिङ्करास्ते । नैवाच्युताश्रयजनं प्रतिशङ्कमाना द्रष्टुं च विभ्यति ततः प्रभृति स्म राजन् ॥	३४
इतिहासमिमं गुह्यं भगवान्कुम्भसम्भवः । कथयामास मलय आसीनो हरिर्मर्चयन् ॥	३५
इति श्रीमद्भागवते महापुराणे अष्टादशसहस्रिकायां संहितायां षष्ठस्कन्धे तृतीयोऽध्यायः ॥	

॥ चतुर्थोऽध्यायः ॥



राजा—

देवासुरनृणां सर्गो नागानां मृगपक्षिणाम् ।
 सामासिकस्त्वया प्रोक्तो यस्तु स्वायम्भुवेऽन्तरे ॥ १

तस्यैव व्यासमिच्छामि ज्ञातुं ते भगवन्न्यथा ।
 अनुसर्गं यथा शक्त्या ससर्जं भगवान्परः ॥ २

सूतः—

इति सम्प्रश्नमाकर्ण्य राजर्षेर्वादरायणिः ।
 प्रतिनन्द्य महायोगी जगाद मुनिसत्तमाः ॥ ३

श्रीशुकः—

यदा प्रचेतसः पुत्रा दश प्राचीनवर्हिषः ।
 अन्तः समुद्रादुन्मग्ना ददृशुर्गां द्रुमैर्वृताम् ॥ ४

द्रुमेभ्यः क्रुध्यमानास्ते तपोदीपितमन्यवः ।
 मुखतो वायुमग्निं च ससृजुस्तदिधक्षया ॥ ५

ताभ्यां निर्दह्यमानांस्तानुपलभ्य कुरुद्वह ।
 राजोवाच महान्सोमो मन्युं प्रशमयन्निव ॥ ६

मा द्रुमेभ्यो महाभागा दीनेभ्यो द्रोणुमर्हथ ।
 विवर्धयिषवो यूयं प्रजानां पतयः स्मृताः ॥ ७

अहो प्रजापतिपतिर्भगवान्हरिरव्ययः ।

वनस्पतीनोषधीश्च ससर्जोर्जमिषं विमुः ॥	८
अन्नं चराणामचरा ह्यपदः पादचारिणाम् ।	
अहस्ता हस्तयुक्तानां द्विपदां च चतुष्पदः ॥	९
यूयं च पित्रान्वादिष्टा देवदेवेन चानघाः ।	
प्रजासर्गाय हि कथं वृक्षात्रिर्दग्धुर्महथ ॥	१०
आतिष्ठत सतां मार्गं कोपं यश्छत दीपितम् ।	
पित्रा पितामहेनापि जुष्टं वः प्रपितामहैः ॥	११
तोक्तानां पितरौ बन्धुर्दृशः पक्ष्म स्त्रियः पतिः ।	
पतिः प्रजानां भिक्षुणां गृह्यज्ञानां बुधः सुहृत् ॥	१२
अन्तर्देहेषु भूतानामात्मास्ते हरिरीश्वरः ।	
सर्वं तद्विष्णुयमीक्षध्वमेवं वस्तोषितो ह्यसौ ॥	१३
यः समुत्पतितं देह आकाशान्मन्युमुल्बणम् ।	
आत्मजिज्ञासया यच्छेत्स गुणानतिवर्तते ॥	१४
अलं दग्धैर्द्रुमैर्दीनैः खिलानां शिवमस्तु वः ।	
वार्क्षीं ह्येषा वरा कन्या पत्नीत्वे प्रतिगृह्यताम् ॥	१५
इत्यामन्त्र्य वरारोहां कन्यामाप्सरसीं नृप ।	
सोमो राजा ययौ दत्त्वा ते धर्मेणोपयेमिरे ॥	१६
तेभ्यस्तस्यां समभवद्दक्षः प्राचेतसः किल ।	
यस्य प्रजाविसर्गेण लोका आपूरितास्त्रयः ॥	१७

यथा ससर्ज भूतानि दक्षो दुहितृवत्सलः ।	
रेतसा मनसा चैव तन्ममावहितः शृणु ॥	१८
मनसैवासृजत्पूर्वं प्रजापतिरिमाः प्रजाः ।	
देवासुरमनुष्यादीन्नभस्थलजलौकसः ॥	१९
तमबृंहितमालोक्य प्रजासर्गं प्रजापतिः ।	
विन्ध्यपादानुपत्रज्य सोऽचरद्दुष्करं तपः ॥	२०
तत्राघमर्पणं नाम तीर्थं पापहरं परम् ।	
उपस्पृश्यानुसवनं तपसातोषयद्धरिम् ॥	२१
अस्तौषीद्धंसगुह्येन भगवन्तमघोक्षजम् ।	
तुभ्यं तदभिधास्यामि कस्यातुष्यद्यतो हरिः ॥	२२

(दक्षकृतहंसगुह्याख्यस्तोत्रम्)

प्रजापतिः—

नमः परायावितथानुभूतये	
गुणत्रयाभासनिमित्तबन्धवे ।	
अदृष्टधाम्ने गुणतत्त्वबुद्धिभि-	
निर्वृत्तमानाय दधे स्वयम्भुवे ॥	२३
न यस्य सख्यं पुरुषोऽवैति सख्युः	
सखा वसन्संवसतः पुरेऽस्मिन् ।	
गुणो यथा गुणिनो व्यक्तदृष्टे-	
स्तस्मै महेशाय नमस्करोमि ॥	२४

- देहोऽसवोऽक्षा मनवो भूतमात्रा
 नात्मानमन्यं च विदुः परं यत् ।
 सर्वं पुमान्वेद गुणांश्च तज्ज्ञो
 न वेद सर्वज्ञमनन्तमीडे ॥ २५
- यदोपरामो मनसो नामरूप-
 रूपस्य दृष्टस्मृतिसम्प्रमोषात् ।
 य ईयते केवलया स्वसंस्थया
 हंसाय तस्मै शुचिसद्मने नमः ॥ २६
- मनीषिणोऽन्तर्हृदि संनिवेशितं
 स्वशक्तिभिर्नवाभिश्च त्रिवृद्धिः ।
 वह्निं यथा दारुणि पाञ्चदशं
 मनीषया निष्कर्षन्ति गूढम् ॥ २७
- स वै ममाशेषविशेषमाया-
 निषेधनिर्वाणसुखानुभूतिः ।
 स सर्वनामा स च विश्वरूपः
 प्रसीदतामनिरुक्तात्मशक्तिः ॥ २८
- यद्यन्निरुक्तं वचसा निरूपितं
 धियाक्षभिर्वा मनसा वोत यस्य ।
 मा भूत्स्वरूपं गुणरूपं हि तत्त-
 त्स वै गुणापायविसर्गलक्षणः ॥ २९

- यस्मिन्यतो येन च यस्य यस्मै
 यद्यो यथा कुरुते कार्यते च ।
 परावरेषां परमं प्राक् प्रसिद्धं
 तद्ब्रह्म तद्धेतुरनन्यदेकम् ॥ ३०
- यच्छक्तयो वदतां वादिनां वै
 विवादसंवादभुवो भवन्ति ।
 कुर्वन्ति चैषां मुहुरात्ममोहं
 तस्मै नमोऽनन्तगुणाय भूम्ने ॥ ३१
- अस्तीति नास्तीति च वस्तुनिष्ठयो-
 रेकस्थयोर्भिन्नविरुद्धधर्मयोः ।
 अवेक्षितं किं च न योगसांख्ययोः
 समं परं ह्यनुकूलं बृहत्तत् ॥ ३२
- योऽनुग्रहार्थं भजतां पादमूल-
 मनामरूपो भगवाननन्तः ।
 नामानि रूपाणि च जन्मकर्मभि-
 र्भेजे स मह्यं परमः प्रसीदतु ॥ ३३
- यः प्राकृतैर्ज्ञानपथैर्जनानां
 यथाशयं देहगतो विभाति ।
 यथानिलः पार्थिवमाश्रितो गुणं
 स ईश्वरो मे कुरुतान्मनोरथम् ॥ ३४

श्रीशुकः—

इति स्तुतः संस्तुवतः स तस्मिन्नघमर्षणे ।	
आविरासीत्कुरुश्रेष्ठ भगवान्भक्तवत्सलः ॥	३५
कृतपादः सुपर्णासे प्रलम्बाष्टमहाभुजः ।	
चक्रशङ्खासिचर्मेषुधनुः पाशगदाधरः ॥	३६
पीतवासा घनश्यामः प्रसन्नवदनेक्षणः ।	
वनमालानिवीताङ्गो लसच्छ्रीवत्सकौस्तुभः ॥	३७
महाकिरीटकटकः स्फुरन्मकरकुण्डलः ।	
काञ्चयङ्गुलीयवलयनूपुराङ्गदभूषितः ॥	३८
त्रैलोक्यमोहनं रूपं विभ्रत्त्रिभुवनेश्वरः ।	
वृतो नारदनन्दाद्यैः पार्षदैः सुरयूथपैः ॥	३९
स्तूयमानोऽनुगायद्भिः सिद्धगन्धर्वचारणैः ।	
रूपं तन्महदाश्चर्यं विचक्ष्यागतसाध्वसः ॥	४०
ननाम दण्डवद्भूमौ प्रहृष्टात्मा प्रजापतिः ।	
न किञ्चनोदीरयितुमशक्तीत्रया मुदा ॥	४१
आपूरितमनोद्वारैर्हृदिन्य इव निर्झरैः ॥	४१॥
तं तथावनतं भक्तं प्रजाकामं प्रजापतिम् ।	
चित्तज्ञः सर्वभूतानामिदमाह जनार्दनः ॥	४२॥

श्रीभगवान्—

प्राचेतस महाभाग संसिद्धस्तपसा भवान् ।

यच्छ्रद्धया मत्परया मयि भावं परं गतः ॥	४३ ॥
प्रीतोऽहं ते प्रजानाथ यत्तेऽस्योद्वृंहणं तपः ।	
ममैष कामो भूतानां यद्भूयासुर्विभूतयः ॥	४४ ॥
ब्रह्मा भवो भवन्तश्च मनवो विबुधेश्वराः ।	
विभूतयो मम हेता भूतानां ^१ भूतिहेतवः ॥	४५ ॥
तपो मे हृदयं ब्रह्मंस्तनुर्विद्या क्रियाऽऽकृतिः ।	
अङ्गानि क्रतवो जाता धर्म आत्माऽसवः सुराः ॥	४६ ॥
अहमेवासमेवाप्रे नान्यत्किञ्चान्तरं बहिः ।	
संज्ञानमात्रमव्यक्तं प्रसुप्तमिव विश्वतः ॥	४७ ॥
मय्यनन्तगुणेऽनन्ते गुणतो गुणविग्रहः ।	
यदासीत्तत एवाद्यः स्वयम्भूः समभूदजः ॥	४८ ॥
स वै यदा महादेवो मम वीर्योपबृंहितः ।	
मेने खिलमिवात्मानमुद्यतः सर्गकर्मणि ॥	४९ ॥
अथ मेऽभिहितो देवस्तपोऽतप्यत दारुणम् ।	
नव विश्वसृजो युष्मान्येनादावसृजद्विभुः ॥	५० ॥
एषा पञ्चजनस्याङ्ग दुहिता वै प्रजापतेः ।	
असिकी नाम पत्नीत्वे प्रजेश प्रतिगृह्यताम् ॥	५१ ॥
मिथुनव्यवायधर्मस्त्वं प्रजासर्गमिमं पुनः ।	
मिथुनव्यवायधर्मिण्यां भूरिशो भावयिष्यसि ॥	५२ ॥

त्वत्तोऽधस्तात्प्रजाः सर्वा मिथुनीभूय मायया ।

मर्दायया भविष्यन्ति हरिष्यन्ति च मे वलिम् ॥

५३ ॥

श्रीशुकः—

इत्युक्त्वा मिषतस्तस्य भगवान्विश्वभावनः ।

स्वप्नोपलब्धार्थ इव तत्रैवान्तर्दधे हरिः ॥

५४ ॥

इति श्रीमद्भागवते महापुराणे अष्टादशसहस्रिकार्या
संहितायां षष्ठस्कन्धे चतुर्थोऽध्यायः ॥

॥ पञ्चमोऽध्यायः ॥

(नारदशापः)

श्रीशुकः—

तस्यां स पाञ्चजन्यां वै विष्णुमायोपवृंहितः ।

हर्यश्वसंज्ञानयुतं पुत्रानजनयद्विभुः ॥

१

अपृथग्धर्मशीलास्ते सर्वे दाक्षायणा नृप ।

पित्रा प्रोक्ताः प्रजासर्गे प्रतीचीं प्रययुर्दिशम् ॥

२

तत्र नारायणसरस्तीर्थं सिन्धुसमुद्रयोः ।

मङ्गमो यत्र सुमहन्मुनिसिद्धनिषेवितम् ॥

३

तद्गुपस्पर्शनादेव विनिर्धूतमञ्जयाः ।

धर्मे पारमहंस्ये च प्रोत्पन्नमतयोऽप्युत ॥

४

तेपिरे तप एवोग्रं पित्रोदेशेन यन्त्रिताः ।

प्रजाविवृद्धये यत्तान्देवर्षिस्तान्ददर्श ह ॥	५
उवाच चाथ हर्यश्वाः कथं स्रक्ष्यथ वै प्रजाः ।	
अदृष्टान्तं भुवो यूयं बालिशा बत पालकाः ॥	६
तथैकपुरुषं राष्ट्रं बिलं चादृष्टनिर्गमम् ।	
बहुरूपां स्त्रियं चापि पुमांसं पुंश्चलीपतिम् ॥	७
नदीमुभयतोवाहां पञ्चपञ्चाद्भुतं गृहम् ।	
कचिद्धंसं चित्रकथं क्षौरपव्यं स्वयम्भ्रमिम् ॥	८
कथं स्वपितुरादेशमविद्वांसो विपश्चितः ।	
अनुरूपमविज्ञाय अहो सर्गं करिष्यथ ॥	९

श्रीशुकः—

तन्निशम्याथ हर्यश्वा औत्पत्तिकमनीषया ।	
वाचःकूटं तु देवर्षेः स्वयं विममृशुर्धिया ॥	१०
भूक्षेत्रं जीवसंज्ञं यदनादि निजबन्धनम् ।	
अदृष्ट्वा तस्य निर्वाणं किमसत्कर्मभिर्भवेत् ॥	११
एक एवेश्वरस्तुर्यो भगवान्स्वाश्रयः परः ।	
तमदृष्ट्वा भवं पुंसः किमसत्कर्मभिर्भवेत् ॥	१२
पुमान्नैवैति यद्गत्वा बिलस्वर्गं गतो यथा ।	
प्रत्यग्धामाऽविद् इह किमसत्कर्मभिर्भवेत् ॥	१३
नानारूपात्मनो बुद्धिः स्वैरिणीव गुणान्विता ।	
तन्निष्ठामगतस्येह किमसत्कर्मभिर्भवेत् ॥	१४

तत्सङ्गभ्रंशितैश्वर्यं संसरन्तं कुभार्यवत् ।	
तद्गतीरबुधस्येह किमसत्कर्मभिर्भवेत् ॥	१५
सृष्ट्यप्ययकरिं मायां वेलाकूलान्तवेगिताम् ।	
मत्तस्य तामविज्ञस्य किमसत्कर्मभिर्भवेत् ॥	१६
पञ्चविंशतितन्वानां पुरुषोऽद्भुतदर्पणम् ।	
अध्यात्ममबुधस्येह किमसत्कर्मभिर्भवेत् ॥	१७
ऐश्वरं शास्त्रमुत्सृज्य बन्धमोक्षानुदर्शनम् ।	
विविक्तपदमज्ञाय किमसत्कर्मभिर्भवेत् ॥	१८
कालचक्रं भ्रमिस्तीक्ष्णं सर्वं निष्कर्षयज्जगत् ।	
स्वतन्त्रमबुधस्येह किमसत्कर्मभिर्भवेत् ॥	१९
शास्त्रस्य पितुरादेशं यो न वेद निवर्तकम् ।	
कथं तदनुरूपाय गुणविश्रम्भ्युपक्रमेत् ॥	२०
इति व्यवसिता राजन्हर्षश्चा एकचेतसः ।	
प्रययुस्तं परिक्रम्य पन्थानमनिवर्तनम् ॥	२१
स्वरब्रह्मणि निर्भातहृषीकेशपदाम्बुजे ।	
अखण्डं चित्तमावेश्य लोकाननुचरन्मुनिः ॥	२२
नाशं निशम्य पुत्राणां नारदाच्छीलशालिनाम् ।	
अन्वतप्यत कः शोचन्सुप्रजास्त्वं श्लुचां पदम् ॥	२३
स भूयः पाञ्चजन्यायामजेन परिसान्त्वितः ।	

पुत्रानजनयदक्षः शबलाश्वान्सहस्रशः ॥	२४
तेऽपि पित्रा समादिष्टाः प्रजासर्गे घृतव्रताः ।	
नारायणसरो जग्मुर्यत्र सिद्धाः स्वपूर्वजाः ॥	२५
तदुपस्पर्शनादेव विनिर्धूतमलाशयाः ।	
जपन्तो ब्रह्म परमं तेपुस्तेऽत्र महत्तपः ॥	२६
अढभक्षाः कतिचिन्मासान्कतिचिद्वायुभोजनाः ।	
आराधयन्मन्त्रमिममभ्यस्यन्त इडस्पतिम् ॥	२७
ओं नमो नारायणाय पुरुषाय महात्मने ।	
विशुद्धसत्त्वधिष्ण्याय महाहंसाय धीमहि ॥	२८
इति तानपि राजेन्द्र ^१ प्रतिसर्गधियो मुनिः ।	
उपेत्य नारदः प्राह वाचःकूटानि पूर्ववत् ॥	२९
दाक्षायणाः संश्रुणुत गदतो निगमं मम ।	
अन्विच्छतानुपदर्वीं भ्रातृणां भ्रातृवत्सलाः ॥	३०
भ्रातृणां प्रायणं भ्राता योऽनुतिष्ठति धर्मवित् ।	
स पुण्यबन्धुः पुरुषो मरुद्भिः सह मोदते ॥	३१
एतावदुक्त्वा प्रययौ नारदोऽमोघदर्शनः ।	
तेऽपि चान्वगमन्मार्गं भ्रातृणामेव मारिष ॥	३२
सध्रीचीनं प्रतीचीनं परस्यानुपथं गताः ।	
नाद्यापि ते निवर्तन्ते पश्चिमा यामिनीरिव ॥	३३

एतस्मिन्काल उत्पातान्वहून्प्रश्यन्प्रजापतिः । पूर्ववन्नारदकृतं पुत्रनाशमुपाश्रृणोत् ॥	३४
चुक्रोध नारदयासौ पुत्रशोकविमूर्च्छितः । देवर्षिमुपलभ्याह रोषाद्विस्फुरिताधरः ॥	३५
दक्षः—	
अहो असाधो साधूनां साधुलिङ्गेन नस्त्वया । असाध्वकार्यभक्ताणां भिक्षोर्मार्गः प्रदर्शितः ॥	३६
ऋणैस्त्रिभिरमुक्तानाममीमांसितकर्मणाम् । विघातः श्रेयसः पाप लोकयोरुभयोः कृतः ॥	३७
एवं त्वं निरनुक्रोशो बालानां मतिभिद्धरेः । पार्षदमध्ये चरसि यशोहा निरपत्रपः ॥	३८
ननु भागवता नित्यं भूतानुग्रहकातराः । ऋते त्वां सौहृदग्रं वै वैरंकरमवैरिणाम् ॥	३९
नेत्थं पुंसां विरागः स्यात्त्वया केवलिना मृषा । मन्यसे यद्युपशमं स्नेहपाशानिकृन्तनम् ॥	४०
नानुभूय न जानाति पुमान्विषयतीक्ष्णताम् । निर्विद्येत स्वयं तस्मान्न तथा भिन्नधीः परैः ॥	४१
यन्नस्त्वं कर्मसन्धानां साधूनां ग्रहमेधिनाम् । कृतवानसि दुर्मर्षं विप्रियं तव मर्षितम् ॥	४२

तन्तुकृन्तन यन्नस्त्वमभद्रमचरः पुनः ।

तस्माल्लोकेषु ते मूढ न भवेद्भ्रमतः पदम् ॥

४३

श्रीशुकः—

प्रतिजग्राह तद्वाढं नारदः साधुसम्मतः ।

एतावान्साधुवादो हि तितिक्षेतेश्वरः स्वयम् ॥

४४

इति श्रीमद्भागवते महापुराणे अष्टादशसहस्रिकार्या
संहितायां षष्ठस्कन्धे पञ्चमोऽध्यायः ॥

॥ षष्ठोऽध्यायः ॥

श्रीशुकः—

ततः प्राचेतसोऽसिक्न्यामनुनीतः स्वयम्भुवा ।

षष्टिं सञ्जनयामास दुहितृः पितृवत्सलाः ॥

१

दश धर्माय कायेन्दोर्द्विषद् त्रिणव दत्तवान् ।

भूताङ्गिरःकृशाश्वेभ्यो द्वे द्वे तार्क्ष्याय चापराः ॥

२

नामधेयान्यमूषां त्वं सापत्यानां च मे शृणु ।

यासां प्रसूतिप्रसवैर्लोका आपूरितास्त्रयः ॥

३

भानुर्लम्बा ककुब्जामिर्विश्वा साध्या मरुत्वती ।

वसुर्मुहूर्ता सङ्कल्पा धर्मपत्न्यः सुतान् शृणु ॥

४

भानोऽस्तु देवऋषभ इन्द्रसेनस्ततो नृप ।

विद्योत आसील्लम्बायास्ततश्च स्तनयित्रवः ॥

५

ककुटः सङ्कटस्तस्य क्रीकटस्तनयो यतः ।	
भुवो दुर्गाणि जामेयः स्वर्गो नन्दिस्ततोऽभवत् ॥	६
विश्वेदेवास्तु विश्वाया अप्रजांस्तान्प्रचक्षते ।	
साध्यो गणस्तु साध्याया अर्थसिद्धिषु तत्सुतः ॥	७
मरुत्वांश्च जयन्तश्च मरुत्वत्यां बभूवतुः ।	
जयन्तो वासुदेवांश्च उपेन्द्र इति यं विदुः ॥	८
मौहूर्तिका देवगणा मुहूर्तायाश्च जज्ञिरे ।	
ये वै फलं प्रयच्छन्ति भूतानां स्वस्वकालजम् ॥	९
सङ्कल्पायाश्च सङ्कल्पः कामः सङ्कल्पजः स्मृतः ।	
वसवोऽष्टौ वसोः पुत्रास्तेषां नामानि मे शृणु ॥	१०
द्रोणः प्राणो ध्रुवोऽर्कोऽग्निर्दोपो ^१ वसुर्विभावसुः ।	
द्रोणस्याभिमतेः पत्न्यां हर्षशोकभयादयः ॥	११
प्राणस्योर्जस्वती भार्या सह आयुः पुरोजवः ।	
ध्रुवस्य भार्या धरणिरसूत विविधाः पुरः ॥	१२
अर्कस्य वासना भार्या पुत्रास्तर्पादयः स्मृताः ।	
अग्नेर्भार्या वसोर्धारा पुत्रा द्रविणकादयः ॥	१३
स्कन्दश्च कृत्तिकापुत्रो ये विशाखादयस्ततः ।	
दोपस्य शर्वरीपुत्रः शिशुमारो हरेः कला ॥	१४
^२ वसोराङ्गिरसीपुत्रो विश्वकर्मा कृतीपतिः ।	

ततो मनुश्चाक्षुषोऽभूद्विश्वे साध्या मनोः सुताः ॥	१५
विभावसोरसूतोषा व्युष्टं रोचिषमातपम् ।	
पञ्चयामोऽथ भूतानि येन जाग्रति कर्मसु ॥	१६
सरूपासूत भूतस्य भार्या रुद्रांश्च कोटिशः ।	
रैवतोऽजो भवो भीमो वाम उग्रो वृषाकपिः ॥	१७
अजैकपादहिर्बुध्न्यो बहुरूपो महानिति ।	
रुद्रस्य पार्षदाश्चान्ये घोरा भूतविनायकाः ॥	१८
प्रजापतेरङ्गिरसः स्वधा पत्नी पितृनथ ।	
अथर्वाङ्गिरसं वेदं पुत्रत्वे चाकरोत्सती ॥	१९
कृशाश्वोऽर्चिषि भार्यायां धूम्रकेशमजीजनत् ।	
धिषणायां वेदशिरो देवलं वयुनं मनुम् ॥	२०
तार्क्ष्यस्य विनता कद्रूः पतङ्गी यामिनी इति ।	
पतङ्गचसूत पतगान्यामिनी शलभानथ ॥	२१
सुपर्णासूत गरुडं साक्षाद्यज्ञेशवाहनम् ।	
सूर्यसूतमनूरुं च कद्रूर्नागाननेकशः ॥	२२
कृत्तिकादीनि नक्षत्राणीन्द्रोः पत्न्यस्तु भारत ।	
दक्षशापात्सोऽनपत्यस्तासु यक्षमग्रहार्दितः ॥	२३
पुनः प्रसाद्य तं सोमः कला लेभे ^१ क्षये दिताः ।	

शृणु नामानि लोकानां मातृणां शङ्कराणि च ॥	२४
अथ कश्यपपत्नीनां यत्प्रसूतमिदं जगत् ।	
अदितिर्दितिर्दनुः काष्ठा अरिष्टा सुरसा इला ॥	२५
मुनिः क्रोधवशा ताम्ना सुरभिः सरमा तिमिः ।	
तिमेर्यादोगणा आसन् श्वापदाः सरमासुताः ॥	२६
सुरभेर्महिषा गावो ये चान्ये द्विशफा नृप ।	
ताम्रायाः श्येनगृध्राद्या मुनेरप्सरसां गणाः ॥	२७
दन्दशूकादयः सर्पा राजन् क्रोधवशात्मजाः ।	
इलायाः भूरुहाः सर्वे यातुधानाश्च सौरसाः ॥	२८
अरिष्टायाश्च गन्धर्वाः काष्ठाया द्विशफेतराः ।	
सुता दनोरेकषष्टिस्तेषां प्राधानिकान् शृणु ॥	२९
द्विमूर्धा शम्बरोऽरिष्टो ह्यग्रीवो विभावसुः ।	
अयोमुखः शङ्कुशिराः स्वर्भानुः कपिलोऽरुणः ॥	३०
पुलोमा वृषपर्वा च एकचक्रोऽनुतापनः ।	
धूमकेशो विरूपाक्षो विप्रचित्तिश्च दुर्जयः ॥	३१
स्वर्भानोः सुप्रभां कन्यामुवाह नमुचिः किल ।	
वृषपर्बणस्तु शर्मिष्ठां ययातिर्नाहुपो वली ॥	३२
वैश्वानरसुतायाश्च चतस्रश्चारुदर्शनाः ।	
उपदानवी ह्यशिरा पुलोमा कालका तथा ॥	३३

उपदानवीं हिरण्याक्षः ऋतुर्हयशिरा नृप ।	
पुलोमां कालकां च द्वे वैश्वानरसुते तु कः ॥	३४
उपयेमेऽथ भगवान्कश्यपो ब्रह्मचोदितः ।	
पौलोमाः कालकेयाश्च दानवा युद्धशालिनः ॥	३५
तयोः षष्टिसहस्राणि यज्ञघ्नांस्ते पितुः पिता ।	
जघान स्वर्गतो राजन्नेक इन्द्रप्रियङ्करः ॥	३६
विप्रचित्तिः सिंहिकायां शतं चैकमजीजनत् ।	
राहुज्येष्ठं केतुशतं ग्रहत्वं य उपागताः ॥	३७
अथातः श्रूयतां वंशो योऽदितेरनुपूर्वशः ।	
यत्र नारायणो देवः स्वांशेनावतरद्विभुः ॥	३८
विवस्वानर्यमा पूषा त्वष्टाऽथ सविता भगः ।	
घाता विघाता वरुणो मित्रः शक्र उरुक्रमः ॥	३९
विवस्वतः श्राद्धदेवं संज्ञासूयत वै मनुम् ॥	३९॥
मिथुनं च महाभागा यमं देवं यमीं तथा ।	
सैव भूत्वाथ वडवा नासत्यौ सुषुब्रे भुवि ॥	४०॥
छाया शनैश्चरं लेभे सावर्णिं च मनुं ततः ।	
कन्यां च तपतीं या वै वज्रे संवरणं पतिम् ॥	४१॥
अर्यम्णो मातृका पत्नी तयोश्चर्षणयः सुताः ।	
यत्र वै मानुषी जातिर्ब्रह्मणा चोपकल्पिता ॥	४२॥

पूषानपत्यः पिष्टादो भग्नदन्तोऽभवत्पुरा ।	
योऽसौ दक्षाय कुपितं जहास विवृतद्विजः ॥	४३ ॥
त्वष्टुर्देत्यानुजा भार्या रचनानाम कन्यका ।	
संनिवेशस्तयोर्जज्ञे विश्वरूपश्च वीर्यवान् ॥	४४ ॥
तं वज्रिरे सुरगणा दौहित्रं द्विषतामपि ।	
विमतेन परित्यक्ता गुरुणाङ्गिरसेन यत् ॥	४५ ॥

इति श्रीमद्भागवते महापुराणे अष्टादशसहस्रिकायां
संहितायां षष्ठस्कन्धे षष्ठोऽध्यायः ॥

॥ सप्तमोऽध्यायः ॥

राजा—

कस्य हेतोः परित्यक्ता आचार्येणात्मनः सुराः ।	
एतदाचक्ष्व भगवन् शिष्याणामक्रमं गुरौ ॥	१

श्रीशुकः—

इन्द्रस्त्रिभुवनैश्वर्यमदोल्लङ्घितसत्पथः ।	
मरुद्भिर्वसुभी रुद्रैरादित्यैर्ऋभुभिर्नृप ॥	२
विश्वेदेवैश्च साध्यैश्च नासत्याभ्यां परिश्रितः ।	
चिद्धचारणगन्धर्वैर्मुनिभिर्ब्रह्मवादिभिः ॥	३
विद्याधराप्सरोभिश्च किन्नरैः पतगोरगैः ।	
निषेव्यमाणो मघवान् नूयमानश्च भारत ॥	४

- उपगीयमानो ललितमास्थानाध्यासनाश्रितः ।
 पाण्डुरेणातपत्रेण चन्द्रमण्डलचारुणा ॥ ५
- युक्तश्चान्यैः पारमेष्ठ्यैश्चामरव्यजनादिभिः ।
 विराजमानः पौलोम्या सहार्धासनया भृशम् ॥ ६
- स यदा परमाचार्यं देवानामात्मनश्च ह ।
 नाभ्यनन्दत सम्प्राप्तं प्रत्युत्थानासनादिभिः ॥ ७
- वाचस्पतिं मुनिवरं सुरासुरनमस्कृतम् ।
 नोच्चचालासनादिन्द्रः पश्यन्नपि सभागतम् ॥ ८
- ततो निर्गत्य सहसा कविराङ्गिरसः प्रभुः ।
 आययौ स्वगृहं तूष्णीं विद्वान् श्रीमदविक्रियाम् ॥ ९
- तर्ह्येव प्रतिबुद्धेन्द्रो गुरुहेलनमात्मनः ।
 गर्हयामास सदसि स्वयमात्मानमात्मना ॥ १०
- अहो वत मयाऽसाधु कृतं वै दभ्रबुद्धिना ।
 यन्मयैश्वर्यमत्तेन गुरुः सदसि कात्कृतः ॥ ११
- को गृध्येत्पण्डितो लक्ष्मीं त्रिविष्टपपतेरपि ।
 ययाहमासुरं भावं नीतोऽद्य विबुधेश्वरः ॥ १२
- ये पारमेष्ठ्यं धिपणमधितिष्ठन्न कञ्चन ।
 प्रत्युत्तिष्ठेदिति ब्रूयुर्धर्मं ते न परं विदुः ॥ १३
- तेषां कुपथादेष्टृणां पततां तमसि ह्यधः ।

ये श्रद्दधुर्वचस्ते वै मज्जन्यश्मप्लवा इव ॥	१४
अथाहममराचार्यमगाधधिषणं द्विजम् ॥	
प्रसादयिष्ये निशठः शीष्णां तच्चरणं स्पृशन् ॥	१५
एवं चिन्तयतस्तस्य मघोनो भगवान्गृहात् ।	
बृहस्पतिर्गतोऽदृष्टां गतिमध्यात्ममायया ॥	१६
गुरोऽर्नाधिगतः संज्ञां परीक्षन्भगवान्स्वराद् ।	
ध्यायन्धिया सुरैर्युक्तः शर्म नालभतात्मनः ॥	१७
तच्छ्रुत्वैवासुराः सर्व आश्रित्यौशनसं मतम् ।	
देवान्प्रत्युद्यमं चक्रुर्दुर्मदा आततायिनः ॥	१८
तैर्विसृष्टेषुभिस्तीक्ष्णैर्निर्भिन्नाङ्गोरुवाहवः ।	
ब्रह्माणं शरणं जग्मुः सहेन्द्रा नतकन्धराः ॥	१९
तांस्तथाभ्यर्दितान्वीक्ष्य भगवानात्मभूरजः ।	
कृपया परया देव उवाच परिसान्त्वयन् ॥	२०
ब्रह्मा—	
अहो वत सुरश्रेष्ठा ह्यभद्रं वा कृतं महत् ।	
ब्रह्मिष्ठं ब्राह्मणं दान्तमैश्वर्यान्नाभ्यनन्दत ॥	२१
तस्यायमनयस्यासीत्परेभ्यो वः पराभवः ।	
प्रक्षीणेभ्यः स्ववैरिभ्यः समृद्धानां च यत्सुराः ॥	२२
मघवन्दिष्टतः पश्य प्रक्षीणान्गुर्वतिक्रमात् ।	
सम्प्रत्युपचितान्भूयः काव्यमाराध्य भक्तितः ॥	२३

१ आददीरन्निलयनं ममापि भृगुदेवताः ॥

२३॥

त्रिविष्टपं किं गणयन्त्यभेद्य-

मन्त्रा भृगूणामनुशिक्षितार्थाः ।

न विप्रगोविन्दगवीश्वराणां

भवन्त्यभद्राणि नरेश्वराणाम् ॥

२४॥

तद्विश्वरूपं भजताशु विप्रं

तपस्विनं त्वाष्ट्रमथात्मवन्तम् ।

सभाजितोऽर्थान्स विधास्यते वो

यदि क्षमिष्यध्वमुतास्य कर्म ॥

२५॥

श्रीशुकः—

त एवमुदिता राजन्ब्रह्मणा विगतज्वराः ।

ऋषिं त्वाष्ट्रमुपब्रज्य परिष्वज्येदमब्रुवन् ॥

२६॥

देवाः—

वयं तेऽतिथयः प्राप्ता आश्रमं भद्रमस्तु ते ।

कामः सम्पाद्यतां तात पितृणां समयोचितः ॥

२७॥

पुत्राणां हि परो धर्मः पितृशुश्रूषणं सताम् ।

अपि पुत्रवतां ब्रह्मन्किमुत ब्रह्मचारिणाम् ॥

२८॥

आचार्यो ब्रह्मणो मूर्तिः पिता मूर्तिः प्रजापतेः ।

भ्राता मरुत्पतेर्मूर्तिर्माता साक्षात्क्षितेस्तनुः ॥

२९॥

१ अधुना दैत्यदैतेयाः किमुत खिदेश्वराः ।

[इति क्वचिदधिकः पाठः]

- दयाया भगिनी मूर्तिर्धर्मस्यात्मातिथिः स्वयम् ।
 अग्नेरभ्यागतो मूर्तिः सर्वभूतानि चात्मनः ॥ ३० ॥
- तस्मात्पितृणामार्तानामार्तिं परपराभवम् ।
 तपसापनयंस्तात सन्देशं कर्तुमर्हसि ॥ ३१ ॥
- वृणीमहे त्वोपाध्यायं ब्रह्मिष्ठं ब्राह्मणं गुरुम् ।
 यथाञ्जसा विजेष्यामः सपत्नांस्तव तेजसा ॥ ३२ ॥
- न गर्हयन्ति ह्यर्थेषु यविष्ठाङ्ग्यभिवादनम् ।
 छन्दोभ्योऽन्यत्र न ब्रह्मन्वयो ज्यैष्ठ्यस्य कारणम् ॥ ३३ ॥

ऋषिः—

- अभ्यर्थितः सुरगणैः पौरोहित्ये महातपाः ।
 स विश्वरूपस्तानाह प्रसन्नः श्रद्धया गिरा ॥ ३४ ॥

विश्वरूपः—

- विगर्हितं धर्मशीलैर्ब्रह्मवर्च उपव्ययम् ।
 कथं नु मद्विधो नाथा लोकेशैरभियाचितम् ॥ ३५ ॥
- प्रत्याख्यास्यति तच्छिष्यः स एव स्वार्थं उच्यते ॥ ३६ ॥

अकिञ्चनानां हि धनं शिलोञ्छनं

तेनेह निर्वर्तितसाधुसत्क्रियः ।

कथं विगर्हं नु करोम्यधीश्वराः

पौरोधसं हृष्यति येन दुर्मतिः ॥ ३७ ॥

तथापि न प्रतिव्रूयां गुरुभिः प्रार्थितं कियत् ।

भवतां प्रार्थितं सर्वं प्राणैरर्थैश्च साधये ॥

३८

श्रीशुकः—

तेभ्य एवं प्रतिश्रुत्य विश्वरूपो महातपाः ।

पौरोहित्यं वृतश्चक्रे परमेण समाधिना ॥

३९

सुरद्विषां श्रियं गुप्तामौशनस्यापि विद्यया ।

आच्छिद्यादानमहेन्द्राय वैष्णव्या विद्यया विभुः ॥

४०

यथा गुप्तः सहस्राक्षो जिग्येऽसुरचमूर्विभुः ।

तां प्राह स महेन्द्राय विश्वरूप उदारधीः ॥

४१

इति श्रीमद्भागवते महापुराणे अष्टादशसहस्रिकायां
संहितायां षष्ठस्कन्धे सप्तमोऽध्यायः ॥

॥ अष्टमोऽध्यायः ॥

(नारायणवर्मकथनम्)

राजा—

^१यया गुप्तः सहस्राक्षः सवाहान्निपुसैनिकान् ।

क्रीडन्निव विनिर्जित्य त्रिलोक्या बुभुजे श्रियम् ॥

१

भगवंस्तन्ममाख्याहि वर्म नारायणात्मकम् ।

यथाततायिनः शत्रून्येन गुप्तोऽजयन्मृधे ॥

२

श्रीशुकः—

वृतः पुरोहितस्त्वाष्ट्रो महेन्द्रायानुपृच्छते ।

नारायणारूपं वर्माह तदिहैकमनाः शृणु ॥	३
विश्वरूपः—	
धौताङ्घ्रिपाणिराचम्य सपवित्र उदङ्मुखः ।	
कृतस्वाङ्गकरन्यासो मन्त्राभ्यां वाग्यतः शुचिः ॥	४
^१ नारायणमयं वर्म सन्नह्येद्भय आगते ।	
पादयोर्जानुनोरुर्वोरुदरे हृद्यथोरसि ॥	५
मुखे शिरस्यानुपूर्व्यादोङ्कारादीनि विन्यसेत् ।	
ओंनमो नारायणायेति विपर्ययमथापि वा ॥	६
करन्यासं ततः कुर्याद्वादशाक्षरविद्यया ।	
प्रणवादियकारान्तमङ्गुल्यङ्गुष्ठपर्वसु ॥	७
न्यसेद्दृढय ओङ्कारं विकारमनु मूर्धनि ।	
षकारं तु भ्रुवोर्मध्ये णकारं शिखया ^२ दिशेत् ॥	८
वेकारं नेत्रयोर्युङ्गयान्नकारं सर्वसन्धिषु ।	
^३ गकारमल्लमुद्दिश्य मन्त्रमूर्तिर्भवेद्बुधः ॥	९
सविसर्गं फडन्तं तत्सर्वदिक्षु विनिर्दिशेत् ।	
ओं विष्णवे नम इति ॥	१०
आत्मानं परमं ध्यायेद्ध्येयं षट्शक्तिभिर्युतम् ।	
विद्या तेजस्तपोमूर्तिमिमं मन्त्रमुदाहरेत् ॥	११

१ दैवभूतात्मकर्मभ्यो नारायणमयः पुमान् ।

[इतोदमर्धं कचिदधिकं दृश्यते]

२ न्यसेत् ३ म

- ओं हरिर्विदध्यान्मम सर्वरक्षां
 न्यस्ताङ्घ्रिपद्मः पतगेन्द्रपृष्ठे ।
 दरारिचर्मासिगदेपुचाप-
 पाशान्दधानोऽष्टगुणोऽष्टबाहुः ॥ १२
- जलेषु मां रक्षतु मत्स्यमूर्ति-
 र्यादोगणेभ्यो वरुणस्य पाशात् ।
 स्थलेषु मायावदुवामनोऽव्या-
 त्तिविक्रमः खेऽवतु विश्वरूपः ॥ १३
- दुर्गेष्वटव्याजिमुखादिषु प्रभुः
 पायान्नृसिंहोऽसुरयूथपारिः ।
 विमुञ्चतो यस्य महादृहासं
 दिशो विनेदुर्न्यपतंश्च गर्भाः ॥ १४
- रक्षत्वसौ माऽध्वनि यज्ञकल्पः
 स्वदंष्ट्रयोन्नीतधरो वराहः ।
 रामोऽद्रिकूटेष्वथ विप्रवासे
 सलक्ष्मणोऽव्याद्भरताम्रजोऽस्मान् ॥ १५
- मामुग्रधर्मादखिलात्प्रमादा-
 न्नारायणः पातु नरश्च हासात् ।
 दत्तस्त्वयोगादथ योगनाथः
 पायाद्गुणेशः कपिलः कर्मबन्धात् ॥ १६

सनत्कुमारोऽवतु कामदेवा-
 द्वयशीर्षा मां पथि देवहेलनात् ।
 देवर्षिवर्यः पुरुषार्चनान्तरा-
 त्कूर्मो हरिर्मां निरयादशेषात् ॥

१७

घन्वन्तरिर्भगवान्पात्वपथ्या-
 द्वुद्वाद्भयादृषभो निर्जितात्मा ।
 यज्ञश्च ^१लोकादवताञ्जनान्ता-
 द्वूलो गणात्क्रोधवशाद्हीन्द्रः ॥

१८

द्वैपायनो भगवानप्रबोधा-
 द्वुद्धस्तु पाखण्डगणात्प्रमादात् ।
 कल्किः कलेः कालमलात्प्र^२पातु
 धर्मावनायोरुकृतावतारः ॥

१९

मां केशवो गद्या प्रातरव्या-
 द्वोविन्द आसङ्गवमात्तवेणुः ।
 नारायणः प्राह् उदात्तशक्ति-
 र्मध्यन्दिने विष्णुररीन्द्रपाणिः ॥

२०

देवोऽपराहे मधुहोमधन्वा
 सायं त्रिधामावतु माधवो माम् ।

^१ लोकाद्भुत तत्कृतान्नो ^२ मादात्

- दोषे हृषीकेश उतार्धरात्रे
निशीथ एकोऽवतु पद्मनाभः ॥ २१
- श्रीवत्सधामापररात्र ईशः
प्रत्यूष ईशोऽसिधरो जनार्दनः ।
दामोदरोऽव्यादनुसन्ध्यं प्रभाते
विश्वेश्वरो भगवान्कालमूर्तिः ॥ २२
- चक्रं युगान्तानलतिग्मनेभि
भ्रमत्समन्ताद्भगवत्प्रयुक्तम् ।
दन्दग्धि दन्दग्ध्यरिसैन्यमाशु
कक्षं यथा वातसखो हुताशः ॥ २३
- गदेऽशनिस्पर्शनविस्फुलिङ्गे
निष्पिण्डि निष्पिण्ड्यजितप्रियासि ।
कूष्माण्डवैनायकयक्षरक्षो
भूतग्रहांश्चूर्णय चूर्णयारीन् ॥ २४
- त्वं यातुधानप्रथमप्रेतमातृ-
पिशाचविप्रग्रहघोरदृष्टीन् ।
दरेन्द्र विद्रावय कृष्णपूरितो
भीमस्वनोऽरेर्हृदयानि कम्पयन् ॥ २५

त्वं तिग्मधारासिवरारिसैन्य- मीशप्रयुक्तो मम छिन्धि छिन्धि । चक्षुषि चर्मन् शतचन्द्र छादय द्विषामघोनां हर पापचक्षुषाम् ॥	२६
यन्नो भयं ग्रहेभ्योऽभूत्केतुभ्यो नृभ्य एव च । सरीसृपेभ्यो दंष्ट्रिभ्यो भूतेभ्योऽ ^१ होभ्य एव वा ॥	२७
सर्वाण्येतानि भगवन्नामरूपास्त्रकीर्तनात् । प्रयान्तु संक्षयं सद्यो ये ^२ नः श्रेयःप्रतीपकाः ॥	२८
गरुडो भगवान्स्तोत्रस्तोभश्छन्दोमयः प्रभुः । रक्षत्वशेषकृच्छ्रेभ्यो विष्वक्सेनः ^३ स्वनामभिः ॥	२९
सर्वापद्भ्यो हरेर्नामरूपयानायुधानि नः । बुद्धीन्द्रियमनःप्राणान्पान्तु पार्षदभूषणाः ॥	३०
यथा हि भगवानेव वस्तुतः सदसच्च यत् । सत्येनानेन ^४ वः सर्वे यान्तु नाशमुपद्रवाः ॥	३१
यथैकात्म्यानुभावानां विकल्परहितः स्वयम् । भूषणायुधलिङ्गाख्या धत्ते शक्तीः स्वमायया ॥	३२
तेनैव सत्यमानेन सर्वज्ञो भगवान्हरिः । पातु सर्वैः स्वरूपैर्नः सदा सर्वत्र सर्वगः ॥	३३

विदिक्षु दिक्षूर्ध्वमधः समन्ता-
दन्तर्बहिर्भगवान्नारसिंहः ।

प्रहापयँल्लोकभयं स्वनेन

स्वतेजसा ग्रस्तसमस्ततेजाः ॥

३४

^१मघवन्निदमाख्यातं वर्म नारायणात्मकम् ।

विजेष्यस्यञ्जसा येन दंशितोऽसुरयूथपान् ॥

३५

एतद्धारयमाणस्तु यं यं पश्यति चक्षुषा ।

पदा वा संस्पृशेत्सद्यः साध्वसात्स विमुच्यते ॥

३६

न कुतश्चिद्भयं तस्य विद्यां धारयतो भवेत् ।

राजदस्युग्रहादिभ्यो व्याघ्रादिभ्यश्च कर्हिचित् ॥

३७

इमां विद्यां पुरा कश्चित्कौशिको धारयन्द्विजः ।

योगधारणया स्वाङ्गं जहौ स ^२पुरुधन्वनि ॥

३८

तस्योपरि विमानेन गन्धर्वपतिरेकदा ।

ययौ चित्ररथः स्त्रीभिर्वृतो यत्र द्विजक्षयः ॥

३९

गगनान्न्यपतत्सद्यः सविमानो ह्यवाक्शिराः ॥

३९॥

स वालखिल्यवचनादस्थीन्यादाय विस्मितः ।

प्राप्य प्राचीसरस्वत्यां स्नात्वा धाम स्वमन्वगात् ॥

४०॥

श्रीशुकः—

य इदं शृणुयात्काले यो धारयति चादृतः ।

तं नमस्यन्ति भूतानि मुच्यते सर्वतो भयात् ॥ ४१ ॥

एतां विद्यामधिगतो विश्वरूपाच्छतक्रतुः ।

त्रैलोक्यलक्ष्मीं बुभुजे विनिर्जित्य मृधेऽसुरान् ॥ ४२ ॥

इति श्रीमद्भागवते महापुराणे अष्टादशसहस्रिकायां
संहितायां षष्ठस्कन्धे अष्टमोऽध्यायः ॥

॥ नवमोऽध्यायः ॥

श्रीशुकः—

तस्यासन्विश्वरूपस्य शिरांसि त्रीणि भारत ।	
सोमपीथं सुरार्पाथमन्नादमिति श्रुश्रुम ॥	१
स वै वहिषि देवेभ्यो भागं प्रत्यक्षमुच्चकैः ।	
अवदद्यस्य पितरो देवाः सप्रश्रयं नृप ॥	२
स एव हि ददौ भागं परोक्षमसुरान्प्रति ।	
यजमानोऽवहद्भागं मातृस्नेहवशानुगः ॥	३
तद्देहेलनं तस्य ^१ धर्मालीकं सुरेश्वरः ।	
आलक्ष्य तरसा भीतस्तच्छीर्षाण्यच्छिनद्गुषा ॥	४
सोमपीथं तु यत्तस्य शिर आसीत्कपिञ्जलः ।	
कलविद्धः सुरार्पाथमन्नादं यस्य तित्तिरिः ॥	५

ब्रह्महत्यामञ्जलिना जग्राह यदपीश्वरः ।	
संवत्सरान्ते तदघं भूतानां स विशुद्धये ॥	६
भून्यम्बुद्रुमयोषिञ्चश्चतुर्धा व्यभजद्धरिः ।	
भूमिस्तुरीयं जग्राह खातपूरवरेण वै ॥	७
ईरणं ब्रह्महत्याया रूपं भूमौ प्रदृश्यते ।	
तुर्यं छेदविरोहेण वरेण जगृहुर्द्रुमाः ॥	८
तेषां निर्यासरूपेण ब्रह्महत्या प्रदृश्यते ।	
शश्वत्कामवरेणाहस्तुरीयं जगृहुः स्त्रियः ॥	९
रजोरूपेण तास्वंहो मासि मासि प्रदृश्यते ।	
द्रव्यभूयोवरेणापस्तुरीयं जगृहुर्मलम् ॥	१०
तासु बुद्बुदफेनाभ्यां दृष्टं तद्धरति क्षिपन् ।	
हतपुत्रस्ततस्त्वष्टा जुहावेन्द्राय शत्रवे ॥	११
इन्द्रशत्रो विवर्धस्व मा चिरं जहि विद्विषम् ।	
अथान्वाहार्यपचनादुत्थितो घोरदर्शनः ॥	१२
कृतान्त इव लोकानां युगान्तसमये यथा ।	
विष्वग्विवर्धमानं तमिषुमात्रं दिने दिने ॥	१३
दग्धशैलप्रतीकाशं सन्ध्याभ्रानीकवर्चसम् ।	
तप्तताम्रशिखाश्मश्रुं मध्याह्नार्कोग्रलोचनम् ॥	१४
देदीप्यमाने त्रिशिखे शूल आरोप्य रोदसी ।	

नृत्यन्तमुन्नदन्तं च चालयन्तं पदा महीम् ॥	१५
दरीगम्भीरवक्त्रेण पिबता च नभस्तलम् ।	
लिहता जिह्वयर्क्षाणि ग्रसता भुवनत्रयम् ॥	१६
महता रौद्रदंष्ट्रेण जृम्भमाणं मुहुर्मुहुः ।	
वित्रस्ता दुद्रुवुर्लोका वीक्ष्य सर्वे दिशो दश ॥	१७
येनावृता इमे लोकास्तमसा त्वाष्ट्रमूर्तिना ।	
स वै वृत्र इति प्रोक्तः पापः परमदारुणः ॥	१८
तं निजघ्नुरभिद्रुत्य सगणा विबुधर्षभाः ।	
स्वैः स्वैर्दिव्यास्त्रशस्त्रौघैः सोऽग्रसत्तानि कृत्स्नशः ॥	१९
ततस्ते विस्मिताः सर्वे विषण्णा ग्रस्ततेजसः ।	
प्रत्यञ्चमादिपुरुषमुपतस्थुः समाहिताः ॥	२०

देवाः—

वाय्वम्बराद्यपृक्षितयस्त्रिलोका	
ब्रह्मादयो ये वयमुद्विजन्तः ।	
^१ हराम यस्यै बलिमन्तकोऽसौ	
विभेति यस्मादरणं ततो नः ॥	२१
अविस्मितं तं परिपूर्णकामं	
स्वेनैव लाभेन समं प्रशान्तम् ।	

- विनोपसर्पत्यपरं हि वालिशः
 श्रलाङ्गुलेनातितितर्ति सिन्धुम् ॥ २२
- यस्योरुशृङ्गे जगतीं स्वनावं
 मनुयथाबध्य ततार दुर्गम् ।
 स एव नस्त्वाष्ट्रभयाद्दुरन्ता-
 त्त्राताश्रितान्वारिचरोऽपि नूनम् ॥ २३
- पुरा स्वयंभूरपि संयमाम्भ-
 स्युदीर्णवातोर्मिरवैः कराले ।
 एकोऽरविन्दात्पतितस्ततार
 तस्माद्भ्रयाद्येन स नोऽस्तु पारः ॥ २४
- य एक ईशो निजमायया नः
 ससर्ज येनानुसृजाम विश्वम् ।
 वयं न यस्यापि पुरः समी^१हतः
 पश्याम लिङ्गं पृथगीशमानिनः ॥ २५
- यो नः सपत्नैर्भृशमर्द्यमाना-
 न्देवर्षितिर्यङ्मृषु नित्य एव ।
 कृतावतारस्तनुभिः स्वमायया
 कृत्वात्मसात्पाति युगे युगे च ॥ २६

तमेव देवं वयमात्मदैवतं
 परं प्रधानं पुरुषं विश्वमन्यम् ।
 ब्रजाम सर्वे शरणं शरण्यं
 स्वानां स नो धास्यति शं महात्मा ॥

२७

श्रीशुकः—

इति तेषां महाराज सुराणामुपतिष्ठताम् ।
 प्रतीच्यां दिश्यभूदाविः शङ्खचक्रगदाधरः ॥ २८
 आत्मतुल्यैः षोडशभिर्विना श्रीवत्सकौस्तुभौ ।
 पर्युपासितमुन्निद्रशरदम्बुरुहेक्षणम् ॥ २९
 दृष्ट्वा तमवनौ सर्व ईक्षणाह्लादविह्वलाः ।
 दण्डवत्पतिता राजन्शनैरुत्थाय तुष्टुवुः ॥ ३०

देवाः—

नमस्ते यज्ञवीर्याय वयसे ^१उत ते नमः ।
 नमस्ते ह्यस्तचक्राय नमः सुपुरुहूतये ॥ ३१
 यत्ते गतीनां तिसृणामीशितुः परमं पदम् ।
 नार्वाचीनो विसर्गस्य धातर्वेदितुमर्हति ॥ ३२

ॐ नमस्तेऽस्तु भगवन्नारायण वासुदेवादिपुरुष महापुरुष महा-
 नुभाव परममङ्गल परमकल्याण परमकारुणिक केवलजगदाधार
 लोकैकनाथ सर्वेश्वर लक्ष्मीनाथ परमहंसपरिव्राजकैः परमेणात्मयोग-

समाधिना परिभावितपरिस्फुटपारमहंस्यधर्मणोद्घाटिततमःकपाटद्वारे
चित्तेऽपावृत आत्मलोके स्वयमुपलब्धनिजसुखानुभवो भवान् ॥ ३३

दुरवबोधं इव तवायं विहारयोगो यदशरणोऽशरीर इदमनवे-
क्षितास्मत्समवाय आत्मनैवाविक्रियमाणेन सगुणमगुणः सृजसि पासि
हरसि ॥ ३४

अथ तत्र भवान्किं देवदत्तवदिह गुणविसर्गपतितः पारतन्त्र्येण
स्वकृतकुशलाकुशलं फलमुपाददात्याहोस्विदात्माराम उपशमशीलः
समञ्जसदर्शन उदास्त इति ह वाव न विदामः ॥ ३५

नहि विरोध उभयं भगवत्यपरिगणितगुणगण ईश्वरेऽनवगाह्यमाहा-
त्म्येऽर्वाचीनविकल्पवितर्कविचारप्रमाणाभासकृतर्कशास्त्रकलिलान्तःकर-
णाश्रयदुरवग्रहवादिनां विवादानवसर उपरतसमस्तमायामये केवल
एवात्ममायामन्तर्धाय कोऽन्वर्थो दुर्घट इव भवति स्वरूपद्वया-
भावान् ॥ ३६

समविषममतीनां मतमनुसरसि यथा रज्जुखण्डः सर्पादिधियाम् ॥
स एव हि पुनः सर्ववस्तुनि वस्तुस्वरूपः सर्वेश्वरः सकलजग-
त्कारणकारणभूतः सर्वप्रत्यगात्मत्वात्सर्वगुणाभासोपलक्षित एक एव
पर्यवशेषितः ॥ ३८

अथ ह वाव तव महिमाभूतरससमुद्रविप्रुषा सकृदवलीढया
स्वमनसि निष्पन्दमानानवरतमुखेन विस्मारितदृष्टश्रुतविषयसुखलेशा-
भासाः परमभागवता एकान्तिनो भगवति सर्वभूतप्रियसुहृदि सर्वा-

त्मनि नितरां निरन्तरं निर्वृतमनसः कथमु ह वा एते मधुमथन पुनः
स्वार्थकुशला ह्यात्मप्रियसुहृदः साधवस्त्वच्चरणाम्बुजानुसेवां विस्तृजन्ति
न यत्र पुनरयं संसारपर्यावर्तः ॥ ३९

त्रिभुवनात्मभवन त्रिविक्रम त्रिनयन त्रिलोकमनोहरानुभाव तवैव
विभूतयो दितिज^१दनुजादयश्चापि तेषामनुपक्रमसमयोऽयमिति स्वात्म-
मायया सुरनरमृगमिश्रितजलचराकृतिभिर्यथापराधं दण्डं दण्डधर
दधर्थ एवमेनमपि भगवञ्जहि त्वाष्ट्रमुत यदि मन्यसे ॥ ४०

अस्माकं तावकानां^२ तव नतानां तत ततामह तव चरणनलिन-
युगलध्यानानुबद्धहृदयनिगडानां स्वलिङ्गविवरणेनात्मसात्कृतानामनु-
कम्पानुरञ्जितविशदरुचिरशिशिरस्मितवलोकेन विगलितमधुरमुखरसा-
मृतकलया चान्तस्तापमनघार्हसि क्षमयितुम् ॥ ४१

अथ भगवंस्तवास्माभिरखिलजगदुत्पत्तिस्थितिलयनिमित्तायमान-
दिव्यमायाविनोदस्य सकलजीवनिकायानामन्तर्हृदयेषु बहिरपि च
ब्रह्मप्रत्यगात्मस्वरूपेण प्रधानरूपेण च यथादेशकालदेहावस्थानविशेषं
तदुपादानोपलम्भकतयानुभवतः सर्वप्रत्ययसाक्षिण आकाशशरीरस्य
साक्षात्परब्रह्मणः परमात्मनः कियानिह वा अर्थविशेषो विज्ञापनीयः
स्याद्विस्फुलिङ्गादिभिरिव हिरण्यरेतसः ॥ ४२

अत एव स्वयं तदुपकल्पयास्माकं भगवतः परमगुरोस्तव चरण-

- शतपलाशच्छायां विविधवृजिनसंसारपरिश्रमोपशमनीमुपसृतानां वयं
यत्कामेनोपसादिताः ॥ ४३
- अथो ईश जहि त्वाष्ट्रं प्रसन्तं भुवनत्रयम् ।
प्रस्तानि येन नः कृष्ण तेजांस्यन्नायुधानि च ॥ ४४
- हंसाय दह्ननिलयाय निरीक्षकाय
कृष्णाय मृष्टयशसे निरुपक्रमाय ।
सत्सङ्गहाय भवपान्थनिजाश्रमाप्ता-
वन्ते ^१परीष्टगतये हरये नमस्ते ॥ ४५
- श्रीशुकः—
अथैवमीडितो राजन्सादरं त्रिदशैर्हरिः ।
स्वमुपस्थानमाकर्ण्य प्राह तानभिनन्दितः ॥ ४६
- श्रीभगवान्—
प्रीतोऽहं वः सुरश्रेष्ठा मदुपस्थानविद्यया ।
आत्मैश्वर्यस्मृतिः पुंसां भक्तिश्चैव यया मयि ॥ ४७
- किं दुरापं मयि प्रीते तथापि विबुधर्षभाः ।
मय्येकान्तमतिर्नान्यन्मत्तो वाञ्छति तत्त्ववित् ॥ ४८
- न वेद कृपणः श्रेय आत्मनो गुणवस्तुदृक् ।
तस्य तानिच्छतो यच्छेद्यदि सोऽपि तथाविधः ॥ ४९
- स्वयं निःश्रेयसं विद्वान्न वक्तव्यज्ञाय कर्म हि ।

न राति रोगिणोऽपथ्यं वाञ्छतो हि भिषक्तमः ॥	५०
मघवन्यात भद्रं वो दध्यञ्चमृषिसत्तमम् ।	
विद्याव्रततपः सारं गात्रं याचत मा चिरम् ॥	५१
स वा अधिगतो दध्यङ्कुश्विभ्यां ब्रह्म निष्कलम् ।	
यद्वा अश्वशिरो नाम तयोरमरतां व्यधात् ॥	५२
दध्यङ्कुथवर्णस्त्वष्ट्रे वर्माभेद्यं मदात्मकम् ।	
विश्वरूपाय यत्प्रादात्स्वष्टा यत्त्वमघास्ततः ॥	५३
युष्मभ्यं याचितोऽश्विभ्यां धर्मज्ञोऽङ्गानि दास्यति ॥	५३॥
ततस्तैरायुधश्रेष्ठो विश्वकर्मविनिर्मितः ।	
येन वृत्रशिरो हर्ता मत्तेजउपबृंहितः ॥	५४॥
तस्मिन्विनिहते यूयं तेजोऽस्त्रायुधसम्पदः ।	
भूयः प्राप्स्यथ भद्रं वो न ^१ हिंसन्ति च मत्परान् ॥	५५॥

इति श्रीमद्भागवते महापुराणे अष्टादशसहस्रिकायां
संहितायां षष्ठस्कन्धे नवमोऽध्यायः ॥

॥ दशमोऽध्यायः ॥

(इन्द्रवृत्तासुरयुद्धवर्णनम्)

श्रीशुकः—

- इन्द्रमेवं समादिश्य भगवान्विश्वभावनः ।
पश्यतामनिमेषाणां तत्रैवान्तर्दधे हरिः ॥ १
- तथाभियाचितो देवैर्ऋषिराथर्वणो महान् ।
मोदमान उवाचेदं प्रहसन्निव भारत ॥ २
- अपि वृन्दारका यूयं न जानीथ शरीरिणाम् ।
संस्थायां यस्त्वभिद्रोहो दुःसहश्चेतनापहः ॥ ३
- जिजीविषूणां जीवानामात्मा प्रेष्ठ इहेप्सितः ।
क उत्सहेत तं दातुं भिक्षमाणाय विष्णवे ॥ ४

देवाः—

- किं नु तद्दुस्त्यजं ब्रह्मन्पुंसां भूतानुकम्पिनाम् ।
भवद्विधानां महतां पुण्यश्लोकेऽद्यकर्मणाम् ॥ ५
- ननु स्वार्थपरो लोको न वेद परसङ्कटम् ।
यदि वेद न याचेत नेति नाह यदीश्वरः ॥ ६

ऋषिः—

- धर्मं वः श्रोतुकामेन यूयं मे प्रत्युदाहृताः ।
एष वः प्रियमात्मानं त्यजन्तं सन्त्यजाम्यहम् ॥ ७

योऽध्रुवेणात्मना नाथा न धर्मं न यशः पुमान् ।	
ईहेत भूतदयया स शोच्यः स्थावरैरपि ॥	८
एतावानव्ययो धर्मः पुण्यश्लोकैरुपासितः ।	
यो भूतशोकहर्षाभ्यामात्मा शोचति हृष्यति ॥	९
अही दैन्यमहो कष्टं पारक्यैः क्षणभङ्गुरैः ।	
यन्नोपकुर्यादस्वार्थैर्मर्त्यैः स्वज्ञातिविग्रहैः ॥	१०
श्रीशुकः—	
एवं कृतव्यवसितो दध्यङ्कुथर्वणस्तनुम् ।	
परे भगवति ब्रह्मण्यात्मानं सन्नयञ्जहौ ॥	११
यताक्षासुमनोबुद्धिस्तत्त्वदृग्ध्वस्तबन्धनः ।	
आस्थितः परमं योगं न देहं बुबुधे गतम् ॥	१२
अथेन्द्रो वज्रमुद्यम्य निर्मितं विश्वकर्मणा ।	
मुनेः ^१ शक्तिभिरुत्सिक्तो भगवत्तेजसान्वितः ॥	१३
वृतो देवगणैः सर्वैर्गजेन्द्रोपर्यशोभत ।	
स्तूयमानो मुनिगणैस्त्रैलोक्यं हर्षयन्निव ॥	१४
वृत्रमभ्यद्रवच्छेतुमसुरानीकयूथपैः ।	
पर्यस्तमोजसा राजन्क्रुद्धो रुद्र इवान्तकम् ॥	१५
ततः सुराणामसुरै रणः परमदारुणः ।	
त्रेतामुखे नर्मदायामभवत्प्रथमे युगे ॥	१६

रुद्रैर्वसुभिरादित्यैरश्विभ्यां पितृवह्निभिः ।	
मरुद्भिर्ऋमुभिः साध्यैर्विश्वेदेवैर्मरुत्पतिम् ॥	१७
दृष्ट्वा वज्रधरं शक्रं रोचमानं स्वया श्रिया ।	
नामृष्यन्नसुरा राजन्मृधे वृत्रपुरःसराः ॥	१८
नमुचिः शम्बरोऽनर्वा द्विमूर्धा ऋषभोऽम्बरः ।	
हयग्रीवः शङ्कुशिरा विप्रचित्तिरयोमुखः ॥	१९
पुलोमा वृषपर्वा च प्रहेतिर्हेतिरुत्कलः ।	
दैतेया दानवा यक्षा रक्षांसि च सहस्रशः ॥	२०
सुमालिमालिप्रमुखाः कार्तस्वरपरिच्छदाः ।	
प्रतिषिध्येन्द्रसेनाग्रं मृत्योरपि दुरासदम् ॥	२१
अभ्यर्दयन्नसम्भ्रान्ताः सिंहनादेन दुर्मदाः ।	
गदाभिः परिघैर्बाणैः प्रासमुद्गरतोमरैः ॥	२२
शूलैः परश्वधैः खड्गैः शतग्रीभिर्मुशुण्डिभिः ।	
सर्वतोऽवाकिरन् शस्त्रैरस्त्रैश्च विबुधर्षभान् ॥	२३
न तेऽदृश्यन्त सञ्छन्नाः शरजालैस्समन्ततः ।	
पुङ्गवानुपुङ्गपतितैर्ज्योतीर्षीव नभो घनैः ॥	२४
न ते शस्त्रास्त्रवर्षौघा ह्यासेदुः सुरसैनिकान् ।	
छिन्नाः सिद्धपथे देवैर्लघुहस्तैः सहस्रधा ॥	२५
अथ क्षीणास्त्रशस्त्रौघा गिरिशृङ्गद्रुमोपलैः ।	
अभ्यवर्षन्सुरबलं चिच्छिदुस्तांश्च पूर्ववत् ॥	२६

- तानक्षतान्स्वस्तिमतो निशाम्य
 शस्त्रास्त्रपूगैरथ वृत्रनाथाः ।
 द्रुमैर्दृषद्विर्विधाद्रिशृङ्गै-
 रविक्षतांस्तत्रसुरिन्द्रसैनिकान् ॥ २७
- सर्वे प्रयासा अभवन्विमोघाः
 कृताः कृता देवगणेषु दैत्यैः ।
 कृष्णानुकुलेषु यथा महत्सु
 क्षुद्रैः प्रयुक्ता रुशती रूक्षवाचः ॥ २८
- ते स्वप्रयासं विततं निरीक्ष्य
 हरावभक्ता हतयुद्धदर्पाः ।
 पलायनायाजिमुखे विसृज्य
 पतिं मनस्ते दधुरात्तसाराः ॥ २९
- वृत्रोऽसुरांस्ताननुगान्मनस्वी
 प्रधावतः प्रेक्ष्य वभाष एतत् ।
 पलायितं प्रेक्ष्य वलं च भग्नं
 भयेन तीव्रेण विहस्य वीरः ॥ ३०
- कालोपपन्नां रुचिरां मनस्विना-
 मुवाच वाचं पुरुषप्रवीरः ।
 हे विप्रचित्ते नमुचे पुलोम-
 न्मयानर्वन् शम्बर मे शृणुध्वम् ॥ ३१

जातस्य मृत्युर्ध्रुव एष सर्वतः

प्रतिक्रिया यस्य न चेह कृता ।

लोको यशश्चाथ ततो यदि ह्यमुं

को नाम मृत्युं न वृणीत युक्तम् ॥

३२

द्वौ सम्मताविह मृत्यू दुरापौ

यद्ब्रह्मसन्धारणया जितासुः ।

कलेवरं योगरतो विजह्या-

द्यदप्रणीर्वीरशयेऽनिवृत्तः ॥

३३

इति श्रीमद्भागवते महापुराणे अष्टादशसहस्रिकायां

संहितायां षष्ठस्कन्धे दशमोऽध्यायः ॥

॥ एकादशोऽध्यायः ॥

(वृत्तस्येन्द्रोपदेशः)

श्रीशुकः—

त एवं शंसतो धर्मं वचः पत्युरचेतसः ।

नैवागृह्णन्भयत्रस्ताः पलायनपरा नृप ॥

१

विशीर्यमाणां पृतनामासुरीमसुरर्षभः ।

कालानुकूलैस्त्रिदशैः काल्यमानामनाथवत् ॥

२

दृष्ट्वातप्यत सङ्क्रुद्ध इन्द्रशत्रुरमर्षितः ।

तान्निवार्यैजसा राजन्निर्भर्त्स्येदमुवाच ह ॥

३

किं व उच्चरितैर्मातर्धावद्भिः पृष्ठतो हतैः ।	
नहि भीतवधः श्लाघ्यो न स्वर्ग्यः शूरमानिनाम् ॥	४
यदि वः प्रधने श्रद्धा सारं वा क्षुल्लका हृदि ।	
अग्रे तिष्ठत मात्रं मे न चेद्द्राम्यसुखे स्पृहा ॥	५
एवं सुरगणान्क्रुद्धो भीषयन्वपुषा रिपून् ।	
व्यनदत्सुमहाप्राणो येन लोका विचेतसः ॥	६
तेन देवगणाः सर्वे वृत्रविस्फोटनेन वै ।	
निपेतुर्मूर्च्छिता भूमौ यथैवाशनिना हताः ॥	७

ममर्द पद्भ्यां सुरसैन्यमातुरं
 निमीलिताक्षं रणरङ्गदुर्मदः ।
 गां कम्पयन्नद्यतशूल ओजसा
 नालं वनं यूथपतिर्यथोन्मदः ॥

८

विलोक्य तं वज्रधरोऽत्यमर्षितः
 स्वशत्रवेऽभिद्रवते महागदाम् ।
 चिक्षेप तामापतर्ती सुदुःसहां
 जग्राह वामेन करेण लीलया ॥

९

स इन्द्रशत्रुः ^१कुपितो भृशं तथा
 महेन्द्रवाहं गदयोप्रविक्रमः ।

- जघान कुम्भस्थल उन्नदन्मृधे
तत्कर्म सर्वे समपूजयन्नृप ॥ १०
- ऐरावतो वृत्रगदाभिमृष्टो
विघूर्णितोऽद्रिः कुलिशाहतो यथा ।
अपासरद्विन्नमुखः सहेन्द्रो
मुञ्चन्नसृक्सप्तधनुर्भृशार्तः ॥ ११
- न सन्नवाहाय विषण्णचेतसे
प्रायुङ्क्त भूयः स गदां महात्मा ।
इन्द्रोऽमृतस्यन्दिकराभिमर्श-
वीतव्यथः क्षतवाहोऽवतस्थे ॥ १२
- स तं नृपेन्द्राहवकाम्यया रिपुं
'वज्रायुधं भ्रातृहणं विलोक्य ।
स्मरंश्च तत्कर्म नृशंसमंहः
शोकेन मोहेन हसञ्जगाद ॥ १३

—
दिष्ट्या भवान्मे समवस्थितो रिपु-
र्यो ब्रह्महा गुरुहा भ्रातृहा च ।
दिष्ट्यानृणोऽद्याहमसत्तम त्वया
मच्छूलनिर्भिन्नदृषद्दृदाचिरात् ॥ १४

यो नोऽग्रजस्यात्मविदो द्विजाते-
 गुंरोरपापस्य च दीक्षितस्य ।
 विश्रम्य खड्गेन शिरांस्यवृश्च-
 त्पशोरिवाकरुणः स्वर्गकामः ॥

१५

ह्रीश्रीदयाकीर्तिभिरुज्झितं त्वां
 स्वकर्मणा पुरुषादैश्च गर्ह्यम् ।
 कृच्छ्रेण मच्छूलविभिन्नदेह-
 मस्पृष्टवह्निं समदन्ति गृध्राः ॥

१६

अन्येऽनु ये त्वेह नृशंसमज्ञा
 ये ह्युद्यतास्त्राः प्रहरन्ति मह्यम् ।
 तैर्भूतनाथान्सगणान्निशात-
 त्रिशूलनिर्भिन्नगलैर्यजामि ॥

१७

अथो हरे मे कुलिशेन वीर
 हर्ता प्रमथ्यैव शिरो यदीह ।
 यत्रानृणो भूतवलिं विधाय
 मनस्विनां पादरजः प्रपत्स्ये ॥

१८


सुरेश कस्मान्न हिनोपि वज्रं
 पुरःस्थिते वैरिणि मय्यमोघम् ।
 मा संशयिष्ठा न गदेव वज्रं
 स्यान्निष्फलं कृपणार्थैव याचना ॥

१९

- नन्वेष वज्रस्तव शक्र तेजसा
 हरेर्दधीचेस्तपसा च तेजितः ।
 तेनैव शत्रुं जहि विष्णुयन्त्रितो
 यतो हरिर्विजयः श्रीर्गुणास्ततः ॥ २०
- अहं समाधाय मनो यथाह
 सङ्कर्षणस्तच्चरणारविन्दे ॥
 तद्वज्ररंहोलुलितग्राम्यपाशो
 गतिं मुनेर्याम्यपविद्धलोकः ॥ २१
- पुंसां किलैकान्तधियां स्वकानां
 याः सम्पदो दिवि भूमौ रसायाम् ॥
 न राति यद्वेष उद्वेग आधि-
 र्मदः कलिर्व्यसनं सम्प्रयासः ॥ २२
- त्रैवर्गिकायासविघातमस्स-
 त्पतिर्विधत्ते पुरुषस्य शक्र ।
 ततोऽनुमेयो भगवत्प्रसादो
 यो दुर्लभोऽकिञ्चनगोचरोऽन्यैः ॥ २३
- अहं हरे तव पादैकमूल-
 दासानुदासो भवितास्मि भूयः ।
 मनः स्मरेतासुपतेर्गुणांस्ते
 गृणीत वाक्कर्म करोतु कायः ॥ २४

- न नाकपृष्ठं न च पारमेष्ठ्यं
 न सार्वभौमं न रसाधिपत्यम् ।
 न योगसिद्धीरपुनर्भवं वा
 समञ्जस त्वा विरह्य्य काङ्क्षे ॥ २५
- अजातपक्षा इव मातरं खगाः
 स्तन्यं यथा वत्सतराः क्षुधार्ताः ।
 प्रियं प्रियेव व्युषितं विषण्णा
 मनोऽरविन्दाक्ष दिदृक्षते त्वाम् ॥ २६
- ममोत्तमश्लोकजनेषु सख्यं
 संसारचक्रे भ्रमतः स्वकर्मभिः ।
 त्वन्माययात्मात्मजदारगेहे-
 ध्वासक्तचित्तस्य न नाथ भूयात् ॥ २७
- इति श्रीमद्भागवते महापुराणे अष्टादशसहस्रिकायां
 संहितायां षष्ठस्कन्धे एकादशोऽध्यायः ॥

॥ द्वादशोऽध्यायः ॥



(वृत्तवधः)

ऋषिः—

एवं जिहासुर्नृप देहमाजौ
 मृत्युं वरं विजयान्मन्यमानः ।
 शूलं प्रगृह्याभ्यपतःसुरेन्द्रं
 यथा महापुरुषं कैटभोऽप्सु ॥ १

ततो युगान्ताग्निक्ठोरजिह्व-
 माविध्य शूलं तरसाऽसुरेन्द्रः ।
 क्षिप्त्वा महेन्द्राय विनद्य वीरो
 हतोऽसि पापेति रुपा जगाद् ॥ २

ख आपतत्तद्विचलद्रहोत्कव-
 न्निरीक्ष्य दुष्प्रेक्ष्यमजातविक्रवः ।
 वज्रेण वज्री शतपर्वणाच्छिन-
 द्भुजं च तस्योरगराज भोगम् ॥ ३

छिन्नैकबाहुः परिधेण वृत्रः
 संरब्ध आसाद्य गृहीतवज्रम् ।
 हनौ तताडेन्द्रमथामरेभं
 वज्रं च हस्तान्त्रयपतन्मघोनः ॥ ४

- वृत्रस्य कर्मातिमहाद्भुतं तत्
सुरासुराश्चारणसिद्धसङ्गाः ।
अपूजयंस्तत्पुरुहूतसङ्कटं
निरीक्ष्य हाहेति विचुकुशुभृशम् ॥ ५
- इन्द्रो न वज्रं जगृहे विलज्जित-
श्र्युतं स्वहस्तादरिसन्निधौ पुनः ।
तमाह वृत्रो हर आत्तवज्रो
जहि स्वशत्रुं न विषादकालः ॥ ६
- युयुत्सतां कुत्रचिदाततायिनां
जयस्तदैकत्र न वै परात्मनाम् ।
विनैकमुत्पत्तिलयस्थितीश्वरं
सर्वज्ञमाद्यं पुरुषं सनातनम् ॥ ७
- लोकाः सपाला यस्येमे श्वसन्ति विवशा वशे ।
द्विजा इव सिचा बद्धाः स काल इह कारणम् ॥ ८
- ओजः सहो बलं प्राणममृतं मृत्युरेव च ।
तमज्ञाय जनो हेतुमात्मानं मन्यते जडम् ॥ ९
- यथा दारुमयी नारी यथा यन्त्रमयो मृगः ।
एवं भूतानि मघवन्नीशतन्त्राणि विद्धि भोः ॥ १०
- पुरुषः प्रकृतिर्व्यक्तमात्मा भूतेन्द्रियाशयाः ।

शक्रुवन्त्यस्य सर्गादौ न विना यदनु ^१ ग्रहात् ॥	११
अविद्वानेवमात्मानं मन्यतेऽनीशमीश्वरम् ।	
भूतैः सृजति भूतानि ग्रसते तानि तैः स्वयम् ॥	१२
आयुःश्रीकीर्तिरैश्वर्यमाशिषः पुरुषस्य याः ।	
भवन्त्येव हि तत्काले यथानिच्छोर्विपर्ययाः ॥	१३
तस्मादकीर्तियशसोर्जयापजययोरपि ।	
समः स्यात्सुखदुःखाभ्यां मृत्युजीवितयोस्तथा ॥	१४
सत्त्वं रजस्तम इति प्रकृतेर्नात्मनो गुणाः ।	
तत्र साक्षिणमात्मानं यो वेद न स बध्यते ॥	१५
पश्य मां निर्जितं शक्र वृक्णायुधमुजं मृधे ।	
घटमानं यथाशक्ति तव प्राणजिहीर्षया ॥	१६
प्राणगलहोऽयं समर इष्वक्षो वाहनासनः ।	
अत्र न ज्ञायतेऽमुष्य जयोऽमुष्य पराजयः ॥	१७
श्रीशुकः—	
इन्द्रो वृत्रवचः श्रुत्वा गतालीकमपूजयन् ।	
गृहीतव्रज्रः प्रहसंस्तमाह गतविस्मयः ॥	१८
इन्द्रः—	
अहो दानव सिद्धोऽसि यस्य ते मतिरीदृशी ।	
भक्तः सर्वात्मनात्मानं सुहृदं ^२ जगदीश्वरम् ॥	१९

भवानतार्षीन्मायां वै वैष्णवीं जनमोहिनीम् ।	
यद्विहायासुरं भावं महापुरुषतां गतः ॥	२०
खल्विदं महदाश्चर्यं यद्रजःप्रकृतेस्तव ।	
वासुदेवे भगवति स ^१ त्त्वात्मनि दृढा मतिः ॥	२१
यस्य भक्तिर्भगवति हरौ निःश्रेयसेश्वरे ।	
विक्रीडतोऽमृताम्भोधौ किं क्षुद्रैः खातकोदकैः ॥	२२
श्रीशुकः—	
इति ब्रुवाणावन्योन्यं धर्मजिज्ञासयां नृप ।	
युयुधाते महावीर्याविन्द्रवृत्रौ युधांपती ॥	२३
आविध्य परिघं वृत्रः कार्ष्णायसमरिन्दमः ।	
इन्द्राय प्राहिणोद्धोरं वामहस्तेन मारिष ॥	२४
स तु वृत्रस्य परिघं करं च करभोपमम् ।	
चिच्छेद युगपद्देवो वज्रेण शतपर्वणा ॥	२५
दोर्भ्यामुत्कृत्तमूलाभ्यां बभौ रक्तस्रवोऽसुरः ।	
छिन्नपक्षो यथा गोत्रः स्वाद्भ्रष्टो वज्रिणा हतः ॥	२६
कृत्वा धरां हनुं भूमौ दैत्य दिव्युत्तरां हनुम् ।	
नभो गम्भीरवक्त्रेण लेलिहोल्बणजिह्वया ॥	२७
दंष्ट्राभिः कालकल्पाभिर्ग्रसन्निव जगत्तूयम् ।	
अतिमात्रमहाकाय आक्षिपंस्तरसा गिरीन् ॥	२८
गिरिराट् पादचारीव पद्भ्यां निर्जरयन्महीम् ।	

१२]

षष्ठस्कन्धः

७७९.

जग्रास स समासाद्य वज्रिणं सहवाहनम् ॥	२९.
महाप्राणो महावीर्यो महासर्प इव ^१ द्विपम् ।	
वृत्रग्रस्तं तमालक्ष्य सप्रजापतयः सुराः ॥	३०.
हा कष्टमिति निर्विण्णाश्चुकुशुः समहर्षयः ।	
निगीर्णोऽप्यसुरेन्द्रेण न ममारोदरं गतः ॥	३१
महापुरुषसन्नद्धो योगमायाबलेन च ॥	३१॥
भित्त्वा वज्रेण तत्कुक्षिं निष्क्रम्य बलभिद्धिभुः ।	
उच्चकर्त शिरः शत्रोर्गिरिशृङ्गमिवौजसा ॥	३२॥

वज्रस्तु तत्कन्धरमाशुवेगः

कृन्तन्समन्तात्परिवर्तमानः ।

न्यपातयत्तावदहर्गणेन

यो ज्योतिषामयने वार्त्रहत्ये ॥ ३३॥

तदा च खे दुन्दुभयो विनेदु-

र्गन्धर्वसिद्धाः समहर्षिसङ्घाः ।

वार्त्रघ्नलिङ्गैस्तमभिष्टुवानाः

मन्त्रैर्मुदा कुसुमैरभ्यवर्षन् ॥ ३४॥

वृत्रस्य देहान्निष्क्रान्तमात्मज्योतिररिन्दम ।

पश्यतां सर्वलोकानामलोकं समपद्यत ॥ ३५॥

इति श्रीमद्भागवते महापुराणे अष्टादशसहस्रिकायां
संहितायां षष्ठस्कन्धे द्वादशोऽध्यायः ॥

॥ त्रयोदशोऽध्यायः ॥

(इन्द्रविजयः)

श्रीशुकः—

वृत्रे हते त्रयो लोका विना शक्रेण भूरिद ।
सपाला ह्यभवन्सद्यो विज्वरा निर्वृतेन्द्रियाः ॥ १

देवर्षिपितृभूतानि दैत्या देवानुगाः स्वयम् ।
प्रतिजग्मुः स्वधिष्ण्यानि ब्रह्मेशेन्द्रादयस्ततः ॥ २

राजा—

इन्द्रस्यानिर्वृतेर्हेतुं श्रोतुमिच्छामि भो मुने ।
येनासन्सुखिनो देवा हरेर्दुःखं कुतोऽभवत् ॥ ३

श्रीशुकः—

वृत्रविक्रमसंविग्नाः सर्वे देवाः सहर्षिभिः ।
तद्वधायार्थयन्निन्द्रं नैच्छद्भ्रीतो बृहद्वधान् ॥ ४

इन्द्रः—

स्त्रीभूजलद्रुमैरेनो विश्वरूपवधोद्भवम् ।
विभक्तमनुगृह्णद्भिर्वृत्रहत्यां क माञ्जर्यहम् ॥ ५

श्रीशुकः—

ऋषयस्तदुपाकर्ण्य महेन्द्रमिदमब्रुवन् ।
याजयिष्याम भद्रं ते हयमेधेन मा स्म भैः ॥ ६

हयमेधेन पुरुषं परमात्मानमीश्वरम् ।

दृष्ट्वा नारायणं देवं मोक्षयसेऽपि जगद्वधात् ॥	७.
ब्रह्महा पितृहा गोघ्नो मातृहाचार्यहाघवान् ।	
श्वादः पुलकसको वापि शुद्धेरेरन्यस्य कीर्तनात् ॥	८.
तमश्वमेधेन महामखेन	
श्रद्धान्वितोऽस्माभिरनुष्ठितेन ।	
हत्वापि सब्रह्म चराचरं त्वं	
न लिप्यसे किं खलनिग्रहेण ॥	९.

श्रीशुकः—

एवं सञ्चोदितो विप्रैरुत्त्वानहनद्रिपुम् ।	
ब्रह्महत्या हते तस्मिन्नाससाद वृषाकपिम् ॥	१०
तयेन्द्रः स्मासहत्तापं निर्वृतिर्नामुमाविशत् ।	
ह्रीमन्तं वाच्यतां प्राप्तं सुखयन्त्यपि नो गुणाः ॥	११
तां ददर्शानुधावन्तीं चाण्डालीमिव रूपिणीम् ।	
जरया वेपमानार्ङ्गीं यक्षमग्रस्तामसृक्पटाम् ॥	१२
विकीर्य पलितान्केशांस्तिष्ठ तिष्ठेति भाषिणीम् ।	
मीनगन्ध्यसुगन्धेन कुर्वन्तीं मार्गदूषणम् ॥	१३
नभोगतो दिशः सर्वाः सहस्राक्षो विशाम्पते ।	
प्रागुदीचीं दिशं तूर्णं प्रविष्टो नृप मानसम् ॥	१४

स आवसत्पुष्पकरनालतन्तू-

नलब्धभोगो यदिहाग्निदूतः ।

वर्षाणि साहस्रमलक्षितोऽन्तः स चिन्तयन्ब्रह्मवधाद्विमोक्षम् ॥	१५
तावत्तिणाकं नहुषः शशास विद्यातपोयोगवलानुभावः । स सम्पदैश्वर्यमदान्घबुद्धि- नीतस्तिरश्चां गतिमिन्द्रपत्न्या ॥	१६
ततो गतो ब्रह्मगिरोपहृत ऋतम्भरध्याननिवारिताघः । पापस्तु दिग्देवतया हतौजा- स्तं नाभ्यभूद्वितं विष्णु ^१ पत्न्या ॥	१७
तं च ब्रह्मर्षयोऽभ्येत्य ह्यमेधेन भारत । यथावहीक्षयां चक्रुः पुरुपाराधनेन ह ॥	१८
अथेज्यमाने पुरुषे सर्वदेवमयात्मनि । अश्वमेधे महेन्द्रेण वितते ब्रह्मवादिभिः ॥	१९
स वै त्वाप्रवधो भूयानपि ^२ पापचयो नृप । नीतस्तेनैव शून्याय नीहार इव भानुना ॥	२०
स वाजिमेधेन यथोदितेन वितायमानेन मरीचिमिश्रैः । इष्ट्वाधियज्ञं पुरुषं पुराण- मिन्द्रो महानास विधूतपापः ॥	२१

इदं महाख्यानमशेषपाप्मनां प्रक्षालनं तीर्थपदानुकीर्तनम् । भक्त्युच्छ्रयं भक्तजनानुवर्णनं महेन्द्रमोक्षं विजयं मरुत्वतः ॥	२२
पठेयुराख्यानमिदं सदा बुधाः शृण्वन्त्यथो पर्वणि पर्वणीन्द्रियम् । धन्यं यशस्यं निखिलाद्यमोचनं रिपुञ्जयं स्वस्त्ययनं तथायुषम् ॥	२३
इति श्रीमद्भागवते महापुराणे अष्टादशसहस्रिकायां संहितायां षष्ठस्कन्धे त्रयोदशोऽध्यायः ॥	

॥ चतुर्दशोऽध्यायः ॥

(चित्तकेतुविलापः)

परीक्षित्—

रजस्तमः स्वभावस्य ब्रह्मन्वृत्रस्य पाप्मनः । नारायणे भगवति कथमासीद्दृढा मतिः ॥	१
देवानां शुद्धसन्त्वानामृषीणां चामलात्मनाम् । भक्तिर्मुकुन्दचरणे न प्रायेणोपजायते ॥	२
रजोभिः समसंख्याताः पार्थिवैरिह जन्तवः । तेषां ये केचनेहन्ते श्रेयो वै मनुजादयः ॥	३

प्रायो मुमुक्षवस्तेषां केचनैव द्विजोत्तम ।	
मुमुक्षूणां सहस्रेषु कश्चिन्मुच्येत सिद्ध्यति ॥	४
मुक्तानामपि सिद्धानां नारायणपरायणः ।	
सुदुर्लभः प्रशान्तात्मा कोटिष्वपि महामुने ॥	५
वृत्रस्तु स कथं पापः सर्वलोकोपतापनः ।	
इत्थं दृढमतिः कृष्ण आसीत्सङ्ग्राम उल्बणे ॥	६
अत्र नः संशयो भूयान्श्रोतुं कौतूहलं प्रभो ।	
यः पौरुषेण समरे सहस्राक्षमतोषयत् ॥	७

सुतः—

परीक्षितोऽथ सम्प्रश्नं भगवान्वादरायणिः ।	
निशम्य श्रद्धानस्य प्रतिनन्द्य वचोऽब्रवीत् ॥	८

श्रीशुकः—

शृणुष्ववावहितो राजन्नितिहासमिमं यथा ।	
श्रुतं द्वैपायनमुखान्नारदादेवलादपि ॥	९
आसीद्राजा सार्वभौमः शूरसेनेषु वै नृप ।	
चित्रकेतुरिति ख्यातो यस्यासीत्कामधुब्धर्हा ॥	१०
तस्य भार्यासहस्राणां सहस्राणि दशाभवन् ।	
सान्तानिकश्चापि नृपो न लेभे तासु सन्ततिम् ॥	११
रूपौदार्यवयोजन्मविवैश्वर्यश्रियादिभिः ।	
सम्पन्नस्य गुणैः सर्वैश्चिन्ता बन्ध्यापतेरभूत् ॥	१२

न तस्य सम्पदः सर्वा महिष्यो वामलोचनाः ।	
सार्वभौमस्य भूश्चैयमभवन्प्रीतिहेतवः ॥	१२
तस्यैकदा तु भवनमङ्गिरा भगवानृषिः ।	
लोकाननुचरन्नेतानुपागच्छद्यदृच्छया ॥	१४
तं पूजयित्वा विधिवत्प्रत्युत्थानार्हणादिभिः ।	
कृतातिथ्यमुपासीदत्सुखासीनं समाहितः ॥	१५
महर्षिस्तमुपासीनं प्रश्रयावनतं क्षितौ ।	
प्रतिपूज्य महाराज समाभाष्येदमब्रवीत् ॥	१६

अङ्गिराः—

अपि तेऽनामयं स्वस्ति प्रकृतीनां तथात्मनः ।	
यथा प्रकृतिभिर्गुप्तः पुमान्राजापि सप्तभिः ॥	१७
आत्मानं प्रकृतिष्वद्धा निधाय श्रेय आप्नुयात् ।	
राज्ञा तथा प्रकृतयो नरदेवाहिताधयः ॥	१८
अपि दाराः प्रजामात्या भृत्याः श्रेण्योऽथ मन्त्रिणः ।	
पौरा जानपदा भूपा आत्मजा वशवर्तिनः ॥	१९
यस्यात्मानुवशश्चेत्स्यात्सर्वे तद्वशगा इमे ।	
लोकाः सपाला यच्छन्ति सर्वे बलिमतन्द्रिताः ॥	२०
आत्मना प्रीयते नात्मा परतः स्वत एव वा ।	
लक्ष्येऽलब्धकामं त्वां चिन्तया शबलं मुखम् ॥	२१
एवं विकल्पितो राजन्विदुषा मुनिनापि सः ।	

प्रश्रयावनतोऽप्याह प्रजाकामस्ततो मुनिम् ॥

२२

चित्रकेतुः—

भगवन्किं न विदितं तपोज्ञानसमाधिभिः ।

योगिनां ध्वस्तपापानां वहिरन्तःशरीरिषु ॥

२३

तथापि पृच्छतो ब्रूयां ब्रह्मन्नात्मनि चिन्तितम् ।

भवतो विदुषश्चापि चोदितस्त्वदनुज्ञया ॥

२४

लोकपालैरपि प्रार्थ्याः साम्राज्यैश्वर्यसंपदः ।

न नन्दयन्त्यप्रजं मां क्षुत्तृकाममिवापरे ॥

२५

ततः पाहि महाभाग पूर्वेः सह गतं तमः ।

यथा तरेम दुस्तरं प्रजया तद्विधेहि नः ॥

२६

श्रीशुकः—

इत्यर्थितः स भगवान्कृपालुर्ब्रह्मणः सुतः ।

श्रपयित्वा चरुं त्वाष्ट्रं त्वष्टारमयजद्विभुः ॥

२७

अ्येष्टा श्रेष्टा च या राज्ञो महिषीणां च भारत ।

नाम्ना कृतद्युतिस्तस्यै यज्ञोच्छिष्टमदाद्भिजः ॥

२८

अथाह नृपतिं राजन्भवितैकस्तवात्मजः ।

हर्षशोकप्रदस्तुभ्यमिति ब्रह्मसुतो ययौ ॥

२९

सापि तत्प्राशनादेव चित्रकेतोरधारयत् ।

गर्भं कृतद्युतिर्देवी कृत्तिकाशेरिवात्मजम् ॥

३०

तस्या अनुदिनं गर्भः शुकुपक्ष इवोडुपः ।

ववृधे शूरसेनेशतेजसा शनकैर्नृप ॥	३१
अथ काल उपावृत्ते कुमारः समजायत ।	
जनयन् शूरसेनानां शृण्वतां परमां मुदम् ॥	३२
हृष्टो राजा कुमारस्य स्नातः श्रुचिरलङ्कृतः ।	
वाचयित्वाशिपो विप्रैः कारयामास जातकम् ॥	३३
तेभ्यो हिरण्यं रजतं वासांस्याभरणानि च ।	
ग्रामान्हयान्गजान्प्रादाद्धेनूनामर्बुदानि षट् ॥	३४
ववर्ष काममन्येषां पर्जन्य इव देहिनाम् ।	
धन्यं यशस्यमायुष्यं कुमारस्य महात्मनः ॥	३५
कृच्छ्रलब्धेऽथ राजर्षेस्तनयेऽनुदिनं पितुः ।	
यथा निःस्वस्य कृच्छ्राप्ते धने स्नेहोऽन्ववर्धत ॥	३६
मातुस्त्वत्तितरां पुत्रे स्नेहो मोहसमुद्भवः ।	
कृतद्युतेः सपत्नीनां प्रजाकामज्वरोऽभवत् ॥	३७
चित्रकेतोरतिप्रीतिर्यथा दारे प्रजावति ।	
न तथान्येषु सञ्जज्ञे बालं लालयतोऽन्वहम् ॥	३८
ताः पर्यतप्यन्नात्मानं गर्हयन्त्योऽभ्यसूयया ।	
अनपत्येन दुःखेन राज्ञोऽनादरणेन च ॥	३९
धिगप्रजां स्त्रियं पापां पत्युश्चागृहसम्मताम् ।	
सुप्रजाभिः सपत्नीभिर्दासीमिव तिरस्कृताम् ॥	४०

दासीनां को नु सन्तापः स्वामिनः परिचर्यया ।	
अभीक्ष्णं लब्धमानानां दास्या दासीव दुर्भगाः ॥	४१
एवं सन्दह्यमानानां सपत्न्याः पुत्रसम्पदा ।	
राज्ञोऽसम्मतवृत्तीनां विद्वेषो बलवानभूत् ॥	४२
विद्वेषनष्टमतयः स्त्रियो दारुणचेतसः ।	
गरं ददुः कुमाराय दुर्मर्षा नृपतिं प्रति ॥	४३
कृतघृतिरजानन्ती सपत्नीनामघं महत् ।	
सुप्त एवेति सञ्चिन्त्य निरीक्ष्य व्यचरद्गृहे ॥	४४
शयानं सुचिरं वालमुपधार्य मनीषिणी ।	
पुत्रमानय मे भद्रे इति धात्रीमचोदयत् ॥	४५
सा शयानमुपव्रज्य दृष्ट्वा चोत्तारलोचनम् ।	
प्राणेन्द्रियात्मभिस्यक्तं हतास्मीत्यपतद्भुवि ॥	४६
तस्यास्तदाकर्ण्य भृशतुरं स्वरं	
घ्नन्त्याः कराभ्यामुर उच्चकैरपि ।	
प्रविश्य राज्ञी त्वरयात्मजान्तिकं	
ददर्श बालं सहसा मृतं सुतम् ॥	४७
पपात भूमौ परिवृद्धया श्लुचा	
मुमोह विभ्रष्टशिरोरुहाम्बरा ॥	४७॥
ततो नृपान्तःपुरवर्तिनो जना	
नराश्च नार्यश्च निशम्य रोदनम् ।	

आगत्य तुल्यव्यसनाः सुदुःखिता-	
स्ताश्च व्यलीकं रुरुदुः कृतागसः ॥	४८॥
श्रुत्वा मृतं पुत्रमलक्षितान्तकं	
विनष्टदृष्टिः प्रपतन्स्खलन्पथि ।	
स्नेहानुबन्धैधितया शुचा भृशं	
विमूर्च्छितोनुप्रकृतिर्द्विजैर्वृतः ॥	४९॥
पपात बालस्य स पादमूले	
मृतस्य विस्रस्तशिरोरुहाम्बरः ।	
दीर्घं श्वसन्बाष्पकलोपरोधतो	
निरुद्धकण्ठो न शशाक भाषितुम् ॥	५०॥
पतिं निरीक्ष्योरुशुचार्पितं तदा	
मृतं च बालं सुतमेकसन्ततिम् ।	
जनस्य राज्ञी प्रकृतेश्च हृद्रुजं	
सती दधाना विललाप चित्रधा ॥	५१॥
स्तनद्वयं कुङ्कुमगन्धमण्डितं	
निषिञ्चती साञ्जनबाष्पबिन्दुभिः ।	
विकीर्य केशान्विगलत्स्रजः सुतं	
शुशोच चित्रं कुररीव सुस्वरम् ॥	५२॥
अहो विधातस्त्वमतीव बालिशो	
यस्त्वात्मसृष्ट्यप्रतिरूपमीहसे ।	

परेऽनुजीवत्यपरस्य या मृति-
विपर्ययश्चेत्त्वमसि ध्रुवः परः ॥ ५३॥

नहि क्रमश्चेदिह मृत्युजन्मनोः
शरीरिणामस्तु तदात्मकर्मभिः ।
यः स्नेहपाशो निजसर्गवृद्धये
स्वयं कृतस्ते तमिमं विवृश्चसि ॥ ५४॥

त्वं तात नार्हसि च मां कृपणामनाथां
त्यक्तुं विचक्ष्व पितरं तव शोकतप्तम् ।
अञ्जस्तेरम भवताप्रजदुस्तरं य-
द्भ्रान्तं न याह्यकरुणेन यमेन दूरम् ॥ ५५॥

उत्तिष्ठ तात त इमे शिशवो वयस्या-
स्त्वामाह्वयन्ति नृपनन्दन संविहर्तुम् ।
सुप्तश्चिरं ह्यशनया च भवान्परीतो
भुङ्क्ष्व स्तनं पिव शुचो हर नः स्वकानाम् ॥ ५६॥

नाहं तनूज दृष्टो हतमङ्गला ते
मुग्धस्मितं मुदितर्वक्ष्यमाणाननाढ्यम् ।
किंवा गतोऽस्य पुनरन्वयमन्यलोकं
नीतोऽघृणेन न शृणोमि कला गिरस्ते ॥ ५७॥

श्रीशुकः—

विलपन्त्या मृतं पुत्रमिति चित्रविलापनैः ।

१५]

षष्ठस्कन्धः

७९१

चित्रकेतुर्भृशं तप्तो मुक्तकण्ठो रुरोद ह ॥

५८॥

तयोर्विलपतोः सर्वे दम्पत्योस्तदनुव्रताः ।

रुरुदुः स्म नरा नार्यः सर्वमासीदचेतनम् ॥

५९॥

एवं कश्मलमापन्नं नष्टसंज्ञमनायकम् ।

ज्ञात्वाङ्गिरा नाम मुनिराजगाम सनारदः ॥

६०॥

इति श्रीमद्भागवते महापुराणे अष्टादशसहस्रिकायां
संहितायां षष्ठस्कन्धे चतुर्दशोऽध्यायः ॥

॥ पञ्चदशोऽध्यायः ॥

(चित्रकेतुसान्त्वनम्)

श्रीशुकः—

ऊचतुर्मृतकोपान्ते पतितं मृतकोपमम् ।

शोकाभिभूतं राजानं बोधयन्तौ सदुक्तिभिः ॥

१

कोऽयं स्यात्तव राजेन्द्र भवान्यमनुशोचति ।

त्वं चास्य कतमः सृष्टौ पुरेदानीमतः परम् ॥

२

यथा प्रयान्ति संयान्ति स्रोतोवेगेन वालुकाः ।

संयुज्यन्ते वियुज्यन्ते तथा कालेन देहिनः ॥

३

यथा धानासु वै धाना भवन्ति न भवन्ति च ।

एवं भूतेषु भूतानि चोदितानीशमायया ॥

४

वयं च त्वं च ये चेमे तुल्यकालाश्चराचराः ।

जन्ममृत्योर्यथा पश्चात्प्राङ्गैवमधुनापि भो ॥	५
भूतैर्भूतानि भूतेशः सृजत्यवति हन्त्यजः ।	
आत्मसृष्टैरस्वतन्त्रैरनपेक्षोऽपि बालवत् ॥	६
देहेन देहिनो राजन्देहादेहोऽभिजायते ।	
बीजादेव यथा बीजं देह्यर्थं इव शाश्वतः ॥	७
देहदेहिविभागोऽयमविवेककृतः पुरा ।	
जातिव्यक्तिविभागोऽयं यथा वस्तुनि कल्पितः ॥	८
१श्रीशुकः—	
एवमाश्वासितो राजा चित्रकेतुर्द्विजोक्तिभिः ।	
प्रमृज्य पाणिना वक्रमाधिम्लानमभापत ॥	९
राजा—	
कौ युवां ज्ञानसम्पन्नौ महिष्ठौ च महीयसाम् ।	
अवधूतेन वेषेण गूढाविह समागतौ ॥	१०

१ नानात्वं जन्मनाशश्च क्षयां वृद्धिः क्रियाफलम् ।
 द्रष्टुश्च भान्यतद्वर्मा यथाग्नेर्दाश्विक्रियाः ॥
 त इमे देहसंयोगादात्मन्या भान्यसङ्गहान् ।
 स्वप्ने यथा तथा नान्यद्वायेत्सर्वं भयं च यत् ॥
 प्रसुप्तस्यानहं मानान्न घंरा भाति संसृतिः ।
 जीवतोऽपि यथा तद्वद्विमुक्तस्यानहं कृतेः ॥
 तस्मादन्यन्मनोमालं जह्यहं ममतातमः ।
 वासुदेवे भगवति मनो धेह्यात्मनीश्वरे ॥

चरन्ति ह्यवनौ कामं ब्राह्मणा भगवत्प्रियाः ।	
मादृशां ग्राम्यबुद्धीनां बोधायोन्मत्तलिङ्गिनः ॥	११
कुमारो नारद ऋभुरङ्गिरा देवलोऽसितः ।	
अपान्तरतमो व्यासो मार्कण्डेयोऽथ गौतमः ॥	१२
वसिष्ठो भगवान्रामः कपिलो वादरायणिः ।	
दुर्वासा याज्ञवल्क्यश्च जानूकर्ण्यस्तथारुणिः ॥	१३
१रोमशश्चयवनो दत्त आसुरिः सपतञ्जलिः ।	
ऋषिवेदशिरा बोध्यो मुनिः पञ्चशिरास्तथा ॥	१४
हिरण्यनाभः कौसल्यः श्रुतदेव ऋतध्वजः ।	
एते परे च सिद्धेशाश्चरन्ति ज्ञानहेतवः ॥	१५
तस्माद्युवां ग्राम्यपशोर्मम मूढधियः प्रभू ।	
अन्धे तमसि मग्नस्य ज्ञानदीप उदीर्यताम् ॥	१६
अङ्गिराः—	
अहं ते पुत्रकामस्य पुत्रदोऽस्म्यङ्गिरा नृप ।	
एष ब्रह्मसुतः साक्षान्नारदो भगवानृषिः ॥	१७
इत्थं त्वां पुत्रशोकेन मग्नं तमसि दुस्तरे ।	
अतदर्हमनुस्मृत्य महापुरुषगोचरम् ॥	१८
अनुग्रहाय भवतः प्राप्तावावामिह प्रभो ।	

१ पराशरोऽथ मैत्रेयो भरद्वाजश्च वारुणिः ।

[इतीदमर्धं क्वचिदधिकं दृश्यते]

ब्रह्मण्यो भगवद्भक्तो नावसीदितुमर्हति ॥	१९
तदेव ते परं ज्ञानं ददामि गृहमागतः ।	
ज्ञात्वान्याभिनिवेशं ते पुत्रमेव ददा ^१ वहम् ॥	२०
अधुना पुत्रिणां तापो भवतैवानुभूयते ।	
एवं दारा गृहा रायो विविधैश्वर्यसम्पदः ॥	२१
शब्दादयश्च विषयाश्चला राज्यविभूतयः ।	
मही राज्यं बलं कोशो भृत्यामात्याः सुहृज्जनाः ॥	२२
सर्वेऽपि शूरसेनेमे शोकमोहभयार्तिदाः ।	
गन्धर्वनगरप्रख्याः स्वप्नमायामनोरथाः ॥	२३
दृश्यमाना विनार्थेन न दृश्यन्ते मनोभवाः ।	
कर्मभिर्धर्यायतो नानाकर्माणि मनसोऽभवन् ॥	२४
अयं हि देहिनो देहो द्रव्यज्ञानक्रियात्मकः ।	
देहिनो विविधक्लेशसंतापकृदुदाहृतः ॥	२५
तस्मात्स्वस्थेन मनसा विमृश्य गतिमात्मनः ।	
द्वैते ध्रुवार्थविश्रम्भं त्यजोपशममाविश ॥	२६
नारदः—	
एतां मन्त्रोपनिषदं प्रतीच्छ प्रयतो मम ।	
यां धारयन्सप्तरात्राद्दृष्टा सङ्कर्षणं प्रभुम् ॥	२७

यत्पादमूलमुपसृत्य नरेन्द्र पूर्वे
 शर्वादयो भ्रममिमं द्वितयं विसृज्य ।
 सद्यस्तदीयमतुलानधिकं महित्वं
 प्रापुर्भवानपि परं न चिरादुपैति ॥

२८

इति श्रीमद्भागवते महापुराणे अष्टादशसहस्रिकायां
 संहितायां षष्ठस्कन्धे पञ्चदशोऽध्यायः ॥

॥ षोडशोऽध्यायः ॥

श्रीशुकः—

अथ देवऋषी राजन्सम्परेतं नृपात्मजम् ।
 दर्शयित्वेति होवाच ज्ञातीनामनुशोचताम् ॥

१

नारदः—

जीवात्मन्पश्य भद्रं ते मातरं पितरं च ते ।
 सुहृदो बान्धवास्तप्ताः शुचा त्वत्कृतया भृशम् ॥

२

कलेवरं स्वमाविश्य शेषमायुः सुहृद्वृतः ।
 भुङ्क्व भोगान्पितृप्रत्तानधितिष्ठ नृपासनम् ॥

३

जीवः—

कस्मिञ्जन्मन्यमी मह्यं पितरो मातरोऽभवन् ।
 कर्मभिर्भ्राम्यमाणस्य देवतिर्यङ्मृत्योनिषु ॥

४

बन्धुज्ञात्यरिमध्यस्थमित्रोदासीनविद्विषः ।

सर्व एव हि सर्वेषां भवन्ति क्रमशो मिथः ॥	५
यथा वस्तूनि पण्यानि हेमादीनि ततस्ततः ।	
पर्यटन्ति नरेष्वेवं जीवो योनिषु कर्तृषु ॥	६
नित्यस्यार्थस्य सम्बन्धो ह्यनित्यो दृश्यते नृषु ।	
यावद्यस्य हि सम्बन्धो ममत्वं तावदेव हि ॥	७
एवं योनिगतो जीवः स नित्यो निरहङ्कृतः ।	
यावद्यत्रोपलभ्येत तावत्स्वत्वं हि तस्य तत् ॥	८
एष नित्योऽव्ययः सूक्ष्म एष सर्वाश्रयः स्वदृक् ।	
आत्ममायागुणैर्विश्वमात्मानं सृजते प्रभुः ॥	९
न ह्यस्यातिप्रियः कश्चिन्नाप्रियः स्वः परोऽपि वा ।	
एकः सर्वधियां द्रष्टा कर्तृणां गुणदोषयोः ॥	१०
नादत्त आत्मा हि गुणं न दोषं न क्रियाफलम् ।	
उदासीनवदासीनः परावरदृग्गीश्वरः ॥	११
श्रीशुकः—	
इत्युदीर्य गते जीवो ज्ञातयस्तस्य ते तदा ।	
विस्मिता मुमुक्षुः शोकं छित्त्वात्मस्नेहभृङ्खलाम् ॥	१२
निर्द्वय ज्ञातयो ज्ञातेर्देहं कृत्वोचिताः क्रियाः ।	
तत्यजुर्दुस्यजं स्नेहं शोकमोहभयार्तिदम् ॥	१३
बालध्न्यो व्रीडितास्तत्र बालहत्याहतप्रभाः ।	
बालहत्याव्रतं चेरुर्ब्राह्मणैर्यन्निरूपितम् ॥	१४

यमुनायां महाराज स्मरन्त्यो द्विजभाषितम् ॥	१४॥
स इत्थं प्रतिबुद्धात्मा चित्रकेतुद्विजोक्तिभिः ।	
गृहान्धकूपान्निष्क्रान्तः सरः पङ्कादिव द्विपः ॥	१५॥
कालिन्ध्यां विधिवत्स्नात्वा कृतपुण्यजलक्रियः ।	
मौनेन संयतप्राणो ब्रह्मपुत्राववन्दत ॥	१६॥
अथ तस्मै प्रपन्नाय भक्ताय प्रयतात्मने ।	
भगवान्नारदः प्रीतो विद्यामेतामुवाच ह ॥	१७॥
आँ नमस्तुभ्यं भगवते वासुदेवाय धीमहि ।	
प्रद्युम्नायानिरुद्धाय नमः सङ्कर्षणाय च ॥	१८॥
नमो विज्ञानमात्राय परमानन्दमूर्तये ।	
आत्मारामाय शान्ताय निवृत्तद्वैतदृष्टये ॥	१९॥
आत्मानन्दानुभूत्यैव न्यस्तशक्त्यूर्मये नमः ।	
हृषीकेशाय महते नमस्ते ^१ विश्वमूर्तये ॥	२०॥
वचस्युपरतेऽप्राप्य य एको मनसा सह ।	
अनामरूपश्चिन्मात्रः सोऽव्यान्नः सदसत्परः ॥	२१॥
यस्मिन्निदं यतश्चेदं तिष्ठत्यप्येति जायते ।	
मृन्मयेष्विव मृज्जातिस्तस्मै ते ब्रह्मणे नमः ॥	२२॥
यन्न स्पृशन्ति न विदुर्मनोबुद्धीन्द्रियासवः ।	
अन्तर्बहिश्च विततं व्योमवत्तं नतोऽस्म्यहम् ॥	२३॥

देहेन्द्रियप्राणमनोधियोऽमी

यदंशविद्धाः प्रचरन्ति कर्मसु ।

नैवान्यदा लोहमिवाप्रतप्तं

स्थानेषु तद्दृष्टूपदेशमेति ॥

२४॥

आँ नमो भगवते महापुरुषाय महानुभावाय महाविभूतिपतये
सकलसात्वतपरिवृढनिकरकरकमलकुञ्जलोपलालितचरणारविन्दयुगल-
परम परमेष्ठिन्नमस्ते ॥

२५॥

श्रीशुकः—

भक्त्यैतां प्रपन्नाय विद्यामादिश्य नारदः ।

ययावङ्गिरसा साकं धाम स्वायम्भुवं प्रभो ॥

२६॥

चित्रकेतुस्तु विद्यां तां यथा नारदभाषिताम् ।

धारयामास सप्ताहमब्भक्षः सुसमाहितः ॥

२७॥

ततश्च सप्तरात्रान्ते विद्यया धार्यमाणया ।

विद्याधराधिपत्यं स लेभेऽप्रतिहतं नृपः ॥

२८॥

ततः कतिपयाहोभिर्विद्ययेद्धमनोगतिः ।

जगाम देवदेवस्य शेषस्य चरणान्तिकम् ॥

२९॥

मृणालगौरं शितिवाससं स्फुर-

त्किरीटिकेयूरकटिन्नकङ्कणम् ।

प्रसन्नवक्त्रारुणलोचनं वृतं

ददर्श सिद्धेश्वरमण्डलैः प्रभुम् ॥

३०॥

तद्दर्शनध्वस्तसमस्तकिल्बिपः

स्वच्छामलान्तः करणोऽभ्ययान्मुनिः ।

प्रवृद्धभक्त्या प्रणयाश्रुलोचनः

प्रहृष्टरोमा ^१न मदादि पूरुषम् ॥ ३१ ॥

स उत्तमश्लोकपदाब्जविष्टरं

प्रेमाश्रुलेशैरुपमेहयन्मुहुः ।

प्रेमोपरुद्धाखिलवर्णनिर्गमो

नैवाशक्तं प्रसमीडितुं चिरम् ॥ ३२ ॥

ततः समाधाय मनो मनीषया

वभाष एतत्प्रतिलब्धवा ^२गसौ ।

नियम्य सर्वेन्द्रियबाह्यवर्तनं

जगद्गुरुं सात्वतशास्त्रविग्रहम् ॥ ३३ ॥

चिलकेतुः—

अजित जितः सममतिभिः

साधुभिर्भवान् जितात्मभिर्भवता ।

विजितास्तेऽपि च भजता-

मकामात्मनां य आत्मदोऽतिकरुणः ॥ ३४ ॥

तव विभवः खलु भगव-

ञ्जगदुदयस्थितिलयादीनि ।

विश्वसृजस्तोऽशांशा-

स्तत्र मृषा स्पर्धन्ते पृथगभिमत्या ॥

३५॥

परमाणुपरमहतो-

स्त्वमाद्यन्तान्तरवर्ती त्रयविधुरः ।

आदावन्तेऽपि च सत्त्वानां

यद्भुवं तदेवान्तरालेऽपि ॥

३६॥

क्षित्यादिभिरेष किलावृतः

सप्तभिर्दशगुणोत्तरैराण्डकोशः ।

यत्र पतत्यणुकल्पः

सहाण्डकोटिकोटिभिस्तदनन्तः ॥

३७॥

विषयतृषो नरपशवो

य उपासते विभूर्तीर्न परं त्वाम् ।

तेषामाशिष ईश

तदनुविनश्यन्ति यथा राजकुलम् ॥

३८॥

कामधियस्त्वयि रचिता

न परम रोहन्ति यथा करम्भबीजानि ।

ज्ञानात्मन्यगुणमये

गुणगणतोऽस्य द्वन्द्वजालानि ॥

३९॥

जितमजित तदा भवता

यदाह भागवतं धर्ममनवद्यम् ।

निष्किञ्चना ये मुनय
आत्मारामा यमुपासतेऽपवर्गाय ॥ ४० ॥

विषममतिर्न यत्र नृणां
त्वमहमिति मम तवेति च यदन्यत्र ।
विषमधिया रचितो यः
स ह्यविशुद्धः क्षयिष्णुरधर्मबहुलः ॥ ४१ ॥

कः क्षेमो निजपरयोः
कियानर्थः स्वपरद्रुहा धर्मेण ।
स्वद्रोहात्तव कोपः
परसम्पीडया च तथाऽधर्मः ॥ ४२ ॥

न व्यभिचरति तवेक्षा
यया ह्यभिहितो भागवतो धर्मः ।
स्थिरचरसत्त्वकदम्बै-
ष्वपृथग्बिधयो यमुपासते त्वार्याः ॥ ४३ ॥

नहि भगवन्नघटितमिदं
त्वद्दर्शनान्नृणामखिलपापक्षयः ।
यन्नाम सकृच्छ्रवणा-
त्पुत्कसकौऽपि विमुच्यते संसारात् ॥ ४४ ॥

अथ भगवन्वयमधुना
त्वदवलोकपरिमृष्टाशयमलाः ।

सुरऋषिणा यदुदितं
तावकेन कथमन्यथा भवति ॥ ४५ ॥

विदितमनन्त समस्तं
तव जगदात्मनो जनैरिहाचरितम् ।
विज्ञाप्यं परमगुरोः
कियदिव सवितुरिव खद्योतैः ॥ ४६ ॥

नमस्तुभ्यं भगवते
सकलजगत्स्थितिलयोदयेशाय ।
दुरवसितात्मगतये
कुयोगिनां भिदा परमहंसाय ॥ ४७ ॥

यं वै श्वसन्तमनु विश्वसृजः श्वसन्ति
यं चेकितानमनु चित्तय उच्चकन्ति ।
भूमण्डलं सर्पपायति यस्य मूर्ध्नि
तस्मै नमो भगवतेऽस्तु सहस्रमूर्ध्ने ॥ ४८ ॥

श्रीशुकः—

संस्तुतो भगवानेवमनन्तस्तमभापत ।
विद्याधरपतिं प्रीतश्चित्रकेतुं कुरुद्वह ॥ ४९ ॥

श्रीभगवान्—

यन्नारदाङ्गिरोभ्यां ते व्याहृतं मेऽनुशासनम् ।
संसिद्धोऽसि तथा राजन्विद्यया दर्शनाच्च मे ॥ ५० ॥

अहं वै सर्वभूतानि भूतात्मा भूतभावनः ।	
शब्दब्रह्म परं ब्रह्म ममोभे शाश्वती तनू ॥	५१॥
लोके विततमात्मानं लोकं चात्मनि सन्ततम् ।	
उभयं च मया व्याप्तं मयि चैवोभयं कृतम् ॥	५२॥
यथा सुषुप्तः पुरुषो विश्वं पश्यति चात्मनि ।	
आत्मानमेकदेशस्थं मन्यते स्वप्न उत्थितः ॥	५३॥
एवं जागरणादीनि जीवस्थानानि चात्मनः ।	
मायामात्राणि विज्ञाय तद्दृष्टारं परं स्मरेत् ॥	५४॥
येन प्रसुप्तः पुरुषः स्वापं वेदात्मनस्तदा ।	
सुखं च निर्गुणं ब्रह्म तमात्मानमवेहि माम् ॥	५५॥
उभयं स्मरतः पुंसः प्रस्वापप्रतिबोधयोः ।	
अन्वेति व्यतिरिच्येत तज्ज्ञानं ब्रह्म तत्परम् ॥	५६॥
यदेतद्विस्मृतं पुंसो मद्भावं भिन्नमात्मनः ।	
ततः संसार एतस्य देहादेहो मृतेर्मृतिः ॥	५७॥
लब्ध्वेह मानुषीं योनिं ज्ञानविज्ञानसम्भवाम् ।	
आत्मानं यो न बुध्येत न क्वचिच्छममाप्नुयात् ॥	५८॥
स्मृत्वेहायां परिच्छेशं ततः फलविपर्ययम् ।	
अभयं चाप्यनीहायां सङ्कल्पाद्विरमेत्कविः ॥	५९॥
सुखाय दुःखमोक्षाय कुर्वाते दम्पती क्रियाः ।	
ततोऽनिवृत्तिरप्राप्तिर्दुःखस्य च सुखस्य च ॥	६०॥

एवं विपर्ययं बुद्ध्या नृणां विज्ञाभिमानिनाम् ।

आत्मनश्च गतिं सूक्ष्मां स्थानत्रयविलक्षणाम् ॥

६१॥

दृष्टश्रुताभिर्मात्राभिर्निर्मुक्तः स्वेन तेजसा ।

ज्ञानविज्ञानसन्तुष्टो मद्भक्तः पुरुषो भवेत् ॥

६२॥

एतावानेव मनुजैर्योगनैपुणबुद्धिभिः ।

स्वार्थः सर्वात्मना ज्ञेयो यत्परात्मैकदर्शनम् ॥

६३॥

त्वमेतच्छ्रद्धया राजन्नप्रमत्तो वचो मम ।

ज्ञानविज्ञानसम्पन्नो धारयन्नाशु सिध्यसि ॥

६४॥

श्रीशुकः—

आश्वास्य भगवानित्थं चित्रकेतुं जगद्गुरुः ।

पश्यतस्तस्य विश्वात्मा ततश्चान्तर्दधे हरिः ॥

६५॥

इति श्रीमद्भागवते महापुराणे अष्टादशसहस्रिकायां
संहितायां षष्ठस्कन्धे षोडशोऽध्यायः ॥

॥ सप्तदशोऽध्यायः ॥

(चित्रकेतुशापः)

श्रीशुकः—

यतश्चान्तर्हितोऽनन्तस्तस्यै कृत्वा दिशे नमः ।

विद्याधरश्चित्रकेतुश्चचार गगनेचरः ॥

१

स लक्षं वर्षलक्षणामव्याहतचलेन्द्रियः ।	
स्तूयमानो महायोगी मुनिभिः सिद्धचारणैः ॥	२
कुलाचलेन्द्रद्रोणीषु नानासङ्करूपसिद्धिषु ।	
रेमे विद्याधरस्त्रीभिर्गापयन्हरिमीश्वरम् ॥	३
एकदा स विमानेन विष्णुदत्तेन भास्वता ।	
गिरिशं ददृशे गच्छन्परीतं सिद्धचारणैः ॥	४
आलिङ्ग्याङ्गीकृतां देवीं बाहुना मुनिसंसदि ।	
उवाच देव्या शृण्वत्या जहासोच्चैस्तदन्तिके ॥	५

चित्रकेतुः—

एष लोकगुरुः साक्षाद्धर्मं वक्ता शरीरिणाम् ।	
आस्ते मुख्यः सभायां वै मिथुनीभूय भार्यया ॥	६
जटाधरस्तीव्रतपा ब्रह्मवा ^१ दिसभापतिः ।	
अङ्गीकृत्य स्त्रियं चास्ते गतहीः प्राकृतो यथा ॥	७
प्रायशः प्राकृताश्चापि स्त्रियं रहसि विभ्रति ।	
अयं महाव्रतधरो त्रिभर्ति सदसि स्त्रियम् ॥	८

श्रीशुकः—

भगवानपि तच्छ्रुत्वा प्रहस्यागाधधीर्नृप ।	
तूष्णीम्बभूव सदसि सभ्याश्च तदनुव्रताः ॥	९
इत्यतद्वीर्यविदुषि त्रुवाणे बह्वशोभनम् ।	

१ दी सतां पतिः

- ^१रूपाह देवी घृष्टाय निर्जितात्माभिमानिने ॥ १०
- पार्वती—
 अयं किमधुना लोके शास्ता दण्डधरः प्रभुः ।
 अस्मद्विधानां दुष्टानां निर्लेज्जानां च विप्रकृत् ॥ ११
- न वेद धर्मं किल पद्मयोनि-
 नं ब्रह्मपुत्रा भृगुनारदाद्याः ।
 न वै कुमारः कपिलो मनुश्च
 ये नो निषेधन्त्यतिवर्तिनं हरम् ॥ १२
- एपामनुध्येयपदाब्जयुग्मं
 जगद्गुरुं मङ्गलमङ्गलं स्वयम् ।
 यः क्षत्रवन्धुः परिभूय सूरी-
 न्प्रशास्ति घृष्टस्तदयं हि दण्ड्यः ॥ १३
- नायमर्हति वैकुण्ठपादमूलोपसर्पणम् ।
 सम्भावितमतिः स्तब्धः साधुभिः पर्युपासितम् ॥ १४
- अतः पापीयसीं योनिमासुरीं याहि दुर्मते ।
 यथेह भूयो महतां न कर्ता पुत्र किल्बिषम् ॥ १५
- श्रीशुकः—
 एवं शप्तश्चित्रकेतुर्विमानादवरुह्य सः ।
 प्रसादयामास सर्तीं मूर्ध्ना नम्रेण भारत ॥ १६

चित्रकेतुः—

प्रतिगृह्णामि ते शापमात्मनोऽञ्जलिनाम्बिके ।	
देवैर्मर्त्याय यत्प्रोक्तं पूर्वदिष्टं हि तस्य तन् ॥	१७
संसारचक्र एतस्मिञ्जन्तुरज्ञानमोहितः ।	
भ्राम्यन्सुखं च दुःखं च भुङ्क्ते सर्वत्र सर्वदा ॥	१८
नैवात्मा न परश्चापि कर्ता स्यात्सुखदुःखयोः ।	
कर्तारं मन्यतेऽप्राज्ञ आत्मानं परमेव च ॥	१९
गुणप्रवाह एतस्मिन्कः शापः कोऽन्वनुग्रहः ।	
कः स्वर्गो नरकः को वा किं सुखं दुःखमेव वा ॥	२०
एकः सृजति भूतानि भगवानात्ममायया ।	
एषां बन्धं च मोक्षं च सुखं दुःखं च निष्कलः ॥	२१
न तस्य कश्चिद्दयितः प्रतीपो	
न ज्ञातिवन्धुर्न परो न च स्वः ।	
समस्य सर्वत्र निरञ्जनस्य	
सुखे न रागः कुत एव रोषः ॥	२२
तथापि तच्छक्तिसिर्ग एषां	
सुखाय दुःखाय हिताहिताय ।	
बन्धाय मोक्षाय च मृत्युजन्मनोः	
शरीरिणां संसृतयेऽवकल्पते ॥	२३

अथ प्रसादये न त्वां शापमोक्षाय भामिनि ।
यन्मन्यसे असाधूक्तं मम तत्क्षम्यतां सति ॥ २४

श्रीशुकः—

इति प्रसाद्य गिरिशौ चित्रकेतुररिन्दम ।
जगाम स्वविमानेन पश्यतोः स्मयतोस्तयोः ॥ २५

ततस्तु भगवान् रुद्रो रुद्राणीमिदमब्रवीत् ।
देवर्षिदैत्यसिद्धानां पार्षदानां च शृण्वताम् ॥ २६

रुद्रः—

दृष्टवत्यसि सुश्रोणि हरेरद्भुतकर्मणः ।
माहात्म्यं श्रुत्यश्रुत्यानां निस्पृहाणां महात्मनाम् ॥ २७

नारायणपराः सर्वे न कुतश्चन विभ्यति ।
स्वर्गापवर्गनरकेष्वपि तुल्यार्थदर्शिनः ॥ २८

देहिनां देहसंयोगान्द्वन्द्वानीश्वरलीलया ।
सुखं दुःखं मृतिर्जन्म शापोऽनुग्रह एव च ॥ २९

अविवेककृतः पुंसो ह्यर्थभेद इवात्मनि ।
गुणदोषविकल्पश्च मिदेव स्रजिवत्कृतः ॥ ३०

वासुदेवे भगवति भक्तिमुद्रहतां नृणाम् ।
ज्ञानवैराग्यवीर्याणां नेह कश्चिद्भ्रयाश्रयः ॥ ३१

नाहं विरिञ्ची न कुमारनारदौ न ब्रह्मपुत्रा मुनयः सुरेशाः । विदाम यस्येहितमंशकांशका न तत्स्वरूपं पृथगीशमानिनः ॥	३२
नह्यस्यास्ति प्रियः कश्चिन्नाप्रियः स्वः परोऽपि वा । आत्मत्वात्सर्वभूतानां सर्वभूतप्रियो हरिः ॥	३३
तस्य चायं महाभागश्चित्रकेतुः प्रियोऽनुगः । सर्वत्र समदृक् शान्तो ह्यहं चैवाच्युतप्रियः ॥	३४
तस्मान्न विस्मयः कार्यः पुरुषेषु महात्मसु । महापुरुषभक्तेषु शान्तेषु समदर्शिषु ॥	३५
इति श्रुत्वा भगवतः शिवस्योमाभिभाषितम् । बभूव शान्तधी राजन्देवी विगतविस्मया ॥	३६
इति भागवतो देव्याः प्रतिशप्तुमलंतमः । मूर्ध्ना सञ्जगृहे शापमेतावत्साधुलक्षणम् ॥	३७
जज्ञे त्वष्टुर्दक्षिणाग्रौ दानवीं योनिमाश्रितः । वृत्र इत्यभिविख्यातो ज्ञानविज्ञानसंयुतः ॥	३८
एतत्ते सर्वमाख्यातं यन्मां त्वं परिपृच्छसि । वृत्रस्यासुरजातेश्च कारणं भगवन्मतेः ॥	३९
इतिहासमिमं पुण्यं चित्रकेतोर्महात्मनः । माहात्म्यं विष्णुभक्तानां श्रुत्वा वन्धाद्विमुच्यते ॥	४०

य एतत्प्रातरुत्थाय श्रद्धया वाग्यतः पठेत् ।

इतिहासं हरिं स्मृत्वा स याति परमां गतिम् ॥

४१

इति श्रीमद्भागवते महापुराणे अष्टादशसहस्रिकायाम्
संहितायां षष्ठस्कन्धे सप्तदशोऽध्यायः ॥

॥ अष्टादशोऽध्यायः ॥

(मरुदुत्पत्तिः)

श्रीशुकः—

- पृथिस्तु पत्नी सवितुः सावित्रीं व्याहृतिं त्रयीम् ।
अग्निहोत्रं पशुं सोमं चातुर्मास्यं महामखान् ॥ १
- सिद्धिर्भगस्य भार्याऽङ्ग महिमानं विभुं प्रभुम् ।
आशिषं च वरारोहां कन्यां प्रासूत सुव्रताम् ॥ २
- घातुः कुहूः सिनीवाली राका चानुमतिस्तथा ।
सायं दर्शमथ प्रातः पूर्णमासमनुक्रमात् ॥ ३
- अग्नीन्पुरीष्यानाघत्त क्रियायां समनन्तरः ।
चर्षणी वरुणस्यासीद्यस्यां जातो भृगुः पुनः ॥ ४
- वाल्मीकिश्च महायोगी वल्मीकादभवत्किल ।
अगस्त्यश्च वसिष्ठश्च मित्रावरुणयोर्ऋषी ॥ ५
- रेतः सिषिचतुः कुम्भे उर्वश्याः सन्निधौ द्रुतम् ।
रेवत्यां मित्र उत्सर्गमरिष्टं पिप्पलं व्यधात् ॥ ६

पौलोम्यामिन्द्र आधत्त त्रीन्पुत्रानिति नः श्रुतम् ।	
जयन्तमृषभं तात तृतीयं मीढुयं प्रभुः ॥	७
उ ^१ पक्रमस्य देवस्य मायावामनरूपिणः ।	
कीर्तौ पद्भ्यां बृहच्छ्लोकस्तस्यासन्सौभगादयः ॥	८
तत्कर्मगुणवीर्याणि काश्यपस्य महात्मनः ।	
पश्चाद्वक्ष्यामहेऽदित्यां यथावावततार ह ॥	९
अथ कश्यपदायादान्दैतेयान्कीर्तयामि ते ।	
यत्र भागवतः श्रीमान्प्रह्लादो बलिरेव च ॥	१०
दितेर्द्वावेव दायादौ दैत्यदानववन्दितौ ।	
हिरण्यकशिपुर्नाम हिरण्याक्षश्च कीर्तितौ ॥	११
हिरण्यकशिपोर्भार्या कयाथुर्नाम दानवी ।	
जम्भस्य तनया दत्ता सुपुत्रे चतुरः सुतान् ॥	१२
^२ संह्लादं प्रागनुह्लादं ह्लादं प्रह्लादमेव च ।	
तत्स्वसा सिंहिका नाम राहुं विप्रचितोऽग्रहीत् ॥	१३
शिरोऽहरद्यस्य हरिश्चक्रेण पिवतोऽमृतम् ।	
^३ संह्लादस्य ^४ कृतिर्भार्याऽमृत पञ्चजनं ततः ॥	१४
^५ ह्लादस्य धमनिर्भार्यामृत वातापिमित्वलम् ।	

१ रु

२ प्रह्लादं प्रागनुह्लादं संह्लादं ह्लादमेव च ।

[इति क्वचित्पाठान्तरम्]

३ संह्लादस्य ४ गति ५ ह्लादस्य

योऽगस्त्याय त्वतिथये पेचे वातापिमिल्वलम् ॥	१५
^१ अनुह्लादस्य सूर्यायां वाष्कलो महिषस्तथा । विरोचनस्तु ^२ प्राह्लादिदेव्यास्तस्याभवद्वलिः ॥	१६
बाणज्येष्ठं पुत्रशतमशनायां ततोऽभवत् । तस्यानुभावः सुश्लोक्यः पश्चादेवाभिधास्यते ॥	१७
बाण आराध्य गिरिशं लेभे तद्गणमुख्यताम् । यत्पार्श्वे भगवानास्ते ह्यद्यापि सुरपालकः ॥	१८
मरुतश्च दितेः पुत्राश्चत्वारिंशन्नवाधिकाः । न आसन्नप्रजाः सर्वे नीता इन्द्रेण सात्मताम् ॥	१९
राजा— कथं त आसुरं भावम ^३ पोह्यौत्पत्तिकं गुरो । इन्द्रेण प्रापिताः सात्म्यं किं तत्साधु कृतं हि तैः ॥	२०
इमे श्रद्धते ब्रह्मन्नपयो हि मया सह । परिज्ञानाय भगवंस्तन्नो व्याख्यातुमर्हसि ॥	२१
सूतः— तद्विष्णुरातस्य स बादरायणि- र्वचो निशम्यादृतमल्पमर्थवत् । सभाजयन्संनिभृतेन चेतसा जगाद् सत्रायण सर्वदर्शनः ॥	२२

श्रीशुकः—

हतपुत्रा दितिः शक्रपार्ष्णिग्राहेण विष्णुना ।	
मन्युना शोकदीप्रेण ज्वलन्ती पर्यचिन्तयत् ॥	२३
^१ कदा नु भ्रातृहन्तारमिन्द्रियाराममुल्बणम् ।	
अक्लिन्नहृदयं पापं घातयित्वा शये सुखम् ॥	२४
कृमिविद्भस्मसंज्ञासीद्यस्येशाभिहितस्य च ।	
भूतध्रुक् तत्कृते स्वार्थं किं वेद निरयो यतः ॥	२५
आशासानस्य तस्येदं ध्रुवमुन्नद्धचेतसः ।	
मदशोषक इन्द्रस्य भूयाद्येन सुतो हि मे ॥	२६
इति भावेन सा भर्तुराचचारासकृत्प्रियम् ।	
शुश्रूषयानुरागेण प्रश्रयेण दमेन च ॥	२७
भक्त्या परमया राजन्मनोजैर्वल्गुभाषितैः ।	
मनोजग्राह भावज्ञा सुस्मितापाङ्गवीक्षणैः ॥	२८
एवं स्त्रिया जडीभूतो विद्वानपि विदग्धया ।	
वाढमित्याह विवशो न तच्चित्रं हि योषिति ॥	२९
विलोक्यैकान्तभूतानि भूतान्यादौ प्रजापतिः ।	
स्त्रियं चक्रे स्वदेहार्थं यथा पुंसां मतिर्हता ॥	३०
एवं शुश्रूषितस्तात भगवान्कश्यपः स्त्रिया ।	
प्रहस्य परमप्रीतो दितिमाहाभिनन्द्य च ॥	३१

प्रजापतिः—

वरं वरय वामोरु प्रीतस्तेऽहमनिन्दिते ।	
स्त्रिया भर्तारि सुप्रीते कः काम इह चागमः ॥	३२
पतिरेव हि नारीणां दैवतं परमं स्मृतम् ।	
मानसः सर्वभूतानां वासुदेवः श्रियः पतिः ॥	३३
स एव देवतालिङ्गैर्नामरूपविकल्पितैः ।	
इज्यते भगवान्पुम्भिः स्त्रीभिश्च पतिरूपधृक् ॥	३४
तस्मात्पतिव्रता नार्यः श्रेयस्कामाः सुमध्यमे ।	
यजन्तेऽनन्यभावेन पतिमात्मानमीश्वरम् ॥	३५
सोऽहं त्वयार्चितो भद्रे ईदृग्भावेन भक्तितः ।	
तत्ते सम्पाद्ये काममसतीनां सुदुर्लभम् ॥	३६

दितिः—

वरदो यदि मे ब्रह्मन्पुत्रमिन्द्रहणं वृणे ।	
अमृत्युं मृतपुत्राऽहं येन मे घातितौ सुतौ ॥	३७
निशम्य तद्वचो विप्रो विमनाः पर्यतप्यत ।	
अहो अधर्मः सुमहानद्य मे समुपस्थितः ॥	३८
अहो ^१ अद्येन्द्रियारामो योपिन्मय्येह मायया ।	
गृहीतचेताः कृपणः पतिप्ये नरके ध्रुवम् ॥	३९
कोऽतिक्रमोऽनुवर्तन्त्याः स्वभावमिह योषितः ।	

धिङ् मां वताबुधं स्वार्थे यदहं ^१त्वजितेन्द्रियः ॥ ४०

शरत्पद्मोऽत्सवं वक्रं वचश्च श्रवणामृतम् ।

हृदयं क्षुरधाराभं स्त्रीणां को वेद चेष्टितम् ॥ ४१

नहि कश्चित्प्रियः स्त्रीणामञ्जसा स्वशिषात्मनाम् ।

पतिं पुत्रं भ्रातरं वा ग्रन्थर्थे घातयन्ति च ॥ ४२

प्रतिश्रुतं ददामीति वचस्तन्न मृषा भवेत् ।

वधं नार्हति चेन्द्रोऽपि तत्रेदमुपकल्पते ॥ ४३

इति सञ्चिन्त्य भगवान्मारीचः कुरुनन्दन ।

उवाच किञ्चित्कुपित आत्मानं च विगर्हयन् ॥ ४४

कश्यपः—

पुत्रस्ते भविता भद्रे इन्द्रहा देववान्धवः ।

संवत्सरं व्रतमिदं यद्यज्ञो धारयिष्यसि ॥ ४५

दितिः—

धारयिष्ये व्रतं ब्रह्मन्ब्रूहि कार्याणि यानि मे ।

यानि चेह निषिद्धानि न व्रतं ग्रन्थि यानि तु ॥ ४६

कश्यपः—

न हिंस्याद्भूतजातानि न शपेन्नानृतं वदेत् ।

न छिन्द्यान्नखरोमाणि न स्पृशेद्यदमङ्गलम् ॥ ४७

नाप्सु स्नायान्न कुप्येत न सम्भाषेत दुर्जनैः ।

न वसीताधौतवासः स्रजं च विधृतां क्वचित् ॥	४८
नोच्छिष्टं चण्डिकान्नं च सामिषं वृषलाहृतम् ।	
भुञ्जीतोदक्यया दृष्टं पिबेदञ्जलिना त्वपः ॥	४९
नोच्छिष्टा स्पृष्टसलिला सन्ध्यायां मुक्तमूर्धजा ।	
अनर्चिताऽसंयतवाङ्गासंवीता बहिश्चरेत् ॥	५०
नाधौतपादाऽप्रयता नार्द्रपात्रो उदक्शिराः ।	
शयीत नापराङ्गान्यैर्न नम्रा नच सन्ध्ययोः ॥	५१
धौतवासाः शुचिर्नित्यं सर्वमङ्गलसंयुता ।	
पूजयेत्प्रातराशात्प्राग्गोविप्रान् श्रियमच्युताम् ॥	५२
स्त्रियो ^१ वीरवतीश्चाचैत्स्रग्गन्धबलिमण्डनैः ।	
पतिं चाचर्योपतिष्टेत ध्यायेत्कोष्ठगतं च तम् ॥	५३
सांवत्सरं पुंसवनं व्रतमेतदविष्टुतम् ।	
धारयिष्यसि चेतुभ्यं शक्रहा भाविता सुतः ॥	५४
^२ वाढमित्यभिप्रेत्याथ दिती राजन्महामनाः ।	
काश्यपं गर्भमाधत्त व्रतं चाञ्जो दधार सा ॥	५५
मातृष्वसुरभिप्रायमिन्द्र आज्ञाय मानद ।	
श्लुश्रूषणेनाश्रमस्थां दितिं पर्यचरत्कविः ॥	५६
नित्यं वनात्सुमनसः फलमूलसमित्कुशान् ।	
पत्राङ्कुरमृदोऽपश्च कालेकाल उपाहरत् ॥	५७

एवं तस्या व्रतस्थाया व्रतच्छिद्रं हरिर्नृप ।	
प्रेप्सुः पर्यचरजिह्वो मृगहेव मृगाकृतिः ॥	५८
नाध्यगच्छद्रतच्छिद्रं तत्परोऽथ महीपते ।	
चिन्तां तीव्रां गतः शक्रः केन मे स्याच्छिद्रं त्विह ॥	५९
एकदा सा तु सन्ध्यायामुच्छिष्टा व्रतकर्षिता ।	
अस्पृष्टवार्यधौताङ्घ्रिः सुष्वाप विधिमोहिता ॥	६०
लब्ध्वा तदन्तरं शक्रो निद्रापहृतचेतसः ।	
दितेः प्रविष्ट उदरं योगेशो योगमायया ॥	६१
चकर्त सप्तधा गर्भं वज्रेण कनकप्रभम् ।	
रुदन्तं सप्तधैकैकं मा रोदीरिति तान्पुनः ॥	६२
ते तमूचुः पाठ्यमानाः सर्वे प्राञ्जलयो नृप ।	
नो जिघांससि किमिन्द्र भ्रातरो मरुतस्तव ॥	६३
मा भैष्ट भ्रातरो मह्यं यूयमित्याह कौशिकः ।	
अनन्यभावान्पार्षदानात्मनो मरुतां गणान् ॥	६४
न ममार दितेर्गर्भः श्रीनिवासानुकम्पया ।	
बहुधा कुलिशशुण्णो द्रौण्यस्त्रेण यथा भवान् ॥	६५
सकृ ^१ दिद्विदिपुरुषं पुरुषो याति ^२ साम्यताम् ।	
संवत्सरं किञ्चिदूनं दित्या यद्धरिरर्चितः ॥	६६
सजूरिन्द्रेण पञ्चाशद्देवास्ते मरुतोऽभवन् ।	
व्यपोह्य मानृदोषं ते हरिणा सोमपाः कृताः ॥	६७

१ हृष्ट्वा २ साम्यताम्

दितिरुत्थाय ददृशे कुमाराननलप्रभान् ।	
इन्द्रेण सहितान्देवी पर्यतुष्यदनिन्दिता ॥	६८
यथेन्द्रमाह ताताहमादित्यानां भयावहम् ।	
अपत्यमिच्छन्त्यचरं व्रतमेतत्सुदुष्करम् ॥	६९
एकः सङ्कल्पितः पुत्रः सप्त सप्ताभवन्कथम् ।	
यदि ते विदितं पुत्र सत्यं कथय मा मृषा ॥	७०

इन्द्रः—

अम्ब्र तेऽहं व्यवसितमुपधार्यागतोऽन्तिकम् ।	
लब्धान्तरोऽच्छिदं गर्भमर्थबुद्धिर्न धर्मवित् ॥	७१
कृत्तो मे सप्तधा गर्भ आसन्सप्त कुमारकाः ।	
तेऽपि चैकैकशो वृक्णाः सप्तधा नापि मन्त्रिरे ॥	७२
ततस्तत्परमाश्चर्यं वीक्ष्याध्यवमितं मया ।	
महापुरुषपूजायाः सिद्धिः काप्यानुषङ्गिणी ॥	७३
आराधनं भगवत ईहमाना निराशिपः ।	
ये तु नेच्छन्त्यपि परं ते स्वार्थकुशलाः स्मृताः ॥	७४
आराध्यात्मप्रदं देवं स्वात्मानं जगदीश्वरम् ।	
को वृणीते गुणस्पर्शं बुधः स्यान्नरकेऽपि यत् ॥	७५
तदिदं मम दौर्जन्यं वालिशस्य महीयसि ।	
क्षन्तुमर्हसि मातस्त्वं दिष्ट्या गर्भो मृतोत्थितः ॥	७६

श्रीशुकः—

इन्द्रस्तयाभ्यनुज्ञातः शुद्धभावेन तुष्टया ।

मरुद्भिः सह तां नत्वा जगाम त्रिदिवं प्रभुः ॥	७७
एवं ते सर्वमाख्यातं यन्मां त्वं परिपृच्छसि ।	
मङ्गलं मरुतां जन्म किं भूयः कथयामि ते ॥	७८

इति श्रीमद्भागवते महापुराणे अष्टादशसहस्रिकायां
संहितायां षष्ठस्कन्धे अष्टादशोऽध्यायः ॥

॥ एकोनविंशोऽध्यायः ॥

(पुंसवनव्रतकथनम्)

राजा—

व्रतं पुंसवनं ब्रह्मन्भवता यदुदीरितम् ।	
तस्य वेदितुमिच्छामि येन विष्णुः प्रसीदति ॥	१
श्रीशुकः—	
शुक्ले मार्गशिरे पक्षे योपिद्भर्तुरनुज्ञया ।	
आरभेत व्रतमिदं सार्वकामिकमादितः ॥	२
निशम्य मरुतां जन्म ब्राह्मणाननुमन्त्र्य च ।	
स्नात्वा शुक्लदती शुक्ले वसीतालङ्कृताम्बरे ॥	३
पूजयेत्प्रातराशात्प्राग्भगवन्तं श्रिया सह ॥	३॥
अलं ते निरपेक्षाय पूर्णकाम नमोऽस्तु ते ।	
महाविभूतिपतये नमः सकलसिद्धये ॥	४॥
यथा त्वं कृपया भूत्या तेजसा महिनौजसा ।	
जुष्ट ईशगुणैः सर्वैस्ततोऽसि भगवान्प्रभुः ॥	५॥

विष्णुपत्नि महामाये महापुरुषलक्षणे ।

प्रीयेथा मे महाभागे लोकमातर्नमोऽस्तु ते ॥ ६ ॥

ओंनमो भगवते महापुरुषाय महानुभावाय महाविभूतिपतये सह
महाविभूतिभिर्वलिमुपहराणीति । अनेनाहरहर्मन्त्रेण विष्णोरावाहना-
र्घ्यपाद्योपस्पर्शनस्नानवासउपवीतविभूषणगन्धपुष्पधूपदीपोपहाराद्युप-
चारांश्च समाहित उपाहरेत् ॥ ७ ॥

हविःशेषं तु जुहुयादनले द्वादशाहुतीः ।

ओं नमो भगवते महापुरुषाय महाविभूतिपतये स्वाहेति ॥ ८ ॥

श्रियं विष्णुं च वरदावाशिषां प्रभवावुभौ ।

भक्त्या सम्पूजयेन्नित्यं यदीच्छेत्सर्वसम्पदः ॥ ९ ॥

प्रणमेद्दण्डवद्भूमौ भक्तिप्रह्वेण चेतसा ।

दशवारं जपेन्मन्त्रं ततः स्तोत्रमुदीरयेत् ॥ १० ॥

युवां तु विश्वस्य विभू जगतः कारणं परम् ।

इयं हि प्रकृतिः सूक्ष्मा मायाशक्तिर्दुरत्या ॥ ११ ॥

तस्या अधीश्वरः साक्षात्त्वमेव पुरुषः परः ।

त्वं सर्वयज्ञ इज्येयं क्रियेयं फलभुग्भवान् ॥ १२ ॥

गुणव्यक्तिरियं देवी व्यञ्जको गुणभुग्भवान् ।

त्वं हि सर्वशरीर्यात्मा श्रीः शरीरेन्द्रियाशया ॥ १३ ॥

नामरूपे भगवती प्रत्ययस्त्वमपाश्रयः ॥

१४

यथा युवां त्रिलोकस्य वरदौ परमेष्ठिनौ ।

तथा म उत्तमश्लोक सन्तु सत्या महाशिषः ॥	१५
इत्यभिष्टूय वरदं श्रीनिवासं श्रिया सह ।	
तन्निःसार्योपहरणं दत्त्वाचमनमर्चयेत् ॥	१६
ततः स्तुवीत स्तोत्रेण भक्तिप्रद्वेण चेतसा ॥	१६॥
यज्ञोच्छिष्टमवग्राय पुनरभ्यर्चयेद्धरिम् ।	
पतिं च परया भक्त्या महापुरुषचेतसा ॥	१७॥
प्रियैस्तैस्तैरुपनमेत्प्रेमशीलः स्वयं पतिः ।	
विभ्रूयात्सर्वकर्माणि पत्न्या उच्चावचानि च ॥	१८॥
कृतमेकतरेणापि दम्पत्योरुभयोरपि ।	
पत्न्यां कुर्यादनर्हायां पतिरेतत्समाहितः ॥	१९॥
विष्णोर्ब्रतमिदं विभ्रन्न विहन्यात्कथञ्चन ।	
विप्रान्स्त्रियो वीरवतीः स्रग्गन्धवल्लिमण्डनैः ॥	२०॥
अर्चेदहरहर्भक्त्या देवं नियममास्थितः ॥	२१
उद्धास्य देवं स्वे धाम्नि तन्निवेदितमग्रतः ।	
अद्यादात्मविशुद्ध्यर्थं सर्वकामर्द्धये तथा ॥	२२
एतेन पूजाविधिना मासान्द्वादश हायनम् ।	
नीत्वाथोपचरेत्साध्वी कार्तिके चरमेऽहनि ॥	२३
श्वोभूतेऽप उपस्पृश्य कृष्णमभ्यर्च्य पूर्ववत् ।	
पयःश्रुतेन जुहुयाच्चरुणा सह सर्पिषा ॥	२४
पाकयज्ञविधानेन द्वादशैवाहुतीः पतिः ॥	२४॥
आशिषः शिरसादाय द्विजैः प्रीतैः समीरिताः ।	

प्रणम्य शिरसा भक्त्या भुञ्जीत तदनुज्ञया ॥ २५॥

आचार्यमग्रतः कृत्वा वाग्यतः सह बन्धुभिः ।

दद्यात्पत्न्यै चरोः शेषं सुप्रजास्त्वं सुसौभगम् ॥ २६॥

एतच्चरित्वा विधिवद्भूतं विभो-

रभीप्सितार्थं लभते पुमानिह ।

स्त्री त्वेतदास्थाय लभेत सौभगं

श्रियं प्रियां जीवपतिं यशो गृहम् ॥ २७॥

कन्या च विन्देत समग्रलक्षणं

वरं त्ववीरा हतकिल्बिषा गतिम् ।

मृतप्रजा जीवसुता धनेश्वरी

सुदुर्भगा सुभगा रूपमग्र्यम् ॥ २८॥

विन्देद्विरूपा विरुजा विमुच्यते

य आमयावीन्द्रियकल्पदेहम् ।

एतत्पठन्नाभ्युदये च कर्म-

ण्यनन्तवृत्तिः पितृदेवतानाम् ॥ २९॥

तुष्टाः प्रयच्छन्ति समस्तकामा-

न्होमावसाने हृतभुक् श्रीर्हरिश्च ।

राजन्महन्मरुतां जन्म पुण्यं


दितेर्ब्रतं चाभिहितं महत्ते ॥ ३०॥

इति श्रीमद्भागवते महापुराणे अष्टादशसहस्रिकायां

संहितायां षष्ठस्कन्धे एकोनविंशोऽध्यायः ॥


॥ इति षष्ठस्कन्धः समाप्तः ॥

॥ श्रीमद्भागवतः ॥



॥ सप्तमस्कन्धे प्रथमोऽध्यायः ॥

(प्रह्लादचरितोपक्रमः)



राजा—

- समः प्रियः सुहृद्ब्रह्मभूतानां भगवान्स्वयम् ।
इन्द्रस्यार्थे कथं दैत्यानवर्धाद्विषमो यथा ॥ १
- न ह्यस्यार्थः सुरगणैः साक्षान्निःश्रेयसात्मनः ।
नैवासुरेभ्यो विद्वेषो नोद्वेगश्चागुणस्य हि ॥ २
- इति नः सुमहाभाग नारायणगुणान्प्रति ।
संशयः सुमहाज्जातस्तद्भवांश्छेत्तुमर्हति ॥ ३

श्रीशुकः—

- साधु पृष्टं महाराज हरेश्चरितमद्भुतम् ।
यत्र भागवतमाहात्म्यं भगवद्भक्तिवर्धनम् ॥ ४
- गीयते परमं पुण्यमृषिभिर्नारदादिभिः ।
नत्वा कृष्णाय मुनये कथयिष्ये हरेः कथाम् ॥ ५
- [जिह्वां लब्ध्वापि यो विष्णुं कीर्तनीयं न कीर्तयेत् ।
लब्ध्वापि मोक्षनिःश्रेणीं स नारोहति दुर्मतिः ॥

(कुण्डलीकृतं श्लोकत्रयमिदं न सर्वलोपलभ्यते)

तस्मान्नोविन्दमाहात्म्यमानन्दरससुन्दरम् ।
 शृणुयात्कीर्तयेन्नित्यं स कृतार्थो न संशयः ॥
 तस्माद्धीमन्कथां पुण्यां गोविन्दचरिताञ्चिताम् ।
 महापुण्यप्रदां यस्माच्छृणुष्व नृपसत्तम ॥]
 निर्गुणोऽपि ह्यजोऽव्यक्तो भगवान्प्रकृतेः परः ।
 स्वमायागुणमाविश्य बाध्यबाधकतां गतः ॥
 सत्त्वं रजस्तम इति प्रकृतेर्नात्मनो गुणाः ।
 न तेषां युगपद्राजन्हास उल्लास एव वा ॥
 जयकाले तु सत्त्वस्य देवर्षीन्रजसोऽसुरान् ।
 तमसो यक्षरक्षांसि तत्कालानुगुणोऽभजत् ॥
 ज्योतिरादिरिवाभाति सङ्घातान्न विविच्यते ।
 विदन्त्यात्मानमात्मस्थं मथित्वा कवयोऽन्ततः ॥

६

७

८

९

यदा सिसृक्षुः पुर आत्मनः परो
 रजः सृजत्येव पृथक् स्वमायया ।

सत्त्वं विचित्रासु रिरंसुरीश्वरः
 शयिष्यमाणस्तम ईरयत्यसौ ॥

१०

कालं चरन्तं सृजतीश आश्रयं
 प्रधानपुम्भ्यां नरदेव सत्यकृत् ।

य एष राजन्नपि काल ईशिता

सत्त्वं सुरानीकमिवैधयत्यतः ॥

११

तत्प्रत्यनीकानसुरान्सुरप्रियो

रजस्तमस्कान्प्रमिणोत्युरुश्रवाः ॥

११॥

अत्रैवोदाहृतः पूर्वमितिहासः सुरर्षिणा ।

प्रीत्या महाक्रतौ राजन्पृच्छतेऽजातशत्रवे ॥

१२॥

दृष्ट्वा महाद्भुतं राजा राजसूये महाक्रतौ ।

वासुदेवे भगवति सायुज्यं चेदिभूभुजः ॥

१३॥

तत्रासीनं सुरऋषिं राजा पाण्डुसुतः क्रतौ ।

पप्रच्छ विस्मितमना मुनीनां शृण्वतामिदम् ॥

१४॥

युधिष्ठिरः—

अहो अत्यद्भुतं ह्येतहुर्लभैकान्तिनामपि ।

वासुदेवे परे तन्त्वे प्राप्तिश्चैद्यस्य विद्विषः ॥

१५॥

एतद्वेदितुमिच्छामः सर्व एव वयं मुने ।

भगवन्निन्दया वेनो द्विजैस्तमसि पातितः ॥

१६॥

दमघोषसुतः पाप आरभ्य कलभाषणात् ।

सम्प्रत्यमर्षी गोविन्दे दन्तवक्त्रश्च दुर्मतिः ॥

१७॥

शपतोरसकृद्विष्णुं यद्ब्रह्म परमव्ययम् ।

श्वित्रो न जातो जिह्वायां नान्धं विविशतुस्तमः ॥

१८॥

कथं तस्मिन्भगवति दुरवग्राहधामनि ।

पश्यतां सर्वलोकानां लयमीयतुरञ्जसा ॥

१९॥

एतद्भ्राम्यति मे बुद्धिर्दीपार्चिरिव वायुना ।

ब्रूहेतदद्भुततमं भगवंस्तत्र कारणम् ॥ २०॥

श्रीशुकः—

राज्ञस्तद्वच आकर्ण्य नारदो भगवानृषिः ।

पुष्टः प्राह तमाभाष्य शृण्वत्यास्तत्सदः कथाः ॥ २१॥

नारदः—

निन्दनस्तवसत्कारन्यकारार्थं कलेवरम् ।

प्रधानपरयो राजन्नविवेकेन कल्पितम् ॥ २२॥

हिंसा तदभिमानेन द्रुण्ड्यपारुष्ययोर्यथा ।

वैषम्यमिह भूतानां ममाहमिति पार्थिव ॥ २३॥

यन्निबद्धोऽभिमानोऽयं तद्वधात्प्राणिनां वधः ।

तथा न यस्य कैवल्यादभिमानोऽखिलात्मनः ॥ २४॥

परस्य मदकर्तुर्हि हिंसा केनास्य कल्प्यते ॥ २५॥

तस्माद्वैरानुबन्धेन निर्वैरेण भयेन वा ।

स्नेहात्कामेन वा युज्यात्कथञ्चिन्नेक्षते पृथक् ॥ २६॥

यथा वैरानुबन्धेन मर्त्यस्तन्मयतामियात् ।

न तथा भक्तियोगेन इति मे निश्चिता मतिः ॥ २७॥

कीटः पेशस्कृता रुद्धः कुड्यायां तमनुस्मरन् ।

संरम्भभययोगेन विन्दते तत्सरूपताम् ॥ २८॥

एवं कृष्णे भगवति मायामनुज ईश्वरे ।

वैरेण पूतपाप्मानस्तामापुरनुचिन्तया ॥ २९॥

कामाद्द्वेषाद्भयात्स्नेहाद्यथा भक्त्येश्वरे मनः ।
आवेश्य तदघं हित्वा बहवस्तद्गतिं गताः ॥ ३०

गोप्यः कामाद्भयात्कंसो द्वेषाच्चैद्यादयो नृपाः ।
सम्बन्धाद्दृष्णयः स्नेहाद्युयं भक्त्या वयं विभो ॥ ३१

कतमोऽपि न वेनः स्यात्पञ्चानां पुरुषं प्रति ।
तस्मात्केनाप्युपायेन मनः कृष्णे निवेशयेत् ॥ ३२

मातृष्व^१स्नेयो वश्रैद्यो दन्तवक्त्रश्च पाण्डव ।
पार्षदप्रवरौ विष्णोर्विप्रशापात्पदाच्युतौ ॥ ३३

युधिष्ठिरः—

कीदृशः कस्य वा शापो हरिदासाभिमर्शनः ।
अश्रद्धेय इवाभाति हरेरेकान्तिनां भवः ॥ ३४

देहेन्द्रियासुहीनानां वैकुण्ठपुरवासिनाम् ।
देहसम्बन्धसम्बद्धमेतदाख्यातुमर्हसि ॥ ३५

नारदः—

एकदा ब्रह्मणः पुत्रा विष्णोर्लोकं यदृच्छया ।
सनन्दनादयो जग्मुश्चरन्तो भुवनत्रयम् ॥ ३६

पञ्चषट्पायनार्भाभाः पूर्वेषामपि पूर्वजाः ।
दिग्वाससः शिशून्मत्वा द्वास्थौ तान्प्रत्यषेधताम् ॥ ३७

अशपन्कुपिता एवं युवां वासं न चार्हथः ॥ ३७॥
रजस्तमोभ्यां रहिते पादमूले मधुद्विषः ।

पापिष्ठामासुरीं योनिं वालिशा यातमाश्रतः ॥	३८॥
एवं शत्रौ स्वभवनात्पतन्तौ तैः कृपालुभिः ।	
प्रोक्तौ पुनर्जन्मभिर्वा त्रिभिर्लोक्याय कल्पताम् ॥	३९॥
जज्ञाते तौ दितेः पुत्रौ दैत्यदानववन्दितौ ।	
हिरण्यकशिपुर्ज्येष्ठो हिरण्याक्षोऽनुजस्ततः ॥	४०॥
हतो हिरण्यकशिपुर्हरिणा सिंह रूपिणा ।	
हिरण्याक्षो धरोद्वारे विभ्रता सौकरं वपुः ॥	४१॥
हिरण्यकशिपुः पुत्रं ^१ प्रह्लादं केशवप्रियम् ।	
जिघांसुरकरोन्नाना यातना मृत्युहेतवे ॥	४२॥
सर्वभूतात्मभूतं तं प्रशान्तं समदर्शनम् ।	
भगवत्तेजसा स्पृष्टं नाशक्नोद्धन्तुमुद्यमैः ॥	४३॥
ततस्तौ राक्षसौ जातौ ^२ केशिन्यां विश्रवःसुतौ ।	
रावणः कुम्भकर्णश्च सर्वलोकोपतापनौ ॥	४४॥
तत्रापि राघवो भूत्वा न्यहनच्छापमुक्तये ।	
रामवीर्यं श्रोष्यसि त्वं मार्कण्डेयमुखात्प्रभो ॥	४५॥
तावेव क्षत्रियौ जातौ मातृष्वस्रात्मजौ तव ।	
अधुना शापनिर्मुक्तौ कृष्णचक्रहतांहसौ ॥	४६॥
वैरानुबन्धतीव्रिण ध्यानेनाच्युतसा ^३ स्मताम् ।	

१ प्रह्लादं

२ कैकस्यां

३ म्यताम्

२]

सप्तमस्कन्धः

८२९

नीतौ पुनर्हरेः पार्श्वे जग्मतुर्विष्णुपार्षदौ ॥

४७॥

युधिष्ठिरः—

विद्वेषो दयिते पुत्रे कथमासीन्महात्मनि ।

ब्रूहि मे भगवन्येन ^१प्रह्लादस्याच्युतात्मता ॥

४८॥

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे प्रथमोऽध्यायः ॥

॥ द्वितीयोऽध्यायः ॥

(दितिशोकापनयनम्)

नारदः—

भ्रातर्येवं विनिहते हरिणा क्रोडमूर्तिना ।

हिरण्यकशिपू राजन्पर्यतप्यद्रुपा शुचा ॥

१

आह चेदं रूपा ^२घूर्णः सन्दष्टदशनच्छदः ।

कोपो^३ज्वलद्भ्यां चक्षुर्भ्यां निरीक्षन्धूम्रमम्बरम् ॥

२

करालदंष्ट्रोऽग्रदृष्ट्या दुष्प्रेक्ष्यभ्रुकुटीमुखः ।

शूलमुद्यम्य सदसि दानवानिदमत्रवीत् ॥

३

भो भो दानवदैतेया ^४द्विमूर्धैरुयक्ष शम्बर ।

शतवाहो हयग्रीव नमुचे पाक इत्वल ॥

४

विप्रचित्ते मम वचः पुलोमन् शकुनादयः ।

१ प्रह्लाद

२ घूर्णन्

३ ज्वलाभ्यां

४ स्तिमूर्ध

शृणुतानन्तरं सर्वे क्रियतामाशु मा चिरम् ॥	५
सपन्नैर्घातितः क्षुद्रैर्भ्राता मे दयितः सुहृत् ।	
पार्थिग्राहेण हरिणा समेनाप्युपधावनैः ॥	६
तस्य त्यक्तस्वभावस्य घृणेर्मायावनौकसः ।	
भजन्तं भजमानस्य बालस्येवास्थिरात्मनः ॥	७
मच्छूळभिन्नग्रीवस्य भूरिणा रुधिरेण वै ।	
रुधिरप्रियं तर्पयिष्ये भ्रातरं मे गतव्यथः ॥	८
तस्मिन्कूटेऽहिते नष्टे कृत्तमूले वनस्पतौ ।	
विटपा इव शुष्यन्ति विष्णुप्राणा दिवौकसः ॥	९
तावद्यात भुवं यूयं ^१ विप्रक्षत्रसमेधिताम् ।	
सूदयध्वं तपोयज्ञस्वाध्यायव्रतदानिनः ॥	१०
विष्णुद्विजक्रियामूलो यज्ञो धर्ममयं पुमान् ।	
देवर्षिपितृभूतानां धर्मस्य च परायणम् ॥	११
यत्र यत्र द्विजा गावो वेदा वर्णाश्रमाः क्रियाः ।	
तं तं जनपदं यात सन्दीपयत ^२ वृश्चत ॥	१२
इति ते भर्तृनिर्देशमादाय शिरसादृताः ।	
तथा प्रजानां कदनं विदधः कदनप्रियाः ॥	१३
पुरग्रामब्रजोद्यानक्षेत्रारामाश्रमाकरान् ।	
खेटखर्वटघोषांश्च ददहुः पत्तनानि च ॥	१४

केचित्खनित्रैर्विभिदुः सेतुप्राकारगोपुरान् ।	
आजीव्यांश्चिच्छिदुर्वृक्षान्केचित्परशुपाणयः ॥	१५
प्रादहन् शरणान्यन्ये प्रजानां ज्वलितोल्मुकैः ॥	१५ ॥
एवं विप्रकृते लोके दैत्येन्द्रानुचरैर्मुहुः ।	
दिवं देवाः परित्यज्य भुवि चेहरलक्षिताः ॥	१६ ॥
हिरण्यकशिपुर्भ्रातुः सम्परेतस्य दुःखितः ।	
कृत्वा ^१ कटोदकादीनि भ्रातुपुत्रानसान्त्वयत् ॥	१७ ॥
शकुनिं शम्बरं धृष्टं भूतसन्तापनं वृकम् ।	
कालनाभं महानाभं हरिश्मश्रुमथोत्कचम् ॥	१८ ॥
तन्मातरं रुषाभानुं दितिं च जननीं गिरा ।	
ऋक्षणया देशकालज्ञ इदमा ^२ ह जनेश्वर ॥	१९ ॥
हिरण्यकशिपुः—	
अम्बाम्ब हे वधूः पुत्रा वीरं माहृथ शोचितुम् ।	
रिपौरभिमुखे श्लाघ्यः शूराणां वध ईप्सितः ॥	२० ॥
भूतानामिह सं ^३ वासः प्रपायामिव सुव्रते ।	
दैवेनैकत्र नीतानामुन्नीतानां स्वकर्मभिः ॥	२१ ॥
नित्य आत्माऽव्ययः शुद्धः सर्वगः सर्ववित्परः ।	
धत्तेऽसावात्मनो लिङ्गं मायया विसृजन्गुणान् ॥	२२ ॥
यथाम्भसा प्रचलता तरवोऽपि चला इव ।	

चक्षुषा भ्राम्यमाणेन दृश्यते चलतीव भूः ॥	२३॥
एवं गुणैर्भ्राम्यमाणे मनस्यविकलः पुमान् ।	
याति तत्साम्यतां भद्रे ह्यलिङ्गो लिङ्गवानिव ॥	२४॥
एष आत्मविपर्यासो ह्यलिङ्गे लिङ्गभावना ।	
एष प्रियाप्रियैर्योगो वियोगः कर्मसंस्मृतिः ॥	२५॥
सम्भवश्च विनाशश्च शोकश्च विविधः स्मृतः ।	
अविवेकश्च चिन्ता च विवेकास्मृतिरेव च ॥	२६॥
अत्राप्युदाहरन्तीममितिहासं पुरातनम् ।	
यमस्य प्रेतवन्धूनां संवादं तं निबोधत ॥	२७॥
उशीनरेष्वभूद्राजा सुयज्ञ इति विश्रुतः ।	
सपत्नैर्निहतो युद्धे ज्ञातयस्तमुपासत ॥	२८॥
विशीर्णरत्नकवचं विभ्रष्टाभरणस्रजम् ।	
शरनिर्भिन्नहृदयं शयानमसृगाविलम् ॥	२९॥
प्रकीर्णकेशं ^१ ध्वस्ताक्षं रभसा दष्टदच्छदम् ।	
रजः कुण्ठमुखाम्भोजं छिन्नायुधभुजं मृधे ॥	३०॥
उशीनरेन्द्रं विधिना तथा कृतं	
पतिं महिष्यः प्रसमीक्ष्य दुःखिताः ।	
हताः स्म नाथेति करैरुरो भृशं	
घ्नन्त्यो मुहुस्तत्पदयोरुपापतन् ॥	३१॥

रुदत्य उच्चैर्दयिताङ्घ्रिपङ्कजं
 सिञ्चन्त्य अस्त्रैः कुचकुङ्कुमारुणैः ।
 विस्रस्तकेशाभरणाः श्रुचं नृणां
 सृजन्त्य आक्रन्दनया विलेपिरे ॥ ३२ ॥

अहो विधात्राऽकरुणेन नः प्रभो
 भवान्प्रणीतो दृगगोचरां दशाम् ।
 उशीनराणामसि वृत्तिदः पुरा
 कृतोऽधुना येन शुचांविबर्धनः ॥ ३३ ॥

त्वया कृतज्ञेन वयं महीपते
 कथं विना स्याम सुदृत्तमेन ते ।
 तत्रानुयानं तव वीर पादयोः
 शुश्रूषतीनां दिश यत्र यास्यसि ॥ ३४ ॥

एवं विलपतीनां वै परिगृह्य मृतं पतिम् ।
 अनिच्छन्तीनां निर्हारमर्कोऽस्तं संन्यवर्तत ॥ ३५ ॥

तत्र ह प्रेतबन्धूनामाश्रुत्य परिदेवितम् ।
 आह तान्बालको भूत्वा यमः स्वयमुपागतः ॥ ३६ ॥

यमः—

अहो अमीषां वयसाधिकानां
 विपश्यतां लोक^१विधिं विमोहः ।

१ गतिं

- यत्रागतस्तत्र गतं मनुष्यं
स्वयं सधर्मा अपि शोचन्त्यपार्थम् ॥ ३७ ॥
- अहो वयं धन्यतमा यदत्र
त्यक्ताः पितृभ्यां न विचिन्तयामः ।
अभक्ष्यमाणा अबला वृकादिभिः
स रक्षिता रक्षति यो हि गर्भे ॥ ३८ ॥
- य इच्छयेशः सृजतीदमव्ययो
य एव रक्षत्यवलुम्पते च यः ।
तस्यावलाः क्रीडनमाहुरीशितु-
श्वराचरं निग्रहसङ्गहे प्रभुः ॥ ३९ ॥
- पथि च्युतं तिष्ठति दिष्टरक्षितं
गृहे स्थितं तद्विहतं विनश्यति ।
जीवत्यनाथोऽपि तदीक्षितो वने
गृहेऽपि गुप्तोऽस्य हतो न जीवति ॥ ४० ॥
- भूतानि तैस्तैर्निजयोनिकर्मभि-
र्भवन्ति काले नभवन्ति सर्वशः ।
न तत्र हात्मा प्रकृतावपि स्थित-
स्तस्या गुणैरन्यतमो निबध्यते ॥ ४१ ॥
- इदं शरीरं पुरुषस्य मोहजं
यथा पृथग्भौतिकमीयते गृहम् ।

१यथौदकैः पार्थिवतैजसैर्जनः कालेन जातो विकृतो विनश्यति ॥	४२॥
यथानलो दारुपु भिन्न ईयते यथानिलो देहगतः पृथक् स्थितः । यथा नभः सर्वगतं न सज्जते तथा पुमान्सर्वगुणाश्रयः परः ॥	४३॥
सुयज्ञो नन्वयं शेते मूढा यमनुशोचथ । यः श्रोता योऽनुवक्तेह स न दृश्येत कर्हिचित् ॥	४४॥
न श्रोता नानुवक्तायं मुख्योऽप्यत्र महानसुः । यस्त्विहेन्द्रियवानात्मा स चान्यः प्राणदेहयोः ॥	४५॥
भूतेन्द्रियमनोलिङ्गान्देहानुच्चावचान्विभुः । भजत्युत्सृजति ह्यन्यस्तच्चापि स्वेन तेजसा ॥	४६॥
यावल्लिङ्गान्वितो ह्यात्मा तावत्कर्मनिबन्धनम् । ततो विपर्ययः क्लेशो मायायोगोऽनुवर्तते ॥	४७॥
वितथाभिनिवेशोऽयं यद्रुणेष्वर्थदृग्भवचः । यथा मनोरथः स्वप्नः सर्वमैन्द्रियकं मृषा ॥	४८॥
अथ नित्यमनित्यं वा नेह शोचन्ति तद्विदः । नान्यथा शक्यते कर्तुं स्वभावः शोचतामिति ॥	४९॥
लुब्धको विपिने कश्चित्पक्षिणां निर्मितोऽन्तकः । वितत्य जालं विदधे तत्र तत्र प्रलोभयन् ॥	५०॥

कुलिङ्गमिधुनं तत्र विचरत्समदृश्यत ।	
तयोः कुलिङ्गी सहसा लुब्धकेन प्रलोभिता ॥	५१ ॥
सासज्जत शिचस्तन्त्यां महिषी कालयन्त्रिता ।	
कुलिङ्गस्तां तथापन्नां निरीक्ष्य भृशदुःखितः ॥	५२ ॥
स्नेहादकल्पः कृपणः कृपणां पर्यदेवयत् ॥	५३
अहो अकरुणो देवः स्त्रियाऽकरुणया विभुः ।	
कृपणं मानुशोचन्त्या दीनया किं करिष्यति ॥	५४
कामं नयतु मां देवः किमर्थेनात्मनो हि मे ।	
दीनेन जीवता दुःखमनेन विधुरायुषा ॥	५५
कथं त्वजातपक्षांस्तान्मातृहीनान्विभर्म्यहम् ।	
मन्दभाग्याः प्रतीक्षन्ते नीडे मे मातरं प्रजाः ॥	५६
एवं कुलिङ्गं विलपन्तमारा-	
त्प्रियावियोगातुरमश्रुकण्ठम् ।	
स एव तं शाकुनिकः शरेण	
विव्याध कालप्रहितो विलीनः ॥	५७
एवं यूयमपश्यन्त्य आत्मापायमबुद्धयः ।	
नैनं प्राप्स्यथ शोचन्त्यः पतिं वर्षशतैरपि ॥	५८
द्विरण्यकशिपुः—	
बाल एवं प्रवदति सर्वे विस्मितचेतसः ।	
ज्ञातयो मेनिरे सर्वमनित्यमयथोत्थितम् ॥	५९

३]

सप्तमस्कन्धः

८३७


यम एतदुपाख्याय तत्रैवान्तरधीयत ।	
ज्ञातयोऽपि सुयज्ञस्य चक्रुर्यत्साम्परायिकम् ॥	६०
ततः शोचत मा यूयं परं चात्मानमेव च ।	
क आत्मा कः परो वात्र स्वीयः पारक्य एव वा ॥	६१
स्वपराभिनिवेशेन विनाज्ञानेन देहिनाम् ॥	६१॥

नारदः—

इति दैत्यपतेर्वाक्यं दितिराकर्ण्य सन्नुषा ।	
पुत्रशोकं क्षणान्यक्त्वा तन्वे चित्तमधारयत् ॥	६२॥

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे द्वितीयोऽध्यायः ॥

॥ तृतीयोऽध्यायः ॥



(हिरण्यकशिपोर्वरयाचनम्)

नारदः—

हिरण्यकशिपूराजन्नजेयमजरामरम् ।	
आत्मानमप्रतिद्वन्द्वमेकराजं व्यधित्सत ॥	१
स तेपे मन्दरद्रोण्यां तपः परमदारुणम् ।	
ऊर्ध्वबाहुर्नभोट्टिः पादाङ्गुष्ठाश्रितावनिः ॥	२
जटादीधितिभी रेजे संवर्तार्क इवांशुभिः ।	
तस्मिंस्तपस्तप्यमाने देवाः स्थानानि भेजिरे ॥	३

तस्य मूर्ध्नः समुद्भूतः सधूमोऽग्निस्तपोमयः ।	
तिर्यगूर्ध्वमधोलोकान ^१ तपद्विष्वगीरितः ॥	४
चुक्षुमुर्नद्युदन्वन्तः सट्टीपाद्रीश्चचाल भूः ।	
निपेतुः सप्रहास्तारा जज्वलुश्च दिशो दश ॥	५
तेन तप्ता दिवं त्यक्त्वा ब्रह्मलोकं ययुः सुराः ।	
धात्रे विज्ञापयामासुर्देवदेव जगत्पते ॥	६
दैत्येन्द्रतपसा तप्ता दिवि स्थातुं न शक्नुमः ।	
तस्य चोपशमं भूमन्विधेहि यदि मन्यसे ॥	७
लोका न यावन्नङ्क्ष्यन्ति वलिहारास्तवामिभूः ॥	७॥
तस्यायं किल सङ्कल्पश्चरतो दुश्चरं तपः ।	
श्रूयतां किं न विदितस्तवाथापि निवेदितः ॥	८॥
सृष्ट्वा चराचरमिदं तपोयोगसमाधिना ।	
अध्यास्ते सर्वधिष्ण्येभ्यः परमेष्ठी निजासनम् ॥	९॥
तदहं वर्धमानेन तपोयोगसमाधिना ।	
कालात्मनोश्च नित्यत्वात्साधयिष्ये तथात्मनः ॥	१०॥
अन्यथेदं विधास्येऽहमयथापूर्वमोजसा ।	
किमन्यैः कालनिर्धूतैः कल्पान्ते वैष्णवादिभिः ॥	११॥
इति शुश्रुम निर्वन्धं तपः परममास्थितः ।	
विधत्स्वानन्तरं युक्तं स्वयं त्रिभुवनेश्वर ॥	१२॥

तवासनं द्विजगवां पारमेष्ठ्यं जगत्पते ।	
भवाय श्रेयसे भूयै क्षेमाय विजयाय च ॥	१३॥
इति विज्ञापितो देवैर्भगवानात्मभूर्तृप ।	
परीतो भृगुदक्षाद्यैर्ययौ दैत्येश्वराश्रमम् ॥	१४॥
न ददर्श प्रतिच्छन्नं वल्मीकतृणकीचकैः ।	
पिपीलिकाभिराचीर्णमेदस्त्वङ्मांसशोणितम् ॥	१५॥
तपन्तं तपसा लोकान्यथाभ्रापिहितं रविम् ।	
विलक्ष्य विस्मितः प्राह प्रहसन्हंसवाहनः ॥	१६॥

ब्रह्मा—

उत्तिष्ठोतिष्ठ भद्रं ते तपःसिद्धोऽसि काश्यप ।	
वरदोऽहमनुप्राप्तो त्रियतामीप्सितो वरः ॥	१७॥
अद्राक्षमहमेतत्ते हृत्सारं महदद्भुतम् ।	
दंशभक्षितदेहस्य प्राणा ह्यस्थिषु शेरते ॥	१८॥
नैतत्पूर्वर्षयश्चक्रुर्न करिष्यन्ति चापरे ।	
निरम्बुर्धारयेत्प्राणान्को वै दिव्यसमाःशतम् ॥	१९॥
व्यवसायेन तेऽनेन दुष्करेण मनस्विनाम् ।	
तपोनिष्ठेन भवता जितोऽहं दितिनन्दन ॥	२०॥
ततस्त आशिषः सर्वा ददाम्यसुरपुङ्गव ।	
मर्त्यस्य ते अमर्त्यस्य दर्शनं नाफलं मम ॥	२१॥

नारदः—

इत्युक्त्वादिभवो देवो भक्षिताङ्गं पिपीलिकैः ।
कमण्डलुजलेनौक्षदिव्येनामोघराधसा ॥ २२॥

स तत्कीचकवल्मीकात्सहओजोबलान्वितः ।
सर्वावयवसम्पन्नो वज्रसंहननो युवा ॥ २३॥

उत्थितस्तप्तहेमामो विभावसुरिवैधसः ॥ २४

स निरीक्ष्याम्बरे देवं हंसवाहमवस्थितम् ।
ननाम शिरसा भूमौ तद्दर्शनमहोत्सवः ॥ २५

उत्थाय प्राञ्जलिः प्रह्व ईक्षमाणो दृशा विभुम् ।
हर्षाश्रुपुलकोद्भेदो गिरा गद्गदयागृणात् ॥ २६

हिरण्यकशिपुः—

कल्पान्ते कालसृष्ट्रेण योऽन्धेन तमसा वृतम् ।
अभिव्यनक् जगदिदं स्वयंज्योतिः स्वरोचिषा ॥ २७

आत्मना त्रिवृता चेदं सृजत्यवति लुम्पति ।
रजःसत्त्वतमोघान्ने पराय महते ममः ॥ २८

नम आद्याय व्रीजाय ज्ञानविज्ञानमूर्तये ।
प्राणेन्द्रियमनोबुद्धिविकारैर्व्यक्तिमीयुषे ॥ २९

त्वमीशिषे जगतस्तस्थुषश्च

प्राणेन मुख्येन पतिः प्रजानाम् ।

चित्तस्य चित्तेर्मनइन्द्रियाणां पतिर्महान्भूतगुणाशयेशः ॥	३०
त्वं सप्ततन्नुन्वितनोषि तन्वा त्रय्या चातुर्होत्रकविद्यया च । त्वमेक आत्मात्मवतामनादि- रन्न्तपारः कविरन्तरात्मा ॥	३१
त्वमेव कालोऽनिमिषो जनाना- मायुर्लवाद्यावयवैः क्षिणोषि । कूटस्थ आत्मा परमेष्ठचजो महां- स्त्वं जीवलोकस्य च जीव आत्मा ॥	३२
त्वत्तः परं नापरमण्यनेज- देजच्च किञ्चिद्भ्यातिरिक्तमस्ति । विद्याः कलास्ते तनवश्च सर्वा हिरण्यगर्भोऽसि बृहत्तिष्ठः ॥	३३
व्यक्तं विभो स्थूलमिदं शरीरं येनेन्द्रियप्राणमनोगुणांस्त्वम् । भुङ्क्षे स्थितो धामनि पारमेष्ठ्य अव्यक्त आत्मा पुरुषः पुराणः ॥	३४

अनन्ताव्यक्तरूपेण येनेदमखिलं ततम् ।

चिदचिच्छक्तियुक्ताय तस्मै भगवते नमः ॥

३५

यदि दास्यस्यभिमतान्वरान्मे वरदोत्तम ।	
भूतेभ्यस्त्वद्विस्तृष्टेभ्यो मृत्युर्मा भूमम प्रभो ॥	३६
नान्तर्वहिर्दिवा नक्तमन्यस्मादपि चायुधैः ।	
न भूमौ नाम्बरे मृत्युर्न नरैर्न मृगैरपि ॥	३७
व्यसुभिर्वाऽसुमद्भिर्वाऽसुरासुरमहोरगैः ।	
अप्रतिद्वन्द्वतां युद्धे ऐकपत्यं च देहिनाम् ॥	३८
सर्वेषां लोकपालानां महिमानं यथात्मनः ।	
तपोयोगप्रभावाणां यन्नरिष्यति कर्हिचित् ॥	३९

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे तृतीयोऽध्यायः ॥

॥ चतुर्थोऽध्यायः ॥

(प्रह्लादचरितम्)

¹नारदः—

एवं वृतः शतधृतिर्हिरण्यकशिपोरथ ।
प्रादात्तत्तपसा प्रीतो वरांस्तस्य सुदुर्लभान् ॥ १

ब्रह्मा—

तातेमे दुर्लभाः पुंसां यान्वृणीषे वरान्मम ।
तथापि वितरान्यङ्ग वरान्यदपि दुर्लभान् ॥ २

¹ श्रीशुकः—

१ततो जगाम भगवानमोघानुग्रहो विभुः ।	
पूजितोऽसुरवर्येण स्तूयमानः प्रजेश्वरैः ॥	३
एवं लब्धवरो दैत्यो विभ्रद्धेममयं वपुः ।	
भगवत्यकरोद्द्वेषं भ्रातुर्वधमनुस्मरन् ॥	४
स विजित्य दिशः सर्वा लोकांश्च त्रीन्महासुरः ।	
देवासुरमनुष्येन्द्रान्गान्धर्वगरुडोरगान् ॥	५
सिद्धचारणविद्याध्रानृषीन्पितृपतीन्मनून् ।	
यक्षरक्षःपिशाचेशान्प्रेतभूतपतीन्तथ ॥	६
सर्वसन्वपतीञ्जित्वा वशमानीय विश्वजिन् ।	
जहार लोकपालानां स्थानानि सह तेजसा ॥	७
देवोद्यानश्रिया जुष्टमध्यास्ते स्म त्रिविष्टपम् ।	
महेन्द्रभवनं साक्षान्निर्मितं विश्वकर्मणा ॥	८
त्रैलोक्यलक्ष्म्यायतनमध्युवासाखिलर्द्धिमत् ॥	८॥
यत्र विद्रुमसोपाना महामारकता भुवः ।	
यत्र स्फाटिककुड्यानि वैदूर्यस्तम्भपङ्क्तयः ॥	९॥
यत्र चित्रवितानानि पद्मरागासनानि च ।	
पयःफेननिभाः शय्या मुक्तादामपरिच्छदाः ॥	१०॥
कूजद्धिर्नूपुरैर्देव्यः शब्दयन्त्य इतस्ततः ।	
रत्नस्थलीषु पश्यन्ति सुदतीः सुन्दरं मुखम् ॥	११॥

तस्मिन्महेन्द्रभवने महाबलो
 महामना निर्जितलोक एकराट् ।
 रेमेऽभिवन्द्याङ्घ्रियुगः सुरादिभिः
 प्रतापितैरूर्जितचण्डशासनः ॥ १२॥

तमङ्ग मत्तं मधुनोरुगन्धिना
 विवृत्तताम्रेक्षमशेषधिष्ण्यपाः ।
 उपासतोपायनपाणिभिर्विना
 त्रिभिस्तपोयोगबलौजसां पदम् ॥ १३॥

जगुर्महेन्द्रासनमोजसा स्थितं
 विश्वावसुस्तुम्बुरुरस्मदादयः ।
 गन्धर्वसिद्धा ऋषयोऽस्तुवन्मुहु-
 विद्याधरा अप्सरसश्च पाण्डव ॥ १४॥

स एव वर्णाश्रमिभिः ऋतुभिर्भूरिदक्षिणैः ।
 इज्यमानो हविर्भागानग्रहीत्स्वेन तेजसा ॥ १५॥

अकृष्टपच्या तस्यासीत्सप्तद्वीपवती मही ।
 तथा कामदुघा द्यौस्तु नानाश्चर्य^१पदं नभः ॥ १६॥

रत्नाकराश्च रत्नौघांस्तत्पद्म्यश्चोहुरुर्मिभिः ।
 क्षारसीवुघृतक्षौद्रदधिक्षीरामृतोदकाः ॥ १७॥

शैला द्रौणीभिराक्रीडं सर्वर्तुषु गुणान्द्रुमाः ।

दधार लोकपालानामेक एव पृथग्गुणान् ॥	१८॥
स इत्थं निर्जितककुबेकराङ्घ्रिपयान्प्रियान् ।	
यथोपजोषं भुञ्जानो नातृष्यदजितेन्द्रियः ॥	१९॥
एवमैश्वर्यमत्तस्य हृत्स्योच्छास्त्रवर्तिनः ।	
कालो महान्व्यतीयाय ब्रह्मशापमुपेयुषः ॥	२०॥
तस्योग्रदण्डसंविघ्नाः सर्वे लोकाः सपालकाः ।	
अन्यत्रालब्धशरणाः शरणं ययुरच्युतम् ॥	२१॥
तस्यै नमोऽस्तु काष्ठायै यत्रात्मा हरिरीश्वरः ।	
यद्रूत्वा न निवर्तन्ते शान्ताः संन्यासिनोऽमलाः ॥	२२॥
इति ते संयतात्मानः समाहितधियोऽमलाः ।	
^१ उपतस्थुर्हृषीकेशं विनिद्रा वायुभोजनाः ॥	२३॥
तेषामाविरभूद्वाणी अरूपा मेघनिःस्वना ।	
सन्नादयन्ती ककुभः साधूनामभयङ्करी ॥	२४॥
मा भैष्ट विबुधश्रेष्ठाः सर्वेषां भद्रमस्तु वः ।	
मद्दर्शनं हि भूतानां सर्वश्रेयोपपत्तये ॥	२५॥
ज्ञातमेतस्य दौरात्म्यं दैतेयापशदस्य च ।	
तस्य शान्तिं करिष्यामि ^२ कालं तावत्प्रतीक्षत ॥	२६॥

१ ओं नमो भगवते वासुदेवाय महात्मने ।

विशुद्धानुभवानन्दसन्दोहाय यतोऽभयः ॥

[इति कोशान्तरे पाठोऽधिको दृश्यते]

२ कालस्तावत्प्रतीक्ष्यताम्

यदा देवेषु वेदेषु गोषु विप्रेषु साधुषु ।
धर्मे मयि च विद्वेषः स वा आशु विनश्यति ॥ २७॥

निर्वैराय प्रशान्ताय स्वमुताय महात्मने ।
प्रह्लादाय यदा द्रुह्येद्धनिष्येपि वरोर्जितम् ॥ २८॥

नारदः—

इत्युक्ता लोकगुरुणा तं प्रणम्य दिवोकसः ।
न्यवर्तन्त गतोद्वेगा मेनिरे चासुरं हतम् ॥ २९॥

तस्य दैत्यपतेः पुत्राश्चत्वारः परमाद्भुताः ।
प्रह्लादोऽभून्महांस्तेषां गुणैर्महदुपासकः ॥ ३०॥

ब्रह्मण्यः शीलसम्पन्नः सत्यसन्धो जितेन्द्रियः ।
आत्मवत्सर्वभूतानामेकः प्रियसुहृत्तमः ॥ ३१॥

दासवत्सन्नतार्याङ्गिः पितृवद्दीनवत्सलः ।
भ्रातृवत्सदृशस्त्रिगुणो गुरुष्वीश्वरभावनः ॥ ३२॥

विद्यार्थरूपजन्माढ्यो मानस्तम्भविवर्जितः ॥ ३३

नोद्विग्नचित्तो व्यसनेषु निःस्पृहः

श्रुतेषु दृष्टेषु गुणेष्ववस्तुदृक् ।

दान्तेन्द्रियप्राणशरीरधीः सदा

प्रशान्तकामो रहितासुरोऽसुरः ॥ ३४

यस्मिन्महद्गुणा राजन्गृह्यन्ते कविभिर्मुहुः ।

न तेऽधुनापि धीयन्ते यथा भगवतीश्वरे ॥ ३५

यं साधुगाथा सदसि रिपवोऽपि सुरा नृप ।	
प्रतिमानं प्रकुर्वन्ति किमुतान्ये भवादृशाः ॥	३६
गुणैरलमसङ्गचेयैर्माहात्म्यं तस्य सूच्यते ।	
वासुदेवे भगवति यस्य नैसर्गिकी रतिः ॥	३७
न्यस्तक्रीडनको वालो जडवत्तन्मनस्तया ।	
कृष्णग्रहगृहीतात्मा न वेद् जगदीदृशम् ॥	३८
आसीनः पर्यटन्नश्रन् शयानः प्रपिवन्ब्रुवन् ।	
नानुसन्धत्त एतानि गोविन्दपरिरम्भितः ॥	३९
क्वचिद्रुदति वैकुण्ठचिन्ताशबलचेतनः ।	
क्वचिद्धसति तच्चिन्ताह्लाद उद्गायति क्वचित् ॥	४०
नदति क्वचिदुत्कण्ठो विलज्जो नृत्यति क्वचित् ।	
क्वचित्तद्भावनायुक्तस्तन्मयोऽनुचकार ह ॥	४१
क्वचिदुत्पुलकस्तूष्णीमास्ते संस्पर्शनिर्वृतः ।	
अस्पन्दप्रणयानन्दसलिलामीलितेक्षणः ॥	४२
स उत्तमश्लोकपदारविन्दयो-	
निषेवयाऽकिञ्चनसङ्गलब्धया ।	
तन्वन्परां निर्वृतिमात्मनो मुहु-	
र्तुःसङ्गदीनान्यमनःशमं व्यधात् ॥	४३
तस्मिन्महाभागवते महाभागे महात्मनि ।	
हिरण्यकशिपू राजन्नकरोदघमात्मजे ॥	४४

युधिष्ठिरः—

देवर्ष एतदिच्छामो वेदितुं तव सुव्रत ।	
यदात्मजाय शुद्धाय पिताऽदात्साधवे ह्यघम् ॥	४५
पुत्रान्विप्रतिकूलान्स्वान्पितरः पुत्रवत्सलाः ।	
उपालभन्ते शिक्षार्थं नैवाघमपरो यथा ॥	४६
किमुतानुवशान्साधूंस्तादृशान्गुरुदेवतान् ।	
एतत्कौतूहलं ब्रह्मन्नस्माकं विधम प्रभो ॥	४७
पितुः पुत्राय यद्द्वेषो मरणाय प्रयोजितः ॥	४७॥

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे चतुर्थोऽध्यायः ॥

॥ पञ्चमोऽध्यायः ॥

(प्रह्लादानुचरितम्)

नारदः—

पौरोहित्याय भगवान्वृतः काव्यः किलासुरैः ।	
शण्डामर्कौ सुतौ तस्य दैत्यराजगृहान्तिके ॥	१
तौ राज्ञा प्रापितं बालं प्रह्लादं नयकोविदम् ।	
पाठयामासतुः पाठ्यान्नन्यांश्चासुरबालकान् ॥	२
यत्तत्र गुरुणा प्रोक्तं शुश्रुवेऽनु पपाठ च ।	
न साधु मनसा मेने स्वपरासद्गृहाश्रमम् ॥	३

एकदा सुरराट् पुत्रमङ्कमारोप्य पाण्डव ।

पप्रच्छ कथ्यतां वत्स मन्यते साधु यद्भवान् ॥

४

प्रह्लादः—

तत्साधु मन्येऽसुरवर्यं देहिनां

सदा समुद्विग्नधियामसद्रहात् ।

हित्वात्मपातं गृहमन्धकूपं

वनं गतो यद्धरिमाश्रयेत् ॥

५

नारदः—

श्रुत्वा पुत्रगिरो दैत्यः परपक्षसमाहिताः ।

जहास बुद्धिर्बालानां भिद्यते परबुद्धिभिः ॥

६

सम्यग्विधायतां बालो गुरुगेहे द्विजातिभिः ।

विष्णुपक्षैः प्रतिच्छन्नैर्न भिद्येतास्य धीर्यथा ॥

७

गृहमानीतमाहूय प्रह्लादं दैत्याजकाः ।

प्रशस्य श्लक्ष्णया वाचा समपृच्छन्त सामभिः ॥

८

वत्स प्रह्लाद भद्रं ते सत्यं कथय मा मृषा ।

बालानति कुतस्तुभ्यमेष बुद्धिविपर्ययः ॥

९

बुद्धिभेदः परकृत उताहो ते स्वतोऽभवन् ।

भण्यतां श्रोतुकामानां गुरूणां कुलनन्दन ॥

१०

प्रह्लादः—

स्वः परश्चेत्यसद्राहः पुंसां यन्मायया कृतः ।

विमोहितधियां दृष्टस्तस्मै भगवते नमः ॥ ११

स यदानुव्रतः पुंसां पशुबुद्धिर्विभिद्यते ।

अन्य एष तदान्योऽहमिति भेदगता सती ॥ १२

स एष आत्मा स्वपरेत्यबुद्धिभि-

र्दुरत्ययानुक्रमणो निरूप्यते ।

मुह्यन्ति यद्वर्त्मनि वेदवादिनो

ब्रह्मादयो ह्येष भिनत्ति मे मतिम् ॥ १३

यथा भ्राम्यत्ययो ब्रह्मन्स्वयमाकर्षसन्निधौ ।

तथा मे भिद्यते चेतश्चक्रपाणेर्यदृच्छया ॥ १४

नारदः—

एतावद्ब्राह्मणायोक्त्वा विरराम महामतिः ।

तं निर्भत्स्यार्थं कुपितः स दीनो राजसेवकः ॥ १५

आनीयतामरे वेत्रमस्माकमयशस्करः ।

कुलाङ्गारस्य दुर्बुद्धेश्चतुर्थोऽस्योदितो दमः ॥ १६

दैतेयचन्दनवने जातोऽयं कण्टकद्रुमः ।

यन्मूलोन्मूलपरशोर्विष्णोर्नालायितोऽर्भकः ॥ १७

इति तं विविधोपायैर्भीषयंस्तर्जनादिभिः ।

प्रह्लादं ग्राहयामास त्रिवर्गस्योपपादनम् ॥ १८

तत एनं गुरुर्ज्ञात्वा ज्ञातज्ञेयचतुष्टयम् ।

दैत्येन्द्रं दर्शयामास मातृमृष्टमलंकृतम् ॥ १९

- ^१पादयोः पतितं बालं प्रतिनन्द्याशिषासुरः ।
परिष्वज्य चिरं दोभ्यां परमामाप निर्वृतिम् ॥ २०
- आरोप्याङ्गमवघ्राय मूर्धन्यश्रुकलाम्बुभिः ।
आसिञ्चन्विकसद्वक्रमिदमाह युधिष्ठिर ॥ २१
- हिरण्यकशिपुः—
- प्रह्लादानूच्यतां तात स्वधीतं किञ्चिदुत्तमम् ।
कालेनैतावतायुष्मन्यदशिक्षद्रोर्भवान् ॥ २२
- प्रह्लादः—
- श्रवणं कीर्तनं विष्णोः स्मरणं पादसेवनम् ।
अर्चनं वन्दनं दास्यं सख्यमात्मनिवेदनम् ॥ २३
- इति पुंसार्पिता विष्णौ भक्तिश्चेन्नवलक्षणा ।
क्रियते भगवत्यद्वा तन्मन्येऽधीतमुत्तमम् ॥ २४
- ^२निशम्यैतत्सुतवचो हिरण्यकशिपुस्तदा ।
गुरुपुत्रमुवाचेदं रुषा प्रस्फुरिताधरः ॥ २५
- ^३ब्रह्मबन्धो किमेतत्ते विपक्षं श्रयता सता ।
असारं प्राहितो बालो मामनादृत्य दुर्मते ॥ २६
- सन्ति ह्यसाधवो लोके दुर्मैत्राश्छद्मवेपिणः ।
तेषामुदेत्यथं काले रोगः पातकिनामिव ॥ २७

गुरुपुत्रः—

न मत्प्रणीतं न परप्रणीतं
 सुतो वदत्येष तवेन्द्रशत्रो ।
 नैसर्गिकीयं मतिरस्य राज-
 न्नियच्छ मन्युं कददाः स्व मा नः ॥

२८

नारदः—

गुरुणैवं प्रतिप्रोक्तो भूय आहासुरः सुतम् ।
 न चेद्गुरुमुखीयं ते कुतोऽभद्रासती मतिः ॥

२९

प्रह्लादः—

मतिर्न कृष्णे परतः स्वतो वा
 मिथोऽभिपद्येत गृहव्रतानाम् ।
 अदान्तगोभिर्विशतां तमिस्रं
 पुनः पुनश्चर्वितचर्वणानाम् ॥

३०

न ते विदुः स्वार्थगतिं हि विष्णुं
 दुराशया ये वहिरर्थमानिनः ।

अन्धा यथान्धैरुपनीयमाना
 वाचीशतन्त्यामुरुदाम्नि बद्धाः ॥

३१

नैषां मतिस्तावदुरुक्रमाङ्घ्रिं
 स्पृशत्यनर्थापगमो यदर्थः ।

महीयसां पादरजोऽभिषेकं
 निष्किञ्चनानां न वृणीत यावत् ॥

३२

इत्युक्त्वोपरतं पुत्रं हिरण्यकशिपू रुषा ।	
अन्धीकृतात्मा स्वोत्सङ्गान्निरस्यत महीतले ॥	३३
आहामर्षरुषाविष्टः कषायीभूतलोचनः ।	
वध्यतामाश्वयं वध्यो निःसारयत नैर्ऋताः ॥	३४
अयं मे भ्रातृहा सोऽयं हित्वा स्वान्सुहृदोऽधमः ।	
पितृव्यहन्तुर्यः पादौ विष्णोर्दासवदर्चति ॥	३५
विष्णोर्वा साध्वसौ किं नु करिष्यत्यसमञ्जसः ।	
सौहृदं दुस्त्यजं पित्रोरजहाद्यः पञ्चहायनः ॥	३६
परोऽप्यपत्यं हितकृद्यथौषधं	
स्वदेहजोऽप्यामयवत्सुतोऽहितः ।	
छिन्द्यात्तदङ्गं यदुतात्मनोहितं	
शेषं सुखं जीवति यद्विवर्जनात् ॥	३७
सर्वैरुपायैर्हन्तव्यः सभोजशयनासनैः ।	
सुहृद्विङ्गधरः शत्रुर्मुनेर्दुष्टमिवेन्द्रियम् ॥	३८
नैर्ऋतास्ते समादिष्टा भर्त्रा वै शूलपाणयः ।	
तिग्मदंष्ट्रकरालास्यास्ताम्रश्मश्रुशिरोरुहाः ॥	३९
नदन्तो भैरवान्नादांश्छिन्धि भिन्धीति वादिनः ।	
आसीनं चाहनन् शूलैः प्रह्लादं सर्वमर्मसु ॥	४०
परे ब्रह्मण्यनिर्देश्ये भगवत्यखिलात्मनि ।	
युक्तात्मन्यफला आसन्नपुण्यस्येव सत्क्रियाः ॥	४१

प्रयासेऽपहते तस्मिन्दैत्येन्द्रः परिशङ्कितः ।	
चकार तद्वधोपायान्निर्वन्धेन युधिष्ठिर ॥	४२
दिग्गजैर्दन्दशूकैश्च अभिचारावपातनैः ।	
मायाभिः सन्नित्तिरोधैश्च गरदानैरभोजनैः ॥	४३
हिमवाय्वग्निसलिलैः पर्वताक्रमणैरपि ।	
न शशाक यदा हन्तुमपापमसुरः सुतम् ॥	४४
चिन्तां दीर्घतमां प्राप्तस्तत्कर्तुं नाभ्यपद्यत ॥	४४॥
एष मे बह्वसाधूक्तो वधोपायाश्च निर्मिताः ।	
तैस्तैर्द्रोहैरसद्भर्मैर्मुक्तः स्वेनैव तेजसा ॥	४५॥
वर्तमानोऽविदूरे वै बालोऽप्यजडधीरयम् ।	
न विस्मरति मेऽनार्यं शूनःशेष इव प्रभुः ॥	४६॥
अप्रमेयानुभावोऽयमकुतश्चिद्भयोऽमरः ।	
नूनमेतद्विरोधेन मृत्युर्मे भविता न वा ॥	४७॥
इति तं चिन्तया किञ्चिन्म्लानश्रियमधोमुखम् ।	
शण्डामर्कावौशनसौ विविक्त इति होचतुः ॥	४८॥
जितं त्वयैकेन जगत्त्रयं भ्रुवो-	
र्विजृम्भणत्रस्तसमस्तधिष्ण्यपम् ।	
न तस्य चिन्त्यं तव नाथ चक्ष्महे	
न वै शिशूनां गुणदोषयोः पदम् ॥	४९॥

इमं तु पार्श्वैरुणस्य वद्धा निधेहि भीतो न पलायते यथा । बुद्धिश्च पुंसो वयसार्थसेवया यावद्गुरुर्भार्गव आगमिष्यति ॥	५०॥
तथेति गुरुपुत्रोक्तमनुज्ञायेदमब्रवीत् । धर्मा ह्यस्योपदेष्टव्या राज्ञां ये गृहमेधिनाम् ॥ धर्ममर्थं च कामं च नितरां चानुपूर्वशः । प्रह्लादायोचतू राजन्प्रश्रितावनताय च ॥ यया त्रिवर्गं गुरुभिरात्मने उपशिक्षितम् । न साधु मेने तच्छिक्षां द्वन्द्वारामोपवर्णिताम् ॥ यदाचार्यः परावृत्तो गृहमेधीयकर्मसु । वयस्यैर्बालकैस्तत्र सोपहृतः कृतक्षणैः ॥ अथ तान् श्लक्ष्णया वाचा प्रत्याहूय महाबुधः । उवाच विद्वांस्तन्निष्ठां कृपया प्रहसन्निव ॥ ते तु तद्गौरवात्सर्वे त्यक्तक्रीडापरिच्छदाः । वाला नदूषितधियो द्वन्द्वारामेरितेहितैः ॥ पर्युपासत राजेन्द्र तन्न्यस्तद्दृश्येक्षणाः । तानाह करुणो मैत्रो महाभागवतोऽसुरः ॥	५१॥ ५२॥ ५३॥ ५४॥ ५५॥ ५६॥ ५७॥

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे पञ्चमोऽध्यायः ॥

॥ षष्ठोऽध्यायः ॥

[प्रह्लादानुचरितम्]

प्रह्लादः—

१	कौमार आचरेत्प्राज्ञो धर्मान्भागवतानिह ।	
	दुर्लभं मानुषं जन्म तदप्यध्रुवमर्थदम् ॥	१
	यथा हि पुरुषस्येह विष्णोः पादोपसर्पणम् ।	
	यदेष सर्वभूतानां प्रिय आत्मेश्वरः सुहृत् ॥	२
	सुखमैन्द्रियकं दैत्या देहयोगेन देहिनाम् ।	
	सर्वत्र लभ्यते दैवाद्यथा दुःखमयत्नतः ॥	३
	तत्प्रयासो न कर्तव्यो यत आयुर्व्ययः परम् ।	
	न तथा विन्दते क्षेमं मुकुन्दचरणाम्बुजम् ॥	४
	ततो यतेत कुशलः क्षेमाय २भयमाश्रितः ।	

- १ हन्तार्भका मे शृणुत वचोवस्सर्वतश्शिवम् ।
 वयस्यान्पश्यत मृतान्क्रोडन्तो मा प्रमाद्यत ॥
 न पुरापि वयं बाला आत्मनोऽथ प्रियैषिणः ।
 गुरून्तमपि न ग्राह्यं यदर्थेऽर्थकल्पनम् ॥
 यदुक्त्वा न प्रबुध्येत सुप्तस्त्वज्ञाननिद्रया ।
 न श्रद्धान्मतं तस्य यथान्धोह्यन्धनायकः ॥
 कश्शत्रुः क उदासीनः किं मित्रं कोऽर्थ आत्मनः ।
 भवत्स्वविनयैः किं स्याद्दिवं सम्पद्विपत्प्रदम् ॥
 यो न हिंस्याद्धर्मकामावात्मनो वै जनस्य च ।
 पुनस्त्रिलोके यो हेतुस्सम्मतोऽर्थोऽतिदुर्लभः ॥

[इति कोशान्तरे श्लोकपञ्चकमधिकं दृश्यते]

शरीरं पौरुषं यावन्न विपद्येत पुष्कलम् ॥	५
पुंसो वर्षशतं ह्यायुस्तदर्धं चाजितात्मनः ।	
निष्फलं यदसौ रात्र्यां शेतेऽन्धं प्रापितस्तमः ॥	६
मुग्धस्य बाल्ये कौमारे क्रीडतो याति विंशतिः ।	
जरया प्रस्तदेहस्य यात्यकल्पस्य विंशतिः ॥	७
दुरापूरेण कामेन मोहेन च बलीयसा ।	
शेषं गृहेषु सक्तस्य प्रमत्तस्यापयाति हि ॥	८
^१ को गृहेषु पुमान्सक्तमात्मानमजितेन्द्रियः ।	
स्नेहपाशैर्दृढैर्वद्धमुत्सहेत विमोचितुम् ॥	९
कोऽन्वर्थतृष्णां विसृजेत्प्राणेभ्योऽपि य ईप्सितः ।	
यं क्रीणात्यसुभिः प्रेष्टैस्तस्करः सेवको वणिक् ॥	१०

कथं प्रियाया अनुकम्पिताया

सङ्गं रहस्यं रुचिरांश्च मन्त्रान् ।

सुहृत्सु च स्नेहसितः शिशूनां

कलाक्षराणामनुरक्तचित्तः ॥

११

- १ पश्यन्मं मतिवैतथ्यं ज्ञातानां नः कुटुम्बनाम् ।
 श्रेयोऽभिघातादायासादीहतामनुसंस्मृतिम् ॥
 नानायोनिषु गर्भादिष्ववस्थासु सदापदाम् ।
 कायमापतनं बिभ्रत्किं विन्देच्छं स्वराडपि ॥
 किं दुष्टं कर्म किं स्वस्ति यतः कालः क्रियापणः ।
 येन क्षणे हि तस्यान्तं नेयाज्जन्मशतैरपि ॥

[इति श्लोकलयमधिकमन्यत् दृश्यते]

- पुत्रान्स्मरंस्ता दुहितृर्हृदय्या
 भ्रातृन्स्वसृर्वा पितरौ च दीनौ ।
 गृहान्मनोज्ञोरुपरिच्छदांश्च
 वृत्तींश्च कुल्याः पशुभृत्यवर्गान् ॥ १२
- त्यजेत कोशस्कृदिवेहमानः
 कर्माणि लोभाद्वितृप्तकामः ।
 औपस्थ्यजैह्वयं बहु मन्यमानः
 कथं विरज्येत दुरन्तमोहः ॥ १३
- कुटुम्बपोषाय वियन्निजायु-
 र्न बुध्यतेऽर्थं विहतं प्रमत्तः ।
 सर्वत्र तापत्रयदुःखितात्मा
 निर्विद्यते न स्वकुटुम्बरामः ॥ १४
- वित्तेषु नित्याभिनिविष्टचेता
 विद्वांश्च दोषं परवित्तहर्तुः ।
 प्रेत्येह चाथाप्यजितेन्द्रियस्त-
 दशान्तकामो हरते कुटुम्बी ॥ १५
- विद्वानपीत्थं दनुजाः कुटुम्बं
 पुष्पन्स्वलोकाय न कल्पते वै ।
 यः स्वीयपारक्यविभिन्नभाव-
 स्तमः प्रपद्येत यथा विमूढः ॥ १६

- यतो न कश्चित्क च कुत्रचिद्वा
 दीनः स्वमात्मानमलं समर्थः ।
 विमोचितुं कामदृशां विहार-
 क्रीडामृगो यन्निगडो विसर्गः ॥ १७
- ततो विदूरात्परिहृत्य दैत्या
 दैत्येषु सङ्गं विषयात्मकेषु ।
 उपेत नारायणमादिदेवं
 स मुक्तसङ्घैरिषितोपवर्गः ॥ १८
- न ह्यच्युतं प्रीणयतो ब्रह्मायासोऽसुरात्मजाः ।
 आत्मत्वात्सर्वभूतानां सिद्धत्वादिह सर्वतः ॥ १९
- परावरेषु भूतेषु ब्रह्मान्तस्थावरादिषु ।
 भौतिकेषु विकारेषु भूतेष्वथ महत्सु च ॥ २०
- गुणेषु गुणसाम्ये च गुणव्यतिकरे तथा ।
 एक एव पुरो ह्यात्मा भगवानीश्वरोऽव्ययः ॥ २१
- प्रत्यगात्मस्वरूपेण दृश्यरूपेण च स्वयम् ।
 व्याप्यव्यापकनिर्देश्यो ह्यनिर्देश्योऽविकल्पितः ॥ २२
- केवलानुभवानन्दस्वरूपः परमेश्वरः ।
 माययान्तर्हितैश्वर्य ईयते गुणसर्गया ॥ २३
- तस्मात्सर्वेषु भूतेषु दयां कुरुत सौहृदम् ।
 आसुरं भावमुन्मुच्य यया तुष्यत्यधोक्षजः ॥ २४

तुष्टे च तत्र किमलभ्यमनन्त आद्ये
 किं तैर्गुणव्यतिकरादिह ये स्वसिद्धाः ।
 धर्मादयः किमगुणेन च काङ्क्षितेन
 सारंजुषां चरणयोरुपगायतां नः ॥

२५

धर्मार्थकाम इति योऽभिहितस्त्रिवर्ग
 ईक्षा त्रयी नयदमौ विविधा च वार्ता ।
 मन्ये तदेतदखिलं निगमस्य सत्यं
 स्वात्मार्षणं स्वसुहृदः परमस्य पुंसः ॥

२६

ज्ञानं तदेतदमलं दुरवापमाह
 नारायणो नरसखः किल नारदाय ।
 एकान्तिनां भगवतस्तदकिञ्चनानां
 पादारविन्दरजसाप्नुतदेहिनां स्यात् ॥

२७

¹श्रुतमेतन्मया पूर्वं ज्ञानं विज्ञानसंयुतम् ।
 धर्मं भागवतं श्रुद्धं नारदादेवदर्शनात् ॥

२८

दैत्यपुत्राः—

प्रह्लाद त्वं वयं चापि नेतेऽन्यं विद्महे गुरुम् ।
 एताभ्यां गुरुपुत्राभ्यां बालानामपि हीश्वरौ ॥

२९

1 (शान्तोभयो विगतवृद्धपरमात्मतत्त्वबोधोदयेन विधुतात्मपरिभ्रमाक्षः ।
 यो नोऽवधूतवपुषा परमेण चष्टे सुप्तं समुत्थितमिवात्मविकल्पभेदम् ॥)

[इति ग्रन्थान्तरे पाठोऽधिको दृश्यते]

बालस्यान्तःपुरस्थस्य महत्सङ्गो दुरन्वयः ।

छिन्धि नः संशयं सौम्य स्याच्चेद्विसम्भकारणम् ॥

३०

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे षष्ठोऽध्यायः ॥

॥ सप्तमोऽध्यायः ॥

(दैत्यपुत्रानुशासनम्)

नारदः—

एवं दैत्यसुतैः पृष्ठो महाभागवतोऽसुरः ।

उवाच स्मयमानांस्तान्स्मरन्मदनुभाषितम् ॥

१

प्रह्लादः—

पितरि प्रस्थितेऽस्माकं तपसे मन्दराचलम् ।

युद्धोद्यमं परं चक्रुर्विबुधा दानवान्प्रति ॥

२

पिपीलिकैरहिरिव दिष्ट्या लोकोपतापनः ।

पापेन पापोऽभक्षीति वादिनो वासवादयः ॥

३

तेषामतिबलोद्योगं निशम्यासुरयूथपाः ।

वध्यमानाः सुरैर्भीता दुद्रुवुः सर्वतोदिशम् ॥

४

कलत्रपुत्रमित्राप्तान्गृहान्पशुपरिच्छदान् ।

^१नावेक्षमाणास्त्वरिताः सर्वे प्राणपरीप्सवः ॥

५

व्यलुम्पन्राजशिविरममरा जय^१काङ्क्षिणः ।

इन्द्रस्तु राजमहिषीं मातरं मम चाग्रहीत् ॥

६

नीयमानां भयोद्विग्नां ^२रुदतीं कुररीमिव ।

यदृच्छयागतस्तत्र देवर्षिर्दृष्टो पथि ॥

७

प्राह मैनां सुरपते नेतुमर्हस्यनागसम् ।

मुञ्च मुञ्च महाभाग सतीं परपरिग्रहम् ॥

८

इन्द्रः—

आस्तेऽस्या जठरे वीर्यमविषह्यं सुरद्विषः ।

आस्यतां ^३यावत्प्रसवं मोक्षयेऽर्थपदवीं गतः ॥

९

नारदः—

अयं निष्कलिवपः साक्षान्महाभागवतो महान् ।

त्वया न प्राप्स्यते संस्थामनन्तानुचरो बली ॥

१०

इत्युक्तस्तां विहायेन्द्रो देवर्षेर्मनयन्वचः ।

अनन्तप्रियभक्त्यैनां परिक्रम्य दिवं ययौ ॥

११

ततो नो मातरमृषिः समानीय निजाश्रमम् ।

आश्वत्थेहोष्यतां वत्से यावत्ते भर्तुरागमः ॥

१२

तथेत्यवात्सीद्देवर्षेरन्ति साप्यकुतोभया ।

यावद्दैत्यपतिर्घोरोरात्तपसो न न्यवर्तत ॥

१३

ऋषिं पर्यचरत्तत्र भक्त्या परमया सती ।

- अन्तर्वर्त्नी स्वर्गर्भस्य क्षेमायेच्छाप्रसूतये ॥ १४
- ऋषिः कारुणिकस्तस्याः प्रादादुभयमीश्वरः ।
धर्मस्य तत्त्वं ज्ञानं च मामप्युद्दिश्य निर्मलम् ॥ १५
- सत्तु कालस्य दीर्घत्वात्स्त्रीत्वान्मातुस्तिरोदधे ।
ऋषिणानुगृहीतं मां नाधुनाप्यजहात्स्मृतिः ॥ १६
- भवतामपि भूयान्मे यदि श्रद्दधते वचः ।
वैशारदी धीः श्रद्धातः स्त्रीवालानां च मे यथा ॥ १७
- जन्माद्याः षडिमे भावा दृष्टा देहस्य नात्मनः ।
फलानामिव वृक्षस्य कालेनेश्वरमूर्तिना ॥ १८
- आत्मा नित्योऽव्ययः शुद्ध एकः क्षेत्रज्ञ आश्रयः ।
अविक्रियः स्वहृग्घेतुर्व्यापकोऽसङ्गचनावृतः ॥ १९
- एतैर्द्वादशभिर्विद्वानात्मनो लक्षणैः परैः ।
अहं ममेत्यसद्भावं देहादौ मोहजं त्यजेत् ॥ २०
- स्वर्णं यथा प्रावसु हेमकारः
क्षेत्रेषु योगैस्तदभिज्ञ आप्रुयात् ।
क्षेत्रेषु देहेषु तथात्मयोगै-
रध्यात्मविद्वह्मगतिं लभेत ॥ २१
- अष्टौ प्रकृतयः प्रोक्तास्त्रय एव हि तद्रूणाः ।
विकाराः षोडशाचार्यैः पुमानेकः समन्वयात् ॥ २२

देहस्तु सर्वसङ्घातो जगत्स्थुरिति द्विधा ।	
अत्रैव मृग्यः पुरुषो नेति नेतीत्यतश्च्यजन् ॥	२३
अन्वयव्यतिरेकेण विवेकेनोशतात्मना ।	
सर्गस्थानसमाम्नायैर्विमृशद्भिरसत्वरैः ॥	२४
बुद्धेर्जागरणं स्वप्नः सुषुप्तिरिति वृत्तयः ।	
ता येनैवानुभूयन्ते सोऽध्यक्षः पुरुषः परः ॥	२५
एभिस्त्रिवर्णैः पर्यस्तैर्बुद्धिभेदैः क्रियोद्भवैः ।	
स्वरूपमात्मनो बुध्येद्ब्रह्मैर्वायुमिवान्वयात् ॥	२६
एतद्द्वारो हि संसारो गुणकर्मनिबन्धनः ।	
अज्ञानमूलोऽपार्थोऽपि पुंसः स्वप्न इवेष्यते ॥	२७
^१ तस्माद्भवद्भिः कर्तव्यं कर्मणां त्रिगुणात्मनाम् ।	
बीजनिर्हरणं योगः प्रवाहोपरमो धियः ॥	२८
तत्रोपायसहस्राणामयं भगवतोदितः ।	
यदीश्वरे भगवति ^२ यथा यैरञ्जसा रतिः ॥	२९
गुरुशुश्रूषया भक्त्या सर्वलङ्घार्पणेन च ।	

१ मनोमयत्वात्सर्वेऽर्थास्स्वप्नजागरयोस्समाः ।

दृष्टा नष्टा अपि भ्यातुः शोकमोहभयप्रदाः ॥

परस्य निर्गुणस्यापि गुणसङ्गादनिर्वृत्तिः ।

व्यक्तं जन्मात्मयो व्यक्तः शयानस्येह न स्वतः ॥

[इति क्वचित्पाठाधिक्यं दृश्यते]

सङ्गेन साधुभक्तानामीश्वराराधनेन च ॥	३०
श्रद्धया तत्कथायां च कीर्तनैर्गुणकर्मणाम् ।	
तत्पादाम्बुरुहध्यानात्तल्लिङ्गेक्षार्हणादिभिः ॥	३१
हरिः सर्वेषु भूतेषु भगवानास्त ईश्वरः ।	
इति भूतानि मनसा कामैस्तैः साधु मानयेत् ॥	३२
एवं निर्जितषड्गैः क्रियते भक्तिरीश्वरे ।	
वासुदेवे भगवति यथा संलभते रतिम् ॥	३३

निशम्य कर्माणि गुणानतुल्या-

न्वीर्याणि लीलातनुभिः कृतानि ।

यदातिहर्षोत्पुलकाश्रुगद्गदं

प्रोत्कण्ठ उद्गायति रौति नृत्यति ॥

३४

यदा ग्रहप्रस्त इव कचिद्धस-

ल्याक्रन्दते ध्यायति वन्दते जनम् ।

मुहुः श्वसन्वक्ति हरे जगत्पते

नारायणेत्यात्ममतिर्गतत्रपः ॥

३५

तदा पुमान्मुक्तसमस्तबन्धन-

स्तद्भावभावानुकृताशयाकृतिः ।

निर्दग्धबीजानुशयो महीयसा

भक्ति^१प्रयोगेण समेत्यधोक्षजम् ॥

३६

अधोक्षजालम्भमिहाशुभात्मनः

शरीरिणः संसृतिचक्रशातनम् ।

तद्ब्रह्मनिर्वाणसुखं विदुर्बुधा-

स्ततो भजध्वं हृदये हृदीश्वरम् ॥

३७

कोऽतिप्रयासोऽसुरबालका हरे-

रुपासने स्वे हृदि च्छिद्रवत्सतः ।

स्वस्यात्मनः सख्युरशेषदेहिनां

सामान्यतः किं विषयोपपादनैः ॥

३८

रायः कलत्रं पशवः सुतादयो

गृहा मही कुञ्जरकोशभूतयः ।

सर्वेऽथ कामाः क्षणभङ्गुरायुषः

कुर्वन्ति मर्त्यस्य कियत्प्रियं चलाः ॥

३९

एवं हि लोकाः ऋतुभिः कृता अमी-

क्षयिष्णवः सातिशया न निर्मलाः ।

तस्माददृष्टश्रुतदूषणं परं

भक्त्यैक्येशं भजतात्मलब्धये ॥

४०

यद्ध्यर्धेह कर्माणि विद्वन्मान्यसकृन्नरः ।

करोत्यतो विपर्यासममोघं विन्दते फलम् ॥

४१

सुखाय दुःखमोक्षाय सङ्करूप इह कर्मिणः ।

सदाप्रोतीहया दुःखमनीहायाः सुखावृतः ॥

४२

कामान्कामयते काम्यैर्यदर्थमिह पूरुषः ।	
स वै देहस्तु पारक्यो भङ्गुरो यात्युपैति च ॥	४३
किमु व्यवहितापत्यदारागारघनादयः ।	
राज्यं कोशगजामात्यभृत्याप्ता ममतास्पदाः ॥	४४
किमेतैरात्मनस्तुच्छैः सह देहेन नश्वरैः ।	
अनर्थैरर्थसङ्काशैर्नित्यानन्दमहोदधेः ॥	४५
निरूप्यतामिह स्वार्थः कियान्देहभृतोऽसुराः ।	
निषेकादिष्ववस्थासु क्लिश्यमानस्य कर्मभिः ॥	४६
कर्माण्यारभते देही देहेनात्मानुवर्तिना ।	
कर्मभिस्तनुते देहमुभयं त्वविवेकतः ॥	४७
तस्मादर्थाश्च कामाश्च धर्माश्च यदपाश्रयाः ।	
भजतानीहयात्मानमनीहं हरिमीश्वरम् ॥	४८
सर्वेषामपि भूतानां हरिरात्मेश्वरः प्रियः ।	
भूतैर्महद्भिः स्वकृतैः कृतानां जीवसंज्ञितः ॥	४९
देवोऽसुरो मनुष्यो वा यश्चो गन्धर्व एव च ।	
भजन्मुकुन्दचरणं स्वस्तिमान्स्या ¹ द्यथा वयम् ॥	५०
नालं द्विजत्वं देवत्वमृषित्वं वाऽसुरात्मजाः ।	
प्रीणनाय मुकुन्दस्य न वृत्तं न बहुज्ञता ॥	५१
न दानं न तपो नेज्या न शौचं न व्रतानि च ।	

1 द्यथोदयम्

प्रीयतेऽमलया भक्त्या हरिरन्यद्विडम्बनम् ॥	५२
ततो हरौ भगवति भक्तिं कुरुत दानवाः ।	
आत्मौपम्येन सर्वत्र सर्वभूतात्मनीश्वरे ॥	५३
दैतेया यक्षरक्षांसि स्त्रियः शूद्रा ब्रजौकसः ।	
खगा मृगाः पापजीवाः सन्ति ह्यच्युततां गताः ॥	५४
एतावानेव लोकेऽस्मिन्पुंसः स्वार्थः परः स्मृतः ।	
एकान्तभक्तिर्गोविन्दे यत्सर्वत्र परीक्षणम् ॥	५५

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे सप्तमोऽध्यायः ॥

॥ अष्टमोऽध्यायः ॥

(नृसिंहस्तवः)

नारदः—

अथ दैत्यसुताः सर्वे श्रुत्वा तदनुवर्णितम् ।	
जगृहुर्निरवद्यत्वात्रैव गुर्वनुशिक्षितम् ॥	१
अथाचार्यसुतस्तेषां बुद्धिमेकान्तसंस्थिताम् ।	
आलक्ष्य भीतस्त्वरितो राज्ञ आवेदयद्यथा ॥	२
श्रुत्वा तदप्रियं दैत्यो दुःसहं तनयानयम् ।	
कोपावेशचलद्गात्रः पुत्रं हन्तुं मनो दधे ॥	३
क्षिप्त्वा परुषया वाचा प्रह्लादमतदर्हणम् ।	

८]

सप्तमस्कन्धः

८६९

आहेक्षमाणः पापेन तिरश्चीनेन चक्षुषा ॥	४
प्रश्रयावनतं दान्तं बद्धाञ्जलिमवस्थितम् ।	
सर्पः पदाहत इव श्वसन्प्रकृतिदारुणः ॥	५
हे दुर्विनीत मन्दात्मन्कुलभेदकराधम ।	
स्तब्धं मच्छासनोद्धूतं नेष्ये त्वाद्य यमक्षयम् ॥	६
क्रुद्धस्य यस्य कम्पन्ते त्रयो लोकाः सहेश्वराः ।	
तस्य मेऽभीतवन्मूढ शासनं किम्बलोऽत्यगाः ॥	७

प्रह्लादः—

न केवलं मे भवतश्च राजन्	
स वै बलं बलिनां चापरेषाम् ।	
परेऽवरेऽमी स्थिरजङ्गमा ये	
ब्रह्मादयो येन वशं प्रणीताः ॥	८
स ईश्वरः काल उरुक्रमोऽसा-	
वोजःसहःसत्त्वबलेन्द्रियात्मा ।	
स एव विश्वं परमः स्वशक्तिभिः	
सृजत्यवत्यत्ति गुणत्रयेशः ॥	९
जह्यासुरं भावमिमं त्वमात्मनः	
समं मनो धत्स्व न सन्ति विद्विषः ।	
ऋतेऽजितादात्मन उत्पथस्थिता-	
त्तद्धि ह्यनन्तस्य महत्समर्हणम् ॥	१०

दस्यूपुरा षण्ण विजित्य लुम्पतो
 मन्यन्त एके स्वजिता दिशो दश ।
 जितात्मनो ज्ञस्य समस्य देहिनां
 साधोः स्वमोहप्रभवाः कुतः परे ॥

११

द्विरण्यकशिपुः—

व्यक्तं त्वं मर्तुकामोऽसि योऽतिमात्रं विकत्थसे ।
 मुमूर्षूणां हि मन्दात्मन्ननु स्युर्विप्लवा गिरः ॥
 यस्त्वया मन्दभाग्योक्तो मदन्यो जगदीश्वरः ।
 कासौ यदि स सर्वत्र कस्मात्स्तम्भे न दृश्यते ॥
 सोऽहं विकत्थमानस्य शिरः कायाद्धरामि ते ।
 गोपायेत हरिस्त्वाद्य यस्ते शरणमीप्सितम् ॥

१२

१३

१४

एवं दुरुक्तैर्मुहुरर्दयन्रुषा
 सुतं महाभागवतं महासुरः ।
 खड्गं प्रगृह्योत्पतितो वरासना-
 त्तम्भं तताडातिबलः स्वमुष्टिना ॥

१५

(श्रीनृसिंहमूर्त्त्यैवतारवदः)

तदैव तस्मिन्निनदोऽतिभीषणो
 बभूव येनाण्डकटाहमस्फुटत् ।
 यं वै स्वधिष्ण्योपगतं त्वजादयः
 श्रुत्वा स्वधामाप्ययमङ्ग मेनिरे ॥

१६

स विक्रमन्पुत्रवधेऽसुरोजसा
 निशम्य निर्ह्रादमपूर्वमद्भुतम् ।
 अन्तःसभायां न ददर्श तत्पदं
 वितत्रसुर्येन सुरारियूथपाः ॥ १७

सत्यं विधातुं निजभृत्यभाषितं
 व्याप्तिं च भूतेष्वखिलेषु चात्मनः ।
 अदृश्यतायद्भुतरूपमुद्ध-
 न्स्तम्भे सभायां न मृगं न मानुषम् ॥ १८

स सत्त्वमेनं परितोऽपि पश्यं-
 स्तम्भस्य मध्यादनु निर्जिहानम् ।
 नायं मृगो नापि ^१नरो विचित्र-
 महो किमेतन्नृमृगेन्द्ररूपम् ॥ १९

मीमांसमानस्य समुत्थितोऽग्रतो
 नृसिंहरूपस्तदलं भयानकम् ।
 प्रतप्तचामीकरचण्डलोचनं
 स्फुरत्सटाकेसरजूम्भिताननम् ॥ २०

करालदंष्ट्रं करवालचञ्चल-
 क्षुरान्तजिह्वं भ्रुकुटीमुखोल्बणम् ।

- स्तब्धोर्ध्वकर्णं गिरिकन्दराद्भुत-
व्यात्तास्यनासं हनुभेदभीषणम् ॥ २१
- दिविस्पृशत्कायमदीर्घपीवर-
ग्रीवोरुवक्षस्थलमल्पमध्यमम् ।
चन्द्रांशुगौरैश्छुरितं तनूरुहै-
र्विष्वग्भुजानीकशतं नखायुधम् ॥ २२
- दुरासदं सर्वनिजेतरायुध-
प्रवेकविद्रावितदैत्यदानवम् ।
प्रायेण मेऽयं हरिणोरुमायिना
वधः स्मृतोऽनेन समुद्यतेन किम् ॥ २३
- एवं ब्रुवंस्त्वभ्यपतद्गदायुधो
नदन्नृसिंहं प्रति दैत्यकुञ्जरः ।
अलक्षितोऽग्नौ पतितः पतङ्गमो
यथा नृसिंहौजसि सोऽसुरस्तदा ॥ २४
- न तद्विचित्रं खलु सत्त्वधामनि
स्वतेजसा यो नु पुरापिबत्तमः ।
ततोऽभिपद्याभ्यहनन्महासुरो
रुषा नृसिंहं गदयोरुवेगया ॥ २५
- तं विक्रमन्तं सगदं गदाधरो
महोरगं ताक्षर्यसुतो यथाग्रहीत् ।

स तस्य हस्तोत्कलितस्तदाऽसुरो विक्रीडतो यद्वदहिर्गरुत्मतः ॥	२६
असाध्वमन्यन्त हृतौकसोऽमरा घनच्छदा भारत सर्वधिष्ण्यपाः । तं मन्यमानो निजवीर्यशङ्कितं यद्वस्तमुक्तो नृहरिं महासुरः ॥	२७
पुनस्तमासज्जत खङ्गचर्मणी प्रगृह्य वेगेन जितश्रमो मृधे ॥	२७॥
तं श्येनवेगं शतचन्द्रवर्त्मभि- श्रन्तमच्छिद्रमुपर्यधो हरिः । कृत्वाट्टहासं खरमुत्स्वनोल्बणं निमीलिताक्षं जगृहे महाजवः ॥	२८॥
विष्वक्स्फुरन्तं ग्रहणातुरं हरि- व्यालो यथाखुं कुलिशाक्षतत्वचम् । द्वार्यूर ^१ आपात्य ददार लीलया नखैर्यथाहिं गरुडो महाविषम् ॥	२९॥
संरम्भदुष्प्रेक्ष्यकराललोचनो व्यात्ताननान्तं विलिहन्स्वजिह्वया ।	

असृग्लवाक्कारुणकेसराननो
यथान्त्रमाली द्विपहत्यया हरिः ॥ ३० ॥

नखाङ्कुरोत्पाटितहृत्सरोरुहं
विसृज्य तस्यानुचरानुदायुधान् ।
अहंसमन्तान्नखशस्त्र^१पाणिभि-
दोर्दण्डयूथोऽनुपथान्सहस्रशः ॥ ३१ ॥

सटावधूता जलदाः परापत-
न्ग्रहाश्च तद्दृष्टिविमुष्टरोचिषः ।
अम्भोधयः श्वासहता विचुक्षुमु-
निर्हार्दभीता दिगिभा विचुकुश्लुः ॥ ३२ ॥

द्यौस्तत्सटोत्क्षिप्तविमानसङ्कुला
प्रोत्सर्पत क्षमा च पदाऽतिपीडिता ।
शैलाः समुत्पेतुरमुष्य रंहसा
तत्तेजसा खं ककुभो न रेजिरे ॥ ३३ ॥

ततः सभायामुपविष्टमुत्तमे
नृपासने सम्भृततेजसं विभुम् ।
अलक्षितद्वैरथमत्यमर्षणं
प्रचण्डवक्त्रं न बभाज कश्चन ॥ ३४ ॥

१निशम्य लोकत्रयमस्तकञ्जरं तमादिदैत्यं हरिणा हतं मृधे । प्रहर्षवेगोत्कलितानना २मुहुः प्रसूनवर्षैर्वृषुः सुरस्त्रियः ॥	३५॥
तदा विमानावलिभिर्नभस्तलं दिदृक्षतां सङ्कुलमास नाकिनाम् । सुरानका दुन्दुभयोऽथ जग्निरे गन्धर्वमुख्या ननृतुर्जगुः स्त्रियः ॥	३६॥
तत्रोपब्रज्य विबुधा ब्रह्मेन्द्रगिरिशदयः । ऋषयः पितरः सिद्धा विद्याधरमहोरगाः ॥	३७॥
मनवः प्रजानां पतयो गन्धर्वाप्सरचारणाः । यक्षाः किम्पुरुषास्तात वेतालाः सिद्धकिन्नराः ॥	३८॥
ते विष्णुपार्षदाः सर्वे सुनन्दकुमुदादयः । मूर्ध्नि बद्धाञ्जलिपुटा आसीनं तीव्रतेजसम् ॥	३९॥
ईडिरे नरशार्दूलं नातिदूरचराः पृथक् ॥	४०

ब्रह्मा—

नतोऽस्म्यनन्ताय दुरन्तशक्तये विचित्रवीर्याय पवित्रकर्मणे । विश्वस्य सर्गस्थितिसंयमान्गुणैः स्वलीलया सन्दधतेऽव्ययात्मने ॥	४१
---	----

श्रीरुद्रः—

कोपकालो युगान्तस्ते हतोऽयमसुरोऽल्पकः ।

तत्सुतं पाह्युपसृतं भक्तं ते भक्तवत्सल ॥

४२

इन्द्रः—

प्रत्यानीताः परम भवता त्रायता नः स्वभागा

दैत्याक्रान्तं हृदयकमलं त्वद्गृहं प्रत्यबोधि ।

कालप्रस्तं कियदिदमहो नाथ श्लुश्रूषतां ते

मुक्तिस्तेषां नहि बहु मता नारसिंहापरैः किम् ॥ ४३

ऋषयः—

त्वं नस्तपः परममात्थ यदात्मतेजो

येनेदमादिपुरुषात्मगतं ससर्ज ।

तद्विप्रलुप्तममुनाद्य शरण्यपाल

रक्षागृहीतवपुषा पुनरन्वमंस्थाः ॥

४४

पितरः—

श्राद्धानि नोऽधिभुजे प्रसभं तनूजै-

र्दत्तानि तीर्थसमयेऽप्यपि वत्तिलाम्बु ।

तस्योदरान्नखविदीर्णवपाद्य आच्छ-

त्तस्मै नमो नृहरयेऽखिलधर्मगोप्त्रे ॥

४५

सिद्धाः—

यो नो गतिं योगसिद्धामसाधु-

रहारषीद्योगतपोबलेन ।

नानादर्पं तं नखैर्निर्ददार
तस्मै तुभ्यं प्रणताः स्मो नृसिंह ॥ ४६

विद्याधराः—

विद्यां पृथग्धारणयाऽनुराद्धां
न्यषेधदज्ञो बलवीर्यदृप्तः ।
स येन संख्ये पशुवद्धतस्तं
मायानृसिंहं प्रणताः स्म नित्यम् ॥ ४७

नागाः—

येन पापेन रत्नानि स्त्रीरत्नानि हृतानि नः ।
तद्रक्षः पाटनेनासां दत्तानन्द नमोस्तु ते ॥ ४८

मनवः—

मनवो वयं तव निदेशकारिणो
दितिजेन देव परिभूतसेतवः ।
भवता खलः स उपसंहृतः प्रभो
करवाम ते किमनुशाधि किङ्करान् ॥ ४९

प्रजापतयः—

प्रजेशा वयं ते परेशाभिसृष्टा
न येन प्रजा वै सृजामो निषिद्धाः ।
स एष त्वया भिन्नवक्षानुशेते
जगन्मङ्गलं सत्त्वमूर्तेऽवतारः ॥ ५०

गन्धर्वाः—

वयं विभो ते नटनाह्यगायका
येनात्मसाद्वीर्यबलौजसा कृताः ।
स एष नीतो भवता दशामिमां
किमुत्पथस्थः कुशलाय कल्पते ॥

५१

चारणाः—

हरे तवाङ्घ्रिपङ्कजं भवापवर्गमाश्रिताः ।
यदेष साधुहृच्छयस्त्वयाऽसुरः समापितः ॥

५२

यक्षाः—

वयमनुचरमुख्याः कर्मभिस्ते मनोज्ञै-
स्त इह दितिसुतेन प्रापिता वाहकत्वम् ।
स तु जनपरि^१तापं तत्कृतं जानता ते
नरहर उपनीतः पञ्चतां पञ्चविंश ॥

५३

किम्पुरुषाः—

वयं किम्पुरुषास्त्वं तु महापुरुष ईश्वरः ।
अयं ^२कुपुरुषो नष्टो धिक्कृतः साधुभिर्यदा ॥

५४

वैतालिकाः—

सभासु सत्रेषु तवामलं यशो
गीत्वा सपर्या महतीं लभामहे ।
यस्तां व्यनैषीद्भृशमेष दुर्जनो
दिष्टञ्चा हतस्ते भगवन्यथामयः ॥

५५

किञ्चराः—

वयमीश किञ्जरगणास्तवानुगा
दितिजेन विष्टिममुनाऽनुकारिताः ।
भवता हरे स वृजिनोऽवसादितो
नरसिंह नाथ विभवाय नो भव ॥


५६

विष्णुपार्शदाः—

अद्यैतद्धरिनररूपमद्भुतं ते
दृष्टं नः शरणद सर्वलोकशर्म ।
सोऽयं ते विधिकर ईश विप्रशप्त-
स्तस्येदं निधनमनुग्रहाय विद्वः ॥
इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे अष्टमोऽध्यायः ॥

५७

॥ नवमोऽध्यायः ॥



(भगवत्स्तवः)

नारदः—

एवं सुरादयः सर्वे ब्रह्मरुद्रपुरःसराः ।
नोपैतुमशकन्मन्युसंरम्भं सुदुरासदम् ॥
साक्षाच्छ्रीः प्रेषिता देवैर्दृष्ट्वा तन्महदद्भुतम् ।
अदृष्टाश्रुतपूर्वत्वात्सा नोपेयाय शङ्किता ॥
प्रह्लादं प्रेषयामास ब्रह्मावस्थितमन्तिके ।
तात प्रशमयोपेहि स्वपित्रे कुपितं प्रभुम् ॥

१

२

३

तथेति शनकै राजन्महाभागवतोऽर्भकः ।

उपेत्य भुवि कायेन ननाम विधृताञ्जलिः ॥

४

स्वपादमूले पतितं तमर्भकं

विलोक्य देवः कृपया परिप्लुतः ।

उत्थाप्य तच्छीर्ष्यदधात्कराम्बुजं

कालाहिवित्रस्तधियां कृताभयम् ॥

५

स तत्करस्पर्शधुताखिलाशुभः

सपद्यभिव्यक्तपरात्मदर्शनः ।

तत्पादपद्मं हृदि निर्वृतो दधौ

हृष्यत्तनुः क्षिन्नहृदश्रुलोचनः ॥

६

अस्तौपीद्धरिमेकाग्रमनसा सुसमाहितः ।

प्रेमगद्गदया वाचा तत्रयस्तहृदयेक्षणः ॥

७

प्रह्लादः—

ब्रह्मादयः सुरगणा मुनयोऽथ सिद्धाः

सत्त्वैकतानमतयो वचसां प्रवाहैः ।

नाराधितुं पुरुगुणैरधुनापि ¹पिप्रुः

किं तोष्टुमर्हति स मे हरिरुग्रजातेः ॥

८

मन्ये धनाभिजनरूपतपःश्रुतौज-

स्तेजःप्रभावबलपौरुषबुद्धियोगाः ।

नाराधनाय हि भवन्ति परस्य पुंसो
भक्त्या तुतोष भगवान्गजयूथपाय ॥ ९

विप्राद्विषड्गुणयुतादरविन्दनाभ-
पादारविन्दविमुखाच्छ्लेषं वरिष्ठम् ।
मन्ये तदपितमनोवचनेहितार्थ-
प्राणं पुनाति सकुलं न तु भूरिमानः ॥ १०

नैवात्मनः प्रभुरयं निजलाभपूर्णो
मानं जनाद्विदुषः करुणो वृणीते ।
यद्यज्जनो भगवते विदधीत मानं
तच्चात्मने प्रतिमुखस्य यथा मुखश्रीः ॥ ११

तस्मादहं विगतबिक्लव ईश्वरस्य
सर्वात्मना महि गृणामि यथामनीषम् ।
नीचोऽजया गुणविसर्गमनुप्रविष्टः
पूयेत येन हि पुमाननुवर्णितेन ॥ १२

सर्वे ह्यमी विधिकरास्तव सत्त्वधाम्नो
ब्रह्मादयो वयमिवेश न चोद्विजन्तः ।
क्षेमाय भूतय उतात्मसुखाय चास्य
विक्रीडितं भगवतो रुचिरावतारैः ॥ १३

तद्यच्छ मन्युमसुरश्च हतस्त्वयाद्य
मोदेत साधुरपि वृश्चिकसर्पहत्या ।

- लोकाश्च निर्वृतिमिताः प्रतियन्ति सर्वे
रूपं नृसिंह विभयाय जनाः स्मरन्ति ॥ १४
- नाहं विभेम्यजित तेऽतिभयानकास्य-
जिह्वार्कनेत्रभ्रुकुटीरभसोप्रदंष्ट्रात् ।
आन्त्रस्रजःक्षतजकेसरशङ्कुकर्णा-
त्रिर्हादभीतदिगिभादरिभिन्नखाग्रात् ॥ १५
- त्रस्तौभ्यहं कृपणवत्सल दुःसहोप्र-
संसारचक्रकदनाद्द्रसतां प्रणीतः ।
बद्धः स्वकर्मभिरुशत्तम तेऽङ्घ्रिमूलं
प्रीतोऽपवर्गमरणं ह्यसे कदा नु ॥ १६
- यस्मात्प्रियाप्रियवियोगसयोगजन्म-
शोकाग्निना सकलयोनिषु दह्यमानः ।
दुःखौषधं तदपि दुःखमतद्वियाहं
भूमन्भ्रमामि वद मे तव दास्ययोगम् ॥ १७
- सोऽहं प्रियस्य सुहृदः परदेवताया
लीलाकथास्तव नृसिंह विरिञ्चगीताः ।
अञ्जस्तितर्म्यनुगृणन्गुणविप्रमुक्तो
दुर्गाणि ते पदयुगालयहंससङ्ग ॥ १८
- वालस्य नेह शरणं पितरौ नृसिंह
नार्त्तस्य चागदमुदन्वति मज्जतो नौः ।

तप्तस्य तत्प्रतिविधिर्यं इहाञ्जसेष्ट-
स्तावद्विभो तनुभृतां त्वदुपेक्षितानाम् ॥ १९

यस्मिन्यतो यर्हि येन च यस्य यस्मा-
द्यस्मै यथा यदुत यस्त्वपरः परो वा ।
भावः करोति विकरोति पृथक्स्वभावः
सञ्चोदितस्तदखिलं भवतः स्वरूपम् ॥ २०

माया पुनः सृजति कर्ममयं बलीयः
कालेन चोदितगुणानुमतेन पुंसः ।
छन्दोमयं यदजयार्पितषोडशारं
संसारचक्रमज कोऽति^१तरेत्स्वदन्यः ॥ २१

स त्वं हि नित्यविजितात्मगुणः स्वधाम्ना
कालो वशीकृतविसृज्यविसर्गशक्तिः ।
चक्रे विसृष्टमजयेश्वर षोडशारे
निष्पीड्यमानमुपकर्ष विभो प्रपन्नम् ॥ २२

दृष्टा मया दिवि विभोऽखिलधिष्यपाना-
मायुः श्रियो विभव इच्छति यां जनोऽयम् ।
येऽस्मत्पितुः कुपितहासविजृम्भितभ्रू-
विस्फूर्जितेन लुलिताः स तु ते निरस्तः ॥ २३

तस्मादमूस्तनुभृतामहमाशिषोऽङ्ग

आयुः श्रियं विभवमैन्द्रियमाविरिञ्चात् ।

नेच्छामि ते विलुलितानुरुविक्रमेण

कालात्मनोपनय मां निजभृत्यपार्श्वम् ॥

२४

कुत्राशिषः श्रुतिसुखा मृग^१तृष्णिरूपाः

केदं कलेवरमशेषरुजां विरोहः ।

निर्विद्यते न तु जनो यदपीति विद्वान्

कामानलं मधुलवैः शमयन्दुरापैः ॥

२५

काहं रजः प्रभव ईश तमोधिकेऽस्मि-

ञ्जातः सुरेतरकुले क तवानुक्म्पा ।

न ब्रह्मणो न तु भवस्य न वै रमाया

यन्मेऽर्पितः शिरसि पद्मकरः प्रसादः ॥

२६

नैषा परावरमतिर्भवतो ननु स्या-

ज्जन्तोर्यथात्मसुहृदो जगतस्तथापि ।

संसेवया सुरतरोरिव ते प्रसादः

सेवानुरूपमुदयो न परावरत्वम् ॥

२७

एवं जनं निपतितं प्रभवाहिकूपे

कामाभिकाममनु यः प्रपतन्प्रसङ्गात् ।

कृत्वात्मसात्सुर^१षिणा भगवन्गृहीतः

सोऽहं कथं नु विसृजे तव श्रुत्यसेवाम् ॥

२८

मत्प्राणरक्षणमनन्त पितुर्वधश्च

मन्ये स्वश्रुत्यऋषिवाक्यमृतं विधातुम् ।

खड्गं प्रगृह्य यदवोचदसद्विधित्सु-

स्त्वामीश्वरो मदपरोऽवतु कं हरामि ॥

२९

एकस्त्वमेव जगदेतदमुष्य यत्स्व-

माद्यन्तयोः पृथगवस्यसि मध्यतश्च ।

सृष्ट्वा गुणव्यतिकरं निजमाययेदं

नानेव तैरवसितस्तदनुप्रविष्टः ॥

३०

त्वं वा इदं सदसदीश भवांस्ततोऽन्यो

माया यदात्मपरबुद्धिरियं ह्यपार्था ।

यद्यस्य जन्म निघनं स्थितिरीक्षणं च

तद्वै तदेवे वसुकालवदष्टितवोः ॥

३१

न्यस्येदमात्मनि जगद्विलयाम्बुमध्ये

^२शेषेऽत्मना निजसुखानुभवो निरीहः ।

योगेन मीलितदृग्गात्मनि पीतनिद्र-

स्तुर्ये स्थितो न तु तमो न गुणांश्च युङ्क्षे ॥

३२

तस्यैव ते वपुरिदं निजकालशक्त्या
सञ्चोदितप्रकृतिधर्मण आत्मगूढम् ।

अम्भस्यनन्तशयनाद्विरमत्समाधे-

र्नाभेरभूत्सकणिकावटवन्महाब्जम् ॥

३३

तत्सम्भवः कविरतोऽन्यदपश्यमान-

स्त्वां बीजमात्मनि ततं स्वबहिर्विचिन्त्य ।

नाविन्दद^१द्दशतमसु निमज्जमानो

जातेऽङ्कुरे कथमुहोपलभेत बीजम् ॥

३४

स त्वात्मयोनिरतिविस्मित आस्थितोऽब्जं

कालेन तीव्रतपसा परिशुद्धभावः ।

त्वामात्मनीश भुवि गन्धमिवातिसूक्ष्मं

भूतेन्द्रियाशयमये विततं ददर्श ॥

३५

एवं सहस्रवदनां त्रिशिरःकरोरु-

नासास्यकर्णनयनाभरणायुधाढ्यम् ।

मायामयं सदुपलक्षितसन्निवेशं

दृष्ट्वा महापुरुषमाप मुदं विरिञ्चः ॥

३६

तस्मै भवान्हयशिरस्तनुवं च बिभ्र-

द्वेदद्रुहावतिबलौ मधुकैटभाख्यौ ।

हत्वानयच्छ्रुतिगणांस्तु रजस्तमश्च

सत्त्वं तव प्रियतमां तनुमामनन्ति ॥

३७

इत्थं नृतिर्यगृषिदेवज्ञषावतारै-

लोकान्विभावयसि हंसि जगत्प्रतीपान् ।

धर्मं महापुरुष पासि युगानुवृत्तं

छन्नः कलौ यदभवस्त्रियुगोऽथ सत्त्वम् ॥

३८

नैतन्मनस्तव कथासु विकुण्ठनाथ

सम्प्रीयते दुरितदुष्टमसाधु तीव्रम् ।

कामातुरं हर्षशोकभयैषणार्तं

तस्मिन्कथं तव गतिं विमृशामि दीनः ॥

३९

जिह्वैकतोऽच्युत विकर्षति माऽवितृप्ता

शिश्नोऽन्यतस्त्वगुदरं श्रवणं कुतश्चित् ।

घ्राणोऽन्यतश्चपलदृक् क्व च कर्मशक्ति-

र्वह्वचः सपद्म्य इव गोहृपतिं लुनन्ति ॥

४०

एवं स्वकर्मपतितं भववैतरण्या-

मन्योन्यजन्ममरणाशनभीतभीतम् ।

पश्यञ्जनं स्वपरविग्रहवैरमैत्रं

हन्तेति पारचर पीपृहि मूढम^१द्य ॥

४१

कोन्वत्र तेऽखिलगुरो भगवन्प्रयास
 उत्तारणेऽस्य भवसम्भवलोपहेतोः ।
 मूढेषु वै महदनुग्रह आर्तबन्धो
 किं तेन ते प्रियजनाननुसेवतां नः ॥

४२

नैवोद्विजे परदुरत्ययवैतरण्या-
 स्त्वद्वीर्यगायनमहामृतमप्रचित्तः ।
 शोचे ततो विमुखचेतस इन्द्रियार्थ-
 मायासुखाय भरमुद्रहतो विमूढान् ॥

४३

प्रायेण देव मुनयः स्वविमुक्तिकामा
 मौनं चरन्ति ^१विजनेन परार्थनिष्ठाः ।
 नैतान्विहाय कृपणान्विमुमुक्षु एको
 नान्यं त्वदस्य शरणं भ्रमतोऽनुपश्ये ॥

४४

यन्मैथुनादि गृहमेधिसुखं हि तुच्छं
 कण्डूयनेन करयोरिव दुःखदुःखम् ।
 तृप्यन्ति नेह कृपणा बहुदुःखभाजः
 कण्डूतिवन्मनसिजं विषहेत धीरः ॥

४५

मौनव्रतश्रुततपोध्ययनस्वधर्म-
 व्याख्यारहोजपसमाधय आपवर्ग्याः ।

- प्रायः परं पुरुष ते त्वजितेन्द्रियाणां
वार्ता भवन्त्युत न वात्र तु दाम्भिकानाम् ॥ ४६
- रूपे इमे सदसती तव वेदसृष्टे
बीजाङ्कुराविव न चान्यदरूपकस्य ।
युक्ताः समक्षमुभयत्र ¹विचिन्वते त्वां
योगेन वह्निमिव दारुषु नान्यतः स्यात् ॥ ४७
- त्वं वायुरग्निरवनिर्वियदम्बुमात्राः
प्राणेन्द्रियाणि हृदयं चिदनुग्रहश्च ।
सर्वं त्वमेव सगुणो विगुणश्च भूम-
न्नान्यत्त्वदस्यपि मनोवचसा निरुक्तम् ॥ ४८
- नैते गुणा न गुणिनो महदादयो ये
सर्वे मनःप्रभृतयः सहदेवमर्त्याः ।
आद्यन्तवन्त उरुगाय विदन्ति हि त्वा-
मेवं विमृश्य सुधियो विरमन्ति शब्दात् ॥ ४९
- तत्तेऽर्हसत्तम नमः स्तुतिकर्मपूजाः
कर्मस्मृतिश्चरणयोः श्रवणं कथायाम् ।
संसेवया त्वयि विनेति षडङ्गया किं
भक्तिं जनः परमहंसगतौ लभेत ॥ ५०

नारदः—

एतावद्वर्णितगुणो भक्त्या भक्तेन निर्गुणः ।
प्रह्लादं प्रणतं प्रीतो यतमन्युरभाषत ॥

५१

श्रीभगवान्—

प्रह्लाद भद्र भद्रं ते प्रीतोऽहं तेऽसुरोत्तम ।
वरं वृणीष्वभिमतं कामपूरोऽस्म्यहं नृणाम् ॥
मामप्रीणत आयुष्मन्दर्शनं दुर्लभं हि मे ।
दृष्ट्वा मां न पुनर्जन्तुरात्मानं तप्तुमर्हति ॥

५२

५३

प्रीणन्ति ह्यथ मां धीराः सर्वभावेन साधवः ।
श्रेयस्कामा महाभागाः सर्वासामाशिषां पतिम् ॥
एवं प्रलोभ्यमानोऽपि वरैर्लोकप्रलोभनैः ।
एकान्तित्वाद्भगवति नैच्छत्तानसुरोत्तमः ॥

५४

५५

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे नवमोऽध्यायः ॥

॥ दशमोऽध्यायः ॥

(युधिष्ठिरनारदसंवादे त्रिपुरविजयः)

नारदः—

भक्तियोगस्य तत्सर्वमन्तरायतयार्भकः ।
मन्यमानो हृषीकेशं स्मयमान उवाच ह ॥

१

प्रह्लादः—

मा मां प्रलोभयोत्पत्त्याऽसक्तं कामेषु तैर्वरैः ।	
तत्सङ्गभीतो निर्विण्णो मुमुक्षुस्त्वामुपाश्रितः ॥	२
भृत्यलक्षणजिज्ञासुर्भक्तं कामेष्वचोदयत् ।	
भवान्संसारबीजेषु हृदयग्रन्थिषु प्रभो ॥	३
नान्यथा तेऽखिलगुरो घटेत करुणात्मनः ।	
^१ यस्त आशिष आशास्ते न स भृत्यः स वै वणिक् ॥	४
^२ आशासानो न वै भृत्यः स्वामिन्याशिष आत्मनः ।	
न स्वामी भृत्यतः स्वाम्यमिच्छन्त्यो राति चाशिषः ॥	५
अहं त्वकामस्त्वद्भक्तस्त्वं च स्वाम्यनपाश्रयः ।	
नान्यथेहावयोरर्थो राजसेवकयोरिव ॥	६
यदि रासीश मे कामान्वरांस्त्वं वरदर्षभ ।	
कामानां हृद्यसंरोहं भवतस्तु वृणे वरम् ॥	७
इन्द्रियाणि मनः प्राण आत्मा धर्मो धृतिर्मतिः ।	
ह्रीः श्रीस्तेजः स्मृतिः सत्यं यस्य नश्यन्ति जन्मना ॥	८
विमुञ्चति यदा कामान्मानवो मनसि स्थितान् ।	
तर्ह्येव पुण्डरीकाक्ष भगवत्त्वाय कल्पते ॥	९

1 नष्टदृष्टे तमस्यन्धे त्वमेकः पारदर्शनः ।

[इति ग्रन्थान्तरे पाठोऽधिकः]

2 स वै स्वामी स वै भृत्यो गुणलुब्धौ न कामुकौ ।

[इति ग्रन्थान्तरे पाठोऽधिकः]

नमो भगवते तुभ्यं पुरुषाय महात्मने ।

हरयेऽद्भुतसिंहाय ब्रह्मणे परमात्मने ॥

१०

नृसिंहः—

नैकान्तिनो मे मयि जात्विहाशिष

आशासतेऽमुत्र च ये भवद्विधाः ।

अथापि मन्वन्तरमेतदत्र

दैत्येश्वराणामनुभुङ्क्ष्व भोगान् ॥

११

कथा मदीया जुषमाणः प्रियास्त्वा-

मावेश्य मामात्मनि सन्तमेकम् ।

सर्वेषु भूतेष्वधियज्ञमीशं

यजस्व योगेन च कर्म हिन्वन् ॥

१२

भोगेन पुण्यं कुशलेन पापं

कलेवरं कालजवेन हित्वा ।

कीर्तिं विशुद्धां सुरलोकगीतां

¹विताय मामेष्यसि मुक्तबन्धः ॥

१३

य एतत्कीर्तयेन्मह्यं त्वया गीतमिदं नरः ।

त्वां च मां च स्मरन्काले कर्मबन्धात्प्रमुच्यते ॥

१४

प्रह्लादः—

वरं वरय एतत्ते वरदेशान्महेश्वर ।

यदनिन्दत्पिता मे त्वामविद्वांस्तेज ऐश्वरम् ॥

१५

- विद्वामर्षाशयः साक्षात्सर्वलोकगुरुं प्रभुम् ।
 भ्रातृहेति मृषादृष्टिस्त्वद्भुक्ते मयि चाघवान् ॥ १६
- तस्मात्पिता मे पूयेत दुरन्तादुस्तरादघात् ।
 पूतस्ते^१ऽपाङ्गसन्दृष्टस्तदा कृपणवत्सल ॥ १७
- श्रीभगवान्—
- त्रिः सप्तभिः पिता पूतः पितृभिः सह तेऽनघ ।
 यत्साधोऽस्य गृहे जातो भवान्वै कुलपावनः ॥ १८
- यत्र यत्र च मद्भक्ताः प्रशान्ताः समदर्शिनः ।
 साधवः समुदाचारास्ते पूयन्त्यपि कीकटाः ॥ १९
- सर्वात्मना न हिंसन्ति भूतग्रामेषु किञ्चन ।
 उच्चावचेषु दैत्येन्द्र मद्भावेन गतस्पृहाः ॥ २०
- भवन्ति पुरुषा लोके मद्भक्तास्त्वामनुव्रताः ।
 भवान्मे खलु भक्तानां सर्वेषां प्रतिरूपधृक् ॥ २१
- कुरु त्वं प्रेतकार्याणि पितुः पूतस्य सर्वशः ।
 मदङ्गस्पर्शनेनाङ्ग लोकान्यास्यति सुप्रजाः ॥ २२
- पित्र्यं च स्थानमातिष्ठ यथोक्तं ब्रह्मवादिभिः ।
 मय्यावेश्य मनस्तात कुरु कर्माणि मत्परः ॥ २३

नारदः—

प्रह्लादोऽपि तथा चक्रे पितुर्यत्सांपरायिकम् ।

१ शान्तया दृष्टया दृष्टः

यथाह भगवान् राजन्नभिषिक्तो द्विजोत्तमैः ॥	२४
^१ प्रसादसुमुखं दृष्ट्वा ब्रह्मा नरहरिं हरिम् । स्तुत्वा वाग्भिः पवित्राभिः प्राह देवादिभिर्वृतः ॥	२५
ब्रह्मा—	
देवदेवाखिलाध्यक्ष भूतभावन पूर्वज । दिष्ट्या ते निहतः पापो लोकसन्तापनोऽसुरः ॥	२६
योऽसौ लब्धवरो मत्तो न वध्यो मम सृष्टिभिः । तपोयोगवलोन्नद्धः समस्तनिगमानहम् ॥	२७
दिष्ट्यास्य तनयः साधुर्महाभागवतोऽर्भकः । त्वया विमोचितो मृत्योर्दिष्ट्या त्वां समितोऽधुना ॥	२८
एतद्वपुस्ते भगवन्ध्यायतः प्रयतात्मनः । सर्वतो गोप्तृ सन्त्रासान्मृत्योरपि जिघांसतः ॥	२९
^२ नृसिंहः—	
मैवं वरोऽसुराणां ते प्रदेयः पद्मसम्भव । वरः क्रूरनिसर्गाणामहीनाममृतं यथा ॥	३०

१ महाभागवतस्सोऽथ चक्रे राजन्वर्ती भुवम् ।

[इति ग्रन्थान्तरे पाठोऽधिकः]

२ अहो अयं सुहृद्बन्धुः तेन लब्धोऽमुनालयः ।

सर्ववेदमये साक्षात्सर्वथज्ञतपोमये ॥

सर्वतीर्थमयोत्सङ्गे स्नातोऽग्नाविव काञ्चनम् ॥

[इति सार्धश्लोकः ग्रन्थान्तरेऽधिको दृश्यते]

नारदः—

इत्युक्त्वा भगवान् राजंस्तत्रैवान्तर्दधे हरिः ।	
अदृश्यः सर्वभूतानां पूजितः परमेष्ठिना ॥	३१
ततः सम्पूज्य ^१ शिरसा ववन्दे परमेष्ठिनम् ।	
भवं प्रजापतीन्देवान्प्रह्लादो भगवत्कलाः ॥	३२
ततः काव्यादिभिः सार्धं मुनिभिः कमलासनः ।	
दैत्यानां दानवानां च प्रह्लादमकरोत्पतिम् ॥	३३
प्रतिनन्द्य ततो देवाः प्रयुज्य परमाशिषः ।	
स्वधामानि ययू राजन्ब्रह्माद्याः प्रतिपूजिताः ॥	३४
एवं तौ पार्षदौ विष्णोः पुत्रत्वं प्रापितौ दितेः ।	
हृदि स्थितेन हरिणा वैरभावेन तौ हतौ ॥	३५
पुनश्च विप्रशापेन राक्षसौ तौ बभूवतुः ।	
कुम्भकर्णदशग्रीवौ हतौ तौ रामविक्रमैः ॥	३६
शयानौ युधि निर्भिन्नहृदयौ रामसायकैः ।	
तच्चित्तौ जहतुर्देहं यथा प्राक्तनजन्मनि ॥	३७
ताविहाथ पुनर्जातौ शिशुपालकरूपजौ ।	
हरौ वैरानुबन्धेन पश्यतस्ते समीपयुः ॥	३८
एनः पूर्वकृतं यत्तद्राजानः कृष्णवैरिणः ।	
जहुस्त्वन्ते तदात्मानः कीटः पेशस्कृतो यथा ॥	३९

यथा यथा ^१ भगवतो भक्त्या परमया भिदा ।	
नृपाश्चैद्यादयः सात्म्यं हरेस्तच्चिन्तया ययुः ॥	४०
आख्यातं सर्वमेतत्ते यन्मां त्वं परिपृष्टवान् ।	
दमघोषसुतादीनां हरेः सात्म्यमपि द्विषाम् ॥	४१
एषा ब्रह्मण्यदेवस्य कृष्णस्य च महात्मनः ।	
अवतारकथा पुण्या बधो यत्रादिदैत्ययोः ॥	४२
प्रह्लादस्यानुचरितं महाभागवतस्य च ।	
भक्तिज्ञानं विरक्तिश्च याथात्म्यं चास्य वै हरेः ॥	४३
सर्गस्थित्यप्ययेशस्य गुणकर्मानुवर्णनम् ।	
परावरेषां स्थानानां कालेन व्यत्ययो महान् ॥	४४
धर्मो भागवतानां च भगवान्येन गम्यते ।	
आख्यानेऽस्मिन्समाम्नातमाभ्यात्मिकमशेषतः ॥	४५
य एतत्पुण्यमाख्यानं विष्णोर्वीर्योपबृंहितम् ।	
कीर्तयेच्छ्रद्धया श्रुत्वा कर्मपाशैर्विमुच्यते ॥	४६
एतद्य आदिपुरुषस्य मृगेन्द्रलीला	
दैत्येन्द्रयूथपवधं प्रयतः पठेत् ।	
दैत्यात्मजस्य च सतां प्रवरस्य पुण्यं	
श्रुत्वानुभावमकुतोभयमेति लोकम् ॥	४७

यूयं नृलोके वत भूरिभागा
लोकं पुनाना मुनयोऽभियन्ति ।

येषां गृहानावसतीति साक्षा-
^१दृढं परं ब्रह्म मनुष्यलिङ्गम् ॥

४८

स वा अयं ब्रह्म महद्विमृग्य-
कैवल्यनिर्वाणसुखानुभूतिः ।

प्रियः सुहृद्वः खलु मातुलेय
आत्मारहणीयो विधिकृद् रुश्च ॥

४९

न यस्य साक्षाद्भवपद्मजादिभी
रूपं धिया वस्तुतयोपवर्णितम् ।

मौनेन भक्त्योपशमेन पूरितः
प्रसीदतामेष स सात्वतां पतिः ॥

५०

^२स एष भगवान् राजन्व्यतनोद्विहतं यशः ।

पुरा रुद्रस्य देवस्य मयेनानन्तमायिना ॥

५१

राजा—

कस्मिन्कर्मणि देवस्य मयोऽहन् जगदीशितुः ।

यथा चोपचिता कीर्तिः कृष्णेनानेन कथ्यताम् ॥

५२

नारदः—

निर्जिता असुरा देवैर्युध्यनेनोपबृंहितैः ।

१ दृढं २ नारदः—

श्रीभाग—६९ *

मायिनां परमाचार्यं मयं शरणमाययुः ॥	५३
स निर्माय पुरस्तिस्रो हैमी रौप्यायसीर्विभुः ।	
दुर्लक्ष्यापायसंयोगा दुर्वितर्क्यपरिच्छदाः ॥	५४
ताभिस्तेऽसुरसेनान्यो लोकांश्चीन्सेश्वरानृप ।	
स्मरन्तो नाशयांचक्रुः पूर्ववैरमलक्षिताः ॥	५५
ततस्ते सेश्वरा लोका उपासाद्येश्वरं विभो ।	
त्राहि नस्तावकान्देव विनष्टांस्त्रिपुरालयैः ॥	५६
अथानुगृह्य भगवान्मा भैष्टेति सुरान्विभुः ।	
शरं धनुषि सन्धाय पुरेष्वत्नं व्यमुञ्चत ॥	५७
ततोऽग्निवर्णा इषव उत्पेतुः सूर्यमण्डलात् ।	
यथा मयूखसन्दोहा नादृश्यन्त पुरो यतः ॥	५८
तैः स्पृष्टा व्यसवः सर्वे निपेतुः स्म पुरौकसः ।	
तानानीय महायोगी मयः कूपरसेऽक्षिपत् ॥	५९
सिद्धामृतरसस्पृष्टा वज्रसारा महौजसः ।	
उत्तस्थुर्मेषदलना वैद्युता इव वह्नयः ॥	६०
विलोक्य भग्नसङ्कल्पं विमनस्कं वृषध्वजम् ।	
तदायं भगवान्विष्णुस्तत्रोपायमकल्पयत् ॥	६१
वत्स आसीत्तदा ब्रह्मा स्वयं विष्णुरयं हि गौः ।	
प्रविश्य त्रिपुरं काले रसकूपामृतं पपौ ॥	६२

तेऽसुरा ह्यपि पश्यन्तो न न्यषेधन्विमोहिताः । तद्विज्ञाय ^१ महायोगी रसपालनिदं जगौ ॥	६३
स्वयं विशोकः शोकार्तान्स्मरन्दैवगतिं च ताम् । देवोऽसुरो नरोऽन्यो वा नेश्वरोऽस्तीह कश्चन ॥	६४
आत्मनोऽन्यस्य वा दिष्टं दैवेनापोहितुं द्वयोः । अथासौ शक्तिभिः स्वाभिः शम्भोः प्राधानिकं व्यधात् ॥	६५
धर्मज्ञानविरक्तयुद्धितपोविद्याक्रियादिभिः । रथं सूतं ध्वजं वाहान्धनुर्वर्म शरादि यत् ॥	६६
संनद्धो रथमास्थाय शरं धनुरुपाददे । शरं धनुषि सन्धाय मुहूर्तेऽभिजितीश्वरः ॥	६७
^२ ददाह तेन दुर्भेद्या हरोऽथ त्रिपुरो नृप । दिवि दुन्दुभयो नेदुर्विमानशतसङ्कुलाः ॥	६८
देवर्षिपितृसिद्धेशा जयेति कुसुमोत्करैः । अवाकिरञ्जगुर्हृष्टा ननृतुश्चाप्सरोगणाः ॥	६९
एवं ^३ दग्धाः पुरस्तिष्ठो भगवान्पुरहा नृप । ब्रह्मादिभिः स्तूयमानः स्वधाम प्रत्यपद्यत ॥	७०

१ मयो

२ भगवत्तेजसा गुप्तो ददाह त्रिपुरं शिवः ।

[इति पाठान्तरम्]

३ दग्धा

एवंविधान्यस्य हरेः स्वमायया

विडम्बमानस्य नृलोकमात्मनः ।

वीर्याणि गीतान्यृषिभिर्जगद्गुरो-

र्लोकान्पुनानान्यपरं वदामि किम् ॥

७१

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे दशमोऽध्यायः ॥

॥ एकादशोऽध्यायः ॥

(सदाचारनिर्णयः)

श्रीशुकः—

श्रुत्वेहितं साधु सभासभाजितं

महत्तमाप्रणय उरुक्रमात्मनः ।

युधिष्ठिरो दैत्यपतेर्मुदा युतः

पप्रच्छ भूयस्तनयं स्वयम्भुवः ॥

१

युधिष्ठिरः—

भगवन् श्रोतुमिच्छामि नृणां धर्मं सनातनम् ।

वर्णाश्रमाचारयुतं यत्पुमान्विन्दते परम् ॥

२

भवान्प्रजापतेः साक्षादात्मजः परमेष्ठिनः ।

सुतानां सम्मतो ब्रह्मंस्तपोयोगसमाधिभिः ॥

३

नारायणपरा विप्रा धर्मं गुह्यं परं विदुः ।

करुणाः साधवः शान्तास्त्वद्विधा न तथापरे ॥

४

नारदः—

त्वा भगवतेऽजाय लोकानां धर्महेतवे ।	
वक्ष्ये सनातनं धर्मं नारायणमुखाच्छ्रुतम् ॥	५
योऽवतीर्यात्मनोऽशौन दाक्षायण्यां तु धर्मतः ।	
लोकानां स्वस्तयेऽध्यास्ते तपो बदरिकाश्रमे ॥	६
धर्ममूलं हि भगवान्सर्वदेवमयो हरिः ।	
स्मृतं च तद्विदां राजन्येन चात्मा प्रसीदति ॥	७
सत्यं दया तपः शौचं तितिक्षेक्षा शमो दमः ।	
अहिंसा ब्रह्मचर्यं च त्यागः स्वाध्याय आर्जवम् ॥	८
सन्तोषः समदृक्सेवा ग्राम्येहोपरमः शनैः ।	
नृणां विपर्ययेहेक्षा मौनमात्मविमर्शनम् ॥	९
अन्नाद्यादेः संविभागो भूतेभ्यश्च यथार्हतः ।	
तेष्वात्मदेवताबुद्धिः सुतरां नृषु पाण्डव ॥	१०
श्रवणं कीर्तनं चास्य स्मरणं महतां गतेः ।	
सेवेज्यावनतिर्दास्यं सख्यमात्मसमर्पणम् ॥	११
नृणामयं परो धर्मः सर्वेषां समुदाहृतः ।	
त्रिंशल्लक्षणवान्राजन्सर्वात्मा येन तुष्यति ॥	१२
संस्कारा यत्राविच्छिन्नाः स द्विजोऽजो जगाद् यम् ॥	१२॥
इज्याध्ययनदानानि विहितानि द्विजन्मनाम् ।	
जन्मकर्मावदातानां क्रियाश्चाश्रमचोदिताः ॥	१३॥

विप्रस्याध्ययनादीनि षडन्यस्याप्रतिग्रहः ।	
राज्ञो वृत्तिः प्रजागोपुरविप्राद्वा करादिभिः ॥	१४ ॥
वैश्यस्तु वार्तावृत्तिश्च नित्यं ब्रह्मकुलानुगः ।	
शूद्रस्य द्विजशुश्रूषा वृत्तिश्च स्वामिनो भवेत् ॥	१५ ॥
वार्ता विचित्रा शालीनयायावरशिलोञ्छनम् ।	
विप्रवृत्तिश्चतुर्थेयं श्रेयसी चोत्तरोत्तरा ॥	१६ ॥
जघन्यो नोत्तमां वृत्तिमनापदि भजेन्नरः ।	
ऋते राजन्यमापत्सु सर्वेषामपि सर्वशः ॥	१७ ॥
ऋतामृताभ्यां जीवेत मृतेन प्रमृतेन वा ।	
सत्यानृताभ्यां जीवेत न श्ववृत्त्या कथञ्चन ॥	१८ ॥
ऋतमुञ्छशिलं प्रोक्तममृतं यदयाचितम् ।	
मृतं तु नित्ययाच्च्वा स्यात्प्रमृतं कर्षणं स्मृतम् ॥	१९ ॥
सत्यानृतं तु बाणिज्यं श्ववृत्तिर्नीचसेवनम् ।	
वर्जयेत्तां सदा विप्रो राजन्यश्च जुगुप्सिताम् ॥	२० ॥
सर्ववेदमयो विप्रः सर्वदेवमयो नृपः ॥	२१
शमो दमस्तपः शौचं सन्तोषः क्षान्तिरार्जवम् ।	
^१ ज्ञानं दयाऽच्युतात्मत्वं सत्यं च ब्रह्मलक्षणम् ॥	२२

१ शौर्यं वीर्यं दृष्टिस्तेजस्त्याग आत्मजयः क्षमा ।


ब्रह्मण्यता प्रसादश्च रक्षा च क्षत्रलक्षणम् ॥

देवगुर्वच्युते भक्तिस्त्रिवर्गपरिपोषणम् ।	
आस्तिक्यमुद्यमो नित्यं नैपुणं वैश्यलक्षणम् ॥	२३
शूद्रस्य सन्नतिः शौचं सेवा स्वामिन्यमायया ।	
अमन्त्रयज्ञो ह्यस्तेयं सत्यं गोविप्ररक्षणम् ॥	२४
स्त्रीणां च पतिदेवानां तच्छुश्रूषानुकूलता ।	
तद्वन्धुष्वनुवृत्तिश्च नित्यं तद्रतधारणम् ॥	२५
सम्मार्जनेपलेपाभ्यां गृहमण्डलवर्तनैः ।	
स्वयं च गण्डिता नित्यं परिमृष्टपरिच्छदा ॥	२६
कामैरुच्चावचैः साध्वी प्रश्रयेण दमेन च ।	
वाक्यैः सयैः प्रियैः प्रेम्णा काले काले भजेत्पतिम् ॥	२७
सन्तुष्टाऽलोढुपा दक्षा धर्मज्ञा प्रियसत्यवाक् ।	
अप्रमत्ता श्लुचिः स्निग्धा पतिं त्वपतितं भजेत् ॥	२८
या पतिं हरिभवेन भजेच्छ्रीरिव तत्परा ।	
हर्षात्मना हरेर्लेहे पत्या श्रीरिव मोदते ॥	२९
वृत्तिः सङ्करजार्तनां तत्तत्कुलकृता भवेत् ।	
अचौराणामपापान्मन्यजान्तेवसायिनाम् ॥	३०
प्रायः स्वभावविहिगे नृणां धर्मो युगे युगे ।	
वेददृग्भिः स्मृतो रान्प्रेत्य चेह च शर्मकृत् ॥	३१
वृत्त्या स्वभावकृतया र्तमानः स्वकर्मकृत् ।	
हित्वा स्वभावजं कर्म गनैर्निर्गुणतामियात् ॥	३२

उप्यमानं मुहुः क्षेत्रं स्वयं निर्वीर्यतामियात् ।	
न कल्पते पुनः सूत्या उग्रं बीजं च नश्यति ॥	३३
एवं कामाशयं चित्तं कामानामतिसेवया ।	
विरज्येत यथा राजन्नाग्निवत्कामविन्दुभिः ॥	३४
यस्य यल्लक्षणं प्रोक्तं पुंसो वर्णाभिव्यञ्जकम् ।	
यदन्यत्रापि दृश्येत तत्तेनैव विनिर्दिशेत् ॥	३५

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे एकादशोऽध्यायः ॥

॥ द्वादशोऽध्यायः ॥



(सदाचारनिर्णयः)

नारदः—

ब्रह्मचारी गुरुकुले वसन्दान्तो गुरोर्हितम् ।	
आचरन्दासवन्नीचो गुरौ सुदृढसौहृदः ॥	१
सायम्प्रातरुपासीत गुर्वङ्ग्यर्कसुरोत्तमान् ।	
उभे सन्ध्ये च यतवाग्जपन्ब्रह्म समाहितः ॥	२
छन्दांस्यधीयीत गुरोराहूतश्चेत्सुयन्त्रितः ।	
उपक्रमेऽवसाने च चरणौ शिरसा नमेत् ॥	३
मेखलाजिनवासांसि जटादण्डकमण्डलून् ।	
विभ्रूयादुपवीतं च दर्भपाणिर्यथोदितम् ॥	४


सायं प्रातश्चरैर्द्वैक्षं गुरवे तन्निवेदयेत् ।	
भुञ्जीत यद्यनुज्ञातो नोचेदुपवसेत्कचित् ॥	५
सुशीलो मितभुग्दक्षः श्रद्धानो जितेन्द्रियः ।	
यावदर्थं व्यवहरेत्स्त्रीषु स्त्रीनिर्जितेषु च ॥	६
वर्जयेत्प्रमदागाथामगृहस्थो बृहद्रतः ।	
इन्द्रियाणि प्रमार्थानि हरन्त्यपि यत्तेर्मनः ॥	७
केशप्रसाधानोन्मर्दस्नपनाभ्यञ्जनादिकम् ।	
गुरुस्त्रीभिर्युवतिभिः कारयेन्नात्मनो युवा ॥	८
नन्वग्निः प्रमदा नाम घृतकुम्भसमः पुमान् ।	
सुतामपि रहो जह्यादन्यदा यावदर्थकृत् ॥	९
कल्पयित्वात्मना यावदाभासमिदमीश्वरः ।	
द्वैतं तावन्न विरमेत्ततो ह्यस्य विपर्ययः ॥	१०
एतत्सर्वं ^१ गृहस्थस्य समान्नातं यतेरेपि ।	
गुरुवृत्तिर्विकल्पेन गृहस्थस्यर्तुगामिनः ॥	११
अञ्जनाभ्यञ्जनोन्मर्दस्नयवलेखामिषं मधु ।	
स्रग्गन्धलेपालङ्कारास्त्यजेयुर्ये घृतव्रताः ॥	१२
उषित्वैवं गुरुकुले द्विजोऽधीत्यावबुध्य च ।	
त्रयीं साङ्गोपनिषदं यावदर्थं यथाबलम् ॥	१३
दत्त्वा वरमनुज्ञातो गुरोः कामं यदीश्वरः ।	

गृहं वनं वा प्रविशेत्प्रव्रजेत्तत्र वा वसेत् ॥	१४
अग्नौ गुरावात्मनि च सर्वभूतेष्वधोक्षजम् ।	
भूतैः स्वधामभिः पश्येदप्रविष्टं प्रविष्टवत् ॥	१५
एवंविधो ब्रह्मचारी वानप्रस्थो यतिर्गृही ।	
चरन्विदितविज्ञानः परं ब्रह्माधिगच्छति ॥	१६
वानप्रस्थस्य वक्ष्यामि नियमान्मुनिसम्मतान् ।	
यानातिष्ठन्मुनिर्गच्छेदृषिलोकमिहाञ्जसा ॥	१७
न कृष्टपच्यमश्रीयादकृष्टं चाप्यकालतः ।	
अग्निपक्कमथामं वा अर्कपक्कमुताहरेत् ॥	१८
वन्यैश्चरुपुरोडाशान्निर्वपेत्कालचोदितान् ।	
लब्धे नवे नवेऽन्नाद्ये पुराणं तु परित्यजेत् ॥	१९
अद्भ्यर्थमेव शरणमुटजं वाद्रिकन्दराम् ।	
श्रयेत हिमवाय्वग्निवर्षार्कातपषाट् स्वयम् ॥	२०
केशरोमनखश्मश्रुमलानि जटिलो दधत् ।	
कमण्डल्वजिने दण्डवल्कलाग्निपरिच्छदान् ॥	२१
चरेद्वने द्वादशाब्दानष्टौ वा चतुरो मुनिः ।	
द्वावेकं वा यथा बुद्धिर्न विपद्येत कृच्छतः ॥	२२
यदाऽकल्पः स्वक्रियायां व्याधिभिर्जरयाऽथवा ।	
आन्वीक्षिक्यां वा विद्यायां कुर्यादनशनादिकम् ॥	२३
आत्मन्यग्नीन्समारोप्य संन्यस्याहंममात्मताम् ।	

कारणेषु न्यसेत्सम्यक् सङ्घातं तु यथार्हतः ॥	२४
खे खानि वायौ निःश्वासांस्तेजस्यूष्माणमात्मवान् । अप्स्वसृक् श्लेष्मपूयानि क्षितौ शेषं यथोद्भवम् ॥	२५
वाचमग्नौ स वक्तव्यामिन्द्रे शिल्पं करावपि । पदानि गत्या वयसि रत्योपस्थं प्रजापतौ ॥	२६
मृत्यौ पायुं विसर्गं च यथास्थानं विनिर्दिशेत् । दिक्षु ^१ गोत्रं सनादेन स्पर्शमध्यात्मनि त्वचम् ॥	२७
रूपाणि चक्षुषा राजङ्घ्योतिष्यभिनिवेशयेत् । अप्सु प्रचेतसा जिह्वां त्रेयैर्घ्राणं क्षितौ न्यसेत् ॥	२८
मनो मनोरथैश्चन्द्रे बुद्धिं बोध्यैः कवौ परे । कर्माण्यध्यात्मना रुद्रे यदहंममता क्रिया ॥	२९
सत्वेन चित्तं क्षेत्रज्ञे गुणैर्वैकारिकं परे । अप्सु क्षितिमपो ज्योतिष्यदो वायौ नभस्यमुम् ॥	३०
कूटस्थे तच्च महति तदव्यक्तेऽक्षरे च तत् ॥	३०॥
इत्यक्षरतयात्मानं चिन्मात्रमवशेषितम् । ज्ञात्वाद्वयोऽथ विरमेद्गन्धयोनिरिवानलः ॥	३१॥

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे द्वादशोऽध्यायः ॥

॥ त्रयोदशोऽध्यायः ॥



(सदाचारनिर्णयः)

नारदः—

- ^१कल्पस्त्वेवं परिव्रज्य देहमात्रावशेषितः ।
 प्रामैकरात्रविधिना निरपेक्षश्चरेन्महीम् ॥ १
- विभृयाद्यदसौ वासः कौपीनाच्छादनं परम् ।
 त्यक्तं न दण्डलिङ्गादेरन्यत्किञ्चिदनापदि ॥ २
- एक एव चरेद्भिक्षुरात्मारामोऽनपाश्रयः ।
 सर्वभूतसुहृच्छान्तो नारायणपरायणः ॥ ३
- पश्येदात्मन्यदो विश्वं परे सदसतोऽव्यये ।
 आत्मानं च परं ब्रह्म सर्वत्र सदसन्मये ॥ ४
- सुप्तप्रबोधयोः सन्धावात्मनो गतिमात्मदृक् ।
 पश्यन्बन्धं च मोक्षं च मायामात्रं न वस्तुतः ॥ ५
- नाभिनन्देद्भुवं मृत्युमध्रुवं वास्य जीवितम् ।
 कालं परं प्रतीक्षेत भूतानां प्रभवाप्ययम् ॥ ६
- नासच्छास्त्रेषु सज्जेत नोपजीवेत जीविकाम् ।
^२वादवादास्त्यजेत्तर्कान्पक्षं कञ्च न संश्रयेत् ॥ ७
- न शिष्याननुवध्नीत ग्रन्थान्नैवाभ्यसेद्बहून् ।

न व्याख्यामुपयुञ्जीत नास्मानारभेत्कचित् ॥	८
न यतेराश्रमः प्रायो धर्महेतुर्महात्मनः ।	
शान्तस्य समचित्तस्य विभृयादुत वा त्यजेत् ॥	९
अव्यक्तलिङ्गो व्यक्तार्थो मनीष्युन्मत्तबालवत् ।	
कविर्मूकवदात्मानं स दृष्ट्या दर्शयेन्नृणाम् ॥	१०
अत्राप्युदाहरन्तीममितिहासं पुरातनम् ।	
प्रह्लादस्य च संवादं मुनेराजगरस्य च ॥	११
तं शयानं धरोपस्थे कावेर्यां सहस्रसानुनि ।	
रजस्वलैस्तनूदेशैर्निगूढामलतेजसम् ॥	१२
ददर्श लोकान्विचरँल्लोकतत्त्वविवित्सया ।	
वृतोऽमात्यैः कतिपयैः प्रह्लादो भगवत्प्रियः ॥	१३
कर्मणा कृतिभिर्वाचा लिङ्गैर्वर्णाश्रमादिभिः ।	
न विदन्ति जना यं वै सोऽसाविति न वेति च ॥	१४
तं नत्वाभ्यर्च्य विधिवत्पादयोः शिरसा स्पृशन् ।	
विवित्सुरिदमप्राक्षीन्महाभागवतोऽसुरः ॥	१५
^१ विभर्षिं कायं पीवानं सोद्यमो भोगवान्यथा ।	
वित्तं चैवोद्यमवतां भोगो वित्तवतामिह ॥	१६
भोगिनां खलु देहोऽयं पीवा भवति नान्यथा ॥	१६॥

न ते शयानस्य निरुद्यमस्य

ब्रह्मन्नु हार्थो यत एव भोगः ।

अभोगिनोऽयं तव विप्र देहः

पीवा यतस्तद्वद नः क्षमं चेत् ॥

१७॥

कविः कल्पो निपुणदृक् चित्रप्रियकथः समः ।

लोकस्य कुर्वतः कर्म शेषे तद्वीक्षितापि वा ॥

१८॥

नारदः—

स इत्थं दैत्यपतिना परिपृष्टो महामुनिः ।

स्मयमानस्तमभ्याह तद्भागमृतयन्त्रितः ॥

१९॥

ब्राह्मणः—

वेदेदमसुरश्रेष्ठ भवान्नन्वार्यसम्मतः ।

ईहोपरमयोर्नृणां पदान्यध्यात्मचक्षुषा ॥

२०॥

यस्य नारायणो देवो भगवान्दृढतः सदा ।

भक्त्या केवलयाऽज्ञानं धुनोति ध्वान्तमर्कवत् ॥

२१॥

अथापि ब्रूमहे प्रश्नांस्तव राजन्यथाश्रुतम् ।

सम्भा^१वनीयो हि भवानात्मनः श्रुद्धिमिच्छताम् ॥

२२॥

तृष्णया भववाहिन्या योग्यैः कामैरपूरया ।

कर्माणि कार्यमाणोऽहं नानायोनिषु योजितः ॥

२३॥

यदृच्छया लोकमिमं प्रापितः कर्मभिर्भ्रमन् ।

- स्वर्गापवर्गयोर्द्वारं तिरश्चां पुनरस्य च ॥ २४ ॥
- अत्रापि दम्पतीनां च सुखायान्यापनुत्तये ।
कर्माणि कुर्वतां दृष्ट्वा निवृत्तोऽस्मि विपर्ययम् ॥ २५ ॥
- सुखमस्यात्मनो रूपं सर्वेहोपरतिस्तनुः ।
मनःसंस्पर्शजान्दृष्ट्वा भोगान्स्वप्स्यामि संविशन् ॥ २६ ॥
- इत्येतदात्मनः स्वार्थं सन्तं विस्मृत्य वै पुमान् ।
विचित्रामसति द्वैते घोरामाप्नोति संसृतिम् ॥ २७ ॥
- जलं तदुद्भवैश्छन्नं हित्वाऽज्ञो जलकाम्यया ।
मृगतृष्णामुपाधावेद्यथान्यत्रार्थहृक् स्वतः ॥ २८ ॥
- देहादिभिर्देवतन्त्रैरात्मनः सुखमाहतः ।
दुःखात्ययं चानीशस्य क्रिया मोघाः कृताः कृताः ॥ २९ ॥
- आध्यात्मिकादिभिर्दुःखैरविमुक्तस्य कर्हिचित् ।
मर्त्यस्य कृच्छ्रोपनतैरर्थैः कामैः क्रियेत किम् ॥ ३० ॥
- पश्यामि धनिनां क्लेशं लुब्धानामजितात्मनाम् ।
भयादलब्धनिद्राणां सर्वतोभिविशङ्किनाम् ॥ ३१ ॥
- राजतश्चोरतः शत्रोः स्वजनात्पशुपक्षितः ।
अर्थिभ्यः कालतः स्वस्मान्नित्यं प्राणार्थवद्भयम् ॥ ३२ ॥
- शोकमोहभयक्रोधरागक्लैर्भयश्रमादयः ।
यन्मूलास्स्युर्नृणां जह्यात्स्पृहां प्राणार्थयोर्बुधः ॥ ३३ ॥

मधुकारमहासर्पो लोकेऽस्मिन्नो गुरुत्तमौ ।	
वैराग्यं परितोषं च प्राप्ता यच्छिक्षया वयम् ॥	३४।
विरागः सर्वकामेभ्यः शिक्षितो मे मधुव्रतात् ।	
कृच्छ्राप्तं मधुवद्वित्तं हत्वाप्यन्यो हरेत्पतिम् ॥	३५।
अनीहः परितुष्टात्मा यदृच्छोपनतादहम् ।	
नो चेच्छये बह्वहानि महाहिरिव सत्त्ववान् ॥	३६।
कचिदल्पं कचिद्भूरि भुञ्जेऽन्नं ^१ स्वादस्वादु वा ।	
कचिद्भूरिगुणोपेतं गुणहीनमुत कचित् ॥	३७।
श्रद्धयोपाहृतं कापि कदाचिन्मानवर्जितम् ।	
भुञ्जे भुक्त्वाथ कस्मिंश्चिद्दिवा नक्तं यदृच्छया ॥	३८।
क्षौमं दुकूलमजिनं चीरं वल्कलमेव वा ।	
वसेऽन्यदपि सम्प्राप्तं दिष्टभुक् तुष्टधीरहम् ॥	३९।
कचिच्छये धरोपस्थे तृणपर्णाश्मभस्मसु ।	
कचित्प्रासादपर्यङ्के कशिपौ वा परेच्छया ॥	४०।
कचित्स्नातोऽनुलिप्ताङ्गः सुवासाः स्रग्व्यलंकृतः ।	
रथेभाश्वैश्चरो कापि दिग्वासा ग्रहवद्विभो ॥	४१।
नाहं निन्दे न च स्तौमि स्वभावविषमं जनम् ।	
एतेषां श्रेय आशासे उतैकात्म्यं महात्मनि ॥	४२।
विकल्पं जुहुयाच्चित्तौ तां मनस्यर्थविभ्रमे ।	

१४]

सप्तमस्कन्धः

९१३

मनो वैकारिके ह्रुत्वा तं मायायां जुहोत्यनु ॥
आत्मानुभूतौ तां मायां जुहुयात्सत्यदृङ्मुनिः ।
ततो निरीहो विरमेत्स्वानुभूत्यात्मनि स्थितः ॥
स्वात्मवृत्तं मयेत्थं ते सुगुप्तमपि वर्णितम् ।
व्यपेतं लोकशास्त्राभ्यां भवान् हि भगवत्परः ॥

४३॥

४४॥

४५॥

नारदः—

धर्मं पारमहंस्यं वै मुनेः श्रुत्वाऽसुरेश्वरः ।
पूजयित्वा ततः प्रीत आमन्त्र्य प्रययौ गृहम् ॥

४६॥

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे त्रयोदशोऽध्यायः ॥

॥ चतुर्दशोऽध्यायः ॥

(सदाचारनिर्णयः)

युधिष्ठिरः—

गृहस्थ एतां पदवीं विधिना येन चाञ्जसा ।
याति देवऋषे ब्रूहि मादृशो गृहमूढधीः ॥

१

^२नारदः—

गृहेष्ववस्थितो राजन् क्रियाः कुर्वन्गृहोचिताः ।

१ तत्र

२ साधुपृष्टं महाराज लोकानामनुगृह्यता ।

तत्त्वेन तदहं वक्ष्ये नैष्कर्म्यं येन कर्मणाम् ॥

[इत्यन्यत्राधिकपाठः]

श्रीभाग—७० *

वासुदेवार्पणं साक्षादुपासीत महामुनीन् ॥	२
शृण्वन्भगवतोऽभीक्ष्णमवतारकथामृतम् ।	
श्रद्धधानो यथाकालमुपशान्तजनावृतः ॥	३
सत्सङ्गाच्छनकैः सङ्गमात्मजायात्मजादिषु ।	
विमुच्येन्मुच्यमानेषु स्वयं स्वप्नवदुत्थितः ॥	४
यावदर्थमुपासीनो देहे गेहे च पण्डितः ।	
विरक्तो रक्तवत्तत्र नृलोके नरतां न्यसेत् ॥	५
ज्ञातयः पितरौ पुत्रा भ्रातरः सुहृदोऽपरे ।	
यद्वदन्ति यदिच्छन्ति चानुमोदेत निर्ममः ॥	६
दिव्यं भौमं चान्तरिक्षं वित्तमच्युतनिर्मितम् ।	
तत्सर्वमुपभुञ्जान एतत्कुर्यात्स्वतो बुधः ॥	७
यावद्ध्रियेत जठरं तावत्स्वत्वं हि देहिनाम् ।	
अधिकं योऽभिमन्येत स स्तेनो दण्डमर्हति ॥	८
मृगोष्ट्रमरमर्कासुसरीसृप्लवगमक्षिकाः ।	
आत्मनः पुत्रवत्पश्येत्तैरेषामन्तरं कियत् ॥	९
त्रिर्णां नातिच्छूरेण भजेत गृहमेध्यपि ।	
यथादेशं यथाकालं यावद्दैवोपपादितम् ॥	१०
आश्वाघान्तेवसायिभ्यः कामान्संविभजेद्यथा ।	
अप्येकामात्मनो दारां नृणां स्वत्वग्रहो यतः ॥	११

- जह्याद्यदर्धे स्वप्राणान्हन्याद्वा पितरं गुरुम् ।
 तस्यां स्वत्वं स्त्रियां जह्याद्यस्तेन ह्यजितो जितः ॥ १२ .
- कृमिविड्भस्मनिष्ठान्तं केदं तुच्छं कलेवरम् ।
 क्व तदीयरतिर्भार्या कायमात्मा नभश्छदिः ॥ १३
- सिद्धैर्यज्ञावशिष्टार्थैः कल्पयेदृत्तिमात्मनः ।
 शेषे स्वत्वं त्यजन्प्राज्ञः पदवीं महतामियान् ॥ १४
- देवानृषीन्मृतानि पितृनात्मानमन्वहम् ।
 स्ववृत्त्यागत^१वित्तेन यजेत पुरुषं पृथक् ॥ १५
- यर्ह्यात्मनोऽधिकाराद्याः सर्वाः स्युर्यज्ञसम्पदः ।
 वैतानिकेन विधिना अग्निहोत्रादिना यजेत् ॥ १६
- नह्यग्निमुखतोऽयं वै भगवान्सर्वयज्ञभुक् ।
 इज्यते हविषा राजन्यथा विप्रमुखे हुतैः ॥ १७
- तस्माद्ब्राह्मणदेवेषु मर्यादिषु यथार्हतः ।
 तैस्तैः कामैर्यजस्वैनं क्षेत्रज्ञं ब्राह्मणाननु ॥ १८
- कुर्यादापरपक्षीयं मासि प्रौष्ठपदे द्विजः ।
 श्राद्धं पित्रोर्यथावित्तं तद्वन्धूनां च वित्तवान् ॥ १९
- अयने विषुवे कुर्याद्ब्रतीपाते दिनक्षये ।
 चन्द्रादित्योपरागे च द्वादशीश्रवणेषु च ॥ २०
- तृतीयायां शुक्लपक्षे नवम्यामथ कार्तिके ।

चतसृष्वप्यष्टकासु हेमन्ते शिशिरे तथा ॥	२१
माघे च सितसप्तम्यां मघाराकासमागमे ।	
राक्या चानुमत्या वा मासर्क्षाणि युतान्यपि ॥	२२
द्वादश्यामनुराधा स्याच्छ्रवणस्तिस्त्रउत्तराः ।	
तिसृष्वेकादशी वाऽऽसु जन्मर्क्षश्रोगयोगयुक् ॥	२३
त एते श्रेयसः काला नृणां श्रेयोविवर्धनाः ।	
कुर्यात्सर्वात्मनैतेषु श्रेयो मोघं तदायुषः ॥	२४
एषु स्नानं जपो होमो व्रतं देवद्विजार्चनम् ।	
पितृदेवनृभूतेभ्यो यद्दत्तं तद्ध्यानश्वरम् ॥	२५
संस्कारकालो जायाया अपत्यस्यात्मनस्तथा ।	
प्रेतसंस्था मृताहश्च कर्मण्यभ्युदये नृप ॥	२६
अथ देशान्प्रवक्ष्यामि धर्मादिश्रेयआवहन् ।	
स वै पुण्यतमो देशः सत्पात्रं यत्र लभ्यते ॥	२७
बिम्बं भगवतो यत्र सर्वमेतच्चराचरम् ।	
यत्र ह ब्राह्मणकुलं तपोविद्यादयान्वितम् ॥	२८
यत्र यत्र हरेरर्चा स देशः श्रेयसां पदम् ।	
यत्र गङ्गादयो नद्यः पुराणेषु च विश्रुताः ॥	२९
सरांसि पुष्करादीनि क्षेत्राण्यर्हाश्रितान्युत ।	
कुरुक्षेत्रं ^१ गयशिरः प्रयागः पुलहाश्रमः ॥	३०

नैमिषं फल्गुनं सेतुः प्रभासोऽथ कुशस्थली ।	
वाराणसी मधुपुरी पम्पा बिन्दुसरस्तथा ॥	३१
नारायणाश्रमो नन्दा सीतारामाश्रमादयः ।	
सर्वे कुलाचला राजन्महेन्द्रमलयादयः ॥	३२
एते पुण्यतमा देशा हरेरर्चाश्रिताश्च ये ।	
एतान्देशान्निषेवेत श्रेयस्कामो ह्यभीक्षणशः ॥	३३
धर्मो ह्यत्रेहितः पुंसां सहस्राधिफलोदयः ॥	३३॥
पात्रं त्वत्र निरुक्तं वै कविभिः पात्रवित्तमैः ।	
हरिरेवैक उर्वीश यन्मयं वै चराचरम् ॥	३४॥
देवर्ष्यर्हत्सु वै सत्सु तत्र ब्रह्मात्मजादिषु ।	
राजन्यादग्रपूजायां मतः पात्रतयाच्युतः ॥	३५॥
जीवराशिभिराकीर्ण आण्डकोशाङ्घ्रिपो महान् ।	
तन्मूलत्वादच्युतेऽप्या सर्वजीवात्मतर्पणम् ॥	३६॥
पुराण्यनेन सृष्टानि नृतिर्यगृषिदेवताः ।	
शेते जीवेन रूपेण पुरेषु पुरुषो ह्यसौ ॥	३७॥
तेष्वेषु भगवान् राजंस्तारतम्येन वर्तते ।	
तस्मात्पात्रं हि पुरुषो यावानात्मा यथेयते ॥	३८॥
दृष्ट्वा तेषां मिथो नृणामवज्ञानात्मतां नृप ।	
त्रेतादिषु हरेरर्चा क्रियायै कविभिः कृता ॥	३९॥

ततोऽर्चायां हरिं ^१ केचित्संश्रद्धाय सपर्यया ।	
उपासत उपास्तापि नार्थदा पुरुषद्विषाम् ॥	४०॥
पुरुषेष्वपि राजेन्द्र सुपात्रं ब्राह्मणं विदुः ।	
तपसा विद्यया तुष्ट्या धत्ते वेदं हरेस्तनुम् ॥	४१॥
नन्वस्य ब्राह्मणा राजन्कृष्णस्य जगदात्मनः ।	
पुनन्तः पादरजसा त्रिलोकीं दैवतं महत् ॥	४२॥

इति श्रीमद्भागवते महापुराणे अष्टादशसहस्रिकायां
संहितायां सप्तमस्कन्धे चतुर्दशोऽध्यायः ॥

॥ पञ्चदशोऽध्यायः ॥

(सदाचारनिर्णयः)

नारदः—

कर्मनिष्ठा द्विजाः केचित्तपोनिष्ठा नृपापरे ।	
स्वाध्यायेऽन्ये प्रवचने ये केचिज्ज्ञानयोगयोः ॥	१
ज्ञाननिष्ठाय देयानि कथ्यान्यानन्त्यमिच्छता ।	
दैवे च तदभावे स्यादितरेभ्यो यथार्हतः ॥	२
द्वौ दैवे पितृकार्ये त्रीनेकैकमुभयत्र वा ।	
भोजयेत्सुसमृद्धोऽपि श्राद्धे कुर्यान्न विस्तरम् ॥	३
देशकालोचितश्रद्धाद्रव्यपात्रार्हणानि च ।	

१ केचिच्छ्रद्धया च

सम्यग्भवन्ति नैतानि विस्तरात्स्वजनार्पणान् ॥	४
देशे काले च सम्प्राप्ते मुन्यन्नं हरिदैवतम् ।	
श्रद्धया विधिवत्पात्रे न्यस्तं कामधुगक्षयम् ॥	५
देवर्षिपितृभूतेभ्य आत्मने स्वजनाय च ।	
अन्नं संविभजन्पश्येत्सर्वं तत्पुरुषात्मकम् ॥	६
न दद्यादामिषं श्राद्धे न चाद्याद्धर्मतत्त्ववित् ।	
मुन्यन्नैः स्यात्परा प्रीतिर्यथा न पशुर्हिसया ॥	७
नैतादृशः परो धर्मो नृणां सद्धर्मिच्छताम् ।	
न्यासो दण्डस्य भूतेषु मनोवाक्कायजस्य यः ॥	८
एके कर्ममयान्यज्ञान् ज्ञानिनो यज्ञवित्तमाः ।	
आत्मसंयमनेऽनीहा जुह्वति ज्ञानदीपिते ॥	९
द्रव्ययज्ञैर्यक्ष्यमाणं दृष्ट्वा भूतानि विभ्यति ।	
एष माऽकरुणो हन्यादतज्ज्ञो ह्यसुतृप् ध्रुवम् ॥	१०
तस्माद्देवोपपन्नेन मुन्यन्नेनापि धर्मवित् ।	
सन्तुष्टोऽहरहः कुर्यान्नित्यनैमित्तिकीः क्रियाः ॥	११
विधर्मः परधर्मश्च आभास उपमा छलः ।	
अधर्मशाखाः पञ्चेमा धर्मज्ञोऽधर्मवच्यजेत् ॥	१२
धर्मबाधो विधर्मः स्यात्परधर्मोऽन्यचोदितः ।	
उपधर्मस्तु पाखण्डो दम्भो वा शब्दभिच्छलः ॥	१३

यस्त्विच्छया कृतः पुम्भिराभासो ह्याश्रमात्पृथक् ।	
खभावविहितो धर्मः कस्य नेष्टः प्रशान्तये ॥	१४
धर्मार्थमपि नेहेत यात्रार्थं वाऽधनो धनम् ।	
अनीहानीहमानस्य महाहेरिव वृत्तिदा ॥	१५
सन्तुष्टस्य निरीहस्य स्वात्मारामस्य यत्सुखम् ।	
कुतस्तत्कामलोभेन धावतोऽर्थेहया दिशः ॥	१६
सदा सन्तुष्टमनसः सर्वाः ^१ सुखमया दिशः ।	
शर्कराकण्टकादिभ्यो यथोपानत्पदः शिवम् ॥	१७
सन्तुष्टः केन वा राजन्न वर्तेतापि वारिणा ।	
औपस्थ्यजैह्वयकार्पण्याद्रूहपालायते जनः ॥	१८
असन्तुष्टस्य विप्रस्य तेजो विद्या तपो यशः ।	
स्रवन्तीन्द्रियलौल्येन ज्ञानं चैवावकीर्यते ॥	१९
कामस्यान्तं च क्षुत्तृड्भ्यां क्रोधस्यैतत्फलोदयात् ।	
जनो याति न लोभस्य जित्वा भुक्त्वा दिशो भुवः ॥	२०
पण्डिता बहवो राजन्बहुज्ञाः संशयच्छिदः ।	
सदसस्पतयोऽप्येके असन्तोषात्पतन्त्यधः ॥	२१
असङ्कल्पाञ्जयेत्कामं क्रोधं कामविवर्जनात् ।	
अर्थानर्थेक्षया लोभं भयं तत्त्वावमर्शनात् ॥	२२
आन्वीक्षिक्या शोकमोहौ दम्भं महदु ^२ पासया ।	

योगान्तरायान्मौनेन हिंसां कायाद्यनीहया ॥	२३
कृपया भूतजं दुःखं दैवं जह्यात्समाधिना ।	
आत्मजं योगवीर्येण निद्रां सत्त्वनिषेवया ॥	२४
रजस्तमश्च सत्त्वेन सत्त्वं चोपशमेन च ।	
एतत्सर्वं गुरौ भक्त्या पुरुषो ह्यञ्जसा जयेत् ॥	२५
यस्य साक्षाद्भगवति ज्ञानदीपप्रदे गुरौ ।	
मर्त्यासद्धीः श्रुतं तस्य सर्वं कुञ्जरशौचवत् ॥	२६
एष वै भगवान्साक्षात्प्रधानपुरुषेश्वरः ।	
योगेश्वरैर्विमृग्या ^१ भिर्लोको वै मन्यते नरम् ॥	२७
षड्वर्गसंयमैकान्ताः सर्वा नियमचोदनाः ।	
तदन्ता यदि नो योगानावहेयुः श्रमावहाः ॥	२८
यथा वार्तादयो ह्यर्था योगस्यार्थं न विभ्रति ।	
अनर्थाय भवेयुस्ते पूर्वमिष्टं तथाऽसतः ॥	२९
यश्चित्तविजये यत्तः स्यान्निः सङ्गोऽपरिग्रहः ।	
एको विविक्तशरणो भिक्षुर्भिक्षामिताशनः ॥	३०
देशे शुचौ समे राजन्संस्थाप्यासनमात्मनः ।	
स्थिरं समं सुखं तस्मिन्नासीतर्ज्वङ्ग ओमिति ॥	३१
प्राणापानौ संनिरुन्ध्यात्पूरकुम्भकरेचकैः ।	
यावन्मनस्यजेत्कामान्स्वनासाग्रनिरीक्षणः ॥	३२

यतो यतो निःसरति मनः कामहतं भ्रमत् ।	
ततस्तत उपाहृत्य हृदि रुन्ध्याच्छनैर्बुधः ॥	३३
एवमभ्यसतश्चित्तं कालेनाल्पीयसा यतेः ।	
अनिशं तस्य निर्वाणं यात्यनिन्धनवह्निवत् ॥	३४
कामादिभिरनाविद्धं प्रशान्ताखिलवृत्ति यत् ।	
चित्तं ब्रह्मसुखस्पृष्टं नैवोत्तिष्ठेत कर्हिचित् ॥	३५
यः प्रब्रज्य गृहात्पूर्वं त्रिवर्गावपनात्पुनः ।	
यदि सेवेत तान्भिक्षुः स वै वान्ताश्यपत्रपः ॥	३६
यैः स्वदेहः स्मृतो नात्मा मर्त्यो विदकृमिभस्ससात् ।	
त एनमात्मसात्कृत्वा श्लाघयन्ति ह्यसत्तमाः ॥	३७
गृहस्थस्य ^१ क्रियात्यागो व्रतत्यागो वटोरपि ।	
तपस्विनो भ्रामसेवा भिक्षोरिन्द्रियलौल्यता ॥	३८
आश्रमापशदा ह्येते खल्वाश्रमविडम्बकाः ।	
देवमायाविमूढांस्तानुपेक्षेतानुकम्पया ॥	३९
आत्मानं चेद्विजानीयात्परं ज्ञानधुताशयः ।	
किमिच्छन्कस्य वा हेतोर्देहं पुष्पाति लम्पटः ॥	४०

आहुः शरीरं रथमिन्द्रियाणि
ह्यानभीपून्मन इन्द्रियेशम् ।

वर्तमानि मात्रा धिषणां च सूतं सत्त्वं बृहद्वन्धुरमीशसृष्टम् ॥	४१
अक्षं दशप्राणमधर्मधर्मौ चक्रेऽभिमानं रथिनं च जीवम् । धनुर्हि तस्य प्रणवं पठन्ति शरं तु जीवं परमेव लक्ष्यम् ॥	४२
रागो द्वेषश्च लोभश्च शोकमोहौ भयं मदः । मानोऽवमानोऽसूया च माया हिंसा च मत्सरः ॥	४३
रजः प्रमादः क्षुन्निद्रा शत्रवस्त्वेवमादयः । रजस्तमः प्रकृतयः सत्त्वप्रकृतयः क्वचित् ॥	४४
यावन्नृकायरथमात्मवशोप ^१ कल्पं धत्ते गरिष्ठचरणार्चनया निशातम् । ज्ञानासिमच्युतबलो दधदस्तशत्रुः ^२ स्वाराज्यतुष्ट उपशान्त इदं विजह्यात् ॥	४५
नो चेत्प्रमत्तमसदिन्द्रियवाजिसूता नीत्वोत्पथं विषयदस्युषु निक्षिपन्ति । ते दस्यवः सहयसूतममुं तमोऽन्धे संसारकूप उरुमृत्युभये क्षिपन्ति ॥	४६
प्रवृत्तं च निवृत्तं च द्विविधं कर्म वैदिकम् ।	

१ आवर्तेन प्रवृत्तेन विवृत्तेनाश्रुतेऽमृतम् ॥	४७
हिंस्रं द्रव्यमयं काम्यमग्निहोत्राद्यशान्तिदम् । दर्शश्च पूर्णमासश्च चातुर्मास्यं पशुः सुतः ॥	४८
एतदिष्टं प्रवृत्ताख्यं हुतं २ प्रहुतमेव च । पूर्तं सुरालयारामकूपार्जीव्यादिलक्षणम् ॥	४९
द्रव्यसूक्ष्मविपाकश्च धूमो रात्रिरपक्षयः । अयनं दक्षिणं सोमो दर्श ओषधिर्वीरुधः ॥	५०
अन्नं रेत इति क्षमेश पितृयानं पुनर्भवः । एकैकश्येनानुपूर्वं भूत्वा भूत्वेह जायते ॥	५१
निषेकादिश्मशानान्तैः संस्कारैः संस्कृतो द्विजः । इन्द्रियेषु ३ क्रियायज्ञान् ज्ञानदीपेषु जुह्वति ॥	५२
इन्द्रियाणि मनस्यूर्ध्वं वाचि वैकारिकं मनः । वाचं वर्णसमाम्नाये तमोङ्कारे स्वरे न्यसेत् ॥	५३
ओङ्कारं बिन्दौ नादे तं तं तु प्राणे महत्यमुम् ॥	५३॥
अग्निः सूर्यो दिवा प्राहः शुक्लो राकोत्तरं स्वराद् । विश्वश्च तैजसः प्राज्ञस्तुर्य आत्मा समन्वयात् ॥	५४॥
देवयानमिदं प्राहुर्भूत्वा भूत्वानुपूर्वशः । आत्मयाज्युपशान्तात्मा ह्यात्मस्थो न विवर्तते ॥	५५॥

य एते पितृदेवानामयने वेदनिर्मिते ।	
शास्त्रेण चक्षुषा वेद जनस्थोऽपि न मुह्यति ॥	५६॥
आदावन्ते जनानां सद्बुद्धिरन्तः परावरम् ।	
ज्ञानं ज्ञेयं वचो वाच्यं तमो ज्योतिस्त्वचं स्वयम् ॥	५७॥
आबाधितोऽपि ह्याभासो यथा वस्तुतया स्मृतः ।	
दुर्घटत्वादैनन्द्रियकं तद्वदर्थविकल्पितम् ॥	५८॥
क्षित्यादीनामिहार्थानां छाया न कतमापि हि ।	
न सङ्घातो विकारोऽपि न पृथङ् नान्वितो मृषा ॥	५९॥
^१ धावतोऽवयवित्वाच्च तन्मात्रावयवैर्विना ।	
न स्युर्ह्यसत्यवयविन्यसन्नवयवोऽन्ततः ॥	६०॥
स्यात्सादृश्यभ्रमस्तावद्विकल्पे सति वस्तुनः ।	
जाग्रत्स्वापौ यथा स्वप्ने तथा विधिनिषेधता ॥	६१॥
भावाद्वैतं क्रियाद्वैतं द्रव्याद्वैतं तथात्मनः ।	
वर्तयन्स्वानुभूत्येह त्रीन्स्वप्नान्धुनुते मुनिः ॥	६२॥
कार्यकारणवस्त्वैक्य ^२ मर्शनं पटतन्तुवत् ।	
अवस्तुत्वाद्विकल्पस्य भावाद्वैतं तदुच्यते ॥	६३॥
यद्ब्रह्माणि परे साक्षात्सर्वकर्मसमर्पणम् ।	
मनोवाक्तनुभिः पार्थ क्रियाद्वैतं तदुच्यते ॥	६४॥

आत्मजायासुतादीनामन्येषां सर्वदेहिनाम् ।	
यत्स्वार्थकामयोरैक्यं द्रव्याद्वैतं तदुच्यते ॥	६५॥
यद्यस्य वा निषिद्धं स्याद्येन यत्र यतो नृप ।	
स तेनेहेत कर्माणि नरो नान्यैरनापदि ॥	६६॥
एतैरन्यैश्च वेदोक्तैर्वर्तमानः स्वकर्मभिः ।	
गृहेऽप्यस्य गतिं यायाद्राजंस्तद्भक्तिभाङ्गरः ॥	६७॥
यथा हि यूयं नृपदेव दुस्त्यजा-	
दापद्रूणादुत्तरतात्मनः प्रभोः ।	
यत्पादपङ्केरुहसेवया भवा-	
नहारषीन्निर्जितदिग्गजः क्रतून् ॥	६८॥
अहं पुराऽभवं कश्चिद्रन्धर्व उपबर्हणः ।	
नाम्रातीते महाकल्पे गन्धर्वाणां सुसम्मतः ॥	६९॥
रूपपेशलमायुर्यसौगन्ध्यप्रियदर्शनः ।	
स्त्रीणां प्रियतमो नित्यं मत्तस्तु पुरुलम्पटः ॥	७०॥
एकदा देवसत्रे तु गन्धर्वाप्सरसां गणाः ।	
उपहूता विश्वसृग्भिर्हरिगाथोपगायने ॥	७१॥
अहं च गायंस्तद्विद्वान्स्त्रीभिः परिवृतो गतः ।	
ज्ञात्वा विश्वसृजस्तन्मे हेलनं शेषुरोजसा ॥	७२॥
याहि त्वं शूद्रताऽनाद्यु नष्टश्रीः कृतहेलनः ।	

तावद्वास्यामहं जज्ञे तत्राति ब्रह्मवादिनाम् ॥

७३॥

गुश्रूषयानुषङ्गेण प्राप्तोऽहं ब्रह्मपुत्रताम् ॥

७४

धर्मस्ते गृहमेधीयो वर्णितः पापनाशनः ।

गृहस्थो येन पदवीमञ्जसा न्यासिनामियात् ॥

७५

यूयं नृलोके बत भूरिभागा

लोकं पुनाना मुनयोऽभियन्ति ।

येषां गृहानावसतीति साक्षा-

द्रूढं परं ब्रह्म मनुष्यलिङ्गम् ॥

७६

स वा अयं ब्रह्म महद्विमृग्यं

कैवल्यनिर्वाणसुखानुभूतिः ।

प्रियः सुहृद्भ्यः खलु मातुलेय

आत्मारहणीयो विधिक्लृष्टश्च ॥

७७

न यस्य साक्षाद्भवपद्मजादिभी

रूपं धिया वस्तुतयोपवर्णितम् ।

मौनेन भक्त्योपशमेन पूजितः

प्रसीदतामेष स सात्वतां पतिः ॥

७८

श्रीशुकः—

इति देवर्षिणा प्रोक्तं निशम्य भरतर्षभः ।

पूजयामास सुप्रीतः कृष्णं च प्रेमविह्वलः ॥

७९

कृष्णपार्थानुपामन्त्र्य पूजितः प्रययौ मुनिः ।

श्रुत्वा कृष्णं परं ब्रह्म पार्थः परमविस्मितः ॥

८०

इति दाक्षायणीनां ते पृथग्वंशाः प्रकीर्तिताः ।

देवासुरमनुष्याद्या लोका यत्र चराचराः ॥

८१

इति श्रीमद्भागवते महापुराणे अष्टादशसहस्रिकायां

संहितायां सप्तमस्कन्धे पञ्चदशोऽध्यायः ॥

॥ इति सप्तमस्कन्धः समाप्तः ॥

